

రమణీయము

చాలవ్యాకరణసమీక్ష

దువ్వూరి వేంకటరమణశాస్త్రి

చాల్దేర

1964

రమణీయము

బాలవ్యాకరణసమీక్ష

దువ్వూరి వేంకటరమణశాస్త్రి

వాల్తేరు

1964

సర్వస్వామ్య సంకలితము
ప్రథమ ముద్రణము : 2,000 ప్రతులు
డిసెంబరు, 1964


ప్రాప్తిస్థానము :
దువ్వూరి వేంకటరమణశాస్త్రి
నందినీమందిరం
రామనగర్, విశాఖపట్టణం-3

వెల : 15-00

ముద్రణము : ఆంధ్రా యూనివర్సిటీ ప్రెస్సు, వాల్తేరు



చిన్నయనూరి



వేంకటరమణశాస్త్రి

అంకితము

అంధ్ర భాషార్ణవ బాలవ్యాకరణనౌకా కర్ణధారునకు

చిన్నయసూరి మహోదయునకు

శబ్దశాస్త్రసరస్వతీసమారాధకులకు

సకలాంధ్రభాషాధ్యాపకులకు

ఆనందముతో

శివాయ గురవే నమః

అవతారిక

ఇది చిరకాంక్షితము. నేటికి కొంతకుఁగొంత నెఱవేఱినట్లున్నది. ఎంతకంటే సంతోషము.

సంస్కృత భాషాకృషి నొకమేరకుఁదెచ్చి మాతృభాషావ్యాసంగభిలాషతో బాలవ్యాకరణముచేతఁబూనిన బాల్యదశయందె (1915 - 1918) దాని రచనా గంభీరమ రేఖారూపమునఁ బొడసూపి విస్మయజనకమయి ఆకర్షకమగుటచే బాలవ్యాకరణము లక్షణవాఙ్మయమున ఉదాత్త మనోజ్ఞరచనాసంభరితమయిన ఉత్తమగ్రంథమని ఒకభావ మంకురించినది. అదిని ఈ భావమును నాలో బీజరూపమున నిక్షేపించినవారు మా గురువర్యులు కళాప్రపూర్ణులు శ్రీ వజ్రుల చినసీతారామస్వామిశాస్త్రి మహోదయులు. ఆ యువదేశబల మెట్టిదోగాని మా గురువులు తలంచినకంటెను ఆభావము నాలో ప్రబలమయి నానాటికి గాఢముగా నాటుకొన్నది. చూచినకొలఁది అనూనంబగు దాని మానోజ్ఞకంబునకు మాన సంబున నానందంబునిట్టవొడువ, మఱిమఱి పరికించి దీని విశిష్టతను సమగ్రముగా నాకళింపవలయునను కుతూహల మధికమయినది. అట్టి కౌతుకమునకు దోహద ముగా చిట్టిగూడూరు నారసింహ సంస్కృత గురుకులమున రమారమి యిరువది వత్సరములును, ఆంధ్ర విశ్వవిద్యాలయమున సుమారురువదివత్సరములును పరిణతబుద్ధులగు బాలురకు ఆంధ్రవ్యాకరణాధ్యాపనము గావించు నవకాళ మేర్పడినది. జీవితమున నట్టి సదవకాళము నొక భాగ్యవిశేషముగ భావించును. నద్గురువు లభింపవచ్చుఁగాని, సచ్చిష్యులు లభించుట సాధారణముకాదు. నిజ మారసినచో, అధ్యాపకులకు శిష్యసంపదకంటె మించినసంపద లోకమం దేదియుఁ గానము. అది యటుండ నిండు. ప్రకృతము :

నా అధ్యాపనకాలమున తొలుత చిట్టిగూడూరు గురుకులమున ఉభయ భాషాప్రవీణులును, పిదప విశ్వవిద్యాలయమున M. A. లును అధ్యైతలయి బాల వ్యాకరణమునెడఁ జూపిన ఆసక్తులైనములు నా బాలవ్యాకరణ పరిశీలనోత్సాహమును ఇనుమడింపఁజేసినవి. సూతనములని తోఁచిన యంశములు వాయువిలీనములు గావించక చిన్నయసూరి వైదుష్యమును వెల్లడించుచు, ఆయన యాంతర్యము వెలుపరించుచు, బాలవ్యాకరణవిశిష్టతను నిరూపించుచు నొక సమీక్ష రచితమను సంకల్పము ముప్పదేండ్లకుముందే ఉదయించినది. కాని, రచనోపక్రమణమునకు ప్రవృత్తి మాత్రము వెంటనే కలుగదయ్యెను. నా జనన సంవత్సరము విలంబి. దాని మహిమ నా రచనాసంకల్పమువయి రవంత సోఁకియుండునేమో ! జననకాలప్రభావము లూరకపోవు.

సూరిగారివాక్య మేదిచూచినను స్థూలముగ గోచరించు సర్వమ గాక గూఢమగు తాత్పర్య మింకను నుండఁబోలు నను భావము అడుగడుగునను బొడగట్టు చుండెడిది. తోచినంతవట్టు లిభింతమాయనియు, ఆంతర్యమును మఱికొంతకాల మాకళించుకొనక రచనమునకు తత్తబాపాచేల యనియు శరీతి సంకల్ప వికల్పములతో నలువదేండ్ల అధ్యాపనకాలమును, అఱువదేండ్ల వయఃకాలమును ఇట్టె గడచిపోయినవి.

ఆపిమ్మట, శ్రీ ౩. జోగయ్యశర్మగారు చిరకాలసన్నిహితత్వముచే నా రచనాసంకల్పము నెఱింగి ఈ రచనమున కింక జాగుసేయక ఉపక్రమింపక తప్పదని నిరంతరము ప్రేరేచుట రచనారంభమునకు ప్రవర్తకమయినది. ఉపక్రమణమాత్రమునందెగాక గ్రంథము వెలువడుదాక పలువిధముల పాల్గొని ఆయన చూపిన యుత్సాహము సహకారియయి మిక్కిలి తృప్తి నొదవించినది.

ఈ సమీక్షను బాలవ్యాకరణమునకు టీకగా రచించుట నాసంకల్పము కాదు. ప్రతిసూత్రమునకు అర్థవివరణము, లక్ష్యలక్షణసమన్వయము, రూపసాధన ప్రక్రియాప్రదర్శనము మున్నగు వ్యాఖ్యానరీతులు ఇంతకుముందున్న టీకలవల్ల చాలవఱకు గతార్థములుకావచ్చు ననియు, చర్చితచర్చణ మేల యనియు, ఆ మార్గము తలపెట్టనయితిని. పూర్వఠీకలలోని కొన్ని యంశములందు నా కభిప్రాయభేదములున్నను వానిలో ప్రాసంగికముగా అనివార్యములయి తారస్థినిన కొలఁదితావులుదక్క ఉన్నవానినెల్ల పనిఁబూని పరామర్శించుటయు ఈ సమీక్షలో సంకల్పితము కాదు.

వ్యాఖ్యానపద్ధతిని చిన్నయసూరిమాటలకర్థము వివరించి తెలుపుట అనావశ్యకము కాదుగాని అంతమాత్రమగాక, ఆయన ఏమనుకొనుచు, ఎట్లు చర్చించుకొనుచు, ఎట్టి తలంపులతో ఏవాక్యము రచించియుందురో ఆహృదయ రీతిని గ్రహించు ప్రయత్నము మిక్కిలి యావశ్యకమని నా తలంపు. అట్టి దృక్పథముతోడనే యీ సమీక్ష గావించితిని. కాని, యీ ప్రయత్నమున సంపూర్ణ కృతార్థత నందితినిమాత్రము చెప్పఁజాలను. అయినను, రమణీయకృతీస్వీకర్త లగు సభ్యాపకులు ఇటమీఁద ఈ దృక్పథముతోను, ఇట్టి మఱికొన్ని నూతన దృక్పథములతోను భిన్నభిన్న దృక్కోణములతో బాలవ్యాకరణము సమీక్షింతు రనియు, ఆ ప్రయత్నమున సూరిహృదయము మఱింతగా నావిష్కృతమయి బాలవ్యాకరణ విశిష్టత సమగ్రముగా చదువరుల కందఁగలదనియు విశ్వాసము మాత్ర మధికముగాఁ గలదు. ఇదియే యీ గ్రంథమునకు ఫలశ్రుతి.

ఈ సమీక్షగ్రంథమును పూర్వోత్తరభాగములుగ విభజింపవచ్చును.

పూర్వభాగమున ప్రాచీనములగు చింతామణ్యాదులును, చిన్నయసూరి ప్రణేతములగు సంస్కృత సూత్రాంధ్ర వ్యాకరణాదులును తరతమ భావదృష్టితో పరిశీలితములయి, తత్పరిశీలనమున వ్యక్తిగతములుగ, గ్రంథగతములుగ కేరిన

చిన్నయసూరీయములగు విశేషాంశములు జీవిత సంగ్రహము మొదలు అనువాద వివేచన ప్రకరణాంతముదనుక వివరింపఁబడినవి.

ఉత్తరభాగమున బాలవ్యాకరణమూలము సమగ్రముగా ప్రదర్శింపఁబడినది. సూతనములని తోచిన విశేషములుగల సూత్రములయొద్దమాత్రము సమీక్ష రచింపఁబడినది.

మఱియు, అర్థావబోధ సౌకర్యమునకయి బాలవ్యాకరణ మూల గ్రంథమున (Text) పూర్వముద్రణరీతికి సంస్కారము (Typographical Editing) గావింపఁబడినది. అంతియగాక, వివిధములగు ముద్రణములందు భిన్నభిన్నముగఁ గానవచ్చు పాఠభేదముల పరిశీలనముతో సహేతుకముగా సాధుపాఠములు నిర్దేశింపఁబడినవి.

సమీకరణమున వాక్యములందు స్పష్టతాప్రతిపత్తికిని అన్వయానుకూల్యమునకును, విరుద్ధార్థస్ఫురణనివారణమునకును, అచ్చటచ్చట సంధులు చేయకుండుటయే సమంజసమని తోచుటవల్లను, ఇట్టిపల్ల సంధ్యభావము సూరి గారికిని సమ్మతమే యయినటులు ఆయన రచనమునఁ గానవచ్చుచుండుటవల్లను (చూ. సంధి-రీతి-సమీక్ష) కొన్నితావుల సంధులు ఉపేక్షింపఁబడినవి.

సాధారణముగా బుద్ధికి ప్రమాదములుండుట ప్రకృతి ; అవి లేకుండుట వికృతి. కావున, నా రచనమున ఎటనయిన ఎట్టివయిన ప్రమాదములు దొరలి యుండవచ్చును. వచ్చునుకాదు....దొరలియే యుండును. ఎవరికెట్టి ప్రమాదము స్ఫురించినను తమకింపక మఱొక్కమాటు నిదానించి తమకుఁదామె సవరించు కొనఁ గోరుదును. 'చూరంబు విచారించి చేసిన దానం గొంతలేదు': అనిగదా మన సూరిగారి పలుకు.

ఆంధ్ర ప్రదేశ్ సాహిత్య ఎకాడమీవారు తాము జరిపిన చిన్నయసూరి శతవార్షికోత్సవపు సందర్భమున (1962) నా ఈ సమీక్షాప్రసంగము నారసి ఆమోదముతో దీని ప్రకటనమునకయి వేయి రూప్యములు పారితోషిక మొసంగి నందులకు ఎకాడమీ సభ్యులకును, అధ్యక్షులు, సారస్వతరసీకులు Dr. దేజవాడ గోపాలరెడ్డిగారికిని, సమీక్ష సత్వరప్రకటనమునకు సాధరముగా హెచ్చరించుచు శ్రద్ధచూపిన ఆవులు ఎకాడమీ కార్యదర్శి శ్రీ దేవులపల్లి రామానుజరావుగారికిని నా కృతజ్ఞతాభివందనములు.

మఱియు, నా గ్రంథ ముద్రణ భారమును దెలిపినంతనే నాయెడ ఆదర భావమునెఱపుచు ఆంధ్ర విశ్వకళా పరిషత్తు సిండికేటువారు ముద్రణ సౌకర్య మునకయి వేయిరూప్యములొసంగి గ్రంథప్రకటనమున నాకు ప్రోత్సాహము కలిగించినందులకు సిండికేటు సభ్యులకును, పరిశోధన గ్రంథ ప్రచాళన తత్పరులగు వైస్-చాన్సలరు Dr. A. L. నారాయణగారికిని కృతజ్ఞతతో వందనములు సమర్పింతును.

ఉన్నతశ్రేణిని మనోహరముగా ముద్రణకార్యములు నిర్వహించుచున్న ఆంధ్రా యూనివర్సిటీ ప్రెస్సునందే నా సమీక్షను ముద్రింపించు కుతూహలము కలిగి తన్నుద్రణాలయమున ప్రధాన పర్యవేక్షకులుగనున్న (Special Officer) నా ఆప్తమిత్రులు శ్రీ ముత్తస్వామిగారితో ప్రసంగింప, వారు తోడనే ఆమోదము దెలుపుచు, 'విశ్వవిద్యాలయ ముద్రణకార్యముల ఒత్తిడిచే విలంబముగనునేమో' అని, వారికి సహజమగు దూరదర్శితాసంకలిత మితభాషణరీతితో ఇంచుక సంకోచమును మెల్లన సూచించినారు. అయినను, ఎల్లవిషయములందును స్వచ్ఛతా రామణీయకములనే అధికముగా నభిలషించు వారి దృక్పథము నాకు చిరపరిచితమగుటచే వారి పర్యవేక్షణమూలముననే గ్రంథమునకు రమ్యత చేకూరునను కౌతుకముతో ఆలస్యప్రసక్తిని పరిగణింపక వ్రాతప్రతిని వెంటనే వారికొసంగితిని. పిమ్మట అతర్కితములు, అనివార్యములునగు కొన్ని ప్రతిబంధకములచే ముద్రణమునకుఁ గొంత యాలస్యము తప్పకున్నను, తుదికి పర్యవేక్షకులు బహువిధానుభవసంభరితమగు తమ సునిశితపరిపీక్షణవల్లను, లలితకళానుభూతికౌశలముగల తమ సహాయులు శ్రీ M. R. B. నరసింహారావు సోత్సాహమగు పూనికవల్లను, ముద్రణ కార్యనిపుణుల సమంచితసాహాయ్యము వల్లను నా సమీక్షను రమ్యరూపముతో సంతరించినందులకు నిండుతృప్తితో వారికి నా అభివందనము లర్పింతును.

సూరిగారి రూపచిత్రముతో ఈ గ్రంథము సలంకరింపఁదలంచి విద్యా కుమారుఁడు చిత్రకళాకుశలుఁడనయిన శ్రీ A. కోటీశ్వరరావుతోఁ బ్రసంగింప, ఆతఁడుత్సాహముతో ఇప్పటికి లభించియున్న సూరిగారి చిత్రములనుబట్టి వాస్తవికరూపమునకు ప్రతిబింబముగా తాను చిత్రము పొందుపఱచి, సమయమున కందించి సంతసము గూర్చినందులకయి ఆ వర్తిష్టువునకు శుభాకాంక్షలతో నా యభినందనములు.

మఱియు, విశ్వవిద్యాలయమున ఆప్తులతో, ఆత్మీయులతో, అంతేవాసులతో నిండియున్న తెనుఁగుభాషలో నందఱును ఈ సమీక్షయందలి చర్చాప్రసంగము లను ఆసక్తితో సాకల్యముగా నాలకించుచు చూపిన యుల్లాసము మజపునకురాదు. ఆ యనుబంధములు చిరస్థాయులు. ఇఁక, కుమారులు పార్వతీశజగన్నాథులును, విద్యాకుమారులు సుబ్రహ్మణ్యకామేశ్వరులును, కుమారికలు సీతాలక్ష్మీ మలయవాసినులును ఈ గ్రంథముసందర్భమున చేదోడులయి సహకరించినారు. వ్యాకరణప్రణయాలయ వెలయుండని యీ చిరంజీవులను ఆశానింతును.

అధ్యాపకులు రమణీయము నాత్మీయముగఁ జేకొని సూరిపలుకుల సౌగంధ్యమును మఱింతగాఁ బ్రసరింపఁజేయుదురని సంకల్పప్రిఁజెందియుండును.

తరుఃప్రసూతే పుష్పాణి మరుద్వహతి సారథమ్.

వారైరు

ఆవేరు శత్రుగా శిరస్సి

డిసెంబరు 31, 1964

ఉత్తరముల
దంపకముల
శాస్త్రములు
మంత్రము

విషయసూచిక

పూర్వభాగము :

1. అవతారిక			vii
2. జీవితసంగ్రహము			1
3. గ్రంథావతరణము			7
4. ప్రయోగపరిశీలనము			16
5. రచనాప్రణాళిక			33
6. పాండితీపటిమ			69
7. శీలసౌమ్యత			85
8. ఉక్తిలాలిత్యము			92
9. వ్యాఖ్యాన గ్రంథములు			109
10. అనువాద వివేచనము			113

ఉత్తరభాగము :

11. సంజ్ఞాపరిచ్ఛేదము			161
12. సంధి ..			184
13. తత్సమ ..			237
14. ఆచ్ఛిక ..			298
15. కారక ..			333
16. సమాస ..			357
17. తద్విత ..			370
18. క్రియా ..			376
19. కృదంత ..			446
20. ప్రకీర్ణక ..			464

అనుబంధములు :

21. కృత్తద్వితప్రదర్శిక			482
22. యత్తిప్రాస పట్టిక			485
23. గణశబ్దసూచిక			491
24. శబ్దార్థనిరూపిక			495
25. సూత్రానుక్రమణిక			502

జీవిత సంగ్రహము

పందొమ్మిదవ శతాబ్దిని ప్రతిభావంతులయి పేరెన్నికగన్న యాంధ్ర పండితులలో మొట్టమొదటఁ జేర్కొనఁదగిన వ్యక్తి శ్రీమాన్ పరవస్తు చిన్నయసూరి. సుమారు నూఱు సంవత్సరములనుండియుఁ బఠనపాఠనాదులలో బహుశఃప్రచారము నందిన బాలవ్యాకరణ నీతిచంద్రికల ద్వారమున ఆ మహనీయుని పేరెఱుంగని యక్షరాస్యు లాంధ్రదేశమున నుండుట యరుదు.

చిన్నయసూరి జీవితచరితమును, ఆంధ్ర సాహిత్యపరిషత్పత్రిక, 10, 20 సంపుటములందు 1921, 1931 సంవత్సరములలోఁ దొలుత నావిష్కరించినది. ఆ పిమ్మట బహువిధ విషయ విశేష సంభరితమయి 'చిన్నయసూరి జీవితము' అను గ్రంథము వెలువడి బహుశః ప్రచారము గాంచినది. దీనివలన సూరి చరితము సుప్రకాశితమయి యెల్లరకుఁ దెల్లమయినదే గావున దాని సంతగా విపులీకరింపఁ బనిలేదు. బొత్తిగా విడుచుటయు నుచితముకాదు. కావున నయ్యది యిటు సంక్షిప్తముగా నిరూపింపఁబడును.

చిన్నయసూరి కాలము : 1806 — 1862.

ఈతఁడు చాత్రాద వైష్ణవశాఖకుఁ జెందినవాఁడు. వీరి పూర్వు లుత్తర దేశమున పరవస్తు మతమువారి శిష్యులు. తండ్రియగు శ్రీ వేంకటరంగ రామా నుజాచార్యుల కాలమున మద్రాసు వచ్చి అట స్థిరనివాస మేర్పఱుచుకొన్నవారు.

తలిదండ్రులకు లేకలేక కలిగిన యేకైకపుత్రుఁడు చిన్నయసూరి. ఇతఁడు బాల్యమునఁ బదునాడేండ్ల ప్రాయముదాకఁ ఆటపాటలతోఁ గాలము గడపి, యా పిమ్మట శ్రీ కంచి రామానుజాచార్యుల యొద్ద నక్షరాధ్యాసము నుప క్రమించి, ఏకసంధాగ్రహణశాలిగావున నత్యల్పకాలముననే ప్రాథమికవిద్య నధిగమించి, పిమ్మట వేణువేణు పండితులయొద్ద సంస్కృతాంధ్రములయందుఁ గూలంకషమగు పాండిత్యము సంపాదించుటయగాక అటవము, ప్రాకృతము మున్నగు భాషలలోఁగూడఁ బరిపూర్ణమగు పరిచయము గడించినవాఁడు. ఆపయిని తర్కాలంకార వ్యాకరణ శాస్త్రములందును, ఉభయవేదాంతముల యందును, జక్కని పరిశ్రమ మొనర్చినవాఁడు. సహజమగు మేధాసంపత్తి వల్లను, విశేషించి హయగ్రీవ మంత్రోపాసనా బలమువల్లను నీయనకు సచిర కాలముననే సంపూర్ణమగు శాస్త్రవిజ్ఞానము సంపన్నమయినది.

ఈ విధముగా సనేకభాషలయందును శాస్త్రములయందును జక్కని ప్రావీణ్యము సంపాదించి, దానితోపాటుగ నాంగ్లభాషాపరిచయముగూడ గడించుటచే నా కాలమున హైందవులతోపాటు ఫాదరీలును, ఆంగ్లేయోద్యోగులును, నీయనకు శిష్యులై తెనుఁగు నేర్చుకొనుచుండెడివారు.

ఈతఁడు తొలుత మదరాసులోని ఆప్టను పాఠశాలయందును, పచ్చయప్ప కళాశాలయందును, గొంత కొంతకాలము (క్రీ.శ. 1844 — 1847) తెనుఁగు పండితుఁడుగా నుండి యటుతరువాత నేటి ప్రెసిడెన్సీ కళాశాలకు మూలమైన యానాటి రాజధానీ పాఠశాలయందు ప్రవ్రథమముగా నేర్పఱుపఁబడిన యాచార్యపదవిని జీరకాలము (1847 — 1861) అలంకరించెను. ఆ రాజధానీ కళాశాలలోని పండితపదవియే యీతనికి శాశ్వతమగు ప్రఖ్యాతిని గలిగించినది.

ఈతని పాండితీపటిమకును, విశేషించి సౌజన్యగరిమకును విస్మితులగుచు ఆర్చబ్ నాట్, సి. పి. బ్రౌన్ మున్నగు నాంగ్లేయ పండితులును, గాజుల నరసింహశ్రేష్ఠి, రంగనాథశాస్త్రి మొదలగు స్థానిక ప్రముఖులును, నీతనియొడ సత్యంత గౌరవాదరములు నెఱపుచుండెడివారు. వేదము పట్టాభిరామశాస్త్రి, రావిపాటి గురుమూర్తిశాస్త్రి, పుదురి సీతారామశాస్త్రి, వేదము వేంకటరమణ శాస్త్రి మున్నగువారు చిన్నయసూరికి సమకాలికులగు పండితులు. ఆంధ్ర విశ్వగుణాదర్శకర్త పంచాంగం తేవప్పెరుమాళ్ళయ్య, శబ్దరత్నాకరకారులు బహుజనపల్లి సీతారామాచార్యులును, నీతని శిష్యవర్గమునకుఁ జెందినవారు.

పాండితీ ప్రకర్షమునుబట్టియు, స్వభావ సారశ్యమునుబట్టియు, రచనా లాలిత్యమునుబట్టియు నేర్పడిన విశిష్టతవల్ల సూరి యానాటి పండితమండలి యందగ్రగణ్యుఁ డగుటచే సమకాల పండితులలో అల్పమతులు కొందఱుసూయఁ జెందునంతటి ప్రఖ్యాతి వ్యాపించినది. విద్యాధికారివర్గమువారు సూరి యొడల మిక్కిలి గౌరవాదరములు నెఱపుచుండెడివారు. ఊరక మాటలతో గారవించుటయ కాదు; ఈతని పాండిత్యమునకును, బోధనాసక్తికిని, రచనా శక్తికిని నబ్బురపడి కళాశాలాధికారియగు ఆర్చబ్ నాట్ దొర యంతకు మున్నున్న 'చిన్నయ' యను నామమునకు 'సూరి' యను బిరుదము చేర్చి 'చిన్నయసూరి' యను నామాక్షరములు చెక్కఁబడిన బంగారుకడియమును సీమనుండి తెప్పించి యీతనికిఁ బారితోషిక మొసంగి సమ్మానించినాఁడఁట. విద్యాశాలియగు పురుషుని సకలజనులు సన్మానింతురు.

ఈ విధముగాఁ జిన్నయసూరి సమకాలిక పండితమండలిలో మిన్నయై, కళాశాలయందలి ప్రధానాంధ్రాధ్యాపక పదవికి వన్నెయు వాసియుఁగల్గించుచు

ననేకులకు విద్యాదానము చేయుచుండెడివాడు. మఱియుఁ గేవలము అధ్యాపకత్వమాత్రమునఁ దృప్తిఁజెందక విజ్ఞానమునకు ననుభవమును జోడించి, ప్రాచీనాంధ్రగ్రంథములను బరిశీలించుచు, వానియందలి విశేషములు సేకరించుకొనుచు, నిరంతరము నేదోయొక నూత్నవిషయ సంగ్రహణమున వ్యసనము గలిగి సారస్వతపరిశోధనము సాగించుచుండెడివాడు. తాను గావించు పరిశోధనము సార్థకమగుటకు వాణీదర్పణమును ముద్రాక్షరశాలను నెలకొల్పి, సుజనరంజనియను మాసపత్రికను ముద్రించుచు, నందనేకవిధములగు వ్యాసములను గ్రంథములను బ్రకటించుచు భాషాసేవ యొనరించుచుండెడివాడు.

అంతియగాదు. ఆ కాలమున నాంధ్రములో బాలురకుఁ బఠనీయముగా నుండఁదగిన లలితమగు పదనరచనయు, నియమబద్ధమయి గ్రాంథికాంధ్ర స్వరూపము నిరూపించు సుబోధమగు వ్యాకరణమును, సమగ్రము అకారాద్యనుక్రమ సంపన్నము, ప్రయోగప్రదర్శకమునగు ఆంధ్రపదకోశమును, లేకపోవుట సూరిదృష్టికి గొప్పలోపముగా గోచరించినది. ఆ కొఱంతను వారింపఁబూని కాలక్రమమున, ఆ గ్రంథత్రయమును రచింప సంకల్పించెను.

తొలుత సీతిచంద్రికను, మిత్రలాభ మిత్రభేదములను మాత్రము రచించి 1853 లో ప్రథమముద్రణముగా నావిష్కరించెను.

సీతిచంద్రిక స్వరూపమును గూర్చిగాని, ఆంధ్ర పదనవాఙ్మయమున దానికిఁగల స్థానమును గూర్చిగాని చెప్పవలసినది యెంతేనిఁ గలదు. కాని యీ సమీక్షలో ఆ ప్రసంగములకుఁ దావు తక్కువ. అది పుట్టిన నాటినుండి నేటి దాకఁ బాఠశాలలయందుఁ బఠన పాఠనాదులలో విరామములేకుండ నెలవు కొనుటయే దాని విలువకుఁ దార్కాణము. ఈ సందర్భమున నొక్కయంశము మాత్ర ముగ్గడింపక యూరకుండ మనసొప్పకున్నది.

అంతకుమున్ను పర్తనాబహుళముగను, దండాన్వయ ప్రాయముగను, నస్తవ్యస్తముగను నున్న పదనరచన, చిన్నయసూరిచేతిలో లాలిత్యమును, విషయప్రాధాన్యమును, జాతీయతను, నుడికారపుసొంపును, సంతరించుకొని బాలురకేగాక ప్రౌఢులకును బఠనీయమై యాంధ్రపదనవాఙ్మయమున నద్వితీయమగు పదవిని గడించుకొన్నది. ఇంతయేల! సీతిచంద్రిక నేటి గ్రాంథికాంధ్ర పదనరచనలకుఁ జాలవఱకు నొఱవడియైనదని చెప్పినను సతిశయోక్తి కానేరదు. సీతిచంద్రిక ననుకరించి యట్టి పదనరచన సేయవలయునను కుతుకముతోఁ బెద్దలు కొందఱు సంధి విగ్రహములు రచించి, శేషపూరణము గావించి, యాశ్చర్య సనుకరించుటకు ననేకవిధముల యత్నించిరి. కాని, యా జిగిబిగుల యందము నందుకొనలేకపోయిరి. ఆ పలుకుబడిలోని పసందు

పట్టువడినదికాదు. ఇది తత్పాతకుల కెల్లరకును దెల్లమయిన యంశము. మాటలు పెక్కులేల : ఆతని రచనలోని యందచందములు, ఆ కూర్పులోని యింపుసొంపులు, మఱి యెవ్వరికిని బట్టువడవు. ఆ వాక్యరచన మప్రతి మానము. అది యాతని సొత్తు.

చిన్నయసూరి రచనలలో బెద్దగా బేర్కొనఁదగినది బాలవ్యాకరణము.

సూరి భారతాదుల ప్రయోగసరణిని బరిశీలించి, ప్రాచీన లక్షణ గ్రంథ విధానమును నిదానించి, తన బోధనానుభవమునుబట్టి సూతన ప్రణాళిక నిర్ణయించుకొని, పటుబంధముగలిగి శ్రోత్రపేయములగు సూత్రములతో, వివరణ సమన్వయములతో, ఉదాహరణ ప్రదర్శనముతో, సక్రమమగు ప్రక్రియా మార్గమున, ఈ వ్యాకరణమును సంతరించెను.

భాష యనంతమగుటవల్లను, దాని యాకృతి నానాముఖమగుటవల్లను, రచించునది లక్షణగ్రంథ మగుటవల్లను, ఏవేని స్వల్పములగు లోపములుండుట యసంభవము కాదు. అట్టి నెరసులు కాపు కష్టపడి యన్వేషింపవలసినవి. శబ్దరూప నిర్ణయమునందును, సాధ్వసాధువివేచనమునందును, సూత్రపటుత్వమునందును, విషయ సంగ్రహమునందును, వివరణ వైశద్యమునందును, లక్ష్యనిర్దేశమునందును, పరమత పరామర్శము నందును, వ్యాకరణమున కుండ పలయు గుణములు దీనియం దెటులున్నవి? అని పరికింపవలయును. ఆ దృష్టిని సమీక్షించినచో నిది యాంధ్రవ్యాకరణములలో నగ్రగణ్య మనుటకు సందియము గలుగదు. ఇది 1858లో సూరిసమక్షమున ప్రథమ ముద్రణము నందినది. సుమారు నూలు వత్సరములనుండి బహు ముద్రణము లందుచు, బాలబాలికల పతన పాఠశాలలలో బ్రధానవ్యాకృతియయి పాదుకొనుటయే దీని ప్రశస్తిని వేయినోళ్ళ వెల్లడింపఁగలదు.

చిన్నయసూరి రచనలలో ముఖ్యముగా బేర్కొనఁదగినదియు, నాంధ్ర వాఙ్మయమునఁ జిరస్థాయిగా నుండవలసినదియు నగు మఱియొక మహా గ్రంథము ఆంధ్రనిఘంటువు.

సూరి మన వాఙ్మయమునంతను బరిశోధించి, పదజాలము కూర్చుకొని, ప్రయోగములు సేకరించుకొని, సంపూర్ణమగు నిఘంటువు వ్రాతప్రతిని సిద్ధపఱచెను. అది ముద్రితము కాదయ్యెను. శబ్దరత్నాకరమునకు నదియే యాకరమని జనశ్రుతి. జనశ్రుతి మాత్రమ కాదు. శబ్దరత్నాకర పీఠికయు, ఆయంశమును స్పష్టముగా సూచించుచున్నది.

చిన్నయసూరి స్వహస్తలేఖనముతో ముద్దులు మూటగట్టు ముత్యముల వంటి యుక్తరములతో నొప్పారు 7 సంపుటముల యీ వ్రాతప్రతి నాంధ్ర

సాహిత్య పరిషత్తువారు సంపాదించి చిరకాలము సంరక్షించి, తమ సూర్య రాయనిఘంటు నిర్మాణావసరమున వలసిన పట్టుల నుపయోగించుకొనుచుండిరి. వారి కార్యాలయముల తాఱుమాటులలో నది యెచటనో యెటులో యంతరించి నట్లు వినఁబడుచున్నది. నిన్నుమొన్నటి చిన్నయసుారి గ్రంథసంచయమును సయితము, శ్రద్ధతో భద్రపఱుచుకొనఁజాలని మన యజాగరూకత మిక్కిలి శోచనీయము.

ఇవిగాక విశ్వనిఘంటుటీక, నీతిసంగ్రహము, అక్షరగుచ్ఛము, విభక్తి బోధిని, ఆంధ్రశబ్దచింతామణివ్యాఖ్య, హిందూధర్మశాస్త్ర సంగ్రహము మున్నగు నవి చిన్నయసుారి రచనలుగా మఱికొన్ని వినఁబడుచున్నవి. వీనిలో ధర్మ శాస్త్ర సంగ్రహము ప్రతిని లండను బ్రిటిష్ మ్యూజియము గ్రంథాలయమునుండి సంపాదించి నిడుదవోలువారు ఈ నడుమనే ప్రకటించియున్నారు.

ఇట్లు చిన్నయసుారి యొకవంక మంచి లాక్షణికుడై, వేఱొకవంకఁ జక్కని కవియైనట్లును దెలియుచున్నది. ఆతఁడు ప్రత్యేకించి రచించిన పద్య కావ్యమేదియుఁ గానరాకున్నను, కళాశాలోత్సవ సమావేశాది సందర్భములందు నాతఁడు రచించిన పచ్చయప్పయశోమండనాది పద్యరచనలు చూచినచో చిన్నయసుారి, కవితాదోరణిలో ఏ ప్రాచీనాంధ్రకవికిని దీసిపోఁదేమో యనిపించును. పద్యకవితా శైలినిబట్టి చూడ నాతనికి (నాచన) సోమన శ్రీనాథుల రచనలయెడ నభిరుచి యధికమేమో యనియుఁ దోచును. మచ్చున కొందు రెండు పద్యములు :

“గగనంబట్లు రసప్రపూర్ణ విలసత్కందంబుల స్మితి, య
 భ్రగసాలంబుగతిన్ సితచ్ఛదములన్ భాసిల్లి, మేరుక్రియన్
 జగదామోద సువర్ణభాస్వరముగా జానొందు పచ్చావనీ
 శ గుణంబు ల్గణుతింతు కోశమిది యిచ్చ నైచ్చుగావించెడిన్.

ఆశావధూటికా కేశపాశములకు

మల్లిమతల్లి సంపత్తి నెఱపి

యామినీకామినీ స్వామివక్షమునకు

స్వచ్ఛాంగరాగ విభ్రమ మమర్చి

వారాశిఁ గూరుకు వారిజేక్షణునకు

హీరవర్మ శ్రీ రహింపఁజేసి

యామర సామజాతాస్య బింబమునకు

ముత్యాలమొగముట్టు మురువుసూపి

డంబుదళుకొత్త నెవనియశంబు విష్ణు
పంబునకు రవణంబు నందంబు మీఱు
నమ్మహాశీలు సుగుణలతాలవారు
బచ్చపన్నపాలు నిలఁబోలువారు గలరె!" మఱియు

"గుణస్య బాధికాం పృథ్విం కృతవాన్నాణీనిః పురా,
అబాధితగుణాం పృథ్వి మకరో తృచ్ఛపప్రభుః."

ఈ శ్లోకరచనావిధానము చూచినచో సూరికిఁ గవితలో వ్యాకరణ
వినోదమును, వ్యాకరణములోఁ గవితాలాఠిత్యమును, పొదిగి పొందుపఱుచు
నుల్లసము, చాకచక్యమును గలదనుట తేటతెల్లమగును.

చిన్నయసూరి, అపారమగు పాండిత్యము, అసాధారణమగు ప్రతిభ,
సూక్ష్మగ్రాహియైన బుద్ధికౌశలము, సౌమ్యమయి యాకర్షకమగురూపము,
స్వచ్ఛమయి ముచ్చటగొలుపు వేషము, నియమపరిపాలనమున నిబ్బరమయిన
దీక్ష, నిర్మలమగు ప్రవర్తనము, మితభాషణ స్వభావము, పరలఘాకరణ
వైముఖ్యము, అభిజ్ఞులు మెచ్చుకొను సౌమ్యత, భాషాశాస్త్రములందు విసుగు
లేని వ్యాసంగము, సరసరచనమందు నిరంతరవ్యసనమును గలవాఁడని
ప్రతీతి. అంతియగాదు, భగవద్భక్తి పరాయణుఁడై, విశేషించి వేంకటేశ్వర
భక్తుఁడై, హయగ్రీవ మంత్రోపాసకుఁడై, నిత్య దేవతార్చనావిధానమునను,
మత సంప్రదాయ ప్రవర్తనమునను, శిష్టుఁడై, యాధ్యాత్మిక జీవితమునఁగూడ
సతిపరిశుద్ధుఁడు, అనియుఁబ్రతీతి. ఈ విశేషము రెల్లఁ బయివయి పరంపరోక్తులే
గాక, యాతనిరచనములందును బ్రతిఫలించును. ఆ ప్రతిఫలన ప్రకారములు
ప్రకరణాంతరములందు పరికింపఁగలరు.

ఈ విధముగాఁ జిన్నయసూరి వివ్వారంగమునందును, ఆధ్యాత్మిక
జీవితమునందును పరిపూర్ణుఁడయి, కవితాలాఠిత్యముగల లాక్షణికుఁడయి,
పండితమండలియందు నగ్రగణ్యుఁడయి సహృదయాకర్షకుఁడయి, సుమారు
నలువది వత్సరములు భాషాసేవయొనర్చి, యసాధారణములగు కృతులను సంత
రించి, యాంధ్రులకుఁ జిరస్మరణీయుఁడయినాఁడు. ఆ మహనీయుని ఖ్యాతితో
పాటు, రచనలును అజరములు, అమరములును.

వానిలోఁ బ్రధానమును, బ్రకృతమునునగు బాలవ్యాకరణ మవతరించిన
మార్గమును ససంతర ప్రకరణమున నాలోకింపఁగలరు.

గ్రంథావతరణము

నన్నయభట్టారకుని కాలము పదునొకండవశతాబ్దినుండియు మన తెనుగుగ్రంథములలో నుపయోగింపఁ బడుచుండిన భాష, కొన్ని నియమములకుఁగట్టువడి సంస్కారవంతమయి, సలక్షణమయి వెలయుచున్నది. ఇదియే గ్రాంథికము.

జనవ్యవహారమున నిత్యము నుపయోగింపఁబడుచు వచ్చుచున్న భాష ప్రవాహరూపమయి, యెట్టి కట్టుపాటులకును లోపదక, వేఱువేఱు ప్రాంతములందు భిన్నభిన్నరూపమయి, అనుదినము ననేకరీతుల పరిణామము నందుచున్నది. ఇదే వ్యావహారికము.

అనఁగా, ప్రాచీనకాలమునుండియు గ్రాంథికాండ్ర మొకతీరుగను, వ్యావహారికాండ్రము వేఱొకతీరుగను మనభాషలో రెండు శాఖలు చూపట్టుచున్నవన్నమాట.

శతాబ్దులకొలది శాశ్వతముగా నుండవలసిన యుత్తమగ్రంథములలో భాషకు ఐకరూప్య మావశ్యకము. ఒకేతీరున సుస్థిరమగు భాష గ్రంథములందున్నచో, ఏప్రాంతము వారికయినను, ఏ కాలము వారికయినను, పూర్వరచనములు అల్పపరిశ్రమ మాత్రమున నవగతములగుటకు నవకాశము గలుగును. అట్లుగాక, నిత్యపరిణామ శీలమయి నిలుకడలేని వ్యవహారభాషలో రచితములయినచో, నట్టి గ్రంథములు తాత్కాలికముగ పెక్కుమందికి మిక్కిలి సుగమములగుటకు సందియము లేదుగాని, భిన్నప్రాంతములవారికిని, భావికాలపువారికిని దురవగాహములగుట తప్పదు.

తాత్కాలిక ప్రయోజనముగల రచనలలో పెక్కుమందికి నందుపాటుగా నుండుటకయి వ్యవహారభాష నుపయోగించినను, సంతమాత్రాన దోషము సంభవింపదుగాని, పూర్వపూర్వుల యాశయములను, ఆచరణములను, అనుభవములను, ఉత్తరోత్తర కాలికులకును, భిన్నభిన్న ప్రాంతీయులకును బోధింపవలసినవయి చిరస్థాయులుకాదగిన యుత్తమగ్రంథములందు మాత్రము సుస్థిరమగు నేకరూపతగల భాషనే యుపయోగించుట మిక్కిలి యావశ్యకము.

ఇంచుమించుగా ఇదే పెక్కుమంది భాషాభిజ్ఞుల నిర్ణయము.

ఇట్టి దృష్టితోడనే నియమబద్ధమయి బహుకవిప్రయుక్తమయి ఐక రూప్యముతో పారంపర్యమున సాగుచున్న గ్రాంథికాంధ్రముయొక్క స్వరూప విశేషములు విశదపఱచుటకును, నిరంతరము సనేకరీతుల పరిణామములతో అవ్యవస్థితమయియున్న వ్యావహారిక పదజాలము గ్రాంథికమునఁ జేరకుండ వారించుటకును, ఉత్తరోత్తర రచయితలకు నాధారముగా నాంధ్రమున లక్షణ గ్రంథము లావిర్భవించినవి.

ఆంధ్రశబ్దచింతామణి, వికృతివిచేకము, ఆంధ్రభాషాభూషణము, కావ్యాలంకార చూడామణి, అప్పకవీయము, కవిరోకచింతామణి, కవిజనసంజీవని, కవిశిరోభూషణము, ఆంధ్రకౌముది, సర్వలక్షణసార సంగ్రహము, కవినసంశయ విచ్ఛేదము మున్నగునవన్నియు నిట్టి ప్రయోజనము నుద్దేశించి రచితములయిన లక్షణ గ్రంథములే. ఇవియన్నియు నన్నయాది ప్రాచీనకవుల కృతులయందలి భాషాస్వరూపమును నిరూపించునవే. వీని ననుసరించి కవులు గ్రంథరచనము చేయుచుండుటయు, వారిరచనలలోఁ గాలక్రమమున సూతన ప్రయోగవిశేషములు చేరి ప్రాచుర్యము నందినచో వానినిగూడఁ బరిగ్రహించి యనంతర లాక్షణికులు తమ లక్షణగ్రంథములలోఁ జేర్చుకొనుచుండుటయు, అనుస్యూతముగ సాగుచున్న సంప్రదాయము.

ఏవ్వలెంతగాఁ బరిహరించుచున్నను, గొన్నికొన్ని వ్యావహారిక శబ్దములు ఏ కొంతకాలమునకో శిష్టజనాదరమునంది గ్రాంథికాంధ్రమునఁ దావు గుదుర్చుకొనుచుండుట స్వాభావికము, అనివార్యము.

ప్రాచీనాంధ్రకృతులను, లక్షణగ్రంథములను, నిదానముగాఁ బరిశీలించినచో, అదిని నన్నయభట్టారకులు తమభారతభాగమున భద్రపఱచిన గ్రాంథికాంధ్రమును దరువాతివారు గౌరవాదరములతో ననుసరించి, యా నియమములకు లోపదుచు, కాలానుగుణముగా మార్పులను జేర్చులను జేసికొనుచు, గ్రంథ రచనము సాగించుచు వచ్చిరనియు, వానిననుసరించియే లక్షణగ్రంథములు బయలువెడలినవనియు సుస్పష్టముగాఁ దేటపడును.

ఇటు లావిర్భవించిన ప్రాచీనవ్యాకరణములలోఁ జింతామణి, వికృతి విచేకాదులు ఛందోబద్ధములయి సంస్కృతభాషలో సంతరింపఁబడిన వగుటచే నయ్యవి పండితైకవేద్యములయి బాలురకు నందుపాటులో లేకపోయినవి. ఇఁక, భూషణ చూడామణ్యాదులు తెనుఁగురచనములైనను, అయ్యవి స్థూల దృష్టి సంకలితములయి, కతిపయ సిద్ధరూప ప్రదర్శన మాత్రప్రస్పృతములయి, ప్రక్రియాక్రమ రహితములయి యుండుటచే బాలకులకు ననుగ్రహకరములు కాకపోయినవి. అంతియగాక, యింపుమింపు సూరి నాఁటికి వెలుపడియున్న

వ్యాకరణము లన్నిటను తత్సమభాషాస్వరూపమే విపులముగా నిరూపింపఁబడినదిగాని, యాచ్చికపదస్వరూప మంతగా వివరింపఁబడదయ్యెను.

ఇది యిటుండ, మనదేశమున ఆంగ్లేయుల పరిపాలనము ప్రారంభింపఁబడిన కాలమున ఆంధ్రము నభ్యసించు నాంగ్లేయ రాజకీయోద్యోగుల కనుకూలముగ, సులభమైన లిలోఁ గొన్నివ్యాకరణములుండుట యావశ్యక మను సంకల్ప ముంకురించినది. అప్పట్నుఁ గొందఱు సంకీర్ణముగా గ్రాంథిక వ్యావహారిక పదస్వరూపమును వ్యవహారభాషలో నిరూపించుచుఁ గొన్ని వ్యాకరణములు రచించిరి. ఈ విధముగా నొకకొన్ని నూతనములగు తెలుఁగు వ్యాకరణము లా కాలమున బయలుదేరినవి. కాని యివి కొలఁదిపాటి భాషాపరిజ్ఞానమును మాత్రము గలిగించునవియు, గేవల వ్యవహారమునకు మాత్రముపకరించు నవియు నగుటయేగాక, చాలవఱకు వ్యావహారిక భాషా నిబద్ధములగుటచే పీని వలనఁ గాలక్రమమున గ్రాంథిక వ్యావహారికములకు సాంకర్యముగూడ నేర్పడుచు వచ్చినది.

ఈ రీతిగా సూరికాలమునకుముందు సిద్ధమయియుండిన ప్రాచీన నవీన వ్యాకరణములలోఁ బలువిధములగు కొఱంతలు ఆతనికిఁ బొడకట్టినవి.

ఆ లోపములఁ దీర్చునెంచి, సూరి, అటు ప్రాచీనపద్ధతిని వ్యాకరణ రచనా మర్యాదలు పర్యాయించియు, ఇటు నవీనమార్గమున బోధనసౌకర్యములు గమనించియు, ఆ యుభయరీతులను మేళవించుచుఁ, ప్రాచీన కవి ప్రయోగముల స్వరూపమును సంక్షేపరీతిని సోదాహరణముగా నిరూపించుచు, పాఠశాలలలోని బాలురకు సౌలభ్యము సమకూర్చుచు వ్యావహారికాంధ్రమును వేఱుసేయుచు, ప్రాచీన నవీనాంధ్ర భాషాప్రవాహద్వయమునకు నడుమ నేతు బంధముగా సంతరించిన లక్షణ గ్రంథమే పాలవ్యాకరణము.

బాలురే భావిరచయితలు గావున వారి భాషను దిద్దితీర్చుట చిన్నయసూరి ప్రధానలక్ష్యము.

కొంతకుఁగొంత భాషాపరిజ్ఞానము గడించి, శాస్త్రీయ విషయగ్రహణ ధారణ పటుత్వము గలవారే సూరి దృష్టిలోని బాలురు.

ఈ పాలవ్యాకరణమును వెలువరించుటకు ముందు, సూరి, దీనికిఁ బూర్వ రూపములుగా మఱినాలుగు వ్యాకరణములు రచించియుండెను.

రచనారీతిని బట్టి వానిలో మొదటిదిగాఁ జేర్కొనఁదగినది పవ్యాంధ్ర వ్యాకరణము. దీని రచనాకాలము 1840. ఇది

“శ్రీ మహి ముఖ్య దివ్యమహిషీ నయనోత్పల చారుదీధితి
స్తోమ మనారతం బగుచుఁ జొప్పున బర్వుటనాఁగ మేచక
శ్రీ మెయిఁదోఁప నొప్పురు శేషధరాఁగ నికేతనుండు భ
క్తామరపాదపోత్రమ ముదారఫలప్రతిపాది గావుతన్.

ఆద్యభాషకు నేఁబది యక్కరములు;
ప్రకృతి కవి పది కొఱవడి వఱలు; నిందు
ముప్పదాఱగు నవి; యన్యములును శబ్ద
యోగవశమునఁ బిఱుసొచ్చు నుదధిశయన !”

అను సుపక్రమణముతో, భూషణ చూడామణ్యాదులవలెఁ, బద్యరూపమున
రచింపఁబడుచు మొదటి ప్రకరణముననే విరమింపఁబడినది.

సూరి ప్రాచీన లాక్షణిక జ్ఞానుగు పద్యమార్గముననే తొలుత సుప
క్రమించి, రచన రవంతదూరము సాగిన వెనుక, సూత్రరూపమున సంక్షిప్త
ముగ నుండఁదగిన వ్యాకరణమునకు నీ ఛందోబంధమేల యని సమాలోచించి,
ఆ రచన మంతటితో నిలిపి, సూత్ర రచనము తలపెట్టెను.

ఆ సంకల్ప ముదయింపఁగనే తాను జిరకాలము పరిశ్రమించిన పాణి
నీయము నాదర్శముగ నెంచుకొని

“అస్తి కల్పద్రుమః కోపి జాతరూప లతావృతః
వేజ్కటాద్రి శిఖారూఢః స్మరతాం పరమార్థదః
శ్రేయః ప్రమేయ విజ్ఞానమ్
సిద్ధి ర్లోకతః
శాసన మిదం దిక్ప్రదర్శనమ్
సంస్కృత ప్రాకృతే ప్రకృతీ
ఏషా వికృతిః”

అని యీ రీతి సుపక్రమించి, సంస్కృతసూత్రములతో, అష్టాధ్యాయమార్గ
మున రచన సాగించెను. ఇది యీతని వ్యాకరణ రచనలలో రెండవది.
ఈ గ్రంథము మనకు సంపూర్ణముగ లభింపకుండుట దురదృష్టము.

సూరికి దూరబంధువయి పరోక్షశిష్యుఁడయిన నారాయణవనము వకుళా
భరణమనునాతఁడు, ఏప్రతిని బట్టియో లేఖనప్రమాదములతో పునరుక్తులతో
గ్రంథపాతములతో ననమగ్రముగా వ్రాసికొనినప్రతి యొక్కటిమాత్రము
లభించినది. ఆంధ్ర సాహిత్యపరిషత్తు, ఆ ప్రతి నెఱులో సంపాదించి
అందదుకులుగా సస్తవ్యస్తముగ నున్నదానిని యథామతి సంస్కరించి, శబ్ద

శాసన పద్యాంధ్ర వ్యాకరణములతోపాటు 1931లోఁ బ్రకటించినది. ఇప్పటికి నిదే మనకు నాధారము. సమగ్రమగుప్రతి లభించునను నాశగూడ సన్నగిల్లినది. ఇందు సంజ్ఞా సంధ్యజంత సర్వనామ కారక సమాస తద్గిత పరిచ్ఛేదములు కాననగును. దీనిరచన మల్పావశిష్టముగా సమాప్తికి సమీపించి యుండునని యూహించుటకు నాధారములు గలవు. దీని రచనాకాలము ఇంచుమించు 1842.

సుదూరము రచన సాగినను, సకలవిషయ సంపన్నమయి తనకు సంతృప్తికరముగా నున్నను, సంస్కృతమున రచితమగుటచే నియ్యది బాలురకు సులభము కాకుండుట, అధ్యాపనానుభవముచే నాతనికి నవగతమయినది.

పిమ్మట ఈ సూత్రములను దెనుఁగున ననువదించి శబ్దకాసన మనుపేర నొకగ్రంథము రచించెను (1844). ఇది మూడవది.

“సిద్ధి లోకంబువలన గ్రాహ్యంబు”

“శాసనం బీయది దిక్పదర్శనంబు”

“సంస్కృత ప్రాకృతంబులు ప్రకృతులు”

“ఈయది వికృతి”

మున్నగు సూత్రములతో ఈ గ్రంథము సాగినది.

పిదప నాతఁడు దీనిని బలుమాఱు పరిశీలించి, మెఱుఁగులువెట్టి, సంజ్ఞా సంధి శబ్ద క్రియా ప్రకీర్ణము లను నయిదు పరిచ్ఛేదములతో ‘శబ్దలక్షణసంగ్రహ’ మనుపేర 1853లో ముద్రింపించి ప్రకటించి యుండెను. ఇది నాలుగవ రచనము.

అప్పటికిఁ బదుమూడేండ్లకాలము అంతగాఁ బరిశ్రమించి, అన్ని విధములగు మార్పులతో రచన సాగించినను, తన వ్యాకరణము బాలురకు సులభమయి యత్యంతోపయుక్తము కావలయునన్న ప్రధానలక్ష్యము సంపూర్ణ సిద్ధి నందినట్లు సంతృప్తి యాతనికిఁ గలుగదయ్యెను.

ఏలయన, ఈ తుట్టుతుది శబ్దలక్షణసంగ్రహమున సంస్కృతము తెలుఁగుగా మాటినదేగాని, అష్టాధ్యాయిభక్తికనే యనుసరించుటలో ఈ సూత్రములందు నొక క్లేశము సంభవించినది. ఎట్టిదన :

కేవల సంక్షేప సౌకర్యమునకయి యవలంబింపఁబడిన యీ యష్టాధ్యాయ పద్ధతిలో, ఏ సూత్రమును నర్థావబోధమున స్వయంసంపూర్ణము కాక పోయెను. ఎట్లన :

‘దాకు లకారంబగు’ — (ఎట్టి దా కో యెఱుగరాదు.)

‘క గ చ త ప మ వ’ లు — (ఏమగునో తెలియదు.)

‘న కారంబునకు’ — (ఏది వచ్చునో యెఱుకవడదు.)

‘నీ మీ లకుం గాదు’ — (ఏది కాదో విశదపడదు.)

ఈ రీతిగా సూత్రముల యర్థము సుబోధము కాకుండెను. ఇంచుమించు ప్రతి సూత్రమునను బూర్వోత్తర సూత్రములనుండి కొన్నిపదములను ఎరవు తెచ్చుకొని, కలిపి, సమన్వయించుకొన్నగాని, సూత్రార్థము లేటపడదు. అట్టి సూత్రము లయినను బ్రక్రియా క్రమమునకు ననువుగా నొకేదోట లభించు నవకాశమును గుదురువడదు. నిజమునకు నిది మిక్కిలి క్లిష్టమార్గము. అది ఆ యష్టాధ్యాయితే చెల్లినది.

ఈ క్లేశమును బర్హాలోచించి, సూరి, పూర్వపద్ధతి మార్పుకొని, నూతన ప్రణాళిక నూహించి, తన పూర్వ రచనములందలి విధులలో అసార్వత్రికములు, అనతి ప్రధానములు నని తోచినవాని నుపేక్షించి, బాలురకు నిరంతరంపాదేయములయి యత్యంతావశ్యకములగు విషయములను మాత్రము నేకరించి, వర్గీకరించి, ప్రకరణవిభాగము గావించి ప్రక్రియాక్రమము నేర్పఱచి, సూత్రాంతరస్థ పదాపేక్ష రహితముగా స్వయంసుబోధములయి స్వతంత్రము లగునట్లు సూత్రములు సంతరించి, వివరణోదాహరణములతోఁ దన పరిశ్రమ కంతకును సారభూతముగా పరిణామ రమణీయమయిన బాలవ్యాకరణము నావిష్కరించినాఁడు. ఇది 1858లో సూరి పర్యవేక్షణమునఁ బ్రథమ ముద్రణము నందినది.

పయిని నిర్దేశించిన పద్యాండ్రవ్యాకరణము, సంస్కృత సూత్రాండ్ర వ్యాకరణము, శబ్దశాసనము, శబ్దలక్షణసంగ్రహము, బాలవ్యాకరణము అను వీని యన్నిటిరచనారీతిని, క్రమపరిణామమును, సావధానముగఁ బరిశీలించినచో, చిన్నయసూరి, యాండ్రవ్యాకరణ రచనకయి సుమారు పదునెనిమిదేండ్లు, ఎన్నెన్ని ప్రస్థానములతో, ఎంతగాఁ బరిశ్రమించెనో లేటెల్లము కాఁగలదు.

ఈ సందర్భమున, అంతగా అప్రకృతము కానిది ఒక్కమాట.

ఆ పకుళాభరణము పద్యాండ్రవ్యాకరణమును, శబ్దశాసనమును, సూత్రాండ్ర వ్యాకరణమును దనకు లభించినంతవఱకు నేదో యొకతీరున వ్రాసి కొని భద్రపఱుచుట మహోపకారకమయినది. అది చిత్తుప్రతి యయినను, దాని నెటులో ప్రయాసపడి సంపాదించి, పరిషత్తు ప్రకటింపకున్నచో సూరిలక్షణ పరిశ్రమ వృత్తాంతము లోకమునకు రేఖామాత్రమయినఁ దెలియక మఱుగు పడి మాసిపోయెడిది.

తన వ్రాతప్రతిమూలమునఁ దన భావనాగురువు పరిశ్రమమును వెలుఁగు నకుఁ దెచ్చి కృతార్థుఁడయిన యీ వకుళాభరణ మెవ్వరోగాని, లక్షణ ప్రయులగు నెల్లవారి శాశ్వత కృతజ్ఞతకుఁ బాత్రుఁడయినాఁడు.

ఈ విషయమునఁ బరిషత్తు చూపిన శ్రద్ధాసక్తులును మిక్కిలి యభినంద్యము లయినవి. అవి యటుండనిండు.

సూరి భారతాదుల ప్రయోగములు పలుమాఱు పరిశీలించి, ప్రాచీన లక్షణ గ్రంథరీతులు పలుదెఱఁగులఁ బరిశోధించి, యనేకవిధములగు రచనా ప్రక్రియల నేర్పఱుచుకొని, యెంతకును తృప్తిరని మార్పులతో సోపానక్రమమున రచించిన వివిధ వ్యాకరణ గ్రంథ సముద్రమునుండి సర్వాంగసుందరమయి, సకలవిషయ సారసంభరితమయి యావిర్భవించిన అమృతకలశమే బాల వ్యాకరణము.

సంస్కృత వ్యాకరణ గ్రంథములలో వైయాకరణసిద్ధాంతకౌముది యెట్టిదో, తెలుఁగువ్యాకరణములలో బాలవ్యాకరణ మట్టిది.

ఇట్టి యీ క్షీరకలశమును చేతికందించుచు, అధ్యాపకమండలికి సూరి గావించిన విజ్ఞాపనము నాలకింపుఁడు :

‘మానితపు నడక పేరిమి

మానసమున కింపుఁ బెంప మను నంచలకున్

బోనిడి నీరస నీరము

జానుగ క్షీరంబు గొనుట సహజమ కాదే !’

అని తన హృదయాభిలాషమునకును, ఆత్మవిశ్వాసమునకును, వ్యంజకముగా సుప్రసిద్ధమయిన యప్రకృతాంశము నొకదానిని స్ఫురణకుఁదెచ్చి, అంతతో సూరకున్నాఁడు.

ప్రసన్నమయిన యీ విన్నపమునందలి వినయగరిమ యెట్టిదో, యిందు గర్భితమయియున్న గాంభీర్య మెంతటిదో, యీ ప్రతిపాదనరీతిలోని చిత్త సమున్నతి ఏ యెత్తున నున్నదో గమనింపుఁడు.

సూత్రములపటుత్వము, లక్ష్యలక్షణ సమన్వయము, ప్రక్రియాక్రమ ప్రదర్శనము, భాషావైశద్యము, శైలీసౌకుమార్యము, సంక్షిప్తకథనము మున్నగు ననేకములయిన వ్యాకరణ గుణవిశేషములు గలదగుటచే ఈ గ్రంథ మావిర్భవించిన యచిరకాలముననే బాలకులుమొదలు పండితులవఱకు భాషా లక్షణ జిజ్ఞాసువుల దృష్టి నాకర్షించి తెలుఁగువ్యాకరణములలో నుత్తమస్థానము నందుకొని, యాంధ్రదేశ మంతటను బతనపాతనాదులలో నవిచ్ఛిన్నముగా

బహుతరప్రచారము నొందుచున్నది. ఇప్పటికే లెక్కలేనన్ని ముద్రణముల తెక్కినది. దేనికయినను, ఉత్కర్షనిర్ణయమునకు ప్రచారవాహక్యమే ప్రబలమగు నాధారము కాగలదు.

ఇట్టి బాలవ్యాకరణము బయలుపడుటకు సూరియొనర్చిన పరిశ్రమను గూర్చి యీ ప్రకరణమున వివరింపఁబడిన యంశములు బాలవ్యాకరణ ప్రారంభ పరిసమాప్తులందు సూరి యుగ్గడించిన వాక్యములందే బీజప్రాయములుగా నిశ్చిప్తములయి యున్నవి. ఆ వాక్యములు పరికింపుడు :

“అంద్రభాషకు లక్షణగ్రంథములు ప్రాచీనులు చేసినవి పెక్కులు కానఁబడుచున్నవి. కొన్ని లక్షణగ్రంథముల పేళ్లుమాత్ర మిప్పుడు వినఁబడుచున్నవి. కానఁబడు గ్రంథములందు సంస్కృతసమములకు లక్షణములు బహుతరముగా రచింపఁబడినవిగాని, తక్కిన భాషకు విశేషాకారముగా రచింపఁబడినవి కావు. కాఁబట్టి యీ లక్షణగ్రంథములు చదువువారికి నిస్సందేహముగా వచన రచనసేయు కౌశలము చిరకాలము బహులక్ష్యములందుఁ బరిశ్రమ చేయక రానేరదు. భాషాసమష్టికి లక్షణగ్రంథము కుదిరినపక్షమందంత శ్రమపడఁబనిలేదు. తుదకు లక్ష్యపరిజ్ఞానము చాలని లక్షణ పరిజ్ఞాన మంత శ్లాఘ్యము కాదుగాని, తుదముట్ట సర్వలక్షణపరిజ్ఞానము లక్ష్య పరిజ్ఞానముచేతనే సాధించుట మిక్కిలి దుష్కరము. కాఁబట్టి యిట్టి కొఱత వారింపఁబూని పెక్కులక్ష్యములు పలుమాఱు సావధానముగాఁ బరిశీలించి రచనాప్రణాళిక నిర్ణయించుకొని నా నేర్పు కొలఁదిని సంస్కృతభాషలో సూత్ర గ్రంథ మొకటి కావించితిని. ఆ గ్రంథము బాలురకు సుసాధము గాకుండుటవలన దానియందలి సూత్రములు కొన్ని తెనిగించి ప్రకృత గ్రంథ రూపముగా రచించినాఁడ.”

—బాలవ్యాకరణ పీఠిక.

“మును మదుపజ్జంబగుచుం

దనరిన వ్యాకృతిని సూత్రతతి యొకకొంతం

దెనిఁగించి యిది ఘటించితి

ననయము బాలాచబోధమగు భంగిఁదగన్.

“తెనుఁగునకు శబ్దలక్షణ

మనయం బరయంగ వేడ్కనందిన వారల్

తనరఁగ నీ వ్యాకరణం

ఋన మూలం బయిన కృతిని బోలఁ గనఁదగున్.”

—గ్రంథాంత పద్యములు.

అను నీ వాక్యములయందు జాలవ్యాకరణ రచనమునకయి సాగిన ప్రయత్న మంతయు సూచితమగుట చదువరులు గ్రహింపఁగలరు.

ఇఁక సూరి తనపీఠికలో నిర్దేశించిన ప్రయోగపరిశీలన మెట్టిదో, ప్రబంధ కవులయెడ నాతని ప్రామాణ్యదృష్టి యెట్టిదో, శబ్దసాధుత్వ నిర్ణయమున నాతని దృక్పథ మెట్టిదో, అనంతర ప్రకరణమున నాలోకింతము.

ప్రయోగ పరిశీలనము

ఏ భాషయందయినను వ్యాకరణమునకు ప్రధానాధారములు కవిప్రయోగములు. భాషా సమష్టిస్వరూపమును సుకరముగా బోధించు కుతూహలముగల లక్షణపరిశీలకులు వాఙ్మయపరిశోధనము గావించి, యా భాషాలక్షణములనెల్ల గుర్తించి, సంగ్రహణరీతికి ననువుగా అనుగమములు కల్పించుకొని, సూత్రప్రాయముగా నాయా లక్షణములు బోధింతురు. తాము కల్పించిన లక్షణములకు నాధారములగు కవిప్రయోగములను వారు చూపినఁ జూపవచ్చుఁగాని, చూపి తీరవలయునను నిర్బంధముండుట యంతగా సముచితము కాదు. సమన్వయ సౌలభ్యమునకయి ఆ యా లక్షణములకు సుచితములగు సుదాహరణములు చూపినంజాలును.

వాఙ్మయమునఁగల భాషాలక్షణములను భద్రముగా గుర్తించి, అనవధాదులచేఁ దాఱుమాఱు కానీక, ఉన్నపున్నటులు సూత్రించి, ప్రామాణికతను గడించుకొనుట లాక్షణికుల ధర్మము.

మన సౌకర్యమునకయి కడుంగడు పరిశ్రమించి రచించిన యా లక్షణములను శిరసాపహించి, వానికి నాధారములు చూప నిరోధింపక, వానియెడ ప్రామాణ్యబుద్ధినిడి, లాక్షణికుల ప్రామాణికతను నిలఁబెట్టుట పాఠకుల ధర్మము.

ప్రయోగములకు విరుద్ధమగు లక్షణములు కల్పించుట జిజ్ఞాసువగు లోకమును మోసగించుట. ప్రయోగము చూపుమని నిర్బంధించుట లాక్షణికుని లఘూకరించుట.

లక్షణ కర్తలును, లక్షణ జిజ్ఞాసువులును బయిని జెప్పిన రీతిని నుండవలసిన పరిధులలో నుండుటకును జిక్కులనేకములు లేకపోలేదు.

కవులు భిన్నభిన్న ప్రాంతీయులుగను, భిన్నకాలికులుగను, భిన్నాధిప్రాయులుగను, భిన్నాధిరుచులుగను నుండక తప్పదు గాన, వారి భిన్నభిన్న రీతులుగల ప్రయోగముల లక్షణమును ఇదమిత్థమని ఏకరూపముగా నిర్ణయించుట సుకరమయిన పనికాదు. అక్కారణమున లాక్షణికులలో మతభేదములు జనింపక తప్పదు. అట్టి సందర్భములందు నెవరిమతము పరిగ్రాహ్యమో, యెవరిది పరిత్యాజ్యమో, వివేచించుకొనుటకయి, చదువరులకు కవిప్రయోగ స్వరూపజిజ్ఞాస ఉదయింపకను మానదు.

సువిశాలములగు భాషలలో వివిధములగు రూపములను వర్గీకరించి, యనుగమములు కల్పించి, యెంత భద్రముగా సూత్రించినను, వానిలో అవ్యాప్తులో, అతివ్యాప్తులో సంభవించుటయుఁ దప్పదు.

దివ్యదర్శనులయిన పాణిన్యాది మహర్షులు రచించిన వ్యాకరణములందే కొన్ని కొఱతలు గానవచ్చుటయు, సనంతరకాలికు లాలోపములు పూరించు కొనుచుండుటయు ననివార్యమయినది. ఇక సామాన్యులమాట చెప్పనేల:

సంస్కృతవ్యాకరణ ప్రణేతలెవ్వరును దాము నిరూపించిన లక్షణములకుఁ బ్రమాణములుగా, కవిప్రయోగములు ప్రదర్శించినవారు కానరారు. అట్లు ప్రయోగములు చూపకుండుటను సంస్కృత వ్యాకరణాధ్యేత లెల్లరును గుణముగాను, ఘనతగాను భావించురుగాని లోపముగాఁ దలంచినవారును గానరారు. ఒక దృష్టిని బిర్యాలోచించినచో నట్లు ప్రయోగములను బ్రమాణములుగాఁ జూప కుండుటలోనే ఘనతగలదు.

లోకుల సౌకర్యమునకయి వాఙ్మయపరిశీలనమే పరమపురుషార్థముగా పెక్కుకాలము పరిశ్రమించి, భాషాలక్షణములు క్రోడీకరించి, సంగ్రహరూప మున సమకూర్చి, యాదర భావముతో మనకు నందించిన యా మహామహులను 'మీ లక్షణములకుఁ బ్రమాణములు ప్రదర్శింపు' డనికోరుట వారి ప్రామాణికతను శంకించుట, వారి గురుత్వమును లఘూకరించుట.

ఇక లక్షణగ్రంథకర్తలు తమ లక్షణములకుఁ బ్రమాణములుగా కవి ప్రయోగములను దామే చూపఁబూనుటలో తమయెడఁ దగినంత ప్రామాణ్యమును, విశ్వాసమును, లోకమున కుండునో లేదోయని తామే శంకించుకొను తీరుగూడ కొంతకుఁగొంత గోచరించును.

లక్ష్యపరిశోధనమున భ్రమప్రమాదములఁ జేరనీని జాగరూకతయు, లక్షణ నిర్మాణమునఁ దాఱుమాఱులేని యథారూప నిరూపణ దృష్టియుఁ దమలో నున్నటులు దైర్యమును అత్యవిశ్వాసమును గల లాక్షణికులు సాధారణముగా కవిప్రయోగములు ప్రదర్శింపరు. ప్రదర్శింప నక్కఱయు లేదు.

అట్టివారే యయినను గొందఱు ప్రదర్శించుటయుఁగలదు. అట్లు కవి ప్రయోగములు చూపుట గుణమనిగాని, చూపమి లోపమనిగాని యెంతమాత్రమును దలంపరాదు.

ప్రయోగములు చూపని వ్యాకరణములు ప్రభుసమ్మితములు. చూపిన వ్యాకరణములు మిత్రసమ్మితములు. అది ఖోదన మార్గమందలి దృష్టిభేదముగాని లక్ష్యమొక్కటే. ఉభయమార్గములును నుపాదేయములే.

చిన్నయసూరి సంస్కృతవ్యాకర్తల సరణియందు గౌరవాదరములు కలవాడు గాన వారివలెనే తానును దన సూత్రవిధులకుఁ బ్రమాణములుగాఁ దానుసేకరించిన కవిప్రయోగములను ఎక్కడికక్కడఁ జూపఁదలంపఁడయ్యెను. అట్లని అనలే చూపకపోను లేదు. సాధారణ విధులయొద్దఁగాక విశేషములని తోచిన తావులందుఁ గొలఁది ప్రయోగములు ప్రదర్శించియు నున్నాఁడు.

సూరి పరిశ్రమను, ప్రయోగసంగ్రహమును, ప్రయోగప్రామాణ్యమును, తత్ప్రదర్శనవిధానమును, శబ్దసాధుతానిర్ణయ దృక్పథమును, సూక్ష్మముగ నిదానించు చూపువెట్టు నోపిక చాలక, స్థూలముగ నాలోకించువారు కొందఱుండురు. అట్టివారు చిన్నయసూరికి భారతకవులే ప్రామాణికులనియు, ప్రబంధకవులయెడ నాతనికి ప్రామాణ్యము లేదనియు, ప్రబంధప్రణేతలగు మహాకవుల ప్రయోగముల నీతఁడు నిరాకరించుననియు, నితనిది మిక్కిలి సంకుచిత భావమనియు ఏమేమో యనుచుండురు.

అట్టి యభిప్రాయములు అపరిశీలనమూలకములు, అనవబోధకల్పితములు గాని, వాస్తవికములు గావు.

సూరి, తనముక్కునకుం జక్కని మీఁదిదే యాకాశం బనువాఁడు కాఁడు. తన గొందియ లోకం బనుకొన్నవాఁడును గాఁడు. మఱి —

విశాల హృదయుఁడు, వివేచన దక్షుఁడు, భాషాకోవిదులలో ప్రవీణుఁడు, పరిశోధకులలో నగ్రగణ్యుఁడు, లోకజ్ఞులలో ధురీణుఁడు, నాగరకులలో వివక్షణుఁడు. బాలవ్యాకరణమున లక్షణవిశేషములు నిరూపించు పట్టులందు ప్రబంధములనుగూడఁ బ్రమాణములుగా నెన్నిటిని బరిగ్రహించినాఁడో పరికింపుఁడు :

- (1) నిర్వచ నోత్తర రామాయణము; (2) ఉత్తర హరివంశము;
- (3) భీమ ఖండము; (4) భాగవతము; (5) మనుచరిత్రము;
- (6) ఆముక్తమాల్యద; (7) రామాభ్యుదయము; (8) కళాపూర్ణోదయము

మున్నగు ప్రబంధములలోని కేవల పదములేగాక పద్యభాగములకు భాగములే యాతఁడెత్తి చూపినవి బాలవ్యాకరణమునఁ గలవు.

పద్యభాగములు ప్రమాణములుగాఁ జూపుటయగాని, అవి యే ప్రబంధము లందలివో, యే తావులందుఁ గానవచ్చునో, ఆ వివరములు (reference) నిర్దేశించు దృష్టి యాతని కెచ్చటను లేదు. అట్లు స్పష్టముగాఁ బేర్కొనకుండుటం బట్టి యవి ప్రబంధగతములని పెక్కుమంది గుర్తింపరు. పద్యభాగములని యైన గుర్తింపనివారును కొందఱుండురు. ఈపాటి శ్రద్ధాసక్తులు చూపఁజాలని వారు సూత్రకారులను సోల్లంతనముగా తూలనాడుటకు సిద్ధపడుదురు. ఏమనుకొనుట :

ఆ ప్రయోగములు తిలకింపుడు :

1. కారక-34 “గర్వగరిష్ఠుండగునన్ను నిద్దెసకుఁ దేరంజాలుటన్
వాసవీ” —నిర్వచనో-7-91
2. సంధి-48 “నమ్మకిట మీఁద నేను బ్రాణానఁగలిమి” —ఉ.హరి-5-92.
3. కారక-20 “భిక్ష గొనరమ్ము మాటలుపెక్కులేల” —భీమఖండ-2-118
4. కారక-15 “నాకుందమ్ముఁడుమీకునెచ్చెలి రణన్యాయైక దక్షుండు”
—భాగవత-7-30
5. సంధి-30 “ఏకాంతమునందునున్న జవరాండ్ర నెపంబిడి పల్క-
రించులాఁ గింతియగాక”. —మనుచ-2-41
6. సంధి-54 “దుర్బలస్య బలంరాజా యనవినవే ధరణీ ।
నాయకులకు నార్తరక్షణంబులె క్రతువుల్” —మనుచ-4-74
7. సంధి-4 “చెడనికడంక దంచెనపుణేతుల గంగనుకాసె దూఱఁగా”
—ఆముక్త-2-9
8. క్రియ-119 “పేరు ఋష్యశృంగుఁడంట పిల్వఁబంపు పంపఁగా
అఋషీశ్వరుండువచ్చెనా ఫలించుఁగార్యముల్”
—రామాభ్యు-2-75
9. సంధి-51 “ఆ యుక్తమ । శ్లోకుం బోలిచినన్
గతానుగతికో లోకోయటంచుండుటల్”. —కళాపూ-7-107
10. కారక-34 “మీరలుపెద్దలు త్రైలో । క్యారాధ్యుల రేమియన్న
నంటిరిగాక” —కళాపూ-1-57

ఎన్ని ప్రయోగములు ప్రబంధములనుండి గైకొనఁబడినవో చూడుఁడు.

ఇట్లు బాలవ్యాకరణముననేగాక దీనికి ముందటి సూత్రాండ్ర వ్యాకరణము
నఁగూడ సూరి చూపిన భారతీతరప్రయోగము లెన్నియో గానవచ్చును.
చూడుఁడు.

1. దనుజుల యాపుల వరుణుఁడు
దన దిక్కున నునిచినాఁడు తత్కార్యముకై
మనకుం బోవలె నిద్దెస
కనఘా, చనఁదీరునేని యరుగు మచటికిన్.

2. కృశమధ్య ల్పదివేపు రంగనలతోఁ గ్రీడింప.
3. అలరుచు జాతివైరాదులు లేక । మెలఁగు నానావిధ మృగ
సమూహముల. — ఇతి రజనాథః-బాలకాణ్డే.
4. కలపంబు లభినవగంధంబులుగఁ గూర్చి
....ముడికొక్క భంగిగా నెత్తులు వట్టియిచ్చు. — నిర్వచనో-8-22
5. వచ్చినవిన్నపంబుల నవారణమై విని నిశ్చయంబుగా.
— నిర్వచనో-8-12

6. ఇ । పృథమికి నిన్ను శాశ్వత విభుండుగఁ గోరెద రెల్ల
వారలున్. — నిర్వచనో-8-15
7. పండ్రెండేఁడులు నీ గతిం జనఁగ. — ఉ.హరి-2-167
8. కలికి జక్కవచంటి యా కలువకంటి. — ఘటికాచల....

ఇట్లు సూత్రాంధ్ర వ్యాకరణముననే గాక యాతని శబ్దశాసనమునఁగూడ

1. సతియుఁ దాను వెలుఁగు శతమఘండును బోరె.
2. సులభమయ్యె నీ కిహవర శోభనములు.
3. పురమునక కాదు నాదగు । సిరి.
4. కోలలఁ బరఁగింపంగాఁ గేలుంగవ వడిగలట్టి కృతహస్తుడై ।
త్రాలుకతంబున జిష్టుఁడు పోలుం గవ్వడి యనంగ భుజగళయానా.

అను కవి ప్రయోగములు గానంబడుచున్నవి.

ఈ రీతిగా భారతీతరప్రయోగముల నెన్నిటితో ప్రమాణములుగా ఎత్తి చూపుచుండ, నీతఁడు ప్రాబంధిక ప్రయోగముల నాదరింపఁడని, సంకుచిత హృదయుఁడని, అనత్య ప్రవాదములు కల్పించుట సమంజసము కాదు.

మఱిమఱి పరికింప, శబ్ద సాధుతా నిర్ణయమున ప్రయోగము భారతము నందలిదా ? ప్రబంధములలోనిదా ? ఏ కవిది ? ఏ గ్రంథములోనిది ? ఏ శతాబ్ది లోనిది ? అనికాదు సూరిదృక్పథము. ఏ శబ్దము, ఏ రూపముతో, ఎంతమంది కవులకు రుచించినది ? దేశము మొత్తమున దేనికి ప్రచారమధికము ? దేనికి విరళము ? దేని త్రావ్యత యెట్టిది ? అని యీ తీరు వివేచన మాతని చూపులో సధికముగా నున్నటులు గోచరించును. ఒక్క యంశము వివేచింపుఁడు.

పోతనామాత్యుని భక్త్యావేశమునకును, దివ్యానుభూతికిని, కవితా సారశ్యమునకును, రచనారమ్యతకును, చేతులెత్తి మ్రొక్కనివారు లేరు. లక్షణప్రామాణ్య ప్రసంగములందు భాగవతమునుగూర్చి సాధారణముగా పెదవి విలువనివారును గానంబడరు.

పోతరాజులాక్షణికతను సమర్థింపఁబూనినవారు తిమ్మకవిప్రభృతులు పూర్వులు కొలఁదిమంది కలరుగాని, మొత్తముమీఁద విషయప్రాశస్త్యమును బట్టియు, కవితాసారశ్యమునుబట్టియు, భాగవతమునకు లోకమున నేర్పడిన యసాధారణ గౌరవాదరములు లక్షణ ప్రసంగములందుఁ గొంత కొఱవడిన మాట యథార్థము, ఏ కొఱవఁతయు లేకున్నచోఁ బ్రాచీన లాక్షణిక సమాజముననే బెసని కొందఱు, కాదని కొందఱు చర్చలు సాగించుటయే సంభవింప కుండెడిది. ఏది యెటు కానిండు. భాగవతకవితలో లక్షణదృష్టి తక్కువ యను నభిప్రాయముమాత్రము లోకమున నాటుకొన్నది.

చిన్నయసూరి సంబంధార్థమున 'యొక్క' షష్ఠియేగాక 'కు' వర్తకంబును గలుగునను లక్షణమునకు (కారక-15)

“నాకుం దమ్ముఁడు మీకు నెచ్చెలి”

అని భాగవత పద్యభాగమును బ్రమాణముగాఁ జూపియున్నాఁడు. పోతరాజు ప్రయోగము. మఱేదియోగాక, యాదృచ్ఛికముగాఁ జక్కని పద్యభాగమే యమరినది. హరిభక్తితత్పరత్యమునందుఁగాఁబోలు చిన్నయసూరి తనకు తమ్ముఁడఁట : లక్షణప్రసంగములందుఁ గాఁబోలు మనకు నెచ్చెలియఁట. 'నాకుం దమ్ముఁడు, మీకు నెచ్చెలి'.

చక్కని మాట. పోతనగారి మాటలు మాటలుగావు. ముద్దుల మాటలు. నిజమునకు బాలవ్యాకరణమున సూరి భక్తాగ్రేసరుఁడుగనే గానంబడును.

పయి భాగవత ప్రయోగముమీఁది దృష్టి చెదరనీక, అటులే యుంచి, మఱొకవంక పరికింపుఁడు.

“ఇచ్చునకు సర్వంబున కీయగు”.

—క్రియా-92.

ఈ సూత్రముచే ఇచ్చు ధాతువునకు “ఈ” అను నాదేశము విహితమయినది.

ఇమ్ము, ఇండు, ఈఁడు, ఈని మున్నగునవి యీ సూత్రము సాధించు రూపములు.

భారతమున “ఈయని” అని ప్రయోగము గలదు. దానిని సాధించు సూత్రము బాలవ్యాకరణమునఁ గానరాదు.

వయి సూత్రమున వివరణములో “ఈయ” యను నాదేశంబును నొకా నొకచోఁ గానంబడియెడి.

“బలిమి నీయని భూమి వలయ పతుల”

అని మాత్రము పరామర్శించి, సూరి యంతటితో నుదాసీనత వహించినాఁడు.

ఇది భారత ప్రయోగమాయె. అందును నన్నయభట్టారకులది. భట్టారకు లయినను, గ్రంథమధ్యమున ఏ యనవధాన సందర్భముననో ప్రయోగించి నది కాదు. భారత రచనకు నుపక్రమించిన ప్రప్రథమదివసమున, పట్టుగా రచించిన మొట్టమొదటి పద్యములు పదింటిలోనిది. ఇంతకంటెఁ బరిమితము, పరిగ్రాహ్యమునయిన శబ్దము మఱేది యుండును ? అయినను సరే.

భట్టారక ప్రయోగము శిరోధార్య మనుటకు సందియములేదు గాని, వారయినను ఈ యొక్కచోటఁ దక్క తిరిగి యెచ్చటను ప్రయోగింపరయిరే : సముద్రమంత భారతముమొత్తమున ఏ పర్వమునందును ఒక్కచోట నయిన మఱి కానరాదాయెనే ! ప్రాచీన ప్రబంధములలో నయితము మిక్కిలి యరుదాయెనే ! ఇట్లు విరళాతివిరళమగు ఈ శబ్దమున కొక్కదానికై ఒక సూత్రము రచించుట యీ బాలవ్యాకరణమున లక్షణనిరూపణ విధానమున నిర్ణయించుకొన్న మన ప్రధాన దృక్పథమునకు విరుద్ధమగునే !

అను నీ చూపులతోఁ బ్రయోగమును మాత్రము ప్రదర్శించి, టౌఁగా దనక అట్టె యూరకున్నాఁడు.

పోతనప్రయోగమును బ్రమాణముగా ప్రదర్శించుట, నన్నయార్యుని ప్రయోగమును సాధించుటకు వెనుదీయుట ఈ రెండిటిని మేళవించి యాలో చించినచో, ప్రయోగము ఏ కవిది అను సంశయముగాక, దేనికి ప్రసిద్ధ కవులలో ప్రాచుర్య మధికము ? అను చూపాతనిలో హెచ్చుగా నున్నటులు గోచరింపక తప్పదు. దూరము యోచింపుఁడు.

ఇక, శబ్దసాధుతా నిరూపణమున సూరిహృదయము సంకుచితమా ? విశాలమా ? అను విషయము, పరిశీలంపవలసిన వానిలో నొకటి.

ఈ యంశము తేల్చుకొనుటకు నొక్క బాలవ్యాకరణము చాలదు. దీనికిఁ బూర్వ రూపములుగా నీతఁడు రచించియుంచిన యితరవ్యాకరణములు గూడఁ బరిశీలించినంగాని యాతని హృదయము సాంతముగ గోచరింపదు.

తన మొదటి వ్యాకరణము లందలి విషయములు పెక్కిటిని విడిచి పుచ్చియుఁ, గొన్నిటిని మార్చుకొనియు, సార్వత్రికములయి సకలసమ్మతములగు

లక్షణములు మాత్రము గైకొని, సంగ్రహరూపమున బాలవ్యాకరణము రచించినాడు. ఇది మనయూహ కాదు. ఈ యంశము లన్నిటిని 'మును మదుపజ్జింబగుచున్' ఇత్యాది గ్రంథాంతపద్యములందు నాతడే స్పష్టముగా సూచించియు నున్నాడు. ఆ పద్యములు పూర్వ ప్రకరణమునఁ బ్రదర్శింపఁబడి యున్నవి.

కావున బాలవ్యాకరణమును మాత్రమే పరికించి సూరిహృదయము నిర్ణయింపఁ బూనినచో వాస్తవము తేటపడదు.

బాల ప్రౌఢ వ్యాకరణముల ప్రక్రియలను, ఉపస్థితియం దుంచుకొన్నవారు సూత్రాంధ్రవ్యాకరణ శబ్దశాసనాదులందలి విశేషములుగూడఁ బరిశీలించినచో, సూరి, కవి ప్రయోగములు పరిగ్రహించుపట్ల, ఇంతటి విశాలహృదయుఁడా యని యబ్బురపాటుఁ జెందక మానరు.

బాలవ్యాకరణమున సాధింపఁబడని ప్రయోగవిశేషములు కొన్నిటిని ప్రౌఢవ్యాకరణమునఁ గాంచి, కవిప్రయుక్తములయిన యా విశేషములను సూరి సమ్మతించినవాఁడు కాఁడనియు, ఆతని దృక్పథము మిక్కిలి సంకుచిత మనియు పెక్కుమంది యనుచుందురు. శివశివా! అదంతయు వట్టి యపోహము, అన్యాయము. ఆ విశేషములు పెక్కిటిని సూరి తన మొదటిరచనములందు నిరూపించియే యుండెను. నిరూపించియు, అందు మిక్కిలి విరళములని తోచిన విశేషముల నుపేక్షించి, యెల్లరకు నిత్యమును నత్యంతావశ్యకములని తోచినవానిని మాత్రమే గైకొని బాల వ్యాకరణము రచించెను. అట్లు విడిచి యుంచిన యా విశేషములను సంగ్రహించుకొని, వానినిబట్టియే ప్రౌఢ వ్యాకరణము రచింపఁబడి యుండును. ఆ పిమ్మట నెన్నో యేండ్లకు వెదకి వెదకి సంపాదించి సూరిమొదటిరచనములను పరిషత్తువారు ప్రకటించినారు. వీరి కయినను సమగ్రములగు ప్రతులు లభింపలేదు. చిన్నయసూరి చిత్తుప్రతులను బట్టి యెవరో వ్రాసికొన్న యసమగ్ర భాగములు మాత్రమే లభించినవి. వీనిలోఁ గాననగు నాలుగు జాతుల విశేషములు మచ్చునకయి కొలదిఁగా నీ దిగువఁ జూపఁబడును. వీని నుపలక్షించినచో శబ్దసాధుత్వమును సమ్మతించుపట్ల సూరిహృదయము సంకుచితమో వ్యాకుచితమో తమంత దాము నిర్ణయించు కొనఁగలరు.

1. కొన్ని సుబంత శబ్దముల ప్రసంగము గమనింపుడు.

i. కమలదళాక్షిరో, తల్లికాన.

—ప్రౌఢ-శబ్ద-25.

ii. ధర్మువు, అర్దువు, వర్దువు - వర్గు.

—ప్రౌఢ-శబ్ద-14-15.

iii. ఆళ్ళు, చోళ్ళు, వడ్లు, కందులు

(నిత్య బహుత్వము) — ప్రౌఢ-శబ్ద-39-40.

iv. అయ్యగారు, అయ్యగారిన్.

— ప్రౌఢ-శబ్ద-37.

ఇవన్నియు త్రిలింగలక్షణ శేషమున ప్రదర్శింపఁబడినవి. ఇవి చూచినవారు సూరి వీనిని సమ్మతింపక సాధింపకుండెనని తలంతురు. బాల వ్యాకరణమునఁ జూపకున్నను దన ప్రాథమికరచనములందు వీని నన్నిటిని నాతఁడు సాధించియే యుంచినాఁడు. చూడుఁడు.

i. మీఁదట రో, కానయు నగు.

— శబ్దలక్షణ-3-82.

ii. { ధర్మాదులకు వు వర్తకంబగు.
{ వర్గాదేర్వా.

— శబ్దలక్షణ-3-38.

— సూత్రాంధ్ర-పుట 6.

iii. సన్యవాచికి ధాన్యంబున బహువచనంబు నిత్యంబు.

— శబ్దశాసన-పుట 32.

iv. { పూజ్యత్వంబున గారు బహుత్వంబునందగు } — శబ్దశాసన
{ శసాదులం దీ రు వర్తంబు రి వర్తంబగు. } — పుట 31.

ఇట్టివియేగాక

నఖుఁడు — నఖము ; డిఁళ్ళు — గోళ్ళు ; అద్దమరేయి — నడికిరేయి ;
వగఱ — అంపఱ ; చిచ్చుఱ — చిచ్చఱ ; చిన్ని — సీతాయి ;
పాపరమ్మ — బొమ్మరిల్లు ; రేవగలు — వేనవేలు

మున్నగు నెన్నియో విశేషశబ్దములకు ప్రౌఢవ్యాకరణమున లేనివానికిఁ గూడ సూరి రచించి యుంచిన సూత్రములు శబ్దలక్షణ సూత్రాంధ్రవ్యాకరణాదులందుఁ జాలఁగలవు. పరిశీలింపుఁడు.

2. ఇక ధాతురూపములకు సంబంధించు విశేషములు కొన్ని పరికింపుఁడు.

i. ప్రోవఁగదె, ప్రోవఁగదే — మొ.

— ప్రౌఢ-క్రియా-9.

ఇందలి “కద” శబ్దానుప్రయోగమును

“ప్రార్థనంబునన్, తుమర్థంబు మీఁద, ఎత్వాద్యంతంబయి కద యగు”

— (శబ్దశాసన-పుట 35)

అని సూరి విధించియే యుండెను.

ii. చూపుకొఱకు, కలుగుకంటె.

—ప్రాథ-క్రియా-14.

ఈ టవర్తక లోపము

“ఓ వర్తకంబు కొఱకు కంటెలు రా లోపించునొండె”

అని శబ్దశాసనమున (36 పుట) స్పష్టముగా నిరూపితమయి యున్నది.

రాన్ అనఁగా పరమగుచో అని యర్థము.

“రాననంబరంబగుచో నని యెఱుంగునది” అని శబ్దలక్షణ సంగ్రహమున నొక సంజ్ఞ కల్పించుకొనఁబడినది.

iii. చొక్కఁజేయు, వహింపఁజేయు.

—ప్రాథ-క్రియా-18.

ప్రేరణార్థమున, ఈ చేయుధాత్వనుప్రయోగమును

“ఞ్కర్తంబునన్ తుమర్థంబుతో చేయుక్రియ వాడంబడు ; చను ప్రభృతులకు నిత్యంబు ”

అను శబ్దశాసన సూత్రము (36 పుట) మునుపే విధించియున్నది.

సాధారణముగా విధించుటయగాక “చను” మున్నగు ధాతువులలో, ఈ యనుప్రయోగము నిత్యమను విశేషమునుగూడ నిరూపించియున్నది.

తక్కిన ధాతువులకు ప్రేరణార్థమునఁ గలుగు, ఇంచుక్, చుక్, పుగా గమములలో, ఏదియు చనుధాతువునకు రాదు.

చనించు, చనుచు, చనుపు అను రూపము లుండవు.

చనఁజేయు, అనునది యొక్కటే దీని ప్రేరణార్థక రూపము.

సూరి చూపియున్న యీ విశేషాంశము ప్రాథవ్యాకరణమునఁ గానరాదు.

iv. లేలెచ్చు — పోపొమ్ము.

ఇట్టి రూపములలో మువర్తకము పరమయినపుడు ప్రాస్వము వచ్చు చున్నది (పోమ్ము).

మువర్తకము లోపించినచోట దీర్ఘమే నిలుచుచున్నది (పో).

ఇదీ : ఈ రూపములందున్న విశేషము.

ఈ విషయము వెల్లడించుటకు ప్రొ. వ్యా. కారులు “అమ్రేడితంబు పరంబగునపుడు కృతప్రాస్వంబునకు దీర్ఘంబగు ” (ప్రాథ-సంధి-23) అని సూత్రము రచించి యుండిరి.

ఇచ్చటఁ గొందఱు లెమ్ములెమ్ము, పొమ్ముపొమ్ము — అను చోటు లందుఁగూడ అమ్రేడితముపరమయినదిగావున నీ సూత్రముచే ప్రాస్వమునకు

దీర్ఘము కలిగి లేమ్ములెమ్ము, పోమ్ముపొమ్ము అను అపరూపములు సంభవించుచున్నవే: ఈ దీర్ఘములను వారించుట యెట్లు? అని ప్రశ్నింప వచ్చును.

మఱియు, ఈ సూత్రమున ఆమ్రేడితము పరమగునపుడు మాత్రమే దీర్ఘము విధింపఁబడుచున్నదే: ఆమ్రేడితములేని “లే, రా, పో” మున్నగు కేవల శబ్దములందును దీర్ఘములు వినంబడుచున్నవే: అవి సిద్ధించుట యెట్లు? ఇట్టి రూపములు వ్యవహారములందెగాక భారతాదులయందును పెక్కులు గాన వచ్చుచున్నవే: వీనిగతి యేమి: అని మఱికొందఁ బడుగవచ్చును.

నిజమే గాని, మనకుఁ బ్రకృత కర్తవ్యము, ప్రౌఢవ్యాకరణ సూత్రము నందలి అవ్యాప్త్యతివ్యాప్తులను బరిశోధించుట కాదు. ఆ ప్రశ్నములు సమాధేయములో, నిరుత్తరములో, ప్రౌఢవ్యాకరణ సమీక్షలోఁ బరిశీలించుకొందము. ప్రౌఢవ్యాకరణ ప్రదర్శితములగు విశేషములు పెక్కిటిని చిన్నయసూరియే సాధించి యుంచెననియు, అవి యాతనికిని సమ్మతములే యనియు, చూపుట మాత్రమే మన కిప్పటి కర్తవ్యము.

లే లెమ్ము, పో పొమ్ము అను రూపములను

“మధ్యమ ముడుజ్జులు రా హ్రస్వంబగు. తల్లోపంబునం గలుగదు”.

—శబ్దలక్షణ-4-56, 57.

అను శబ్దలక్షణ సూత్రములు స్పష్టముగా సాధించియున్నవి. అంతమాత్రమ గాక ఆమ్రేడితస్థలములతోపాటు లే, పో, రా, తే మున్నగు కేవల రూపములను గూడ సంపాదించఁ జాలియున్నవి. మఱియు లెమ్ములెమ్ము, పొమ్ము పొమ్ము, మున్నగు చోటులందు దీర్ఘప్రసక్తి కలుగకుండ కాచుకొనుచును నున్నవి.

3. ఇక సమాసము లందలి కొలఁది కార్యములు గమనింపుఁడు.

i. రామరాజు, రామారాయఁడు, రామినెట్టి.

ఇట్టి సమాసములందు పూర్వపదమున దీర్ఘమును, ఇత్వమును ప్రౌఢ వ్యాకరణమున ప్రతిపాదించఁబడినవి. —ప్రౌఢ-సమాస-2, 3.

ఇట్టి రూపములను సమ్మతించుటంబట్టియే సూరి శబ్దశాసనమున

“జన నామంబులకు రాజాదులు రాన్

అత్వం బాత్వం బిత్వంబునుం గానంబడియెడు”.

—శబ్దశాసన-పుట 33.

అను సూత్రముచే భారాశముగా సాధించియుండెను.

ii. విని వినములు.

ఈ సమాస విశేషరూపము ప్రౌఢవ్యాకరణమున నిర్దేశింపబడినది.

శబ్దశాసనమున ఈ ఒక్కశబ్దమునేగాక “చేసి చేయములు” మున్నగునట్టి శబ్దములను ననేకములను సాధించుట కనుకూలముగా “త్వేదంతంబు సమ వ్యతిరేకంతో ద్వంద్వంబగు ” అను సూత్రము గానవచ్చుచున్నది.
—శబ్దశాసన-పుట 33.

విని + వినమి అను పద విభాగ దృష్టితో ఈ సూత్రము రచింపబడినది. అర్థానురూప్యమునకుఁగాని ప్రక్రియానుకూలతకుఁగాని యీ విభాగమే సరిపడుచున్నది.

ప్రౌఢవ్యాకరణమున వినికి + వినమి = వినివినములు అని విభాగ మనియు, పూర్వపదమున కృత్ ప్రత్యయము లోపించుననియు ప్రక్రియ నిరూపింపబడినది.
—ప్రౌఢ-సమాస-31.

ఈ ప్రక్రియ రూపసిద్ధి కనుకూలము కాదు.

విను ధాతువునకు “ఇకి” అనునది కృత్ ప్రత్యయము. అది లోపించి నచో “వినువినములు” అని సంభవించును గాని “వినివినములు” అని కావలసిన రూపము సిద్ధింపదు. ప్రౌఢవ్యాకరణ విధానరీతిలో ఈ ఇకారము లభించు మార్గమే గోచరింపదు.

ఈ చిక్కు తొలఁగింపఁబోయి ప్రౌ. వ్యా. టీకలు మఱికొన్ని చిక్కులు తెచ్చికొనినట్లున్నది. పరిశీలింపుఁడు.

“విని వినములు”, “చేసి చేయములు” మున్నగు సమాసములలోని విశేషమును అభర్వణాచార్యులు ఏనాఁడో గుర్తించి

“ద్వన్ద్వః కేషాంచి దిష్టస్యాత్ త్వాన్ద్వశ్చేన కుత్రచిత్ ”
అను కారిక రచించియుండిరి. అది పరికించి

“వచ్చి రాములు, చేసి చేయములు, చొచ్చి చొరములు, ఇత్యాదావపి ద్వన్ద్వ సమాస స్సాధురేవ”

అని యహోబలపండితుఁడు ఈ ద్వంద్వసమాసములు సాధువులని వత్తాణించి యుండెను.

వాని నన్నిటిని పర్యాలోచించి ప్రయోగరూఢిని గమనించి చిన్నయ సూరియు, త్వాన్ద్వ కేకారాంతములకు తద్ధాతు వ్యతిరేక విశేష్యములతో ద్వంద్వము కలుగునని సూత్రించియుండెను.

ఇంతమంది యీ సమాసములందలి పూర్వపదములు క్తావ్విర్థకాంతము లని వక్కాణించుచుండ “వినివినము” లలోని మొదటిపదము “వినికి” శబ్దమని ప్రొ. వ్యా. కారులకు ఎందులకు స్ఫురించెనో, దానిని సరిపుచ్చు మార్గ మెద్దియో తెలియరాకున్నది. ఆ సూత్రమును, తట్టికలను ఈ చూపుతోఁ బరిశీ లింపుఁడు.

శాఖా చంక్రమణము జరుగకున్నను ప్రకృత ప్రసంగము వేతాక వంకకు రవంత బలగుచున్నట్లున్నది. ఇంతటితో దీనిని విడిచిపు త్తము.

(4) ఇంక సంధుల విశేషములు కొన్ని పరికింపుఁడు. దీనితో ప్రక రణము ముగింతము.

కమ్మని లతాంతముల కు మ్మొనసి — భారత-ఆది-5-138.

i. ఇందలిది మకారద్విత్వప్రాసము. ద్రుతమునకు మకారాదేశము కలిగినఁ గాని యీప్రాసము కుదురుపడదు. కావున దీనికయి :

“ప్రాసంబున మకారంబు పరంబగుచో ద్రుతంబునకు మకారాదేశంబగు — ప్రాథ-సంధి-22.

అనుసూత్రము త్రిలింగలక్షణశేషమున రచింపఁబడినది.

ఈ ప్రసంగము బాలవ్యాకరణమునఁ గానరాకుండుటంబట్టి సూరి ప్రాస నిబద్ధములయిన భారత ప్రయోగములనే గుర్తింపకపోయెనే యని ఆపాతతః కొందఁ అనుకొందురు. అట్లనుకొనరాదు. సూరిదృష్టి కందని భారత ప్రయో గము లుండుట ముక్కాలు మ్మవ్వీసము అసంభవము. అతఁడీ ప్రాసప్రయోగ ములు గుర్తించి, ప్రాసములందెగాక పయిచోటులందుఁగూడ అరుదుగా ఈ మకారాదేశ ముండుట గమనించి, అన్నిటికి ననుకూలముగా

“ద్రుతంబునకు మకారంబు రాఁ బరసవర్ణంబు విభాషనగు”

— శబ్దలక్షణ-5-64.

అని మకారమును విధించియే యున్నాఁడు.

దీనినిబట్టి (మూఁడున్ + ముప్పాతిక =) మూఁడు మ్మప్పాతిక, నాలుగు మ్మప్పాతిక, ముక్కాలు మ్మవ్వీసము మొదలగు చోటులందలి మకార ద్విత్వ మును సయితము నాతఁడు సమ్మతించినట్లు కానవచ్చును.

ii. “తామర కాకు పరంబగునపుడు పుగాగమంబగు” — ప్రాథ-సంధి-8. అని సూత్రించి ప్రొ. వ్యా. కర్త ఉత్తర హరివంశ ప్రయోగమును జూపియుండెను.

ఒక్క శబ్దమునకయి సూతన ప్రక్రియ చూపనేలయని సూరి “తామర పాకు” (సూత్రాంధ్ర-పుట 27) అని యీ రూపమును నిపాతసూత్రమున సంగ్రహించియుండెను. సర్వజ్ఞుడని తాను భావించిన సోమనాథుని ప్రయోగమును సమ్మతించక సూరి నిరసించునా? ‘తామరపాకు నీరుబలెఁ దల్లడ మందరె పౌరులందఱున్’.

iii. పెన్నుద్ది, పెన్నూత, పెన్నొడలు మొ. —ప్రాధ-సంధి-9.

ఇట్టివానిలో పెనుశబ్దనకారమునకు ప్రాధవ్యాకరణమున ద్విత్వము విధింపఁబడినది.

“పెన్నురచి” (పెన్నుఃఅచి) అని సూత్రాంధ్ర వ్యాకరణమున పెను శబ్దమునకు “పెన్ను” ఆదేశముగా విధింపఁబడియే యున్నది.

iv. “తెనుఁగులమీఁది సాంస్కృతికపరుషములకు గనదదవలు రావు. —చాల-సంధి-14.

అని సూరిగారు గనదదవాదేశమును నిషేధించి యున్నారు.

1. “వీ ! రల్ గోపించిన సంతకుండుఁ జెడు మీరా యొర్పువారు ?” —ఉ.హరి-4-58.

2. “ఇ ! ట్లు దపంబు నేయుచుండుదు” —నిర్వచనోత్తర-5-8.

3. “వే వణములు” —విజ్ఞానేశ్వరీయ-ప్రా.కాం-49.

ఈ మూఁడు ప్రయోగములలో పయి చాలవ్యాకరణ సూత్రమునకు విరుద్ధముగా గ, ద, వాదేశము కానవచ్చుచున్నది.

ప్రయోగించినకపులు సామాన్య లనుకొందుమా? అపచారము.

మొదటివారు : సోమనాథులు. అలికంబున యక్షిని దాచినట్టి సర్వజ్ఞులుగా* సీతచంద్రికలో సూరిచే స్తుతింపఁబడిన మహానీయులు.

రెండవవారు : సోమయాజులు. ఆ సీతచంద్రికయందె సోమనాథుల కన్నముందుగనే* సూరి పొగడ్తలలో అగ్రతాంబూల మందుకొన్న ఆహీ తాగులు.

* ఘను సన్నయథట్టును ది
కన్న నేతాపెగడఁ బొగడి యలికంబునయ
క్షిని దాచినట్టి సర్వ
జ్ఞుని నాడన సోమనాథు స్తుతియొసరింతున్.

మూఁడవవారు : కేతనామాత్యులు. ఉభయకవిమిత్రులయిన ఆ సోమ
యాజుల వారిని మెప్పించు కవిత చెప్పిన[†] కళాప్రహర్షులు.

ఇట్టి యీ మువ్వురును బ్రయోగించిన యీ గద వాదేశమున్న చోటులు
సాధారణము లనుకొందుమా ఫాలాక్షుఁడేని మార్పఁజాలని ప్రాసస్థలములు.

ప్రాథవ్యాకరణ కారులు (సంధి-5) “కొన్నియెడలఁ దెనుఁగులమీఁది
సాంస్కృతిక క త ప ల కు గ ద వ లు గానంబడియెడి.

‘కొన్ని యెడల ననగాఁ బ్రాసంబు లందని యర్థము” అని సూత్రించి
పయి మూఁడు ప్రయోగములను ప్రదర్శించియున్నారు.

సుప్రసిద్ధమహాకవుల యీ ప్రాసములను సూరి పరిశీలంపఁడయ్యెనే !
ప్రామాణికప్రయోగములను బరిగ్రహింపకుండెనే :

అని యీ ప్రయోగములు చూచినవారెల్లరును పెదవి విలువవచ్చును.
కాని, వాస్తవము వేఱుగా నున్నది.

ఈ ప్రయోగములను సూరి పరిశీలంపక పోలేడు. పరిగ్రహింపక
పోనులేడు. పరిగ్రహించి, కన్నుల కద్దుకొని, వీని సాధుత్వము తేటపడునట్లు,
సూత్రాంధ్ర వ్యాకరణమున :

“నాచ్చికా దప్రాసే సాంస్కృతికానామ్”

అని సూత్రము రచించియున్నాఁడు.

—సూత్రాంధ్ర-పుట 31.

ఈ సూత్రమున అప్రాసే అను పర్యుదాసముచే ఈ గ స డ ద వాదేశ
నిషేధము ప్రాసస్థలములందు వర్తింపదునుమా యని నొక్కి వక్కాణించి
యున్నాఁడు.

దీనింబట్టి యాతఁడీ ప్రయోగములను గుర్తించి పరిగ్రహించి ప్రత్యేక
ముగ వీనికొఱకే పర్యుదాసము కల్పించి వీని విశిష్టతను ఎంతగా సంగ్రహించి
నాఁడో స్పష్టముగాఁ దెలియుచున్నది. మఱొక్కమాట.

† కవితఁ జెప్పి యుభయ కవిమిత్రు మెప్పింప
నరిది బ్రహ్మకై న నతఁడు మెచ్చఁ
బరఁగ దళ కుమార చరితంబుఁ జెప్పిన
ప్రోడ నన్ను వేఱ పొగడనేల :

—అంధ్ర భాషా భూషణము-పీఠిక-4.

సూరికి అంతేవాసులుగదా ప్రౌ. వ్యా. కారులు : అతని సూత్రమునందలి 'అప్రాసే' అను పదమును చూచి తమసూత్రము రచించి యుందురా? చూడక సూత్రించి యుందురా? అని ప్రశ్నింతురేమో; అది మన కక్కఱు గల ప్రశ్నమే కాదు. చూడకుండురనుటకు వీలు లేదు. చూచియుండు రనుటకు సూచన లేదు. ఏమని చెప్పఁగలము? ఆ ప్రశ్నమటుంచి ప్రకృతము చూచు కొందము.

పయినిజూపినరీతిని ప్రబంధము లందలి ప్రయోగ విశేషములు పెక్కులు సూరి ప్రాథమిక రచనము లందు సాధింపఁబడి యున్నవి. అసమగ్రము లయిన యీ చిత్తుప్రతులందే యిట్టి విశేషము లనేకములు కానవచ్చుచున్నవి. సూరి పరిష్కరించుకొన్న సంపూర్ణ పరిశుద్ధ మాతృకలే లభించియున్నచో చిన్నయ సూరీయములుగా నెన్నివిశేషములు పాఠకలోకమున కందియుండెడివో; ఆ ప్రతులను, ఆయన నాశ్రయించి దరిదాపుల మెలఁగినవారిలోనే అనహనశీలురో, ఆపాదభూతులో కపటబుద్ధితో కాఁజేసి యుందురు; అది యటుండనిండు.

ఇంక, ఈ ప్రకరణమును అట్టె పెరుఁగనీక ఒక్క యంశముతో ముగించుకొందము.

తక్కిన విశేషరూపముల మాటకేమిగాని, యెందతో కవులు ప్రయోగించిన క్షౌర్యకసంధిని వలదు వలదని నిషేధించుట సంకుచితభావమును వెల్లడింపక తప్పదని పెక్కుమంది సూరియెడ నైరస్యము చూపుచుందురు.

నిజమునకు క్షౌర్యకసంధి సూరికి అందఱు ననుకొనుచున్నంతగా నసమ్మతము కాదు.

క్షౌర్యకసంధి భారతమున లేనిమాట పరమ సత్యము.

అయినను ననంతరకవులు పలువురు దీనిని ప్రయోగించియుండుట సూరి గమనించి, యిది వినదృశములగు అ, ఆ, ఊ, ఊ, లు పరమగుచోట కటువుగా నున్నను, సదృశములగు ఇ, ఈ, ఎ, ఏ, లు పరమగు కొన్ని తావు లందు శ్రుతిహితముగనే యున్నటులు సమాలోచించి, తన సూత్రాంధ్రవ్యాకరణమున తొలుత “నక్త్యః” అని నిషేధించియు, ఆ వెనువెంటనే “క్వాపి సవర్ణే దృశ్యతే” అని సవర్ణాచ్చులు పరమగునపుడు రావచ్చునని తన యనుమతిని స్పష్టముగాఁ దెలిపియున్నాఁడు. ఇట్లు సమ్మతించియు జాలురు దీని క్వాచిత్కతను గమనింపఁజాలక సూచీప్రవేశన్యాయమున సార్వత్రికము చేయుదురను సంకోచముతో జాలవ్యాకరణమున బింకము నడలంపఁడయ్యెను.

భారతమున ఒక్కచో నయినఁ గానరాని క్షార్వకసంధినే సమ్మతించిన యీతని హృదయము సువిశాలమనఁదగునో, సంకుచితమనఁదగునో యెవరికి వారే యోజించుకొనఁగలరు.

పయిని జూపినరీతిగా బాలవ్యాకరణమునందును, తత్సూర్య రచనములగు సూత్రాంధ్ర వ్యాకరణాదులందును, సూరి ప్రమాణములుగాఁ జూపిన ప్రబంధ ప్రయోగములనుబట్టియు, మొదటిరచనములందు సాధించి యుంచిన విశేష రూపములను బట్టియు, నీతఁడు ప్రబంధకపులయెడ ప్రామాణికతా గౌరవము కలవాఁడనియు, శబ్దసాధుత్వ నిర్ణయమున సంకుచితముకాక సువిశాలమగు దృష్టి గలవాఁడనియు, ఈ వాస్తవము నెల్లరును గ్రహించి సూరిపయి నాపాదించఁబడు నపవాదములను దొలఁగింతురు గాక.

ఈ ప్రకరణమున విరూపించిన దృష్టులతో సాధుశబ్ద సామగ్రిని సిద్ధపఱచుకొనిన పిమ్మట సూరి నిర్ణయించుకొన్న రచనాప్రణాళిక యెట్టిదో రాఁబోవు ప్రకరణమున విశదము కాఁగలదు.

రచనా ప్రణాళిక

లక్ష్యగ్రంథములు పరిశోధించి లక్షణసముచ్చయమును సేకరించుట ఒక యెత్తు. ఆ లక్షణములు చదువరులకు సుకరముగా బోధపడుటకయి తగిన రచనాప్రకారమును నిర్ణయించుకొనుట వేతొకయెత్తు. తెలిసికొనఁగలశక్తి వేఱు. తెలియఁజెప్పఁగలశక్తి వేఱు. కావుననే చిన్నయసూరి లక్ష్యములు పరిశీలించుట, రచనాప్రణాళిక నిర్ణయించుకొనుట అను నా రెండింటిని ప్రధానకృత్యములుగాఁ దన పీఠికలో నుట్టింకించి యున్నాఁడు.

జీవభాషల వ్యాకరణములకు నెప్పటికిని సమగ్రత చేకూరుట సంభవింపదు. పరిణామశీలములగు భాషలతోపాటు వాని వ్యాకరణములును, ఏ కాలమునకో మూలుచుండుట సహజము, సంభావ్యము. కావున నిటమీఁద సూతనాంధ్రవ్యాకరణమును, సుధీజనామోద పాత్రముగా రచింప సంకల్పించు లక్షణకర్తలకు బాలవ్యాకరణ రచనాప్రణాళిక మార్గదర్శకమయి మిక్కిలి యుపకరింపఁగలదు. కావున, ఆ ప్రణాళికారీతు లెట్లున్నవో పరిశీలించి సూచనా ప్రాయముగా నిచ్చుట నిర్దేశించుట యావశ్యకము :

i. పరిచ్ఛేదములు; ii. సూత్రములు; iii. వృత్తులు; iv. లక్ష్యములు; v. సంజ్ఞలు; vi. ఇత్యంజ్ఞలు; vii. పరిభాషలు; viii. వార్తకములు; ix. గణములు; x. కార్యవిధానములు
అనువాని స్వరూపము పరికించినచో ఈ ప్రణాళికారీతి గోచరింపఁగలదు.

i. ప రి ఛే ద ము లు

ఏ గ్రంథములయినను విషయభేదమునుబట్టి భాగములుగా నేర్పఱుపఁబడుట చదువరుల సౌకర్యమునకు సాయపడు మార్గము. అట్టి విభాగము విషయశ్రేణముగల లక్షణగ్రంథములందు నత్యంతావశ్యకము.

మన లక్షణగ్రంథములందు నట్టి భాగములను అధికరణము, అధికారము, అధ్యాయము, ఆశ్వాసము, ఉద్ద్యోతము, ఉల్లాసము, తరంగము, పరిచ్ఛేదము, ప్రకరణము మున్నగు పేరులతో లాక్షణికులు వ్యవహరింతురు. వీని యన్నిటిలో విభజనము అను సర్వమునకు పరిచ్ఛేదశబ్దము సన్నిహితమయి సముచితముగా నుండునను తలంపుతో సూరి తన వ్యాకరణభాగములకు పరిచ్ఛేదములని పేరువెట్టెను.

బాలవ్యాకరణము విషయభేదమునుబట్టి పది పరిచ్ఛేదములుగా విభజింపఁబడినది:

- (1) సంజ్ఞ; (2) సంధి; (3) తత్సమము; (4) ఆచ్ఛికము;
(5) కారకము; (6) సమాసము; (7) తద్ధితము; (8) క్రియ;
(9) కృత్తు; (10) ప్రకీర్ణకము.

ఏ పరిచ్ఛేదమున నుండఁదగిన యంశములు ఆ పరిచ్ఛేదముననే యుండవలయుఁగాని, వానికి లేకమును సాంకర్యము గలిగింపరాదను ప్రత్యేక దృష్టి సూరికున్నటులు కాననగును. ఈ విషయమునకు పరిచ్ఛేదములన్నిటిని పరిశోధింపఁ బనిలేదు. పరిచ్ఛేదముల తుదిని 'ప్రకీర్ణకము' (Miscellaneous) అనునొక పరిచ్ఛేదమును వేఱుగా నేర్పఱుచుకొనుటలోనే సాంకర్యమును సమ్మతింపని దృష్టి యాతని కున్నటులు గ్రహింపవచ్చును.

(1) సంజ్ఞా పరిచ్ఛేదము : వ్యాకరణమున వ్యవహరింపఁబడు సంజ్ఞలే గాక, బాలరకు వ్యాకరణ ప్రారంభముననే తెలియవలసినవియు, భాషకంత కును సంబంధించునవియు నగు కొన్ని సాధారణాంశములు గూడ, సంజ్ఞా పరిచ్ఛేదమున నిరూపింపఁబడినవి. సంజ్ఞలలో సాధారణములు, విశేషములు నని రెండువిధములు గలవు. సకల పరిచ్ఛేదములందలి ప్రక్రియకును సంబంధించునవి సాధారణసంజ్ఞలు. అట్టివి మాత్రమే యీ పరిచ్ఛేదమున నిరూపితములు. ఒక్కొక్క పరిచ్ఛేదముతో మాత్రమే సంబంధము గలవి విశేషసంజ్ఞలు. అట్టి సంజ్ఞలు ఆయా పరిచ్ఛేదములందు అవసరము గలిగిన తావులందు నిర్దిష్టము లయినవి.

(2) సంధి పరిచ్ఛేదము : స్వరసంధులు, వ్యంజనసంధులు, అనుకరణ సంధులు అను నవాంతర విభాగములతో సంధిప్రసంగములన్నియు, ఈ పరిచ్ఛేదమున వివరింపఁబడినవి. ఇతర ప్రక్రియతో సంబంధముగల త్రికసంధి వంటి యొండు రెండు సంధులు మాత్రము స్థలాంతరములందుఁ జూపఁబడినవి.

(3) తత్సమ పరిచ్ఛేదము : అజంతములు, హలంతములునగు సంస్కృత ప్రాతిపదికములను తత్సమములుగా తెలుఁగునకుఁ దెచ్చుకొను రీతులును, వాని రూపనిష్పత్తి ప్రకారమును, ఈ పరిచ్ఛేదమున ప్రతిపాదింపఁబడినవి. అజంత హలంత ప్రకరణములు విభజింపఁబడి యున్నవి. అకారాది క్రమమును తలఁపున నుంచుకొని, ముందు సాధారణశబ్దములు, ఆ మీఁద విశేషశబ్దములు అను ననుక్రమణిక యందుఁ బాటింపఁబడినది.

(4) ఆచ్ఛిక పరిచ్ఛేదము : అచ్చతెనుఁగు శబ్దముల ప్రక్రియ యందుఁ జూపఁబడినది. ఆచ్ఛికములలో సర్వనామశబ్దరూపములు వివిధము

లయి, వర్గీకరణమునకు వశముగానివగుటచే వానిలో నొక్కొక్క రూపమునకు పెక్కుసూత్రములు రచింపవలసి వచ్చుననియు, బహులక్ష్యసాధకములు కాని సూత్రములు సూత్రములే కావనియు, సంక్షేపమునకయి యారంభింపఁబడిన వ్యాకరణమును మఱింత విస్తృతము కావించుట తగదనియు, నిట్టియూహలతో ఆ ప్రక్రియకుఁ బూనుకొనక సూరి యిట సిద్ధరూపములపట్టికలు మాత్రము చూపఁదలంచెను. మరియు, తత్సమాచ్చికములకు సమానములగు డు, ము, పుల విధానము మున్నగు కొన్ని కార్యములను నిచటఁగూడ నిరూపించినచో పునరుక్తి యగునని యట్టివానిని దిరిగి స్మరింపక విడువఁ దలంచెను.

అనఁగా, తత్సమపరిచ్ఛేద సూత్రములు కొన్ని యాచ్చికములందుఁ గూడ వర్తించును. ఆచ్చికపరిచ్ఛేద సూత్రము లెవ్వియు తత్సమములందు వర్తింపవు.

(5) కారక పరిచ్ఛేదము : తత్సమాచ్చిక శబ్దములకుఁ గలుగు విభక్తులును, వాని యర్థములును, ఆ విభక్తుల మార్పులును, అవికలుగునప్పటి కార్య విశేషములును, కారక పరిచ్ఛేదమున నిరూపింపఁబడినవి.

(6) సమాస పరిచ్ఛేదము : సంస్కృతముననే నిష్పన్నములయి తెలుఁగునకుఁ దెచ్చుకొనఁబడు సిద్ధసమాసములలో ప్రక్రియ చూపవలసిన ప్రసక్తి లేదు. కావున ఆచ్చికశబ్దముల సమాసరీతులును సామాసిక కార్యములును మాత్రమే యీ పరిచ్ఛేదమున వివరింపఁబడినవి.

(7) తద్ధిత పరిచ్ఛేదము : ఆచ్చిక ప్రాతిపదికముల మీఁద వచ్చు ప్రసిద్ధములగు తద్ధిత ప్రత్యయములును, వానియర్థములును, తద్ధిత నిమిత్తకములగు కార్యములును ఈ పరిచ్ఛేదమున నిరూపింపఁబడినవి.

(8) క్రియా పరిచ్ఛేదము : సంస్కృతాంధ్ర ధాతువులనుండి నిష్పన్నములగు సమాపకక్రియలు, అసమాపకక్రియలు, విశేష్యములు, విశేషణములు మున్నగు ధాతుజన్య రూపములు ఈ పరిచ్ఛేదమున సమగ్రముగా సాధింపఁబడినవి. అందు విశేష్యములు కొన్నిమాత్రమే యిచట బ్రదర్శింపఁబడి, పెక్కు విశేష్యములు కృదంత పరిచ్ఛేదమున నిరూపింపఁబడినవి.

ధాతుజన్య విశేష్యములన్నిటిని నొక్కచోటనే ప్రదర్శింపక యిట్లు రెండుతావుల నుంచుటకు ప్రబలమయిన హేతువు గలదు. ఆ హేతువు ప్రక్రియకు సంబంధించినదగుటచే, క్రియాపరిచ్ఛేదము 9వ సూత్రమున వివరింపఁబడును. తప్పక చూచునది.

ఈ పరిచ్ఛేదమున మొదట సాధారణ ధాతురూపములు, పిమ్మట విశేష ధాతురూపములు అను నీ క్రమము పాటించఁబడినది.

(9) కృదంత పరిచ్ఛేదము : తెలుఁగు భాతువులలో వేనివేనికి ఏ యే ప్రత్యయములు కలిగి, ఏ యే కృదంత విశేష్యరూపములు, నిష్పన్నములగునో యీ పరిచ్ఛేదమునఁ బ్రదర్శింపఁబడినది.

ఈ కృత్ ప్రత్యయములలో నొక్కొక్క దానికి ననేకార్థములుండును. మఱియు ననేకకృత్తులకు ఒకే యర్థముండును. ఇట్టి చీకాకుపలన, అర్థములను సూటిగా సూచింప వలనుపడకుండుటచే లోకవ్యవహారమునే శరణ్యముగాఁ జూపి అర్థనిర్దేశము ఉపేక్షింపఁబడినది. ప్రత్యయములు మాత్రమే ప్రదర్శింపఁబడినవి.

(10) ప్రకీర్ణక పరిచ్ఛేదము : పయిని నిర్దేశించిన పరిచ్ఛేదములలో దేనియందును నుచితమగు తావులేక మిగిలియున్న కొన్ని భాషారూపముల ప్రక్రియను ప్రతిపాదించునది ప్రకీర్ణక పరిచ్ఛేదము.

విషయసాంకర్యము లేకుండుటకయి పరిచ్ఛేదవిభాగమున సూరి నిర్ణయించుకొన్న పథకము ఇది.

ii. సూత్రములు

సూత్రములన్నవి శక్యమగునంతమేరకు, అల్పాక్షరములయి, అసందిగ్ధములయి, సారవంతములయి, బహురూప సాధకములయి, సార్థకములయి, నిర్దుష్టములయి, సంస్కృత సూత్రకారులు తలంచిన రీతిలో నుండవలయునని సూరిసంకల్పము. అంత మాత్రమగాక, సూత్రములందలి పదములకూర్పు శ్రుతిహితమయి, వినువారి వీనులకు నింపుగొలుపవలయుననికూడ నాతని కుతూహలము. లారిత్వాధిలాఘులకుఁ దప్ప సూత్రరచనమున నిట్టి కుతూహలము, ఎల్లవారికిని గలుగునది కాదు. ఆ దృష్టితోను, దాని కనుకూలమగు నైపుణితోను రచింపఁబడుటవల్లనే బాలవ్యాకరణమున నున్న 465 సూత్రములలో శ్రోత్రపేయము కాని సూత్ర మొక్కటియుఁ గానరాదు. అందుఁ గొన్ని సూత్రములు యాదృచ్ఛికముగా గణబద్ధములయి, వీనులకు మఱింత హాయి గొలుపును. ఏ సూత్రము చూచినను, దాని పూర్వోత్తర భాగముల తూనిక (Balance) వీసమెత్తయిన భేదములేక సరిపడుటయగాని, హెచ్చుతగ్గులు గోచరింపవు. ఆ యీ సూత్రముల నడకను సరిగా గుర్తించి చదువుకొనువారు వీనిని గేయములుగా భావించుదురగాని, సూత్రములుగాఁ దలంపరు.

చిన్నయసూరికిఁ బూర్వము తెలుఁగుసూత్రముల రచనము లేకున్నను, ఆతని కాలమునను, తదనంతర కాలమునను, తెలుఁగున వెలువడిన సూత్ర గ్రంథములు కొన్ని గలవు. తరతమభావ పరిశీలన దృష్టితో పరికించినయెడల సూరిసూత్రతైలిలోని ప్రత్యేకత సుస్పష్టము కాఁగలదు.

శ్రావ్యతా విషయముననే గాక, సంక్షేప వైశద్యముల (Brevity and Clarity) విషయమునఁగూడ సూరికి సూక్ష్మదృష్టి కలదు. సూత్రము, ఎంత సంక్షిప్తముగానున్న, అంత సలక్షణ మనిపించుకొనును. ఎంత విశదముగానున్న అంత ప్రశస్త మనిపించుకొనును.

“ఏకమాత్రా లాఘవేన పుత్రోత్సవం మన్యంతే వైయాకరణాః”

సూత్రమునందు నొక్క హ్రస్వాక్షరమును తగ్గింపఁ గలిగినను, సంస్కృత వైయాకరణులు పుత్రోదయము కలిగినంతగా నానందింతురట. కనుకనే

“అల్పాక్షర మనందిగ్ధం సారవద్విశ్వతోముఖమ్ ।

అస్తోభ మనవద్యం చ సూత్రం సూత్రవిదో విదుః”

అను సూత్రలక్షణములలో, అల్పాక్షరత్వమును మొదటి లక్షణముగా నిర్దేశించినారు.

శిష్య బోధన సౌలభ్యమునకయి, ఒకే యంశమును పలు విధములుగా త్రిప్పి, విప్పి, విపులీకరించి, ప్రవచించు నిరంతరాధ్యాసముగల యధ్యాపకులకు సంక్షేప కథనము వంక దృష్టియే ప్రసరింపదు. ప్రసరించినను, వారికది ప్రయత్న సాధ్యముగాని, సుకరము కానేరదు.

సూరి చిరకాల మధ్యాపకుఁ డయినను, విషయ విపులీకరణమునకే యలవడినవాఁడయినను, సూత్ర శైలిలో మాత్రము సంక్షేప రచనమునే సంతరింపవలయునని తలంచినాఁడు. ఆ తలంపు గోచరించు తావులును, అం దాతఁడు కృతార్థుఁడయిన తీరును దిలకింపుఁడు.

“దు, రు, ఘ, రు, సు, ము” అను వానిని క్రియా ప్రత్యయములుగా నిర్దేశించినాఁడు. వానిలో, ఏవి యేకవచనములో, ఏవి బహువచనములో నిరూపింపవలసి వచ్చినది. దానికయి

“రు, ము లు బహువచనంబులు ; పెఱ లేకవచనంబులు” —క్రియా-10. అని సూత్రించినాఁడు. ఏకవచనములను ముందు చూపి, తక్కినవి బహువచనములని నిరూపించుట క్రమప్రాప్తము. ఆ వరుస తప్పించి, మొదట బహువచనములను ఏల నిర్దేశించినాఁడో గమనింపుఁడు.

ఏకవచనములనే ముందు పేర్కొన్నచో ఈ సూత్రమును “దు, ఘ, సు లేకవచనంబులు ; పెఱలు బహువచనంబులు” అని రచింపవలసి యుండును. ఈ రచనలో దు, ఘ, సు, అని మూఁడింటిని చేర్కొనవలసివచ్చును.

బహువచనములలో “రు” పర్వకములు రెండుకలవు. కావున రు, ము, అను రెండు పర్వకములు నిర్దేశించినచో మూడు ప్రత్యయములను జేర్చొని నట్లుగును. అను తలంపుతో సుప్రసిద్ధమయిన వచన క్రమమును సయితము తప్పించి, “రు, ము లు బహువచనములు” అని సూత్రించి సంక్షేప మార్గమును సంరక్షించినాడు.

మఱియు, ఏ సూత్రము, ఎన్నవదయి యుండవలయును? అను విషయమునఁ గూడ సూత్రకారునికిఁ జూపుగలదు. అనఁగా, సూత్రముల పౌర్వా పర్వమువయి నాధారపడి యున్నవి గూడ ప్రక్రియాంశములు కొన్ని కల వన్న మాట.

సూత్రక్రమము ప్రకరణోచితమగుట మాత్రమేగాక, ప్రక్రియాంశము లను సాధించుటకుఁ దోడ్పడునట్లు గూడ నేర్పఱచు దృష్టి కానవచ్చును. ఎట్లన

“ఇకార పక్రంబు లు క్తంబు లందలివి పరంబులగుచో యాకు సకారం బగు”.

—క్రియా-54.

చేసి, చేసిరి, చేసిన, చేసెను, చేసెడిని మున్నగు వానియందు ఇకారము గాని, పక్రము (ఎ) గాని, పర మగుటవలన ఛాతు యకారము సకారమయినది.

ఇకార పక్రములు ఈ వ్యాకరణమున సూత్రములచే విధింపఁబడినవే కావలయును. ఆ ఇకార పక్రములను విధించు సూత్రము లయినను ఈ 54 వ సూత్రమునకుఁ బూర్వములే కావలయును. ఇటమీఁద విధింపఁబడు ఇకార పక్రములు పరమయిన చోటులందు ఈ సకారము రాఁగూడదు. అందులకే యీ సూత్రమున “ఉక్తంబులు” (ఈ 54 వ సూత్రమునకు పూర్వము చెప్పఁబడినవి) అను విశేషణము సంఘటింపఁబడినది.

ఇట్లు కానిచో.... చేయించు, చేయి, అరయిక, ఇత్యాదులందు, ఇటమీఁద (క్రియా-70, కృదంత-22, కృదంత-12) విధింపఁబడు ఇ కారములు పరమగు నపుడుగూడ, య కారములు స కారములయి, కురూపములు సంభవింపవలసి వచ్చెడిది.

ఇట్లు సూత్రములవల్లనేగాక, సూత్రమునకు నేర్పఱచిన స్థానమువల్లఁ గూడ, ఇష్ట రూపసాధనమును, అనిష్టరూప వారణమును సులభముగా సంపాదించునట్టి యీ సాంకేతిక మార్గము (Technique) మఱి యే తెలుఁగు వ్యాకరణములందును గానరాదు.

ఇంతియగాక, పెక్కు సూత్రములందు ఆవశ్యకమయిన యేదే నొక శబ్దమును ప్రతి సూత్రమునందును బ్రయోగింపక, ఆ ప్రసంగ ప్రారంభమున

ఒక్క సూత్రముననే యుంచి, యనంతర సూత్రములందు దాని ననువర్తింపఁ జేసికొనుచు నమస్వయించు మార్గము, అనఁగా అనువృత్తి పద్ధతి యచ్చటచ్చట నవలంబింపఁబడినది. ఎట్లన, “ఉత్తున కచ్చు పరంబగునపుడు సంధి యగును” అను సూత్రమునందలి “అచ్చు, పరంబగునపుడు” అను పదములు, “అత్తునకు సంధి బహుళంబుగానగు” మున్నగు ననంతరసూత్రములందు ననువర్తించును. ఇది ఒకే శబ్దమునకు గ్రంథమున పెక్కుమాటులు ఆవృత్తి కలుగకుండునట్టి సంక్షేప మార్గము. పాణినీయ కల్పితము.

ఇక మఱొక రీతి.

కొన్ని శబ్దములలో నొక్కొకదానికి పెక్కు సూత్రములు రచించినఁగాని దాని రూపనిష్పత్తి నెఱవేఱదు. అట్టి రచనము సంక్షేపమార్గమునకు విరుద్ధ మగును. కాన దానిని సంకల్పింపక సూరి ప్రక్రియారహితముగ ఆ శబ్దముల స్వరూపమును సూత్రమున నిర్దేశించి వాని సాధుత్వమును నిరూపించుచుండును. అట్టి సూత్రములకు నిపాత సూత్రములని వ్యవహారము.

ఇట్టివి వాల వ్యాకరణమున ఎనిమిది సూత్రములు మాత్రమే కానవచ్చును.

తత్సమ : 51, 62, 63, 78, 82, 83 ; తద్ధిత : 21 ; ప్రకీర్ణక : 5.

ఇట్టి సంగ్రహ దృష్టితోడనే ఆచ్యుకపరిచ్ఛేదమున అనుగుతములయి, అనియతములయిన వివిధరూపములుగల సర్వనామశబ్దముల ప్రక్రియ సంక్షేప రచనమునకు వశముకాదని దానిని అసలే తలపెట్టక సిద్ధరూపములు మాత్రము చూపి యూరకుండెను.

ఈ రీతిగా సంక్షేపమునకయి యాతఁడవలంబించిన మార్గములు పెక్కులు గలవు.

ఇట్లు సూత్ర రచనము సంక్షిప్త మయినను అందెట్టి సందేహములకును తావు కలుగకుండ, విషయము సుస్పష్టమయి యుండవలయునని యాతని వేఱొక దృష్టి. అట్టి స్పష్టతాపరిపాలనమున నతని ప్రయత్న మెట్టిదో పరికింపుఁడు.

“ఇ గ్గౌ రా యుగంతంబుల ప్రథమైకవచనంబునకు లోపం బగు.”

—తత్సమ-44

ఈ సూత్రమున ఇకా రాంత శబ్దముల ప్రక్రియ ప్రారంభింపఁ బడు చున్నది. వీనిలో ప్రథమైకవచన లోపమును విధింప వలయును. వీనికివలెనే లై, గ్గౌ శబ్దములకును, హలంతములలో రుక్కు, రాట్లు మున్నగు “ఉగాగ

మాంత" శబ్దములకును, ప్రథమైకవచన లోపమును విధింప వలసియున్నది. ఒకే కార్యము వివిధము లగు శబ్దములకు రావలసినయేడ, ఆ కార్యమును ఆ యా తావులందు వేరువేరుగా విధించి, సూత్రములు పెంచుట వ్యాకరణ లక్షణముకాదు. అట్టివానినన్నిటిని ఒకేసూత్రమున గుదిగ్రుచ్చుట సంక్షేపమునకు మిక్కిలి సాయపడు మార్గము.

అని యూహించి వానినన్నిటిని ఈ సూత్రముననే మేళవింపఁ దలంచినాడు. ఈ కూర్పులో చిన్న చిక్కొకటి యాతనికి ఛాసిల్లినది.

ఈ అజంత శబ్దముల ప్రక్రియ అ, ఇ, ఉ, ఋ, ఌ, ఔ అను అ కారాది క్రమమున సంకల్పితమయి సాగుచున్నది. ఈ క్రమదృష్టి తోడనే

"రై, గ్లో శబ్దంబుల కోత్వంబు విభాషనగు." —తత్సమ-64.
అను సూత్రమున, ముందు రై శబ్దమును, ఆ వెనుక గ్లో శబ్దమును, నిర్దిష్టము లయి కానంబడును.

ఇచట ఆ క్రమము ననుసరించి కూర్చినచో సమానమధ్యమున సంధి చేయక తప్పదు గావున ఈ సూత్రము "ఇ, రై, గ్లో పుగంతంబుల ప్రథమైక వచనంబునకు లోపంబగు" అని సిద్ధమగును.

తత్సమ శబ్దములలో పెక్కింటికి పుగాగమము విధింపఁబడును. దానిని బట్టి యీ సూత్రమునందలి "పుగంత" శబ్దముచే నట్టి పుగాగ మాంతములు స్ఫురించి, యీ ప్రథమైకవచన లోపము వానికి సంబంధించినదయి యుండు నను భ్రాంతి కలుగక తప్పదు. సూత్రములందు భ్రాంతులకు తావీయరాదు. క్రమము తప్పించి యయిన భ్రాంతిని దొలఁగించుట యావశ్యకము.

అని యాలోచించి "ఇ, గ్లో, రై + ఉగంత" అని క్రమము మార్చినాడు. ఇప్పుడు "ఇ, గ్లో, రా యుగంత" అని సంధి యేర్పడినది. ఈ వ్యాకరణ ప్రక్రియలో నెచ్చటను, యుగాగమము (యుక్) లేనేలేదు. కావున "యుగంత" అను శబ్దముచే నెట్టి భ్రాంతియుఁ గలుగుటకు తావు లేదు. ఉగంతములే స్ఫురించును. చిక్కు తొలఁగినది. కుదింపు కుదిరినది.

ఇట్లు సూత్రముననేగాక, దీని వివరణమునందును నిట్టిదే మఱొక యంశము గలదు.

"ఇకా రాంతములకు గ్లో రై శబ్దములకు మఱి యుగాగమాంతంబు లకుఁ బ్రథమైకవచన లోపంబగు."

అని వివరించినాడు.

ఈ వాక్యమున “మఱి” అను పదము ఎందులకో యోజింపుడు. ఊత పదము మాత్రము కాదు.

ఈ వివరణ వాక్యమున “మఱి” అను శబ్దము లేకుండ “గ్లా, రై శబ్దములకు నుగాగమాంతంబులకు” అన్నచో ఈ వ్యాకరణమున అతి ప్రచురము లయి యున్న నుగాగమములే ముందు స్ఫురించును. ఆ స్ఫురణము కలుగకుండ, “ఉగాగమ” ములని స్పష్టపఱుప వలయును. అందులకయి “మఱి” అను పదమును నడుమను కూర్చినాడు. అది, ఉన్నటులే యగపడకుండ, నుగాగమ భ్రాంతిని తొలగించుచున్నది.

మఱొక తీరు పరికింపుడు.

ఏ రచనమునం దయినను మొదట ఉద్దేశ్యమును, ఆ పిమ్మట విధేయ మును నిర్దేశించుట సహజ మార్గము. బాలవ్యాకరణ సూత్రములందును ఉద్దేశ్య విధేయముల క్రమము ఈ రీతిగనే గానవచ్చును.

“ఉత్తునకు సంధి యగును” అనుట సాధారణ మార్గము. “సంధి ఉత్తున కగును” అనుట విపరీత మార్గము. ఇట్లుండ

“తేతేరులు తెచ్చున కగు”.

—క్రియా-93.

“చావు నోపులు చచ్చునొచ్చుల కగు”.

—క్రియా-94.

మున్నగు కొలఁది సూత్రములందు ఉద్దేశ్యవిధేయముల క్రమము వ్యత్యస్తమయి కాననగును. హేతువు గమనింపుడు.

సాధారణక్రమానుసారముగ రచించినచో సంహితను బాటించి సంధులు చేయుట సూత్రములందు న్యాయము గావున, పయిసూత్రములలో

“తెచ్చునకుఁ దేతేరు లగు”.

“చచ్చు నొచ్చులకుఁ జావు నోపు లగు”

అని సంధులేర్పడును. కాఁగా నిచటి యాదేశములు దేతేరులు, జావునోపులు అను నవి సరళాదులు కాఁబోయి నను సందేహము ఆపాతతః కలుగవచ్చును. అనుమానములకు ఆవంతయయిన తాపీయ రాదు. శక్యమగు సంతలో స్పష్టతకు భంగము కలుగనీయరాదు. అను చూపుతోఁ బయి సూత్రములందు ఉద్దేశ్య విధేయముల క్రమమును వ్యత్యస్తము గావించి, యా సరళాదేశ సంధు లను దప్పించుకొన్నటులు గానంబడును.

ఈ రీతిని నెట్టి సందేహములకును నవకాశ మీయక, విశదముగా సూత్రరచన సాగింపవలె ననియు నాతని ప్రయత్నము.

ఇట్లు శ్రావ్యత, సంక్షేపము, వైశద్యము అనువానియెడఁ జూపు వెట్టి సూత్రములకూర్పు సంతరించినట్లు గ్రహింపవలయును. మఱియు

“సంజ్ఞా చ పరిభాషా చ విధి ర్నియమ ఏవ చ,
అతిదేశో ధికారశ్చ షడ్విధం సూత్రలక్షణమ్.”

సంజ్ఞా సూత్రములు, పరిభాషా సూత్రములు, విధి సూత్రములు, నియమ సూత్రములు, అతిదేశ సూత్రములు, అధికార సూత్రములు. అని పాణినీయులు తమ సూత్రములను ఆఱు జాతులుగా విభజించినారు.

చిన్నయసూరి పాణినీయప్రవీణుఁ డగుటయ గాక, యా పాణినీయ తంత్ర పద్ధతులయెడఁ బరమాసక్తుఁ డగుటంబట్టి, ఆ యాఱు జాతుల సూత్రము లకును బాలవ్యాకరణమునఁ బ్రవేశము గలుగుట మఱొక చిన్న విశేషము— జాతి కొక్కొక యుదాహరణము తిలకింపుఁడు :

i. సంజ్ఞ : క చ ట త ప లు పరుషంబు లని గ జ డ ద బ లు సరళంబు లని చెప్పఁబడు. —బాల-సంజ్ఞా-5.

ii. పరిభాష : ఇట విశేషం బుత్సర్గంబునకు విభాషను బాధకంబగు. —బాల-తద్ధిత-2.

iii. విధి : ఉత్తున కచ్చు పరంబగునపుడు సంధి యగును. —బాల-సంధి-1.

iv. నియమము : ఆమ్రేడితంబు సరంబగు నపుడు మధ్యమ ముడుజ్జు లకు లోపంబు విభాష నగును. —బాల-సంధి-49.

v. అతిదేశము : దూతాదులకు ప్రీత్యంబు బహుళంబుగ నగు. —బాల-తత్సమ-61.

vi. అధికారము : ధాతువునకు. —బాల-క్రియా-1.

క్రమబద్ధములగు శాస్త్రపద్ధతుల ననుగమించుటలో సూరికి ఎట్టి చూపో, ఎంత ముచ్చటో, యోజింపుఁడు.

iii. వృత్తులు

సిద్ధాంతకౌముదియందువలె నిందును సూత్రములకు వృత్తులు, అనఁగా వివరణములు సంగ్రహముగా నిరూపింపఁబడును.

సూత్రార్థము తేటతెల్లముగానుండి, ఉదాహరణములయినఁ జూపనక్కఱ లేని సూత్రములచివర “స్పష్టము” అని మాత్రమే ఉల్లేఖించు తీరును గానంబడును. అట్టి తావులు గ్రంథముమొత్తమున అయిదు మాత్రమే కలవు.

తత్సమ-20; ఆచ్చిక-1; తద్ధిత-2, 21; ప్రకీర్ణక-3.

ఇట్టివేయగు మఱి కొన్ని సూత్రములయొద్ద “స్పష్టము” అనుశబ్దము కానరాదు. ఇట్లు కొన్నిట లిఖించుటయు, గొన్నింటి మానుటయు, బుద్ధిపూర్వకమా; యాదృచ్ఛికమా :.... నిదానింపవలసి యున్నది.

అట్లు వ్రాయని స్థలములు :

సంజ్ఞా-5, 11; సంధి-26; తత్సమ-1, 7; సమాస-4; క్రియా-10, 11, 31, 86; ప్రకీర్ణక-5, 23, 24, 25.

వివరణములందు సూత్రార్థములు మాత్రమగాక “రాజు శబ్దంబొక్కందు దంత్యయుక్తంబు గానంబడియెడి” మున్నగు వార్తకముల మూలమున సాధారణ లక్షణములకు లొంగని కొన్ని విశేషములు సూచించు పద్ధతియుం గలదు.

ఇంతియగాక, విధించిన కార్యములలో ఏది సార్వత్రికమో, ఏది ప్రాయీకమో, ఏది విరళమో, ఏది అతివిరళమో, ఎక్కడి కక్కడ వివేచించి సూచించు రీతిగూడఁ గానవచ్చును. మఱియు

“సర్వత్ర యనుట నగాగమబాధనార్థము.”

—తత్సమ-23.

“ఉపోత్తమేత్వంబున కనుటంజేసి జిగి, నిసి ఇత్యాదులందుత్వంబు లేదు”.

—తత్సమ-46.

మున్నగురీతిగా సూత్రములందలిపదముల సార్థక్యమును వెల్లడించు పద్ధతి (కృత్యవిచారణ) యచ్చటచ్చట మచ్చుగాఁ గన్పట్టును.

దీనినిబట్టి పదసార్థక్యమును బరిశీలించుకొనుచు, సూత్రములతాత్పర్యమును గ్రహింపుఁడను సూచన గోచరించును.

వివరణవాక్యములు సయితము సుదీర్ఘములు గాక, వ్యర్థపదములు లేక, యింపుమిందు సూత్రముల వలెనే సంగ్రహరూపముతో శ్రావ్యమయిన శైలిలోఁ గానవచ్చును.

iv. లక్ష్యములు

సూత్రములందు నిరూపితమయిన లక్షణములను సమన్వయించుకొనుటకు లక్ష్యములు చూపఁబడుచుండును. ఈ యుదాహరణములు చూపు సందర్భములందు సూత్రకర్తకు ననేకవిధముల సూక్ష్మదృష్టలు గలవు :

1. లక్ష్యములు చూప నక్కఱలేనివి ; 2. చూప వలను పడనివి ;
3. చూపవలసినవి

అని ఆ యా సూత్రములు పలువిధములుగా నుండును.

1. “వయ్యెద వయ్యెద”

—ప్రకీర్ణక-5.

ఈ శబ్దమునకు ఏ కారమధ్యముగను, ఆ కారమధ్యముగను రెండు రూపములుండునని యీ నిపాత సూత్రమునకుఁ దాత్పర్యము. ఆ రెండు రూపములును సూత్రముననే చూపఁబడుటచే వానినే తిరిగి యుదాహరించుట పనిలేని పాటు. ఇట్టి శావులందు లక్ష్యములు చూపఁబడవు. ఇదొక మార్గము.

2. “ఇకారంబు మీది కు, ను, వు క్రియావిభక్తుల యుత్వంబున కిత్యంబగు”

—తత్వమ-26.

ఈ సూత్రమున హరికి, హరిని అని కు, ను లకు మాత్రమే లక్ష్యములు చూపియుండెను. “సుకృతివి” ఇత్యాదులందు రావలసిన “పు” అను నాగమము ఈ సూత్రమునకు ముందు విధింపఁబడి యుండలేదు. కారక పరిచ్ఛేదమున విహిత మగును. ఇటులే

“చెప్పిరి” ఇత్యాదులందు “రు” మున్నగు క్రియావిభక్తులు క్రియా పరిచ్ఛేదమున విధింపఁబడఁగలవు.

ఆ ప్రధానప్రక్రియ శేషించియుండఁగా, ఆ శబ్దములను ఇత్వ మాత్రమునకయి యిచట నుదాహరించుటకు వలనుపడదు. కావున నట్టి లక్ష్యములు చూపకుండెను.

అవశిష్ట ప్రక్రియను పూర్తిగా సాధించు ననంతర సూత్రములందు, ఈ ఇత్వ విధానమును బరామర్శించి చదువరుల జ్ఞప్తి కందించును. ఇదొక పద్ధతి.

చూ. : కారక-33, క్రియా-18.

3. లక్ష్యములు చూపవలసిన చోటులందు, ఏ సూత్రమునకు నెన్నిలక్ష్యము లత్యావశ్యకములో చూచి, తూచి, అంత మాత్రమే నిర్దేశించుచుండును. ఆ లక్ష్యములు చూపుటలో, సూత్రమున నిరూపితమయిన కార్యవిధానక్రమమో విభక్తిక్రమమో, పదనక్రమమో, వర్ణక్రమమో, యేదోయొక క్రమమును క్షాటించు దృష్టి యున్నటులు కానవచ్చును. ఉదాహరణములు పరివృత్తిసహములుగాక పట్టుగలవయి యుండును. అనఁగా, ఏ యుదాహరణమునయినను మార్చి, దాని స్థానమున నంతకన్న నముచితమయిన వేఱొక యుదాహరణమును జూపఁగలమా యని యత్నించినచో, అది సులభసాధ్యముకాదు. లక్ష్యములు

అంత సముచితములయి, యనురూపములయి మార్పరానివిగాఁ గన్పట్టు నన్న మాట.

మఱియు, సుదాహరణ ప్రదర్శన రీతిలో నొక్కొక్క యెడ సూత్రకారుని యాంతర్యము బట్టిబయలుగాక, యిండుక నిగూఢమయి యుండుటయుఁ గలదు. మచ్చునకు నొక్క తావు పరికింపుఁడు :

“‘ఈ’ ధాతు యుష్మదర్థంబుల మీదివాని యుత్వంబున కిత్వంబు రాదు”
—తత్వమ-27.

దీనికి “ఈరు, ఈవు, ఈను, ఈము, ఈకు, నీకు, మీకు” అని యుదాహరణములు.

“ఈ” ధాతు రూపములు, యుష్మదర్థ రూపములు అని యీ సూత్రమున రెండు భాగములు గలవు.

“ఈ” అనునది ఇచ్చుధాతువునకు వ్యతిరేకాద్యర్థములందు ఆదేశముగా వచ్చురూపము. ఈఁడు—మొ.
—క్రియా-92.

“ఇచ్చిరి, ఇచ్చితివి, ఇచ్చితిని, ఇచ్చితిమి” అను వాని యందు వచ్చినట్లు “ఈరు, ఈవు, ఈను, ఈము” అను రూపములందు ప్రత్య యోకారమునకు ఇత్వము రాదు. ఇటులే, “శ్రీకి, స్త్రీకి” అనువానియందు వచ్చినట్లు “ఈకు, నీకు, మీకు” అనువానిలో ఉత్వమునకు ఇత్వము రాదు.

అని తెలుపుట యీ సూత్రమునకుఁ దాత్పర్యము. దీనికయి పయి సూత్రమునొద్దఁ జూపఁబడిన యుదాహరణములలో గోచరింపవలసిన శంకలు రెండుగలవు.

మొదటిది :

వ్యతిరేకార్థక లకారమునందుఁగల (లటి) రూపములు ఆఱింటిలో సంక్షిప్తముగాఁ జూపఁదలంచిన పక్షమున ప్రథమపురుషైకవచనమును మాత్రమే చూపియుండవలయును. అట్లుగాక, సాకల్యముగాఁ జూపఁదలంచి నచో, పురుషములు మూడింటికిని నొక్కొక్క దానికి రెండేసి వచనములుగా, మొత్తము రూపము లాఱింటిని చూపియుండవలయును. అటుగాక యిటును గాక, నాలుగింటిని చూపనేల ? రెండింటిని విడువనేల ? ఇది సంక్షేప సాకల్య మార్గములలో ఏదియుఁ గాకున్నదే : పోనిండు ; చూపినవానిలో నయినను ప్రథమ పురుషమున బహు వచనము ; మధ్యమమున ఏక వచనము ; ఉత్తమ పురుషమున ఉభయ వచనములు. ఇందును ఒక క్రమము కానరాదే :

అను నీ శంకకు సూరి చూపులో నిగూఢమయియున్న సమాధానము గమనింపుడు.

ఇట రూపము లన్నింటిని సాకల్యముగఁ జూపుటయే యాతని దృష్టి. అందు రెండిటిని చూపఁ బనిలేదని తలంచియే విడిచినాడు.

ఇ కారమునకు కు, ను, పు క్రియా విభక్తులు అవ్యవహిత పరము లయినపుడే వాని ఊ కారమునకు ఇత్యము ప్రాప్తించును. “ఈడు” అను ప్రథమపురుషైకవచనమున ఇ కారమునకును క్రియావిభక్తికిని నడుమఁ బ్రత్యేక వర్ణముగ నర్థబిందువుతో వ్యవధాన ముండుటంబట్టి యచట ఇత్యము ప్రాప్తింపనే ప్రాప్తింపదు. ప్రాప్తిలేనిదానిని నిషేధించుట అనావశ్యకము, అసంగతము నను సూహతో దాని నిటఁ జూప కుండెను.

ఇ(క, చూపని వానిలో రెండవది “ఈరు” అను మధ్యమ పురుష బహువచన రూపము. అది ప్రథమ పురుష బహువచన రూపముతో తుల్యమే గావున నదే రూపమును మరలఁ జూపుట పునరుక్తి తప్ప ప్రయోజనము లేదని దానిని జూపకుండెను.

ప్రథమపురుషైకవచనమును, మధ్యమ బహు వచనమును విడుచుటలో ఇదీ సూరి యాంతర్యము.

వానిని విడువఁగాఁ దక్కిన రూపములు నాలుగిటికిని జక్కని క్రమము కానవచ్చుచునే యున్నది. కావున మొదటిశంక తొలఁగినది.

ఇ(క రెండవది :

“నీకు, మీకు” అను వానికి “ఈకు” అనునది రూపాంతరము. ప్రధాన రూపములను ముందు చూపి, ఆ పిమ్మట రూపాంతరములను జూపుట క్రమ పద్ధతి. ఆచ్చిక పరిచ్ఛేదమున ఈ సర్వనామశబ్ద రూపములపట్టికలో సూరియు ఆ క్రమమునే యవలంబించి యుండెను. ఇట ఆ క్రమమును మార్చి దానికి విరుద్ధముగా “ఈకు, నీకు, మీకు” అని రూపాంతరమునే ముందు చూపుట యెట్లు సమంజస మగును ?

అను నీ శంకకు సమాధానము యోచింపవలసి యున్నది. ఆ యుగా హరణ క్రమపద్ధతిని మార్చుటకు లోతయిన హేతువు గలదు.

ఇట నిర్దేశింపఁబడిన “ఈకు” అనునది యుష్మ దర్థములగు నీకు, మీకు అనువాని రూపాంతరము మాత్రమే కాదు.

“ఈ” ధాతువునకు వ్యతిరేక ప్రార్థనమున “ఈకు” (= ఈయకు) అని యొక రూపము గలదు. దాని లోని ఊ కారమునకుఁ గూడ ఇత్యము రాదని

చూపవలసి యున్నది. కావున, “ఈకు” అనుదానిని “ఈ” ధాతు రూపముల చివరను, యుష్మద్దర్థ రూపముల మొదటను, అనఁగా రెండుజాతుల మధ్య మున నిలిపినచో అటు “ఈ” ధాతు రూపముగను, ఇటు యుష్మద్దర్థ రూపము గను, సుభయవిధముగాఁ బరిగణింపఁ బడునని సూరికాత్పర్యము.

ఆ దృష్టి యెంత సూక్ష్మమో, యెంత నిగూఢమో గమనింపుఁడు.

ఒక్క పనిచే రెండు ప్రయోజనములు సాధించుట సాధారణమతులకు శక్యము గాదు. చిన్నయసూరి మెలఁకువ లసాధారణములు. ఇట్లుండ

ఉదాహరణ ప్రదర్శనమున నయితము, సూరి చూపులోఁ గల యిట్టి సూక్ష్మ వివేచనమును గుర్తింపక, కొందఱు వ్యాఖ్యాతలు “ఈకు” అనునది ఒక్క యుష్మద్దర్థకమే యనుకొని “ఈకున్, నీకున్, మీకున్” అని పీనిని ద్రుతాంతములుగా నవరించి యిటీవల ముద్రించి యున్నారు. ఈ నవరణము మూలమునకు మెఱుఁగు దెచ్చునది కాదు సరిగదా మీఁదుమిక్కిలి దీనిని బట్టి ఈకున్ అని నకారాంతపాఠమే వ్యాప్తమయినచో ఈ కావున “ఈకు” అనునది ఇచ్చు ధాతు వ్యతిరేక ప్రార్థన రూపమను స్ఫురణమునకు మార్గము సమూలము విచ్చిన్నమయి, సూత్రకారుని హృదయము మిక్కిలి మఱుఁగువడి యెన్నఁటికిని నెవ్వరికిని గోచరింపకుండునట్టి యనర్థముగూడ సంభవింపఁ గలదు.

కావున, ఛావి ముద్రాపకులు ఈ రూపముల నిచ్చట నకారాంతములుగా ముద్రింపకుండురు గాక.

మఱియు, నుదాహరణీయమగు శబ్దము నానార్థకమయినచో, ప్రకృతము నకు ఏ యర్థముగలది లక్ష్యమో, ఆ యర్థమును సూత్రమునందో యుదాహరణము నొద్దనో సూచించు తీరుగూడఁ గొన్నిచోటులందుఁ గానంబడును.

“కద్రువ నాగమాత”. —తత్సమ-51.

“పృథ్వీవాచి భూ శబ్దంబునకు భువి యగు.” —తత్సమ-62.

“కోపు (= ధనురగ్రము)” కొప్పు. —ప్రకీర్ణక-6.

“తేప (= ప్లవము)” తెప్ప. —ప్రకీర్ణక-6.

ఇత్యాదులు పరికింపుఁడు.

ఇవన్నియు నిటులుండ, ఇందలి యుదాహరణములు లక్షణ సమన్వయ మాత్రప్రయోజనము లయి, సాధారణములుగాక మధురములయి, లలితముగా నుండవలయు నని యాతని ప్రత్యేక సంకల్పము.

“అనయము లలితోక్తులతో

నొనరుపదం గూర్చి లక్ష్య యోజన మొప్పుం

గను బాలవ్యాకరణం

బనఁగా లక్షణ మొనర్తు నాంధ్రంబునకున్”

అని తన యభిలాషమును, కుతూహలమును, గ్రంథారంభమున తానే వెల్లడించి యున్నాఁడు. కావ్యరచనమునందువలె వ్యాకరణరచనమున సయితము ఇట్టి లాలిత్యకౌతూహల ముండుట అనితరసాధారణ మగుటచే ముచ్చటతో మెచ్చుకోఁదగిన విశేషము.

ఆ లాలిత్య మెట్టిది? ఎచ్చు బెచ్చుటఁ గాన నగును? అను విషయమును వివరించి యిచట గ్రంథ విస్తరము గావింపఁబనిలేదు. “ఉక్తి లాలిత్యము” అను ప్రత్యేక ప్రకరణమున ఆ లాలిత్యము నారసి వినోదింపఁగలము.

V. సంజ్ఞలు

శాస్త్రగ్రంథములందు రచనాసంగ్రహముకొఱకు సాంకేతిక మార్గములును, పారిభాషిక పద్ధతులును, నవలంబింపఁబడుట సంప్రదాయము. అది చదువరులకు మిక్కిలి సౌకర్యము నొదవించును.

బాల వ్యాకరణమునఁ గానవచ్చు సంజ్ఞలలో కొన్ని పాణినీయములు, కొన్ని చింతామణీయములు, కొన్ని అథర్వణీయములు, కొన్ని ప్రాకృతీయములు, మఱికొన్ని చిన్నయసూరీయములు.

అమ్రేడితము, అవసానము, నామము, విభక్తి, ఉపధ, ఉపోత్తమము, కర్త, కర్మము, ఉపయోగము, నిర్ధారణము, ఆభ్యాసము, ఆగమము, ఆదేశము, సంప్రదానము, అధికరణము, ప్రథమము, మధ్యమము, ఉత్తమము, గుణము, గతి, ఉపసర్గ, కృత్తు, తద్ధితము, మున్నగునవి పాణినీయములు.

వక్రము, వక్రతమము, పరుషము, సరళము, స్థిరము, సవర్ణము, ద్రుతము, ద్రుతప్రకృతికము, కళ, తత్సమము, తద్భవము, దేశ్యము, గ్రామ్యము, సంధి, సంక్షేపము, వర్ణము, మహత్తు, ఔపవిభక్తికము, మున్నగునవి చింతామణీయములు.

“సంధి” అను సంజ్ఞ చింతామణిలో విధింపఁబడకున్నను అందు ఆ శబ్దము ప్రయుక్తమయి యున్నది. ఆ సంజ్ఞ అథర్వణ గ్రంథమున వివరింపఁబడినది. కావున “సంధి” సంజ్ఞ చింతామణీయ మన్నను అనవచ్చును. అథర్వణీయ మన్నను అనమంజసము కాదు.

ద్రుతమునకుఁ గలుగు ప్రకృతి భావమునకు స్వత్వ మను సంజ్ఞ అభర్వణ కారికలలో వ్యవహరింపఁబడినది. బాలవ్యాకరణమునఁ బరిగ్రహింపఁబడినది.

శబ్ద పల్లవ సంజ్ఞ అభర్వణీయము. ఆ సంజ్ఞను గొంత విస్తృతము గావించి సూరి తనవ్యాకరణమున మరల విధించియుండెను.

పర్గలలోని సరిపర్గములకు యుక్కులు, యుగ్మములు అనియు, వేసి పర్గములకు అయుక్కులు, అయుగ్మములు అనియు వ్యవహారము సంస్కృత ప్రాకృత వ్యాకరణము లందుఁ గాననగును. దానిని బట్టియే సూరి “పర్గయుక్కులని” వ్యవహరించి యుండును.

ఇత్సంజ్ఞ, పాణినీయమున నొక తీరుగను, ప్రాకృత వ్యాకరణములందు వేతొక తీరుగను విహితమయినది. “హలస్త్యమ్”, “ఉపదేశేణనునాసీక ఇత్” మున్నగు సూత్రములచే పాణినీయమున విహితమయిన ఇత్సంజ్ఞ తన ప్రణాళికకు ననుకూలంపదని సూరి సమాలోచించి, దానిని గైకొనక ప్రాకృతీయమును బరిగ్రహించెను. పాణినీయము, ఏల యనుకూలంపదో తత్సమ 19వ సూత్రమున పరికింపఁగలరు.

తిజ్జుభ్యము, సమాసకము మున్నగు కొన్ని చింతామణీయములగు సంజ్ఞలు తనకు నావశ్యకములు గాక సూరి వాని నుపేక్షించెను.

మఱియుఁ దన రచనలో ఆవశ్యకములని తోచిన కొన్నిసంజ్ఞలను దాను క్రొత్తగాఁ గల్పించుకొనెను.

ఆ కల్పించుకొన్న సంజ్ఞలు (1) డుమంతము; (2) త్రికము; (3) ముజ్జ; (4) ముత్తు అనునవి. ఇవి కేవలము చిన్నయసూరీయములు.

సర్వనామసంజ్ఞ పాణినీయమున విహితమయినను అందు “సర్వ, విశ్వ”, ఇత్యాదులు సర్వనామములు; ఇందు “అన్ని ఇన్ని” మున్నగునవి సర్వనామములు. ఇట్టి భేద ముండుటచే నిందలి సర్వనామసంజ్ఞ స్వతంత్రమే యనఁదగును.

శ్రీసమ క్లీబసమ శబ్దములు చింతామణ్యాభర్వణములందు వ్యవహరింపఁబడినవి. కాని, అవి శ్రీతుల్య, క్లీబతుల్య, శబ్దములకు పర్యాయములుగా యోగిములుగాఁ గానవచ్చును. బాలవ్యాకరణమునందట్లుగాక, అవి యోగ రూఢములు. సంజ్ఞా ప్రాయములు. ఇందు శ్రీసమ క్లీబసమములు ఆచ్ఛికములు. శ్రీతుల్య క్లీబతుల్యములు తత్సమములు (సంస్కృతసమములు) అను భేదము గలదు. సూరి స్వయముగాఁ గల్పించిన సంజ్ఞలన్నియు సాధారణములుగాక

సార్థకములయి యుండుట ప్రత్యేకముగా గుర్తింపఁదగిన విశేషము. అదెట్టిదో పరికింపుఁడు.

1. డుమంతము :

“దుష్పర్వకంబునకుం బ్రకృతి యయినది డుమంతం బనంబడు”.

—తత్సమ-20.

ప్రథమైకవచనమున “డు” ప్రత్యయము కలుగునట్టి రామ, కృష్ణ మున్నగు ప్రాతిపదికములకు డుమంతము లని పేరు.

డుః అన్య అస్తితి డు మాన్ = “డు” కలది : డుమంతము.

2. త్రికము :

“ఆ, ఈ, ఏ యను సర్వనామంబులు త్రికంబు నాఁబడు.”—సమాన-4.

ఆ, ఈ, ఏ అను మూడింటికిని త్రికమని పేరు. త్రిక మనఁగా మూడిటి సముదాయమేగదా :

3. ముట్ట :

“మధ్యమ ముడుజ్జులు ముట్ట నాఁబడు.”

—క్రియా-31.

“ము, డుట్” అనువానిలోని ముకారమునకు తకారముతో ప్రత్యాహారము చేసినచో ఏర్పడు ముట్ట అనునదియే సంజ్ఞగా విధింపఁబడినది.

4. ముత్తు :

“ముజ్జీత్తులు ముత్తు నాఁబడు.”

—క్రియా-86.

ముజ్, జీత్ అనువానిలోని ముకారమునకు తకారముతో ప్రత్యాహారము చేసినచో ఏర్పడు “ముత్” అనువానినే సంజ్ఞగా గల్పించెను. ఈ సంజ్ఞల తీరు పరికించినచో సంజ్ఞావిధాన సూత్రము గుఱుతునకు రాకున్నను, సంజ్ఞాపదమును విన్నంతనే దానియర్థము మార్గాంతరమున స్ఫురించునట్లుగా ఈ సంజ్ఞలు కల్పించుటలోని దూరదృష్టి సంతసింపఁదగినది.

పయిని నిరూపించినరీతిని ప్రాచీనసంజ్ఞలలో ననావశ్యకముల నుజ్జ గించియు, ఆవశ్యకములలోఁ గొన్నిటిని యథాతథముగఁ బరిగ్రహించియు, గొన్నిటికి నించించుక మార్పులు గావించియు, గొన్నిటిని క్రొత్తగా దానే కల్పించియు, సూరి, ఈ సంజ్ఞా ప్రకాశిక సమకూర్పుకొని యుండెను.

vi. ఇత్సంజలు

వ్యాకరణములందు సంక్షేప కథనమునకు మిక్కిలి యుపకరించునది ఇద్వర్ణ (ఇత్) కల్పనము. ఇద్వర్ణము లనగా, ఆగమములకును, ఆదేశము లకును, ప్రత్యయములకును, అనుబంధములుగాఁ జేర్పఁబడు వర్ణములు. యట్, టుక్ ఇత్యాదులందలి ట్, క్ మున్నగునవి.

ఎట్టి ప్రయోజనమునకు ఏ ఇద్వర్ణము చేర్పఁబడినదో వ్యాకరణము వివరించుచుండును.

ఇత్సంజ్ఞా కల్పనముపయి నాధారపడియున్న ప్రక్రియా ప్రసంగములు పాణినీయుమున అపారములు. ప్రాకృత వ్యాకరణములందును ఈ పద్ధతి గలదు.

ఆ మార్గము ననుసరించియే చింతామణియందు ఇత్సంజ్ఞారీతి కొంత యవలంబింపఁబడినది. ఎట్లన :

(1) టుక్ : కిత్తు (క్ + ఇత్) కఱకుటమ్ము మొ.

(2) నుమ్ : మిత్తు (మ్ + ఇత్) రాజునాజ్జ మొ.

(3) డా : డిత్తు (ద్ + ఇత్) ఆత్మ మొ.

(4) దుజ్ : జిత్తు (జ్ + ఇత్) రాముండు మొ.

కిత్త్యము, మిత్త్యము, డిత్త్యము, జిత్త్యము అను నీ నాలుగు మాత్రమే చింతామణిరచనలోఁ గైకొనఁబడినవి.

వీనిలో జిత్తు నిందుపూర్వక మగుట పాణినీయ పద్ధతి కాదు. అది ప్రాకృతీయానుసారముగా నేర్పఱుచుకొన్నది.

తక్కిన కిత్త్య, మిత్త్య, డిత్త్యములు పాణినీయానుసారులు.

చింతామణిలోని పయి నాలుగిటిలో చిన్నయసూరి కిత్త్య, జిత్త్యము లను మాత్రమే పరిగ్రహించెను. మిత్త్య, డిత్త్యములను పరిత్యజించెను. ఈ రెండిటిని సూరి విడుచుటకుఁ గారణము గలదు. ఎట్టి దన :

“కఱకుటమ్ము, రాజునాజ్జ” అనువానిలో మొదటిదానిలో టుగాగమమును (టుక్), రెండవదానిలో నుమాగమమును (నుమ్) చింతామణి విధించినది.

చివర వచ్చునని తెలుపు చిహ్నము కిత్త్యము. కావుననే కఱకుటమ్ము అనుచో “టు” అను నాగమము “కఱకు” అనుదానికి చివర వచ్చినది. ఇటులే రాజునాజ్జ అనుచో “ను” అను నాగమము గూడ “రాజు” అనుదానికి చివరనే

రావలసియున్నది. కావున దానికిఁగూడ కిత్తమునే సంఘటించి “నుక్” అని నిర్దేశించి ప్రక్రియను నిర్వహించుట సమంజసము. ఒకే ప్రయోజనమునకు రెండు గుఱుతులు కల్పించుట యెంతమాత్రమును నావశ్యకము కాదు, సముచితమును కానేరదు.

పాణినీయమునఁ గొన్నిటిని “కిత్తులు” గను, గొన్నిటిని “మిత్తులు” గను నిర్దేశించుటకు వేఱు కారణము గలదు. అందు కిత్త మిత్తములకు వేఱువేఱు ప్రయోజనములు గలవు.

“అద్య నై టకితా” : “మిదచో వ్యాత్ పరః.”

కిత్తు ఆగమికి అంతావయవముగా వచ్చును.

మిత్తు ఆగమియందున్న అచ్చులలో తుదియచ్చునకు అంతావయవ ముగా వచ్చును.

“యశన్” అను దానికి నుక్కు వచ్చినచో “యశన్ + న్” అగును.

నుమ్ము వచ్చినచో “యశన్ + న్” అగును.

ఎంతో భేదమున్నది. హలంత శబ్దములలోనే యిట్టి భేదము గలుగును. అజంత శబ్దమునకు నుక్కు వచ్చినను నుమ్ము వచ్చినను వచ్చెడుచోటు ఒక్కటే గావున రూపసిద్ధిలో భేదముండదు. సంస్కృతమున హలంత శబ్దములు వేన వేలుండుటచే నుక్, నుమ్ అను భేద కల్పనము పాణినీయమున ఆవశ్యక మయినది. తెలుఁగున హలంత శబ్దములు లేకుండుటచే ప్రక్రియలో నిట్టి భేదమునకు ప్రసక్తియే లేదు.

హలంత శబ్దములకుఁగా సంస్కృత వైయాకరణులు ఏర్పఱుచుకొన్న మిత్తము తెలుఁగువ్యాకరణములకు లేక మాత్రమును సంబంధించునది కాదనియు, చింతామణికారులు పాణినీయమునఁగల యీ మిత్తకల్పనమును సామాన్య దృష్టితో పరిగ్రహించి యుందురనియు, ఇది పరిత్యాజ్యమనియు, వివేచించి సూరి మిత్తమును విడిచిపెట్టెను.

ఇక కిత్తుల విషయము :

పాణినీయమున కిత్తమునకును, భ సంజ్ఞకును గాఢమగు సంబంధము గలదు.

భ సంజ్ఞ కలదానికి కిత్తు పరమగుచో టి లోపము కలుగునని సంస్కృతమున విధింపఁబడి యున్నది. “భ సంజ్ఞ” అన నెట్టిదో దాని పేరే తలపెట్టని

తెలుగు వ్యాకరణములందు దానితో సంబంధించిన డిత్త్యమును గల్పించుట ఉచితము కాదు.

అని యాలోచించి యీ డిత్త్యమును గూడ పరిత్యజించి, చింతామణి సాధితములగు “ఆత్మ” మున్నగు శబ్దములను సరళముగ వేఱు విధమున సాధించియుండెను (చూ. : తత్వమ-67, 77).

చింతామణియములగు మిత్త్య డిత్త్యములను పరిత్యజించుటయు, చింతామణిలోఁ గానరాని టిత్త్యమును, జీత్త్యమును, జేత్త్యమును క్రొత్తగాఁ గల్పించుకొనుటయు, సూరి ప్రణాళికా నిర్మాణకౌశలమునకు సూచకములు కాఁగలవు.

మొత్తము బాలవ్యాకరణమున విహితములయిన ఇద్వర్ణ సహితములు టిత్తులు, కిత్తులు, జిత్తులు, జీత్తులు, జేత్తులు అని అయిదు విధములు :

i. టిత్తులు : 3

1. యట్; 2. లట్; 3. ఇయుట్.

ii. కిత్తులు : 23

1. నుక్; 2. టుక్; 3. రుక్; 4. అలిక్; 5. వుక్; 6. నిక్; 7. నక్; 8. ఆరక్; 9. ముక్; 10. ఉక్; 11. అవక్; 12. ఇక్; 13. దుక్; 14. ఎదక్; 15. ఎదుక్; 16. ఎడిక్; 17. ఇంచుక్; 18. అయుక్; 19. అవుక్; 20. అరుక్; 21. చుక్; 22. పుక్; 23. గుక్.

iii. జిత్తులు : 5

1. డుజ్; 2. కుజ్; 3. గుజ్; 4. పజ్; 5. తజ్.

iv. జీత్తులు : 11

1. లజి; 2. కలజి; 3. పదుజి; 4. కుజి; 5. పుజి; 6. రుజి; 7. కజి; 8. మిజి; 9. నుజి; 10. నిజి; 11. నజి.

v. జేత్తులు : 3

1. డుజ్; 2. రుజ్; 3. వుజ్.

ఈ జేత్త్యమునకు కార్యవిధానములపట్ల ప్రయోజనము లేదు. పయిని జూపిన డుజ్, రుజ్, వుజ్ అనుచోటలందు ప్రత్యాహారములకొఱకు మాత్రమే యిది కల్పింపఁబడినది.

vii. పరిభాషలు

పాణినీయమున పరిభాషలనునవి చాలవఱకు వ్యవహార ప్రసిద్ధములగు లౌకికన్యాయముల ననుసరించియే కల్పింపఁబడినవి. 'పరితః భాష్యంతే ఇతి పరిభాషాః' అనఁగా లోకమునఁ దఱచుగా వ్యవహరింపఁబడునట్టివి గావున వీనికి పరిభాషలని పేరు. లోకన్యాయముల ననుసరించియేగాక యితర మార్గములనుబట్టి కల్పింపఁబడినవిగూడఁ గొన్ని గానఁబడును. వానిలో

ఆద్యంతై టకితౌ.

—బాల-సంధి-3, 25.

నిరవకాకా హి విధయ స్సావకాకాన్ విధీన్

బాధంతే.

.. .. 9.

అసిద్ధం బహిరజ్గ మస్తరజ్గే.

.. .. 12.

అలోస్త్యస్య.

.. .. 43.

సిద్ధే సత్కారభ్యమాణో విధి ర్నియమాయ భవతి.

.. .. 49.

సన్నియోగ శిష్టానాం సహవా ప్రవృత్తి స్సహవా

నివృత్తిః.

.. తత్సమ-43.

ప్రత్యయ గ్రహణే తద స్తస్యాపి గ్రహణమ్.

.. .. 67.

యదాగమాః తద్గుణీ భూతాః తద్గ్రహణేన

గృహ్యంతే.

.. సమాస-25.

సహచరితానహచరితయోః సహచరితస్యైవ

గ్రహణమ్.

.. క్రియా-12.

పర నిత్యాస్తరజ్గఃపవాదానా ముత్తరోత్తరం

బలీయః.

.. .. 50.

జ్ఞాపక సిద్ధం స సర్వత్ర.

.. .. 65.

యేన నావ్యవధానం తేన వ్యవహితేపి.

.. .. 80.

అనేకార్ శిత్ సర్వస్య.

.. .. 91.

మున్నగు పరిభాషలు కొన్ని బాలవ్యాకరణ ప్రక్రియలో పరిగ్రహింపఁబడినవి. వీని యావశ్యకత యెట్టిదో వీని నుపయోగించుకొనుటవలన ప్రక్రియా సమన్వయమున నెట్టి పొకర్యము కలిగినదో ఉత్తర భాగమున నా యా సూత్రములయొద్ద వివరింపఁబడును.

viii. వార్తికములు

సూత్రములు ప్రధానాంశములను బోధింపఁగా శేషించిన మఱికొన్ని యంశములను పూరించునవి వార్తికములు. విషయ బోధనమునందును, ప్రామాణికతయందును వార్తికములుగూడ సూత్రములతో తుల్యములే. కాని యివి సూత్రములందలి విషయములను సవరించుటకో, వివరించుటకో వాక్య

రూపముగా రచింపఁబడియుండుటవల్లను, సూత్రములకు నుండవలసిన రచనావటుత్వము వీనిలో లేకుండుటవల్లను, వీనికి సూత్రములను వ్యవహారము లేదు. కావుననే పాణినీయసూత్రములకు వార్తికములు రచించిన వరరుచి మహర్షికి వాక్యకారులనియే వ్యవహారము. సూత్రములందు ప్రతిపాదితమయిన విషయములకుఁ గొలఁది మార్పునో, చేర్పునో తెలుపుటకు మాత్రమే రచింపఁబడు ఈ వార్తికములలో బహులక్ష్య సాధకములగు సూత్రములందువలె నంతటి బంధవటుత్వము తెచ్చుట కవకాశము తక్కువ. అది వీనిలో నావశ్యకమును గాదు. కావుననే పాణినీయమున వార్తికములన్నవి వాక్యరూపములుగనే వెలసియున్నవి.

‘వర్తయన్తి (ప్రవర్తయన్తి) కార్య విశేషాన్ ఇతి వార్తికాని.’ అనఁగా సూత్రములందు విడువఁబడిన కార్య విశేషములను ప్రవర్తింపఁజేయునవి గావున వీనికి వార్తికములను వ్యవహారము కలిగియుండవచ్చును.

పాణినీయసూత్రములకు వరరుచియొగాక పాణిని తానె రచించి యుంచిన వార్తికములును కొన్నిగలవు. కాని వానిని వార్తికములనక సూత్రములు గనే పరిగణింతురు. వరరుచిరచితములయిన వార్తికములుగూడ నుండుటచే వానితో వీనికి సాంకర్యము కలిగి యేవి వరరుచీయములో యేవి పాణినీయములో వివేచించుకొనుట కష్టమని కాఁబోలును పాణినీయవార్తికములను వార్తికములుగా పృథక్కరింపక సూత్రములుగనే పరిగణించినారు. ఆ వార్తికములందలి విశేషములు పాణినికే స్ఫురించినపుడు, ఆ విశేషములనుగూడ నా యా సూత్రములందే సంఘటింపక వేఱుగా వార్తికరూపమున రచింపనేలయని శంకింపరాదు. అట్టి విషయములనుగూడ సూత్రములందే కూర్చినచో సూత్రముల కుండవలసిన చింతము చెడి తైథిల్యము సంభవించును. ఇట్టిదృష్టితోడనే ఆ విషయములను సూత్రములందు ఘటింపక

“అన్యేభ్యోపి దృశ్యతే.”

(మఱి కొన్నిటికంటెను ఈ కార్యము గనంబడును.)

“అన్యేషా మపి దృశ్యతే.”

(ఈ కార్యము ఇతరములకును గానంబడును.)

“అన్యేష్యపి దృశ్యతే.”

(ఇతరములు వరమగునపుడును ఇక్కార్యంబు చూపట్టును.)

మున్నగు రీతిని పాణిని వాక్యరూపముగ రచించి యుండెను. ఇవి వార్తికములై యయినను పయిని జెప్పిన రీతిని వరరుచీయ వార్తికములతో వీనికి సాంకర్యము లేకుండుటకయి పాణినీయసూత్రములందే చేర్పఁబడి సూత్రములుగనే లెక్కింపఁబడుచున్నవి.

ఈ రీతిగనే చిన్నయసూరియు నచ్చటచ్చట నొక్కొక్క సూత్రము రచించు సందర్భమున నా సూత్రపువిధానమునకు సంబంధించిన విశేష మేదేని తనకు స్ఫురించినయెడ నచ్చటనే యొక వార్తికము రచించి యా విశేషమును సూచించుచు వచ్చెను. ఇట్టివి బాలవ్యాకరణమున, పది పండ్లెందు వార్తికములు కానవచ్చును. విశేషాంశ ప్రతిపాదకములగు మఱికొన్ని వాక్యము లచ్చటచ్చటఁ గలవుగాని. అవి సూత్రములందలి బహుళము, విభాష, తఱుచు, ప్రాయికము మున్నగు శబ్దములకుఁ బ్రయోజనములను వివరించునవి యగుటచే, ఆ విశేషములు సూత్రములచేతనే సంగ్రహింపఁబడినట్లు తలంపవలయునుగాని ప్రత్యేక వార్తికములుగా వానిని దలంచుట సమంజసము కాదు. సూత్రాక్షరము లందు నెట్టి సూచనయు లేని విశేషములను క్రొత్తగా ప్రతిపాదించు వాక్యములు మాత్రమే వార్తికములుగా భావించుట సముచితము. సూత్రములు కాకున్నను ఈ వార్తికములకు ప్రామాణ్యమున నెట్టికొఱంతయు నుండదు. కొఱత లేకుండుటయ గాదు. సూత్రములకంటె వార్తికములకే యధిక ప్రామాణ్యము నొనంగుటగూడ శబ్దశాస్త్ర సంప్రదాయము.

ఆ వార్తికములు పరికింపుడు :

1. రాజు శబ్దం బొక్కటి దంత్యయు క్తంబు కానంబడియెడి. —సంజ్ఞా-10.
2. ఈ కార్యము కళలగు . క్రియాపదములమీఁద సహితము కానం బడియెడి. —సంధి-13.
3. ఈ యగమం బొకానొకచోట స్థిరంబు పరంబగుచోఁ గానం బడియెడి. —సంధి-25.
4. కెంఘళి, కెంజడలని ప్రయోగంబులు కానంబడియెడి. —సంధి-38.
5. ఈ కార్యము కర్తృవాచి మువర్ణకమునకుఁ గలుగదు. —సంధి-46.
6. ఈ కార్యము లాతిచో సహితము గనంబడియెడి. —సంధి-51.
7. కార్యార్థము ప్రత్యయాదులందు నిబద్ధమయి ప్రయోగించునపుడు మానంబడు వర్ణ మిత్తు నాఁబడు. —తత్సమ-19.
8. దయాళుశబ్దంబున కిట్లు రేఖంబు గానంబడియెడి. —తత్సమ-38.
9. కొండొకచో నుత్వంబున కిత్వంబు చూపట్టదు. —ఆచ్ఛిక-36.
10. ముచ్చోటులు, ముచ్చుటులు, ముచ్చోటులు అను రూపంబులు ప్రయోగంబులం గానంబడియెడి. —సమాస-15.
11. వచ్యర్థంబుల కొకానొకచో భూతంబున లాట్లు గానంబడియెడును. —క్రియా-22.
12. ఈయ యను నాదేశంబు నొకానొకచోఁ గానంబడియెడి. —క్రియా-92.

బాలవ్యాకరణమున సూత్రకారుడే వృత్తికారుడు; వృత్తికర్తయే ఉదాహర్త; ఉదాహర్తయే వాక్యకర్త. ఇట్లు సూత్రములు, వృత్తులు, ఉదాహరణములు, వార్తికములు అన్నియు నేకకర్తృకములే యగుటచే ప్రామాణ్య విషయమున వానికి భేదముండుట కవకాశము లేదు. కావున సూత్రములతో పాటు వృత్తుదాహరణములను, తక్కిన వాక్యములను, తుల్యప్రమాణములు గనే పరిగ్రహింపవలసి యుండును.

ix. గణములు

వ్యాకరణమున, ఏదే నొక కార్యము పెక్కు శబ్దములందుఁ గలుగునని నిరూపింపవలసినపుడు, వాని నన్నిటిని బేర్కొనకుండ సంక్షేపించుటకయి యట్టి శబ్దములన్నిటిలో అనుగతమగు ధర్మము (common factor) నొకదానిని గుర్తించి, దానిని బేర్కొని, ఒక్క శబ్దముతోనే వానినెల్ల బోధించురీతి యవలంబింపఁబడును. ఎట్లన

శంభువు, విష్ణువు, వధువు, ధేనువు, మధువు, మృదువు మున్నగు పెక్కు శబ్దములకు “వు” ప్రత్యయము కలుగుచున్నది. ఈ శబ్దములన్నియు ఉకారాంతములయి కానవచ్చుచున్నవి. ఉకారాంత శబ్దములన్నిటికిని “వు” ప్రత్యయము తప్పక కానవచ్చుచున్నది అని గుర్తించి “ఉకారాంతములకు వు ప్రత్యయమగు” నని సూత్రించినచో “ఉకారాంత” శబ్దముచే వేనవేలు శబ్దములు గృహీతములయి వు ప్రత్యయ విధానమునకు సంక్షేపమార్గ మేర్పడును.

ఈ రీతిని సంగ్రహించి నిర్దేశించుటకు ననుగతమగు ధర్మ మేదియుఁ గుదురుపడని చోటులందు ఆ శబ్దములన్నింటిని నొక రాశిగాఁ జేర్చి, యందొక శబ్దమును ప్రముఖముగా నెంచుకొని, అట్టి శబ్దనముదాయములకు నర్వాదులు, గర్వాదులు మున్నగు పేరులు కల్పించుకొని, గణములను నేర్పఱుచుకొందురు. ఇది సంస్కృతవ్యాకరణములందు జ్ఞాణమయిన మార్గము. ఇట్లే, తెలుఁగు వ్యాకరణములందును గణకల్పనము కానవచ్చును.

చింతామణిలో

కిమాది; అహమాది; నమఆది; టింట్యాది; విధాత్రాది; ఏకాది;
సురాది; కుళాది; దారాది; గుణవర్ధణ; పయఃప్రభృతి; పుషణ్వాది;
భూజ్యాది; రంజివస్యాది

అని సుమారు పదునాలుగు గణములు పేర్కొనఁబడినవి.

అథర్వణాచార్యులును వికృతివివేకమున

సురాది, చరితాది, విధాత్రాది, వనాది, ధర్మాది

అను కొలఁది గణములను మాత్రము పేర్కొనిరి. అందు సురాది, చరితాది, విధాత్రాదులు, చింతామణిలో నిర్దిష్టము లయినవే. తక్కినవయినను గణవిశేషములుగా నెన్నఁదగినంతటివి కావు.

చింతామణ్యభర్తృజీయములను జోడించి వ్యాఖ్య రచించిన యహోబల పండితుఁడు తత్తద్గణ పాఠ్యములగు శబ్దములను మఱికొన్నిటిని తన కవిశిరోభూషణమున నిర్దేశించియుండెను.

సూరి చింతామణ్యాభర్తృణములను, కవిశిరోభూషణమును బరిశీలించి, వానియందలి కిమాది, ఏకాది, కుశాది, దారాది అను గణములను, ఏమ్యాది, మగాది, చరిత్రాది, ఆల్వాది అను పేరులతో గ్రహించి, తక్కినవి తన ప్రణాళికలో గణములుగా నావశ్యకములు కాకుండుటచే వానిని విడనాడి, క్రొత్తగణములను సుమారు ఎనుబదియయిదింటిని తాను కల్పించి తన ప్రక్రియ సాగించుకొనెను.

చాలవ్యాకరణమున సుమారు తొంబది గణములు చూపట్టును. ఈ గణములలోని శబ్దములక్రమము చదువరులకు శ్రుతిరంజకమయి యుండవలయునని యాతని ప్రధానలక్ష్యము. శ్రావ్యత చెడకుండునంతవఱకు అకారాది క్రమముగూడఁ జాటింపఁబడుచుండును.

ఈ గణములలోఁ గొన్ని సమగ్రములు. అనఁగా, నాతఁడు గణమునఁ జేర్కొన్నవిదప్ప మఱి యితర శబ్దములను వానిలోఁ జేర్చనక్కఱలేదని యాతని నిశ్చయము. అట్టిచోట్ల గణముతుదిని “ఇత్యాదులు” అనక “ఇవి యాల్వాదులు” అని యిట్లు నిర్దేశించి స్పష్టపఱచుట గలదు. చాలవ్యాకరణము మొత్తమున నట్టి సమగ్ర గణములు ఈ క్రిందివి పది మాత్రమే చూపట్టును :

- | | |
|-------------------------------|----------------------------|
| 1. అంద్వాదులు (సంధి-44) | 6. ఆల్వాదులు (ఆచ్చిక-11) |
| 2. అన్వాదులు (క్రియా-55) | 7. ఇకాదులు (సంధి-9) |
| 3. అన్నిప్రభృతులు (ఆచ్చిక-24) | 8. కలన్వాదులు (ఆచ్చిక-18) |
| 4. అప్పాదులు (క్రియా-79) | 9. నామ్వాదులు (సమాస-19) |
| 5. అఱ్ఱ మొదలగునవి (ఆచ్చిక-34) | 10. పద్వాదులు (క్రియా-51). |

ఇకఁ దక్కిన యసంపూర్ణములలోఁ గొన్ని ఆకృతిగణములు; కొన్ని సాధారణగణములును.

గణముల తుదిని “ఆకృతి గణము” అను విశేష నిర్దేశముగాని, “ఇత్యాదులు ప్రయోగంబుల నెఱుంగునది” అను విశేష సూచనముగాని చేయఁబడిన గణములలో క్రొత్త శబ్దములు చేర్చుకొనుటలో నెక్కుడు జాగరూకత యావశ్యకమని యాతని హెచ్చరిక గోచరించును.

తక్కిన సామాన్య గణములలోఁ గార్యసాధ్యశ్యమునుబట్టి ప్రసిద్ధములును, ప్రామాణికములు నగు శబ్దములను విరివిగాఁ జేర్చుకొనవచ్చునని యాతని తాత్పర్యము.

ఆ తాత్పర్యము ననుసరించియే తత్తద్గణములందుఁ జేర్చుకొనఁ దగినవిగా స్థూలదృష్టికి తోచిన మఱికొన్ని శబ్దములు చేర్చి ఈ గ్రంథముతుది ననుబంధముగా నొక పట్టిక చూపఁబడును. ఆ గణశబ్ద సూచిక పరికించునది.

X. కార్య విధానములు

చాలవ్యాకరణసూత్రములందు ఆగమములు, ఆదేశములు, అతిదేశములు, లోపములు మున్నగు కార్యములు విధింపఁబడురీతులు ఎన్నివిధముల నున్నవి ? ఆ సందర్భములందలి విభాషా వైకల్పిక శబ్దముల వ్యవహారమునందు సూరిదృష్టిలోఁ దారతమ్యము గలదా ? ఈ సందర్భమున పాణినీయపరిపాటి యెట్లున్నది ? అను వివేచనము ఈ ప్రకరణమున ప్రధాన విషయము.

చాలవ్యాకరణమున “సంధియగును” మున్నగు రీతిని “అగును” అను శబ్దముతో మాత్రమే విహితమయిన కార్యములు పెక్కులు గలవు. అవన్నియు నిత్యములనియే తాత్పర్యము. అట్టివేగాక

- | | | |
|----------------|-------------------|----------------|
| 1. నిత్యములు | 4. సార్వత్రికములు | 7. వైభాషికములు |
| 2. బహుళములు | 5. క్వాచిత్యములు | |
| 3. ప్రాయికములు | 6. వైకల్పికములు | |

అని ఆఱునొక్క విధముల విశేష నిర్దేశములతోఁగూడఁ గొన్ని కార్యములు విధింపఁబడియున్నవి. ఈ ఆఱునొక్క విధములలో—

1. నిత్యములు : 6.

“నిత్యముగా” అను విశేషణము లేకుండ “అగును” అని యింత మాత్రమే యన్నను ఆ కార్యము నిత్యమనియే యర్థము. అయినను నాఱు స్థలములందు మాత్రము వేఱుకారణములచేఁ బ్రత్యేకముగా నిత్యశబ్దమును బేర్కొనవలసివచ్చినది. ఆ కారణములు ఉత్తర భాగమున సమీక్షలో నా యా సూత్రములయొద్ద వివరింపఁబడును.

చూ. : తత్పమ-24, 49, 60 ; ఆచ్చిక-14, 18 ; క్రియా-59.

2. బహుళములు : 40.

కొన్ని చోటులందు నిత్యముగాఁ బ్రవర్తించుట, కొన్నిచోట్ల అసలే ప్రవర్తించకుండుట, చాలచోటులందు వికల్పముగాఁ బ్రవర్తించుట, ఒక్కొక్క

చోట ప్రకృతసూత్రముచే విధింపఁబడిన కార్యమేగాక ఆ లక్ష్యములందు ఇష్ట రూపనిధికి ననుగుణముగు నితరకార్యముగూడ వచ్చుట, అని యీ నాలుగును బహుళశబ్దమున కర్థములు.

ఈ నాలుగర్థములును లక్ష్యములందు సంపూర్ణముగా సూరియే సమన్వయించి చూపిన సూత్రము బాలవ్యాకరణమున నొక్కటి మాత్రమే గలదు (సంధి-36). తక్కిన చోటులందు రెండుగాని, మూడుగాని యర్థములు ప్రయోగానుకూలముగాఁ బరిగ్రహింపఁబడును. అన్యకార్యము గలుగుట యనుసంశము మిక్కిలి యరుదు. వికల్పార్థము అన్నిలక్ష్యములందును సమన్వయించును.

మొత్త మీ నలువదింటిలో వికల్పార్థమునుగాక, అర్థాంతరమును బహుళ శబ్ద ప్రయోజనముగా సూత్రకారుఁడు సూచించిన తావులు పదునాఱు మాత్రమే గలవు. తక్కిన యిరువది నాలుగింటిలో వికల్పార్థ మొక్కటియ ప్రదర్శింపఁబడును. ఆ సూత్రములందు బహుళశబ్ద విశేషార్థమును దాను నిరూపింప కున్నను బ్రయోగములనుబట్టి యావశ్యకములని తోచినచోఁ దక్కిన యర్థములను ననుసంధించుకొని యిష్టరూపములను సాధించుకొనవచ్చునని సూత్రకారుని తాత్పర్యము.

బహూన్ అర్థాన్ లాతి గృహ్లాతీతి బహులమ్.

(అనేకములగు నర్థములను గ్రహించునది కావున బహుళము.)

“ద్వ్యన్య మనోజ్ఞాదిభ్యశ్చ” అను పాణినిసూత్రముచే భావార్థమున “షడ్జో” ప్రత్యయము విహితమైనది. మనోజ్ఞాదులలో “బహుల” శబ్దము పరితమయియున్నది.

బహులన్య భావః బాహులకమ్ = బహులత్వమ్.

(బహుళముయొక్క భావము బాహుళకము = బహుళత్వము.)

మనోజ్ఞముయొక్కభావము మానోజ్ఞక మయినట్లుగనే, బహుళముయొక్క భావము బాహుళక మయినది.

బహుళ శబ్దము విశేషణము.

బాహుళక శబ్దము విశేష్యము, భావార్థకము.

“ఈ విధానము బహుళ మగుటచే” అనవచ్చును.

“ఈ విధానము బాహుళక మగుటచే” అనరాదు.

“ఈ విధానముయొక్క బాహుళకముచే” అనవలయును.

“చతుర్విధం బాహుళికం వదన్తి”, “బాహుళికం తు సమాసవద్భావస్య” మున్నగు సంస్కృత ప్రయోగములందు బాహుళిక శబ్దము భావప్రత్యయాంతమే.

వెలయాల్వాదుల సంధిలేమి బాహుళికముచేతనే యని యూహించునది (సంధి-4). “బాహుళికమువలన దర్పాదులకు ములోపంబు నిత్యంబు” (తత్సమ-58) మున్నగు రీతిని బాహుళికశబ్దము బాలవ్యాకరణమున తొమ్మిది చోటులందు ప్రయుక్తమయినది. అంతటను భావార్థకమే.

చూ. : సంధి-4 ; తత్సమ-58 ; కారక-22, 24 ; సమాస-14 ; క్రియా-73, 74, 76, 117.

ఇది సహజముగా ధర్మవాచకమయినను పైకి ధర్మిగా గోచరించును. దీని రూపము భ్రామకముగా నున్నది. ఇది ధర్మివాచకమని భ్రాంతులయి “ద్విత్వంబు బాహుళికంబు”, “చింతామణిసూత్రము బాహుళికము” అని విశేషణముగా దీనిని ప్రయోగించినవారు వ్యాఖ్యాతలే కొందఱు గలరు. అనుభవశాలులనే యిట్లు భ్రమింపజేసెనే యింక బాలుర కెంతగా భ్రమ కలిగించునోయని దీని స్వరూపము నింతగా వివరింపవలసి వచ్చినది.

3. ప్రాయికములు : 12.

ఈ కార్యముల ప్రాచుర్యము “తఱచుగా”, “ప్రాయికంబుగా” అను శబ్దములచే నిర్దేశింపఁబడినది. నూటికి, ఎనుబది తొంబది శబ్దములలోఁ బ్రవర్తించు కార్యములు ఈ తీరులో నిరూపింపఁబడినవి. ఈ ప్రాయికాది శబ్దములవలన సుద్దేశింపఁబడిన ప్రయోజనములు కొన్నిసూత్రములయొద్ద సూత్రకారునిచే వివరింపఁబడినవి. తక్కిన కావులందలి ప్రయోజనములు చదువరుల యూహకు విడువఁబడినవి.

వివరణముగల చోటులు : సంధి-10 ; ఆచ్చిక-2 ; కారక-6, 33 ; సమాస-3 ; క్రియా-89.

వివరణములేని చోటులు : ఆచ్చిక-29, 31 ; కారక-11, 25 ; సమాస-7, 18.

4. సార్వత్రికములు : 2.

ఈ కార్యములు “అంతట”, “ఎల్లచో” అను శబ్దములచే నిర్దేశింపఁ బడినవి. “సర్వత్ర”, “ఎల్లయెడల” అను శబ్దములుగూడ కొన్నిసూత్రము లందుఁ గలపుగాని యా విధులు పైభాషికములు. సార్వత్రికములు కావు. ఈ నాలుగు శబ్దముల ప్రయోజనము ఆ యా సూత్రములందు సుత్తరభాగమున వివరింపఁబడును.

“అంతట” : తత్సమ-48; “ఎల్లచో” : ఆచ్చిక-15; “సర్వత్ర” : తత్సమ-23; “ఎల్లయెడల” : సమాన-10.

5. క్వాచిత్కములు : 18.

ఈ కార్యముల వైరళ్యము “కొన్నింటికి, కొందొకవానికి, కొందొకచో, కొన్నియెడల, ఒకానొకచో, ఒకానొకండు” అను శబ్దములచే నిరూపింపఁబడినది.

ఈ విరళ కార్యములు పదునెనిమిదింటిలో అతి విరళములనెడి దృష్టితోఁ గాఁబోలును మూఁడిటికి మాత్రము సూత్రములందెగాక వివరణమునందును పునఃపరామర్శము గలదు. అట్టి పరామర్శము తత్సమ-43, ఆచ్చిక-17, సమాన-6 సూత్రములలోఁ గానఁబడును.

6. వైకల్పికములు : 9.

భావాభావ పక్షద్వయముగల యీ కార్యములు “వైకల్పికముగానగు, బందెనగు” అని రెండు తీరులుగా విధింపఁబడినవి. కార్యమువచ్చిన రూప మొకటియు, రానిరూప మొకటియు, రెండు పక్షములును లక్ష్యములలోఁ బ్రదర్శింపఁబడుచుండును.

మా. : సంజ్ఞ-14; సంధి-2, 5, 6; తత్సమ-10, 60; క్రియా-58; ప్రకీర్తక-4, 6.

7. వైభాషికములు : 72.

ఈ కార్యములన్నియు “విభాషనగు” అని యిట్లు విభాషాపద నిర్దేశముతో విధింపఁబడినవి. ఈ దెబ్బది రెండింటిలో “వ్యవస్థిత విభాషచే నీ ద్రుతంబునకు సంశ్లేషంబు లేదు” అని విభాషా శబ్దమునకు వికల్పార్థమునేగాక నిషేధ రూపమగు విశేషార్థమునుగూడ స్పష్టముగా వివరించిన చోదొక్కటి మాత్రమే గలదు. అది సంధిపరిచ్ఛేదమున ముప్పది యేడవ సూత్రము. ఇట్లు వ్యవస్థితమయిన యీ విభాష, సంధి పరిచ్ఛేదమున పదునేడవ సూత్రము నందలిది.

ఇంకొక్కచో, [పద్యాది సూత్రము-సంధి-46] “ఈ కార్యము కర్తృవాచి మువర్ణకమునకుఁ గలుగదు” అని యొక సూచన గలదు.

ఈ సూచనా వాక్యమున విభాషాపద నిర్దేశము లేకుండుటచే ఈ యర్థవిశేషము, ఆ సూత్రమందలి విభాషాపదమునుబట్టి లిఖించినదో, లేక స్వతంత్రముగా సూచించినదో నిర్ణయింప వలనుపడదు.

ఏమయినను నొకచోట సుస్పష్టముగను, వేతొకచోట అస్పష్టముగను విభాషాపదమునకు వికల్పార్థమేగాక, నిషేధ రూపముగు మతొక యర్థ విశేషము గూడ నిరూపితమయినటులు గోచరించుచున్నది.

దీనినిబట్టి విభాషాశబ్దమునకు వికల్పమేగాక నిషేధరూపముగు నర్థముగూడఁ గలదనియు, వైకల్పిక శబ్దమునకు నట్టి నిషేధార్థము లేకుండుటచే విభాషా వైకల్పికములకు మిక్కిలి భేదము గలదనియు, నొక సిద్ధాంతముగాఁ గొందఱు తలంచుట కలదు.

“నవేతి విభాషా” (=నిషేధ వికల్పయోః విభాషా సంజ్ఞా స్యాత్) అను పాణినీసూత్రమున విభాషా శబ్దమునకు నిషేధార్థముగూడ ప్రత్యేకముగా నున్నటులు కానవచ్చుచుండుటయు, నిట్టి తలంపునకు దోహదముగుచున్నటులు తోచుచున్నది.

విభాషా పదము పాణినీయమునుండి గ్రహింపఁబడినదేగావున, ఆ వ్యాకరణమున దీని వాడుక యెట్లున్నది? అందు “వా, అన్యతరస్యామ్” మున్నగు వికల్పార్థకములగు నితర పదములకును, విభాషాపదమునకును నర్థ భేదము గలదా? ఉన్నచో నెట్టిది? లేనిచో “నవేతి విభాషా” సూత్రమున నిషేధార్థ నిరూపణ మెట్లు కుదురువడును? అని పరిశీలించినచో ఈ విభాషా స్వరూపము లేటపడఁగలదు.

తఱచిచూచినచో పాణినీయమున విభాషా వికల్పములకు భేదము లేక మును గోచరింపకున్నది. అందు వికల్పార్థకములగు “వా, అన్యతరస్యామ్, ఉభయథా, ఏకేషామ్” మున్నగు పదములన్నియు విభాషకు పర్యాయ పదములుగా వ్యవహరింపఁబడినవి. ఈ శబ్దములతో విధింపఁబడిన కార్యములన్నిటిని విభాషా విధులనియే వారు వ్యవహరించియున్నారు. మరియు “విభాషితం విశేషవచనే” అను సూత్రమున “విభాషితం” అనుదానికి “వా” అని అర్థమును నిర్దేశించియు నున్నారు. విభాషకు వ్యవస్థ కల్పించుట విభాషాపదమున్నచోట లందెగాక, తత్పర్యాయ పదములగు “వా” మున్నగు తక్కిన శబ్దము లున్న చోట్లఁగూడ ధారాళముగాఁ గానవచ్చుచున్నది. మరియు, వ్యవస్థ యనునది నిషేధ రూపముగనే యుండవలయునను నియమము లేదు. విధిముఖముగాను నుండవచ్చును.

“క్వచిద్ భవతీ త్యంశఏవ ప్రవర్తతే. క్వచిత్తు నభవతీత్యంశఏవ. క్వచిదుభయమ్. ఇత్యేవం లజ్యేనుసారేణ వ్యవస్థయా ప్రవృత్తా విభాషా వ్యవస్థిత విభాషా”

అని వారు వ్యవస్థిత విభాషా స్వరూపమును వివరించియున్నారు.

ఒకపక్షమున వచ్చుట, ఒకపక్షమున రాకుండుట అను భావాభావ రూపమగు ఉభయంశములును ప్రవర్తించుచు, ఏదేనొక స్థలమున నిత్యముగా వచ్చునట్లుగాని, అసలే రాకుండునట్లుగాని వ్యవస్థ చేయఁబడునది “వ్యవస్థిత విభాష” అని పయివాక్యముల తాత్పర్యము.

ఇట్టి యీ వ్యవస్థితవిభాష విభాషాపదమున్నచోటనేగాక యితర వికల్ప స్థలమునందుఁగూడ పాణినీయమునఁ బ్రదర్శింపఁబడిన తావు పరికింపుఁడు.

“శాచో రన్యతరస్యామ్ (ఇత్వం వా స్యాత్). శితః, శాతః, చితః, ఛాతః.

వ్యవస్థిత విభాషాత్వాత్ వ్రతవిషయే శ్యతేః నిత్యమ్.

సంశితం వ్రతమ్. సమ్యక్ సంపాదిత మిత్యర్థః.” (సిద్ధాంత కౌముది). (అన్యతరస్యామ్ అనఁగా వైకల్పికముగానని యర్థము.)

“శో, ఛో” అను ఛాతువులలో “శా, ఛా” అనువాని ఆచారమునకు ఇత్యము వైకల్పికముగా నగును. శితః, శాతః, చితః, ఛాతః అను రూపములు కలుగును. ఇది వ్యవస్థితవిభాష యగుటచే శా అనుదానికి వ్రతవిషయమున ఇత్యము నిత్యముగా నగును. వ్రతము సంశితము అనియే యుండును. సంశాతమని యుండదు. అని పయిదాని కర్థము.

ఈ సూత్రమున విభాషాపదముగాక వికల్పార్థకమగు “అన్యతరస్యామ్” అను పదమున్నను వ్యవస్థ కల్పింపఁబడినది. ఆ వ్యవస్థయయినను నిషేధ పరముకాక విధిముఖముగా ప్రదర్శింపఁబడినది.

దీనింబట్టి విభాషావైకల్పికములకు పాణినీయమున భేదము లేదనియు, “వ్యవస్థ” అనునది నిషేధరూపముగనే యుండఁబనిలేదనియు, స్పష్టముగాఁ దేలుచున్నది. మచ్చునకయి ఒక్కటియ చూపఁబడినదిగాని యిట్టి చోటులు పెక్కులు గలవు.

భాష్యకారులు “అన్యతరస్యామ్”, “వా” మున్నగు పదములతో విధింపఁబడిన వైకల్పికవిధులకును, విభాషాపదముతో విధింపఁబడిన వైకల్పిక విధులకును భేదమే లేదను దృష్టితో “సవేతి” సూత్ర భాష్యమున “ఉష విద జాగృభ్యో న్యతరస్యామ్”, “హృక్రో రన్యతరస్యామ్”, “అనుపసర్గాద్ వా” అను సూత్రములచే విహితములయినవానిని విభాషావిధులుగనే పేర్కొని యున్నారు.

విభాషావైకల్పికములకు భేదము లేకుండుట మహాభాష్యమువలన మఱింత స్పష్టముగా దృఢపడుచున్నది.

చిన్నయసూరి పాణినీయ పద్ధతిని యథాతథముగా నాకళించుకొన్న వాఁడును, దాని ననుసరించినవాఁడునుగాని, అది తెలియనివాఁడును, తెలిసి దానిని అన్యథాకరించినవాఁడును కాఁడు. కావున భాలవ్యాకరణమున విభాషా వైకల్పిక శబ్దములను నీతఁడుగూడ తుల్యార్థములుగనే వ్యవహరింపఁదలంచె ననుకొనుట సముచితము, సమంజసము. ఎటనో యొక్క చోట విభాషకు వ్యవస్థను జూపినంత మాత్రమున అది వైకల్పికములకంటె విలక్షణమని భావించరాదు. ఆ వ్యవస్థయైనను దెబ్బదిరెండింటిలో ఒక్క తావుననేగదా చూపఁబడినది ; రెండవ విభాషా స్థలమున (సంధి-46) వివరణమున వ్యవస్థా శబ్ద నిర్దేశము లేనేలేదు. అవసరముకలుగక ఉపేక్షించెఁగాని ఆవశ్యకమయినచో వైకల్పికంబు లందుఁగూడ నెచటనేని వ్యవస్థను నిర్దేశించియే యుండెడివాఁడు.

వీనియన్నిటినింబట్టి విభాషావైకల్పికములకు సూరి దృష్టిలో భేద మున్నటులు మనము తలంపరాదని తేలిన సారాంశము.

ఇట్లయినచో, “నవేతి విభాషా” అను సూత్రము విభాషాశబ్దమునకు నిషేధార్థమునుగూడ నిరూపించుచున్నదే : అది సరిపడుటయెట్లు ? అను ప్రశ్న మొక్కటి మిగిలియున్నది.

నిజమేగాని, విభాషాశబ్ద మున్నచోటులందు ఆ శబ్దమునకు నిషేధార్థము గూడ ఉండక తప్పదనియు, కావున ఒక్కొక్క లక్ష్యమునందు ఆ కార్యమునకు నిషేధము చెప్పవలయుననియు, ఈ సూత్రమునకుఁ దాత్పర్యమేకాదు. రూప సాధన ప్రక్రియలో ఏదేనొక రూపమున ఒక కార్యమును నిషేధించుటకుఁగా ఈ సూత్రము పుట్టినేలేదు. మఱియొందులకన, విభాషాపదఘటిత సూత్రములు సరళముగా భోధపడుటకయి యీ సూత్రములను సమన్వయింపవలసిన మార్గ మెద్ది యనుసంశయము సూచించుటకు మాత్రమే యీ సూత్ర మవతరించినది. దీని పుట్టుభూర్వోత్తరములెట్టివో మఱికొంత విశకలితముగా పరిశీలించు కొన్నచో, ఈ సూత్రమునకు భాలవ్యాకరణముతో సంబంధ ముండుటకు లేకమయిన నవకాశములేదను నిర్ణయమునకు రాఁగలము. నిదానింపుఁడు.

1. ప్రాప్తవిభాష; 2. అప్రాప్తవిభాష; 3. ఉభయత్రవిభాష
అని విభాషలు మూఁడు విధములు :

1. ఏ సూత్రముచేనయిన నిత్యముగా ప్రాప్తించుచున్న కార్యమును వికల్పముగా విధించునది ప్రాప్తవిభాష.

“కర్మధారయంబులం దుత్తున కచ్చు పరంబగునపుడు టుగాగమంబగు”
(సంధి-28) అను సూత్రముచే నిత్యముగా ప్రాప్తమగుచున్న టుగాగమము

“కర్మధారయంబునందు పేర్వాది శబ్దముల కచ్చు పరంబగునపుడు టుగాగమంబు విభాషనగు” (సంధి-29) అను సూత్రముచే వికల్పిత మగుచున్నది. ఇది ప్రాప్తవిభాష.

కాలవ్యాకరణమున ఇట్టి ప్రాప్తవిభాషలు పది గలవు.

2. ఏ సూత్రముచేతను ప్రాప్తిలేని కార్యమును వికల్పముగా విధించునది అప్రాప్తవిభాష.

“ఆదేశనరకములకు ముందున్న ద్రుతమునకు బిందు సంశ్లేషములు విభాషనగు” (సంధి-17). ఈ బిందుసంశ్లేషములు మఱి యే యితర సూత్రము చేతను ప్రాప్తములు కావు. అప్రాప్తమగు కార్యమును ఈ సూత్రము వికల్పముగా విధించుచున్నది. కావున నిది అప్రాప్త విభాష.

ఇట్టి యప్రాప్త విభాషలు కాలవ్యాకరణమున అఱువదిరెండు గలవు.

3. ఇతర ఉభయత్రవిభాషల విషయము.

ఏదేని ఒక కార్యము వికల్పముగా ప్రవర్తింపవలసిన రూపములలో, కొన్ని భాగములందు పేతోక సూత్రముచే అంతకుముందే నిత్యముగా ప్రాప్తించుచుండుటయు, కొన్ని భాగములందు అనలే ప్రాప్తింపకుండుటయు తటస్థించిన చోటులందు ఆ రెండు భాగముల మొత్తమునకును అనగా ప్రాప్తాప్రాప్త భాగములు రెండిటికిని కలిపి, ఆ కార్యమును వికల్పముగా విధించునది ఉభయత్ర విభాష.

ఇట్టి ఉభయత్రవిభాషాస్థలము కాలవ్యాకరణమునగల 72 విభాషలలో ఒక్కటియు నున్నటులు గోచరింపదు.

“వ్యతిరేక మధ్యమ మువర్ణకంబున తెల్లయెడల లోపంబు విభాషనగు” (సంధి-48) అను సూత్రమొక్కటి మాత్రము ఉభయత్రవిభాష కాదగు నేమోయని స్థూలదృష్టికి స్ఫురించునుగాని, అదియు ఉభయత్రవిభాష కాఁజాలదు. అచటి పూర్వోత్తర సూత్ర విధాన ప్రకారమును, ఉదాహరణ ప్రదర్శన రీతిని, పరికింపఁగా దానిని సూరియు ఉభయత్రవిభాషగా తలంప లేదనియే తోచుచున్నది.

కావున ఉభయత్ర విభాషా స్వరూపము తెల్లమగుటకు పాణినీయమును పరికింపవలసియున్నది.

“విభాషాశ్వేః శ్వయతేః సంప్రసారణం వా స్యాత్ లిటి.”

శ్వీధాతువునకు లిట్టువరమగునపుడు సంప్రసారణము వికల్పముగా వచ్చునని దీని యర్థము.

ఇచ్చట సంప్రసారణ మనగా ఉత్తరము. ఈ ఉత్తరము, “వచిస్వపి యజాదీనాం కితి” అను వేటొక సూత్రముచే లిట్టునందు ద్వివచన బహువచన ములలో నిత్యముగా ప్రాప్తించుచున్నది. ఏకవచనములందు ఏసూత్రము చేతను ప్రాప్తించుటయేలేదు. ఇట్లు నిత్యప్రాప్తిగల ద్వివచన బహువచనముల భాగమునకును, ప్రాప్తిశూన్యమగు ఏకవచనముల భాగమునకును, సంప్రసారణము ఈ సూత్రమున కలిపి విధింపబడుచున్నది.

ప్రాప్తాప్రాప్త భాగములను కలిపి విధించిన విభాషయగుటచే ఇది ఉభయత్ర విభాష.

ఇట్టి ఉభయత్ర విభాషా సూత్రముల సమన్వయ సందర్భమున “సవేతి విభాషా” సూత్రము ఉపస్థితమగును. అటు లుపస్థితమగుటచే “విభాషాశ్లేః” అను సీ సూత్రము అంతకుముందు ద్వివచన బహువచనములందు నిత్యముగా ప్రాప్తించుచున్న సంప్రసారణ (ఉత్తర)మును “స” అని మొదట నిషేధించును. ఆ నిషేధమువలన ద్వివచన బహువచనములుగూడ సంప్రసారణప్రాప్తి శూన్యములై ఏకవచనములతో సమానములగును. ఇట్లు వచనములన్నిటికిని ముందు ఏకరూపతను (uniformity) కల్పించి, ఆ పిమ్మట “వా” అనుదానిచే అన్ని వచనములకును ఉత్తరమును ఏకల్పముగా విధించును.

విభాషాశబ్దమునకు నిషేధ, ఏకల్పములు రెండును అర్థములయినందులకు ఇదీ ప్రయోజనము. ఈ ప్రయోజనము ఉభయత్రవిభాషలయందుమాత్రమే సంభవించును. కేవల ప్రాప్త విభాషలయొద్దను, కేవలాప్రాప్త విభాషలయొద్దను, “సవేతి” సూత్రమునకు ప్రసక్తిగాని, ప్రయోజనముగాని సంభవింపదు. ఈ యభిప్రాయమును “ప్రాప్తవిభాషాను నాస్యోపయోగః. అప్రాప్త విభాషాస్వపిన. ఉభయత్ర విభాషార్థ మిదం సూత్రమ్.” అని “సవేతి” సూత్రమునొద్ద కాశిక, శబ్దకౌస్తుభము, శబ్దేందుశేఖరము, తత్త్వబోధిని మున్నగు గ్రంథములన్నియు వర్గాణించి యున్నవి. ఆ స్థలములు పరికింపుడు.

భాష్యకారులు సవేతి సూత్ర ప్రయోజనములను తఱచితఱచి పరిశీలించి, తుట్టుతుదికి ఉభయత్ర విభాషలయందుగూడ దీనికంతగా నావశ్యకతలేదని నిర్ణయించి, “అశిష్యో వా విదితత్వాత్” అను వార్తికముచే ఈ సూత్రమును ప్రత్యాఖ్యానించియు నున్నారు.

ఈ సందర్భమునంతను బర్యాలోచించినచో, ఉభయత్రవిభాషా సూత్రముల సమన్వయమునందుమాత్రమే ఏకాంతో ప్రయోజనమును, ప్రవేశమును గల “సవేతి” సూత్రమునకును, ఉభయత్రవిభాష ఒక్కటియైనలేని ఖాల వ్యాకరణమునకును లేకమును సంబంధములేదని విశదమగుచున్నది.

విభాషా వికల్పములకు భేదములేదనియుఁ దేలుచున్నది.

వానికి భేదమున్నటులు కొందఱు తలంచుచుండుటచే, వాని వాస్తవిక స్వరూపమును విశదపఱచుటకయి పాణినీయ ప్రసంగమును ఇంచుక విపులీకరింపక తప్పినదికాదు.

పాలవ్యాకరణమునఁ గార్యములను విధించు సందర్భములందు, ఏయే రీతులు సూరి ప్రణాళికలో నవలంబింపఁబడినవో, ఆ యేదెనిమిది రీతులను ఈ ప్రకరణమున పరికించియుంటిమి.

ఈ రీతిని పరిచ్ఛేద విభాగము మున్నగు పలువిధముల చూపులతో రచనాప్రణాళిక నిర్ణయించుకొన్నను, నేకరించిన లక్ష్యములకు అనుగతములయిన లక్షణము లూహించి నిర్దుష్టముగ సూత్రించుటకు శాస్త్ర సంప్రదాయ విజ్ఞానమును, విశేషించి వ్యాకరణ శాస్త్ర వైదుష్యమును ఆవశ్యకములు. కావున, సూరికిఁగల పాండితీపటిమ యెట్టిదో యిటమీది ప్రకరణమునఁ దెలిసికొనవలయును.

పాండితీ పటిమ

చిన్నయసూరిచే ప్రణీతమయిన సంస్కృత సూత్రాంధ్ర వ్యాకరణమున సంజ్ఞాపరిచ్ఛేదాంతమున వ్రాతప్రతిలోఁ గానవచ్చిన గద్యమొకటి ముద్రిత గ్రంథ పీఠికలో ఉల్లేఖింపఁబడినది. అందు సూరి “సంస్కృతాది భాషాష్టక లక్ష్యలక్షణ జ్ఞాన మహాపండితుఁడు” అని కలదు. ఏదెనిమిది భాషలలో జ్ఞాన ముండుట యాతనికొక లెక్కగాదు. ఆ భాషల యన్నిటిమాట మన మెఱుంగ కున్నను వానిలో సంస్కృత ప్రాకృతాంధ్ర ద్రవిడ భాషా వాఙ్మయములందు నాతఁడొనర్చిన పరిశ్రమయు, నందాతని కొదవిన వైదుష్యమును, ససామాన్యము లగుట యెల్లరకును దెల్లమయినయంశము.

సూరి యసాధారణ మేధాసంపన్నుఁడును, ఏకసంధాగ్రహణశాలియు నగుటచే ననేకభాషలందును, పెక్కుశాస్త్రములందును, సామాన్యులకువలెఁ గాక యాతనికి అల్పకాలముననే, అనతిప్రయాసముగనే పాండిత్యము లభించు టలో వింతలేదు.

ఈతఁడు శాస్త్రములలో వ్యాకరణమును దన తండ్రియగు శ్రీ వేంకట రంగరామానుజాచార్యులవారియొద్దను, న్యాయాలంకార శాస్త్రములను శ్రీ కంచి రామానుజాచార్యులవారియొద్దను, వేదవేదార్థములను, వేదాంతశాస్త్రమును దనకు మంత్రగురువగు శ్రీ రామాశాస్త్రులవారియొద్దను నభ్యసించినటులు జీవిత చరితము తెలుపుచున్నది.

పెక్కుమంది రచయితలకంటె సీతనిలో నొక్క విశేషము గలదు. రచనాసక్తియగాక, అధ్యాపన ప్రసక్తియు సీయనకు నత్యధికము. అధ్యాపనానుభవముతోఁ గావించిన రచనములందు నెట్లును గొంత విశేషము గోచరింపక తప్పదు.

వయిని సూచించిన పరిచ్ఛేదాంత గద్యముననే యీతఁడు “సర్వదర్శన సంగ్రహ, కుసుమాంజలి, మహాభాష్య, శ్రీ భాష్య, భగవద్విషయాది పాఠ ప్రవచన పారిణుఁడు” అనియుఁ గలదు. ఇవి ఆ యా శాస్త్రములందు ఉద్గ్రంథ ములు. వీని నభ్యయనముసేయు శిష్యులు శాస్త్ర పరిశ్రమయం దాణితేజినవారు గాని సామాన్యులయి యుండరు. అట్టి పండితులకు నిట్టి యుద్గ్రంథముల యధ్యాపనము గావించుటకు నెట్టి పాండిత్య మావశ్యకమో సులభముగా సూహింపవచ్చును.

అసంఖ్యాకులగు విశ్వవిద్యాలయ శిష్యులటుండఁగా, భాషలయందును, శాస్త్రములందును నీయనకు ప్రత్యేక శిష్యులయి ప్రశిష్యులయి పేరుగన్నవారు పెక్కుమంది గలరు. అట్టివారిలో ప్రసిద్ధులగు కొందఱు నామములు ఈతని “జీవిత చరితము” నందు నిర్దిష్టములయి యున్నవి. వారిలో ఆచార్యులు, అయ్యవారలు, శాస్త్రులు, శ్రేష్ఠులు, దొరలు, సూరులు, మొదలియారులు ఈ రీతిగా పలుతెగలకుఁ జెందినవారు కానవత్తురు.

భక్తిప్రపత్తులతో గురుస్వామికి తైంకర్య మొనరించి, గ్రంథకర్తగా పన్నెకెక్కుటకు చాలినంత విషయ సామగ్రి పదిలముగా సంగ్రహించుకొని, శబ్దరత్నాకర సంధాతలయి, సూత్రాండ్ర వ్యాకరణ శబ్దశాసనములందు సూరి నిక్షేపించి యుంచిన లక్షణ విషయములను పెక్కింటిని ప్రౌఢ వ్యాకరణ ద్వారమున వెలుఁగునకుఁ దెచ్చి, గురుభక్తి నెఱపిన బహుజనపల్లవారు చిన్నయ సూరి శిష్యులలో ప్రముఖులు.

ఇట్లు భాషా విషయములందు నెందఱుకో జ్ఞానభిక్ష యొసంగి, యెందఱు కృతజ్ఞతతో పాత్రుఁడయి, “ఇంతమంది మేధావుల విద్యావ్యాసంగమునకు తోడ్పడఁగలిగితిని. మత్పుణ్యము లసద్రూపము” అని తృప్తిచెందినవాఁడు చిన్నయసూరి.

ఈతనివలె బాలురకును, ప్రౌఢులకును భాషాప్రబోధమును, శాస్త్ర సంస్కారమును గలిగించి, బహుశిష్య సంతతిని గన్నవారు ఆంధ్ర లాక్షణికులలో మన యెఱుక కందినంతవట్టు మఱి కానరారు. ఎఱుఁగనిదియెల్ల లేదనఁగలమా యను సంకోచముగాని, ఈ విషయమున ఇట్టివారింక లేరన్నను అనవచ్చును. శిష్యసంపదకు మఱియెట్టి సంపదలును సాటిగావు. తృప్తిసందఁగలిగిన తీరుగలవారికి అది యొక మహాభాగ్యము. అది యటుండనిండు.

ఈతఁడు పరిశ్రమించిన శాస్త్రములలోఁ దన లక్షణ రచనకు సాక్షిమహాకారకమయి అతి ప్రధాన మనఁదగినది వ్యాకరణ శాస్త్రము. దానియం దీతఁడు కృతపరిశ్రముఁ డయినటులు జీవితచరితము నివేదించుచున్నది. చరిత్రాంశములతోఁ బనిలేకుండ నీతని సంస్కృత వ్యాకరణ వైదుష్యమును బాలవ్యాకరణమే పట్టి చూపఁగలదు. స్థూలముగఁ జూపుటయగాక, ఆ శాస్త్రమున నీతఁడు ఏ పద్ధతిలో పరిశ్రమ మొనరించెను ? ఆ శాస్త్ర సంస్కారము ఈతనిలో ఎంత లోఁతు నాటొకొన్నది ? అది తన వ్యాకరణ రచనమున ఏ తీరున వినియోగింపఁబడినది ? మున్నగు వివరములను నయితము బాలవ్యాకరణమే ప్రత్యక్షముగాఁ దెలుపఁగలదు. ఎట్లన

మనదేశమున సంస్కృత వ్యాకరణ తంత్రములు, చాంద్ర జైనేంద్ర పాణినీయ శాకటాయనాదులు, భిన్నభిన్న ప్రణాళికలతో అనేకములు వెలసి యున్నవి. అందు పాణినీయమగు అష్టాధ్యాయ నిర్మాణశిల్పమున నిరుపమాన మగుటచే నితర వ్యాకరణ తంత్రము లన్నిటికిని మీదుగాఁ దలయెత్తి, ప్రపంచమునం దెల్ల దేశముల శబ్దశాస్త్రకోవిదుల మెప్పులంది, బహుశ ప్రచారముగాంచి యున్నది. వ్యాకరణములందెగాక సర్వశాస్త్రములందును, సకలదర్శనములందును వెలసిన సూత్రవాఙ్మయముమొత్తమున అష్టాధ్యాయదే అగ్రస్థానము. దానికిఁగల కట్టుపాటులే వేఱు. ఆ కూర్పునఁగల సంయమ పద్ధతియే వేఱు.

అష్టాధ్యాయ యందలి సూత్రక్రమ విన్యాసము పద్మహూహ రచనము వంటిది. గ్రంథసంక్షేపమునకయి అతినిగూఢములగు సాంకేతికరీతుల కల్పనతో ఆ క్రమము నిర్మితమయినది. ఒక్క సూత్రమునేని స్థానము కదలింపఁ జూచితిమా, ఆ సాంకేతికశిల్పము (Technique) అంతయు తలక్రిందులయి భగ్గుమగును. పాణినీయహర్షి యీ సాంకేతికపు బింకమునే సంకల్పింపనిచో, ఆ యెనిమిది యధ్యాయములును నెనుబది యధ్యాయము లయ్యెడివి.

ఈ క్రమము ప్రయోజనాంతర దృష్టితోఁ గల్పింపఁబడినదగుటచే ప్రక్రియాసౌకర్యము దూరమయినది. అయినను ఆ క్రమముననే ప్రణీతములయిన పాతంజలమహాభాష్యము (క్రీ. పూ. 200), వామన జయోదిత్యుల కాశికావృత్తి (క్రీ. శ. 700), తద్వాఖ్య హరదత్తుని పదమంజరి మున్నగు గ్రంథముల సాహాయ్యమునఁ జిరకాలము అష్టాధ్యాయావతనపాతన విధానము సాగినది.

పిమ్మట విమలసరస్వతి రూపమాలయు (క్రీ. శ. 1400), రామచంద్ర సూరి ప్రక్రియా కౌముదియు (క్రీ. శ. 1500) మార్గదర్శకములుకాఁగా, ఆ యష్టాధ్యాయకి విషయ క్రమానురూపమును, ప్రక్రియానుకూలమును, ప్రకరణ విభాగ సంకలితమును నగు నూతన క్రమమును సంతరించుకొని, గ్రంథ విస్తృతికి సమ్మతించి, భట్టోజి దీక్షితులు (క్రీ. శ. 1600) వైయాకరణ సిద్ధాంతకౌముదిని వెలయించినారు. దీనికి వెనువెంటనే అమూల్యములగు వ్యాఖ్యాగ్రంథములును అనేకములు వెలసినవి. వీనితో క్లిష్టమగు మునుపటి పాత్య విధానమునకుఁ బరిపూర్ణ పరిణామము కలిగి సౌలభ్యము సమకూరినది.

కౌముది పుట్టినది మొదలు, మన దక్షిణ దేశమున సిద్ధాంతకౌముదీ పరిభాషిండు శేఖరములు సమగ్రములుగాను, మనోరమా శబ్దరత్న లఘుశబ్దేందు శేఖరములు కారక పర్యంతములుగను, మహాభాష్యము నవాహ్నిక మాత్రము గను, పాణినీయాధ్యాపన విధానము ప్రచారమునకు వచ్చినది.

ఈ నవీన పాఠ్య ప్రణాళికలో మిక్కిలి సౌకర్యము గలదు. ఈ సంప్రదాయమునకుఁ జెందిన నవ్య వైయాకరణులు పరామర్శము (reference) నకయి పనిగలిగిన పట్టులందు మాత్రమేగాని కాళికావృత్త్యాది పురాతన గ్రంథములను దఱుచుగా నాలోకించు నావశ్యకత తగ్గిపోయినది.

చిన్నయసూరి నవ్యసంప్రదాయానురోధమున శబ్దకాత్రము నధిగమించిన వాఁడయ్యుఁ, దానును నొక వ్యాకరణ సౌధనిర్మాణమును సంకల్పించినవాఁడు గావునఁ, బురాతన పాణినీయ మూలప్రణాళికారీతులను పునాదులదాఁక నాకళించుకొనవలసిన అక్కఱయు నాసక్తియుఁ గలవాఁడగుటచే అష్టాధ్యాయా పరిశీలనావసరమున కాళికా వృత్త్యాదులగు ప్రాచీన ప్రక్రియా గ్రంథములతోను, వృత్తపృత్తివాదము, లఘుమంజూష మున్నగు నార్థిక గ్రంథములతోను, త్రివిక్రమాదుల ప్రాకృత వ్యాకరణములతోను గాఢమగు పరిచితిని గడించినట్లు నిరూపించుటకు బాలవ్యాకరణముననే కొన్ని యాధారములు కాననగును. ఒక్కటొకటే స్థిమితముగా పరికింపుఁడు.

“నిర్ధారణ షష్ఠికి లోపలవర్జకంబగు”

— బాల-కారక-16.

అను సూత్రమునకు సూరి చూపిన యుదాహరణములకును, ఇదే సందర్భమున “యతశ్చ నిర్ధారణమ్” అను పాణినీసూత్రమునకు కాళికావృత్తి సిద్ధాంతకొముదులయందుఁ జూపఁబడిన యుదాహరణములకును సారూప్య వైరూప్యములు పరిశీలింపుఁడు.

కాళికావృత్తి	బాలవ్యాకరణము	సిద్ధాంతకొముది
1. మనుష్యాణాం	మనుష్యులలోపల	నృణాం.....
క్షత్రియ శూరతమః.	క్షత్రియుండు శూరుండు.	ద్విజ శ్రేష్ఠః.
2. అధ్వగానం	అధ్వగుల లోపలన్	గచ్ఛతాం.....
ధావన్తః శీఘ్రతమాః.	బాటువాఁడు శీఘ్రగామి.	ధావన్ శీఘ్రః.

వయి యుదాహరణములందుఁగల షోలికలు పరిశీలించినచో సూరివాక్యములకు కాళికావాక్యములే మూలములగుట చూచిచూడఁగనే సుస్పష్టముగా గోచరించుచున్నది. ఈ యుదాహరణ ప్రదర్శన సమయమున సూరికి కాళికావాక్యములు స్ఫురింపక కొముదీవాక్యములే స్ఫురించినయెడ, ఈ తెలుఁగువాక్యముల విన్యాస మిట్లుండుట మిక్కిలి యసంభవము. ఇంకొక చోటు :

కాశికావృత్తి	బాలవ్యాకరణము	సిద్ధాంతకౌముది
ధాతోః	ధాతువునకు	ధాతోః
అధికారోయం	ఇయ్యది అధికార సూత్రంబు	ఇత్యధికృత్య
ఇత ఊర్ధ్వం, యత్	ఇంక, ఎయ్యది	
అనుక్రమిష్యామః	ఉపక్రమింపంబడు(నో)	
తత్	అయ్యది	
ధాతోరితి	ధాతువున కగునని	
వేదితవ్యమ్	ఎఱుంగునది	

ఇటు సూరివాక్యమునకును కౌముదీవాక్యమునకును పోలికయే లేదు. ఇంక, కాశికా బాలవ్యాకరణముల వాక్యముల పోలిక కనులుమూసి చూచినను కానవచ్చునట్లున్నది. సూరి కాశికావృత్తివాక్యమును తు చ తప్పకుండ ఏపదమున కాపదము తెనిగించుట సుస్పష్టము.

ఈ ఒక్కచోటనేగాక యధికార సూత్రములన్నిటియొద్దను కాశికలో నిట్టి వాక్యమే కాననగును. అది యా గ్రంథకైలిలోని తీరు.

కౌముదిలో ఈ సూత్రమునొద్దఁగాని, మఱి యే యధికార సూత్రము నొద్దఁగాని యిట్టి వాక్యవిన్యాసకైలియే కానరాదు.

ఇటు సూరిచూపిన యుదాహరణముల యానుహర్వి, వ్యుత్పత్తివాద లఘుమంజూషలయందును గాననగును.

మఱియొక చోటు :

1. అణుదిత్స వర్ణస్య చా ప్రత్యయః.
2. తపర స్తత్కాలస్య.
3. ఆది రన్త్యేన సహేతా.

అను పాణిని సూత్రములకు వరుసగా

కాశికలో

కౌముదిలో

1.ఉదిచ్చ సవర్ణానాం
గ్రాహకో భవతి

ఉదిచ్చ సవర్ణస్య
సంజ్ఞా స్యాత్.

2. తపరోవర్ణః....సవర్ణస్య
గ్రాహకో భవతి

(తపరః) సమకాలవైవ
సంజ్ఞా స్యాత్.

3. ఆదిః....మధ్యపతితానాం వర్ణానాం
గ్రాహకో భవతి

ఆదిః....మధ్యగానాం స్వస్యవ
సంజ్ఞా స్యాత్.

అని వివరణ వాక్యములు గలవు. పయి కాశికా వాక్యములు మూడింటిను మూడు మాటలు ఆవృత్తమయిన గ్రాహక శబ్దమును గుర్తుపట్టుడు.

వర్ణములలో సవర్ణములను (సజాతీయములను) నిర్దేశించునట్టి ఇదే సందర్భమున సూరి “దంత్యతావ్యంబులయిన దజలు సవర్ణంబులు” — సంజ్ఞ-7 అని సూత్రించి “తాలవ్య చకారంబు దంత్య చకారంబునకును తాలవ్య జకారంబు దంత్యజకారంబునకును గ్రాహకములని తాత్పర్యము” అని వివరించినాడు.

ఇవట కాశికావృత్తిలోని ‘గ్రాహకోభవతి’ అను వివరణపద్ధతిబుద్ధి స్థమయి, స్ఫురించి సరిగా ఆ గ్రాహకశబ్దమునే యుపయోగించుట గమనింపఁ దగినది.

కాముదిలోని “సంజ్ఞాస్యాత్” అను రీతికిని దీనికిని పోలికయే లేదు.

ఇట్టి యాధారములంబట్టి, సూరి, పాణినీయమున ప్రాచీన మూలగ్రంథము లందుఁగూడ ననుభవము గడించినట్లు విశదమగుచున్నది. ఏదేని అవసరము కలిగినపుడు ఒండు రెండు మాటలు మాత్రమే పరికించియున్నచో సంత మాత్రమున ఆ గ్రంథములందలి పద, వాక్య, విన్యాసరీతులు బుద్ధిస్థములయి యుపస్థితములగుట అసంభవము. కావున, ప్రాథమికములగు ఆ పురాతన గ్రంథములందుఁగూడ సంపూర్ణానుభవము సంపాదించినట్లు ఊహింపవచ్చును.

ఇట, ప్రసంగ వశమున ప్రకృతమయినది మఱొక్కమాట.

పాణినీయమున

“తుల్యాస్య ప్రయత్నం సవర్ణమ్”

“అణుదిత్సవర్ణస్య చాప్రత్యయః”

అను సూత్రములచేఁ గొన్నివర్ణములకు సవర్ణసంజ్ఞయు, వ్యాకరణకార్యసందర్భమున ఆ వర్ణములు ఒకదానినొకటి గ్రహించుటయు విధింపఁబడినవి. దీనిచే నొకవర్ణమునకు విధించిన కార్యము దాని సవర్ణములకుఁగూడఁ జెల్లుచుండును.

చింతామణి కర్త, తాను చజలకు విధించిన పరుషసరళ సంజ్ఞలు చ్చజలకుఁగూడ సంక్రమింపఁ జేయవలసి యుండుటచే పయి పాణినీసూత్రమున నిట్టి సందర్భమునందే గ్రహింపఁబడిన ఆ సవర్ణపదమునే యెత్తుకొని—

“అద్దస్యః, తాలవ్యశ్చుః వక్రస్యాత్ మిథ స్సవర్ణశ్చ”

అని సూత్రించి యుండెను. ఇందు “సవర్ణ” సంజ్ఞామాత్రమేగాని సవర్ణములు ఒకదానినొకటి గ్రహించుట అను సవర్ణగ్రాహకత్వము సుస్పష్టముకాక నిగూఢమగుటవల్ల

“సూత్రద్వయే సవర్ణత్వాత్ గృహ్యేతే దస్తజా చజా
సా సంజ్ఞైవ తయోస్తేన నాన్యా సంజ్ఞా ప్రవర్తతే”

అని యథర్వణాచార్యులు వివరించియున్నారు. “సూత్రద్వయే” అనగా
“పరుషసరళ సంజ్ఞలను విధించు సూత్రములు రెండింటిను” అని యర్థము.

చింతామణి సూత్రమునందలి నిగూఢాశయమును గ్రహింపకయు, ఈ
యథర్వణకారిక “అద్దస్త్యః” అను చింతామణిసూత్రమునకు వివరణవార్తిక
మని గుర్తింపకయు, బాలసరస్వతి చింతామణివిధించిన సావర్ణ్యము యతిమైత్రి
కొఱకని భ్రమపడి దంత్యతాలవ్య చజలకు యతి చెల్లవచ్చునని యీ చింతామణి
సూత్రమును వ్యాఖ్యానించియుండెను.

అప్పకవికి సహజముగా ఛందోదృష్టి ప్రధానమగుటవల్లను, బాలసరస్వతి
ఛందోమార్గమును సూచించియుండుటవల్లను, ఈ సావర్ణ్యము యతిమైత్రికి
సంబంధించినదే యనుదృష్టి యాతనికిఁగూడఁ గలిగినది.

పయి యిరువురును ఈ సవర్ణతను యతిమైత్రికి ముడిపెట్టియుండుటచే
అహోబలపండితుఁడును గతానుగతికముగా పరధ్యానముతో అదేమార్గమున
సమన్వయము చూపినాఁడు.

చిన్నయసూరి యిదంతయు సమీక్షించి, వ్యాకరణసంజ్ఞల నదుమ
నీ యతిప్రాసలప్రసంగము బొత్తిగా సంగతముకాదని యూహించి, వ్యాకరణ
కార్యములకయి చజలకు సవర్ణ (చజ) గ్రాహకత్వము అత్యావశ్యకమను
నన్నయథర్వణుల యాంతర్యము గుర్తించి, “వారి తాత్పర్యము అదికాదు
స్వామీ ఇది” యని ఘోషించినట్లు

“తాలవ్య చకారంబు దంత్య చకారంబునకును, దాలవ్య జకారంబు
దంత్య జకారంబునకును గ్రాహకములని తాత్పర్యము” —సంజ్ఞ-7

అని ఇంతపొడవు వాక్యము నుల్లేఖించియున్నాఁడు. దీనివలన

చకారముతోపాటు చ్చకారము పరుషమయినది.

జకారముతోపాటు జ్జకారము సరళమయినది.

ఈ చ్చజలు రెండింటికిని స్థిరసంజ్ఞ తప్పినది. అదే తప్పకున్నచో
“తోఁచెను జ్ఞోక్తులు” మున్నగుచోట్ల ద్రుతలోప నివారణకు త్రోవలేదు.
సరళాదేశమునకు దారిలేదు.

బాలసరస్వత్యాదుల భ్రాంతివలన చిరకాలము తిరోహితమయిన చింతామణి హృదయమునందలి యీ సవర్ణ సంజ్ఞాప్రయోజనమును తిరిగి చిన్నయసూరి నిలఁబెట్టినను, అర్వాచీనులగు బాలవ్యాకరణ వ్యాఖ్యాతలు మరల దానిని పెడదారికే పట్టించినారు. “గ్రాహకములని కాత్పర్యము” అను వాక్యమున గంభీరముగనున్న సూరి యాంతర్యమును గుర్తింపరయిరి. “అరే” యనుకొనుటతప్ప ఎవ్వరి నేమనఁగలము? నిజమునకు “గ్రాహక” శబ్దము వ్యాకరణకార్యప్రసంగముల తైలికి సంబంధించినదికాని, ఛందస్సునందలి యతిమైత్రీ ప్రసంగములకు సంబంధించినది కానేకాదు.

నన్నయాతర్వణులు తెలుఁగు వ్యాకరణప్రక్రియ కనుకూలముగ పాణినీయమునుబట్టి తలపెట్టిన యీ సావర్ణ్య ప్రయోజనము ఇంతమంది లక్షణజ్ఞులలో ఒక్క చిన్నయసూరికే స్ఫురించుట ఆతని శాస్త్రసంస్కార పటుత్వమునకును, ప్రతిభావైభవమునకును ప్రబల సూచకము. అంతప్రతిభాశాలి గనుకనే లక్షణరసజ్ఞులు కొందఱు చిన్నయసూరిని “చిన్నయ”సూరి యని వ్యవహరించుటకు ముచ్చటపడుచుందురు. ముద్దులొలుకు నామకరణము.

సూరి ప్రాకృత వ్యాకరణములుగూడఁ బరిశీలించినవాఁడని ప్రతీతిగలదు. తత్సమతద్భవ రూపప్రదర్శన సందర్భమున ప్రాకృతశబ్దములు గొన్నింటి నుదాహరించుట కాదుగాని, మతోక్తయంశము ఈ ప్రతీతికి పోషకముగా బాలవ్యాకరణమునఁ గానవచ్చుచున్నది.

ఇత్సంజ్ఞాన్వరూపమును నిరూపించుపట్టున (తత్సమ-19)

“కార్యార్థము ప్రత్యయాదులందు నిబద్ధమయి ప్రయోగించునపుడు మానంబడు వర్ణ మిత్తు నాఁబడు”

అని బాలవ్యాకరణమున నొకసంజ్ఞావిధానవాక్యము గలదు.

ఇదే సందర్భమున త్రివిక్రమ ప్రాకృత శబ్దాను శాసనమున

“యః కార్యార్థం సూత్రే అనుబధ్యతే న తు ప్రయోగే దృశ్యతే న ఇత్”

—1-1-14.

అను వాక్యము కానంబడును. సూరి తన ప్రణాళికలోఁ దాను గల్పించుకొన్న ఇత్సంజ్ఞారీతులకు పాణినీయము అనుకూలంపకుండుటయు, ఈ ప్రాకృతీయ మనుకూలించుటయుఁ బర్యాయమనిచి, యీ వాక్యమునే ఏపదమున కాపదము తెలుఁగున ననువదించినట్లు గోచరించును.

ఈ పయిని నిరూపించిన సందర్భములచే, చరిత్రాంశములనుబట్టియే గాక, బాలవ్యాకరణమునుబట్టియు, సూరి సంస్కృత ప్రాకృత వ్యాకరణ పరిశ్రాంతుఁడగుట తేటతెల్లమగుచున్నది.

పాణినీయ పారిభాషిక రీతులెల్ల సూరికి పట్టుగా నలవడి యుండుటవల్లనే యీతని వ్యాకరణ రచనమునఁ దగినంతగా జిగిదిగువులు కుదురుకొన్నవి. కనుకనే, బాలవ్యాకరణము వ్యాకరణముగా బయలువడినది. పారిభాషిక పటుత్వములేనివి వ్యాకరణములేకావు.

సూరికిఁగల పాణినీయ సంస్కారపాటవమువల్లనే

అలోన్వ్యాత్ పూర్వ ఉపధా	—సంజ్ఞా-10.
తపర స్తత్కాలస్య	—తత్సమ-45.
ఆది రన్వేన సహితా	—క్రియా-8.
అదేజ్ గుణః	—క్రియా-66.
ఉరణ్ రపరః	—క్రియా-66.
హ్రస్వం లఘు	—క్రియా-66.
సంయోగే గురుః దీర్ఘంచ	—క్రియా-50.
ఆద్యన్తౌ టకితౌ	—సంధి-3, 25.
అలోన్వ్యస్య	—సంధి-43.
ధాత్వర్థ వ్యాపారాశ్రయత్వం కర్తృత్వమ్	—కారక-3.
ధాత్వర్థ ఫలాశ్రయత్వం కర్మత్వమ్	—కారక-2.
క్రియాసిద్ధౌ ప్రకృష్టోపకారకత్వం కరణత్వమ్	—కారక-4.
ప్రారబ్ధాపరిసమాప్తత్వం వర్తమానత్వమ్	—క్రియా-2.
భూతత్వం చ విద్యమానధ్వంస ప్రతియోగిత్వమ్	—క్రియా-3.
భావిత్వం తు విద్యమాన ప్రాగభావ ప్రతియోగిత్వమ్	—క్రియా-4.
అన్యథాప్రయోగే ప్రాప్తే అన్యథాప్రయోగకరణం నిపాతః	—తత్సమ-82.
నియతోపస్థితికః ప్రాతిపదికార్థః	—కారక-1.
ఉపయోగశ్చ నియమపూర్వక విద్యాన్వీకారః	—కారక-7.
జాతిగుణక్రియా సంజ్ఞాభిః సముదాయాదేకదేశస్య పృథక్కరణం	
నిర్ధారణమ్	—కారక-16.
భౌవశ్లేషికః వైషయికః అభివ్యాపకశ్చేతి ఆధార త్రిధా	—కారక-17.

ప్రథమానిర్దిష్టం సమాస ఉపసర్జనమ్, ఉపసర్జనం పూర్వమ్—సమాస-7. మున్నగు సంజ్ఞలు, పరిభాషలు, పరిష్కారములు, వివరణములు, నియమములు, నిబంధనములు పెక్కులు బాలవ్యాకరణమున ప్రవేశము నొందినవి. అవన్నియు విషయసంక్షేప ప్రక్రియాసమన్వయాది ప్రయోజనములుండుటంబట్టి యావశ్య కములయి యాశ్రయింపఁబడినవేగాని, పాండితీప్రకర్ష ప్రదర్శనముకొఱకు మాత్రము కాదు. వానినన్నిటిని సమన్వయించుకొన్నఁగాని బాలవ్యాకరణము బోధపడినట్లునుగాదు.

పాణినీయములగు, ఏయే సంజలు, ఏయే పరిభాషలు బాలవ్యాకరణమున నెచ్చుచెచ్చట గ్రహింపఁబడినవో, యా వివరములు ఇంతకన్న విపులముగా పూర్వప్రకరణమున పరికించియుండురు.

గ్రంథకారులు తమకునొదవిన శాస్త్రసంస్కారము తమరచనములందు ప్రతిబింబించునటులు శ్రద్ధానక్తులు వహింపవలయును. ఇతర రచనములమాట యెటున్నను, లక్షణరచనమునమాత్రము శాస్త్రసంప్రదాయములకు శైథిల్యము కలిగింపరాదు. శాస్త్రవిహితములగు సంజ్ఞాదుల నియమమును జాబనీయరాదు. పారిభాషికరీతులపట్టు నడలింపరాదు. అట్టి లాక్షణికులే నిజమయిన సంస్కర్తలు కాఁగలుగుదురు. అపుడే వారి శాస్త్రపరిశ్రమ సార్థకమగును. అట్టివారి గ్రంథములవల్లనే బాలురు సంస్కారులగుదురు. ఈ విషయములందు చిన్నయ సూరికి నెట్టిజాగరూకతగలదో బాలవ్యాకరణమున పరికింపుడు :

పాణినీయమున “అదర్శనం లోపః” (ప్రసక్తస్య అదర్శనం లోప సంజ్ఞం స్యాత్) అని లోపసంజ్ఞ సకలలోపసాధారణముగా విహితమయినది.

ప్రత్యయలోపమునకు “ఱక్” అని ఒకవిశేషసంజ్ఞ వేటుగా విధింపఁ బడినది.

“ప్రత్యయస్య ఱక్ శ్చ ఱపః” (ఱక్, శ్చ, ఱప్, శబ్దైః కృతం

ప్రత్యయాదర్శనమ్ క్రమాత్ తత్తత్సంజ్ఞం స్యాత్)

అనునది ఱక్ సంజ్ఞను విధించిన సూత్రము.

ప్రత్యయములుగాక, తక్కినవర్ణములలోపమునకు లోపశబ్దమేగాని, ఱక్కునుపేరు చెల్లదు; చెల్లరాదు. చెల్లినచో సంభవించు చిక్కులనేకములు గలవు. కావుననే పాణినీయమునందంతటను ఱక్ శబ్దము ప్రత్యయలోపమునకు మాత్రమే వ్యవహరింపఁబడినది. ప్రత్యయ భిన్నములగువాని లోపమునకు లోపశబ్దముమాత్రమే వ్యవహరింపఁబడినది.

ఱక్కులుక్కే — లోపము లోపమే.

రెండిటికిని సాంకర్యము పాణినీయమున ఒక్కచోటనయినఁ గానరాదు.

ఇటులుండ, ప్రాచీనాంధ్రవ్యాకరణములలో చింతామణి వికృతివివేకము లందును, ఆప్పకవీయమునందును లోపశబ్దముతోపాటు ఱక్ శబ్దము ప్రత్యయ ప్రత్యయేతర సాధారణముగా నియమరహితముగా వాడఁబడుట కానవచ్చును. ప్రత్యయేతరస్థలములలో (ఒక్కచోటఁగాదు) పెక్కుకావులందు అనఁగా చింతామణిలో “చారేరుపధాత్మనశ్చ ఱగ్వాస్యాత్” మున్నగు పదిపండ్రిందు

చోటులందును, అభర్వణకారికలలో “డలటాముదితాం లుక్ స్వాత్” మొదలగు మూడునాలుగు తావులందును, అప్పకవీయమున “కడరేఫము గుడుసు లుక్కుగాంచును దనకున్” మున్నగుచోట్లను ఎన్నియో లుక్కులు గోచరించును. పాటించకతప్పని యీ “లుక్, లోప” శబ్దముల తారతమ్యమును వీరెల్లరును ఏల గమనింపరయిరో యెఱుకవడకున్నది. పాణినీయపరిపాటి తెలియని వారందుమా? అవచారము. ఆ మాట మనము అనము సరికదా ఎవ్వరన్నను నమ్మితింపము. కాని, పారిభాషికపద వ్యవహారమున జాగరూకతలేనివారని మాత్ర మనుకొనకతప్పదు.

చింతామణ్యాది లక్షణగ్రంథములతోడి నిరంతరపరిచితినిబట్టి చిన్నయ సూరి తనమొదటి చిత్తురచనములందు ప్రత్యయేతరస్థలములందుఁగూడ కొలఁది చోట్ల “లుక్” శబ్దమును బ్రయోగించియుండియు, పిమ్మట ఛాలవ్యాకరణము నుపక్రమించుతఱిని బర్యాలోచించి, పాణినీయమున కొన్నిరీతుల కార్య విశేషములకొఱకుఁ గల్పింపఁబడిన యీ “లుక్” శబ్దము అట్టి కార్యవిశేష మొక్కటియు లేని తెలుఁగువ్యాకరణములందు గ్రహింపఁబడుట మిక్కిలి యనావశ్యకమనియు, అదిగాక, ప్రత్యయేతర స్థలములందు “లుక్” శబ్దమును వాడుట శాస్త్రదృష్టికి విరుద్ధమనియు, వివేచించి ఛాలవ్యాకరణమునందు ఒట్టిడినయట్లు — ఒక్కచోటనయిన — ఈ “లుక్” శబ్దమును బ్రయోగింపలేదు. అవసరము కలుగలేదేమో అనుకొందుమా? తన యీ వ్యాకరణమున తొంబదిరెండు తావులందు లోపవిధానము ప్రసక్తమయినది. ఆ చోటులం దన్నింటను లోపశబ్దమునే ప్రయోగించినాఁడు.

దీనినిబట్టి శాస్త్రీయ పారిభాషిక మార్గపరిపాలనమున సీతని మెలఁకువ యెట్టిదో యూహింపుఁడు.

మునుపటివారు చింతామణికారాదులు ఆంధ్రవ్యాకరణరచనమును అంత ప్రధానముగా నెంచుకొనక, సునిశితమగు సూక్ష్మదృష్టిఁబఱువక, స్థూలదృష్టితో ఈ “లుక్” శబ్దమును తాఱుమాఱుగాఁ బ్రయోగించియుండురని యెట్టెదో సరిపెట్టుకొనవచ్చును. కాని సూరి యీ లుక్ శబ్దమును పూనికతోఁ దొలఁగించుట ప్రత్యక్షముగా నగపడుచుండ, ఈ ఛాలవ్యాకరణమును ఎదుటఁ బెట్టుకొని యనువాదముగా రచింపఁబడిన హరికారికలలో ప్రయుక్తములయిన లుక్కులకు లెక్కలేదు. ఏమందుము? ఏమనుకొందుము? ఇక సీవిషయము విడిచి వేఱొకటి పరికింతము.

“ఇద మద సేతత్ యత్తచ్చద్వాః శబ్దాస్తరాన్వయే బహులమ్
హ్రస్వం ప్రపద్య దీర్ఘాః ద్విత్వ ముపర్యక్షరన్య జనయన్తి.”

ఇది త్రికసంధిని విధించు చింతామణితారిక.

ఇప్పలుకు, ఎప్పలుకు, అప్పలుకు మున్నగునవి దీనికి లక్ష్యములు.

ఇందు “ఏ” అను శబ్దము యచ్చబ్ధార్థకముగా చింతామణి సూత్రమున నిర్దిష్టమయినది.

ఏ అనుదానికిఁగల అర్థములు రెండు.

“ఏ పలుకువంటివో అది సత్యము” అనుచోనుండునర్థము వేఱు.
“ఏపలుకు వంటివి ?” అనుచోఁబనుండునర్థము వేఱు.

మొదటిది యచ్చబ్ధార్థకము. రెండవది కింశబ్ధార్థకము.

ఈ యర్థములు రెండింటికిని సంస్కృతమున యత్, కిమ్ అని వేఱువేఱు శబ్దములు గలవు. తెలుఁగున ఉన్నది “ఏ” అనునది ఒక్కటే శబ్దము.

సయినంధిలో రెండువిధములగు శబ్దములకును ప్రవేశమావశ్యకము.
యత్ అని ఒక్కదానినే పేర్కొన్నచో—

“ఎప్పలుకు వంటివో అది సత్యము” అను తావునమాత్రమే యీ సంధి సాధితమగునుగాని, “ఎప్పలుకు వంటివి ?” మున్నగుచోటులందలి సంధులు సాధింపఁబడవు. అనివార్యమయిన అవ్యాప్తి. గోరంత అజాగరూకతవలన కొండంతలాభము తప్పిపోయినది.

ఇది వ్యాకరణము. పొల్లంత ఏమఱుపాటు చూపితిమా పొలిమేరలు దాటిపోవును. నలుసంతదానికింతయేల అనుకొనరాదు. ఆనలునే వ్యాకరణమున కంటిలోని నలునగును.

చిన్నయసూరి “ఏ” అనుశబ్దమును జేర్కొనవలసిన చోటులందెల్ల “యత్కించుర్థకము” అని “కిం” శబ్దమునుగూడ మేళవించునేగాని, అరగొఱగా “యదర్థకము” అని యారకుండఁడు. ఇటులే “ఎన్ని” అన్ శబ్దమును “కియద్యావదర్థకము” అనునేగాని, కేవలముగా “యావదర్థకము” అని యారకుండఁడు. చాలవ్యాకరణ సర్వనామప్రకరణము పరిశీలింపుఁడు. పూర్వుల రచనములందున్న లోపమును సన్నసన్నగా నవరించి యెంతమెలకుఁచ చూపినాఁడో గమనింపుఁడు. శాస్త్రసంస్కారపటుత్వమునకు మెఱుఁగుచెప్పునది జాగరూకత. అది యున్నచో కొదవలు సంభవింపవు.

ఇంక ఒకేయొక్క యంశము పరికింపుఁడు.

పాణినీయపథమునఁ బరిశ్రాంతులయినవారు సాంకర్యశీతులకు సమ్మతింపరు. విషయముల వినేచనమును, విభాగమును విశేషముగా నభిలషింతురు.

“ఆచ్చికశబ్దంబులెల్లం దణచుగ శ్రీనమంబులుం గ్లీబనమంబులునయ్యుండు.” —ఆచ్చిక-2.

అని సూరి యచ్చితెనుఁగుశబ్దములను రెండుశాఖలుగా విభజించినాఁడు.

శ్రీనమము, క్లీబనము అను నీశబ్దములు లౌకికశబ్దములవలెఁ గానవచ్చుచున్నను, సూరిదృష్టిలో నవి లాక్షణికములు. సాంకేతికములు. అనఁగా ఈ రెండు శబ్దములను ఆచ్చికములకే యుపయోగింపవలయునుగాని తత్సమముల విషయమున వాడరాదు.

“దూత” అను తత్సమశబ్దము శ్రీతుల్యము కావచ్చునుగాని, శ్రీనమము కానేరదు.

అటులే “కంధరము” అను తత్సమము క్లీబతుల్యము కాదగునుగాని క్లీబనము కాఁజాలదు.

ఆచ్చికములకు సమశబ్దమును, తత్సమములకు తుల్యశబ్దమును ప్రత్యేక నియతములుగా వాడుటకు సూరి తలంచుకొన్నాఁడు.

గ్రంథమందంతటను అటులే వ్యవహరించినాఁడు. శ్రీనమ క్లీబనమ శబ్దములు చాలతావులఁ గానవచ్చును. శ్రీతుల్య క్లీబతుల్య శబ్దములును పెక్కుచోట్లఁ గానబడును. ఎచ్చటను సాంకర్యముండదు.

ఇట్టి పృథక్పరణము లేకుండ వానిని గరిపివైచినచో, శ్రీనమశబ్దములకు విధింపఁబడిన కార్యములు శ్రీతుల్యములయిన తత్సమ శబ్దములందుఁ గూడఁ బ్రవర్తిల్లి యపశబ్దములు సంభవించును. ఎట్లందురా ?

“శ్రీనమంబులగు విశేషణంబులయు మువర్ణకాంత విశేషణంబులయు బహువచనంబున కేకవచనంబు బహుళంబుగా నగు.” —కారక-20.

అను సూత్రముచే “మాటలు పెక్కెల” మున్నగుచోటులందలి శ్రీనమములతో పాటు “బాలకులు యోధులగుదురు” మొదలగు వాక్యములందు శ్రీతుల్యములగు యోధాదితత్సమములకుఁ గూడ ఏకవచనముగలిగి “బాలకులు యోధులగుదురు” అనుమాదిరిగా కురూపములు సిద్ధమగును.

సూరి యీ పృథక్పరణమునకు నింతప్రయోజనము తనదృష్టిలో నున్నటులుమాత్రము ఎచ్చటను నృష్టముగాఁ గనఁబడనీయఁడు. అదే పరవస్తు వారికున్న తెరచాటుపద్ధతి.

ఇట్టి సూక్ష్మములు వ్యాఖ్యాతలు తామయి గుర్తింపవలయునని యాతని ముచ్చట.

అట్లు గుర్తింతురో గుర్తింపరోయని యిండుక సందియముగూడ నుండుటవల్ల గాబోలును - “చూడు నన్ను - చూడుము నన్ను - ఇటుచూడు - ఇటుచూడుము” (సంధి-47) అని అచ్చటచ్చట వ్యాఖ్యాతలను హెచ్చరించు చున్నటులును గానబడును.

ఇట్టి యాతని హృదయము కనిపెట్టి, యెచ్చటను ఏమిటక, మనచే యాతని యాంతర్యము నిదానించుకొనుచూపుతో నుండవలయును.

ఏయంశము ఏద్యక్తముతో నిదానించిన గోచరించునో, మన యనుభవమునుబట్టి మనచే నిర్ణయించుకోవలయును. కోణములు మార్పు కొనుదు చూచుటలో గోచరించు విశేషములాతని ప్రతిభలో పెక్కులుగలవు. ఆతఁడెంతగా హెచ్చరించినను, నాతనివంక నట్టిచూపుపెట్టనేరక బాలవ్యాకరణ వ్యాఖ్యాతలు, ఆఖ్యాతలు, అనువాదకులు పెక్కుమంది యీ స్త్రీనమ క్లిబనమ శబ్దముల వాడుకను సంకీర్ణముచేయుటచే సూత్రకారునిహృదయము వ్యాఖ్యల వలన ఆవిష్కృతమగుటకుమాటు మఱింత మాటుపడినది. కానిండు. అంత మాత్రానఁ గొంతరాదు. ఉన్నవిలువను కాలము వెలువరింపకపోదు.

“కాలోహ్యాయం నిరవధిర్విపులా చ పృథ్వీ.”

మఱియు, చారిత్రికములగు జనశ్రుతులును, తెలుఁగురచనమగు బాల వ్యాకరణమునుగాక, నిజమునకు చిన్నయసూరి సంస్కృతపాండితీప్రకర్షమును పరిపూర్ణముగా పట్టిచూపఁగలిగినది యాతని సంస్కృతరచనమగు సూత్రాంధ్ర వ్యాకరణము. అది సమగ్రముగనే లభించి ప్రకటితమయియున్నదో నాతని పాండిత్యగభిరమ యెంతటిదో యెట్టిదో తనంతదానే లోకమునకు గోచరించి యుండెడిది. ఆ గ్రంథము భద్రపఱుచుకొనఁజాలక చేతులార జాణవిడిచితిమి. అది మనకు లభించునవకాశము మఱికానరాదు.

ఎవరో వ్రాసికొన్న యొకచిత్తుకాగితములప్రతిని ఎటులో సంపాదించి, పుణ్యాత్ములు ఆంధ్ర సాహిత్య పరిషత్తువారు ప్రకటించినారు. చిన్నయసూరి పాండితినిగూర్చిగాని, బాలవ్యాకరణమునఁ జేర్చక విడిచిపెట్టినని సూరి నిర్దేశించిన విలువగల లక్షణ విశేషములనుగూర్చిగాని కొంతయేని దెలిసి కొనుటకు ఈ చిత్తుప్రతివయినే మనమూఢరపడవలసియున్నది. ఇదియే, వెన్న పాఠవైచి వ్రేళ్ళు చప్పరించుట.

సూరిపాండితీపాటవమును, ప్రణాళికా నిర్మాణ కౌశలమును, అష్టాధ్యాయని ఆదర్శముగాఁగొని సంస్కృత సూత్రగ్రంథము పటుబంధముతో రచింపవలయుననెడి ఆతని ఆదిమసంకల్పములోనే అంతర్లీనమైయున్నవి. శాస్త్రానుభవము, రచనాదైర్యము, ఆత్మవిశ్వాసము లేని సామాన్యులకు ఇట్టి యుత్సాహమే యంకురింపదు.

అతని సంస్కృత సూత్రములతీరు గమనింపుడు :

మోర్నిక్ ; పూర్వవత్కర్మధారయే ; విలోస్తుక్ ; త్రికాదేకహలో నూష్యరః ; రేయా నదేః కిక్ ; బంధు శ్చశ్రువాచినో ర్ముకః ; మహతో భగవదాదే రానజ్వా ; ఈవదైః ఎడు పరిమితా వేకత్వే ; ఎదౌ లేర్లోపః. — సూత్రాండ్రవ్యాకరణము

ఈ రీతిని సూత్రరచన సాగినది. పరాకుగాఁ జూచితిమా పాణినీయములే యనుకొందుము.

ఈ సూత్రములలో నడుమనడుమఁ గొన్ని వివరణవాక్యములు కాన నగును. ఆ వాక్యములకైలి సంస్కృతవ్యాకరణ వ్యాఖ్యాతల శాస్త్రకైలిని దలపించుచుండును. కొన్నివాక్యములు పరికింపుడు :

“కాలుజాతీ పడినాడు : తద్భావే తత్సమవేతస్య భావః. తత్త్రియాయాం తత్సమవేతస్య క్రియా విశేషణం భవతి; కాలుజాతీ పడినవాడు; అత్ర తత్త్రియా పతనం ; తత్సమవేతః పాదః ; తత్త్రియా తు స్థలనం ; స్థలనస్య పతనంప్రతి విశేషణత్వ మనేనాతిదిశ్యతే ; ఏతేన ద్వయోః క్రియయోః సమానకర్తృకత్వ మాయాతమ్ ; పతనంప్రతి స్థలనస్య హేతుత్వేన పూర్వకాలికత్వం సమాన కర్తృకతాచేతి ; తర్హి ఉక్తార్థానా మప్రయోగ ఇతి బోధ్యమ్ ; తదీయస్య క్రియాయాం తస్య తథావృత్తిః యస్య క్రియాయాం వర్తమానోచిః తస్య ప్రాధాన్యే కర్తురివ విశేషణం భవతి.”

“అసౌ తత్తథా ; తత్సంబద్ధినః క్రియాయా మసౌ తత్కర్తృభవతి; ‘హరి కరుణానిలయుండు ; వాడు భవము తేడు’ అత్ర కర్తృగతో భావో ధాతునా సముదీర్యతే, యోసౌ కర్మగతోభావః పత్యన్తే నాభిధీయతే.”

“సమాన ఇతి వక్తవ్యమ్ ; అన్యథా కడునలుకేత్యత్రాపి స్యాత్ ; నచ నుకా వ్యవధానాన్నభవతీతి వాచ్యమ్ : స్వాజ్ఞస్య, స్వవ్యవధాయకత్వాభావత్.”

వివరణవాక్యపద్ధతి యీ రీతిని గానవచ్చును.

పయి సంస్కృతవాక్యములందు పారంపరికముగాఁ బ్రవేశించిన లేఖన స్థానిత్యములు కొన్నిగలవు. వానిమాటయటుంచి యీ రచనా రీతినిబట్టి

సంస్కృతమున నీతనికలవడిన శాస్త్రతైలి యెట్టిదో యూహించుటమాత్రమే మనకు ప్రకృతము. శాస్త్రనిష్ఠాతులకుఁగాని యీ తైలి యలవడనేరదు.

ఈ ప్రకరణమున నిరూపించిన యంశములనుబట్టి చిన్నయసూరికిఁగల పాండితీపటిమయు, దానివలనఁగలిగిన సంస్కారపటుత్వమును, తన్మూలక మగు రచనాజాగరూకతయు, సంస్కృతరచనమున నాతనికిఁ బట్టువడిన శాస్త్ర తైలియుఁ దేటతెల్లములు కాఁగలవు. ఒక్కరణము చాలును, అన్నమంతయు వట్టిచూడఁ బనిలేదు.

పాఠకులకు విసుపుజనింపకముందే ప్రసంగము ముగించుట మెలఁకువ మార్గము. ఇంక, విషయాంతరమువంక దృష్టి మరలింపుఁడు.

పాండిత్యమునకు వన్నెదెచ్చునది సౌశీల్యము. కావున చిన్నయసూరి శీలస్వరూప మెట్టిదయియుండునో మీఁదిప్రకరణమున పరికింతము.

శీల సౌమ్యత

సూరి శాస్త్రవైదుష్యమును గూర్చియు, తత్సంస్కార పటుత్వమును గూర్చియు, ప్రైవకరణమునఁ జదివియుంటిరి. అట్టి సర్వతోముఖమగు పాండిత్యముగల యాతని శీలస్వభావము లెట్టివనియుండునో, అవి బాల వ్యాకరణమున నెట్లు ప్రతిఫలించినవో యిండుక పరికింతము.

శ్రీమంతులలోను, విద్వాంసులలోను, గుణవంతులనే లోక మెక్కుడుగా గారవించును. గుణసంపద యలవడినపుడే పరిశ్రమించి యార్జించిన పాండిత్యము సార్థకమగును. ప్రశాంతదృష్టిని, వినయవైభవమును, గాంభీర్య భావమును, తృప్తినంపదను, సహనశీలమును, హృదయమార్దవమును, నియమప్రవర్తనమును చేకూర్చినవిద్యయే విద్య.

విద్యలలో వ్యాకరణవిద్యకు నొక విలక్షణత గలదు. ఇది వాఙ్మయము నందలి సకలశాఖలకును సుపకారకము. మఱియు, పాణినీయవ్యాకరణము నభ్యసించి వశపఱుచుకొనుటమాత్రమేగాక, యా శాస్త్రనిర్మాణశిల్పమునందలి లోలోపలిమూలతత్త్వమును దర్శింపఁగలిగినయెడ, నట్టివారి నిత్యజీవితమునఁ గూడఁ గొంతకుఁగొంత దాని నిబంధనప్రభావము సోఁకి, వారి వారి జీవయాత్రా ప్రవృత్తులు నయితము నియమబద్ధములై, సక్రమశీలవిలసితములయి వెలయఁ గలవనుట పాణినీయ తత్త్వరహస్యము.

చిన్నయసూరి తనపాండిత్యమునకు వన్నెదెచ్చు సౌశీల్య సంపదగల సహృదయుఁడు.

సూరిస్వరూపస్వభావాదులు తద్బంధు మిత్ర పండిత పరంపరాయాతము లయి యవశ్యవిశ్వసనీయములనఁదగిన జనశ్రుతులంబట్టి సేకరించి, కొందఱు పరిశీలకులు వెలయించిన రచనలంబట్టి కొంతపఱకుఁ దెలియవచ్చుచున్నవి.

ఈతఁడు హయగ్రీవ మంత్రోపాసకుఁడు. ప్రపత్తివైభవముగలవాఁడు. ఆధ్యాత్మిక ప్రవృత్తియందు సత్యంతానక్తిగలవాఁడు. నిత్య దేవతార్చనము (తిరువారాధనము) మున్నగు సాంప్రదాయక కార్యకలాపమును శ్రద్ధాభక్తులతో సాగించుచు, నైస్థికజీవితము నడపుకొన్నవాఁడు. స్ఫురద్రూపియై, యెల్లపుడును పరిశుభ్రములై యింపుగొలుపు ధవళవస్త్రములు ధరించుచుండువాఁడు. దోషతి, ఉత్తరీయమెగాక, సన్నని పొడవయిన అంగరకాను (చొక్కాయి) వేసి కొనుచుండువాఁడు. సులోచనము లుపయోగించువాఁడు. ఎవ్వరితోడనేని

నగుమోముతో మృదుమార్గమున భాషించుచుండువాడు. అని యిట్టి విశేషములు కొన్ని జీవితచరితమునుబట్టి తెలియుచున్నవి.

ఈ వేషభాషల వివరములు మనకేలయని తలంపరాదు. బాహిరములగు వేషభాషలుకూడఁ బురుషుల మానసికప్రవృత్తులను పట్టిచూపఁగలవు.

జీవితచరితద్వారమునఁ దెలియుటయేగాక ఆతని

- | | |
|----------------------|---------------------|
| 1. పరలఘాకరణపైముఖ్యము | 3. మాన్యజనగౌరవము |
| 2. ప్రసంగమార్దవము | 4. సర్వమత సామరస్యము |

మున్నగు సౌశీల్య సరసతారీతులు బాలవ్యాకరణముననే ప్రతిఫలించునవిగూడఁ గొన్ని గలవు. పరికింపుడు.

వ్యాకరణకార్యములకై యచ్చటచ్చట నాతఁడిచ్చిన యుదాహరణముల తీరు గమనింపుడు.

“వానలుగురిసినం బంటలు పండును.” —క్రియా-41.

“వారు సుఖమున్నారు.” —కారక-21.

“జాబిలి తోఁతెంచుడుం గువలయంబులు వికసిల్లె.” —క్రియా-42.

“చూచుచుం టోవుచున్నాడు.” —క్రియా-43.

“పద్మలత మనోహరిణి.” —తత్సమ-86.

“హిమగిరివలననుండి గంగ వొడమె.” —కారక-10.

“నాకంబువలననుండి నారదుండు వచ్చె.” —కారక-10.

“గాలి చల్లగా వీచెను.” —కారక-87.

అని ప్రజాసంక్షేమమును, పావనములు మనోహరములునగు దృశ్యములను గోచరింపఁజేయుచు, వినువారికి సుల్లాసముగలిగించు సురుచిరభావములే యాతనికి స్ఫురించునుగాని, అమంగళములు, జుగుప్సితములు, రసవిహీనములు నగు భావములు ఆ హృదయమునకు స్ఫురింపవేమో యనిపించును. వీనినిబట్టి యాతని హృదయమార్దవ మెట్టిదో, ప్రసంగసారస్య మెట్టిదో, సులభముగా గ్రహింపవచ్చును. ఇంతియగాక—

“కృష్ణుండు దాఁగె ; నారదుండు వచ్చె.” —కారక-9.

మున్నగువాక్యములలో సామాన్యక్రియలకు శ్రీకృష్ణ నారదాది సుప్రసిద్ధకర్తలను గూర్చుచు, లాఘవాపాదకములు గాని, అగౌరవసూచకములు గాని, అమంగళ స్ఫోరకములు గాని, అగు క్రియలుగల వాక్యములలో కర్తలను గూర్చవలసి వచ్చినపుడు

“దేవదత్తుడు వంటకమును వందెను.” —కారక-2.

“మైత్రుండు చైత్రునిచేత ఋణంబుఁ గొనియె.” —కారక-4.

“మైత్రుండు రాజ్యంబువలన భ్రష్టుండయ్యె.” —కారక-9.

“చైత్రునిచేత మైత్రుండు కొట్టంబడి చుడిసె.” —క్రియా-38.

మున్నగురీతిని, ఎవ్వరికిని నొప్పియొదవకుండ, ఏ కర్తలనో క్రొత్తగా సృజించి, కర్తృపదములు కల్పించి, వాక్యములు చూపునేగాని, వంటకము వండుట, ఋణంబు గొనుట, రాజ్యభంశము నొందుట, మరణించుట మున్నగు క్రియలకు రాముఁడు, కృష్ణుఁడు మున్నగు కర్తృపదములు కూర్చుటకు నిచ్చగింపఁడు.

ఇంతయేల : విభక్తులప్రసంగమున నీచస్త్రీ సంబోధనమునకును, నీచ పురుష సంబోధనమునకును, నుదాహరణములు చూపవలసివచ్చినది.

స్త్రీపురుషులనెవ్వరినిగాని నీచముగా సంబోధించుటకు నాతనితత్త్వము సమ్మతించదయ్యెను. అపుడు, ఏ వ్యక్తులపేరులను నిర్దేశింప నిచ్చగింపక, దౌష్ట్యముగల వ్యక్తులను నీచముగాఁ బిలుచుట యంతగా ననుచితముగాదని యాలోచించి

“ఓసి దుష్టురాల : ఓరి దుష్టుఁడ :” —తత్పద-15.

అని సంబోధ్యవాచకముగా దుష్టశబ్దమును గూర్చుటలోని యౌచితిని సుదూరము నిదానింపుఁడు.

మఱియు, నిందార్థమున ఆమ్రేడితమున గిగిలను జూపవలసినతావున నింతకుముందటి సూత్రములందుఁ బలుమా అదాహృతములయిన శబ్దములనే విష్టువు, గిష్టువు : రాముఁడు, గీముఁడు అని స్థూలదృష్టితో నుదాహరించినచో మానసియులయెడ నిందాస్ఫురణమును, నిరాకరణదృష్టినిఁ, గలిగించి నట్లగునని తోచి దానికి మనసొప్పక క్రూరకర్మలగు రావణకుంభకర్ణుల నన్వేషించి

“కుంభకర్ణుఁడు, గింభకర్ణుఁడు”; “రావణుఁడు, గీవణుఁడు”-ప్రకీర్ణక-22.

అని యుదాహరించుటలో నాతని శీలసౌకుమార్య మెట్లు గోచరించునో యూహింపుఁడు.

ఇంతియగాక, శాపార్థమునందు మధ్యమపురుషమున “ము, డు” ప్రత్యయములకు లక్ష్యములు ప్రదర్శింపవలసివచ్చినది.

శాపమనఁగా తిట్లు. దీనికి నుదాహరింపవలసిన వాక్యమునందలి తిట్లు ఎంతగట్టిదైన నంతమంచిది. గట్టిదైనవక్షముననే ఆ లక్ష్యము సూటిగా సరిపడును. ఎంతోగట్టిగా తిట్టవలసిన యీ సందర్భమున

“రాక్షసుఁడవగుము, రాక్షసులరగుఁడు”

—క్రియా-29.

అని యుదాహరించినాఁడు.

అంతకంటె నమంగళములగు తిట్టుమాట లాతనినోటికి రావేమో యని పించును.

మఱియుఁ గొన్నియెడల లక్షణనిరూపణనందర్పమున నితరలాక్షణకుల మతము తన కభిమతముకాకున్న తావులందు

1. సంస్కృతీయంబునకు సంధియగునని యథర్వణాచార్యులు చెప్పిరి గాని దానికిం బూర్వకావ్యంబులందుఁ బ్రయోగంబు మృగ్యంబు.

—సంధి-4.

2. నలుఁగఱాదుల నీయాగమంబు లేదండ్రు. —సంధి-25.

3. ఎందుశబ్దమున కలిగాగమము కొందఱు లేదండ్రు. —సంధి-44.

4. అనుకృతిని నిడుదకుం గుఱుచయగునని యొకండు వలికె నది నిరాకరంబు. —సంధి-54.

5. ఏండ్లు కాండ్లిత్యాదులందు డాకు కాదేశంబు కొందఱు వక్కాణించిరి. తెనుఁగున విందుపూర్వక స్థిరంబు లేమింజేసి యది గ్రాహ్యంబుగాదు. —ఆచ్చిక-15.

6. ఇయశబ్దమునం దికారలోపంబు కొందఱు వక్కాణించిరి. అయ్యది ప్రయోగంబులందు మృగ్యంబు. —ఆచ్చిక-23.

7. ద్వితీయైకవచనంబు వరంబగునపు డౌపవిభక్తికంబులు రావని కొందఱు వక్కాణించిరి. అయ్యది లక్ష్యలక్షణవిరుద్ధంబగుటంజేసి యనాదరణీయంబు. —ఆచ్చిక-29.

8. వనమునుంచి, ధనమునుంచి, యని యుంచితానుప్రయోగంబుతోఁ గొందఱు వ్యవహరించెదరుగాని యది సాధుకవిప్రయోగారూఢంబు గాదని యెఱుంగునది. —కారక-11.

9. కుచధాతువునకు గుణంబులేదని యొకండు వక్కాణించె నది గ్రాహ్యంబుగాదు. —క్రియా-68.

10. పూనుపొదవుల కాదిలోపం బొకండు వచియించె నది యవిచార మూలకంబు. —ప్రకీర్ణక-10.

అని యీ తీరున సౌమ్యతతో మృదువుగను, విషయప్రధానముగను నిర్దేశించి విడుచుటయేగాని, వ్యక్తులపేరులెత్తి వారిని జూలుకనసేయుట యాతనికి రుచింపదు.

ఏమన్నారో తెలుపవలెనుగాని, ఎవరన్నారో తెలుపుట ముఖ్యముకాదని యాతనిదృష్టి.

పయిని నిర్దేశించిన ఖండనవాక్యముల విన్యాసమున నెటుదాగియున్నదో ఎత్తిచూప వశముకాదుగాని, ఆ సౌమ్యతతోపాటు భాషాలక్షణవీరుని కుండఁ దగిన పొంకముగల తీవ్రియు గోచరించుచుండును.

ఈ వాక్యములు పరికించునపుడు కురుపాండవ సంగ్రామ సంరంభమున నడుమనడుమ చేతికిఁజిక్కిన పాండవులను చూచిచూడనటులు జాణవిడిచిన మహారథుఁడు కర్ణుఁడు జ్ఞప్తికిఁదగులుచుండును.

ఒకప్పుడు నామనిర్దేశము చేయవలసివచ్చినను లఘూకరింపక, సగౌరవ ముగఁ బరామర్శించుట యాతని మార్గము. కావుననే పైవాక్యములందు మొదటి దానిలో “అథర్వణుఁడు చెప్పె” ననక “అథర్వణాచార్యులు చెప్పిరి” అనుచున్నాఁడు. అథర్వణుని సిద్ధాంతమును సమ్మతించని సందర్భమునందయినను, పూజార్థసూచకమగు బహువచనాంతములతో ఎంతటిమన్నన చూపుచు, పరామర్శించినాఁడో గమనింపుఁడు.

“వాగనుశాసనులు యదాతదా యని గ్రహించుట ప్రవంశార్థము” (సంధి-13) అనుచో వాగనుశాసనులు అను పూజార్థక బహువచనమును గుర్తింపుఁడు. నన్నయభట్టారకులను వారువీరువలె వాగనుశాసనుఁడు అని ఏకవచనాంతముతో నిర్దేశించుటకు నాతనిమనసు సమ్మతించదు.

ఆతఁడేమాట పరికినను నయ్యది వినయవివేకసంభరితమై యుండక మానదు.

విమర్శకులలో ఒకరిమాట నొకరు కాదనుటకు రవంతనందు దొరకిన కావులందు “అది నీచము, ఇది తుచ్ఛము” మున్నగురీతిని పరుషభాషణములతో, దూషణములతో, ఆవేశములతో, ఆర్పాటములతో కోలాహలము గావించు కుతూహలముగలవారు కొందఱుండురు. సూరిమాత్ర ముకోవకుఁ జెందిన వాఁడుకాఁడు.

అత్యధికమగు మతభేదమున్నను, విమర్శనముపట్ల నవలంబింపవలసిన మార్గప గాంభీర్యములు పయినుదాహరించిన ఖండనవాక్యములు పదింటిను గర్భితములయి, పాలకులకుఁ గాలక్రమమున విమర్శావసరములందును, వాద ప్రతివాద ప్రసంగములందును, నెట్టి యాదర్శములు కాఁగలవో యోచింపుఁడు.

మఱియు, సంజ్ఞాపరిచ్ఛేదమున తత్సమ తద్భవ దేశ్య గ్రామ్య పదముల స్వరూపమును సలక్షణముగాఁ బ్రదర్శించి, లక్షణవిరుద్ధములగు గ్రామ్యపదములు ప్రయోగార్హములు కావని నిరూపించుచు, లక్షణవిరుద్ధములయినను పెద్దలు వ్యవహరించినవిమాత్రము పరిగ్రాహ్యములని యుపదేశించుచు “కఱకంఠుఁడు, ప్రాణగొడ్డము, జీవగఱ్ఱ” మున్నగువానిని జూపి

“ఆర్యవ్యవహారంబుల దృష్టంబు గ్రాహ్యంబు.”

“పెద్దలు వ్యవహరించినమాట గ్రామ్యంబయిన గ్రహింపందగునని
తాత్పర్యము” — సంజ్ఞా-23

అని తనయాంతర్యము తెలిపినాడు.

ఈ సందర్భమున భాషాస్వరూపబోధనముమాట యటుంచి, సహజముగా పెద్దలయెడ నాతనికిగల గురుభావ మెట్లువ్యక్తమగుచున్నదో, అట్టిసద్భావమును ఈ వ్యాజమున బాలురకుగూడ నుపదేశించుకొకల మెట్లువిశదమగుచున్నదో గమనింపుడు.

మఱియు, కవులలో పోతరాజువలెను, గాయకులలో త్యాగరాజువలెను, లాక్షణికులలో చిన్నయసూరి భక్తాగ్రణిగా గానంబడును. ఈతఁడు వైష్ణవులకు నుండఁదగిన ప్రవత్తి శీలము గలవాఁడు. కావుననే సాధారణ సూక్ష్మదాహరణ ములు ప్రదర్శించు పట్టులందుఁగూడ

“నందతనయుండు కృష్ణుండు నాకు దిక్కు.” — తారక-18.

“దేవకీపుత్రు హరిని నుతింతు నెపుడు.”

.. ..

“కుభవిధాయుల రామకృష్ణుల భజింతు.”

.. ..

“భువనవంద్యును రుక్మిణిఁ బొగడుచుండు.”

.. ..

“అతులుఁడయి యప్రమేయుఁడౌ హరిని గొలుతు.”

.. 29.

“ఆద్యుఁ డప్రమేయుఁడునగు హరిని గొలుతు.”

.. 30.

“ఆద్యుఁడు నమేయగుణుఁడునౌ హరిని గొలుతు.”

.. ..

“ఆద్యుఁ డప్రమేయుండగు హరిని గొలుతు.”

.. ..

“ఆద్యుఁడయి యప్రమేయుఁడై యఖిలసేవ్యుఁడై

యెసంగెడు దేవుని నభినుతింతు.”

.. 31.

అని యిట్లు తీయని లేటగీతు లాలపించుచు, పరవశుఁడయి నిలుచున్న పవిత్ర మూర్తిగాఁ జదువరులకుఁ బొడగట్టును.

పలుమాఱు కంటఁబడు నిట్టియదాహృతులవలన నప్రయత్నముగా బాలకులహృదయములందు భక్తిబీజములు నాటుకొనకమానవు. అవి యేనాఁటి కయిన సఫలములు కాకనుమానవు.

మఱియు, సూరి హరిభక్తితత్పరుఁడయ్యును, సువిశాలహృదయుఁ డగుటచే నన్యమతములయెడఁగాని, యితర దైవతములయెడఁగాని యాతనికి నిరసనభావము లేకమును లేనటులు గోచరించును.

ఉకారాంతశబ్దముల సంబోధనమున ప్లుతమును బ్రదర్శించునెడ (తత్ప-35) “ఓవిష్ణూ ౩” అను సుదాహరణము చూపుచుఁ దనయుష్ట

దైవతమును విష్ణుదేవుని నోరార సంబోధించుకొని, ఆవెనుక “ఓశంభూ ॐ” అనిగూడ నుదాహరించియున్నాడు.

రెండవ యుదాహరణమునకు తత్సమమగు వేటొక ఉకారాంతశబ్దము స్ఫురింపకరాదు. ఆతని హృదయమున దేవతాంతర నిరసనము లేకుండుట వల్లనే, శంభుశబ్దము, వెనువెంటనే స్ఫురించుటయు, దానిని బ్రదర్శించుటయు, సంఘటిల్లినట్లాహించుట యుక్తము. ఇష్టదైవము విష్ణువేయైనను, శంభువుకూడ తత్సముడేయని యాతని తలంపు.

ఈ యొక్కతావుననేగాక, తత్సమపరిచ్ఛేదమున మఱికొన్నిచోట్లు లందుగూడ ముందు విష్ణువు, ఆ వెనుక శంభువు తుల్యరూపులయి కాననగు చుందురు. సూరిమతాంతర సామరస్యము పరికింపుడు.

శివాయ విష్ణురూపాయ
శివరూపాయ విష్ణవే.

ఇంతదనుక అనేకములగు సందర్భములంబట్టి చిన్నయసూరి శీలస్వరూపమును కొంతకుఁగొంత గుర్తించితిమి.

ఇట్టి శీలసౌమ్యతగల సరసుల పలుకులును లలితములయి యుండుట సహజము. కావున సుకుమారశీలుఁడగు సూరిపలుకులందలి లాలిత్యమెట్టిదో, రాఁబోవు ప్రకరణమున ముచ్చటగా నాలోకింతము.

ఉక్తి లాలిత్యము

చిన్నయసూరినాటికి వచనగ్రంథములు మిక్కిలి యరుదు. తెనుగు దేశమందలి బాలబాలికలనందఱను చక్కనివచనము రచింప సమర్థులనుగా దిద్దితీర్చవలయునని యాతనికి గొప్పకోరిక. అట్లుగుటచే దేశమునందలి బాలబాలికలందఱను దనయంతేవాసులుగా నాతఁడు భావించినాఁడు. తానొక ప్రధానకళాకాలలో నధ్యాపకుఁడుగూడ నగుటచే, శిష్యబృందము నడుమఁ జిలునవ్వు మోముతోఁ గూరుచుండి, భాషాసంప్రదాయములను బోధించు చున్నంతటి తృప్తి యీ రచనా సమయమునఁగూడ ఆ మహనీయునకుఁ గలదేమో యనిపించును.

“వినుఁడు బాలకులు! వినుఁడు బాలకులార!”

అని తనయెదుటఁ గూరుచున్నబాలరను గలయఁజూచుచు, సాముదాయకముగ ముందు సంబోధించి, వేఱొకవంకఁ గూరుచున్న బాలికల నుద్దేశించి

“వచ్చితిరి కాంతలు! వచ్చితిరి కాంతలార!”

అని ముద్దుగాఁ బలుకరించి, మరల అటు బాలురదిక్కు మొగంబై

“అన్నలార! మిమ్మునడిగెద నొకమాట.” —తత్వమ-37.

అని బాలురనుమాత్రము ప్రశ్నించుచున్న సన్నివేశమును ఎంతసముచితముగా సంఘటించెనో తిలకింపుఁడు. ప్రశ్నలకు సమాధానములు చెప్పటలో బాలికలు విడియవడుదురనిరాఁజోలు బాలురనే ప్రశ్నించుట! ఆ ప్రశ్నించుటలో శిష్యుల యెడ నాతనికిఁగల వాత్సల్యమును, అందు బాలికలయెడఁ జూపఁదగిన యాదరాతిశయమును, వారివారి చదువులను బ్రశ్నోత్తర రూపమున చక్కదిద్దు చున్న తీరును, ఒకదానివెంట నొకటి స్ఫురించును.

ఈ దేశమందలి బాలబాలికల కందఱకును నొకతరగతి యేర్పటిచి తానధ్యాపకుఁడై బోధించుచున్నతీరు, ఈ గ్రంథమునందు పెక్కు తావుల గోచరించుచు, నాతని యధ్యాపనోత్సాహమును వెలువరించుచుండును.

తాను బోధింపఁదలఁచినదా, ప్రాచీనభాషా లక్షణము. ఎదుటనున్నవారా, బాలకులు; పిన్నవయసువారు. కావున, చెప్పెడి మాటలు శుష్కములై, ఉదాహరణ సమన్వయమాత్రప్రయోజనములై, చప్పనివయి యుండరాదు. మఱి, మృదుమధురములై, సరసములై, నీతిబోధకములై, గంభీరభావ గర్భితములై, పురాణ పవిత్రకథా స్ఫోరకములై, హృదయంగమములై యుండ

వలయుననియుఁ దలంచెను. అంతియగాదు. తిక్తములగు నౌషధములను తీయ
తియ్యని యనుపానములతో రంగరించినటులు క్లిష్టములగు వ్యాకరణప్రక్రియా
భంగులను లలితములగు సూక్తులతో మేళవించి, బాలురు విషయగ్రహణ
క్షేత్రమును మఱచి ఉల్లాసముతో గ్రహించునటులు బోధించుటయు, బాల
వ్యాకరణరచనలో నాతనిప్రధానదృక్పథము. కావుననే గ్రంథారంభమున

“అనయము లలితోక్తులతో”

నొనరుపడంగూర్చి లక్ష్యయోజన మొప్పం

గను బాలవ్యాకరణం

బనఁగా లక్షణమొనర్తు నాంధ్రంబునకున్”

అని తన హృదయము నావిష్కరించియుండెను. తాను, ఏ విషయము
వివరించినను, ఏ లక్ష్యము చూపినను, అందు కుదిరినంతవట్టు అంతర్వాహినిగా
లాలిత్యరీతి గోచరించి, బాలురకు నుత్సాహజనకమై, యాకర్షకము కావలయునని
యాతని సంకల్పము.

మనోహరములగు కథాఘట్టములను గైకొని, సరసమగు కావ్యములను
రచించుచేడ, లలితముగను హృదయంగమముగను రచన సాగింపవచ్చును.
అట్లు సాగింతుమని కవులు ప్రతినలును జేయవచ్చును. ఆ ప్రతినలు నిర్వహించు
కొనుటయు నసంభవము కాకపోవచ్చును. కాని, కష్టములు కఠినములునగు
వ్యాకరణాంశములను వివరించునపుడుగూడ “లలితోక్తుల” తోడనే రచన
సాగింపసంకల్పించుటయు, ఆ విధానమును తుదముట్ట నిర్వహించుటయు
లాక్షణికులలో నొక్క చిన్నయసూరికే చెల్లినది. క్లిష్టకర్కశమైన వ్యాకర
ణాంశముగూడ నాతనివలుకుబడితీరులో మనోహరమగు కావ్యత్వసిద్ధిని
పొందినది. ఇదిమాత్రము ఏ వ్యాకరణములందును లేనివింత.

ఇంతమేల: సూరి తాను బాలురకు బోధింపఁదలంచిన ప్రధానవిషయములు
రెండును రెండుశాస్త్రములు. ఒకటి నీతిశాస్త్రము. ఒకటి వ్యాకరణశాస్త్రము.
ఆ రెండిటిలో నీతిశాస్త్రమును కథలతోను, వ్యాకరణమును లలితోక్తులతోను
బోధింపవలయునను సంకల్పములోనే యాతని సౌకుమార్యమంతయు గర్భితమై
యున్నది.

దీనినిబట్టి సూరిహృదయ మెంతమృదువైనదో, ఆయనభావ మెంత
విశాలమో, బాలురయెడ నాయనకెట్టి యభిమానమో, సులభముగా గ్రహింప
సగును.

“అతఁడు శ్రీమంతుఁడు, ఇతఁడు గుణవంతుఁడు. వానివంశము శ్రీమంతము, వీనివంశము గుణవంతము. ఆమె శ్రీమంతురాలు. ఈమె విద్వాంసురాలు.”
—తత్సమ-71.

పైవాక్యములను జదువుటతోడనే, అతఁడు బాలరను తనయెదుటఁ గూర్చుండఁజెట్టుకొని, వారిలో నొక్కొక్కరిని వ్రేలితోఁ జూపుచు, విషయములను బోధించుచున్న సన్నివేశము మనకన్నులకుఁ గట్టును.

“మతువాదికంబు ద్విత్వీయైకవచనాంతతుల్యం బిందు నామంబగు.”

—తత్సమ-70.

“దానియంతిమమకారంబునకు లోపంబగు.”

—తత్సమ-71.

అను సూత్రములకు

“శ్రీమంతము, గుణవంతము, విద్వాంసము, అనద్వాహము, శ్వాసము, అప్సరస”

అని యుదాహరించిన పదముల వరుసను ఈ సందర్భమున సంధానించుకొని, వానియంతర్ధమును నిదానముగా పరికింపుఁడు.

శ్రీమంతులగువారు గుణవంతులై, విద్యాబుద్ధులు గడింపవలెనుగాని, అనద్వాహములై (పశుప్రాయులై) కునకాదులతో వినోదించుచు, ఆటవెలందుల ముచ్చటలకు లోనగుట తగదని నిగూఢముగా నుపదేశించుతీరు పొడగట్టును. అర్థే

“ధనముచేత సౌఖ్యంబుగలుగు.”

—కారక-4.

“విద్యచేత యశంబు గలుగు.”

.. ..

“విద్యాశాలియగుపురుషుని సకలజనులు సన్మానింతురు.”

.. 28.

“అతిశయముగ బుద్ధిమంతుఁడగు బుధసేవన్.”

—సంధి-20.

ఇవట ధనము, విద్య అను నీ రెండిటివలనఁగలుగు ప్రయోజనముల తారతమ్యము చూపుచు, సౌఖ్యము తాత్కాలికము, యశము శాశ్వతము గావున ధనమార్జించుటకన్న విద్యసంపాదించుట శ్రేయోదాయకమనియు, విద్వాంసులయినచో లోకమున సమ్మానింపఁబడుదురనియు, పండితులను సేవించినచో విద్యాబుద్ధులకు వికాసము గలుగుననియు బోధించుట అతని యాంతర్యము. ఈ వాక్యములందు సూక్ష్మములో మోక్షమనురీతిగా సందమయిన బింబ ప్రతిబింబభావముగూడ నిమిడియున్నది.

అంతియగాదు, ఆ బాలకులలో నొకనిని బిలిచి

“భవద్గుణంబులు త్వదాశ్రయములు.”

—తత్సమ-87.

నాయనా : నీవు సుగుణవంతుడవు గావలెను. అట్లుగుట నీప్రవర్తనా భ్యాసమువలనఁ గలుగును. అది నీలోనేయున్నదిగాని, యొకరుతెచ్చిపెట్ట వలసినది గాదునుమా :

అని బోధించుచు, తనచుట్టునున్న బాలురఁ గలయఁజూచి

“మత్పుణ్యము లసద్రూపము.” —తత్త్వము-87.

నా పుణ్యము చాలమంచిది. మీవంటి శ్రద్ధాళువులగు బాలకులకు నుపదే శించుటచే నా వ్యాకరణ పరిశ్రమ సార్థకముగుచున్నది. కాని

“భవిష్యత్కాలము ధూర్వహము.” —తత్త్వము-87.

రాఁబోవుకాలమెట్టిదో : భాషావిషయకముగా నెట్టియలజదులు పుట్టు నున్నవో : కంటికేగాని కర్ణమునకు గోచరింపని యీయరసున్నలతోఁ జిక్కులు పడలేమయా యని ఘోషవెట్టు సుకుమారులు కొందఁ టిప్పటికే యుద్భవించినారు. ఇట్టి ప్రబుద్ధులవలన నెప్పటికోగాదు

ప్రాస్యముమీఁద (=అల్పకాలముననే) ఖండబిందువునకుఁ బూర్ణ బిందువు = 0 (=శూన్యత) వైకల్పికముగానగు (సంజ్ఞ-14) నేమోయని భీతిపొడముచున్నది. నేను మీకొఱకు బహుపరిశ్రమచేసి సంతరించిన యీ వ్యాకరణ నియమములను ఎంతభద్రముగా సంరక్షింతురోఁ భారము మీదినుఁదీ :

అని హెచ్చరించుచున్నతీరు స్ఫురింపకమానదు.

ప్రసంగము వచ్చినప్పుడెల్ల సుదాహరణవ్యాజమున బాలురహృదయము లలో నాటుకొనునట్లు సీతులను ధర్మములను బోధించుట యాతని సహజ రమణీయ సరణులలో నొకటి.

“పురుషార్థంబునకు యత్నింపవలయు.” —కారక-8.

“సత్యము సర్వశ్రేయము. అది లేనిచో సర్వధర్మములు వ్యర్థములు.” —సంధి-55.

“లోభంబుకంటె నితరంబు దోషంబు లేదు.” —కారక-12.

“మానహానికంటె మరణము మేలు.” —కారక-13.

“మోక్షమున నిచ్చగలదు.” —కారక-18.

“జ్ఞానమువలన ముక్తుండగు.” —కారక-14.

“సర్వంబునందీశ్వరుఁడుండును — సర్వంబీశ్వరునియందుండును.” —క్రియా-22.

“భూతదయాళురగు మహాత్ములకు శ్రేయంబు గలుగును.” —కారక-28.

ఈ వాక్యపద్ధతిని పరికింపుఁడు.

ఎల్లరును బురుషార్థములు సాధింపవలయుననియు, అసత్యము పలుకరాదనియు, లోభము దుర్గుణమనియు, మానము రక్షణీయమనియు, భగవంతుడు సర్వవ్యాపియనియు, భూతదయాపరులయి మెలంగుట లోకకల్యాణకరమనియు, అట్టివారే మహాత్ములనఁబడుదురనియు, బాలురకు బోధించుతీరు ప్రతివాక్య విన్యాసమునను గానవచ్చును.

సాధారణముగా నీయవలసిన యుదాహరణములలోనే యింత దూరపుఁ జూపుగలసూరి, విశేషించి చూపవలసిన యుదాహరణములలో నెంత జాగరూకత వహించునో, తన్మూలమునఁ జదువరులగు బాలుర కెన్నిరీతుల యుపదేశములు చేయునో, యిండుక పరికింతము :

“అపాయ భయ జగుప్సా పరాజయ ప్రమాద గ్రహణ భవన త్రాణ విరామాంతర్ధి వారణంబు లెద్దాననగు దానికి వలన వర్జకంబగు.”

—కారక-91.

అనుసూత్రమున కాతఁడిచ్చిన యుదాహరణములు పరికించినచోఁ బై యంశము విశదమగును.

“పాపంబువలన నేవగించె” : ఏవగింపవలసినది పాపము. పాపకృత్య మెట్టి పరిస్థితులలోను జేయరాదు.

“అధ్యయనమువలన డస్సె” : ఊరక పెదవులపైఁ జదువుట గాదు. అలసిపోవునట్లు చదువవలయును.

“పాడివలనం బరాకువడియె” : పరాకు పడరానిది ధర్మము. దేని విషయమునను పరాకుపడరాదు — విశేషించి ధర్మమువిషయమున.

“చోరునివలనం గాచె” : అందఱలో చోరులు భయజనకులు. హాని కరులు. కాన నెట్టివారినేని చోరదాధనుండి రక్షింపవలయును.

“భోగంబులవలన విరమించె” : అనుభవించుచున్నకొలది భోగములు ఎంతవారికేని అధఃపతనము గలిగించును. కావున, వానినుండి మనస్సును మరలించుకొనవలయును.

“శోకంబువలన వారిం చె” : ఇతరుల దుఃఖమును మాన్పుటకు యత్నింపవలయును.

ఈ విధమున నొదానముగాఁ జూచినచో, సూరి యుదాహరించిన వాక్యము లొకవంక లక్ష్యనుభవమును లక్షణజ్ఞానమును గలిగించుచు, వేఱొక వంక ధర్మసూక్ష్మములను గూడ బాలుర కుపదేశింపఁజాలియుండును.

ధర్మములు, నీకులు, నియమములు బోధించుటయేగాక, యవకాశము గలిగినపుడెల్లఁ జిన్నచిన్న వాక్యములలోఁ బురాణప్రసిద్ధ పవిత్ర కథాంశములు

గూడ బాబురహృదయములకు హత్తుకొనునట్లుదాహరించుట యాతనిరచనలో గమనింపవలసిన యింకొక విశేషము.

“రామునికంటె నన్యుండు ధానుష్కుండు లేడు.” —కారక-12.

“విశ్వామిత్రుడు రామునకు మిత్రులం గానిపించె.” —క్రియా-124.

“రాముడు మిత్రులం గనియె.” —క్రియా-124.

“రాముడు విల్లందినం ద్రిలోకంబు లాకులంబులగు.” —కారక-32.

“జనకుడు రామునకుం గన్య నిచ్చెను.” —కారక-8.

“రాముడుపట్టినప్రతి న వారింపందరంబుగాదు.” —కారక-32.

“రాజునాజ్ఞ విధాతృనానతి.” —సంధి-34.

“రాముడు వసించిన పర్వగృహము.” —సమాస-26.

“రాముడు రక్షించిన భృత్యుడు.” —సమాస-26.

“రాముడు వారి నొక్కక్కోలం గూలనేసె.” —కారక-22.

“ఓయి రాముడా ! ఓ రాముడా ! ఓ హరీ ! ఓ తండ్రీ !”

—తత్వమ-15, 33.

“ఓరోరి యింతెందుఁబోవవచ్చు.” —తత్వమ-16.

“మడిసెడు దడములు. కావలుడు రావణుడు.” —సమాస-5.

“లంకం గలకలంబువుడై.” —కారక-22.

“రామునిచే రావణుడు సంహరింపఁబడియె.” —కారక-1.

“రాముడు రావణుం బరిమార్చి సీతయుండాను సౌమిత్రినహితంబుగం

బుష్పకారూఢుండయి సాకేతంబునకేతెంచె.” —క్రియా-120.

“సుగుణాభిరాముడు రామునకు జోహారు వొనర్చెద.” —కారక-27.

“మేన నిప్పుడుం బులకలు వొడమెడును.” —క్రియా-22.

ఇట విశ్వామిత్ర యాగరక్షణ సందర్భమున రాముడు రాక్షసులఁ బరిమార్చుట, విశ్వామిత్రుడు రాముని మిత్రులనగరమునకుఁ దనవెంటఁ గొంపోవుట, రాముడు లోకత్రయవీరులెల్లరు నాకులతఁజెందునట్లు వారి సమక్షమున శివధనుర్పంగము గావించుట, జానకిని బరిణయమాడుట, లోకైక ధానుష్కుఁడై పరశురాముని జయించుట, భరతాదు లెంతగా వేడుకొన్నను మనోనిశ్చయము నడలంపక ‘రాజునాజ్ఞను విధాతృనానతి’గఁ బాటించి యరణ్య వాసమునకై పట్టిన ప్రతి న వీడకుండుట, అరణ్యమున పర్వతాలయందు నివసించుట, తనధానుష్కతామహిమ వెలయించి మహావీరులగు రక్కసులఁ బెక్కుర నుక్కడఁగించుట, వారిపాదనుండి రక్షింతునని సుగ్రీవునితో సఖ్యము నేయుట, వారి నొక్కఁబాణంబునఁ గూలనేయుట, రావణునంతటివానిని జంక నిఱికించుకొని సప్తసముద్రములందు ముంచియెత్తిన బలశాలియగు వాలిని ఒక్కొక్కోలతోఁ గూలనేసెననువార్త ప్రాఁకుటతోడనే “ఓయి రాముడా ! ఇంక

మా గతి యేమగునో : ఓ హరి : ఓ తండ్రీ : ఎందుఁబోదుము ? ఇక మా సేన
లెల్ల మడసిపోవును. పాపాత్ముఁడు రావణుఁడు ఎల్లరకు హానిదెచ్చినాఁడు”
అని లంకావాసులలోఁ గలకలము పుట్టుట, ఆ పిమ్మట రాముఁడు రావణుని
సంహరించి నీతయుం దాను సౌమిత్రిసహితంబుగఁ బుష్పకారూఢుండయి
సాకేతంబున కేతెంచుట—మున్నగు రామాయణమునందలి ప్రధాన కథా
భాగములు పెక్కులు పయివాక్యములందు సూచితములయినట్లు స్ఫురించును.
అంతియగాక “సుగుణాభిరాముఁడు రామునకు జోహారు వొనర్చెద”నని పలు
కుటలో శ్రీరాముని సాక్షాత్కరింపఁజేసికొని, పులకితాంగుడయి కేలుమోడ్చి
పారవశ్యముతో నాతఁడు నిలుచున్న దృశ్యముగూడ కన్నులకుఁ గట్టినట్లు
కానవచ్చును.

ఈ యుదాహరణములలో లక్షణసమన్వయము గావించుకొన్నపిమ్మట,
దూరదర్శనులగు సుపాధ్యాయులును, సుకుమారమతులగు బాలకులును రామా
యణకథాఘట్టములను గుఱుతునకుఁ దెచ్చుకొని విनోదంపవలయును. అని
యాతని కుతూహలము. మఱియు

“కృష్ణుం డర్థునునకు విశ్వరూపంబుం జూపెను.” —క్రియా-124.

“అర్థునుండు శత్రుసేనలను బాణంబులను రూపుమాపె.”

—కారక-22.

“అతిమానుష మత్యద్భుత మతిదుష్కరమయిన కేశవార్థునకృతి.”

—కారక-28.

ఈ చిన్నవాక్యములవలన భగవద్గీతాప్రసక్తియు, బంధుజనసంహా
రమునకు వెనుదీయుచున్న యర్థునునికి శ్రీకృష్ణుఁడు తనవిశ్వరూపముఁ జూపి,
తత్త్వోపదేశముచేసి, యాతనిని సమరోన్ముఖుని గావించుటయు, పిమ్మట
నర్థునుఁడు మనసు దిట్టపఱుచుకొని కౌరవసేనలఁ బరిమార్చుటయు, రణ
రంగమున కృష్ణార్థునుల అమానుషశక్తులకు మహాయోధులెల్లరును నద్భుత
మందుటయు, నాదిగాఁగల భారతయుద్ధఘట్టమునందలి ప్రధానాంశములను
స్ఫురింపఁజేయుట ప్రస్ఫుటముగా గోచరించును. ఇటులే

“కృష్ణుండు తల్లివలన దాఁగె.”

—కారక-9.

“రామకృష్ణులు సాందీపనితోడ వేదంబులం జదివిరి.”

—కారక-7.

అను వాక్యములలో వ్రేపల్లెలోని శ్రీకృష్ణుని బాల్యక్రీడలు, బలరామ కృష్ణుల
విద్యాభ్యాసము, దానినిబట్టి స్ఫురింపకతప్పని కుచేలవృత్తాంతము మున్నగు
భాగవతకథాంశములు నిర్దిష్టములయి యున్నవి.

“జరాసంధుఁడు రాజులచేతఁ గప్పంబుగొనియె.”

—కారక-4.

రాజులనెల్ల జయించి వారిచే జరాసంధుఁడు కప్పములుగొనుట హరివంశ కథకు ప్రస్తావము.

వ్యాకరణప్రక్రియలనడుమ నిట్లు రామాయణ, భారత, భాగవతాదులందలి కమనీయ కథాఘట్టములు స్ఫురింపఁజేయుటకు నాతని సూక్ష్మదృష్టి యెట్టిదయి యుండవలయునో సుదూరము పరికింపుఁడు.

ఇట్టిపట్ల “రామునికంటె నన్యుఁడు ధానుష్కుఁడు లేఁడు” అనుటకు మాఱు “కాకరుతంబుకంటె నన్యుఁడు కర్కశంబులేదు ; ఖరంబుకంటె నితరంబు భారవాహకంబు లేదు” మున్నగురీతి సుదాహరించినను లక్షణ సమన్వయమున తెట్టికొఱంతయుఁ గలుగదు. అట్టి సాధారణదృష్టితోడనే

“హరికంటె హరుఁడధికుఁడు.”

“రామునికంటె శివుఁడన్యుఁడు.”

“వనముకంటె జేరువ.”

అని పూర్వలాక్షణికులు ఈ సందర్భమునం దుదాహరణములు చూపియుండిరి. అట్లు సీరసములు నిరుపయోగములునగు వాక్యములు నిర్దేశింపక, ఆనంద కరములు, ఆకర్షకములు, అతిప్రసిద్ధములునగు సర్థములను స్ఫురింపఁజేయు వాక్యములు నిర్దేశించుటలోని లాలిత్యము మెప్పులందకతప్పదు.

ఈ సందర్భమున మఱికొన్ని యుదాహరణములతీరుగూడ పరికింపుఁడు:

తిర్యక్కులు కర్తలగునపుడు భూతతద్ధర్మాద్యర్థకముల ప్రథమపురుష బహువచనమునకు నేకవచనంబగుననుటకు (క్రియా-25). “చిలుకలు వలికెను, చిలుకలు వలుకును” అని సూరిచూపిన యుదాహరణములు. “కాకులు కూసెను, కాకులు కూయును” అని చూపరాదా ? చూపవచ్చును. చూపఁడు. వ్యాకరణము నందయినను, బాలకుల చెవులకు పోఁకవలసినవి చిలుకవలుకులుగాని, కాకి యులుపులు కావని యాతనిదృష్టి.

ఇదేసందర్భమునఁ బూర్వలాక్షణికులు “సింహములు చరించెను, సింహములు పరాక్రమించెను, పులులు కఱచెను, పశువులు పచ్చెను, పక్షిలు వ్రాలెను” ఇత్యాదిగా భీకరములు, సీరసములునగు సన్నివేశములు చూపినవారే కానంబడుదురు. అది వారివారి దృష్టులలోని తారతమ్యము.

ఈ రీతిగా, వ్యాకరణద్వారమున, నొకవంక ధర్మములను నీతులను బోధించుచు, వేఱొకవంక పురాతన పవిత్రగాథలను స్ఫురింపఁజేయుచు, నడుమ నడుమ భక్తిని నెలకొల్పుఁజాలు నలఁతియలఁతి వాక్యములను ఛందోబద్ధములై కంఠస్థములగుట కనువయిన చిన్నచిన్న పద్యభాగములను గల్పించి యుదాహరించుటయు నాతని రచనలోని మఱియొక్క విశేషము.

“హరి ననుఁ గృపఁ గాంచెడును.”

—క్రియా-26.

“హరి ననుఁ గృపఁ గాంచుతను.”

—క్రియా-26.

“అర్చిహరుఁడగు నినుఁగొల్తు నంబుజాక్ష.”

—కారక-34.

ఇట్టి భగవద్భక్తిగర్భితములగు వాక్యములు బాలకుల హృదయములందు ముద్రితములై, యొకప్పుడుగాకున్న నొకప్పుడేని స్మృతిపథమునకు రాక మానవనియు, రావలయుననియు నాతని తలంపు.

సూరి వైష్ణవప్రవత్తినంకలితుఁడగుటచే హరిభక్తిని బ్రోత్సహించుచు నాతఁడిచ్చు నుదాహరణములు రామకృష్ణపరములై రామాయణ భాగవత ప్రసక్తములై యుండుననుటలో వింత యేమియు లేదు. అట్లుండుటకు ఆతని యతిగాఢమగు విష్ణుభక్తియే కారణము.

“వారిద్దఱు రుక్మిణీసత్యభామలు. వీరు మువ్వరు శ్రీ భూ సీళలు.”

—అచ్చిక-26.

ఆయా దేవతామూర్తులను గన్నులయెదుటఁ జూపి బాలరహృదయము నకు ఆ దివ్యమూర్తులు హత్తునట్లు చెప్పుతీరు పై యుదాహరణములలోఁ గన్పట్టును. ఇందలి వ్యాకరణవిషయము : సర్వనామ క్రియాపదముల బహువచనము మహద్వాచకమున కెట్లుండునో మహాతీవాచకమునకుఁగూడ నట్లే యుండునని నిరూపించుట. ఆ నిరూపించుటలో — ఏ ప్రీవాచకరూపముల నిచ్చినను ప్రకృతమునకు లక్ష్యములు గాకపోవు. అట్లు చూపుట ఆయన స్వభావము గాదు. వీలగునంతవఱకుఁ బురాణమూర్తులను, అందున్న దేవతామూర్తులను బాలరకుఁ జూపి చెప్పవలయును. ఆ దృష్టితోడనే వారిద్దఱు రుక్మిణీసత్యభామలు. వీరు మువ్వరు శ్రీ భూ సీళలు. అని విష్ణుని పట్టపు రాణులను బ్రసంగవశమున బాలరయెదుట సాక్షాత్కరింపఁజేసి ప్రేరితోఁ జూపుచున్నట్లుదాహరించియుండెను.

చిన్నయసూరి మంచివివేచనముతోపాటు నిదానమగు చూపును. లోకి కానుభవ పరిణతియునుగలవ్యక్తి. శాస్త్రీయవిషయములు క్లిష్టములయి దురవగాహములయి యారంభదశలో నున్నవారికెంత విసుపు జనింపఁజేయునో గుర్తించిన తత్త్యజ్ఞుఁడు. కనుకనే లోకవృత్తములను, మనోహర సన్నివేశములను, దన యుదాహరణములలో నతినిపుణతతోఁ దొడిగి చక్కని కావ్య లాలిత్యము గోచరించునట్లు వ్యాకరణము రచించెను.

కారకపరిచ్ఛేదమున “జడంబుద్విత్రియకుఁ బ్రథమ బహుళంబుగా నగు” అను సూత్రమునకు

“వాడు పువ్వులు దెచ్చె” (వాడు పువ్వులను దెచ్చె)

“ఆతె సొమ్ములు దాల్చె” (ఆతె సొమ్ములను దాల్చె)

“వాడిల్లు వెడలె” (వాడింటిని వెడలె)

అను వాక్యములు ఉదాహరణములు.

ఈ యుదాహరణములను సామాన్యదృష్టితోఁ జూచినచో ‘పువ్వులను’ అను ద్వితీయకు ‘పువ్వులు’ అని ప్రథమ వచ్చుటమాత్రమే గోచరించును. కాని, యీ సూత్రమందలి పదములకూర్పును, ఉదాహరణవాక్యరీతిని, గలిపి నిదానముగా పరికించినచో, ఇది యొక చిన్న వినోదఘట్టముగా స్ఫురించును.

మనదేశమున సాధారణముగా సంసారభారమువహించుటలో భర్త మొదటివాడుగను, భార్య రెండవదిగను నుండుట పరిపాటి. వీనినిబట్టియే భార్యకు ‘ద్వితీయ’ అనుపేరుగూడ నేర్పడియుండును. కాని, జడనంబింధి ద్వితీయ (భార్య) ప్రథమగా మాటును. అనఁగా సంసారనిర్వహణమున ప్రధానురాలు కావలసియుండును. భర్త జడుడు. సంసారమును జక్కదిద్దు కొననేరడు. ఆ భారమునహితము తానే వహింపవలసివచ్చుటచే, ఆమెకుఁ గొంత విసుగును, భర్తపైని అలక్ష్యభావమును నేర్పరుట సహజము. అట్టి భార్యకు నేదేనొకమార్గమున నారఁడు ప్రీతిని గలిగింప యత్నించుటయు సహజము. అందులకే గాఁబోలును, పాపము ఆమెయిచ్చకమునకై వాడు పూవులు దెచ్చెనఁట. ఆమె, ఆతఁడు తెచ్చినపూలు ముడుచుకొని నిచ్చగింపక, తనకున్న మఱివోసొమ్ములు దాల్చెనఁట. ఆతఁడెంత జడుడైనను, తాను దెచ్చిన పూవులు నిరాకరించుటవలనఁ జిన్నవోక తప్పదుగదా! చిన్నవోయి, ఏమియుఁ జేయలేక, ఏమాటయుఁ బలుకలేక వాడిల్లు వెడలెనఁట.

అడుగడుగునను, ఇట్టి చిరాకులు తలస్థింపకుండఁ దనకు లోకువయగు భార్యనే తొలుతఁ బరిగ్రహింపరాదా యనుటకును వలనుపడదు. అది వానికే గాదు ఎవ్వరికిని శక్యముగానివని. ద్వితీయప్రాప్తించు విధిసూత్రము దూరముగా వేఱొకటిగలదు.

“కర్మంబున ద్వితీయయగు.”

—కారక-2.

ఎచ్చటనైనను కర్మనుబట్టియే ద్వితీయ ప్రాప్తించును.

చేతగాని మగఁడు; చుఱుకయిన భార్య :: సంసారమున ఆ దంపతుల పోకడలు—వీనిని ఈ చిన్నిఘట్టమున ఎంతవినోదముగా స్ఫురింపఁజేసెనో పరికింపుడు.

ఈ సూత్రమునకు—రథమెక్కిదిగెను, చెట్టెక్కిదిగెను, కొండదిగెను, అంగదము లూడ్చెను—ఇత్యాదులు పూర్వలాక్షణికుల యుదాహరణములు. వీనిలో లక్షణసమన్వయదృష్టిమాత్రమేకాని యితరము కానరాదు.

సంధిపరిచ్ఛేదమున నడుగుపెట్టినతోడనే

“మేనల్లుడు, పుట్టినిల్లు, చూడకుండెను”

—సంధి-4.

అను సుదాహరణములు కంటఁబడును. నిర్లక్ష్యముగఁగాక నిదానముగా ఆ యుదాహరణములు మూడింటిని గలిపి చదువుఁడు :

“మేనల్లుడు పుట్టినిల్లు చూడకుండెను.”

మేనల్లుడు పుట్టినిల్లుచూడకయుండునది ఎచ్చట ? మేనమామయింట. అచట నాతఁడు నిలువఁద్రొక్తుకొనియుండుటకు ఆకర్షకమగు మనోహరాకృతి ఏదియో యుండవలయును. కనుకనే యాతఁడు పుట్టినింటికిఁ బోవకుండుట. వ్యాకరణోదాహరణవ్యాజమున నెట్టి సరసనన్నివేశమును ధ్వనింపఁజేసెనో పరికింపుఁడు. మఱియు

ద్రుతప్రకృతికముమీఁది పరుషములకు సరళములు విధించి —సంధి-17.

“పూచెను గలువలు; తోచెను జుక్కలు; చేసెను డక్కులు; నెగడెను దమములు; మొగిడెను బద్మము.”

అని యుదాహరించెను.

స్థూలదృష్టికిఁ బై యుదాహరణములలో క్రమముగాఁ బరుషములకు సరళము లాదేశము లగుటయే చూపట్టును. కాని యీ యుదాహరణములతీరును, క్రమమును సూక్ష్మముగాఁ బరిశీలించి చూచినచో ఈ వాక్యములయందు సాయంసంధ్యావర్ణన మిమిడియున్నటులు గోచరించును. సాయంకాలమగుట తోడనే కమలఛాంధవుఁ డస్తమించుటయు, కలువలతోఁ దుదయించుటయుఁ బరిపాటిగదా ! చంద్రోదయమగుటతోడనే కలువలు పూచినవి, చుక్కలును బొడసూపినవి. క్రమముగాఁ జీఁకటులలముకొనినవి. కావుననే జారచోరులు టక్కులు (మోసములు) సేయ మొదలిడినారు. జలజఛాంధవుఁడస్తమించెను గానఁ బద్మములు ముకుళించినవి. ఈ తీరున కువలయ వికాసము, నక్షత్రోదయము, తమఃప్రసారము, జారచోర విజృంభణము, పద్మముకుళనము అను సాయంకాలధర్మముల నిరూపించుటచే సంధ్యాసమయస్ఫూర్తియు, తత్తాల ప్రప ర్తమాన ప్రకృతిసిద్ధ కార్యస్ఫూర్తియుఁ గలిగించెను.

సూరి, బుద్ధిపూర్వకముగా నిట్టినన్నివేశములఁ గల్పించెనా, లేక యానుషంగికముగా నయ్యవి కుదురుపడినవా యనుచరచిత్రో మనకుఁ బ్రసక్తివలదు. శుష్కములగు వ్యాకరణాంశములను నిరూపించువట్లఁగూడ, సూరిదృష్టి

మనోహరమై లలితమగు రచనారీతి ననుసరించునని గుర్తించుటమాత్రమే సరసమార్గము.

“పద్మాదులు పరంబులగునపుడు మువర్ణకంబునకు లోపహర్ణబిందులు విభాషనగు.”

—సంధి-46.

అను సూత్రమునకు

“భయపడె; సూత్రమువట్టె; గజమువడియె; అశ్వమువడియె.”

అను నుదాహరణములు గలవు. సూక్ష్మముగా నాలోచించినచో నిందు వ్యాకరణాధ్యాసావశ్యకతనుగూర్చిన సూరి హెచ్చరిక ధ్వనించును. ఎట్లందురా?

వ్యాకరణము నభ్యసించనివారు భాషారంగమున నెల్లప్పుడును, అడుగడుగునను భయపడుచుండుట తప్పదు. అట్టియెడ సూత్రమువట్టినచో, అనగా, వ్యాకరణసూత్రములను పశపఱచుకొన్నచో, అట్టివారిని ఏనుఁగుల వంటి బలకాలులైనను, అశ్వములవంటి జవకాలులయినను ఎదిరింపజాలరు. అను నభిప్రాయ మంతర్హి గూఢమయి పయి యుదాహరణములలోఁ బరిస్ఫురించుచున్నది.

నిజమునకు బాలవ్యాకరణసూత్రములు బాలరభాషకు జీవసూత్రములు. వీనిని కంతస్థముచేసికొన్నచో ఇవి బాలికలకు మంగళసూత్రములు.

ఇట్లే సంధిపరిచ్ఛేదాంతమున అనుకరణసంధిసూత్రోదాహరణములుగా

“వర్ణతాం శ్రీ యనియె.”

“తుభ్యం నమోయనె.”

“ఈ కార్యము లాఁతిచోసహితము గానంబడియెడి; గతానుగతికో లోకో యటంచున్.”

“కింత త్తనియె. కస్త్యమ్మనియె.”

“దాసోహమ్మనె.”

“తత్కర్తవ్యమ్మనె.”

అను వాక్యములు గలవు.

సాధారణముగాఁ జూచినచో సంస్కృతవాక్యములు తెలుఁగులో ననుకరించునపుడుండవలసిన విధానముమాత్రమే ప్రైవాక్యములలో గోచరించును. కాని సూక్ష్మముగాఁ బరిశీలించితిమేని, యిందొక వినోదప్రసంగముగూడ నిమిదియున్నట్లు బోధపడును.

ప్రైష్టపసంప్రదాయముగల యాచార్యుఁడు తనశిష్యుని ‘వర్ణతాంశ్రీః’ అని మంగళాశాసన పూర్వకముగాఁ బలుకరించినాఁడట.

వైష్ణవసంఘమున పెద్దలు తారసిల్లినపుడు ఉత్తరీయము మొలకుజుట్టి దాసోహమని పలుకుచు, దండిము సమర్పించుట సంప్రదాయము. పొరపాటున అదిమఱచి యాశిష్యుడు నమస్కారమండీ అను సామాన్యపు వాడుకరీతిని 'తుభ్యంనమః' అని పలికినాడట.

అంతట ఆచార్యులు కన్నులెఱ్ఱజేసి, అదేనా నమస్కారపద్ధతి! ఈతీరు నీలోనేగాదు. లాఠిచో సహితము గనంబడియెడి. గతానుగతికో లోకః— ఒకరినిజూచియొకరు—ఈకాలపు బాలురు ప్రాచీనమర్యాదలు పాటించకున్నారు. 'కింతత ? కస్త్యమ్ ?'—అదేమోయి : నీవెవ్వరపు ?—వైష్ణవసంప్రదాయము లోనివాడవుకావా ? అని హెచ్చరించినారట.

అప్పుడాశిష్యుడు జ్ఞప్తికిదెచ్చుకొని, నాలుకకఱచుకొని, తప్పుదిద్దు కొనుచు : స్వామీ : 'దాసోహ'మ్యనియెనట.

అటుపయి నాచార్యులు 'తత్కర్తవ్యమ్'—అదీ ఆచారపద్ధతి.—అని పలికినారట.

ఈ వైష్ణవ గురుశిష్యుల ప్రసంగమునందలి ముచ్చటను గమనింపుడు.

ఇట్లే నుజ్యంతంబగు అగుధాతువు (= కాన్) అనుప్రయుక్తమగునను విషయమునకు నుదాహరింపఁబడిన (క్రియా-116) "లెస్సగా, న్యాయ్యముగా, చూడఁగా, ఇట స్వత్వము లేదు" అను పదముల సన్నివేశమును పరికింపుడు.

బాగుగను, నిదానముగను, న్యాయ్యముగను, బరిశీలించి చూచితిమేని, ఈ భౌతికప్రపంచములో మనకు దేనియెడను స్వత్వములేదు. అనఁగా నాది అనుకొనఁదగిన వస్తువేదియు లేదన్నమాట. కావున, దేనియెడను మమకారము చూపరాదు. అను తత్త్వోపదేశము నిగూఢముగా గోచరించుచున్నది.

మఱియు, సూరి ప్రాచీను లుపేక్షించిన ఆచ్చికపదప్రక్రియను వివరించుటయేగాక, గ్రంథముమొత్తమున తెనుఁగుపదములను, తెనుఁగువాక్యములను, తెనుఁగు పలుకుబడులను హెచ్చుగా నుదాహరించియుండెను. ఆచ్చిక తద్భిత క్రియా కృదంత ప్రకీర్ణక పరిచ్ఛేదములలో నాతఁడు చూపినదంతయుఁ గేవలమాచ్చికపదప్రక్రియయే. అందును తెనుఁగు క్రియలస్వరూపస్వభావములను గూర్చియు, వాని వివిధరూపములప్రక్రియను గూర్చియు, మిక్కిలి విపులముగను విశదముగను వివరించియుండెను. దీనివలన, ఆచ్చికపదప్రక్రియారూపణమున లాక్షణికులలో ప్రముఖుడన్న విశిష్టత యాతనికి దక్కినది. ఆ తృప్తి యాయనమాటలలోఁగూడ నిగూఢముగా నిమిదియున్నదేమో యనిపించును.

క్రియలలో నిష్పన్నములగురూపముల ప్రక్రియను జక్కని యాను ఘోర్వితో సమగ్రముగాఁ బ్రదర్శించి, ఆ పరిచ్ఛేదము తుట్టుతుదిని 124వ సూత్రమున, పృత్తియందు “కన్వాదియోగంబునం బ్రయోజ్యకర్తకు షష్ఠి నిత్యంబుగా నగు”నని వివరించుచు, ‘కృష్ణం డర్జునునకు విశ్వరూపంబుం జూపె’నని యుదాహరించెను. కృష్ణఁ డర్జునునకు విశ్వరూపము చూపినరీతిగనే, ఇంతదనుకఁ బూర్వులు చూపక విడిచిన ఆచ్ఛికక్రియాపదవిశ్వరూపమును తా నీ ప్రకరణమున బాలరకుఁ జూపఁగలిగితి ననియు, కావుననే మేన నిష్పడుం బులకలు వొడమెడుననియు, తనలోఁదాననుకొనుచు తృప్తిఁజెందెనా యని పించును. రచయితకు నట్టితృప్తి యొదవుట నైనగ్గము.

నిజమునకు క్రియాపరిచ్ఛేదము అతివిపులముగను, అత్యంత విశదము గను నున్నది. క్రియాపదప్రక్రియలో నింతటి వైపుల్యమును, వైశద్యమును ఏవ్యాకరణమునందును గానరాదు.

సాధారణముగా గద్యముకంటెఁ బద్యము శ్రావ్యమయి, పఠనానుకూల మయి, ధారణయోగ్యమై యుండును. చింతామణి వికృతివివేకములు సంస్కృతమునను, భూషణచూడామణ్యాదు లాంధ్రమునను, పద్యమయములై యుండుట సర్వవిధితము. ఇట్లు ప్రాచీనాంధ్ర లాక్షణికులు బాలకుల ధారణాను కూలతకే తమరచనలను ఛందోబద్ధములు గావించియుండురు.

చిన్నయసూరియు, ఈ యభిప్రాయముతోడనే తొలుదొల్లఁ దన వ్యాకరణమును పద్యాంధ్రవ్యాకరణమునపేర ఛందోరూపముననే యుపక్రమించి యుండెను. పిమ్మట, లక్షణరచనమున ఛందోనిర్బంధమున్నచో అవ్యాప్త్యతి వ్యాప్తులును, వ్యర్థపదములును, దుర్నివారము లగునని యూహించి తాదృశ దోషరహితముగను, సంక్షిప్తముగను లక్షణము బోధింప నిశ్చయించి, పఠన రూపముగా, అందును సూత్రరూపముగా, తుదికి బాలవ్యాకరణము సంత రించెను. అయినను నాతని సూత్రగమనమునందును, సూత్రార్థ వివరణ సరణి యందును, నుదాహరణమార్గమునందును, గణబద్ధమైన పద్యభాగముల నడక లిమిడియే యుండును.

వేయేల ! ఆతఁడు బాలవ్యాకరణరచనకయి శ్రీకారము చుట్టుటకుముందు ఇష్టదేవతా నమస్కారపఠనముగా లిఖించిన “శ్రీ హయగ్రీ ! వాయనమః” అనునదిసయితము అనుష్టుప్పద్యపాదముగా అమరియుండుట యాతని పఠన శైలీనిసగ్గమును నివేదించును.

ఇటులే పఠనరూపమయిన నీతిపండితగూడ లాళలయ్యాన్వితమయి పెక్కుతావులందు పద్యపాదములుగాఁ గుదురుపడియుండుట ఎల్లవారు నెఱింగిన యంశము.

చెప్పఁదలఁచినదేమన, ఆతనివాక్కులు సహజముగా ఛందోగర్భితము లన్నమాట.

మచ్చునకయి యిటఁ గొన్ని ప్రదర్శింపఁబడును.

సూత్రములలో :

1. ఇటితివ । ర్ణంబులు । వక్ష్యమా । ణంబులౌ । పవిధక్తి । కంబులు
—ఆచ్చిక-28.
2. పట్టి । వర్ణ । కంబు । హేతు । పులగు । గుణ । క్రియల । కగు
—కారక-14.
3. ఈయాగ । మంబులువ । రంబులగు । నపుడు
—కారక-34.
4. ద్వంద్వంబు । నందుఁబు । కారంబు । నకురవ । ర్ణంబువి । భాషను
—సమాస-24.
5. అందు । వరుసను । రెండేసి । ప్రథమ । మధ్య । మోత్ర । మంబుల ।
నంబడు.
—క్రియా-9.

వివరణములలో :

1. మీరలు । పెద్దలి । త్యాదులు । ప్రాయిక । గ్రహణంబు । చేరక్షి ।
తంబు । లయ్యె
—కారక-34.
2. ఏనిప్ర । భృతిశబ్ద । ములుగొన్ని । నియమసా । పేక్షంబు । లయ
యుండు
—కారక-37.
3. ఊష్రరే । ఫంబులకు । ద్విత్వంబు । గలుగదు
—సమాస-14.
4. ప్రకృతి । జన్య । బోధంబు । నందుఁబ్ర । కారంబు । భావంబు.
—తద్ధిత-1.
5. వైత్రుని । చేతమై । త్రుండుకౌ । ట్టంబడి । మడిసెని । త్యాదిసి ।
ద్ధంబ । యయ్యె
—క్రియా-38.

ఉదాహరణములలో :

1. రాముని । కంఠెన । న్మృండుధా । నుష్కండు । లేఁడు —కారక-12.
2. గోవుల । లోపలఁ । గపిలబ । హుక్షీర
—కారక-16.
3. మూఁడుజ । గములుము । జ్జగములు । మూఁడులో । కములుము ।
ల్లోకముల్
—సమాస-17.
4. ముక్కుంటి । కడలిరా । చూలి । నలువ
—సమాస-22.
5. వానలు । కురినినం । బంటలు । పండును ; వాఁడుర । మ్మనినఁబో ।
యితిని
—క్రియా-21.

ఇట్లు ఛందోగర్భితములయిన వాక్యము లనేకములు గలవు. ఆ చూపుతో పరికింపుఁడు. మఱియు

సూరి బాలవ్యాకరణమును

“శ్రీలతకుం బ్రాఁకయి, వృష

తైలంబున వెలసి, తనదు చాయతెలయు ధ

న్యాళి దగ మాన్చి, కోర్కులు

చాలంగా నొసఁగు కల్పసాలముఁ గొలుతున్.”

అని యిష్టదేవతానమస్కారరూపమగు మంగళముతో నుపక్రమించి

“పజ్జ-జాజెయ నాథాయ వేజ్జ-పేశాయ మజ్జిమ్” అని శుభాంతముగా ముగించెను.

ఈ పద్ధతి సర్వగ్రంథకర్తృసాధారణమే. ఈయనమాత్రము. అంతటితో తృప్తిఁజెందక, బాలురశ్రేయమును మఱింతగా నభిలషించినవాఁడగుటంజేసి గ్రంథము తుట్టతుదిని

“రేఫంబులు లఘ్వలఘువులుం దక్కుంగల విశేషంబులు నార్యవ్యవహారంబులఁ దెలియుట శ్రేయంబు.” —ప్రకీర్ణక-25.

అని మంగళకరమగు శ్రేయోపదమును సూత్రాంతర్భాగముగను, తనరచనలో చిట్టచివరి సూత్రమున తుట్టతుది పదముగను ఘటించి గ్రంథము ముగించుటలో గోచరించు నాగరకతయు మాంగళ్యదృష్టియు గమనింపఁదగినవి.

అంతియగాదు. ఆతఁడు లక్షణరచనములోఁ దన్మయతనంది యసామాన్యమగు నుల్లాసముతోఁ జెని సూచించినరీతిని లక్షణములతోపాటు ధర్మము, సీతి, భక్తి మున్నగువానినిగూడ విनోదములతో, లలితోక్తులతో, బాలురకు బోధించి, వారిని లక్షణజ్ఞులుగమాత్రమేగాక గుణసంపన్నులుగ సహితము తీర్చిదిద్దుటయే పరమలక్ష్యముగానెంచి, యందులకై తనజీవితమును ధారవోసిన ధన్యమూర్తి. బాలవ్యాకరణమున ఆ చుహసీయుని తాత్పర్యము నడుగడుగునను దూరపుఁజూపుతో నాకళించుకొని, యాతని భావములకు సన్నిహితులయి, మృదువయిన యాతని ప్రకృతిని గ్రహించి, యాయన నాదర్శముగ నెంచుకొనఁగల్గిన బాలకులు సూరియభిలాషము ననుసరించి లక్షణవేత్తలేగాక గుణసంపన్నులు సహితము గాకమానరు. ద్రుతప్రకృతులకు సన్నిహితములగు పరుషములు సరళములు గాకుండుటెట్లు ?

తుది నొక్కమాట. వినుఁడు బాలకులు : వినుఁడు బాలకులారా : మీకుమేలు గలిగెడును. మీకు మేలు గలుగుతను. దీర్ఘాయులరగుఁడు. శుభంబగును.

అని మిమ్ము బుజ్జగించుచు, ఎల్లయెడల మీ శ్రేయమునే కాంక్షించుచు, మీ భాషాభిజ్ఞతకయి జీవితము ధారవోసిన చిన్నయసూరివచోలాలిత్యమును నా మాటలతో రేఖారూపముగనయిన మీకుఁ జూపఁగలిగితిని నేను ధన్యుఁడను. అది గ్రహించి యానందింపఁగలిగితిరా మీరు ధన్యులరు.

ఇంతదనుక పయిప్రకరణములందు నిరూపించినరీతిని కోమలమగు లాలిత్యముతో నిశితమగు పాండిత్యముతో విశాలమగు ప్రణాళికతో మేలయిన మెలఁకువతో వెలసిన బాలవ్యాకరణమునకు వన్నెగూర్చవలసినవి వ్యాఖ్యాన గ్రంథములు. అవి యిప్పటికి నెన్నివెలువడినవో, యెట్టిదృక్పథములతో రచితమయినవో రాఁబోవు ప్రకరణమున క్లప్తముగాఁ దెలిసికొందము.

వ్యాఖ్యాన గ్రంథములు

సారస్వత ప్రక్రియలలో ఏ శాఖయందయినను ప్రాథులు రచించిన ఉద్గ్రంథములందు నిగూఢముగా నిక్షిప్తములయి పాఠకులకు నవశ్యము విశదము కాదగిన వివిధములగు విశేషాంశములను, వివరించి చెప్పనవి వ్యాఖ్యలు.

మూలకారుని యాంతర్యము పాఠకుల హృదయమునకు సులభముగా నందునటులు సమన్వయమార్గము చూపుచు, సవిమర్శముగా సూక్ష్మపరిశీలనముతో గ్రంథమునందలి గుణవిశేషములు వెల్లడించుచు, మూలమునకు వన్నె దెచ్చునవి ఉత్తమవ్యాఖ్యలు.

తప్పక తెలుపవలసిన లోపములు మూలముననున్నచో వానిని మఱుగు పఱుచుట మేలుమార్గము కాదుగాని, దోషైకదృష్టిమాత్రము వ్యాఖ్యాతలకుండరాదు. ఆ చూపు నిరర్థకముమాత్రమేగాక అనర్థకరముగూడనగును.

కావ్య వాఙ్మయముకంటె శాస్త్ర వాఙ్మయమునకు వ్యాఖ్యానాపేక్ష యధికము. శాస్త్ర గ్రంథములందు విషయగురుత్వముతోపాటు సాంకేతిక మార్గములును నధికమగుట తప్పదుగాన, నయ్యవి వ్యాఖ్యాసాహాయ్యములేనిచో సుబోధములు కానేరవు.

శాస్త్రములందును, వ్యాకరణ శాస్త్రము సంగ్రహదృష్టితో సంక్షిప్త మార్గమున రచింపఁబడుతీరుగలదగుటచే, వ్యాకరణ గ్రంథములకు వ్యాఖ్యానములు అత్యంతాపేక్షితములగును. కావుననే సంస్కృతమున పాణినీయమునకు నసంఖ్యాకములగు వ్యాఖ్యలు వెలసి ఆ లక్షణశాస్త్రము సముద్రమంత విరివిగాఁ బెరిగినది.

వ్యాఖ్యానముల సంఖ్యాబాహుళ్యముగూడ మూలగ్రంథముల విలువను జాలవఱకు వెల్లడింపఁగలదు.

మన యాంధ్రవ్యాకరణములలో వ్యాఖ్యానాపేక్షగల ఉద్గ్రంథములు మిక్కిలితక్కువ. ఆంధ్రలాక్షణికులలో శాస్త్రపరిశ్రమ గావించినపెద్దలు కొందఱు కలరుగాని, వారు కవితారచనమున బద్ధులరులయి, మహాకావ్యరచనము సాగించుచు, నడుమనడుమ వినోదముగా, కొండగుఱుతులతో, శిథిలబంధములతో, అల్పాల్పములగు లక్షణములు రచించినవారెగాని, వ్యాకరణరచనమునే ప్రధానలక్ష్యముగా నెంచుకొన్నవారు కారు. రచనావటుత్వముగాని, విషయ

వైపులముగాని, ప్రతిపాదనగంభీరతగాని లేని సాధారణగ్రంథములకు వ్యాఖ్యలు వెలయుట అసంభవము.

కావుననే, చింతామణి, వికృతివివేకము, భాషాభూషణము తప్ప ఇతరములగు తెలుఁగు వ్యాకరణములకు పెక్కిటికి వ్యాఖ్యలే యుదయింప వయ్యెను. ఇందు, చింతామణి వికృతివివేకములు సంస్కృత రచనములగుట ముఖ్యకారణముగా చిరకాలముక్రిందటనే బాలసరస్వతీయము, అహోబల పండితీయము మున్నగు వ్యాఖ్యలు రచింపఁబడినవి. ఆంధ్రభాషాభూషణమునకు ఇంచుమించు 7 శతాబ్దాలదాక వ్యాఖ్యయే లేదు. ఈనడుమ దానికి సవిమర్శమయి దివ్యప్రభయను విపులమయిన వ్యాఖ్య వెలువడి దాని ప్రశస్తిని వెల్లడించినది.

మనకున్న తెలుఁగు వ్యాకరణములలో బాలవ్యాకరణము ఉద్గ్రంథము. ఇది పలుపురాడుమాట. సమర్థులగు గురువులు బుద్ధిశాలులగు బాలరకు సుశిక్షితముగా బోధింపవలసినదిగాని, ఇది యెవరికివారే స్వయముగాఁ జదువుకొనఁ దగినది కాదు. కావుననే యిది ప్రకటితమయిన వెనువెంటనే దీనికి వ్యాఖ్యాన మపేక్షితమయినది. తద్రచనమునకయి యానాటి పండితులు కొందఱు తలపెట్టి రఁటగాని, యా సంకల్పములు సిద్ధింపవయ్యెను. కావున నిది సుమారు ఏఁబది యేండ్లదాక వ్యాఖ్యారహితముగ మూలమాత్రమే ప్రచారముగాంచినది. పిమ్మట ఇటీవలి యీ యేఁబదియేండ్ల యల్పకాలములోనే దీనికి నాలుగు టీకలు వెలువడి తమతమకుఁ దగినప్రచారము నందుచున్నవి. వీనిలో రచనాకాలమును బట్టి

మొదటిది : 'గుప్తార్థప్రకాశిక'. కల్లూరివారిది. క్రీ. శ. 1915.

ఇది విపులమయిన వ్యాఖ్య. ఇందు రూపసాధన ప్రక్రియాక్రమమును, లక్ష్యలక్షణసమన్వయమును జూపఁబడినవి. నడుమనడుమ కవిప్రయోగములు ప్రదర్శింపఁబడినవి. ప్రసక్తికలిగినపుడెల్ల సంస్కృతవ్యాకరణాంశములు వలసిన కంటె సధికముగా విశదీకరింపఁబడినవి. ప్రసక్తానుప్రసక్తముగ విపులీకరింపఁ బడి, పండితులుమాత్రమే గ్రహింపఁదగిన, సుదీర్ఘములైన పాణినీయవ్యాకరణ చర్చలు పెక్కుతావులఁ గలవు. వ్యాఖ్యానభాషాశైలి ఇటీవలము. మొత్తముమీఁద వ్యాఖ్యలో సమన్వయదృష్టికంటె చర్చాదృష్టి యధికముగా గోచరించును.

ఈ వ్యాఖ్యలోని కొన్ని సూత్రముల సమన్వయమునెడను, సిద్ధాంతముల పట్లను, సమకాలికపండితులలో మతభేదములు గలుగుటచే దీనివయిని వాద ప్రతివాద ప్రసంగములు గొంతకాలము పత్రికలలో తీవ్రముగా సాగినవి. ఆ వాదగ్రంథమంతయు, గుప్తార్థప్రకాశికకు ననుబంధముగాఁ జేర్చఁబడినది.

రెండవది : 'సర్వస్వపేటిక'. చూసివారిది. క్రీ. శ. 1936.

ఇందు సూత్రార్థవివరణము, లక్షణసమన్వయము, ప్రక్రియాక్రమ నిరూపణము మున్నగు వ్యాఖ్యానరీతులు అవలంబింపఁబడినవి. ఆయా సూత్రములకు మూలప్రాయములయిన చింతామణిసూత్రములు నిర్దేశింపఁబడినవి. భాషాశైలి అతిజటిలము. ఆవశ్యకములనఁదగినవేగాని, హద్దుదాటిన చర్చలు, అంతగా లేవనియే చెప్పవచ్చును. మొత్తముమీఁద మూలకారుని విలువను వెలువఱుచుదృష్టితో వ్యాఖ్యానము ఋజుమార్గమున సాగినది.

వాదోపవాద మార్గములున్నను ఈ వ్యాఖ్యకు సమన్వయదృష్టి ప్రధానముగాఁ గానఁబడును.

మూడవది : 'లఘుటీక'. బులుసువారిది. క్రీ. శ. 1947.

ఇందు భాష మిక్కిలిసులభము. చర్చలు, శాస్త్రార్థములు కానరావు. సంక్షిప్తముగా పొడిమాటలతోడి వివరణము గలదయి పేరికిఁ దగినతీరుతో నున్నది. లక్షణసమన్వయమునను, ప్రక్రియానిర్వహణమునను బాలకులకుఁ జాలవఱకు సాయపడఁగలదు.

నాలుగవది : 'ఉద్ద్యోతము'. ఆంధ్రవ్యాకరణాధ్యాపనమున అన్నదాదులకు పెక్కుమందికి ఒజ్జలయిన వజ్జలవారిది. క్రీ. శ. 1959.

ఇందు కవిప్రయోగములు పెక్కులు చూపఁబడినవి.

తత్సమభాషాస్వరూపమును విశదముగాఁ దెలుపుటకయి సంస్కృత వ్యాకరణమునందలి సంధి, కృత్-తద్గిత, సమాసాది ప్రకరణములందుఁ దెలుగునకు సంబంధించు విధానములు పెక్కులు తెలుఁగుసూత్రములుగా ననువదింపఁబడి ఆయా బాలవ్యాకరణపరిచ్ఛేదములందుఁ గూర్పఁబడినవి. విసుపుఁజెందక చదువుకొనఁగలిగిన బాలకులకు నియ్యవి మిక్కిలి యుపకరింపఁగలవు.

ఇతర వ్యాఖ్యాతలతోఁగల మతభేదములు పెక్కు తావులందు నతి విపులముగా వివరింపఁబడినవి. మూలకారునితో నైకమత్యములేని చోటులందుఁ దమయభిప్రాయభేదములు గ్గడింపఁబడినవి. మఱియు, బాలవ్యాకరణసూత్రములందలి అనుపూర్వి యనేకస్థలములందు నధికముగా మార్పుఁబడి స్వమతానుసారముగా రచనమార్చి సూత్రములు క్రొత్తరూపమునఁ బ్రదర్శింపఁబడినవి. కొన్ని సూత్రములు గ్రంథమునుండి అసలే తొలఁగింపఁబడినవి.

ఈ వ్యాఖ్యామార్గమున సమన్వయదృష్టికన్న ఖండనదృష్టి యధికము.

ఈరీతిగాఁ బయిని నిర్దేశించిన బాలవ్యాకరణవ్యాఖ్యలు నాలుగును భిన్న భిన్న మార్గముల వెలువడినవి. ప్రస్తుతము ఆ టీకల స్వరూపమును స్థూలముగ సూచించుటగాని వానిలోని ప్రక్రియాసమన్వయరీతులను వివరించుటగాని, విమర్శించుటగాని యీ సమీక్షలో సంకల్పితము కాదు.

పయినిదేర్కొన్న టీకలలో మొదటిదగు గుప్తార్థప్రకాశికలో వ్యాఖ్యాన రీతుల మాటకేమిగాని, బాలవ్యాకరణమును చిన్నయసూరి స్వతంత్రముగ రచింపనేలేదనియు, ఇది శిష్టవారి సంస్కృత హరికారికావళికి ననువాదమాత్రమే యనియు, సత్యహరదుగు నొకవాదమును కల్పారీవా రావిష్కరించియున్నారు. ఆ వాదగ్రంథమంతయు గుప్తార్థప్రకాశికాంతమున ముద్రితమయియున్నది. అందలి యుక్తులెంతవఱకు సమంజసములో మీఁది ప్రకరణమునఁ బరిశీలించు కొందము.

అనువాద వివేచనము

బాలవ్యాకరణ హరికారికలలో ఏది మూలము ? ఏది అనువాదము ? అను విషయము తేల్చుటకుముందు గుప్తార్థప్రకాశికాంతమునఁగల కల్లారివారి వాదమునందలి యుక్తులసామంజస్యమును విమర్శించుటయు, ఆహింద బాల వ్యాకరణ హరికారికల రచనమున గోచరించు అంతరంగిక సాక్ష్యమునుబట్టి తత్త్వమును వెల్లడించుటయు ఈ ప్రకరణమున మనకుఁ గర్తవ్యములు.

కల్లారివారి వాదస్వరూపమును తొలుతఁ బరిశీలించెదము.

గుప్తార్థప్రకాశికాకారులు కల్లారి వేంకటరామశాస్త్రిగారు తమ వ్యాఖ్యానము పూర్వభాగమున సూరిగారియెడ నత్యధిక గౌరవాదరములు చూపియు, సుత్తరభాగమున ఆయనకు న్యూనతగలిగించు ప్రసంగములు కొన్నిటిని వ్యాఖ్యలోఁగూర్చినారు. అంతియగాక గ్రంథముచివర బాలవ్యాకరణము సూరి గారు స్వయముగా ఆత్మప్రతిభచే రచించినది కాదనియు, శిష్టు కృష్ణమూర్తి కవిగారి హరికారికావళికి ననువాదమాత్రమేయనియు, సూరిగారి మూలకర్తృత్వమునకే మోసము తెచ్చినారు.

వీరు తొలుత సూరిగారియెడ నత్యంతగౌరవముతో నత్యుత్సాహముతో బాలమూలము వ్యాఖ్యరచించియు కొట్టకొనను ఈ వెలితిప్రసంగమును లేవఁ దీయుటకు పేటకారణ మొందు గలదు. ముందు దానిని విశదీకరించి, ఆ పిమ్మట ఈ వాదమునకు వారు చూపిన యుక్తులను పరామర్శించి, తుదికి గ్రంథస్థములగు ప్రమాణములంబట్టి వాస్తవమును వ్యక్తపఱచుట ప్రస్తుత కర్తవ్యము.

సుంకర రంగయ్యయను నొక ద్విజేతరశిష్యుఁడు కల్లారివారియొద్ద నత్యంతభక్తితో విసీతుఁడయి విద్యాభ్యాసము చేయుచుండెడివాఁడఁట. శాస్త్రి గారు బాలవ్యాకరణమునకు వ్యాఖ్యను కారకాంతభాగము పూర్తిచేసి, యా గ్రంథమును పరిశుద్ధముగ ప్రతి లిఖించుటకు బుద్ధిశాలియని, ప్రియ శిష్యుఁడని రంగయ్యచేతికిచ్చినారఁట. ఆ ప్రబుద్ధుఁడు, శాస్త్రిగారియెడ నసూయా పరులగు వారు వీరు చెప్పినమాటలకు చెవియొగ్గియు, గ్రంథకర్తృత్వమునెడఁ బేరానగొనియు ఆ కారకాంతభాగమును రహస్యముగా ముద్రింపించి తనపేరఁ బ్రకటింపుకొనెనఁట. అదివిని శాస్త్రిగారు కటకటపడి యంగలార్చుచు పెద్దల కడకేగి జరిగిన విషయమును, ఆ యాషాఢభూతిచేసిన మోసమును వారికి నివేదించి న్యాయమొనగూర్చుఁ గోరినారఁట. ఆ తగవరులు శాస్త్రిగారిని,

ఆయన పాండిత్యమును నెఱింగినవారయ్యు, ఎట్లును గ్రంథము రంగయ్యపేర ముద్రితమయినదిగనుక సంతపఱకుఁగల భాగమునకు నాతనికిఁగూడ కర్తృతా స్వామ్యమొసంగునట్లు తీర్పు చెప్పినారట. శాస్త్రిగారును నందుల కెటులో యంగీకరించిరట. ఆ పిమ్మటఁ దక్కిన వ్యాఖ్యానశేషము పూర్తిగావించి, 'గుప్తార్థ ప్రకాశిక'యనుపేరితో గ్రంథమునంతను ముద్రింపించి, తమపేరఁ బ్రకటించుట జరిగినది.

శాస్త్రిగారు బాలవ్యాకరణమున నుత్తరభాగమునకు వ్యాఖ్యరచించుచున్న సమయమున శిష్టువారి సంస్కృత హరికారికావళి వృత్త్యుదాహరణసహితమగు సంపూర్ణ తాళపత్రగ్రంథము వారిపాత్రునివలన వీరికి లభించినదట.

ఈ విషయములన్నియు ఉపోద్ఘాతమునందును ప్రారంభపీఠికయందును గుప్తార్థప్రకాశికయందే వివరింపఁబడియున్నవి.

శాస్త్రిగారు ఆ తాళపత్రగ్రంథమును స్థూలదృష్టిని వరికించుటలో ఆ గ్రంథమంతయు బాలవ్యాకరణమునకు మూలగ్రంథమయియుండునా యను సందేహము వెంటనే పొడమియుండును. నిజమున కారెండిటికిని నట్టిపోలిక గలదు. అంతకు కొలఁదిదినములక్రిందటనే, తాము రచించిన వ్యాఖ్యా గ్రంథమును రంగయ్య కనుగప్పి తనపేరఁ బ్రకటించుకొని మోసగించెనన్న క్రోధముతో, వైకల్యముతో, కడుంగడు కలఁతఁజెందుచున్న శాస్త్రిగారికి అదేసమయమున సంస్కృతభాషలోఁ బ్రాచీన తాళపత్రములపై లిఖింపఁబడిన యీ హరికారికాగ్రంథము కంటఁబడినతోడనే రంగయ్యవలెనే ద్విజేతరు రెల్లరును కృతఘ్నులయియుండురనియు, అట్టివారిని పనిఁబూని పైకిఁదెచ్చుట తగనికృత్యమనియు, నొక సంకుచితభావము కలిగి, ద్విజేతరులగు సూరిగారికి వ్యాకరణరచనమువలన నేర్పడిన యశోగౌరవమును మూలమట్టముగా మాపుటకు ఈ కారికాగ్రంథమును సాధనముగా నుపయోగింపవలయునను సంతకల్ప మంకురించియుండును. ఆ కాలమునకు సూరిగారి జీవితచరిత విశేషములుగాని, వారి సంస్కృతసూత్రాంధ్రవ్యాకరణాది పూర్వరచనలుగాని, బయలుపడియుండ లేదు. అవి వెలువడియున్నచో ఈ విషయమున వీరి యీ సంతకల్పమును, సాహసమును చాలవఱకు నడ్డగించియుండెడివి. వాని స్వరూపము తెలియని కారణముచే వీరికి దాత్కాలికముగఁ గలిగిన వివరీతాభిప్రాయమే బలపడి పెడ దారిని ద్రొక్కించినది. ఆ మీఁద వీరు బాలవ్యాకరణము స్వతంత్రగ్రంథము కాదనియు, అది హరికారికలకు ననువాదమాత్రమేయనియు, పక్షపాతబుద్ధితో నొకవాదము లేవనెత్తి, దానిని స్థాపించుటకుఁ గొన్నియుక్తులు కల్పించి చూపుచు, వానితోపాటు హరికారికలనుగూడ గ్రంథాంతమునఁ బ్రకటించి యుండిరి.

అదిపరికించి, యప్పటివారిలో, కొందఱు అదే సత్యముకాబోలునని తలంచుచుండిరి. కొందఱు ఏది యథార్థమోయని సంశయింపఁదొడంగిరి. మఱి కొందఱు అప్పటికి సుమారు ఏఁబదియేండ్లనుండి పండితపరంపరాయాతములగు జనశ్రుతులంబట్టి సూరిగారి ఏకసంధాగ్రహణకౌశలమును, పాండిత్య ప్రకర్షమును, ప్రతిభావిశేషమును, వ్యాకరణరచనాపరిశ్రమమును దఱుచు వినుచున్న విజ్ఞులుమాత్రము పీరివాదమును విశ్వసింపఁజాలకుండిరి.

అట్టి సందిగ్ధత సుమారు పదేండ్లు సాగినది.

ఆ పిమ్మట 1926 సం॥ ప్రాంతమున ఇందలి వాస్తవికతను దృఢముగా నారసి నప్రమాణముగ వెల్లడింపవలయునను నాసక్తితో సంపూర్ణహరికారికా తాళపత్రగ్రంథమును సంపాదించి, బాలవ్యాకరణ హరికారికలను రెండిటిని అక్షరమక్షరము పెక్కుమాటులు సావధానముగఁ బరిశీలించి, గ్రంథస్థములయి లభించిన ప్రమాణములను సేకరించి, బాలవ్యాకరణమే మూలగ్రంథమనియు, కారికావళియే దాని యనువాదమనియు నిస్సంశయముగా నిర్ణయించుకొని, యీ సమీక్షకర్త రచించిన వ్యాసమొకటి ఆంధ్రసాహిత్యపరిషత్పత్రిక 15వ సంపుటమున 5, 6 సంచికలలో—(డిసెంబరు 1927 — మార్చి 1928) కల్లారివారు సజీవులయియుండిన కాలముననే—ప్రకటితమయినది.

అప్పటినుండి యీ సిద్ధాంతము పండితులకును, బరిశోధకులకును సర్వథా సమ్మతమై నేటిదాక వ్యాకరణపాఠకులలో నాటుకొనియున్నది. అయినను ఈ సమీక్షతో మూలానువాద వివేచనముకూడ ప్రసక్తమేయగుటం బట్టి యీ విషయములను సంగ్రహముగా ఈ ప్రకరణమున ప్రదర్శించుట యావశ్యకమయినది.

సూరిగారు బాలవ్యాకరణము రచించుటకుఁబూర్వము పద్యాంధ్రవ్యాకరణాదులగు లక్షణగ్రంథములను నాలుగింటిని సంతరించిరనియు, అందు సంస్కృతసూత్రాంధ్రవ్యాకరణ మొకటియనియు, వానిసారమే చివరకు బాల వ్యాకరణముగా రూపొందినదనియు, ఆ చివరములన్నిటిని “గ్రంథావతరణము” అను ప్రకరణమున సేవఱకేపరికించియుందురు.

ఈయన తొలుతఁ దాను విపులమగు వ్యాకరణమును సంస్కృతసూత్ర రూపమున రచించితినియు, అయ్యది బాలురకు సులభసాధ్యము కాకుండుటం బట్టి అందలి ముఖ్యసూత్రములను గొన్నిటిని తెనిగించి బాలురకు సుబోధమగు రీతిని బాలవ్యాకరణమునుపేర వెలయించితినియు, ఇది దిక్పొందరసమాత్రమనియు, విశేషవిషయము లెఱుంగఁగోరువారు మున్ను తానొనర్చిన ఆ సంస్కృతసూత్రాంధ్రవ్యాకరణము పరికింపవలయుననియు, బాలవ్యాకరణ

ప్రారంభపరిసమాప్తులందు స్పష్టముగా వక్కాణించియున్నారు. వాస్తవిక పరిస్థితి యిటులుండ బాలవ్యాకరణాంతముననున్న “మునుమదుపజ్జంబగుచున్” అనుపద్యమునకు వ్యాఖ్యరచించుచు, కల్లూరివారు సూరిగారి పాండిత్య ప్రవీణతను, విమర్శనాత్మకము బహుముఖమునైన విజ్ఞానమును, దేశవ్యాప్తములై బహుజనాదరమునందిన యాయన రచనముల ప్రశస్తిని, నెఱింగియు, వానినెల్ల త్రోసిపెట్టి, కేవల నిరసనభావము వహించి, యెటులయిన ఆయన యశమును మట్టుపెట్టవలయునను పట్టుదలతో సూరిగారి సూత్రాంధ్రవ్యాకరణము అప్పటికి ప్రకటితము కాకుండుటచే తద్రచనమును వినియుండియు విననియట్లు పయి పద్యమున సూచింపఁబడిన సూత్రములు హరికారికలేయని వక్రమార్గమున పద్య భావము వెల్లడించుచు, బాలవ్యాకరణము సూరిస్వతంత్రరచనము కాదనియు, అది శిష్టువారి హరికారికల కాంధ్రీకరణముమాత్రమే యనియు, శాస్త్రీయ నిబంధనలతోఁగూడిన బాలవ్యాకరణమువంటి యుదాత్తగ్రంథము రచించుటకుఁ దగిన వ్యాకరణపాండిత్యము ‘ఈసాతాని పండితు’ని కుండనేరదనియు, ఏవేవియో వ్యక్తిగతదూషణములతో, వికటపుమాటలతో, హెచ్చతగ్గు ప్రసంగములతో ఈ వాదమునకు నుపక్రమించి, దానికి సాధకములుగాఁ గొన్ని(14) యుక్తులుకల్పించి ప్రదర్శించినారు.

నిజమునకు రంగయ్యచేసినది ఘోరమయిన గురుద్రోహమే. సందియము లేదు. మఱియు నట్టివానియెడ, కల్లూరివారికి క్రోధము కలుగుటయు సహజమే. కాదనరాదు. కాని దోషియగు ఆ రంగయ్య నేమియుం జేయ వశముగాక, వ్యక్తిగతమగు ఆ క్రోధమును జాతిపరముగా పెంచుకొని తత్సజాతియులని ఆ రోషము సూరిగారియెడఁ జూపఁబూనుటమాత్రము అభిజ్ఞలాదరింపఁదగిన మార్గము కాదు.

మఱియు, శిష్టువారు గొప్పపండితులే కావచ్చును. తమకు వారియెడఁ దగినంత గౌరవమును నుండవచ్చును. కాని, యాయనయొనర్చిన కూటకరణము నాధారముగాఁగొని, విఖ్యాతపండితులయి వన్నెకెక్కిన సూరిగారిని సీచముగా నిరసించుటమాత్రము తగినపనికాదు.

దానికిది మూలమా ? దీనికిది మూలమా ? అనుచర్చ ప్రసక్తమయినపుడు తత్త్వమరయుద్యుష్టితో, పక్షపాతములు వీడి, సమరసబుద్ధి వహించి, సావధానముగ ఆ రెండుగ్రంథములు పరిశీలించి, యందు లభించు ప్రబలములగు ప్రమాణములంబట్టి వాస్తవము తేల్చవలయునేగాని, గ్రంథములకు సంబంధింపక బాహిరములయి క్షోదక్షమములుకాని యుక్తులతో గ్రంథపౌర్వాపర్యమును నిర్ణయింపఁబూనుట సమంజసముకాదు.

కావున, వ్యక్తిగత దూషణభూషణముల పొంతఁ బోక, విషయప్రధానముగ, వస్తుతత్వాన్వేషణదృష్టితో, తొలుత వరుసగా వారి వదునాలుగు యుక్తులు పరిశీలించి ఆ పిమ్మట ఆ రెండుగ్రంథములందలి యాంతరంగిక సాక్ష్యమును (internal evidence) బట్టి దేనికేది మూలమో నిర్ణయించుకొందము.

కల్లూరివారి యుక్తులు

1. బాలవ్యాకరణ ప్రారంభమున సూరిగారు గురువందనముచేసి యుండమిచే వీరు ఏ గురువునొద్దను సంస్కృతవ్యాకరణము నభ్యసించియుండనట్లు తెలియుచున్నదనియు, ఆయన ద్విజేతరులగుటచే వ్యాకరణశాస్త్రపాటవము లభించుట దుర్బటమనియు, శిష్టువారు గొప్పపండితులగుటవల్లనే షడ్దర్శనీ స్వతంత్రుఁడనని నిర్ణయముగాఁ జెప్పుకొనఁగలిగిరనియు, సూరిగారికి వ్యాకరణజ్ఞానము లేకుండుటవల్లనే “పజ్జనంకలితోరస్కాయ” అని సమాసాంత “కవ్” ప్రత్యయముండవలసినకావున ‘శ్రీ సనాత్నత కస్తూరీ పజ్జనంకలితోరనే’ అని కప్పిత్యయరహితముగాఁ బ్రయోగించియుండిరనియు కావున శాస్త్రజ్ఞానశూన్యులగు సూరిగారు స్వతంత్రముగా బాలవ్యాకరణము రచింపనమర్దులుగారని కల్లూరివారి మొదటియుక్తిలోని సారాంశము.

గ్రంథాదిని గురువందనము చేయనంతమాత్రమున ఆయనకు గురువే లేడని నిర్ణయించుట సంగతము గాదు. సూరిగారు వ్యాకరణాదులగు పెక్కు శాస్త్రములను వేఱువేఱు గురువులయొద్ద నభ్యసించినట్లు ఆయనజీవితచరితము నిరూపించుచున్నది. ఆయనకుఁ దన గురువులందఱయెడను సమానమగు గౌరవప్రపత్తులుండియుండును. కావున నొకరిని బేర్కొని యొకరి నుజ్జగించుటకు మనసొప్పక, యందఱకును మానసికముగనే వందనమాచరించి, సకలలోకగురువగు శ్రీ వేంకటేశునకు ప్రణామములర్పించుచు ఇష్టదేవ నమస్త్రియా పురస్కరముగా గ్రంథారంభము గావించినారు. కావున సూరిగారికి గురువే లేడనిగాని, తస్మాలకమగు పాండిత్యము లేదనిగాని తలంచుట సమంజసముగాదు.

ఇక గ్రంథకర్తకుఁగల శాస్త్రాధిపతిజ్ఞాన మాతనిగ్రంథమువల్లనే వ్యక్తమగును. దానిని గ్రంథకర్త తానై యుగ్గడింపవలయుననెడి నిర్బంధమేమి గలదు? శిష్టువారైనను నాంధ్రవ్యాకరణరచనకు వలసిన సంస్కృత వ్యాకరణ పాటవము తమకుఁగలదని చెప్పుకొనియుండలేదే! షడ్దర్శనీ స్వతంత్రులమని మాత్రము చెప్పుకొనియుండిరి. ఆ షడ్దర్శనములతో వ్యాకరణము చేరదు. అది లేని షడ్దర్శనీస్వతంత్రత యాంధ్రవ్యాకరణరచనమునకు నెట్లువకరించును?

మఱియు, దానిని తెప్పికొనకుండుటంబట్టి సూరిగారితోపాటు శిష్టువారికిని సంస్కృతవ్యాకరణపాండిత్యము లేదనవలసివచ్చును. లేదన్నచో, శిష్టువారు గూడ ఈ వ్యాకరణమును స్వతంత్రముగా రచింపలేదనవలసియుండును. మఱి, దీని నెవరురచించినట్లు? ఈ వాదరీతి మూలచ్ఛేదిగాఁ గానవచ్చుచున్నది. కావున నిది మార్గముకాదు.

కొందఱు తమకింతజ్ఞానముకలదని కంతోక్తిగాఁ జెప్పుకొనుటకు నిచ్చ గింతురు. కొందఱుట్లుగాక, గ్రంథముననే యా శాస్త్రపరిశ్రమ ప్రతిఫలించునని గంభీరులయి యుదాసీనముగా నుండురు. సూరిగారివిషయమున ఆ ఉదాసీన పక్షమువారు.

ద్విజేతరులగుటచే సూరిగారికి శాస్త్రపాటవమబ్బుట దుర్బటమని కల్లూరివారనుట యుక్తముగాదు. ద్విజేతరులయినను, బుద్ధికౌశలము గలిగి తగిన పరిశ్రమ యొనరించినవారు వ్యాకరణపండితులు కావచ్చును. ద్విజులయినను ప్రతిభాశూన్యులై పరిశ్రమింపఁజాలనివారు పండితులు కాక పోవచ్చును. సూరిగారు ప్రతిభాశాలులై విద్యాపరిశ్రమగావించి శాస్త్రవైదుష్యము గడించినవారని దేశమునందెల్ల యెడలను ప్రతీతి గలదు. ఆ పాండిత్యమువల్లనే ఆయన మదరాసు పెనిదెన్నీ కళాశాలయందు ప్రధానపండితపదవి నధిరోహించి యుండిరి. అవన్నియు నటులుండ ఆయనకుఁగల శాస్త్రవైదుష్యము బాల వ్యాకరణరచనముననే గోచరించును. ఈ విషయము ఇంతకుముందు 'పాండితి పటిమ' అను ప్రకరణమున విపులముగా నిరూపింపఁబడియున్నది.

అదియుఁగాక, ఆంధ్రవ్యాకరణరచనకు సువయుక్తమగు సామగ్రి సంస్కృతవ్యాకరణ పరిజ్ఞానముమాత్రమే గాదు. ప్రాచీనాంధ్రమహాకవిప్రయోగముల సేకరణము దానికి ముఖ్యసామగ్రి. ఆ సామగ్రి సూరిగారికి సంపూర్ణముగా సిద్ధమయినటులు బాలవ్యాకరణ పీఠికలో పెక్కులక్ష్యములు పలుమాఱు సావధానముగాఁ బరిశీలించితినిని ఆయన వక్కాణించియే యున్నారు.

ఇఁక, కప్పిత్యయ ప్రయోగసందర్భమున నొక్క-విషయము చెప్ప వలసియున్నది.

సూరిగారు విశిష్టాద్వైతులు. వైష్ణవులెల్లరును నిత్యము దేవతార్చనా (తిరువారాధన) సమయమున మంగళాశాసనసందర్భమున

“అస్తు శ్రీస్తన కస్తూరీ వాసనా వాసితోరనే

శ్రీహస్తిగిరి నాథాయ దేవరాజాయ మణిశమ్”

“అమన్దానన్ద మన్దారాయేన్దిరా రణితోరనే

నన్దాత్మజాయ కృష్ణాయ నాథాయస్తు నమోనమః”

మున్నగు శ్లోకములను అనుసంధించునట్టి యాచారము గలదు.

సూరిగారు, చిరపరిచితములైన యీ శ్లోకములందు కష్ట-ప్రత్యయము లేకపోవుటను దప్పక గుర్తించియుందురు. అయినను, సమాసాంతవిధి యనిత్యమని ప్రాచీనవైయాకరణులు సమ్మతించుటబట్టి పూర్వార్వాచార్యులిట్లు ప్రయోగించియుందురని తలంచి, దానిని దిద్దుటకు మనసొప్పక తామును 'కప్పిత్యయము' నుపేక్షించి, 'శ్రీస్తనాజ్ఞిత కస్తూరీ పజ్జనంతలితోరనే' అని రచించియుందురు. ఇంతియగాక

“జేతారం దశకస్తరస్య.....విజయశ్రీపూర్వమాణోరసమ్”

—అనర్థరాఘవ-4-33.

అని మురారియంతవాఁడు ఉరశృఙ్ఘాంతబహుప్రీహిని కప్పిత్యయరహితముగనే ప్రయోగించియుండెను. అన్వేషించినచో నిట్టిప్రయోగము లనేకములు లభింపఁ గలవు. ఈ సాధారణవిషయము నూతనగోని సూరిగారికి సంస్కృతవ్యాకరణ వైదుష్యములేదని నిరూపింపఁబూనుట యుక్తిసహము కానేరదు.

2. సూరిగారికంటె శిష్టువారు ఎంతో గొప్పపండితులనియు, కనుక సమానస్కంధులు కాకుండుటచే వారిరువురకును వివాదము జరిగియుండుటయే సంభావ్యము కాదనియు, కావున సామాన్యపండితులగు సూరిగారియెడ శిష్టు వారికి సమూయ కలుగుటకు హేతువే కానరాదనియు, అసూయలేనపుడు బాల వ్యాకరణము సంస్కృతీకరింపవలసిన ప్రసక్తి శిష్టువారికి లేదనియు కల్లూరి వారి యుక్త్యంతరము.

శిష్టువారు గొప్పపండితులే. సందియములేదు. కాని, కల్లూరివారు భావిం చినరీతిగా సూరిగారు శిష్టువారికంటె దక్కువవారుమాత్రము కారు. ఏకసంధా గ్రాహులయి, వ్యాకరణాలంకారాది శాస్త్రములందును, దర్శనములందును పటిష్ఠమగు పాండిత్యము సంపాదించుటయేగాక, సూరిగారు తెనుఁగువాఙ్మయ మునఁగూడ ససాధారణమగు పరిశ్రమ గావించినవారు. శిష్టువారికి సంస్కృత పాండిత్యమును, కవితాపాటవమును నుండవచ్చునుగాని, తెనుఁగులో నంత పరిశ్రమమున్నట్లు కానరాదు. 'సంస్కృతపండితుని దృష్టి తెనుంగునందంత ఘనంబుగాఁ బోవనేరద'ని కల్లూరివారును వ్రాసియున్నారు.

వారిరువురకును వివాదముకలిగినట్లు పండితలోకమున కింపదంతి కలదు. ఇట్టికింపదంతులు నిర్మూలముగ జనింపవు. ఇరువురకును వివాదము జరిగినట్లు కవులచరిత్ర గూడ నిరూపించుచున్నది (చూ. కవులచరిత్ర, మొదటి ముద్రణము, పుట 588). ఆంధ్రవ్యాకరణమును సంబంధించిగాని, లేదా వీరేశలింగము పంతులుగారు నిర్దేశించినట్లు సంస్కృతవ్యాకరణ విషయములందుఁగాని ఆ యిరువురకును వివాదము జరిగియుండవచ్చును. పండితులు విద్యావిషయము లందు మత్సరగ్రస్తులగుట అప్రసిద్ధముగాదుగావున, ఆ సందర్భమున శిష్టువారికి

సూరిగారియెడ ననూయ జనించెయు నుండవచ్చును. దానివలన సూరిగారికి ర్తికి భంగము గలిగింపనెంచి, వారికి ర్తికి దర్పణప్రాయమగు బాలవ్యాకరణమును సంస్కృతీకరించుటకు శిష్టువారు పూనుకొనియు నుండవచ్చును. ఇందు నసంభావ్యత లేకమును గోచరింపదు.

ఈ సందర్భమునఁ గేవలమూహలేగాక మిక్కిలిప్రబలమయిన సాక్ష్యము గూడఁ గలదు. వేదము వేంకటరాయశాస్త్రిగారి పితృపాదులు వేంకటరమణ శాస్త్రిలవారు గొప్పపండితులు, ఋషితుల్యులు. వీరు శిష్టువారికిని సూరిగారికిని నమరాలికులు. ఇరువురకును పరమాప్తులు. సూరిగారికిని శిష్టువారికిని, కొన్ని శాస్త్రవిషయములందు ఘర్షణలు జరిగినట్లును, శిష్టువారసూయపదీ సూరిగారి వ్యాకరణమును రహస్యముగా సంస్కృతకారికలుగా ననువదించినట్లును, అది తగినపనికాదని వేంకటరమణశాస్త్రిలవారు శిష్టువారిని మందలించినట్లును— తండ్రిగారివలన విని వేంకటరాయశాస్త్రిగారు—అతిప్రధానాంశముగా తమ దినచర్య (Diary) లో వ్రాసికొనియున్నారు. ఆ వాక్యములు ఇవి :

“నాయనగారు శిష్టు కృష్ణమూర్తిగారికి గుంటూరు, కాకినాడలలో పరిచితులు. కృష్ణమూర్తిగారికి చిన్నయసూరిగారితో కాళహస్తి, వేంకటగిరి సంస్థానములలో ఘర్షణ. కృష్ణమూర్తిగారు బాలవ్యాకరణమును హరికారికలను పేర సంస్కృతమున అనువదించుట వారి అనత్యవాదము. అట్లుచేయఁగూడదని మా నాయనగారు కృష్ణమూర్తిగారిని హెచ్చరించుట.” (వేదము వేంకటరాయ శాస్త్రిలవారి జీవితచరిత్రసంగ్రహము, ప్రకరణము 1 - పుట 9.)

ఇది శిష్టువారి కపటరచనమునకు ఎవ్వరును కాదనరాని పరమప్రమాణము.

3. కారికలు ప్రవాహరూపమున ధారాళముగా నుండుటచే నయ్యవి స్వయంభువులేగాని, యొకగ్రంథమునుజూచి భాషాంతరీకరింపఁబడినవి కావని కల్లూరివారి ప్రతిపాదనము.

కవితాశక్తియు, ధారాశక్తియు నున్నయెడల నెంతధారాళముగనైనను శ్లోకములు రచింపవచ్చును. అది గ్రంథకర్త కవితాచాతుర్యమునకు నిదర్శనము కావచ్చునేగాని, గ్రంథపౌర్వాపర్య నిర్ణయమున తెల్లుపకరించును? కారికలు ధారాళముగానున్నట్లు తోచినచో, శిష్టువారి సంస్కృతకవితాకౌశలమును మెచ్చుకొనవలయునేగాని, అవి పరివర్తితములు కావనుటకు మాత్రము ఈ యుక్తి దొడ్డిగా నమర్థకముగాదు.

4. బహుగ్రంథకర్తలగు శిష్టువారు సూరిగ్రంథమును దొంగిలించి, సంస్కృతీకరించి, అద్దాని నొక సంస్థానాధీశునకు కృతీయిచ్చెననుట

యనందర్పముగ నున్నదని యెంతో పరిహసించుచు, నొకయంశమును కల్లారి వారు నిరూపించియున్నారు.

అనందర్పమేలకాదు? పక్షపాతదృష్టితోనున్నను కల్లారివారినోటివెంట ఆంధ్రసరస్వతి భంగ్యంతరముగా నిజముపలికించినది.

సూరిగారి గ్రంథమును దొంగిలించుటయు, దానిని రహస్యముగా సంస్కృతీకరించుటయు, అంతమాత్రమేగాక, ఆ దొంగసొత్తు నొక సంస్థానాధీశునకు తగుదునని కృతియొసంగుటయు అనందర్పముగాక మఱేమగును?

అప్పటికి సూరిగారి బాలవ్యాకరణము అంతగా వ్యాప్తికి వచ్చియుండదు గనుక సరిపోయినదిగాని, వ్యాప్తికేవచ్చి, యీ మోసము ఆ సంస్థానాధిపతి చెవికెక్కియేయున్నచో, శిష్టువారికి నెట్టి బహుమతులు లభించియుండెడివో!

మఱియు, కల్లారివారు ఈ నందర్పమున: “సూరికృతమైన సంస్కృత గ్రంథంబునకు మరల కృష్ణమూర్తిశాస్త్రిలవారు వేఱుమాటలతో సంస్కృతము చేసిగాని—లేక దొంగిలించి, సూరికృత గ్రంథము ప్రారంభమునఁ దాను రచించినట్లు సూచించునట్టి అయిదాఱు శ్లోకములు చేర్చిగాని, సూరిగారి జీవితకాలములో సంస్థానాధిపతికిఁ గృతియిచ్చిరి. అని చెప్పవలసియుండును.” అని ఆపత్తి రూపముగా నొక వికల్పమును చూపియున్నారు.

సూరిగారి సంస్కృత గ్రంథముమొదట అయిదాఱు శ్లోకములుచేర్చి, శిష్టువారు తమదిగాఁ బ్రకటించుకొనిరని యెవ్వరును దలంపలేదు. అట్లు తలంచుట కవకాశమును లేదు. ఏలయన, సూరిగారి సంస్కృతగ్రంథము సూత్రరూపముగాని కారికారూపము గాదు. ఆ సూత్రగ్రంథము కల్లారివారి కంటఁబడకుండుటచే వీరికిట్టి వికల్పము లుదయించినవి. ఆ గ్రంథమప్పటికిఁ బ్రకటితమై యుండినచో కల్లారివారివాదము ఇంతదూరము పెరిగియుండెడిదే కాదు.

మఱియు, స్థూలదృష్టికి బాలవ్యాకరణమును హరికారికలును మిక్కిలి సరిపోలి యగవడుచున్నను, సూక్ష్మముగాఁ బరిశీలించినయెడ వానిలో నచ్చటచ్చటఁ గొన్ని భేదములు గానవచ్చును. వానినిబట్టి యీ రెండుగ్రంథములు రచించినవారు ఒకరుకారనుటయు స్పష్టమగును. అదిగాక, బాలవ్యాకరణకర్త స్వీయప్రణాళికతోఁ దనగ్రంథమును రచించుకొనినట్లును, కారికాకర్త ప్రణాళిక అన్యదీయమగుటచే అవగాహనములేకుండ అనుబదించినట్లునుగూడ ఆ భేదములు నిరూపింపఁజాలియున్నవి. అవి యీ ప్రకరణముననే ప్రదర్శింపఁబడును.

ఇక నీ విషయమున పీఠేళలింగముపంతులుగారు కవులచరిత్రమున తమ యభిప్రాయమున కనుకూలముగా వ్రాసినట్లు భ్రమపెట్టుటకయి వారిని ప్రమాణముగాఁగొని, కల్లారివారు కొన్నియంశములు వ్రాసియున్నారు. నిజమునకవి కల్లారివారి కనుకూలించునవి కావు. మీఁదుమిక్కిలి ప్రతికూలములు. పరికింపుఁడు.

పీఠేళలింగము పంతులుగారి వాక్యములు ఇవి :

“ఈ కృష్ణమూర్తికవి కాళహస్తిలోనున్నపుడు చేయఁబడిన ప్రధానగ్రంథ మింకొకటిగలదు. ఆ కాలములో నీయనకును, చెన్నపురి శాస్త్రపాఠశాలలో నాంధ్రపండితుఁడయిన పరవస్తుచిన్నయసూరిగారికిని, సిద్ధాంతకౌముదిలోని సూత్రవిచారము కొంతనడచెను. మనపండితులు సాధారణముగా మత్స్యర గ్రస్తులగుట సుప్రసిద్ధమేగదా : అట్టివా రీర్వచేతఁ దమకు లాభములేకపోయినను, పరులకు నష్టము గలుగుటయే తమ యభీష్టసిద్ధిగా భావించి కొన్నిసమయముల యందుఁ బరులకీర్తికి భంగము గలిగింపఁజూతురు. అంతకుఁబూర్వము కొంత కాలముక్రిందఁ జిన్నయసూరి భాలవ్యాకరణమును రచించెను. దానితో సరిపోల్పఁదగిన యాంధ్రవ్యాకరణ మాపఱకు వేఱొకటి లేదు. ఇట్లుండఁగా, గృష్ణమూర్తిగారిచే జేయఁబడిన వ్యాఖ్యానముతోఁగూడిన హరికారికలనఁబఱచి యాంధ్రవ్యాకరణ సూత్రగ్రంథమొకటి యటుతరువాత నల్పకాలమునకు వెలువడెను. అదియే హరిభట్టకృతమై యథర్వణాదులచేఁ బేర్కొనఁబడిన కారికావళియైనపక్షమునఁ, జిన్నయసూరి తన వ్యాకరణములోని సూత్రములన్నిటిని హరికృతగ్రంథమునుండి దొంగిలించి తనపేరిట ప్రకటించినట్లు స్పష్టమగును. అయినను, మూలగ్రంథములోఁ జూపఁబడిన లక్ష్యములు కొన్ని యథర్వణాచార్యుల కీవలి యాధునిక గ్రంథములలోని వగుటచేత వ్యాఖ్యానమును మాత్రమే గాక, మూలగ్రంథమును సహితము కృష్ణమూర్తిగారే రచించి రేమోయని పలువురు సందేహపడుచున్నారు. అట్టిగ్రంథమును రచియింపఁగల సామర్థ్య మా విద్యవృత్తికిఁ గలదనుటకు సందేహము లేదు. ఈయన యిటువంటి గ్రంథకల్పనము చేయ సంశయపడువారుకారని చూపుటకై చరమ దశయందు మారుగల్గిలో నున్నపుడొక్కరాత్రిలో జేసినట్టియన కారోపింపఁ బడిన యశ్వశాస్త్రకథ కొంత తోడ్పడుచున్నది.”

—కవులచరిత్ర, మొదటి ముద్రణము, పుట 588.

అని పీఠేళలింగముపంతులుగారు వ్రాసియున్నారు.

ఇట్లుండ పయిపంక్తులలోఁ దమకు విరుద్ధముగానున్న విషయము నంతను జాబవిడిచి, కల్లారివారు

“అదియే హరిభట్టకృతమై యథర్వణాదులచేఁ దేర్పొనఁబడిన కారికావళి యైనపక్షమునఁ జిన్నయసూరి తనవ్యాకరణములో సూత్రములనన్నిటిని హరిభట్ట కృతగ్రంథమునుండి దొంగిలించి, తనపేరిటఁ బ్రకటించినట్లు స్పష్టమగును. అయినను, మూలగ్రంథములోఁ జూపఁబడిన లక్ష్యములు కొన్ని యథర్వణా చార్యుల కీవలె ఆధునిక గ్రంథములలోనివగుటచేత వ్యాఖ్యానము మాత్రమేగాక, మూలగ్రంథము సహితము కృష్ణమూర్తిశాస్త్రిలవారే రచియించిరేమోయని, పలువురు సందేహించుచున్నారు. అట్టిగ్రంథమును రచియింపఁగల సామర్థ్య మావిద్యత్కవికిఁ గలదనుటకు సందేహము లేదు.”

అను వాక్యములను మాత్ర ముదాహరించి, వీరేశలింగముపంతులువారుగూడఁ దమమతము సంగీకరించియున్నట్లు వ్రాసియున్నారు.

వీరేశలింగముపంతులుగారిని బ్రాహ్మణికులుగాఁ గైకొనునందర్పమునఁ దేటతెల్లముగానున్న పంతులవారి యభిప్రాయమును సాకల్యముగా వెల్లడింప వలయునేగాని, యిట్లు మాటుపడుచుట యుచితముగాదు.

పోనిండు. వీరుచూపినవాక్యములుమాత్రము వీరివాదమునకు ఏమి యనుకూలించుచున్నవి ?

శిష్టువారు గ్రంథరచనా సమర్థులనియు, హరికారికలు శిష్టువారు రచించినవే గాని అథర్వణాదులచేఁ దేర్పొనఁబడిన హరిభట్ట రచించినవి కావనియు, ఈ వాక్యములు చెప్పఁగలవుగాని, హరికారిలనుబట్టి బాలవ్యాకరణము పుట్టిన దనుటలో ఇవి సాధకములు కాఁజాలవుగదా! కానపుడు దాని నిటఁ బ్రదర్శించుట యెందులకు ? ఈ కారికలు హరిభట్ట కృతములు కావనుటలోను, శిష్టువారు రచించినవే యనుటలోను నెవ్వరికిని విప్రతిపత్తిలేదు. అది యటుండనిండు.

పయిని జూపఁబడిన కవుల చరిత్రయందలి వాక్యములవలన శిష్టువారు బాలవ్యాకరణమును జూచియే కారికలు రచించిరను నభిప్రాయమే పంతులుగారి కున్నట్లు స్పష్టమగుచున్నదిగదా !

అదియుఁగాక, పంతులుగారు కల్లూరివారి కోరికనుబట్టి గుప్తార్థప్రకాశికు గూర్చి తమ యభిప్రాయపత్రము పంపియుండిరి. దానిని కల్లూరివారు గుప్తార్థ ప్రకాశికారంధమునఁ బ్రకటించుకొని యున్నారు. అందు

“ప్రక్షిప్తపరిచ్ఛేదావసానమునందు గ్రంథకర్తల విషయమున మీ రిచ్చిన యభిప్రాయముతో నేనేకీభవింపఁజాలనందులకుఁ జింతిల్లుచున్నాఁడను.”

16-10-1915.

అని వీరేశలింగముపంతులుగారు నిష్పక్షపాతముగా, నిస్సందేహముగా, నిస్సంకోచముగాఁ దమ యభిప్రాయమును వక్కాణించి యున్నారు.

—గుప్తార్థప్రకాశిక పుట 6.

వంతులుగారు, ఇంత విరుద్ధాభిప్రాయముతో నుండఁగా, వారు తమ వాదమును సమ్మతించినట్లు కల్లారివారు లోకమును భ్రాంతిగొలుప యత్నించుట సాహసమనక తప్పదు. మఱొక్క యంశము :

ఒక్క వీరేశలింగమువంతులుగారిదే గాక, అప్పటి పెద్దలు మఱి యాఱుగుర యభిప్రాయములుగూడ కల్లారివారు గ్రంథాదిని బ్రకటించుకొని యున్నారు. వారిని సప్తర్షులుగా నిర్దేశించియునున్నారు. ఆ సప్తర్షులలో వీరి వాదమునకు అయిదుగురు ప్రతికూలురు, ఇద్దఱు తటస్థులు. గట్టిగా బాసని యనుకూలించినవా రొక్కరును గానరారు. గుప్తార్థప్రకాశకారంభముననున్న ఆ యభిప్రాయములు తిలకింపుఁడు.

5. “సంధిపరిచ్ఛేదములోని 18 వ సూత్రమునొద్ద — ఇప్పటి ప్రాపంచిక జ్ఞానమునఁ దక్కువ యనుభవముగల శిష్టువారు — ‘చందోయి’ అని యుదాహరింపఁగా, పాఠశాలలోని బాలురు సవ్యదురని లౌకికజ్ఞానపరిపూర్ణులగు సూరిగారవ్రానిని చొలఁగించి, బహిరంగముగాఁ జదువఁదగినరీతిని ‘కందోయి’ అని దిద్దినట్లు స్పష్టమగుచున్నది.” అని శాస్త్రులవారి యూహ. ఇదెట్లున్నదో పరిశీలింపుఁడు.

బాలవ్యాకరణోదాహరణములను, హరికారికోదాహరణములను మొత్తముగా నెదుట నుంచుకొని పరిశీలించినచో, బాలవ్యాకరణమునందలి యుదాహరణములే నూటికి తొంబది యథాతథముగా కారికావళిలోఁ బ్రదర్శింపఁబడినట్లు కానఁబడును. కొలఁది సూత్రములందుమాత్రము మార్పు గోచరించును.

లక్షణమునకు సరిపడునట్లు ఏ లక్ష్యము నిచ్చినను నీయవచ్చుఁగదాయను సామాన్యదృష్టితోడనో, లేక సూత్రము లెట్లును పరకీయములే గావున ఉదాహరణములనయినఁ గొన్నిటిని స్వయముగా నూహించి చూపుదమన్న తలంపుతోడనో, కాక మఱియేదృష్టితోడనో నిశ్చయింపఁజాలము గాని, కొలఁది తావులందు మాత్రము శిష్టువారు బాలవ్యాకరణోదాహరణములను మార్చి కారికావళిలోఁ గ్రోత్తవానిని బ్రదర్శించుట యచ్చటచ్చటఁ గలదు.

ప్రకృత సంధిసూత్రమున ‘చందోయి’ అనునది ఒక్కపే గాదు తక్కిన యుదాహరణములును మార్పఁబడినవి.

ఈ ‘చందోయి’ శబ్దము అంతగా లజ్జాకరమై గ్రంథములందు, అందును శబ్దస్వరూప ప్రదర్శకములగు వ్యాకరణములందుఁ బ్రయోగింపఁదగనంతటి యశ్లీలము కాదు. సూత్రాంత్రవ్యాకరణమున “చన్గవ, చన్గొండలు” అను నుదాహరణములు చూపిన సూరిగారిదృష్టిలో నిట్టివి యశ్లీలములనుట పొసఁగనే

పొనగదు. అదియుఁగాక, శిష్టువారు ప్రాపంచికానుభవము లేనివారనియు, సూరిగారు అది కలవారనియు, కల్లూరివారే వ్రాయుచున్నారు. కందోయి, చందోయి శబ్దములు మాఱినమాట వాస్తవికము. చందోయిని కందోయిగా లోకానుభవములైన సూరిగారే మార్చిరో, ఈ సూత్రమునందలి తక్కిన మార్పులతోపాటు కందోయిని చందోయిగా లోకానుభవశాస్త్రులగు శిష్టువారే మార్చిరో ఎవరు, ఎట్లు నిర్ణయింపఁగలరు? ఈ మార్పు గ్రంథపౌర్వాపర్య నిర్ణయమునకు సాధకముగాని బాధకముగాని కానేరదు.

పౌర్వాపర్య నిర్ణయమునకు మిక్కిలి సాధకములగు సుదాహరణ వ్యత్యాసములు వేఱే మఱికొన్నితావులందుఁ గలవు. ఆ తావులన్నియు బాల వ్యాకరణమే మొదటిదని వట్టి చూపుచున్నవి. అవి యీ ప్రకరణముననే తుదిని ప్రదర్శింపఁబడును.

6. “అట యిఁక చుఁడు శబ్దములందప్ప నుడి తొలి హ్రస్వంబు మీఁద ఖండబిందువును ద్రుతంబునకు లోపంబును లేవు.”

—బాల-సంధి-22.

అను సూత్రమునకు

“శబ్దాద్యహ్రస్వతో నార్థవిన్దు ల్లోపో ద్రుతస్యచ వినేకాఽటౌ....”

—సంధి-శ్లో-20.

అను హరికారిక యగపడుచున్నదనియు, సూరిగారి సూత్రమునే చూచి యున్నచో కారికార్త చుఁడు శబ్దమును విడుచుటకు హేతువు లేదనియు, కావున సూరిగారే యీ కారికను జూచి యాలోచించి చుఁడు శబ్దమునుగూడఁ జేర్చియుండురనియు కల్లూరివారి యుక్తి.

ఇది సరిపడదు. ఎందులకన

ఇచ్చట శబ్దము మొదటిహ్రస్వమునకుఁ బరముగా ఖండబిందువుండ రాదనెడి యీ నిషేధసూత్రమున, అట్టి బిందువులుగల కొలఁది శబ్దములకు పర్యుదాసముచూపుట ఆవశ్యకమయినది. కాఁగా, సూరిగారు అట, ఇఁక, చుఁడు శబ్దములకు పర్యుదాసము నిర్దేశించినారు. ఆ మూఁడింటిలో అట, ఇఁకలకేగాని చుఁడు శబ్దమునకు పర్యుదాస మక్కఱలేదని శిష్టువారు తలంచి యుండవచ్చును. ఏలయన

అట, ఇఁకలకును ‘చుఁడు’ శబ్దమునకును గొంత భేదము గలదు.

అట, ఇఁక అనువాని పూర్వరూపములు దూరములయి స్ఫురణము నుండి తొలఁగుటచే నిష్పత్తిమార్గము నిరూపింప వలనుపడక యివి ప్రతిపదోక్తములగు నవ్యయములుగా పరిగణింపఁబడుచున్నవి.

‘చుడు’ శబ్ద మట్టిదికాదు. ఇది ‘చూడుడు’ అను క్రియాపదమునకు సంగ్రహరూపము. లుప్తశేషము. కావుననే “చూడుడి-చూడుడి” అనువాని యందువలె దీనికిని చుడి, చుడి అని ఇ, ఈ, ల యను ప్రయోగముగూడ ప్రసిద్ధమయియున్నది. ‘చూడుడు’ అనుదానిలోని యర్థబిందువు ‘చుడు’ అనుదానిలో ననువర్తించి కానంబడుచున్నది.

‘అట, ఇక’లలోని సిద్ధఖండమువలె ‘చుడు’లోనిది మూలము తెలియని యనుస్వారము కాదు. కావున దీనికి పర్యదాసము అంతగా నావశ్యకముకాదేమో అనియు, ఇదిగాక, ‘ఏనాడు’ అనుదానికి సంగ్రహరూప మయిన ‘ఎన్నడు’ అనుదానిలోని ‘నడు’ అనుదానికి ఇట పర్యదాసము చూపుటలేదుగదా! ఇంచుమించు ‘చుడు’ కూడ అట్టిదేగదా! అనియు నూహలతో శిష్టువారు “చుడు” శబ్దమును విడిచియుండవచ్చును.

ఇంతియగాక “చుడు” శబ్దమును విడుచుటకు మఱొక్కటిగూడ హేతువయియుండును.

శిష్టువారు సంస్కృతపండితులు గావున, అహోబలపండితీయము చూచి యుండవచ్చును.

అందు ఈ సందర్భమున నవధానముతో పరికింపవలసిన సూక్ష్మేశ మొక్కటి గలదు.

“హ్రస్వాత్ పూర్వోపి భవేత్ — దీర్ఘాచ్చేత్ ఖణ్ణఏవ స జ్ఞేయః”.

హ్రస్వముమీద రెండు బిందువులు నుండవచ్చుననియు, దీర్ఘముమీద ఖండబిందువుమాత్రమే యుండుననియు, ఈ చింతామణికారికకుఁ దాత్పర్యము. దీనినిబట్టి చెందొవ, కెందమ్మి, రండు, పొండు — ఇత్యాదులందు ఖండము గూడ నుండఁదగునని తేలుచున్నది. అది యెవ్వరికిని సమ్మతముకాదు. కావున, “నఖణ్ణః ప్రథమాత్ హ్రస్వాత్” (శబ్దము మొదటి హ్రస్వముమీద ఖండబిందువుండదు) అని నిశ్చేదించి, యథర్వణాచార్యులు పయి చింతామణి కారికను సవరించినారు. దీనిచే “చెందొవ” మున్నగు స్థలములందును, రండు, పొండు ఇత్యాదులగు వ్యస్తపదములందును, నర్థబిందువు నివారితమయినది.

కాని, దీనినిబట్టి “ఇక” మొదలగు చోటులందుఁగూడ నర్థబిందు వుండరాదే యను చిక్కొకటి అహోబలపండితునికి స్ఫురించినది. ఆ చిక్కు తొలఁగించుటకు ఆయన

“నఖణ్ణః ప్రథమాత్ హ్రస్వాత్: అత్ర హ్రస్వశబ్దేన హ్రస్వాజన్తో హల్ వివక్షిత ఇతి ఇక ఇంకేత్యాదౌ నదోష ఇతి జ్ఞేయమ్.”

అనఁగా, ఈ యథర్వణకారికలోని ప్రాస్వశబ్దమునకు ప్రాస్వాచ్చు పరమందుఁ గల హల్లని యర్థము గ్రహింపవలయుననియు, దానివలన ఇఁక మున్నగుచోట్ల అర్థబిందువు సిద్ధించుననియు వ్యాఖ్యానించియున్నారు. కాఁగా, అజాదిశబ్దము లందు మొదటిప్రాస్వముమీఁద ఖండబిందు వుండవచ్చుననియు, హలాది శబ్దము లందు తొలి ప్రాస్వముమీఁద ఖండబిందు వుండరాదనియు, అహోబలపండి తీయమునఁ దేలిన ఫలితార్థము.

ఇది చూచి శిష్టువారు “చుఁడు” అనునది హలాదిశబ్ద మగుటచే అహోబలపండితీయమునుబట్టి దీనిలో అర్థబిందు వుండరాదుగదా దీనిని అఁట, ఇఁకలతో ఎట్లు చేర్చుట? అను శంక కలిగి అహోబలపండితునియెడఁ దమకుఁగల ప్రామాణికతనుబట్టి వారు చుఁడుశబ్దమును విడిచియుండవచ్చును.

మొదటివారికంటె రెండవవారు ఒకశబ్దమును హెచ్చింపనువచ్చును. తగిన హేతువున్నచో తగ్గింపనువచ్చును. వీనిలో నేదియు ససంభవము కానేరదు. కావున ఈయుక్తి కల్లూరివారి వాదమునకు లేశమును నుపకరింపదు.

ప్రకృతముకాదుగాని ప్రాసంగికముగా మఱొకచిన్నమాట. ‘ఇఁక’ అనుచో అథర్వణకారిక సంగ్రహింపని అర్థబిందువును అహోబలపండిత వ్యాఖ్యానము ఎట్లెట్టో సంపాదించుట సంతసమెగాని, యీ వ్యాఖ్యవలన ‘ఇఁక’ తోపాటు ఇచ్చుభాతురూపమగు ‘ఇండు’ అనుకావున ఉండరాని ఖండబిందువు సంప్రాప్తమగుచున్నది. అహోబలగ్రంథమునుబట్టి దానిని వారించుట శక్యము కాదు. అది యటండనిండు.

“అఁట ఇఁక చుఁడు” సూత్రమునఁగల చుఁడుశబ్దమును శిష్టువారు విడుచుటకు హేతువును నిరూపించుటమాత్రమే యిచ్చట మనకు ప్రకృతము.

7. “కర్మధారయంబు త్రిక శ్రీసమ ముగంత ధాతుజవిశేషణ పూర్వ పదంబయియుండు” —చాల-సమాస-5.

అను సూరిగారి సూత్రములోని త్రికపదము

“ముగ వ్ర సర్వనామాయే శ్రీసదృగ్ధాతు భేదకైః

సపూర్వపదకః కర్మధారయో హ్యత్ర దృశ్యతే” —సమాస-శ్లో. 2, 3.

అను హరికారికలో నగపదక, దానికిమాటుగ ‘సర్వనామ + ఆ + ఈ + ఏ = సర్వనామాయే’ అను క్లిష్టసంధులతోడి పద మగపడుచున్నదనియు, సూరిగారి సూత్రమునే శిష్టువారు చూచియున్నచో, త్రికసంజ్ఞను విధించుకొని త్రికశబ్దమునే వాడియుండురనియు, కావున సూరిగారిగ్రంథమే అర్వాచీనమనియు కల్లూరివారి తలంపు.

ఇట్లే తలంపనేల : ఈ త్రికసంజ్ఞ సూరిగారు క్రొత్తగా గల్పించుకొన్నది. అంతకుముందున్నది కాదు. శిష్టువారు బాలవ్యాకరణమును జూచినను సీ త్రికసంజ్ఞ చింతామణ్యాది ప్రాచీనవ్యాకరణములలో నగపడకున్నదేయనియు, బాలవ్యాకరణమునందయినను, ఏ రెండుమూడుతావులందో తప్ప, దీనికి బహుతరప్రయోజనము కానరాదేయనియు, దీనిని విడిచినచో కారికారచనమున ఛందస్సు సులువుగా గుదురుపడుచున్నదనియు, దలంపులతో వారు ఈ త్రికశబ్దమును కారికలో విడిచియుందురని తలంపవచ్చును.

అంతటిమహాకవికి ఈపాటి ఛందస్సు కుదుర్చుకొనుట యసాధ్యమయిన పనిగాదని కల్లారివారనుచున్నారు. అట్లనుటకు వలనుపడదు. ఒక్కొక్కవికి, ఒక్కొక్కసమయమున, ఒక్కొక్కరీతి స్ఫురణము గలుగుట నైసర్గికము. త్రికసంజ్ఞను విడుచుటయే అప్పటికి ఛందోనుకూలముగా నున్నటులు వారికి స్ఫురించియుండవచ్చును.

పోనిండు. కల్లారివారనుచున్నట్లు కారికలే మొదటివందము. ఆ పక్షమునఁ గారికలు చూచిన సూరిగారు ఛందోనిర్బంధములేక ఆ, ఈ, ఏ యని విడివిడిగా నిర్దేశించుటకుఁగూడ వీలుగల బాలవ్యాకరణములో, కారికలయందుఁ గానరాని, త్రికసంజ్ఞను గల్పించుటకు హేతువును జూపవలసినభారము వీరిపయి నిలిచియుండును.

ఏప్పుడయినను పద్యరూపమున లక్షణము రచించువారు ఛందోనిర్బంధాదులచేఁ గొన్నియంశములు విడుచుకొనుటయు, గొన్నిటిని గల్పించుకొనుటయు సంభవించునేగాని, వాక్యరూపమున లక్షణము రచించువారికి నట్టి నిర్బంధమేమియు నుండదుగావున, వారు మూలగ్రంథమునకు ననావశ్యకముగా మార్పులు గల్పించుట యెన్నఁడును దటస్థింపదు.

కావున సూరిగారు కారికలుచూచియు నందులేనివానిని క్రొత్తగాఁ దెచ్చి పెట్టిరనుటకంటె, శిష్టువారు బాలవ్యాకరణముచూచియుఁ బయిని నిరూపించిన యూహలతో త్రికసంజ్ఞను విడుచుకొనిరనుటయే నహేతుకము.

8. “ప్రత్యేకం లాం డుబ్రావురు నుముఞ్ స్యా ధూర్వహేరితమ్”

—క్రియా-శ్లో-2.

“శృజ్గారభూషణమతే ద్రుతాదపి పరో ద్రుతః” —సంధి-శ్లో-19.

అని యిట్లు హరికారికలలో ‘ధూర్వహ శృంగారభూషణుల’ నామములు ధ్వాటింపఁబడియున్నవనియు ‘లోపశ్శాకల్యస్య’, ‘త్రిప్రభృతిషు శాకటాయ నస్య’ మున్నగు పాణినీయసూత్రములందలి ప్రాచీనవైయాకరణ పరామర్శ

రూపమగు సంస్కృతవ్యాకరణశయ్య శిష్టవారికి నలవడియుండుటచే వారట్లు ధూర్వహాదులపేరు లుగ్గడింపఁగలిగినారనియు, ఆయనకు వాలవ్యాకరణమే గతియైనదో నందులేని యీ ధూర్వహాదులపేరు లుగ్గడించుట యెట్లు పొసంగు ననియు, సూరిగారికి సంస్కృతవ్యాకరణశయ్య యలవడకపోవుటచే తారికల లోని యీ పేరులను విడిచియుండురనియు కల్లూరివారి యింకొకయుక్తి.

ఇది సంగతముగాఁ గానరాదు.

పాణినీయసూత్రములలో స్మరింపఁబడిన కాకల్య కాకటాయనాదులు వేఱువేఱు వ్యాకరణప్రస్థానములకుఁ బ్రసిద్ధులయిన మూలపురుషులు. వారి మతములను నిరూపింపవలసినతావులందు వారివారినామములను పాణినీమహర్షి నిర్దేశించియుండెను.

“ధూర్వహస్య మతే తత్ర కవివాఙ్మానముచ్యతే” అనియు,

“అచేతనార్థకే శబ్దే ఇతి శృణ్గార భూషణః” అనియు

ఈ పేరులు అథర్వణకారికలలోఁ గాననగును. అథర్వణులు ఏ గ్రంథములు చూచి యీ పేరులు నిర్దేశించిరో మనమెఱుంగము. ఈ ధూర్వహాదులు ఎవ్వరో, ఎవ్వటివారో, తెలుఁగునకు వీరు ప్రసాదించిన వ్యాకరణము లెవ్వయో ఎఱింగినవారెవ్వరును గానరాదు. ఇట్టిశ్లోకములందుఁదప్ప మఱి యెచ్చటను ఏ కాలమందును వీరిజాడ గోచరింపక ఉదాహరణవాక్యములలో చైత్రమైత్ర దేవదత్తాదులవలె వీరు పాదపూరణములకయి లక్షణకపులసృష్టిలో నవతరించిన వారెగాని, యెన్నఁడును నున్నవారు కారని గొందఱు తలంచుటయుఁ గలదు.

అథర్వణకారికలలో, పేరులగపడుచున్నను, ఆ ధూర్వహాదుల యాంధ్ర వ్యాకరణములను మనమెన్నఁడును జూడకుండఁగనే చూచినటులు వారినామము లుద్ఘాటించుట తగినవనికాదని సూరిగారామార్గమునకుఁ బోవరయిరి. శిష్టవారట్లు గాక, యిందేదో ఘనతకలదని అథర్వణకారికలలో ఏ సందర్భముననో కర్ణ తాడితములయిన యీనామములను పాదపూరణోపయుక్తముగఁ దమకారికలలోఁ గూర్చుకొనియుండురు.

ఇట్లుండ, ఈ పేరులుగ్గడింపకుండుటచే సూరిగారికి పాణినీయ శయ్యానుభవములేదని తెలియుచున్నదనియు, ఈ నామములు నిర్దేశించుటచే శిష్టవారికి పాణినీయశయ్య గట్టిగా నలవడినట్లు నిశ్చయింపనగుననియు కల్లూరి వారు వ్రాసియుండిరి. ఏమి చెప్పుదుము ?

ఏవో ప్రాచీననామములు ఒందురెందు నిర్దేశించుటయే పాణినీయ శయ్యాభ్యాసపాటవమని భావించువారికిఁ జెప్పఁదగిన సమాధానమే కానరాదు.

అది యటుండనిండు. వీరి మఱొక్కయూహ పరికింపుడు.

సూరిగారు తమకుముందు వ్యాకరణమే లేనట్లును, తమకే వ్యాకరణము క్రొత్తగా స్ఫురించినట్లును “మును మదుపజ్జంబగుచున్. దనరినవ్యాకృతిని....” అను గ్రంథాంతపద్యమున సూచించిరినియు, ఆ స్థితిలో పూర్వుల నామములు నిర్దేశించినచో, దమకీర్తికి లోపముగలుగునన్న కారణముచే హరికారికలు చూచియు నందున్న పూర్వులనామములు నిర్దేశింపక విడిచిరనియు, దోచుచున్నదట.

ఇది మిక్కిలి అపోహము.

గుప్తార్థప్రకాశికా రచనాకాలమునకు సూరిగారి సంస్కృతసూత్రాంధ్ర వ్యాకరణము వెలువడియుండలేదు. కావున, కల్లూరివారు దానిని జూడకుండుట వల్లను, సూరిగారియెడఁ బ్రతికూలభావ మేర్పడియుండుటవల్లను ‘మదుపజ్జంబగుచున్ దనరినవ్యాకృతి’ అను సూరిగారిమాట యనత్యకల్పనమను నపోహము వీరికిఁ గలిగినది. ఆ గ్రంథము లభింపకున్నను, నింతటి యపోహము కలుగరాదు. సూరిగారికిముందు వ్యాకరణములు పెక్కులు ప్రసిద్ధము లయి బహుశప్రచారము నందియుండ, తమవ్యాకరణమే మొదటిదని యీ పద్యమున వారు సూచించినట్లు నమన్వయించుట యెంతమాత్రమును నమంజనముగాదు. సూరిగారేకాదు. ఎంత అమాయకుఁడయినను తనదే మొదటివ్యాకరణమని పందొమ్మిదవశతాబ్దిలోనివాఁడు చెప్పుకొనునా ?

సూరిగారికిముందు తెలుఁగువ్యాకరణములు సంస్కృతశ్లోకములుగను, తెలుఁగుపద్యములుగను వెలసియున్నవి. ఆ స్థితిలో ఆంధ్రవ్యాకరణమును సంస్కృతభాషలో సూత్రరూపమునఁ దాను క్రొత్తగా రచించినటులు ఆ పద్యమున సూచించుట సూరిగారి యభిప్రాయముగాని, తమకుముందు వ్యాకరణములే లేవని స్ఫురింపఁజేయుట సూరిగారికి నభిప్రేతమగునా ? ఎంతమాత్రమును గాదు. అట్టి యభిప్రాయమే యున్నచో

‘సంస్కృతీయంబునకు సంధియగునని యథర్వణాచార్యులు చెప్పిరి’

—సంధి-4.

‘వాగునూనసులు యదా తదా యని గ్రహించుట ప్రపంచార్థము’

—సంధి-13.

‘అనుకృతిని నిడుదకుం గుఱుచయగునని యొకండు వలికె’

—సంధి-54.

‘కుచధాతువునకు గుణంబులేదని యొకండు వక్కాణించె’

—క్రియా-68.

అని యిట్లు పెక్కుచోట్ల ప్రాచీనుల నామములను ప్రాచీన గ్రంథములను ఏల పరామర్శింతురు? ఇట్లు పెక్కుమందిని గ్రంథమునఁ బరామర్శించుటయ గాక “ఆంధ్రభాషకు లక్షణగ్రంథములు ప్రాచీనులుచేసినవి పెక్కులు కానఁబడు చున్నవి” అని చాలవ్యాకరణ పీఠికారంభమున స్పష్టముగా నుల్లేఖించియున్న సూరిగారు, ఎన్నఁడును నెవ్వఁడును నెఱుంగని ధూర్వహ శృంగారభూషణుల నామనిర్దేశము చేసినచోఁ దమప్రాథమికతాక్తికి భంగముగలుగునని భయపడి రనుట యెంతయు క్రిసహమో యోజింపుఁడు.

9. “లోట్స్యా ల్లజ్ వ్యతిరేకే స్యాత్” —క్రియా-శ్లో-2.

“అనుబంధో లృటి కలజ్ అత్ర జిత్యదుతో భవేత్”

—క్రియా-శ్లో-7.

ఇత్యాది హరికారికలయందు లజ్, కలజ్, నుజ్, మిజ్, కజ్ ఇత్యాదులు హల్వాత్రమయిన జకారమే(జ్) ఇద్వర్ణము కలవిగా జీత్తులు (జ్ + ఇత్)గా విధింపఁబడినవనియు, చాలవ్యాకరణమున నట్లుగాక యవియన్నియు లజి, కలజి మున్నగురీతిని జీత్తులు (జ్ + ఇత్)గా నగవడుచున్నవనియు, జకార మాత్రమునే (జ్) అనుబంధముగాఁ జేర్చిన శిష్టవారి మార్గమున ఆ జకారము నకు ‘హలస్త్యమ్’ అను పాణినిసూత్రముచే ఇత్సంజ్ఞ మిక్కిలి సులభమనియు, జీ అనుదానిది అనుబంధముగాఁ జేర్చినసూరిగారిమార్గమున ఆ ‘జీ’ అను అజ్విశిష్టమునకు ఇత్సంజ్ఞను విధించుసూత్రము పాణినియమునఁగాని మఱి యెచ్చటనుగాని గగనకుసుమంబై కానరాదనియు, ఇట్లు జీత్తులుగా విధించుట సూరిగారి పాండితీశాస్త్రతన వెల్లిడించుచున్నదనియు, జీత్తులుగా విధించుట శిష్టవారి పాండిత్యవ్రకర్షమును జాటుచున్నదనియు, కావున శిష్టవారిదే ప్రథమ గ్రంథమనియు కల్లూరివారియు క్త్యంతరము.

ఈ యుక్తి తాఱుమాఱు వ్యత్యస్తముగా నున్నది.

ఈ స్థలమున సూరిగారి ‘జీ’ త్వకల్పనమే నిర్దుష్టము, సుశబ్దిసాధకము. శిష్టవారి ‘జీ’ త్వకల్పనము అపశబ్దసంపాదకము, అనర్థదాయకము.

ఎట్లందురా : పరికింపుఁడు.

సూరిగారి జీత్వకల్పనములో పీరుద్ధాటించిన దోషమునకు సమాధానము చూపుట ప్రథమకర్తవ్యము.

‘జీ’ అను అజ్విశిష్టవర్ణమునకు ఇత్సంజ్ఞను సంపాదించుమార్గము పాణి నీయమునఁగాని మఱియెచ్చటనుగాని గగనకుసుమంబై కానరాదనికదా పీరి యాక్షేపము : కరతలామలకంబయి కానవచ్చుచున్నదని దానికి మన సమా ధానము.

అది పాణినీయమున లేనిమాట సత్యమే : పరికించినచో బాల వ్యాకరణముననే కానంబడును.

ఈ ఇత్సంజ్ఞాప్రసక్తి కలిగినతావున “జీత్తు బిందుపూర్వంబగు” (బాల-తత్సమ-19) అనుసూత్రమున సూరిగారు తమప్రణాళికలోని అజ్ఞిశిష్టవ్యంజనములకు ఇత్సంజ్ఞ పాణినీయముచే లభించుమార్గము లేదనియు, కేవల హల్లుల కయినను పాణినీయమునుబట్టి లభించుట కష్టసాధ్యమనియుఁ బర్యాయోచించి ఇత్సంజ్ఞావిషయమున ప్రాకృతవ్యాకరణవిధానము సకలవర్ణసాధారణమయి సువిశాలమయి యుండుట గుర్తించి, యా మార్గము నవలంబించి, యీ సంజ్ఞా విషయమున మనకు నితరవ్యాకరణాపేక్ష లేకుండఁ జేయఁదలంచి

“కార్యార్థము ప్రత్యయాదులందు నిబద్ధమయి ప్రయోగించునపుడు మానంబడు వర్ణ మిత్తునాఁబడు” —తత్సమ-19-వృత్తి.

అని స్పష్టముగా ప్రత్యేకముగా ఇత్సంజ్ఞను విధించియున్నారు.

త్రివిక్రమప్రాకృతశబ్దానుశాసనమున

“యః కార్యార్థం సూత్రే అనుబధ్యతే

నకు ప్రయోగే దృశ్యతే స ఇత్”

—1-1-14.

అని ఇత్సంజ్ఞావిధానము గలదు. దీనినిగాంచి సూరిగారు ఇందలి ‘సూత్రే’ అను పదమునకు బదులుగా ‘ప్రత్యయాదులందు’ అనుమార్పుతో మెఱుఁగువెట్టి పయివాక్యమును యథాతథముగాఁ దమమాటలతో నుల్లేఖించినట్లు స్పష్టమగును.

దీనివలన నుక్, టుక్, డుజ్ మున్నగుచోట్ల కేవలవ్యంజనములకును, లజి, కజి మున్నగుచోట్ల ‘జి’ అను అజ్ఞిశిష్టవ్యంజనములకును ఇత్సంజ్ఞ ధారాళముగా బాలవ్యాకరణమువల్లనే సిద్ధించుచున్నది.

సూరిగారు ఇంతపూనికతో సమారోపించిన యీ ఇత్సంజ్ఞావిధిని బాల వ్యాకరణమున సూత్రరూపమునఁగాక వేఱుగా వార్తికరూపమున నిక్షేపించి యుండుటవల్ల నించుక చాటుగా నుండుటంబట్టి దీనియునికిని శిష్టవారేగాక కల్లారివారును గుర్తింపరయిరి.

ఆ కారణమువల్లనే శిష్టవారు బాలవ్యాకరణమునందలి జీత్తులనెల్ల జీత్తులుగా మార్చుటయు, ఆ మార్చే మిక్కిలి సమంజసమని కల్లారివారు సమర్థింపఁబూనుటయు సంభవించినది.

సూరిగారు ఇత్సంజ్ఞను విధించినది సూత్రముకాదే యని యెవ్వరయిన సంశయింతురేమో : సూత్రకర్తయే స్వయముగా నుల్లేఖించిన వాక్యము సయితము వార్తికరూపమయి సూత్రముతోఁ దుల్యముగఁ బ్రమాణముగాక తప్పదు.

ఇట్టివృత్తానగాక పెక్కుస్థలములలో సూరిగారు వృత్తులలోఁ బ్రత్యేక వాక్యములచే నిరూపించినవిధు లనేకములు గలవు. వానినెల్ల సూత్రములతో పాటు ప్రమాణములుగా నెల్లరును గ్రహించుచునేయున్నారు. గ్రహింపకను దప్పదు.

‘ఉపధయనఁగాఁ దుదివర్ణమునకు ముందువర్ణము.’ —సంజ్ఞ-10.

‘నామంబనఁగాఁ బ్రాతిపదికంబు.’ —తత్సమ-21.

‘ఇందు జవ్వనిశబ్దంబునకు జవాదేశంబని యెఱుంగునది.’ —సంధి-30.

‘ఈ కార్యము కర్తృవాచిమువర్ణకమునకుఁ గలుగదు.’ —సంధి-46.

ఇట్టివిధులు పెక్కులు కన్పట్టును.

పయియంశములనుబట్టి సూరిగారి జీత్వకల్పనము నిర్దుష్టమని తేటతెల్ల మగును.

ఇక శిష్టవారి జీత్వకల్పనమునందు సంభవించు ననర్థములు పరికింపుఁడు.

పాణినీయమున జీత్తులు, జీత్తులు ఉన్నట్లు వాలవ్యాకరణమున కొన్ని జీత్తులు, మఱికొన్ని జీత్తులు గలవు.

దుజ్జీ మున్నగునవి జీత్తులు. కజి మున్నగునవి జీత్తులు.

జీత్తు	జీత్తు
జీత్తునకుముందు బిందువువచ్చును.	జీత్తునకు ముందున్న ఉత్వమునకు అత్వమువచ్చును.

బిందువు క్రియలయందును ఇత	ఉత్వమునకు అత్వము క్రియలయందు
రములందును సర్వత్ర రావలయును.	మాత్రమే రావలయును.

కొట్టుఁడు, కొట్టుండు.	కొట్టక, తిట్టక.
-----------------------	-----------------

రాముఁడు, రాముండు.

పయిని జూపినది సూరిగారి జీత్వ. జీత్వప్రక్రియాప్రణాళిక.

హరికారికలలో జీత్తులు లేవు. అవిగూడ జీత్తులే.

జీత్తు పరమగునపుడు బిందువును, ఉత్వమున కత్వమును రెండును విధింపఁబడినవి.

ఈ కలగలపు విధానములో పయిరూపములలో కొట్టక, తిట్టక ఇత్యాదు లందు రాఁగూడని బిందువులు సంభవించి, కొట్టంక, తిట్టంక మున్నగు కురూపములు సిద్ధమగుచున్నవి.

మఱియు, కొట్టుఁడు, కొట్టుండు మున్నగుచోట్ల ఉండవలసిన ఉకారము పోయి, అకారములు సిద్ధమయి, మధ్యమపురుషక్రియలన్నియు వ్యతిరేక రూపములవలె కొట్టుఁడు, కొట్టుండు అని తేలుచున్నవి. వీరిమార్గమున 'కొట్టుండు'మాదిరి రూపములే సిద్ధింపవు.

ఈ రీతిగా, కావలసినవి కాకుండుట, రాఁగూడనివి సంప్రాప్తమగుట హరికారికాప్రణాళికలో తేలిన ఫలితార్థము.

పయివానిలో 'కొట్టక' ఇత్యాదులందు బిందువును వారింపయత్నించి, కల్లారివారు 'అత్ర జీత్యమతో భవేత్' అను అత్వవిధాయక సూత్రమందలి 'అత్ర' శబ్దమువలన ధాత్యధికారము లేనిచోటనే జీత్తు బిందుపూర్వంబగునని ఒక వింతస్వారస్యము నూహించినారు. దీనివలన 'కొట్టక' ఇత్యాదులందలి బిందువులు నివారితములగునుగాని, వానితోపాటు 'కొట్టుండు' మున్నగుచోట్ల ఉండవలసిన బిందువులుగూడఁ దొలఁగిపోయి మఱికొన్ని కురూపములు సంభవించుచున్నవి.

ఇట్టిచిక్కు రాకుండుటకే సూరిగారు ఆదినే సుదూర మాలోచించి సర్వత్ర బిందుసంపాదకముగా జీత్తులను, ధాతువులందుమాత్రము అత్వసంపాదకములుగా జీత్తులను వేఱువేఱుగా నేర్పఱిచియుండ, ఆ ప్రణాళికను గ్రహింపక, శిష్టువారు జీత్తులను విడిచి యన్నిటిని జీత్తులుగా ఏకరాశిచేసి, యపశబ్దసిద్ధికి దారితీసియుండ, కల్లారివారు ఈ రెండుప్రణాళికలయందలి గుణాగుణములను వివేచింపక మీఁదుమిక్కిలి యిట శిష్టువారిమార్గమే సమంజసమనియు, కావున హరికారికలే మొదటివనియు సమర్థింపఁబూనుట మిక్కిలి వ్యత్యస్తముగా నున్నది.

10. "తద్ధర్మాదిషు లేదాశీశ్వాప సంప్రార్థనే విధా" —క్రియా-శ్లో-1.

"లోబ్ స్వాల్లజ్ వ్యతిరేకే స్వాత్...." —క్రియా-శ్లో-2.

అని హరికారికలలో లేబ్, లోబ్ అని లకారములు సంస్కృతవ్యాకరణ ప్రసిద్ధములయినవే స్వీకరింపఁబడినవనియు, సూరిగారు 'లాట్టు, లూట్టు' అని క్రొత్త లకారములు తెచ్చిపెట్టుటకు వ్యాకరణపాండిత్యము లేకుండుట కారణమనియు కల్లారివారు కల్పించిన వేఱొకయుక్తి.

వీరియభిప్రాయముచొప్పున సూరిగారికి సంస్కృతవ్యాకరణానుభవము లేకున్న మానెఁగాని, ఆయన యీ కారికను జూచియుండిరిగదా! చూచినవారు ఆ లేట్టులోట్టులను విడుచుటకు హేతువేదియో వీరు నిరూపింపవలసియుండును.

నిజమునకు లకారములపేరు లెఱుంగుటకు గొప్ప వ్యాకరణ పాండిత్యముతోఁ బనిలేదు. ధాతురూపావళిమాత్రమే చూచిన బాలునికయినను నీ లకారములపేరులు పరిచితములయియుండును.

సూరిగారు లట్టు, లిట్టు, లృట్టులను పాణినీయములోనివానినే గ్రహించుటకును, లఙ్, లాట్టు, లూట్టులను క్రొత్తవానిని గల్పించుకొనుటకును వేతె కారణము గలదు.

వర్తమాన భూత భవిష్యదర్థములు బోధించుటకై అవేయర్థములుగల లట్, లిట్, లృట్ అను సంస్కృత లకారములనే గ్రహించిరి. ఇక క్రొత్తవియగు తద్దర్థ తచ్చీలాదులను, ఆశిశ్వాపాదులను, వ్యతిరేకమును బోధించుటకు సరిగా నీ యర్థములుగల లకారములు సంస్కృతమున లేవు. ఈ యర్థములకు, తక్కిన పాణినీయ లకారములలో వేనినో మూఁటిని అర్థాంతరములుగలవానిని గ్రహించినచో, వానికి సంస్కృతమునందలి యర్థములు స్ఫురించి బ్రాంతి కలుగుచుండునని యూహించి, యట్టి యర్థసాంకర్యము కలుగకుండుటకయి మూఁడిటిని క్రొత్త లకారములను కల్పించియుండిరి.

శిష్టువారు ఈ లాట్టు లూట్టులను జూచియు, ఈ ప్రయోజనమును గుర్తించక, యీ క్రొత్త లకారములు మనకేలయని వీనిని మార్చి సంస్కృతమున నున్న లేట్టు లోట్టులను గ్రహించియున్నారు.

ఈ మార్పువలన శిష్టువారి సూక్ష్మదృష్టికి లోటు వెల్లడియగునేగాని, సూరిగారి పాండిత్యమునకు లోటు గోచరింపదు. అదియటుండ ఈ ప్రసంగము పౌర్వావర్య నిర్ణయమునకు నుపకరించునదియుఁ గాదు.

11. “నిదు నడు కడు చిటు కుటు గత

డఱయోః ప్రాజే పరేకు టా ద్వౌ స్తః

గ స డ ద వాః పరుషాణాం

పరతః ప్రథమాస్తతస్తు బహుళం స్యుః” —సంధి-శ్లో-24.

అను హరికారికలోఁ బూర్వార్థమున నిట్టూరుపు మున్నగు సమాసములందలి సంధిరూపములును, ఉత్తరార్థమున వాఁడు గొట్టె మున్నగు వ్యస్తపదములందలి సంధిరూపములును సాధింపఁబడినవనియు, ఇందు మొదటివగు సమాససంధిరూపములను సంధిపరిచ్ఛేదమున 27, 28, 29, 30 సంఖ్య గల సమాససంధి సూత్రములయొద్దఁ జూపవలసియున్నదనియు, అయినను ఛందో నిర్బంధముచే ప్రకరణ విరోధమునకుఁ దలయొగ్గి, ఆర్యావృత్తములో ఇముడ్చుటకు వీలున్న గసడదవాదేశసూత్రముతోఁ గలిపి శిష్టువారు కక్కుఁజితి పడిరనియు, ఈ ప్రకరణ విరోధమును గమనింపఁజాలక సూరిగారుగూడ ఈసూత్రక్రమమును ఇట్లే యుంచిరనియు, అట్లుగాక స్వతంత్రముగ సూరిగారు బాలవ్యాకరణమును రచించినచో నిట్టి ప్రకరణ విరోధము తటస్థించుట కవకాశము లేదనియు, కల్లూరివారి వేతొకయుక్తి.

పరిశీలించినచో ఇటు బాలవ్యాకరణమున ప్రకరణవిరోధమా లేదు. శిష్టువారు వడిన కక్కుటితియుఁ గానరాదు.

ఎటుకావలసిన నటు ఛందస్సు కుదుర్చుట శిష్టువారికి అసాధ్యమయిన పనికాదని యీ చర్చలోనే యితరస్థలములందు వ్రాసిన కల్లారివారు, “శిష్టువారి సందర్భమున ఛందస్సునకై కక్కుటితివడి”రని, అంతమాట కామే వ్రాయుట ధర్మముకాదు. ఎట్టి చర్చలయందయినను స్వవచనవిరోధముకలుగకుండ కాచుకొనుట స్తిమితమార్గము.

మఱియు, బాలవ్యాకరణమున ఈ “కుఱు చిఱు” సూత్రము ఇప్పుడున్నటులు పండ్రెండవ సూత్రముగా నుండుటయే మిక్కిలి ప్రకరణోచితము. ఏలయన

సంధిపరిచ్ఛేదమున స్వరసంధులు, వ్యంజనసంధులు అని రెండు ప్రధాన విభాగములు. కల్లారివారన్నటులు వ్యస్తసంధులు, సమాససంధులు అను విభాగము కుదురుపడదు. సమాససంధులన్నియు ఒక్కవరుసలోఁ గనంబడవు.

బాలవ్యాకరణమున సంధిపరిచ్ఛేదమున పదునొకండవ సూత్రమువఱకు అచ్చునకు నచ్చు పరమగునపుడు విధింపఁబడినవి కేవల స్వరసంధులు. ఇది మొదటి గణము. పదుమూడవ సూత్రమునుండి తుదివఱకు వివిధములగు వ్యంజనసంధులు. ఇది రెండవ గణము.

కుఱు + ఉసురు = కుఱు + ఉసురు = కుఱుసురు.

మున్నగు ఈ లక్ష్యములలో ద్వీరుక్త టకారాదేశరూపమగు వ్యంజన సంధియు, పిమ్మట ఉత్వసంధిరూపమగు స్వరసంధియు, జరిగితీరవలయును.

కాఁగా ఈ “కుఱు చిఱు” సూత్రము అటు స్వరసంధి గణమునకును, ఇటు వ్యంజనసంధి గణమునకును సంబంధించియున్నది.

ఇట్లు ఉభయగణసంబంధియగు సూత్రము పరిచ్ఛేదము మొత్తమున ఏఁబదియైదు సూత్రములలో ఇది తప్ప వేఱొకటి లేదు.

కావున దీనికి మధ్యమణిన్యాయమున రెండుగణములతో సంపర్కముండునటు లూహించి సూరిగారు స్వరసంధుల చివరను, వ్యంజనసంధుల మొదటను, అనఁగా రెండుగణములకు నడుమ పండ్రెండవదిగా కుఱు, చిఱు సూత్రమునకు స్థానము కల్పించినారు. ఇందున్న ప్రకరణోచితిని గుర్తించుటయు. మెచ్చుకొనుటయు పోయి, పయిపెచ్చు ప్రకరణ విరోధము కలిగినట్లు లేనిమాటలాడుట పరిశీలనలోపమును, పక్షపాత దృష్టిని బయలు వెట్టును.

12. “ఏతే లదాదయః కర్తృకర్మణో స్యుః సృకర్మకాత్
పరస్మాత్కర్తరి....” అను హరికారికకు —క్రియా-శ్లో-18.

“లకారాదులు సకర్మకంబునకుం గర్తృకర్మంబులందును
లాఁతికిం గర్తయందు నగు.” —బాల-క్రియా-48.

అను సూత్ర మగపడుచున్నదనియు, పయి శ్లోకములో ఛందోనిర్వంధముచే
“అకర్మకాత్” అను పదము ఇముడక, శిష్టువారు “పరస్మాత్” అని
ప్రయోగించిరనియు, ఇది చూచినవారుగనుకనే సూరిగారు దీనికి ప్రతి
బింబముగా “లాఁతికిన్” అని ప్రయోగించిరనియు, ముందుగా స్వతంత్రముగా
సూరిగారే యీ సూత్రము రచించినచో “సకర్మకంబునకు” అను పదమునువలె
ధారాళముగా స్పష్టముగా “అకర్మకంబునకు” అను పదమునుగూడఁ
బ్రయోగించియుండురనియు, కావున నీ యంశము కారికలే మొదటిపని
స్థాపించుననియు, ఇది యొక క్రొత్తయుక్తి.

ఇది సరియైనదృష్టి కాదు.

సూరిగారి యీ సూత్రములో “లాఁతికిం గర్తయందునగు” అని
యుండుటవల్లనే సూత్రతైలికి నుండఁదగిన పొంక మేర్పడినది. దీనినిబట్టి
శ్లోకమున “పరస్మాత్కర్తరి” అని శిష్టువారు ప్రయోగించుటయు కుదురువది
యున్నది. ఇదే సూత్రములందుండవలసిన ధారాళత.

ఇట్లుగాక కల్లారివారి కోరికకు ననురూపముగా ఈ సూత్రమును
“సకర్మకంబునకుం గర్తృకర్మంబులందును, సకర్మకంబునకుం గర్తయందును
నగు” ననియే రచించినచో సూత్రపు సౌంఢ్యే చెడిపోవును. ఇట్టిచ్చటనేగాక

పరుష, సరళసంజ్ఞలు చెప్పి, పిమ్మట

“ఇతరములగు హల్లులు స్థిరములు” (సంజ్ఞ-8.) అనియు

“దు ము వు న లేకవచనంబులు (తత్సమ-11), “లు వర్ణంబు
బహువచనంబు” (తత్సమ-12) అని చెప్పి, పిమ్మట “తక్కినవి
యుభయంబులు” (తత్సమ-13) అనియు

“రు ము లు బహువచనంబులు” అని చెప్పి, పిమ్మట “పెఱ
లేకవచనంబులు” (క్రియా-10) అనియు

ఇట్లు స్పష్టతకు భంగముకలుగకుండ మఱికొన్ని కావులందుఁగూడ
లాఁతిజబ్బమువంటివేయగు ఇతరములు, తక్కినవి, పెఱలు మున్నగుపదములు
కూర్చి సూత్రములు సుదీర్ఘములుకాకుండ కుదించి అందముతెచ్చుట సూరిగారి
కథానము.

అందును “లాఁతి” శబ్ద ప్రయోగమన్న ఆయనకు ప్రీతి మిక్కుటము.

“లాఁతిచో సహితము కాదేశాదులు గానంబడియెడి.”

—బాల-క్రియా-102.

“లాఁతిచో సహిత మిక్కార్యంబు గానంబడియెడి.”

—బాల-క్రియా-123 వృత్తి.

“లాఁతి యచ్చనకు సహిత మొకానొకచో నుడినడుమ లోపంబు

గానంబడియెడి.”

—బాల-ప్రకీర్ణ-18.

“లాఁతులకు ను పులు నిత్యంబు.” —శబ్దలక్షణసంగ్రహ-5-100.

“లాఁతు బుధయంబులు.”

—శబ్దలక్షణసంగ్రహ-3-1.

“లాఁతులు స్థిరంబులు.”

—శబ్దలక్షణసంగ్రహ-1-16.

అని పెక్కుతావులందు ఈ శబ్దము గానవచ్చును.

ఈరీతి నాతని వ్యాకరణములందెగాక, సీతీచంద్రికయందును

లాఁతి చోటికిఁ బోఁగూడదు.

లాఁతి విధము సులభము.

లాఁతి వెరవు లావుగామించేసి.

లాఁతి యుపాయంబుచేత రాఁబట్టరాదు.

అని యిట్లు ఈ “లాఁతి” శబ్దము ఆయన రచనలోఁ బలుమాఱు ప్రయుక్త మగుచుండుట కనిపట్టి, గ్రంథకర్త యభిరుచిని, అభ్యాసమును గమనించి దానింబట్టియే యీ సూత్రమునఁగూడ “లాఁతి” శబ్దము సహజస్ఫురితమయి చేరినట్లు ఊహించుట రుచిరముగాని హరికారికలోని “పరస్మాత్” అను పదమును జూడఁబట్టి దానికి ప్రతిబింబముగా స్ఫురించినట్లు భావించుట ఖొత్తిగా సముచితము కాదు.

ఒక గ్రంథమునకు వ్యాఖ్య రచించువారు ఆ గ్రంథమునందలి తైలీ విలక్షణతను, గ్రంథకర్త యభిరుచివిశేషములను నవగాహనము చేసికొనకుండుట గ్రంథమునకు ఏకొంతో యన్యాయమొనరించుట.

ఏనిర్ణయమునకును ఉపకరింపక యింపులేని యీ ప్రసంగమును నింతటితో విడిచి యింక నన్నిటికంటెను ప్రత్యేకదృష్టితో పరిశీలించఁదగిన కల్లారివారి పదుమూడవ యుక్తిని పరికింతము.

13. “పుంలిజ్ఞాత్ మహతో డుజ్ స్యాత్.” —తత్సమ-శ్లో-43.

“మానార్థాత్ ఎఁడు రేకత్వే.” —తద్దిత-శ్లో-9.

“నల్లాదిభ్యో గుణేభ్యో నః.” —తద్దిత-శ్లో-2.

“పేర్వాదిభ్య ఇమిర్భవేత్.” —తద్దిత-శ్లో-2.

ఇత్యాదిరూపముగా హరికారికలలో, శిష్టువారు ప్రత్యయవిధాయక సూత్రములలో “జ్ఞాప్యాత్రిపదితాత్” మున్నగు పాణినీయ సూత్రములలోని పంచమ్యంతములవలె “పుంలిజ్ఞాత్” మున్నగు రీతిని పంచమ్యంతములనే ప్రయోగించిరనియు, ఇట్లే తెలుఁగు సూత్రములందుఁగూడ “పుంలింగముకంటె డుజ్జగును” మొదలగు రీతిని “కంటె” వర్ణకమునే ప్రయోగింపవలసి యున్నదనియు, పంచమ్యంతమున్నచో సందర్భవశమున “పేరమై” అను నర్థము స్ఫురించి పుంలింగముకంటె పరమయి డుజ్జ్రిత్యయము వచ్చునను నన్వయ మేర్పడుననియు, సంస్కృతవ్యాకరణ సంప్రదాయ మెఱుంగక సూరిగారు “పుంలింగంబగు మహద్వాచకమునకు డుజ్జగు” నను రీతిని ప్రత్యయవిధాన స్థలములలో షష్ఠ్యంతములు ప్రయోగించిరనియు, ఈ షష్ఠ్యంత ప్రయోగముచే స్థాన్యాదేశభావము స్ఫురించి మహద్వాచకస్థానమున అనఁగా దానిని గొట్టివైచి డుజ్జ వచ్చునను నర్థము సంభవించి, ప్రక్రియ తాఱుమాటగు ననియు, ఈపాటి సంస్కృతవ్యాకరణ మర్యాద నెఱుంగని సూరిగారు స్వయముగా బాలవ్యాకరణమును రచింపఁజాలియుండరనియు, కల్లూరివారు విశేష ప్రయత్నముతో పన్నిన పేఱొకయుక్తి.

తిక్కనకంటె నన్నయ పూర్వుఁడు. తిక్కనకు నన్నయ పూర్వుఁడు.

చైత్రముకంటె వైశాఖము పరము. చైత్రమునకు వైశాఖము పరము.

అని యీ రీతిని “పూర్వము”, “పరము” మున్నగు కొన్నిశబ్దములతో సంబంధముండునపుడు తెలుఁగుభాషలో పంచమిగాని, షష్ఠిగాని యుండ వచ్చును. ఈ యంశమును బాలవ్యాకరణము స్పష్టముగా విధించియున్నది. (చూ. కారక-12). ఇట్టిదోట్ల ఈరెండు విభక్తులలో పంచమికంటె షష్ఠియే రుచిరమయి వ్యవహారమున ప్రచురముగా నగవడుచుండును. ఈ దృష్టితోఁ బయవాక్యములు మఱొక్కమాటు పరికింపుఁడు. షష్ఠియే రుచిరమని గోచరింపక తప్పదు.

దీనినిబట్టి సూరిగారు తెలుఁగు సూత్రములందు పుంలింగమునకు పరమయి డుజ్జ వచ్చుననురీతిని అన్వయము కుదురువడునట్లు “పుంలింగమగు మహద్వాచకమునకు డుజ్జగు” అను విధముగా ప్రత్యయవిధాయక సూత్రములం

దన్నిటను షష్ఠినే ప్రయోగించియున్నారు. అటు వ్యాకరణమునకు సమ్మతమయి, యిటు వ్యవహారమునకు సన్నిహితమయిన యీ షష్ఠ్యంతములకూర్చు సర్వభాసముచితమయియున్నది.

ఇట్టి స్థలములందు సంస్కృతపద్ధతి వేఱు. ఆ భాషలో

తస్మాత్ పూర్వః — తస్మాత్ పరః

అని పంచమియే యుండవలయును.

తస్య పూర్వః — తస్య పరః

అని షష్ఠి యుండరాదు.

ఆ పద్ధతినిబట్టి శిష్టువారి సంస్కృతకారికలలో “పుంలిङ्గాత్ మహతో డుజ్ స్యాత్” — “మానార్థాత్ ఎఁడు రేకత్వే” మున్నగురీతిని పంచమ్యంతములు ప్రయుక్తములయినవి.

ఇచట “పుంలిङ్గస్య డుజ్”, “మానార్థస్య ఎఁడుః” అని షష్ఠ్యంతములు ప్రయోగించినచో నది సంస్కృతసంప్రదాయ విరుద్ధమగును. అనఁగా, ఇట్టి యెడ తెలుఁగు సూత్రములలో షష్ఠులే సముచితములు, సంస్కృతకారికలలో పంచములే ప్రయోగార్హములు అన్నమాట.

ఈ విధక్తిప్రయోగపరిపాటిని గమనించియే సూరిగారు తమ సూత్రాంధ్రవ్యాకరణము సంస్కృతభాషారచితము గావున, అందు ప్రత్యయ విధులలో ఆ భాషాసంప్రదాయము ననుసరించి పంచమ్యంతములనే ప్రయోగించి యున్నారు. పరికింపుఁడు.

సూత్రాంధ్రవ్యాకరణము

బాలవ్యాకరణము

అమహస్త్రి-బాభ్యాం సోర్ముః

అమహస్త్రిపుంసకముల కదంతములకు

మువర్ణకంబగు. —తత్సమ-39.

ఱీకశ్చిన్నాదిభ్యో బహులమ్

చిన్నాదులకు ఱీక వర్ణకంబగు.

—తద్ధిత-3.

అతో గుణాత్ నః

నవర్ణకంబు నల్లాదులకగు.

—తద్ధిత-6.

అగ్గలాదిభ్య ఇకః

ఇకవర్ణకం బగ్గలాదులకగు. —తద్ధిత-7.

అరమరాదిభ్య స్వాన్వర్థే

అరమరాదులకు స్వాన్వర్థంబునం దికవర్ణ

కంబగు. —తద్ధిత-9.

చిఱుతాదిభ్య ఉకః

ఉకవర్ణకంబు చిఱుతాదులకు స్వాన్వర్థంబు

నందగు. —తద్ధిత-10.

వయివానినిబట్టి సూరిగారు ప్రత్యయవిధులలో షష్ఠీపంచముల ప్రయోగ పద్ధతి, ఏ భాషలో నెట్లుండవలయునను విషయమున నెట్టిజాగరూకతవహించిరో తేటతెల్లముగాఁ గానవచ్చుచున్నది.

కాఁగా, ఈ సందర్భమున బాలవ్యాకరణ హరికారికలలోని షష్ఠీపంచమీ ప్రయోగ వ్యత్యాసము సంస్కృతాంధ్ర భాషలలోఁగల విభక్తి నియమభేదమును బట్టి వచ్చినదిగాని, శిష్టువారి పాండిత్య విశేషమునుబట్టియు, సూరిగారి పాండిత్య లోపమునుబట్టియు నేర్పడినదికాదు.

వ్యాఖ్యాతకు మూలకారునితో సామరస్యములేనియెడ మూలమునందలి ఒప్పులకుప్పలు తప్పులతిప్పులుగా తాఱుమాటగును. అది యటుండనిండు.

ఇట షష్ఠ్యంత ప్రయోగముచే స్థాన్యాదేశభావము స్ఫురించి, ఈ ప్రత్యయములు ప్రకృతులకు ఆదేశములగునేమో యను భ్రాంతి కలిగి. ప్రక్రియ చెడిపోవునేయని వేతొక ఆపత్తి చూపినారు.

స్థాన్యాదేశభావస్ఫురణ కలుగుపాటి ప్రక్రియాపరిచయముగల బాల వ్యాకరణాధ్యేతలు ప్రత్యయములు ప్రకృతులకు పరముగానే వచ్చునని యీపాటి సామాన్యవిషయము నెఱుంగనివారయి యుండరు. ఎవరే నట్టివారున్నను, సూత్రకర్తయే స్వయముగా వివరించినవృత్తియు, చూపినయుదాహరణములును ఉత్తరక్షణముననే యట్టి భ్రాంతిని తొలఁగింపఁగలవు.

కావున నిది యొక యాపత్తికాదు.

ఇట మఱొక్క విశేషము.

ప్రత్యయవిధాన సందర్భమున “మహద్వాచకమునకు డుజ్జగు” మున్నగు రీతిని షష్ఠ్యంతప్రయోగములు చేయుట అశాస్త్రీయమనియు, కావున షష్ఠిని బ్రయోగించుటచే సూరిగారికి సంస్కృతవ్యాకరణజ్ఞానము శూన్యమని తెలియు చున్నదనియు, ఆ జ్ఞానము లేనివారు బాలవ్యాకరణమును స్వతంత్రముగా వ్రాయఁ గలుగుట అసంభవమనియు, కల్లూరివారి యీ యుక్తిలోని ముఖ్యసారాంశము గదా :

శిష్టువారు స్వహస్తముతో లిఖించిన తాళపత్రగ్రంథము తమకు లభించి నట్లు వీరు తెలిపియున్నారు. దానినిబట్టియే వీరు గుప్తార్థప్రకాశికాంతమున ఆ హరికారికలను స్వయముగా ముద్రింపించినారు.

ముద్రితములయిన ఈ హరికారికలలో

“తిరళ్ళామపి కామతః”

—తద్దిత-శ్లో-4.

(“కా” తద్దితప్రత్యయము. ఉ : ఇబ్బందిగాఁడు.)

“స్వార్థే కేషాంచి దేషః”

—తద్దిత-శ్లో-5.

(“కా” తద్దితప్రత్యయము. ఉ : చెలికాఁడు.)

“గవోకారాస్త శబ్దానాం సర్వత్రాపి పువర్ణకః” —తత్సమ-శ్లో-54.

(“పు” ప్రత్యయము. ఉ : గోవు, విష్ణువు.)

“అదంతానా మమహతాం క్షీణానాంచ మువర్ణకః” —తత్సమ-శ్లో-56.

(“ము” ప్రత్యయము. ఉ : వనము, ధనము.)

ఈ నాలుగును ప్రత్యయవిధాయక సూత్రములు.

వీనిలో శిష్టవారు షష్ఠ్యంతములు ప్రయోగించియున్నారు.

ప్రత్యయవిధిలో షష్ఠ్యంతప్రయోగముచేసినవారు, ఈ వ్యాకరణమును స్వయముగా రచించుటకు అర్హులుకారనిగదా కల్లారివారి ప్రతిపాదనము : దానిని బట్టి యిన్నిచోట్ల షష్ఠులు ప్రయోగించిన శిష్టవారు హరికారికలను స్వతంత్రముగా రచించుటకు అర్హులుకారనియేగదా చెప్పవలయును : కాఁగా, కల్లారివారి ప్రతిపాదనమునుబట్టి బాలవ్యాకరణము రచించుటకు సూరిగారు అర్హులుకారు. హరికారికలు రచించుటకు శిష్టవారును అర్హులుకారు—అనిగదా తేలిన పర్యవసానము : అయినచో ఈ రెండు గ్రంథములను వీరిద్దఱునుగాక మఱియెవ్వరు రచించినట్లు ?

కొనకీవాదము త్రాడుతెగిన గాలిపడగ యైనది.

అనలు జరిగినదేమన, సూరిగారికి ననమర్థత నాపాదించు మార్గములను అన్వేషించుటలో సూరిగారిషష్ఠులును శిష్టవారి కొన్ని పంచములును కల్లారివారికి గోచరించినవి. గోచరింపఁగనే ప్రత్యయవిధానములలో పాణినీయమున సర్వత్ర పంచమ్యంతప్రయోగమే యుండుటంబట్టి తదనుసారముగనున్న హరికారికా మార్గము సాధువని స్ఫురించియుండును. ఆ స్థలములలో బాలవ్యాకరణమున షష్ఠులుండుట అసాధువని భ్రాంతికలిగియుండును. ఆ భ్రాంతివలన సూరిగారిది తెలుఁగురచనమగుటచే రెండువిధక్తులలో నేదియయినను సాధువేగదా యను స్ఫురణమే కల్లారివారికిఁ గలుగదయ్యెను. ప్రతికూలభావముతోనున్నప్పుడు అనుకూలసమన్వయములు స్ఫురింపవు. కూరిమి విరసమయినచో నేరములే గోచరించును. ఏటులయిన సూరిగారు అనమర్థులని వెల్లడించుటయే ఆయన దృష్టిలో ప్రధానముగావున, ఆ భ్రాంతిమే బలపడి సూరిగారి యీ ప్రయోగ పద్ధతి తప్పని నిరూపించుపట్టుదల ఏర్పడినది. ఆ పట్టుదలవల్లనే కల్లారివారు కొన్ని అనుచితకార్యములందు ప్రవేశింపవలసివచ్చినది. పరికింపుఁడు :

పీరు ఈ యుక్తిప్రారంభమునఁ జూపిన

“నల్లాదిభ్యో గుణేభ్యో నః”

“పేర్వాదిభ్య ఇమి ర్భవేత్.”

అను కారికలలో శిష్టువారు పంచమ్యంతములను ప్రయోగింపనే లేదు. అది కేవలము అసత్యము, అభూతకల్పనము. ఆకారికలలో

“నల్లాదీనాం గుణానాం నః”

“పేర్వాదీనాం ఇమి ర్భవేత్.”

అని షష్ఠ్యంతములే యున్నవి. తాళపత్ర గ్రంథములు* పరిశీలింపుడు. ఆ గ్రంథములు కాకినాడ ఆంధ్ర సాహిత్య పరిషత్తునందొకటియు, ఆ సమీపమున కరవగ్రామమున నొకటియు లభింపఁగలవు.

ఆ తాళపత్రగ్రంథములలో “నల్లాదీనాం, పేర్వాదీనామ్” అని షష్ఠులే కానవచ్చును. ఈ స్థలములందేగాక, ప్రత్యయవిధాయకములగు మఱికొన్ని సూత్రములందుఁగూడ తాళపత్ర గ్రంథములయందు పెక్కుతావులందు షష్ఠులు గలవు. మనకు లభ్యములగు ఈ రెండుప్రతులును శిష్టువారి ప్రతినిబట్టి పుట్టినవే కాకతప్పదుగాన, కల్లూరివారియొద్దనున్న ప్రతిలోఁగూడ షష్ఠులే యుండి తీరవలయును. సందేహము లేకమును లేదు.

సూరిగారిపయిని అష్టప్రయోగమునకు ననుకూలముగా ఈ షష్ఠు లన్నిటిని కల్లూరివారు దిద్దివేసి పంచములుగా ముద్రింపించినారు. అనరాదుగాని, యిది గుండెదడకలిగించు ఘోరకృత్యము. అట్లు దిద్దివేయు సందర్భమున ప్రత్యయవిధులు కృత్తద్ధితప్రకరణములందెగదా యుండునని యూహించి, ఆ రెండుప్రకరణములందును నన్వేషించి, యందున్న షష్ఠులన్నిటిని పంచములుగా మార్చివేసినారు. ఆ కలఁతలో, ఆ తొందరలోఁ బయినిజూపిన నాలుగు షష్ఠులును కల్లూరివారి కంటఁబడక చాటున సక్రియమున్నవి. ఇవి వేఁటకాని

* హరికారికా తాళపత్రగ్రంథములు మనదేశమున నా యెఱుకకందినవి మూడు మాత్రమేగలవు. మొదటిది శిష్టువారు స్వయముగా వ్రాసినది. అదే కల్లూరివారివద్దకుఁ జేరి యున్నది. రెండవది శిష్టువారి శిష్యులు, ఏకగ్రామవాసులు, కప్పగంటల ... శాస్త్రులుగారు గురువుగారి మాతృకనుబట్టి వ్రాసికొన్నప్రతి. ఇది ప్రస్తుతము ఆంధ్ర సాహిత్య పరిషత్తు నందు భద్రపఱుపఁబడియున్నది. ఇంక మూడవది శిష్టువారి మేనల్లుడు, అల్లుడు, శిష్యుడు అయి, కాకినాడ సమీపమున ‘కరవ’ గ్రామవాస్తవ్యులై యుండిన కొట్ర లక్ష్మీ నారాయణశాస్త్రిగారు వ్రాసికొన్న ప్రతి.

ఈ తుదిరెండుప్రతులను నేను పరికించితిని. రెండిటికిని భేదము లేకమునుగనరాదు. ఇందు పరిషత్తునందరి ప్రతినిబట్టి నేను వేఱొక ప్రతిని వ్రాయించి నాయొద్ద నేటికిని భద్రపఱిచి యుంచితిని.

కనుగప్పి మఱుగునదాగిన మృగకాటకములు. ఈ నాలుగును దాగియే యుండనిచో ఈ సందర్భమున ఈ మోసము ఇంతసుస్పష్టముగా బయలుపడి యుండెడిదికాదు. కల్లారివారు పండితులు, సమకాలికులలో మాన్యతగడించిన వారునుగాని ఇట్టి అల్లరి చిల్లరమోసములకు అలవాటుపడినవారుకారు. కావుననే, ఒరులకుఁ బట్టువడకుండ కాచుకొను కౌశలము లేకపోయినది. నిజము నిలుకడ మీఁద బయలుపడకమానదు.

ఈ ప్రసంగమున మనకు మఱొకప్రశ్న మిగిలియున్నది. సూరిగారిది తెలుఁగురచనగాన వారి షష్ఠులెల్లను ఒప్పులే, తప్పులుకావని, ఇంతకుముందే తేల్చుకొంటిమి. ఆ షష్ఠీప్రయోగము లక్షణసమ్మతము, నిర్పాదము, నిర్వివాదము.

మఱి శిష్టువారి సంస్కృతరచనమున ఉండరాని ఆ షష్ఠులగతియేమి ? అని మనము చూడవలసియున్నది.

అవికూడ సంతగా తప్పులనఁ బనిలేదు. ఈ సంస్కృతరచయితలు తెలుఁగువారు గావున, తెలుఁగు కూర్పులోని వద్దతులుకొన్ని చిరపరిచితములు కాకతప్పదు. వాని ప్రభావము కొంత యా సంస్కృతముపయిని ప్రసరింపకను దప్పదు. కావుననే తెలుఁగువారి సంస్కృత రచనలలో సంస్కృత జాతీయము నకు భిన్నముగా తెలుఁగు జాతీయములు కొన్ని ప్రవేశించుట కాననగును. అన్యభాషలయందు మాతృభాషాసంప్రదాయ ప్రభావము సోఁకుట యనివార్యము.

మాతృభాషలోని ఈ షష్ఠుల పరిచయ ప్రాబల్యముచే శిష్టువారు షష్ఠులు ప్రయోగించియుండురు. హరికారికలయందెగాక, చింతామణికారికలందును, అథర్వణకారికలందును ప్రత్యయవిధానస్థలములందు కొన్ని షష్ఠులు కానవచ్చును.

“సర్వతోదోతోః పుర్వవతి మువత్

దుజ్ మహత్పదానాం వా

ప్రతిషేధవాచినాం నిః

చురితి క్రియాపదానాం సర్వేషాం వర్తమానకాలే స్యాత్.”

అని చింతామణికారికలయందును

“భవేద్ధర్మాదిశబ్దానాం ముళ్ళ పుళ్ళాత్ర కుత్రచిత్”

మనువట్నాది శబ్దానాం నడు జ్నిళ్ళ ప్రయుజ్యతే.”

అని యథర్వణకారికలయందును నగపడుచున్న యీ షష్ఠ్యంతము లన్నియు కల్లారివారి ప్రతిపాదనమునుబట్టి తప్పులే యనవలసివచ్చును. అట్లనుటకంటె ఇవన్నియు తెలుఁగువారి సంస్కృతరచనములుగావున నిందు తెలుఁగువిభక్తుల తీరు సంక్రమించినటులు భావించి సమర్థించుకొనుట కొంతకుఁగొంత సమంజసము.

ఈ సందర్భమున సూరిగారి విభక్తిప్రయోగ మసాధువని నిరూపించుటకై కల్లూరివారు లేవనెత్తిన యీ షష్ఠీవంచములచర్చ సూరిగారికి జ్ఞానలోపము నాపాదించఁజాలకుండుటయగాక, మీఁదుమిక్కిలి యెదురుదిరిగి హరికారికలందును, ఆమీఁద చింతామణ్యభర్వణకారికలందునుగల యిట్టి షష్ఠ్యలన్నియుఁ దప్పలేమోయను సందియములకు దారితీసి లేనిపోనిచిక్కులు తెచ్చిపెట్టినది.

నిజమునకు పటుబంధముగల బాలవ్యాకరణమునకు తగిన వ్యాఖ్య రచించుటకు శాస్త్రనిష్ఠాతులగు కల్లూరివారు కడుంగడునమర్దులు, సందియము లేదు. కాని, ఆదిని సూరిగారియెడ సమరసభావముతో మూఁడుపంతుల వ్యాఖ్యను మూలమును మెచ్చుకొనుచు నుత్సాహముతో రచించినవారు తుదిభాగమునఁ దొల్లిటితీరెల్ల మార్చుకొని, మూలమునెడ హేయభావమును గల్పించు దృష్టితో వ్యాఖ్య సాగించుట తగినవని కాదు.

చత్తైరదిని చేఁదనవచ్చునే! అనవచ్చునేమొ! శ్రీనాథుఁడన్నట్లు, “పైత్య దోషోదయంబునఁ బరుసనయిన జిహ్వకకుఁ బంచదారయుఁ జేఁడుగాదె !”

నిజమునకు ఈ వ్యాఖ్యాతలు తెలుఁగున లక్షణవేత్తలుగా పేరు గాంచినది చిన్నయసూరి వ్యాకరణమువలన.

ఆయనవలన పొందవలసిన యుపకృతిని సాంతముపొంది తుది కా యుపకారకుని తృణముకన్న తేలికగా తూలనాడఁబూనుకొనుట యిదెట్టి స్వభావము? తమనిలుకడకాధారమగు శాఖను దామే చేదించనుద్యమించుట యిదెట్టి వెట్టదనము? ఏఱుదాఁటి తెప్పకు నిప్పువెట్టుట యెట్టి సౌశీల్యము?

ఇట్టివైఖరిగల గురువులయొద్దఁ జిరకాలశిక్షణమునొందిన శిష్యులు రంగయవంటివారు గురువుల లఘూకరించుటకును, మోసగించుటకును, వెఱచి వెనుదీయుట యెట్లు సంభవించును?

తమకేగాక ఆంధ్రోపాధ్యాయవర్గమునకెల్ల సత్యంతోపకారకుఁడయి, భాషాలక్షణమునకు దారిచూపిన ఒక మహనీయుని మాన్యతాగౌరవమును మాపుటకయి బూటకములకుఁగూడఁ బూనుకొనుట పెద్దలకుఁ దగిన పని మాత్రము కాదు. తమచే నుపకృతుఁడయిన రంగయ్య తమకుఁజేసిన మోసమునకు ఒకవంక ఖోభపడుచు, అది కృతఘ్నుతయని దూషించుచు, అట్టి మోసమును ఉపకారులగు సూరిగారికిఁ దామే చేయ నెట్లు తలపెట్టిరో వింతగా నున్నది. సామాన్య మానవప్రకృతిని మనసున నుంచుకొని స్థిమితముగా నిదానించినచో దీనికంతగా వింతపడవలసినపనియుఁ గానరాదు. ఏమన

రంగయ్యచేసినది గురువునకు మాఱుజన్మమునఁగూడ మఱవునకు రాని మహాపచారము. దానివల్ల కల్లూరివారికి క్రోధమేర్పడినది. అది

రంగయ్యతో నిలువక తత్సంజాతీయులగు సూరిగారివారికి నెగర్రాకి పెచ్చు పెరిగినది. ఆ క్రోధమువల్ల చిత్తవైకల్యము కలిగినది. ఆ వైకల్యమువల్ల కర్తవ్యాకర్తవ్యవిచారము తొలగినది. అది తొలగెనుటవల్ల కపటకృత్యమునకు మనసు మ్రొగినది. అది ఆడరాని యసత్యము లాడించినది, చేయదగని పనులు చేయించినది.

ప్రామాణికులయి పొందవలసిన మనతకు భంగపాటు వాటిల్లినది. ఓహోయనిపించుకొనదగిన పెద్దలు ఇహీయనిపించుకోవలసివచ్చినది. ఇది పర్యవసానము.

క్రోధాసూయాదులు హానికరములని ఆ శ్రీకృష్ణభగవానులువదేశించినది అర్జునునికిగాదు. లోకమునకు.

“ధ్యాయతో విషయాన్ పుంసః సంగ స్తేషాపజాయతే
సంగా త్సంజాయతే కామః కామాత్ క్రోధోభిజాయతే
క్రోధాద్భవతి సంమోహః సంమోహాత్ స్మృతివిభ్రమః
స్మృతిభ్రంశాద్ బుద్ధినాశో బుద్ధినాశాత్ ప్రణశ్యతి ॥

ఇతి శ్రీమద్భగవద్గీతాసు, ఉపనిషత్సు, బ్రహ్మవిద్యాయాం, యోగశాస్త్రే,
శ్రీకృష్ణార్జున సంవాదే, అర్జునవిషాదయోగోనామ ద్వితీయోధ్యాయః”.

14. “ఉత్తరస్య కొనోర్ధతోః కం బుధాః కేచి చూచిరే”

—ప్రకీర్ణక-శ్లో-11.

అనుకారిక హరికారికల చిట్టచివరఁ గలదు.

“ఎత్తుకొని” యిత్యాదులకు “ఎత్తుక” మున్నగు రూపాంతరములను ఈ కారిక సాధించును. దీనికి సరియగుసూత్రము కాలవ్యాకరణమున లేదు. దీనినిబట్టి సూరిగారు పయికారికను జూచియు “ఎత్తుక” మున్నగు రూపములు బహులాక్షణికులకు సమ్మతములు కాకుండుటచే ఈ రూపములను సాధించు సూత్రమును రచింపక విడిచిరనియు, ఇదిగూడ హరికారికల ప్రాథమికత్వమునే నిరూపించుననియు, కల్లూరివారి కడపటియుక్తి.

ప్రబలమగు హేతువున్నచో మూలముననున్నదానిని అనువాదకులు విడువనువచ్చును. లేనిదానిని అనుబంధముగా జేర్చునువచ్చును.

కారికలోనున్నను బహులాక్షణికసమ్మతి లేకుండుటచే సూరిగారే విడిచిరో! లేక కాలవ్యాకరణమున లేకున్నను ఇట్టివి కొన్ని ప్రయోగము లుండుటచే దమకు సమ్మతమయి శిష్టువారే చేర్చిరో నిర్ణయించుట కేమి యాధారము గలదు? ఇట్టి నిరాధారమగు సంశయము పౌర్వాపర్యనిర్ణయమునకు సాధకములు కాఁజాలవు.

కల్లూరివారియత్తులు ఈ పదునాలుగిటిలో హరికారికలే మొదటివని స్థాపింపఁగలిగినది ఒక్కటియు గోచరింపదు. ఇక ఆ యత్తులప్రసంగము విడిచి, అంతరంగికసాక్ష్యము ఏది మూలగ్రంథమని స్థాపించునో పరిశీలించు కొందము.

గ్రంథస్థ నిదర్శనములు

బాలవ్యాకరణమునకును, హరికారికలకును రచనాసరణిలో అనేకవిధములగు భేదములు అనేకస్థలములందుఁ గానవచ్చును. కాని, వానిలోఁ గొన్ని ప్రకృత పౌర్వాపర్య నిర్ణయమునకు సాధకములుగాని, బాధకములుగాని కాకుండుటచే నట్టివానినెల్ల నిటఁ బ్రదర్శించుట యనావశ్యకము. కావునఁ బౌర్వాపర్యనిర్ణాయకములగువానిలో ముఖ్యములనుమాత్ర మిటఁ బరచుకొందము. ఈ రెండిటను గానవచ్చు రచనాభేదములను నాలుగు విధములుగా విభజింపవచ్చును :

1. సూత్రక్రమ వ్యత్యాసములు ; 2. గణ నామభేదములు ; 3. ప్రక్రియా నమన్వయ విరోధములు ; 4. లక్ష్య లక్షణ క్రమవిపర్యాసములు.

ఏ గ్రంథమునయినను సావధానముగఁ బరిశీలించక, హేలగా నవలోకించి సంతమాత్రమున, దాని ప్రణాళికారీతులు అవగతములు కావు. శిష్టువారు బాల వ్యాకరణమును స్తిమితముగా పరికించినవారుకారు. సంస్కృతములోనికి మార్పుటయగదా యిదెంతపనియని యనాలోచితమగు నాత్మవిశ్వాసముతో ఆదరపాదరగా ననువాదము సాగించినవారు. అయినను, సూత్రములను సూత్రములుగా ననువదించినచో ఛందోనీర్వంధమువలని తాఱుమాఱులేమియుఁ దటస్థింపకుండ, బాలవ్యాకరణమునకు ప్రతిబింబమువలె సంస్కృతగ్రంథము సిద్ధమయ్యెడిది. అప్పుడు ఈ కూటకరణము అభేద్యమయి పౌర్వాపర్యనిర్ణయమునకు మార్గమే లేకపోయెడిది. అట్లుగాక, కవితాభ్యాసముగలవారుగావున సూత్రములను శ్లోకములుగా ననువదించితమనుసంకల్పము వీరికంకురించినది. గ్రంథము కారికారూపమయినచో, చింతామణ్యధర్మణకారికలను బోలి, ప్రాచీనతాముద్ర భాసిల్లి, యిదే మూలగ్రంథమని కాలక్రమమున లోకులను సులభముగా భ్రమింపఁజేయఁజాలుననుదృష్టికూడ పొడమియుండును. కారికారూపమున రచితమన్నసంకల్పమే కాలుజాఱుటకు కారణమయినది. ఈ కారికాసంకల్పము శిష్టువారిది గాదు. ఇది ధర్మదేవతాసంకల్పము. ఈ బాల వ్యాకరణమునకుయి సుమారు ఇరువదేండ్లజీవితమును ధారవోసిన ఒక పండితోత్తముని యమూల్యమగు భాషాపరిశ్రమ భస్మాహుతియగుటకు ధర్మదేవత సమ్మతించదు. ఇక శిష్టువారి కారికారచనారంభప్రస్తావము పెరుఁగెనీక ప్రకృతమనుసరితము.

శిష్టువారు, ముందు, బాలవ్యాకరణసూత్రములకు కారికలను వేఱుగా రచించినారు. ఆ పిమ్మట బాలవ్యాకరణమునందున్న వృత్తులను, ఉదాహరణములను ఎక్కడికక్కడ ఆ కారికలకు అదికించినారు. ఇది సుస్పష్టము.

సూత్రములను కారికలలో నిమగ్నముచేయు సూత్రములవరుసను ఇటు నటు కొంత మార్పులనివచ్చినది. అంతియగాక, సూత్రములందలి పదముల వరుసయు నించుక ముందువెనుకలకు మార్పుకొనక తప్పినదికాదు. ఛందోను కూలతకయి యిట్టిమార్పులు అనివార్యములయినవి. ఆ మార్పులవలన నుదాహరణములందు కారికలయందలి రచనకు విరుద్ధమగు సవక్రమము లేర్పడినవి. ఇదియెల్ల, బాలవ్యాకరణమే మొదటిదని పట్టిచూపుచున్నవి. ఆ వివరములు పరికింపుడు.

1. సూత్రక్రమ వ్యత్యాసములు

బాలవ్యాకరణము

హరికారిక

పేర్వాదుల కిమి వర్ణకంబగు

నల్లాదీనాం గుణానాం నః

—తద్ధిత-5.

—తద్ధిత-శ్లో-2.

నవర్ణకంబు గుణవచనంబులగు నల్లాదులకగు.

పేర్వాదీనా మిమి ర్పవేత్

—తద్ధిత-6.

—తద్ధిత-శ్లో-2.

ప్రథమ ద్వితీయములుగానున్న పయి బాలవ్యాకరణసూత్రములు హరికారికలో ద్వితీయ ప్రథమములుగా తాఱుమాఱగుట గుర్తింపుడు. ఇటులే

బాలవ్యాకరణము

హరికారిక

అరమరాదులకు స్వార్థంబునం దిక

చిఱుతాదే రుక స్వాన్వర్థే

వర్ణకంబగు

—తద్ధిత-9.

ఉకవర్ణకంబు చిఱుతాదులకు

అరమరాదే రిక స్తథా —తద్ధిత-శ్లో-9.

స్వార్థంబు నందగు

—తద్ధిత-10.

ఈ బాలవ్యాకరణసూత్రములపౌర్వాపర్యము కారికలో వివర్యస్తమగుట గమనింపుడు.

పయిరెండుతావులను ఛందస్సు సులభముగాఁ గుదురుటకయి సూరి గారి సూత్రక్రమమును శిష్టువారు మార్పుకొనియుండుట సహేతుకమయి తేట తెల్లిముగాఁ గానవచ్చుచున్నది. సూరిగారు పయికారికలనుజూచి, సూత్రములు రచించినచో కారికలలోని సూత్రక్రమమును వీరు మార్పుటకు నావంతయు హేతువు నిరూపింపఁజాలము.

సూత్రక్రమమునందగవడుచున్న యిట్టిమార్పులనుబట్టి బాలవ్యాకరణమే మూలగ్రంథమనుటకు నెవ్వరేని సంశయింతురా ?

ఇట్టిసూత్రక్రమవ్యత్యాసము పట్టియిన పదిపందెందుచోటులందుఁ గలదు. పరిశీలనలాలసులు ఆ తావులు పరికింతురుగాక.

ఆయా సూత్రసంఖ్యలు ఈ క్రింద నిర్దేశింపఁబడును.

	బాలవ్యాకరణ సూత్రములు	హరికారికా సూత్రములు
ఆచ్చిక :	10, 11.	11, 10.
కృదంత :	4, 5, 6.	5, 4, 6.
	14, 15, 16, 17, 18.	14, 18, 17, 16, 15.
ప్రకీర్ణక :	14, 15.	15, 14.
	19, 20, 21.	19, 21, 20.

ఇన్నితావులందలి యీ వ్యత్యాసమొక్కటియే సూరిగారిదే మూలగ్రంథ మని స్థాపింపఁజాలియున్నది. అయినను రెండవప్రకారమునుగూడ పరికింపుఁడు. వివాదసందర్భములందు ఒక్కసాక్ష్యముతోడనే తృప్తిఁజెందక పలువిధములగు సాక్ష్యములఁ బరిశీలించుట తత్త్వనిర్ణయమునకుఁ దగిన మార్గము.

2. గణనామ భేదములు

బాలవ్యాకరణము

హరికారిక

“చరిత్రాదుల మువర్ణకంబునకు లోపంబు “లోపో బహుళం మోర్వధాదిషు”
బహుళంబుగా నగు” —తత్పమ-58. —తత్పమ-శ్లో-58.

ఇట “చరిత్రాది”శబ్దముల మువర్ణకము లోపించునని సూరిగారు చెప్పి యుండ, “చరిత్రాది”పదము శ్లోకములో నిముడక “బహుళం మోర్వధాదిషు” అని శిష్టవారు మార్పుకొనినారు.

సూరిగారు ఈ కారికను జూచియే తమసూత్రమును రచించినచో తామును “వధాదు”లనక చరిత్రాదులని మార్పవలసిన ప్రసక్తి వారికేమి గలదు ? ఇటులే

బాలవ్యాకరణము

హరికారిక

“కంధరాదులు క్లిబతుల్యంబులు బహుళంబుగా నగు” —బాల-తత్పమ-66. “భిక్షదయో భజన్త్యత్ర బహుళం
క్లిబతుల్యతామ్” —తత్పమ-శ్లో-61.
కంధరా, నాసికా, భిక్ష, దంష్ట్రా, గ్రీవా,
పాదుకోల్లాప్రభృతులు కంధరాదులు.

పయి కారికలో “కంధరా” అను మూఁడక్షరముల శబ్దము ఇముడక సూరిగారు చూపిన గణములోని రెండక్షరముల శబ్దములలో మొదటిదగు

“భిక్ష” శబ్దమును గైకొని, శిష్టువారు “భిక్షదయో”యని శ్లోకము సరిపుచ్చుకొనుట అతిస్పష్టముగాఁ గానవచ్చుచున్నది. ఇట్టివి మఱికొన్నియుఁ గలవు. పెచ్చలు చూపఁబనిలేదు. మచ్చునకివి చాలును.

3. ప్రక్రియాసమన్వయవిరోధములు

వ్యాకరణమునందలి ప్రక్రియాప్రణాళిక శిష్టువారు సమాలోచించి స్వయముగాఁ గల్పించుకొన్నది కాకుండుటచే దాని స్వరూపము ఆయనకు నపరిచితమయి యాకళింతకు రాదయ్యెను.

అనువాదమునకయి అప్పటికప్పుడు తెలిచిన గ్రంథములోని ప్రణాళికా రీతులు, అంత శీఘ్రముగా నవగతమగుటయు నసంభవము. అట్టి యవగాహనము లేకుండుటవల్ల కారికలలో సంభవించిన తబ్బిబ్బులు కొన్ని పరికింపుఁడు :

(i) “ఉకారాంత గోశబ్దంబుల కంతట వువర్ణకంబగు.”—బాల-తత్సమ-48.

“పువర్ణకేతర విభక్తి పరమగుచో సుకారాంతంబులకు బహుళంబుగా గోశబ్దంబునకు నిత్యంబుగా వుగాగమంబగు.” —బాల-తత్సమ-49.

“ఉకారాంతంబగు మహత్తునకు పువర్ణకము బహుళముగా నగు.”

—బాల-తత్సమ-50.

“కద్రువ నాగమాత.”

—బాల-తత్సమ-51.

ఇవి సూరిగారి సూత్రములు.

ఇట ఉకారాంతములకు పువర్ణకమును వుగాగమమును వచ్చు స్థలము లన్నింటిని జూచినారు. ఈ సందర్భమున కద్రూ శబ్దమునకుఁగూడ మొదటి సూత్రముచే పువర్ణకమును, రెండవదానిచే వుగాగమమును ప్రసక్తములయి కద్రువు, కద్రువును అను నపరూపములు కావలసివచ్చినది. అప్పుడు దీనికి ప్రక్రియతో సంబంధము లేకుండ “కద్రువ నాగమాత” అని ప్రత్యేకముగ నిపదించి యున్నారు. ఈ సూత్రములకు

“గవోకారాస్త శబ్దానాం సర్వత్రాపి పువర్ణకః” —తత్సమ-శ్లో-54.

“విభక్తై పుగ్వుభిన్నాయాం గోర్నిత్యం బహుళంతు వామ్”

—తత్సమ-శ్లో-55.

“ఉకారాస్తాత్తు బహుళం మహతస్యా ద్యువర్ణకః” —తత్సమ-శ్లో-56.

“అహిప్రసూం వినా కద్రూమ్, అన్య వస్యాత్ ప్రయోగతః”

—తత్సమ-శ్లో-56.

అనుకారికలు గలవు.

ఇటు “అహివ్రసూం వినా కద్రూమ్” అనునది ఏ వాక్యముతో నన్వయించును? సన్నిహితమగు “ఉకారాంత్రాత్తు బహుళం మహతస్సాన్యద్వవర్ణకః” అను వాక్యముతోఁగదా అన్వయింపవలయును? ఆ వాక్యము మహచ్చబ్ధివిషయక మగుటచే ఆవిధి ప్రీవాచకమగు కద్రూశబ్దమునకు నెంత మాత్రమును సంబంధింపదు. కావున “కద్రూశబ్దము తప్ప ఉకారాంతమగు మహత్తునకు పువర్ణకము బహుళముగా నగును” అను నీ వాక్యమున “కద్రూశబ్దము తప్ప” అను నీ పర్యుదాసము అన్వయరహితమై మిక్కిలి యసంబద్ధమగుచున్నది.

ఉకారాంతములలో “కద్రూ” శబ్దము విలక్షణమనియు, దానిని వేఱు మార్గమున సాధింపవలయుననియు దృష్టి శిష్టువారికి స్వయంపరిశీలనముతో బుద్ధిసమేయయియున్నచో ఈ పర్యుదాసమును మొదటిసూత్రముననే తలపెట్టి యుండెడివారు. అది కొంత అన్వితమయి యుండెడిది.

మూలరచనముకాక, అనువాదమగుటవల్లనే ఏ సూత్రమున కాసూత్రము అదేవరుసలో సంస్కృతీకరించుకొనుచుఁ బోవుటలో ఈ చిక్కు తటస్థించినది. అవరుసలోనే సంస్కృతీకరించినను, సూరిగారి నిపాతసూత్రమును నిపాతముగానే యనువదించినచో ఎట్టి చిక్కును లేకుండెడిది. “కద్రువ నాగమాత” అను నీ పొడిమాటలు రెండును శ్లోకమునకుఁ జాలక అనావశ్యకపు మాటలు పెంచి పొడిగించుటలో ఈ తప్పిల్లు తటస్థమయినది.

సూరిగారి సూత్రములు చూడకుండ శిష్టువారు స్వతంత్రముగనే రచించి యున్నచో, ఇంత అనన్వితపద్ధతిని రచించియుండుట అసంభవము.

ఇచ్చటి యీ కారికారచనము జాలవ్యాకరణమే మూలగ్రంథమని దృఢముగా స్థాపింపఁజాలియున్నది.

మఱొక స్థలము పరిశీలింపుఁడు.

(ii) సూరిగారు తత్సమ పరిచ్ఛేదారంభమున విభక్తిప్రత్యయముల స్వరూపమును నిర్దేశించు తావున “కొఱకు, కయి, చతుర్థి” అని సూత్రించి యుండిరి. అయి అనుదానికి ఐకారాదేశము విధింపఁబడినది గాన (జాల-క్రియా-103) “కయి” కి “కై” యనియు రూపాంతరము ఏర్పడును.

చతుర్థీసంజ్ఞను విధించు పయిసూత్రమును శిష్టువారు

“చేత తోడొ కొఱకు కై । చతుర్థీ త్వథపంచమీ” —తత్సమ-శ్లో-36. అనుకారికలో “కొఱకు కై చతుర్థీ” అని యనువదించిరి.

సూరిగారివలె “కొఱకు, కయి” అన్నచో పాదమున ఒక యక్షర మధికమగునుగాన “కొఱకు కై” అని కుదించి సరిపెట్టినారు.

అంత సూక్ష్మముతో ఛందస్సు సరిపుచ్చుట ముద్దుగా నున్నది. కాని మొదటిరూపము “తై” అని నిర్దేశించినచో దానినుండి “కయి” అను రూపాంతరము కలుగుటకు బాలవ్యాకరణ హరికారికలలో మార్గములేదు.

మొదట “అయి” అను రూపమున్నచో అది “ఐ”కారముగ మాటుట మాత్రమే యీ రెండు వ్యాకరణములందును సర్వత్ర చూపబడిన ప్రక్రియా మార్గము. కాగా, హరికారికారీతినిబట్టి “కయి” అను చతుర్థీప్రత్యయ రూపముసిద్ధింపనే సిద్ధింపదు. పోనీ, వీరి కా రూపము సమృతము కాదేమో యనుకొందమన్న “పట్టి యొక్క కయ్యాన్వినా” అని వేటొకచోఁ దామును వ్యవహరించియే యున్నారు.

ఈ ప్రణాళికలో “అయి” “ఐ”గా మాటునో, “ఐ” “అయి”గా మాటునో, వారికి నాకళింతలో నున్నయెడ నీ తాటామాటు సంభవించి యుండదు. ప్రణాళిక తమదే యయినచో నది తలలో మెదలకను పోదు. ఇట్టి తబ్బిబ్బులు రానును రావు. కావున నీ యంశముగూడ బాలవ్యాకరణ ప్రాథమికత్వమునే బలపఱచుచున్నది.

మఱొక్కటి తిలకింపుడు.

(iii) “అగు వచ్చు చొచ్చు” సూత్రమును (క్రియా-91) వికల్పించుచున్న “అగున కనుకనులకు ‘ముజ్జీత్తులు’ పరమగునపుడు కా నా కానలు విభాషనగు” (బాల-క్రియా-96) అను సూత్రమునకు

“‘ముత్యగో’ రనుకన్వోళ్ళ కా నా కానా భవన్తి వా”—క్రియా-శ్లో-39. అను కారిక గలదు.

అగుధాతువునకు “ముజ్జు” పరమగునపుడు “కా” అనియు

అనుధాతువునకు “జీత్తులు” పరమగునపుడు “నా” అనియు

కనుధాతువునకు “జీత్తులు” పరమగునపుడు “కాన” అనియు

ఆదేశములు రావలసియున్నవి.

సూరిగారి సూత్రములోని ఉద్దేశ్య, నిమిత్త, విధేయములకు యథా క్రమముగ నన్వయము చేసికొన్నచో, ఈ యర్థము సరసముగా లభించు చున్నది. ముజ్జీత్తులకు “ముత్తు” అను సంజ్ఞను సూరిగారు ప్రత్యేకముగా కల్పించి, ముజ్జీత్తులను బేర్కొనవలసిన తావులందెల్ల “ముత్తు” అను పదమునే వ్యవహరించియుండిరి. అయినను నీ తావున, క్రమాన్వయ స్పష్టతకొఱకే ముజ్జీ, జీత్తులను విడదీసి నిర్దేశించియుండిరి.

శిష్టువారు ఈ సూక్ష్మమును గ్రహింపక ముజ్జీత్తులన్నను ముత్తున్నను భేదములేదను స్థూలభావముతో “ముతి” అను విశిష్ట సంజ్ఞావాచకపదమును

బ్రయోగించియుండిరి. దీనినిబట్టి “అగు, అను, కను” అను నీ మూడింటికిని ముత్తు పరమయినపుడెల్ల ఈ “కా, నా, కాన”లు రావచ్చునని తేలుచున్నది.

ఈ కారికనుబట్టి

అగుధాతువున కాఁడు, కామి, కాక, కాని అనువానికి మాఱుగా అగఁడు,

అగమి, అగక, అగని అనియు

అనుధాతువున అనుము, అనుఁడు అనువానికి మాఱుగా నమ్ము, నందు అనియు

కనుధాతువున కనుము, కనుఁడు అనువానికి మాఱుగా (నీవు) కానము,

(మీరు) కానఁడు అనియు

కురూపపరంపర లేర్పడుచున్నవి.

శిష్టవారు తాము సాధింపవలసిన రూపములెవ్వయో నిర్ణయించుకొని, తదనుకూలముగ స్వబుద్ధితో స్వతంత్రముగా కారిక రచించినవారే యయినచో నిట్టి ప్రమాద మెన్నఁడును సంభవింపదు. దేనికిని పరబుద్ధి పనికిరారు.

ఈ కురూపపరంపర యటుండఁగా దీనినిబట్టి శిష్టవారిగ్రంథమునఁ బూర్వాపర విరోధము వేఱకటి సంభవించుచున్నది.

ఈ కారికవల్ల (క్రియా-శ్లో-39) అగుధాతువునకు ముత్తు పరమగునపుడు కాదేశము విభాషగా విధింపఁబడుచున్నది.

వేఱొకచో “వచ్చో శూచో రగో శ్చొచ్చో రా శూదుః కాశ్చొరు ర్ముతి” (క్రియా-శ్లో-38) అని ఆ “అగు”ధాతువునకే ముత్తు పరమగునపుడు కాదేశము నిత్యముగా ఇంతకుముందు విధింపఁబడియున్నది.

ఈ రెండు సూత్రములకును విరోధము ఆపరిహార్యము.

ఈ సందర్భమునఁ బ్రణాళిక పరకీయమగుటచే శిష్టవారిట్టి ప్రమాదము లకు లోనయిరిగాని, స్వయముగా రచించినవారెయైనచో, నిన్ని కురూపములకు సాధకముగా, నిట్టి పూర్వాపరవిరోధముతో కారికను రచించియుండరు.

ఇంకొక్కటి పరికింపుఁడు. అది మఱింతగా వింతగొలుపు వ్యత్యాసము.

(iv) “కృత్తులకర్థంబులు యథావ్యవహారంబుగ గ్రాహ్యంబులు.

ధాతువునకు విహితంబగు డుఱ్ఱిన్నప్రత్యయంబు కృత్తునాఁబడు.

కృత్తులకు వక్ష్యమాణంబులకు ణావ కర్తృ కర్మాద్యర్థంబులు

మహాజన వ్యవహారానుసారిగా నెఱుంగునది.” —బాల-కృదంత-1.

అను సూరిగారి గ్రంథమునకు—

“యథావ్యవహృతి జ్ఞేయాః కృతామర్థా మనీషిభిః
 డుజ్ఞీన్న ప్రత్యయోధాతోః విహితః కృది తీవ్యతే. —కృదంత-శ్లో-1.
 వక్ష్యమాణాః థావ కర్తృ కర్మాద్యర్థాః కృతామిహ
 మహాజనస్య విజ్ఞేయా వ్యవహారానుసారతః.” —కృదంత-శ్లో-2.

అను కారికలు గానంబడుచున్నవి.

బాలవ్యాకరణమున కృదంతపరిచ్ఛేదమున

“కవర్ణకం బలుగ్వాదులకగు”

—బాల-కృదంత-3.

“ఇమివర్ణకంబు కలుగ్వాదులకగు”

—బాల-కృదంత-4.

మున్నగురీతిని, అర్థనిర్దేశములేకుండ, ప్రత్యయములుమాత్రమే విధింపఁబడి
 యున్నవి. ఈ పరిచ్ఛేదమున విహితమయిన 24 ప్రత్యయములలో ఒక్క
 ప్రత్యయమునకయినను నర్థము నిర్దేశింపఁబడలేదు. కావుననే యీ కృత్ప్రత్య
 యముల కర్థములు లోకవ్యవహారముననుసరించి తెలిసికొందని సూరిగారు
 వక్కాణించియుండిరి.

హరికారికలలోఁగూడ కృదంతపరిచ్ఛేదమునందంతటను నర్థనిర్దేశము
 లేకుండ కేవలప్రత్యయములే విహితములయియున్నవి. పరిచ్ఛేదము మొత్తమున
 ఒక్కప్రత్యయమునకైన, ఒక్కయర్థమయిన, నిర్దేశింపకుండ శిష్టవారు
 పరిచ్ఛేదారంభమున

“వక్ష్యమాణాః థావ కర్తృ కర్మాద్యర్థాః కృతామిహ”

(= కృత్తులకు ఇటమీఁది సూత్రములలోఁ జెప్పఁబడు థావాద్యర్థములు)

అని వ్రాయుట ఎట్లు సంగతమగును ?

ఏ ప్రత్యయములకయినను నెవ్వరయినను నర్థనిర్దేశముచేయుటయే
 సహజమగువద్దతిగావున, ఈ కృత్తులకును బాలవ్యాకరణమున నాయా
 సూత్రములలో నర్థనిర్దేశము చేయఁబడియేయుండునని యొకతలంపు వీరిలో
 నాటుకొనియుండును.

ఆ దృష్టితోనున్నవీరికి “కృత్తులకు వక్ష్యమాణంబులకు థావకర్తృ
 కర్మాద్యర్థంబులు” అను సూరిగారి వాక్యములోని “వక్ష్యమాణంబులకు”
 అనునది “వక్ష్యమాణంబులగు” అని తమదృష్టికి సనుకూలముగా నర్థమయి
 యుండును. ఆ భ్రాంతిలో “వక్ష్యమాణ” అనుపదము “థావకర్తృకర్మాద్యర్థం
 బులు” అనుదానికి విశేషణముగా సమన్వయించియుండును. దానినిబట్టి “వక్ష్య
 మాణాః థావకర్తృ కర్మాద్యర్థాః” అని వ్రాసియుండుట తేటపడుచున్నది.
 నిజమునకు వక్ష్యమాణములు కృత్తులుగాని వానియర్థములు కావు. ఇట నొక
 చిన్న రహస్యము గలదు.

నన్నయభట్టారకుని వాక్యరచనలో

“అక్కొడుకును భృగుకులవర్తను నెత్తుకొని” —భారత-ఆది-1-132.

“హైహయన్ సమరదర్శితుఁ జంపి” —భారత-ఆది-4-225.

“అస్మత్కులభూపతులకు నాద్యులకుఁ బుణ్యభాగులకు”

—భారత-ఆది-7-90.

“తనయుని నభినవయావను ననువము నభిషిక్తుఁజేసి”

—భారత-సభా-1-158.

అని యిట్లు ముందు విశేష్యమును, పిమ్మట విశేషణమును బ్రయోగించుట గలదు. ఐహువార భారతపతనముచే ఆ శైలి సుపరిచితమగుటవల్లను, దానివయి నభిరుచివల్లను సూరిగారుగూడ

అమహన్నపుంసకముల కదంతములకు. —తత్సమ-39.

ఆకారంబున కామ్రేడితంబునకుం దదర్థకంబునకు. —సమాస-21.

ఆగమాన్యవకారంబుల కద్విరుక్తంబులకు. —క్రియా-88.

ఆగమవకారంబునకు నెఱుసున్నమీఁదిదానికి. —క్రియా-90.

ఇ, టి, తి వర్ణంబులు వక్ష్యమాణంబు లౌపవిభక్తికంబులు.

—ఆచ్చిక-28.

అని యిట్లు విశేష్యానంతరము విశేషణమును బ్రయోగించుటకు ముచ్చటవడుట అచ్చటచ్చటఁ గాననగును. ఆ చూపుతోడనే సూరిగారివాక్యమున “కృత్తులకు వక్ష్యమాణంబులకు” అని విశేష్యమును ముందుప్రయోగించి ఆ పిమ్మట విశేషణమును బ్రయోగించియుండిరి.

ఆ విన్యాసరీతిని గ్రహింపకుండుటంబట్టియు, ఇప్పటి మన తెలుఁగు వాక్యములందు ముందు విశేషణము, ఆ వెనుక విశేష్యము నుండునట్టి పరిపాటినిబట్టియు, “కు”, “గు” అను రెండిటికిని నుచ్చారణమునఁగల సన్నిహిత సంబంధమునుబట్టియు, వీరికిట్టిభ్రాంతి కలిగియుండుట మిక్కిలి సంభావ్యము.

ఇట్లుగాక, శిష్టువారు స్వయముగానే రచనాప్రణాళిక నిర్ణయించుకొని రన్నచో, తాము కృత్తులకర్థములు నిర్దేశింపఁదలంచిరో లేదో తమకే తెలియదనవలసివచ్చును. అట్లు తమప్రణాళికను తామే గుర్తింపఁజాలకపోయిరనుట కంటె, ప్రణాళిక పరకీయమగుటచే నది, అప్పటికప్పుడు, ఆకళింతకు రాక, పయిరీతిని భ్రమపడిరనుట సమంజసము, సంభావ్యము.

శిష్టువారు హరికారికలు స్వీయప్రణాళికతో రచింపలేదనుటకును, వాలవ్యాకరణమును జూచియే యనువదించిరనుటకును, అనువాదమయినను బూర్వాపరపరిశీలనముతో స్థిమితముగ సంతరించినది కాదనుటకును ఈ స్థల మొక్కటియ చాలును. ఇఁక నాలుగవ ప్రకారము గమనింపుడు.

4. లక్ష్యలక్షణక్రమ విపర్యాసములు

బాలవ్యాకరణమునందలి సూత్రములక్రమము ఛందోసుకూలతకయి కారికలలో వ్యత్యస్తమగుట యీ వఱకు పరికించియుంటిమి.

వ్యాకరణకార్యములు విధించునపుడు సూత్రములోఁ గొన్నిశబ్దములు నిర్దిష్టములయినచోటులందు ఆ శబ్దములక్రమముననుసరించియే దిగువ నుదాహరణములు చూపఁబడుట సహజపద్ధతి. అట్లుగాక సూత్రస్థములగు పదముల పరుసకు విరుద్ధముగా నుదాహరణములను వ్యత్యస్తముగా నెవ్వరును జూపరు.

హరికారికలలో పెక్కుతావులందు సూత్రస్థములగు పదములక్రమమునకు లక్ష్యములక్రమము సరిపడదు. దీనికి హేతువు పరికింపవలయును.

శిష్టవారు బాలవ్యాకరణ సూత్రములనుమాత్రమే కారికా రూపమున వేఱుగా ముందు అనువదించియుందురు. అనువాదములో ఛందస్సుననుసరించి సూత్రస్థములగు పదములను ఇటునటు మార్పుకొనినారు. కారికారచనమంతయు సమాప్తమయినచెనుక బాలవ్యాకరణోదాహరణములను, ఉన్నపున్నటులు అదే పరుసను ఆయాకారికలకు అదికించియుందురు. దానివలన కారికలలోని పదములక్రమమునకును ఆ యుదాహరణములక్రమమునకును వ్యత్యాసము సంభవించినది. ఆ స్థలములు కొన్నిటిని ప్రత్యక్షముగా పరికింపుఁడు.

బాలవ్యాకరణము

హరికారిక

(i) “తాను, నేను పదంబుల
ద్రుతంబునకు సంశ్లేషంబు లేదు.
తాఁ జదివె, తాను జదివె.
తా వినె, తాను వినె.”

“అస్మదాత్మ
ద్రుతస్సంశ్లేష భాక్తన.
తాఁ జదివె, తాను జదివె.
తా వినె, తాను వినె.”

—సంధి-23.

—సంధి-శ్లో-20.

తాను = ఆత్మార్థకము. నేను = అస్మదర్థకము.

ఈ సూత్రమున సూరిగారిపరుసననుసరించి “ఆత్మాస్మత్” అన్నచో ఛందస్సు కుదురదు. దానివలన శిష్టవారు ఆ పరుస త్రిప్పి “అస్మదాత్మ” అని కారిక రచించినారు. కాని, ఉదాహరణములనుమాత్రము సూరిగారి పరుసలోనే చూపియున్నారు.

సూరిగారి యుదాహరణములనుబట్టిగాక, స్వయముగనే యుదాహరణములు లిఖించియున్నచో, తమకారికలో మొదటిదగుటచే “నేను” అనుదాని యుదాహరణములు చూపవలసియుండ, దానిని విడిచి రెండవదగు “తాను” పదమును సూరిగారిదానికి సరిపడునట్లు చూపుట యెట్లు పొసంగును ?

ఇంకొకటి తిలకింపుడు :

బాలవ్యాకరణము

హరికారిక

(ii) కయి¹, పట్టి², యొక్క³లకు
నుగాగమంబు లేదు. — తత్సమ-9.

నుక్, టాదేః
పట్టి¹, యొక్క², కయి³,
న్వినా. — తత్సమ-శ్లో-37.

రామునికయి¹, జ్ఞానము(బట్టి²,
రామునియొక్క³.

రామునికయి³, జ్ఞానము(బట్టి¹,
రామునియొక్క².

శిష్టువారు తమకారికలోని క్రమమునుబట్టియేగదా లక్ష్యములు చూప
వలసియుండును : ఇట్లు వరుసతప్పటకు కారణమేమి ?

వీరు సూరిగారిలక్ష్యములు చూడకయేయున్నచో తమ లక్షణసూత్రము
నందలి క్రమమునకు విరుద్ధముగా సూరిగారి లక్ష్యక్రమమునకు తుల్యముగా
నీ క్రమము ఎట్లులేర్పడినది ?

బాలవ్యాకరణము

హరికారిక

(iii) చేత¹, తో²డ³, లో⁴వల⁵
వర్ణకంబుల ప్రథమాక్షరంబులు
వైకల్పికంబుగా శేషించు.
— తత్సమ-10.

చేత¹, లో²వల³, తో⁴డా⁵నాం
శేష ఆద్యక్షరస్య వా.
— తత్సమ-శ్లో-37.

రామునిచే¹, రామునితో²,
వనములలో³.

శివునిచే¹, శివునితో², వనము
లలో³.

ఇటుగూడ కారికలోని క్రమమునుబట్టి చే, లో, తో అనువరుసలో
నుదాహరణము లగవడవలసియుండ, అట్లుగాక సూరిగారి క్రమముననుసరించి
లక్ష్యములు కానవచ్చుచున్నవి. దీనింబట్టి శిష్టువారు సూరిగారి గ్రంథమును
జూచియే రచించినట్లు సుస్పష్టము. ఇంక నొక్కటి పరిశీలింపుడు.

బాలవ్యాకరణము

హరికారిక

(iv) ఆగమ ము¹, పు² వర్ణంబుల
కందువర్ణకము పరంబగునపుడు
నుగాగమంబు విధావనగు.
— తత్సమ-30.

పు¹, మ్మో², రాగమయో రందో
నుగ్భవేత్తు విధావనయా.
— తత్సమ-శ్లో-46.

వనము¹నందును, వనమందును.
ధేనువు²నందును, ధేనువందును.

వనము²నందును, వనమందును.
ధేనువు¹నందును, ధేనువందును.

ఇచ్చట—“ము, పు వర్తంబులకు” అనుదానిని “మువ్వో” అని సంస్కృతీకరించినచో “పు”వర్తము స్పష్టముగానుండదనితలంచి “పుమ్యో” అని కారికలో మార్పుకొనిరి.

స్పష్టతకయి యీ రీతిమార్పు శిష్టవారిదృష్టిలో నున్నటులు మఱికొన్ని చోటులందును గాననగును.

“విను, చెప్పు, చదువు మొదలయినవి” అనుచోట

“విను, చదువు, చెప్పావ్వుదయః”

—క్రియా-శ్లో-123-వృత్తి.

అని మార్చినారు. అటులే “మువ్వో” అనవలసివచ్చినపుడు దానిని తిరుగవైచి “పుమ్యో” అని మార్పుకొనుట స్పష్టతకు అనుకూలమే.

కాని యీ మార్పులోని వరుసనే యనుసరించి యుదాహరణములు చూపవలసియుండ, నట్టిజాగరూకత వీడి, సూరిగారిక్రమమునే యనుసరించి, లక్ష్యములు చూపియున్నారు. శిష్టవారు బాలవ్యాకరణోదాహరణములను జూడ కున్నచో, దమకారికలోని క్రమమునకు విరుద్ధముగను, సూరిగారి క్రమమునకు సరిపడునట్లును, లక్ష్యములు చూపుట ఎట్లు సంభవించును ?

ఇట్టివింకను నెన్నియో గలవు. కలవనుటయ కాదు. మఱికొన్ని ముఖ్యమగు సూత్రసంఖ్యలు ఈ దిగువ నిర్దేశింపఁబడును. ఆ యా తావులు పరిశీలింపుఁడు.

బాల-తత్సమ-18; బాల-ఆచ్చిక-24.

బాల-సమాస-19; బాల-క్రియా-123.

ఉన్నవానినన్నిటిని జూపి చదువరుల విసిగింప మనసొప్పక యంతటితో విడుచుటగాని యిట్టినిదర్శనములు కుప్పలుతిప్పలు.

ఇవన్నియు నిటులుండ, శిష్టవారి జీవితచరితమునుబట్టి చూచినను వీరిట్టి కపటరచనములకు నలవాటుపడినవారని స్పష్టముగాఁ దెలియుచున్నది. వీరు మాడుగులలో నున్నసమయమున కృష్ణభూపతి కుమారుఁడగు జగన్నాథుఁడు తానొక యశ్యమును కొనవలెనని కుతూహలపడెనట. దాని లక్షణములు మంచివికావని అశ్వలక్షణ పరీక్షకు లాక్షేపించిరట. ఏమయినను కొనక తప్పదను ముచ్చటతో నాతఁడు శిష్టవారియొద్దకేగి, యా లక్షణములే మంచివని నిరూపించినచో బహుమతి యొసంగెద ననియు, దాని కనుకూలమగు తాత్రము చూపుఁడనియు గోరినాఁడట. దానికి వీరు సమ్మతించి యా రాత్రి, నారద మహర్షి ఒకరాజునకుఁ జెప్పినట్లు అశ్వతాత్రమనుపేర సంస్కృతమున మూఁడునాలుగువందల శ్లోకములు రచించి, ప్రాతఃతాటాకులపయి లిఖించి,

తెల్లవాలునప్పటికి, సిద్ధపటిచి కృష్ణభూపతికిఁ జూపి, ఒప్పించి, ఆ యశ్వమును కొనిపించి, జగన్నాథునివలన చాటున బహుమతి నందినారఁట.

(చూ. : గురజాడ రామమూర్తిగారి “కవిజీవితములు”-పుట 455.)

దీనింబట్టి యిట్టికూటరచనములందు శిష్టువారికి హస్తప్రాప్తముననున్నట్లు చారిత్రికముగఁ గూడ విశదమగుచున్నది. సమకాలికతా సులభమగు నసూయఁ జెంది అటు శిష్టువారును, సుంకర రంగయ్య తమకొనంగిన ‘గురుదక్షిణ’వలన పారంపరికముగా ద్వేషభావము కల్పించుకొని ఇటు కల్లారివారును, సాధు చరితుఁడయి, సౌహార్దశీలుండయి, పండితోత్తముఁడయి, ప్రతిభాసంపన్నుండయి, వివేచనదక్షుఁడయి, విమర్శకలాలితుండయి, భాషారాధకుఁడని ప్రాజ్ఞుల గౌరవాదరములందిన సూరిగారి యశోవైభవము సంతరింపజేయ సమకట్టుట యెంతమాత్రమును సహింపరానిది.

తెలిసితెలియనివారి తేలికమాట లంతగా గణనీయములు కావుగాని, బాలవ్యాకరణమును అవధానముతో ఆద్యంతము నాలోకించి దానిని వ్యాఖ్యానించిన పండితులు, సూత్రకర్తకుఁగల ప్రతిభావైభవమును, రచనారమ్యతను అడుగడుగునను ఆకళించుకొని అబ్బురపాటు చెందవలసిన అభిజ్ఞులు, తమ వ్యాఖ్యారచనమునకు తెలుఁగువ్యాకరణములలో అమూల్యమయిన మూల గ్రంథము లభించుట అదృష్టముగా భావించుకొనవలసిన ప్రాజ్ఞులు, ఉత్తమ గ్రంథమును వ్యాఖ్యానించుటచేఁ దమకొదవినత్పత్తిని వేనోళ్ళ వెలువరింప వేడుకపడవలసిన విచక్షణులు, ఈ వ్యాఖ్యాతలు అసత్యప్రతిపాదనములకును, అసహనప్రసంగములకును బూనుకొనుట ఆత్మగౌరవమునకు హానికల్పించుకొనుట ; పాఠకలోకమునకు భాదయొదవించుట.

ప్రాజ్ఞులగువ్యాఖ్యాతలే యిటులున్నయెడ లాఁతివారింజెప్పనేల : కంచెయే చేనుమేసినచో కాచువారెవ్వరు ?

కానిండు. కడచినదానికి వగవనేల : భాషయున్నంతకాలము బాల వ్యాకరణ ముండకనుతప్పదు : కోవిదులయాదరము సందకనుమానదు. భావి కాలపు లక్షణప్రియులు పూర్వవ్యాఖ్యాతల ఆంతరంగికమగు నసూయా తత్త్వమును పదేపదే పరిశీలించుకొనుచు, అందలిపరుషములనెల్ల సరళములుగ నవరించుకొని, సూత్రకారుని హృదయమును సూటిగాఁ జూపఁగలిగిన వ్యాఖ్యలను సౌహార్దసంభావనములతో సంతరింతురుగాక అని కోరుకొందము.

ఈ ప్రకరణమునఁ బయిని జూపినరీతిని కల్లారివారి పదనాలుగు యుక్తులలో నొక్కటియు పరిగ్రాహ్యముకాకుండుటంబట్టియు, గ్రంథస్థ నిదర్శనములు బాలవ్యాకరణమే మూలగ్రంథమని స్థాపించుచుండుటంబట్టియు,

హరికారికావళి బాలవ్యాకరణమునకు అనువాదమాత్రమేయను తత్త్వమును పరిశీలకులు గ్రహింతురుగాక :

మనవిద్యాపరిశ్రమము తేజస్వంతమయి రాజిల్లుగాక : విద్యారంగమున ఒకరినొకరు ద్వేషింపకుందుముగాక ::

తేజస్వి నా వధీత మస్తు : మా విద్విషావహౌ ::

ఓం శాన్తి శాన్తి శాన్తి ::

ఈ ప్రకరణము అనివార్యముగా నించుక పెద్దదయినను ఓపికవహించి ముగించుకొంటిమి. తగవులుతీర్చుకొని తత్త్వముతేల్చుకొని స్తిమితపడితిమి. ఇటమీద....

బాలవ్యాకరణపరిచ్ఛేదములు పదింటిను సూత్రములలో, వృత్తులలో ఉదాహరణములలో సూరిహృదయమును వెలువరించు సమన్వయసారస్యాది విశేషములు సూతనము లెవ్వియనిన లభించునేమో యచ్చటచ్చట నన్నే పింతము.

తొలుత ఈ వ్యాకరణమున నాశ్రయింపబడు సాధారణ సంజ్ఞల స్వరూపము నాకళించుకొందము.

సంజ్ఞా పరిచ్ఛేదము

1. సంస్కృతమునకు వర్ణములేబది. ౧.

అ ఆ ఇ ఈ ఉ ఊ ఋ ౠ ఏ ఐ ఓ ఔ అం అః.
క ఖ గ ఘ ఙ చ ఛ జ ఝ ఞ ట ఠ డ ఢ ణ త థ ద ధ న
ప ఫ బ భ మ య ర ల వ శ ష స హ శ.
ఇందకారాదు లచ్చులు, కకారాదులు హల్లులు.
అజ్ఞుల్విభాగ మీలాగుననే మీద నెఱుంగునది.

2. ప్రాకృతమునకు వర్ణములు నలువది. ౨.

అ ఆ ఇ ఈ ఉ ఊ ఏ ఐ అం అః.
క ఖ గ ఘ చ ఛ జ ఝ ఞ ట ఠ డ ఢ ణ త థ ద ధ న
ప ఫ బ భ మ య ర ల వ స హ శ.
కొందఱమతంబున హ్రస్వవక్రంబులును ప్రాకృతంబునందుఁ
గలవు. కొందఱమతంబున వక్రతమంబులుంగలవు.
ఎ ఏ ఓ ఓలు వక్రములని, ఐ ఔలు వక్రతమములని ప్రాచీనులు
వ్యవహరింతురు.

3. తెలుఁగునకు వర్ణములు ముప్పదియాఱు. ౩.

అ ఆ ఇ ఈ ఉ ఊ ఏ ఏ ఐ ఓ ఓ ఔ అం అః.
క గ చ చౌ జ జౌ ట డ ణ త ద న ప బ మ
య ర ల వ స హ శ.

సంస్కృత ప్రాకృతభాషలనుండి తత్సమ తద్భవరూపమున తెలుఁగున
వ్యవహరింపఁబడు పదజాల మధికముగ నుండుటంబట్టి తెలుఁగువ్యాకరణమున
సంస్కృత ప్రాకృత వర్ణసమామ్నాయములనుగూడ నిర్దేశించుట మిక్కిలి
ప్రసక్తము.

ఎ ఏ, ఓ ఓ లకు వక్రములనియు, ఐ ఔ లకు వక్రతమములనియు, ఈ
సంజ్ఞలు, తెలుఁగులిపిలో ఈ వర్ణములకుఁ గల వక్రతనుబట్టి యిందు సార్థ
కములుగాఁ గన్పట్టును.

బిందువులకు అనుస్వారములని పేరు. ఇవి స్వతంత్ర వర్ణములు కావు. అనగా, అచ్చు ననుసరించియే యుండునవి. కావుననే వీనికి ననుస్వారము లను సంజ్ఞ యన్వర్థము. బిందువులకు నచ్చులతో నిట్టిసంబంధ ముండుటం బట్టియే యర్థబిందు పూర్ణబిందువులు అచ్చులలోనే పరిగణింపఁబడినవి.

సంస్కృతమున ననుస్వారములకు, వ్యాకరణ కార్యముల యావశ్య కతనుబట్టి, అచ్చు హల్లములు రెండును సంగీకరింపఁబడినవి.

తెలుఁగున బిందువులకు అచ్చుమునుబట్టి రావలసిన వ్యాకరణ కార్య ములుగాని, హల్లమునుబట్టి రాఁగూడని కార్యములుగాని యేవియుం గాన రావు. అనగా, వీనిని 'అచ్చు'లనుటవలనఁ గలిగిన లాభముగాని, 'హల్లు' లన్నచో సంభవించు చిక్కుగాని, యేదియు గోచరింపదన్నమాట. కొనకు నీనిని అచ్చులన్నను, హల్లులన్నను జాధలేదని తెలుచున్నది. జాధ లేనపుడు అచ్చులునుగావు, హల్లులునుగావు; వర్ణమాత్రము లనరాదా యనియు నొక చూపు గలుగుటకును సవకాశము గలదు.

అచ్చులనిగాని, హల్లులనిగాని పేరుపెట్టుటలోనే కొన్ని చిల్లర చిక్కులు గూడ సిద్ధమగును. ఎచ్చటనో మాఱుమూలఁగాదు. "రాముఁడు, రాముండు" అను శబ్దములందే పరికింపుఁడు. అందలి బిందువులు అచ్చులయినచో, ఉత్తున కచ్చు పరమయినదిగాన సంధి యేలరాదు? ఆ ఉత్వసంధి రెండు విడిపదముల సంధికి సంబంధించునదిగావున ఈ ఏకపదమందు ప్రవర్తింపదన్నచో అపదాది స్వరసూత్రముచే పదమధ్యసంధి యేలరాదు? ఏ మార్గముననో దానినిగూడ వారించినను, సంధిలేనిచోట యడాగమము రాకుండుటయెట్లు? సంధిగాని, యడాగమముగాని లేకుండ రెండచ్చులు పరుసగా నుండుట మనభాషలో సంప్రదాయము కాదే!

ఇక బిందువులు హల్లులయినచో వానికిఁ బరమందున్న హల్లుతోఁ గలిసి యవి సంయోగము లనఁబడునుగదా! వరుసగానున్న హల్లులకు సంయోగమని సంజ్ఞగదా! అట్టి సంయోగము పరమయినదిగాన "రాముఁడు" అనుదానిలో "మ"కారముమీఁది "ఉ"కారము గురువు కావలసివచ్చునుగదా! అది గురువుకాదగదా! కాకుండఁజేయుటెట్లు?

బిందువులకు 'అచ్చు'లనిగాని, 'హల్లు'లనిగాని పేరు పెట్టకున్నచో నీ శంక రెవ్వయుం గలుగకపోవునే!

అచ్చు, హల్లు అను సంజ్ఞలు ఆ యా వర్ణముల స్వరూపమునందలి ప్రత్యేకవిశేషమును దెలుపు సహజసంజ్ఞలా కావు. అన్వర్థములును గావు.

పాణినీయులు సంక్షేపరీతికయి మాహేశ్వరసూత్రములందు నేర్పఱచుకొన్న ప్రత్యాహారములనుబట్టి కల్పితములయినవి. అటునుండి మన వ్యాకరణమునకు ఎరవు తెచ్చికొన్నవి. ఇతరములగు అకారాదులకును, కకారాదులకును లాక్షణిక కార్యవిధానములలోని యావశ్యకతనుబట్టి యా పేరుబుండుగాక. అట్టికార్య మేదియు లేనిబిందువులకుఁ గూడ అచ్చులనిగాని, హల్లులనిగాని యీ నామకరణ మెందులకు ?

అని వివేచనశీలురు, చర్చావినోదులు శంకింపవచ్చును. నిజమే. ప్రశ్న పయికి పరిహాసపాత్రముగా నగపడునుగాని యంతస్సారము లేనిదిగాదు.

పయిశంకలు తొలఁగుమార్గములు మెల్లన పరికింపవలయును. రాముఁడు, రాముండు అనుచో సంధిచేసినను, యథాగమముచేసినను బిందువులు హల్లు లకుఁ బరములగుట సంభవించును. హల్లులకుఁ బరముగా అనుస్వారములుండుట విరుద్ధము, అనంభవము. కావున నట్టియనంభవమగు సంధిగాని, యథాగమము గాని రానేరవని తలంపవలయును.

అహోబలపండితుఁడు “ప్రాయస్తు స్యా త్క్రమాదికస్యేతః” అను సూత్రమున నొక ప్రసంగమున

“అనుస్వారే పరేత్వత్ర నసన్ధిః. ఏకపదే సన్ధ్యథావాత్.

పరరూపలక్షణసన్ధే రసమ్భవాచ్చేతి జ్ఞేయమ్”

అని బిందువులసంధిని ఈ మార్గముననే వారించియుండెను.

ఇంక బిందువులు హల్లులనుకొను పక్షమునఁ దత్పూర్వమునకు గురు త్వావత్తినిగూర్చి పరిశీలించుము.

ఇట హల్లులకు బిందు సాన్నిధ్యమువలన నేర్పడిన సంయోగము, పూర్వమునకు గురుత్వాపాదకముకాదని లాక్షణికుల సిద్ధాంతము. కావుననే

“సానుస్వారో వినగ్గాన్తో దీర్ఘో యుక్తపరశ్చ యః

ఏతం గురుం విజానీయాత్”

అని గురుత్వనిరూపణ సందర్భమున “యుక్తపరః” అనుదానిచే సంయోగ పూర్వమును జెప్పియు, “సానుస్వారః” అని వేరుగాఁ జెప్పియుండిరి.

అనఁగా, “హంస” శబ్దమున బిందు సకార సంయోగము “హ” (అ)కారమునకు గురుత్వమును గలిగింపదు గావుననే, “అనుస్వారసహితము గురువగు”నని వేరుగాఁ జెప్పియున్నారు. “సానుస్వారః” అని ప్రత్యేకముగఁ జెప్పటవల్లనే బిందుసంయోగమునుబట్టి తత్పూర్వమునకు గురుత్వము రానేర దను నభిప్రాయము తెల్లమగుచున్నది.

“రాముండు” అనుచో ము(ఉ)వర్ణమునకు గురుత్వము అపేక్షితమే. సర్వసమ్మతమే. ఆ గురుత్వము “ఉ”కారము బిందుసహితమగుటచే వచ్చినది గాని, బిందుడకార సంయోగము పరమగుటవల్ల వచ్చినదిమాత్రము కాదు.

“రాముండు” అనుచో బిందుడకారసంయోగము “ము”(ఉ)వర్ణమునకు గురుత్వమును గలిగింపనేరదను లాక్షణికాశయము సప్రమాణముగ నింతకు ముందే నిరూపింపఁబడినది.

పోనీ, అర్థానుస్వారముగూడ అనుస్వారమేగావున, “రాముండు” అనుచో “ము”(ఉ)వర్ణము సానుస్వారమే యగుటచే, అది గురువేలకాదు? అను శంకమాత్రము మిగిలియున్నది.

ఈ శంకవల్లనే యర్థానుస్వారస్థలములను దొలఁగించుటకే తెలుఁగు లాక్షణికులు సంస్కృతమున నర్థబిందువు లేదుగాన ఆచందస్సున వారట్లు “సానుస్వారః” అని సాధారణముగఁ జెప్పినను వీరట్లుగాక

“దొట్టుల పిఱుందకడ ‘నూఁదిన’ యక్కరములు.” —భీమకవి.

“‘బలుసున్నకు’ నెడమనూఁది పల్కెడువర్ణంబులు.” —అప్పకవి.

“నిడుద, యుక్తవరము, ‘నెఱుసున్న’ గలది, వి

సర్జనీయయుతము, స్వరములేని

హల్లుకంఠఁ బూర్వమందున్నయదియును

గురువు, లాఁతిలమువు, వరమపురుష.”

—చిన్నయసూరి—(పద్యాంధ్రవ్యాకరణము).

అని పూర్ణబిందువులకుమాత్రమే సంబంధించునటులు లక్షణము నిరూపించి యున్నారు.

ఉఁదుట = ఉఁనిక: నొక్కిపలుకుట. అది పూర్ణబిందువునకును, దానినిబట్టి తత్పూర్వాక్షరమునకును సంభవించునేగాని, యుచ్చారణమేలేని యరసున్నల చోటులందు నొక్కిపలుకుట మిక్కిలి యసంభవము. ఈ విషయమున నెట్టి సంశయములు, శంకలు కలుగకుండ అప్పకవి చిన్నయసూరులు ‘బలుసున్న’, ‘నెఱుసున్న’ అని సుస్పష్టమగు లక్షణము వచించియున్నారు. దీనినిబట్టి “రాముండు” అనుచో “ము”(ఉ)వర్ణమునకు గురుత్వశంక నివారితమయినది.

ఈరీతిని పృచ్ఛకుల చిక్కురెల్లఁ దొలఁగినవిగాన నిక బిందువులను అచ్చులన్నను, హల్లులన్నను బాధగలుగదు. కాని, యివి యచ్చులనే యాశ్రయించి యుండునవిగాన వీనిని అచ్చులనుటయే యుచితమని మన లాక్షణికులు తలంచినట్లును, ఆ చూపుతోనే సూరి వీనిని స్వరములలోఁ బరిగణించినటులును గ్రహింపఁదగును. ఈ ప్రసంగమున నొక్క సూక్ష్మశయము :

చతుర్థము సుదాహరణములందు వరుసగా నిర్దేశింపఁబడినవి. క్రమములు రెండును ఉపపన్నములే. కాని సూత్రమునందును లక్ష్యములందును ఒకే క్రమమునుగాక రెండు విధముల క్రమములను గయింకొనుటలో సూత్రకారుని యుద్దేశ మేదయియుండునో సమాలోచనీయము.

సంస్కృతమునఁ బదమధ్యమున, పరసవర్ణాదేశము నిత్యము. “శాన్తిః” అని పంచమాక్షరలేఖనమేకాని “శాంతిః” అని బిందులేఖనము సాధువుకాదు.

ఇట్టి శబ్దములు తెలుఁగునఁ దత్సమములగునపుడు బిందుయుతముగా లిఖింపఁదగునా తగదా యని కొందఱకు నొకసందేహము. ఈ సందేహమును నిర్ణయించుట మిక్కిలి యావశ్యకమయినను, లాక్షణికులలో నొక్కరును ఇదమిత్యమని వక్కాణింపకుండిరి.

మనము తత్సమప్రాతిపదికములను గయింకొని, తుదిని తెలుఁగు విభక్తులు చేర్చుకొనుటతప్ప, ప్రాతిపదికమధ్యమున వర్ణములమార్పులు గావించు పరిపాటి లేదు. ఆ పని మనదికాదు.

అయినను “అంతట” “అందఱు” మున్నగు తెలుఁగు శబ్దములలోని బిందులేఖనాభ్యాసమునుబట్టి, సంస్కృత సమశబ్దములందుఁగూడఁ బంచమాక్షరములకు బదులు బిందులేఖనమే రూఢమయినది.

నిజమునకు సుచ్చారణసామ్యమునుబట్టి తెలుఁగున బిందుపంచమములలో ఏది లిఖించినను బ్రత్యవాయము సంభవింపదుగాని, జరిగినమార్పును నిర్దేశింప వలసిన భారము లాక్షణికులకు లేకపోలేదు. అయినను ఏమిహేతువుననో యెల్లరును మిన్నకుండిరి. వారికి సమ్మతముకాదేమో యనుకొందమన్న సంతరంగమున అందఱును సమ్మతించినవారే. ఆ సమ్మతి యెటులు తేలునో పరోక్షముగా పరికింతము.

కవిజనాశ్రయమున భీమకవి బిందుయతికి సుదాహరణములు చూపుచు కంకణము, పింఛము, మండపము, గంధము, శంబరుఁడు అను తత్సమ పదములను బిందుసహితములుగా నిర్దేశించియున్నాఁడు. బిందుయతికి లక్ష్యములు గావున నాతనిదృష్టిలో నియ్యవి బిందుయత్తములే యనుట సునిశ్చితము. కావన్నచో నివి బిందుయతికి సుదాహరణములే కానేరవు.

అసంతుఁడును బిందుయతిలక్ష్యములలో పాండవ, కందర్ప, సంపద అను తత్సమ శబ్దములనే బిందుయుతములుగాఁ జూపియున్నాఁడు.

బిందుయతికి లక్ష్యములుకాఁదగిన పంకర, ఇంచుక, ఇంటను, అంతట, తుంపర మున్నగు తెలుఁగుశబ్దములు వేనవేలుండఁగా వానినెల్ల

విడిచి, పయి యిరువురును, కోరి తత్సమశబ్దములనే బిందుయంతములుగాఁ జూపుట, వానిలో బిందులేఖన సమ్మతిని వెల్లడించుటకేయని విశదమగుచున్నది.

ఈ బిందుయతి సందర్భముననే అప్పకవి

“జ్ఞానవేద్యాయ త ప్రకాశనవిభూష
జ్ఞాయ మేచకవర్ణకంప్రియాయ
నగధరాయ నమోస్తు సౌందర్యవిజిత
మనసిజాతాయ గోపడింభాయ యనఁగ”

అను సుదాహరణములు ప్రదర్శించియున్నాఁడు.

ఇందు అప్పకవి తత్సమశబ్దములందేగాక తెనుఁగున అనుకరణము చేసినచో సంస్కృత వాక్యములందు నయితము పంచమాక్షరములు మాని బిందువులే లిఖింపవచ్చునని తనయనుమతి సూచించుచు, పయి యిరువురకంటెను నొక్కఁడుగు ముందునకు వైచిన్ఱాఁడు. ఇవి బిందుయతికి సుదాహరణము లగుటచే అప్పకవి లిఖించినవి బిందువులేయనకతప్పదు.

ఈ రీతిని వీరెల్లరును దెనుఁగునఁ బంచమాక్షరము లక్కఱలేదనియు, బిందువులు లిఖింపవచ్చుననియు, నింతమాత్రమే యనుమతించుచుండ, వీరి కన్నను, పయియెత్తున అహోబలపండితుఁడు తత్సమములందుఁ బంచమాక్షర ములు వ్రాయనేరాదనియు, బిందువులనే లిఖించుట సాంప్రదాయకమనియుఁ దన యాశయమును బరోక్షముగా నొక ప్రసంగమున వెలువరించుచున్నాఁడు. ఆ ప్రసంగమెద్దియన

“బిష్టం ప్రపదన్తి తం క్వచిత్ కేచిత్”

అను సూత్రమును వ్యాఖ్యానించుచు

“క్వచిద్గ్రహణేన అస్య ప్రచురప్రయోగాభావ మాహార్యః : అక్కన్దళి
తేత్యత్ర ‘అనుస్వారస్య యయి పరసవర్ణః’ ఇతి సాధుత్వ మూహ్యమ్”

అని యాతఁడు ప్రతిపాదించెను.

“అక్కన్దళితాపత్యానురక్తిన్” అనునది రాఘవపాండవీయపద్యభాగము. ద్వ్యర్థితాప్యములలో రెండర్థములందును వర్ణస్వరూపమున మార్పు కలుగరాదు.

అక్కన్ + దళిత : అని భారతార్థమున పద విభాగము.

ఆ + కన్దళిత : అని రామాయణార్థమున పద విభాగము.

సరళము పరమగునపుడు ద్రుతమునకు బిందువు వచ్చుట మిక్కిలి యరుదుగావున ఇచట బిందువురాదనియు, కావున “అక్కన్దళిత” అను బిందురూపము లేదనియు, సంక్షేపమేకలిగి “అక్కన్దళిత” అను రూపమేర్పడు

ననియు, దీనినిబట్టి రెండవయర్థమునఁగూడ ఈ రూపమునే సరిపుచ్చుకొనవలయుననియు, ఆ రెండవపక్షమున తత్సమముగు “కందశిత” శబ్దము బిందు సహితముగనే యుండవలసియున్నను రెండవపక్షముతో సాదృశ్యముకొనుటకు ఈ యొక్కచోటను, పరసవర్ణాదేశము నంగీకరించి పంచమాక్షరము లిఖించి, అర్థద్వయమున వర్ణానుపూర్విని సరిపెట్టుకొనవలయుననియు అహోబలపండితుని వాక్యములకుఁ దాత్పర్యము.

అనఁగా, ఏదోనిర్బంధముచేఁ దప్పనియెడఁ బంచమాక్షరమును సమ్మతించుటగాని, సాధారణముగాఁ దత్సమమున లిఖింపవలసినది బిందువేయను నభిప్రాయ మాతనికున్నటు శ్రీప్రసంగమున గోచరించుచున్నది.

ఇంక నీ విషయమున సూరియభిప్రాయమెట్టిదో పరికించుట మనకుఁ గర్తవ్యము.

ఈ సూత్రమున జారమున కుదాహరణము చూపవలసిన యావశ్యకత యుండుటచే “పట్టి” అని పంచమాక్షరఘటితముగఁ బ్రదర్శించినాఁడు. అట్టి యావశ్యకతలేని “కంతము”, “షండము” అనుశబ్దములను బిందుఘటితములు గనే నిర్దేశించినాఁడు. బాలవ్యాకరణ ప్రథమముద్రణమునందును (1858) పయి రెండు శబ్దములలో బిందువులే కలవు.

ఒకేసూత్రమున రెండురీతులను జూపియుండుటచే సాధారణముగా బిందు లేఖనమే సమంజసమనియు, అవసరము కలిగినచోమాత్రము పంచమాక్షరము లిఖింపవచ్చుననియు నీతనియాశయము తేలుచున్నది.

ఏతావతా, సంస్కృతవ్యాకరణసమ్మతి లేకున్నను ఆంధ్రుల యథాసమునుబట్టియు, ఉచ్చారణసాదృశ్యమునుబట్టియు, లాక్షణికుల యనుమతిని బట్టియు, తత్సమములందు పదమధ్యమునందయినను బిందమాక్షరములకు బదులు బిందువులు లిఖింపవచ్చునని తేలుచున్నది.

తత్సమశబ్దములందు ప్రాతిపదికమునఁగూడ నల్పాల్పములగు మార్పులు గావించుకొనుటకు కొంతకుఁగొంత స్వతంత్రత మనము కల్పించుకొనవచ్చును గాని, కేవల సంస్కృత పదములలో సంస్కృత వ్యాకరణ విరుద్ధములగు మార్పులు గావించుటకు మనము స్వతంత్రింపఁదగదు. ఆ భాషకు సంబంధులము ఆంధ్రులమొక్కరమేకము. కేవల సంస్కృతపదములందు

“నగధరాయ నమోస్తు సౌందర్యవిజిత

మనసిజాయ గోపడింధాయ యనఁగ”

అని యిట్లు పదమధ్యమున పరసవర్ణాదేశమును విడిచి బిందువులనే లిఖించు

సభికారము అప్పకవికి ఎవరిచ్చినదో యెఱుంగము. అది యాతనికి జోలిమాలిన పని. ఇది సంస్కృత వాక్యమయినను, ప్రయుక్తమయినది తెలుగుగ్రంథము ననేగదాయని యీ బిందువులను కొందఱు సరిపెట్టఁజూతురేమో : తెలుగు గ్రంథమున ప్రయోగింపఁబడినంత మాత్రమున, అది సంస్కృత వాక్యము కాకపోదు.

ఇచట చిన్నయసూరి “కంఠము”, “షండము” అను తత్సమ శబ్దము లలో బిందువులుంచినను తత్సమ తద్భవపట్టికలుచూపు 19-20 సూత్రములలో కేవల సంస్కృతపదములను నిర్దేశింపవలసిన తావులందు పట్టె, శృంగారః, చంద్రః, తమః, అక్షరః, పక్షాశత్, స్తమ్భః అని సంస్కృతశబ్దములలో బిందువులకు పరసవర్ణదేశమును వాటించి పంచమాక్షరములనే లిఖించి యున్నాఁడు.

ఈ విషయమున చిన్నయసూరిది హితవాదము. అప్పకవిది అతివాదము.

5. క చ ట త పలు పరుషంబులని, గ జ డ ద బలు సరళంబులని చెప్పఁబడు. ౫.

6. ఇతరములగు హల్లులు స్థిరములు. ౬.

ఖ ఘ ఙ ఛ ఝ ఞ త థ ణ థ ధ న ఫ భ మ
య ర ల వ శ ష స హ శ.

దీనింబట్టి ష్టైలు స్థిరములు కావలసివచ్చుచున్నది. అట్లు కారాదు. చకారముతోపాటు ష్టైలకారము పరుషము కావలయును. జకారముతోపాటు ష్టైలకారము సరళము కావలయును, ఇది తెలుపుటకే యనంతర సూత్రమున చ్ఛైలకు, జ్ఞైలకు సావర్ణ్యమును విధించుచున్నాఁడు.

7. దంత్య తాలవ్యంబులయిన చ జ లు సవర్ణంబులు. ౭.

తాలవ్యచకారంబు దంత్యచకారంబునకును, దాలవ్యజకారంబు దంత్యజకారంబునకును గ్రాహకములని తాత్పర్యము.

ఏ కార్యమునకయిన ‘చజ’లను పేర్కొన్నచో నయ్యవి తమకు సవర్ణము లగు ‘జ్ఞ’లనుగూడ గ్రహించును. చజలకు విధించుకార్యము ష్టైలకుగూడఁ జెల్లనని తాత్పర్యము. కాఁగా

చకారముతోపాటు ష్టైలకారము పరుషమయినది. జకారముతోపాటు ష్టైలకారము సరళమయినది.

చోజులు స్థిరములుగాక పరుషసరళములగుటవలని ప్రయోజనమును నుదాహరణములందుఁ జూపుటకీసంజ్ఞాసూత్రములయొద్ద వలనుపడదయ్యెను. ఈ యంశము జ్ఞప్తియందుంచుకొని సూరి పరుషసరళకార్యములను (గనడదవాదేశ, సరళాదేశ, బిందు సంశ్లేషాదులను) విధించు సంధి సూత్రములందు

అపుడు + స్వనియె = అపుడుసనియె అనియు

తోఁచెను + ఛక్రాలు = తోఁచెంఛక్రాలు అనియు

చజలనుగాక చోజులనే చూపియుండుట గమనింపఁదగినది.

మొట్టమొదట, చింతామణికర్తృ చోజులకు పరుషసరళసంజ్ఞలను సంపాదించు నాశయముతో

“అద్దస్యః, తాలవ్యః చుర్వక్రస్సాన్యత్, మిథ ‘స్సవర్ణ’శ్చ.....”

అని దంత్యతాలవ్యచజలకు సవర్ణతను విధించియుండెను.

ఒకవర్ణము తనకు సజాతీయమగు నితరవర్ణమునుగూడ గ్రహింపవలసిన యిట్టిసందర్భమున, పాణిని

“తుల్యాస్యప్రయత్నం సవర్ణమ్”; “అణుదిత్సవర్ణస్యచాప్రత్యయః”

అను సూత్రములందుఁ బ్రయోగించిన ఆ సవర్ణపదమునే పయిసూత్రమునఁ జింతామణికర్తృ ప్రయోగించుటలోనే సజాతీయ వర్ణగ్రాహకతా సంపాదన రూపమగు నాతని యాశయము నిగూఢముగా నిమిడియున్నది.

ఈ నిగూఢాశయమును బయలుపఱుపఁదలఁచి అథర్వణాచార్యులు

“సూత్రద్వయే సవర్ణత్వాత్ గృహ్యేతే దస్తజౌ చజౌ

సా సంజ్ఞైవ తయో స్తేన నాన్యా సంజ్ఞా ప్రవర్తతే”

అని వివరించియున్నారు.

“చ చోలు, జ చోలు సవర్ణములని చింతామణి చెప్పటచే

1. ‘కచటతపాః పరుషాభ్యాః’

2. ‘గజడదబాస్తు సరళాః’

అను రెండు సూత్రములందలి చజలు చోజులను గ్రహించును. కావున, చకారముతోపాటు చోకారము పరుషము; జకారముతోపాటు చోకారము సరళము.

దీనింబట్టి చజలకు స్థిరసంజ్ఞ తప్పినది.” అని పయికారిక భావము.

చింతామణి వ్యాఖ్యాతలగు బాలసరస్వత్యహోబల పండితులును, అనువాదకుఁడగు నప్పకవియు, అర్వాచీనులగు బాలవ్యాకరణటీకాకర్తృలును ఈ సందర్భమున పయిసూత్రకర్తల యాశయము గుర్తింపక గతానుగతికలయి యీ దంత్యతాలవ్య సవర్ణతావిధానమునకు యతులలోఁ జెల్లుబడి ప్రయోజన

మని, అప్రసక్తమును, అనావశ్యకమునునగు ప్రయోజనమును సూచించుట ప్రక్తదారి త్రోవ్వుట. ఆ మార్గము గ్రాహ్యముకాదు. వ్యాకరణకార్యముల నడుమ యతులప్రసంగములు సందర్భోచితములు కానేరవు. ఎక్కడి పరుషాదిసంజ్ఞలు : ఎక్కడి యతిప్రాసములు : అదిగాక, చకారమునకు ఛ, జ, ఝ, శ, ష, స అని యిన్ని వర్ణములతో యతిచెల్లుచుండ, ఛ కారముతోఁ జెల్లుటలో ఏమి విశేషముగలదు ?

అతిసామాన్యమగు నీ యంశమును, ఈ వ్యాఖ్యాతలు పెద్దగాఢావించి, సూత్రకారు లభిలషించిన ఛజల స్థిరసంజ్ఞా నిరాసమును గుర్తింపరయిరి. బాల సరస్వత్యాదుల భ్రాంతివలనఁ జిరకాలము తిరోహితమయియున్న యీ సావర్ణ్య ప్రయోజనమును తిరిగి సూరి నిలఁబెట్టినను, అర్వాచీనులగు వ్యాఖ్యాతలును, వ్యాకర్తలును మరల దానిని పెడదారినే పట్టించినారు.

ఈ సవర్ణతావిధానము వ్యాకరణప్రక్రియా సంబంధియై ఛజలకు పరుష సరళ సంజ్ఞలను సంపాదించుననియు, స్థిరసంజ్ఞను దొలఁగించుననియు, చింతా మణ్యథర్వణ కారికల యీ హృదయమును నింతమంది లక్షణజ్ఞులలో చిన్నయ సూరి యొక్కఁడే గుర్తించుట యెన్నఁదగిన యంశము. ఆతనిది నిదానముగల చూపు.

పరుషసరళసంజ్ఞల సందర్భమున చజలను, జజలను జోడింప వలయునన్న యీ చూపు సూరికి పద్యాంధ్రవ్యాకరణరచనాకాలమునకే గలదు.

చూ. : “కచటతపాక్షరంబు । ‘లాఱు’పరుషముల్ గజడదపాక్షరంబు ।

‘లాఱు’ సరళంబు లంజనాహార్యగేహ.” —పద్యాంధ్ర-32.

8. ఇ ఈ ఎ ఏ లం గూడిన చ జలు తాలవ్యంబులు. ౮.

చిలుక; చీమ; చెలి; చేమ. జిల; జీడి; జెట్టి; జేజె.

9. అ ఆ ఉ ఊ ఓ ఓ ఓ లం గూడిన చ జలు దంత్యంబులు. ౯.

చలి; చాప; చుక్క; చూపు; చొక్కు; చోటు; చోక.

జముఁడు; జాతర; జాన్ము; జాలు; జొన్న; జోలి; జోకు.

ఐదంతములయిన చ జలు సమేతరశబ్దములందు లేవు.

చైత్రము, జైనులు మున్నగు తత్సమములందెగాని, దేశ్యతచ్ఛవము లందు ఐకారాంతములయిన చ జలు లేనేలేవు. కావునఁ దెలుఁగున, ఐదంతము లయిన చ జలు తాలవ్యములా దంత్యములా యను ప్రసక్తియే లేదని తాత్పర్యము.

‘చెయువులు, చెయ్యులు.’ అనువాని ఉచ్చారణసామ్యముచే నేర్పడిన ‘చైవులు’ అను రూపము లాక్షణికముకాదు.

తెలుఁగున క్రొత్తగావచ్చిన యీ ష్టేలు దంత్యములని తెలుపుటకు లిపిలో పీనిపయిని ‘_’ అనుగుఱుతు లిఖించునప్రదాయము గలదు. అధునాతన వ్యాకర్తలుకొందఱు “ఇది ‘రెండు’ అను తెలుఁగు సంఖ్య (౨) యొక్క గుఱుత”ని నిరూపించిరి. కాని, ఇది రెండంతెగుఱుతై యుండదు.

ఒకయక్షరముయొక్క యుచ్చారణవిశేషమును సూచించుటకు నొక యంతెను గుఱుతుగా నేర్పుచుకొనుట సంగతమును, సంభావనీయమునుగాదు.

‘_’ ఇది తావత్తుగుఱుతు. అనఁగా తకారపుగుర్తు.

తలకట్టులేని తకారము ‘అ’ అని యిట్లు వట్టువగా నుండునట్టిది, యిండుక సాగి నడిమివంక తీరి క్రమేణ ‘_’ అను నీ రూపమునకు తేలినది. అత్త, సొత్తు, రక్తి, భక్తి మొ.

త, థ, ద, ధ, న, ల, స—ఇవి హల్లులలో దంత్యవర్ణములు. “ఁ తు ల సానాం దవైః.” ఈ హల్లులలో మొదటిదగు తకారపు (తావత్తు) గుర్తునే చజల పయిని పూర్వులు లిఖించియుందురు.

ఈ ష్టేలను తకారమువలె దంత్యములుగా పలుకుఁడి యని హెచ్చరించు గుఱుతు ముఖ్యముగాని రెండవది సుఁడియని తెలుపుగుర్తు ముఖ్యము కాదని తోచును. యోచింపుఁడు.

10. సంస్కృతసమంబులం దికారాంతము లయినశబ్దముల యుపధా చ జలు బహువచనంబు పరంబగునపుడు దంత్యము లగును. ౧౦.

ఇవిదప్ప సంస్కృత సమంబులందు దంత్యచజలు లేవని తాత్పర్యము. ఉపధయనఁగాఁ దుదివర్ణమునకు ముందువర్ణము. అర్చి : అచ్చలు ; రోచి : రోచ్చలు ; వీచి : వీచ్చలు. రాజి : రాజ్ఱలు ; వాజి : వాజ్ఱలు.

మఱియు రాజ్ఞేశబ్దంబొక్కటి దంత్యయుక్తంబు కానంబడియెడి. ఇతరములయిన చజల కుదాహరణములు :

చంద్రుఁడు ; చామరము ; చుక్రిక ; చూర్ణము ; చోరుఁడు ; చౌర్యము. జయము ; జాతి ; జుగుప్స ; జూటము. ఇత్యాదులు.

ఇట దంత్యవకారమునకు లక్ష్యములు మూడిటిని జూపుచు, జకారము నకు రెండిటినేచూపుట వానివాని ప్రయోగప్రాచుర్యమునందలి తారతమ్యము సూచించుటకుఁగావచ్చును.

రాజు శబ్దమునుగూర్చిన పరిశీలనము తత్సమ 78 వ సూత్రమునఁ జూడఁదగును.

రాజు శబ్దమువలెనే 'ప్రజలు' అను తత్సమశబ్దముగూడ దంత్యయుక్తము గనే నేఁడు వినబడును. "యథా రాజా తథా ప్రజాః."

జో, జౌ అనువర్ణము లాదియందుఁగల సంస్కృతశబ్దములు ప్రసిద్ధములు లేకుండుటచే వానిని జూపఁడయ్యెను.

11. సకారంబు ద్రుతంబు. ౧౧.

12. ద్రుతాంతములయినపదములు ద్రుతప్రకృతికములు. ౧౨.

ప్రథమా, కయి, పట్టి, యొక్కే
తరములయిన విభక్తులు

నన్నున్, నాచేతన్, నాతోడన్,
నాకొఱకున్, నావలనన్, నా
కంటెన్, నాకున్, మాలోపలన్,
మాయందున్

ఉత్తమ

వత్తున్, వచ్చెదన్

పురుషైకవచనంబులు

భూత తద్ధ

వచ్చెన్; వచ్చున్, వచ్చెడున్

రూద్యర్థక ప్రథమపురుషైకవచ
నంబులు

అశీరాద్యర్థంబు లయిన
యెడు, త వర్ణకంబులు

ప్రసన్నులయ్యెడున్, కావుతన్

శ తృ
తుమానంతర్య చేదాద్యర్థకంబులు
నేను తాను పదంబులును

కొట్టుచున్; కొట్టన్, కొట్టఁగన్;
కొట్టుదున్; కొట్టినన్

వలెప్రభృ

వ లె న్,

తులును

ఎంతయున్, పోలెన్, అయ్యున్

ద్రుతప్రకృతికంబులు.

ఇత్యాదులూహ్యంబులు.

13. ద్రుతప్రకృతులుగానిశబ్దంబులు కళలనంబడు. ౧౩.

రాముఁడు, రాములు, హయము, విష్ణువు, గోడ, మేడ, అయ్య, అమ్మ, రామునికయి, జ్ఞానముఁబట్టి, నాయొక్క ; వచ్చిరి, వచ్చితివి, వచ్చితిరి, వచ్చితిమి, రాఁడు, రారు, రాదు, రావు, రాము ; కొట్టక, తిట్టక, ఎత్తిలి, ఒత్తిలి, ఊరక, మిన్నక, బళి, అక్కట, ఏల. ఇత్యాదు లూహించునది.

సూరి తొలుత “విభక్త్యాగమవార్థో నుః ద్రుతః” ప్రత్యయాగమావ్య యాత్మకమయిన ‘ను’వర్ణము ద్రుతమని సూత్రాంధ్రవ్యాకరణమున ద్రుతస్వరూ పమును నిర్దేశించెను. పిమ్మట, ద్రుతము ‘ను’వర్ణరూపమన్నను వ్యంజనమాత్ర మన్నను బాలవ్యాకరణ ప్రక్రియలో భేదము లేదని తలంచితావలయును ‘సకారంబు ద్రుతంబ’ని యిందు నిరూపించెను.

చింతామణికర్త ముందు కళలను బేర్కొని తక్కినవి ద్రుతప్రకృతులని నిరూపించెను. సూరి ఆ పౌర్వాపర్యమును మార్చి, ముందు ద్రుతప్రకృతికము లను విశదముగాఁ బేర్కొని, తక్కినవి కళలని నిరూపించెను. ఈ ముందు వెనుకల మార్పునకు నొక్కకారణము గలదు.

మన వ్యాకరణములందు ద్రుతప్రకృతికత్వమునుబట్టి విధింపఁబడు కార్యములు పెక్కులు గలవు. కళాత్వమునుబట్టి విధింపఁబడు కార్యముకొ టియుఁ గనంబడదు. కావుననే, బాలురకు, ఇది ద్రుతప్రకృతిక మగునా కాదా యను సందియము కలుగునేగాని, కళయగునా కాదా యను సందియము సాధారణముగాఁ గలుగదు. కనుక ముఖ్యముగా ముందు తెలుపవలసినవి ద్రుత ప్రకృతికములు. అదిగాక, ప్రత్యయములుగాను, ఆగమములుగాను విధింపఁ బడిన ద్రుతములు పెక్కులుగలవు. ఆ ద్రుతములంతమందుఁగలవి ద్రుతప్రకృతి కములని యొక గుఱుతును నిర్దేశించి చెప్పుటకును, సులభముగ గ్రహించుటకును నవకాశము గలదు. కళలవిషయమున నిర్దేశింపఁగలిగిన గుఱుతు గనంబడదు.

కావున, ముందు ద్రుతప్రకృతికములను, ఆ వెనుక కళలను నిరూపించుట జిజ్ఞాసువులకు సౌకర్యసంపాదకము.

ఈ పంథెండవ సూత్రమున ద్రుతప్రకృతికములను పర్గీకరించి వివిధ శాఖలుగా స్థూలదృష్టితో నొక పట్టిక చూపఁబడినది.

ధన్యుఁడను మున్నగు నస్మద్విశేషణపదంబులును; చిగురుంగయిదువు, లేఁగొమ్మ, క్రొంబసిఁడి మున్నగు సమాసములలో నుగాగమాంతపదములును;

చేయఁదగదు ఇత్యాదులందలి సుజ్యోతపదములును ; వండఁగలఁడు, వండఁబడును మున్నగుపదములలో సుగాగమాంతభాగములును పట్టికలో జేర్చఁదగినవి.

‘వండఁగలఁడు’ (భవిష్యద్ధర్మము) ‘వండఁబడును’ (కర్మార్థము) అను క్రియాపదములలో నొకభాగమగు ‘వండన్’ అను ద్రుతాంతము పదము కాదు. పదముకాకున్న ద్రుతప్రకృతికమగుట యెట్లు ? కాకున్నచో సరళాదేశ బిందువులు కలుగుటయెట్లు ? కలుగకున్నచో వండఁగలఁడు, వండఁబడును అనురూపములు సిద్ధించుట యెట్లు ? ద్రుతప్రకృతిక సంజ్ఞాసూత్రమున ద్రుతాంతములయిన ‘పదము’లనక ద్రుతాంతములయిన ‘శబ్దము’లన్నచో ఈ ప్రశ్నలు కలుగకుండెడివిగదా ! ‘వండఁగలఁడు’ ఇత్యాదుల ద్రుతకార్యమును విస్మరించి ‘పదము’లని నిర్దేశించినాడు. అని కొందఱుండరు.

అట్లనరాదు. ఈ ‘వండఁగలఁడు’, ‘వండఁబడును’ అనుచోటులందలి సుగాగమాంతములతప్ప ద్రుతప్రకృతికములు అను సంజ్ఞగల తక్కినద్రుతాంతములు యావత్తును పదములే యగుటంబట్టి ప్రాయోవాదముగా ‘పదము’లని సూత్రమున సూరి పేర్కొనియుండెను. అట్లు పేర్కొనియు ఈ రెండు తావులందలివి పదములు కాకుండుట నాతఁడు గమనించియే యీ తావులందుఁగూడ ద్రుతకార్యము రావలయునను తనయభిప్రాయమును, ఈ కలజి పదజాలను విధించిన సూత్రమున (క్రియా-21) “ద్రుతకార్యంబు” అని ప్రత్యేకముగఁ జెప్పియుండెను. చెప్పినచోప్పు తుదముట్టఁజూడక ఇదమిత్థమ్మని సిద్ధయింపరాదు.

నామ విభక్తులలో ద్రుతప్రకృతికముల కుదాహరణములు

నన్నున్, నాచేతన్, నాతోడన్, నాకొఱకున్, నావలనన్, నాకంటెన్, నాకున్, మాలోపలన్, మాయందున్

అని చూపఁబడినవి. ఇట నన్నిటిని, ఏకవచనములఁ జూపుచు, తుదిరెంటిని బహువచనములఁ జూపనేల ? అను శంక కలుగును.

‘లోపలన్’ అను ప్రత్యయము నిర్ధారణార్థమునందుమాత్రమే వచ్చును (కారక-16). అది వ్యక్తితోధక నామవాచకములకు, బహువచనముగనే వచ్చును. ఏకవచనముగా వచ్చుట అసంభవము. “మాలోపల = మాలో, రాముఁడు బుద్ధిమంతుఁడు” అందుమేగాని “నాలోపల = నాలో, రాముఁడు బుద్ధిమంతుఁడు” అనుట పొసంగదుగదా ! కావున ‘లోపల’ వర్ణకమును బహువచనముగనే చూపవలయును.

‘అందు’ వర్ణకము నెట్లుచూపినను జూపవచ్చును. అయినను, అది నిర్ధారణార్థమునఁగూడ వచ్చునదగుటచే ‘లోపల’ వర్ణకముతోపాటు బహువచనముగనే నిర్దేశింపఁబడినటు లూహింపవలయును.

ఇతర క్రియాపదోదాహరణములలో “వచ్చున్, వచ్చెడున్, ప్రసన్నులయ్యెడున్, కాపుతన్” అనురూపములు చూపఁబడినవి.

ఇచట పూర్వోత్తరలక్ష్యములలో ‘వచ్చెడున్, కాపుతన్’ అని కేవల క్రియాపదములనే చూపుచు నడుమ, ‘అయ్యెడున్’ అనుచోట ‘ప్రసన్నులు’ అనుపదమును గలుపుట యెందులకోయని ప్రశ్నించుకొనవచ్చును. ఇట ‘వచ్చెడున్’ అనునది తద్దర్మార్థక ప్రథమపురుషైకవచనమునకు నుదాహరణము. ‘వచ్చున్’ అనుదానికి రూపాంతరము. ‘అయ్యెడున్’ అనునది ఆశీరాద్యర్థకమయిన ‘ఎడు’ వర్ణకమునకు నుదాహరణము.

ఆ భేదము స్ఫురించుటకయి ప్రార్థనార్థసూచనముకొఱకు ‘ప్రసన్నులు’ అనుపదమును జేర్చినటులు గ్రహింపవలయును. మఱియు

“ఫణిరాజులు మాకుఁ బ్రసన్నులయ్యెడున్.” — భారత-ఆది-1-106.
ఇది ఉదంకునిచరితమున నాగస్తుతిసందర్భమునందలి యొకపద్యభాగము.

ఆ స్తోత్రప్రకరణముననున్నవి నాలుగు పద్యములు. వానిలో చంపకములు రెండు. ఉత్పలములు రెండు. స్తుతికి ననురూపములయిన సుకుమారవృత్తములు. శార్దూలమత్రేభములవలె భీకరములు కావు. స్తుతికూడ ఇతరులది కాదు. నాగరాజులది. పూవులతావికి నాగులు వశమగుటయు నై సర్గికము. విషయానుకూలముగను, సందర్భోచితముగను వృత్తములయెన్నిక భట్టారకుల దృష్టిలో పలుకావులఁ గనఁబడును. అది యటుండనిచ్చి, ప్రకృతము చిన్నయసూరి యెన్నికను గమనింపుఁడు.

ఆ నాలుగు పద్యములలో

- i. “అనంతుఁడు మాకుఁ బ్రసన్నుఁడయ్యెడున్.”
- ii. “వాసుకి మాకుఁ బ్రసన్నుఁడయ్యెడున్.”
- iii. “ఫణిరాజులు మాకుఁ బ్రసన్నులయ్యెడున్.”
- iv. “తక్షకుఁడు శూరుఁడు మాకుఁ బ్రసన్నుఁడయ్యెడున్.”

అనువాక్యములు వరుసగాఁ గలవు.

ఈ నాలుగిటిలో మొదటిరెండిటిని, తుదిదానిని నుపేక్షించి నడుమనున్న బహువచనరూపము నొక్కదానినే యెన్నుకొని, యుదాహరించుటలో నుద్దేశము గలదు. ఎట్టిదన

“అతఁడు వచ్చెడున్” “వారు వచ్చెదరు” అని తద్దర్మార్థకమునకు వచనభేదమునుబట్టి రూపభేదముండును. “అతఁడు ప్రసన్నుఁడయ్యెడున్” “వారు ప్రసన్నులయ్యెడున్” అని ఆశీరాద్యర్థమున వచనభేదమున్నను రూపమునకు మార్పురాదు. అన్ని పురుషములందును, అన్ని వచనములందును, ‘అయ్యెడున్’ అని ఒక్కరూపమే యుండును.

కాగా 'ప్రసన్నులు' అను బహువచనమునుబట్టి యీ 'అయ్యెడున్' అనునది ఆశీరాద్యర్థకమేగాని తద్దర్పార్థకము కాదని గుర్తింపుఁడియను సూచన కయి యీ బహువచనఘటితవాక్యము నెంచుకొని యుదాహరించినటు లూహింపవలయును. సూరిచూపులోని సారస్వరేఖ సాధారణము కాదు.

14. హ్రస్వముమీఁది ఖండబిందువునకుఁ బూర్ణబిందువు వైకల్పికముగ నగును. ౧౪.

అడఁకువ, అడఁకువ ; అరఁటి, అరఁటి ; ఎఱుఁగుట, ఎఱుఁగుట ; బలఁగము, బలఁగము ; మగఁటిమి, మగఁటిమి.

లక్ష్యములు అకారాదిక్రమానుసారులు.

ఎచ్చటను ఖండబిందువులు శ్రుతిగోచరములుకావాయెను. సిద్ధఖండము లెచ్చటెచ్చట నుండునో తెలుపు విధానములు లేవాయెను. ఖండబిందువున్నట్లు తెలిసినపుడుగదా దానికి పూర్ణబిందువు చేసికొనుట ! అజ్ఞాతమగుస్థానికి ఆదేశముచేయుట యెట్లు ? పూర్ణబిందువు శ్రుతిగోచరమగునుగాన ఈ సూత్రమును "హ్రస్వముమీఁది పూర్ణబిందువునకు ఖండబిందువు వైకల్పికముగానగు" నని రచించినచో ప్రక్రియ సుబోధమయియుండెడిదే ! అని కొందఱు తలంప వచ్చును.

కాని, అటులే సూత్రించినచో మూఁడింటికి, నాలుగింటికి, ఐదేదంపు మాట, ఐదేదంపుటదీదము మున్నగు తావులందు హ్రస్వముమీఁది నిండునున్న లకు అరసున్నలు రావలసియుండును. అట్లు రాఁగూడదు. అట్టి యతివ్యాప్తి సంభవింపకుండుటకయి యీ సూత్రము నిట్లు త్రిప్పి రచించినట్లు భావింపఁ దగును. మూఁడింటికి మొదలగు కొలఁది శబ్దములు తప్ప ఏ శబ్దము బిందు యుక్తముగా వినఁబడుచు బిందుశ్రుతిలేనిరెండవరూపమును గలిగియుండునో, ఆ రెండవ రూపమందు ఖండబిందువుండునని స్థూలముగా ఈ సూత్రపుఁ దాత్పర్యమును గ్రహింపవలయును.

15. దీర్ఘముమీఁద సాధ్యపూర్ణము లేదు. ౧౫.

వాఁడు, వీఁడు ; రాఁడు, లేఁడు ; కాఁబోలు, కాఁబట్టి ; గోఁగులు, రేఁగులు.

16. సంస్కృతసమేతరములయిన తెలుఁగు శబ్దములయందుఁ బరుషసరశంబులకుముందే బిందువు కానంబడుచున్నది. ౧౬.

పంకర, కలఁకువ, మంచు, త్రాఁచు, దంట, దాఁటు, కొంత, కోత. ఇత్యాదు లూహ్యంబులు.

లక్ష్యములు పరుషములకుమాత్రమే చూపఁదలంచినట్లున్నది. కావచ్చును. అందు నాలుగిటిని జూపి ఒక్కవకారమునుమాత్రము విడుచుటకు హేతు వేదయియుండునో : కనుమేరచూరమునఁ గానరాకున్నది.

వినఁబడు నిందునున్నలనుగూర్చి సంశయమే కలుగదు. అర్థబిందువులే బాలురకు నడుగడుగున సంశయజనకములు. అట్టి యర్థబిందువులు తెలుఁగు హల్లులు ఇరువది రెండిటిలో, స్థిరములు పదింటికిఁ బూర్వము, ఎన్నఁడును నుండవను నిశ్చయము బాలురకుఁ గలిగించి సంగోరుశ్లేశమును తగ్గించుట యీ సూత్రమునకు ముఖ్యప్రయోజనము.

17. యకారంబును పుషావోవోలును దెలుఁగుమాటలకు మొదట లేవు. ౧౬.

ఎవఁడు, ఎక్కడ; ఏమి, ఏల; ఉండ, ఊరు; ఒకఁడు, ఓడ. హరియతఁడు, నిద్రవోయె నిట్టిచోట్ల సంధివశంబునవచ్చిన యకారవకారంబులుగాని పూర్వసిద్ధంబులు గావు.

వోధ్య, వోధవ్య శబ్దములుదప్ప సంస్కృత సమంబులందు సహితము పు, పూ, వో వర్ణాదులగు శబ్దంబులు లేవని యెఱుంగునది. ఉదకము; ఊర్మిక; ఓదనము.

ఇ ఈ ఏ ఏ లు — యి యి యె యే లుగను, ఉ ఊ ఒ ఓ లు — పు పూ వా వో లుగను వినఁబడుచుండుటంబట్టి భ్రాంతివడి కొందఱు యిప్పుడు, యెప్పుడు, పున్నది, పూరు మున్నగురీతిని తెలుఁగుశబ్దములమొదట హల్లులు లిఖించుతీరును వారించుటకయి యీ సూత్రము రచింపఁబడినది.

“హరియతఁడు, నిద్రవోయె” అను నుదాహరణములు పాలకడలిని బవ్వళించి యోగనిద్రాముద్రితుఁడయిన శ్రీ మహావిష్ణువును స్మృతికిఁదెచ్చును. పావనములగు లక్ష్యములు.

సంస్కృతసమశబ్దాదిని యకారము పెక్కుచోట్లఁ గలదు. పు, పూ వర్ణములు లేనేలేవు. వో వర్ణము వోధ్య, వోధవ్య శబ్దములు రెండిటమాత్రమే కలదు. సంస్కృతమున ‘ఒ’కారమే లేదుగాన ‘వా’వర్ణముండదని నేఱుగఁ జెప్పనక్కఱలేదు. కావుననే వృత్తిలో ‘పు, పూ, వో’ అను మూఁడువర్ణములనే సూరి నిర్దేశించి యుదాహరణములుగూడ సంస్కృతసమశబ్దములను మూఁడింటినే చూపియుండెను.

అదియెఱుంగక ముద్రాపకులు కొందఱు సూత్రమున 'పు పూ వో వో'లు చూచి వృత్తియందుఁగూడ, ఆ నాలుగును నుండవలదాయనుకొని 'వా'వర్ణమును గూడఁ జేర్చుచున్నారు. అది యనాలోచితము.

భావి ముద్రాపకులు వృత్తిలో 'వా'వర్ణము చేర్చుకుందురుగాక :

18. యరలవలు లఘువులని యలఘువులని ద్వివిధంబు లగు. ౧౮.

హరియతఁడు: ఇత్యాదులం దాగమయకారము లఘువు. తక్కిన యకార మలఘువు.

విఱుగు, మెఱుఁగిత్వాదులందు రేఫంబలఘువు. ఇదే శకటరేఫ మని చెప్పఁబడును. శకటరేఫము తత్సమతద్భవములందు లేదు. పెరుఁగు, కరుగిత్వాదులందు రేఫంబు లఘువు.

ఏళులు, పాళులు, త్రాళులని బహుత్వమందు రలడలకాదేశ మయిన శకారమలఘువు. తల, నెల యిత్యాదులందలి లకారము లఘువు.

అతఁడువలికె నిత్యాదులందున్న పాదేశవకారము లఘువు. తక్కినవకార మలఘువు.

వర్ణసమామ్నాయమందలి శకారము వర్ణాంతరముగాని యలఘు శకారముగాదని యెఱుంగునది.

ఉచ్చారణమున యవలకు లఘుత్వాలఘుత్వ భేదము సంస్కృతమున నొకకాలమున నుండవచ్చును. తెలుఁగునఁ బాటింపఁబడినటులు గోచరింపదు.

ఏళులలో శకారము అలఘులకారమనియు, తాళములో శకారము భిన్న వర్ణమనియు ననుటలో విశేషమేమిగలదు ? రెండును నొక్కటే యనుకొన రాదా ? విఱుగు, మెఱుఁగులలోని అకారము రేఫమునకు నలఘురూపమనుట కంటె అప్పకవి చెప్పినటులు శకారమువలె నదిగూడఁ బ్రత్యేకవర్ణ మనుకొను టలో బాధ యేమిగలదు ? సంస్కృతవ్యాకరణమున నున్నదిగదాయని యీ లఘులఘు వ్రసంగమును, చింతామణికర్త నిరూపించుటయు, అతఁడు చెప్పి నది విధువనేలయని యనంతరలాక్షణికులు అనువదించుటయుఁగాని దీని వలనఁ బ్రయోజనము గనంబడదు. అని కొందఱ యభిప్రాయము.

శకటరేఫము తద్భవములందు లేదని సూరి వక్కాణించెను. ఈతఁ డొక్కఁడేగాక

“క్రియాపదముల తుదలను, సంస్కృతపదములందును, దద్భవముల
యందును, అకారములులేవు” —అప్పకవీయము-2-196.

అని యప్పకవి చెప్పినాడు.

“.....తద్భవంబుల । రేఫగాని శకటరేఫగాదు”

అని దిట్టకవి వేంకటాచార్యుడు ప్రతిపాదించినాడు.

కూచిమంచి తిమ్మకవియు సమ్మతించినటులున్నాడు.

—చూ. : సర్వలక్షణ-313-శకటరేఫప్రకరణము-10, 11 పద్యములు.

“తద్భవపదములఁ దవలిన యారేఫ రేఫగాని శకటరేఫగాదు”

—కవినంశయ విచ్ఛేదము-3-1.

అని సూరకవి నిరూపించినాడు. ఇది పదుగురాడినమాట.

వీరలందఱు లేదనుచుండ, తద్భవములందును గలదనుచు ప్రా. వ్యా.
కర్త పదిపదములను నిర్దేశించినాడు. —చూ. : ప్రా. వ్యా. సంధి-9.

ఆ పదములలో శకటరేఫఘటితములుకాకతప్పనివి దేశ్యపదములేగాని
తద్భవములు కావనియు, తద్భవములుకాకతప్పనివి రేఫఘటితములేగాని అకార
ఘటితములు కావనియుఁ బూర్వలయాశయము కావలయును. కాకున్న నంత
మంది యంతగా నొక్కివక్కాణింపరు. ఒక్కమాట :

ఈ శబ్దము తద్భవము కాకతప్పదనికాని ఇందలిది శకటరేఫ కాకతప్ప
దనిగాని నిష్కర్షతో నిరూపించులక్షణ మింతదనుక లేకుండుట యిట్టి మత
భేదములకుఁ గారణము.

మేనమామ పోలికలతో తద్భవములును, సీసమాలికల కొండగుఱులు
లతో శకటరేఫములును నిష్కర్షముగా నిర్ణయములు కాఁజాలవు. ఇది యొక
పట్టునఁ దేలునది కాదు.

19. సంస్కృత ప్రాకృత తుల్యంబగుభాష తత్వమంబు. ౧౯.

సంస్కృతము	సంస్కృతసమము	సంస్కృతము	సంస్కృతసమము
రామః	రాముఁడు	గౌః	గోవు
విద్యా	విద్య	నౌః	నావ
హరిః	హరి	ద్యౌః	దివి
ధేనుః	ధేనువు	హృద్	హృది
భూః	భువి	జగత్	{ జగత్తు జగము
పితా	పిత		

ఇత్యాదు లూహ్యంబులు.

సంస్కృతము	ప్రాకృతము	ప్రాకృతసమము
అగ్నిః	అగ్గీ	అగ్గి
అటిః	అడీ	అడి
అలిః	ఓలీ	ఓలి
పఙ్క్తః		
కటుః	కారో	కారము
గౌరవమ్	గౌరవం	గౌరవము
జటా	జడా	జేడ
మిరా	మేరా	మేర
యమః	జమో	జముఁడు
రాజ్ఞీ	రాణీ	రాణి
శృంగారః	సింగారో	సింగారము
శ్రీః	సిరీ	సిరి

ఇత్యాదు లెఱుంగునది.

20. సంస్కృత ప్రాకృతభవంబగుభాష తద్భవంబు. ౨౦.

సంస్కృతము	సంస్కృతభవము	సంస్కృతము	సంస్కృతభవము
అకాశః	అకసము	మృగః	మౌకము
కుడ్యమ్	గోడ		మౌగము
చంద్రః	చోందురుఁడు	వక్త్రః	వంకర
తమజ్గః	తమగము	వేసరః	వేసడము
తామరసమ్	తామర	సముద్రః	సంద్రము
నారాచః	నారసము	సూచీ	సూది
నిభః	నెపము	స్మరః	మరుఁడు
	నెవము	హరణమ్	అరణము
ముఖమ్	మొకము	హరితాళమ్	హరిదళము
	మొగము		

ఇత్యాదులు గ్రహించునది.

సంస్కృతము	ప్రాకృతము	ప్రాకృతభవము
అఙ్గారః	ఇంగలో	ఇంగలము
అప్పరాః	అచ్చరా	అచ్చెర
ఆశ్చర్యమ్	అచ్చేరం	అచ్చెరువు
పఞ్చాశత్	పణ్ణాసా	పనస
పుథివీ	పుడవీ	పుడమి
ప్రయాణమ్	పయాణం	పయనము
ప్రవాళః	పవాళో	పవడము
మత్సరః	మచ్చరో	పగడము
యజ్ఞః	జణ్ణో	మచ్చెరము
లక్ష్మీః	లచ్చీ	జొన్నము
విష్టుః	విష్టూ	లచ్చి
వైద్యః	వేజ్ఞో	వెన్నుడు
స్తమ్భః	ఖంభో	వెజ్జ
స్థూలమ్	థోరం	కంబము
		తోరము

ఇత్యాదులు తెలియునది.

21. త్రిలింగదేశ వ్యవహారసిద్ధంబగుభాష దేశ్యంబు. ౨౧.

డిఁరు, పేరు ; ఇల్లు, ముల్లు ; కొట, పేట ; దూడ, మేడ ;
కోత, లేత ; తావి, మోవి. ఇత్యాదు లరయునది.

ఈ 19, 20, 21 సూత్రములలో

ఇత్యాదులూహ్యంబులు ; ఇత్యాదులెఱుంగునది ; ఇత్యాదులు గ్రహించు
నది ; ఇత్యాదులు తెలియునది ; ఇత్యాదు లరయునది

అను వాక్యములలో క్రియాపదముల మార్పు పరికింపుడు. అర్థమొకటే
యయినను శబ్దముల మార్పు సమీచీనమని బాలురకు హెచ్చరిక కాఁబోలును.
ఈ సూత్రమునందలి లక్ష్యములు ప్రాసాలంకృతములు, శ్రావ్యములు.

22. లక్షణవిరుద్ధంబగుభాష గ్రామ్యంబు. ౨౨.

వస్తాఁడు, తెస్తాఁడు ; వచ్చేని, తెచ్చేని ; వచ్చేవాఁడు, తెచ్చే
వాఁడు ; వచ్చేటివాఁడు, తెచ్చేటివాఁడు.

ఈ భాష ప్రయోగంబున కన్పర్వంబు.

సయి యుదాహరణ శబ్దములలో నర్థబిందువులు ప్రథమ ముద్రణము (1858) మొదలు నేటిదాక అన్నిప్రతుల యందును గానపచ్చుచున్నవి. ప్రయోగార్హములు కావనుచున్న శబ్దములలో ఖండబిందువు లెందులకో ; ఇవి సూత్రకారనిక్షిప్తములో ముద్రాపకప్రక్షిప్తములో : సందేహము.

తొలఁగింతమా యని కొందఱందురు. మూలకారునిదెయ్యినచో పొల్లక్కరమునయినఁ దొలఁగింపఁదలించుట సాహసకృత్యము. అట్టిపని చునశేల : ఒకండు సేయంబోయిన మఱియొక్కండగును. సందియము తీరునందాక వేచియుండము.

23. ఆర్యవ్యవహారంబుల దృష్టంబు గ్రాహ్యంబు. ౨౩.

పెద్దలు వ్యవహరించినమాట గ్రామ్యంబయిన గ్రహింపందగునని తాత్పర్యము.

కఱకంతుఁడు ; ప్రాణగొడ్డము ; జీవగఱ్ఱ ; కపిలకన్నులు ; కపిలగడ్డము ; కపిలజడలు.

ఇది సంజ్ఞాపరిచ్ఛేదము.

ఈ యుదాహరణముల రీతినిబట్టి సూరి పీనియందు సామాసికమగు లక్షణవిరోధమున్నటులు తలంచెననుట స్పష్టము. ఎట్టిలక్షణ విరోధమున్నను పెద్దలు వ్యవహరించినచో నట్టిపదములు గ్రాహ్యములేయని సూత్రతాత్పర్యము.

లక్షణైకవక్షస్కులుగాక లాక్షణికులు ఈరీతిని పెద్దలవ్యవహారమునెడ నిట్టి గౌరవముచూపుట మిక్కిలి నముచితము, ప్రశంసాపాత్రము.

ఈ పరిచ్ఛేదమున నిర్దేశింపఁబడినవి అన్ని ప్రకరణముల ప్రక్రియకును నుపకరించు సాధారణసంజ్ఞలు. మఱికొన్ని విశేషసంజ్ఞలు అనంతర పరిచ్ఛేదము లలో అక్కఱగలిగిన తావులందు నిరూపింపఁబడును. ఇటమీఁద, ప్రక్రియా ప్రారంభమున శబ్దముల కలయికలో నేర్పడు సంఘల స్వరూపము తొలుత ప్రదర్శింపఁబడును.

సంధి పరిచ్ఛేదము

1. ఉత్పన్నకచ్చపరంబగునపుడు సంధియగు. ౧.

పూర్వపరస్వరంబులకుం బరస్వరం బేకాదేశంబగుట సంధి
యనంబుడు.

రాముడు అతడు : రాముడతడు.

సోముడు ఇతడు : సోముడితడు.

మనము ఉంటిమి : మనముంటిమి.

అతడు ఎక్కడ : అతడెక్కడ.

ఇతడు ఒకడు : ఇతడొకడు.

ఈ ప్రకరణమున తొలుతటి పదునొకొండు సూత్రములు కేవలస్వరసంధి
విషయకములు. అందు అ, ఇ, ఉ అను వరుసనుబట్టి యీ సంధులను అత్వ
సంధితో నారంభించుట క్రమప్రాప్తము. అయినను ఉకారసంధితోఁ బరిచ్ఛేద
మారంభమగుచున్నది. వరుస తప్పించుటలో హేతువుండవలయును.

తెలుఁగున అత్వసంధి బహుళము ; ఇత్వసంధి వైకల్పికము ; ఉత్వ
సంధి నిత్యము ; తక్కిన యచ్చులకు నించుమించు సంధియే జరుగదు.

సమష్టిదృష్టితోఁ బరిశీలించినయెడఁ దెలుఁగున నచ్చులకు సంధి కలుగు
చోటులకంటె సంధిలేనితావులే యధికముగ గోచరించును.

ఈ యంశమును సూచించుటకుఁగాఁబోలును చింతామణికారులు

“సన్ధిర్నాచో చ్యనుతః”

(= ఉకారభిన్నమగు అచ్చునకు అచ్చుపరమగుచో సంధిరాదు)

అని నిషేధముతో సంధిప్రకరణము నారంభించియుండిరి.

కాని ప్రాప్తిలేనికార్యమును నిషేధించుట ఆవశ్యకము కాదనియు,
ప్రకరణమును నిషేధసూత్రముతో నారంభించుట అంతగా సమంజసము
కాదనియు సూహించి, సూరి ప్రక్రియారంభమున ఈ సంధి పరిచ్ఛేదమును
మంగళాదిగా రచింపఁదలంచి విధిసూత్రముతో నుపక్రమించియుండును. ఆ
విధులలోఁగూడ బహుళముగా విధింపవలసిన అకారసంధితో నారంభింప
నేలయని యక్షరక్రమము నించుక మార్చుకొని, నిత్యమగు నుకారసంధి
విధానముతోఁ బరిచ్ఛేద మారంభించియుండునని తోచుచున్నది.

సంస్కృతమున గుణము, వృద్ధి, సవర్ణదీర్ఘము, పూర్వరూపము, పరరూపము మున్నగు సనేకరీతుల స్వరసంఘలు గలవు.

తెలుఁగున పరరూపాదేశమొక్కటే స్వరసంధి.

తావుననే, సంస్కృతభాషలోఁ బలువిధములగు వ్యాకరణసంఘలనేగాక, మఱికొన్ని యితరార్థములనుగూడ బోధించు 'సంధి' అనుశబ్దము తెలుఁగు వ్యాకరణమున, పరస్వరాదేశమునకుమాత్రమే సంజ్ఞగా నిరూపింపఁబడినది.

అనఁగా, తెలుఁగు వ్యాకరణమునందు 'సంధి' యనునది పారిభాషిక మన్నమాట. సూత్రములలో 'సంధి' యనుశబ్దమెచ్చటనున్నను పరరూపాదేశ మనియే దానికర్థము. 'సంధి' శబ్దము పేర్కొనఁబడిన యా యా సూత్రముల యుదాహరణములలోఁ బూర్వపరాచ్చులు రెండిటిస్థానమున పరాచ్చు ఆదేశ ముగా వచ్చునని తాత్పర్యము.

ఈ సందర్భమునఁ గొందఱు : ఈ పరిచ్ఛేదమున గనఁదగినవాదేశసంధి, సరళాదేశసంధి, ద్వీరుక్తటకారసంధి, ప్రాఁతాదిసంధి, పుంప్యాదేశసంధి, అనుకరణసంధి మున్నగునవన్నియుఁ బ్రసిద్ధములయిన సంఘలేగదా; వీనిలోఁ బరస్వరాదేశమనుమాటయే లేదాయేనే; ఈ స్థితిలో "పూర్వపరస్వరంబులకుఁ బరస్వరం బాదేశంబగుట సంధియనంబడు" నను లక్షణము ఈ సంఘలన్నిటను నెట్లు సరిపడును? అని నిరుత్తర పూర్వపక్షమున్నంతటి నిబ్బరముతోఁ బ్రశ్నింతురు.

విన్నతోడనే పట్టయినపూర్వపక్షముగనే భాసిల్లునుగాని యిండుక నిదానించినచో, ఈ ప్రశ్నముదయించుటకే తావులేదు. ఏమందురా :

'సంధి' శబ్దమునకు సూత్రకర్త తాను గల్పించుకొన్న పారిభాషికార్థము, తన సూత్రములందుఁ దాను బ్రయోగించు సంధి శబ్దమునకా? లేక లోకమున మనము వాడుకొను సంధిశబ్దములకా? వ్యవహారరూఢినిబట్టి యనేకార్థములందు మనము సంధిశబ్దమును వాడుకొనవచ్చును. మనవాడుకలోని సంధిశబ్దమునకుఁ గాని, సూత్రములందుఁగాక యితరస్థలములందు నాతఁడే ప్రయోగించిన సంధి శబ్దమునకుఁగాని, యీ పారిభాషికార్థము సరిపడవలసిన పనిలేదు. రెండు పదముల కలయికలో నేర్పడిన వ్యాకరణకార్యములుగదాయని గనఁదగినవాదేశాదు లను సంఘలని మనము వ్యవహరింతుము. దానికి నొకరి యడ్డంకిలేదు. అది లోకవ్యవహారము.

ఇంతయేల : చిన్నయసూరియైనను, సూత్రములందుఁగాక ఇతరత్ర యీ సంధి శబ్దమును ప్రయోగింపవలసినపుడు అందఱవలె సాధారణార్థముననే

వ్యవహరించును. కావుననే రెండు శబ్దములకూడిక (సంహిత)యందుఁ గలుగుచున్న గనడదవాదేశము, సరళాదేశము మున్నగు పలువిధములగు వ్యాకరణకార్యములున్న యీ పరిచ్ఛేదమునకు సంధిపరిచ్ఛేదమనియే పేరువెట్టెను. ఇంతియగాక “హరి యతః, నిద్రవోయే నిట్టిచోట్ల సంధివశంబున వచ్చిన యకారవకారంబులుగాని పూర్వసిద్ధంబులుగావు” (సంజ్ఞా-17) అను వాక్యమున సంధిశబ్దమును సాధారణార్థమునఁ దానును వ్యవహరించియుండెను. రెండు శబ్దములకలయికను సంధియనుట తెట్టియధ్యంతరమును లేదు. కనుకనే సంస్కృత వ్యాకరణమున ఆచ్ఛంధి, హల్స్యంధి, విసర్గసంధి, స్వాదిసంధి అని ధారాళముగా వ్యవహరింతురు. ఆ వ్యవహారమున కాక్షేపమును లేదు. ‘కురు పాండవులకు సంధి కుదురదయ్యెను’ అనవచ్చును. ఇట్టిచోటులందెల్ల సంధి శబ్దమునకు కలయిక కూడిక అని యర్థము.

దాలవ్యాకరణమున సూత్రములందున్న సంధిశబ్దమునకు మాత్రమే ‘పూర్వపరస్వరములకు పరస్వరాదేశ’మను నర్థము సాంకేతికముగాఁ సూరిచేఁ గయికొనఁబడినది.

‘గనడదవాదేశసంధియగును’ అనిగాని, ‘సరళాదేశసంధియగును’ అనిగాని, యెచ్చటనయిన సూత్రములందు సూరి సంధిశబ్దమును నిర్దేశించినచో ‘ఇచ్చట నీ సాంకేతికార్థము ఎట్లు సరిపడునయా’యని నిలువరించి యాతనిని బ్రశ్నింపవచ్చును.

సూత్రములలో ‘గనడదవలగు’, ‘సరళములగు’ అని వచించెనేగాని, యట్టిచోట్ల సంధిశబ్దము నాతఁడు పరకుననయినఁ బ్రయోగింపలేదు. సంధిపరిచ్ఛేదమునందలి సూత్రములన్నిటిని పరికింపుఁడు :

‘సంధియగును’ అని సంధిశబ్దము నుచ్చరించి రచించిన సూత్రములు పరిచ్ఛేదముమొత్తమునఁ బదునొకొండుమాత్రమే గలవు. అవియు ఒకటి మొదలు పదునొకొండుదాక నొక్కవరుసలోనే యున్నవి. ఈ పదునొకొండును స్వరసంధులే, సాంకేతికసంధులే, పరరూపసంధులే.

పరరూపాదేశము కానిదానిని ‘సంధి’ అని సూత్రములలో నాతఁడు వ్యవహరించుటగాని, సూత్రములందున్న సంధిశబ్దమునకు పరరూపాదేశముతప్ప వేతొకయర్థముండుటగాని యొక్కచోటనయిన గోచరించినచో నాక్షేపము తప్పదు. కాని, పండ్రెండవ సూత్రముమొదలు పరిచ్ఛేదముతుదివఱకు మఱియే సూత్రమునందును శపథముగావించినట్లు సంధిశబ్దము లేనేలేదు. ఇంత మెలఁకువతో విధానప్రణాళికను సాగించిన సూత్రకర్తను ఏమనిప్రశ్నించుట : ఎటులాక్షేపించుట !!

2. ప్రథమేతరవిభక్తి శత్రుత్వచువర్ణంబులందున్న యుకారము నకు సంధి వైకల్పికముగానగును. ౨.

నన్నున్		అడిగె	: నన్నడిగె, నన్నునడిగె.
నాకొఱకున్		ఇచ్చె	: నాకొఱకిచ్చె, నాకొఱకునిచ్చె.
నాకున్		ఆదరువు	: నాకాదరువు, నాకునాదరువు.
నాయందున్		అశ	: నాయందాశ, నాయందునాశ.
ఇందున్		ఉన్నాడు	: ఇందున్నాడు, ఇందునున్నాడు.
ఎందున్		ఉంటివి	: ఎందుంటివి, ఎందునుంటివి.
వచ్చుచున్		ఉండెను	: వచ్చుచుండెను, వచ్చుచునుండెను.
చూచుచున్		ఏగెను	: చూచుచేగెను, చూచుచునేగెను.

అచ్చులు సంధింపవలసినపుడు వానినడుమనున్నద్రుతము లోపించుట పరిపాటి. ఈ యంశమును 'అచాంసన్తో ద్రుతోఽదృశ్యః' అని యథర్వణా చార్యులు వచించినారు. ఆ పరిపాటినే యసంతరలాక్షణికులు తమప్రక్రియలలో ననువర్తింపఁజేసియున్నారు.

ఉకారము విభక్తికి అవయవమగునపుడే యీ సంధి ప్రవర్తించును.

'గురువున్ + అడిగె = గురువునడిగె'

'రామున్ + అడిగె = రామునడిగె'.

ఇట్టిచోటులందు ఉకారము విభక్తిస్థముకాదుగాన సంధిరానేరదు.

'నన్నున్ + అడిగె' అనుచో 'న్ను' అనునది ద్వితీయావిభక్తి ప్రత్యయముగావున నందలియుకారము విభక్తిస్థమగుటచే సంధి ప్రాప్తించినది. స్వరసంధిలో ద్రుతములోపించినది. 'నన్నడిగె' అను సంధిరూపము నిష్పన్నమయినది.

'నన్నడిగె, మమ్మడిగె' అను నిట్టిసంధిరూపములు భారతప్రయుక్తములు.

“‘నన్నేల’ యుపేక్షించితి. రిన్నరుల కధర్మపరుల కిచ్చితిరే”

—ఆదిపర్వము-7-105.

“ఏను ‘మిమ్ముందఱ’ వేడెద నన్నలార.” —ఆదిపర్వము-2-34.

చింతామణిలో “న్ను మ్మా హ్రాస్వశ్చాదే రమి శసిచ” అనుసూత్రముచే నా, నీ శబ్దముల ద్వితీయైకవచన బహువచనములగు అమ్ శస్సులకు ‘న్ను మ్ము’లు ఆదేశములుగ విధింపఁబడియున్నవి. విభక్తిప్రత్యయముల స్థానమున వచ్చినవిగాన ఈ ‘న్ను మ్ము’లుగూడ విభక్తిప్రత్యయములు. కావున వీనిలోని యుకారములు విభక్తిస్థములగును. అగుటవల్లనే

‘అనాదిషు విభక్తిమాతోవా’ (ప్రథమేతరవిభక్తి....)

అను సూత్రముచే ‘స్ను మ్ము’లలోని ఉకారములకు (విభక్తిస్థములకు) స్వర సంధి కలుగుటకు నవకాళమేర్పడినది. ఈ సంధిని బ్రవర్తింపఁజేసియే పయి పద్యములందు భట్టారకులు ‘నన్నేల’, ‘మిమ్మందఱ’ అని ప్రయోగించి యుండిరి.

పాణినీయమునఁ గొన్నిసూత్రములందలిపదములకు విభక్తివిపరిణామము కల్పించుకొని లక్ష్యైనురోధముగ సూత్రవిధులను సమన్వయించుకొనుట యొక సంప్రదాయము.

‘సది’ధాతువుయొక్క సకారమునకు షత్వము కలిగి ‘నిషీదతి’ మున్నగు రూపములు సిద్ధించును. ‘సది రప్రతేః’ అను సూత్రమిచట షత్వవిధాయకము. ఇందలి ‘సదిః’ అను ప్రథమాంతమును ‘సదేః’ అని షష్ఠ్యంతముగ మార్పుకొని పాణినీయులు సమన్వయించుకొనిరి. మఱియు, ‘దస్సిధుట్’ అను సూత్రమున ‘సి’ అను సప్తమ్యంతమును షష్ఠ్యంతముగ మార్పుకొని సకారమునకు ధుడాగమ మగునని సమన్వయించియుండిరి.

ఇట్టి విభక్తివిపరిణామములు పెక్కు సూత్రములందుఁ గాననగును. చింతామణిసూత్రములలోఁగూడ నిట్టిపద్ధతి గలదు.

“స్వనైన్నామ్నః కుజ్జో ర్భహవచనే”

అను సూత్రమున ‘స్వనైత్’ అను పంచమ్యంతమును ‘స్వస్తస్య’ అని షష్ఠ్యంతముగ మార్చి, యహోబలపండితుఁడు సమన్వయముచూపుచు

“స్వనైదిత్యత్ర ‘సదిరప్రతేః’ ఇత్యాదావివ విభక్తేః వ్యత్యయః” అని వివరించి యున్నాఁడు.

ఆరీతిగనే యీ ‘స్ను మ్ము ప్రాస్వశ్చాదే రమి శనిచ’ అను సూత్రమునఁ గూడ అమః, శసః అని షష్ఠ్యంతవిపరిణామముతో సమన్వయించుట సూత్ర కర్తృతాత్పర్యము. అటులన్వయింపక అమశస్సులు పరమగునపుడు ‘స్ను మ్ము’లగునని యర్థముచెప్పినచో నయ్యవి, ఆగమములగునేకాని విభక్తులు కానేరవు. కానిచో నందలి ఉకారము విభక్తిస్థము కానేరదు. కాకున్నచో ప్రకృత సూత్రముచే సంధి రానేరదు. రాకున్నచో ‘నన్నేల’, ‘మిమ్మందఱ’ అను భారతప్రయోగములే సాధ్యములు కానేరవు.

చింతామణి సూత్రమును, భారతప్రయోగములకు ననుకూలముగ సమన్వయించుట కర్తవ్యముగాని, ఆ రెండిటికిని కోరి విరోధము కల్పించుట ఉచితము గాదు. కాఁగా, నన్ను, మమ్ము అనువానిలోని ‘స్ను మ్ము’లు విభక్త్యాదేశములే గాని, ఆగమములుకావని గ్రహింపవలయును.

ఇటు నొక మతభేదము గలదు.

సన్నున్ అనుచునికి 'సనున్', 'సన్' అను రూపాంతరములున్నవిగాన నన్ + ఏల అనుచో ద్రుతద్విత్యముచేసి 'సన్నేల' అను ప్రయోగమును సరిపెట్టవచ్చుననియు, ఈ సంధిరూపము కుదురుటకయి 'న్ను' అనునది విభక్తి యనుకొనఁబడినదనియు, కావున చింతామణిసూత్రమున 'అమి, శసి' అను వానికి విభక్తి విపరిణామము చేయకుండ ఉన్నపున్నటులు సప్తమ్యంతములు గనే సమన్వయింపవచ్చుననియు, అవి పరమగుచో వచ్చు 'న్ను మ్ము'లు ఆగమములేగాని యాదేశములు కావనియు ఆ మతమునందలి సారాంశము.

ఈ మతము నామోదింపవలనుపడకున్నది. ఏమందురేని, సన్నయ కవికలో ద్రుతద్విత్యము ప్రచురముకాదు. అతివిరళము. అయినను నియ్యోడ సమ్మతించి 'సన్నేల' అనురూపమును విభక్తిగతోరారసంధ్యపేక్ష లేకుండ ఎట్టెడో సాధించినను 'మిష్టుందఱ' అను భారతప్రయోగమును, ఉత్వసంధి నిరపేక్షముగ సాధించుట సాధ్యమేకాదు.

'సన్' అను రూపాంతరమును, ద్రుతద్విత్యమును, గుదురుపడినటులు 'మిమ్' అను రూపమును, మరారద్విత్యమును లభింపనేరవుగదా! కావున 'మిష్టున్' అనుచానిలోని 'మ్ము' అనుచానిని విభక్తికి (శస్సునకు) ఆదేశముగా విధింపక తప్పదని యెల్లవారును సంగీకరించి తీరవలసినదే. చానికి మార్గాంతరము లేనేలేదు.

అది యాదేశమనక తప్పనపుడు చానితోఁగలిపి విధింపఁబడిన 'న్ను' సయితము ఆదేశముకాక ఆగమమెట్లగును? ఒకేసూత్రమున, ఒకే సమాసమున, గ్రథితములయి జంటగా విధింపఁబడిన యేకవచన బహువచనములలో ఒకటి యాదేశము, ఒకటి యాగమము ననుటకు నెవ్వరును హర్షింపరు. ఆ రీతిరచనము సూత్రములలో ఉండనేయుండదు. ఉండను దగదు.

మఱియు, చింతామణి వ్యాఖ్యాతలలో ముఖ్యులగు వాలసరస్వత్యహోబల పండితులు ప్రకృతసూత్రమున 'న్ను మ్ము'లను ఆదేశములుగనే తలంచి ప్రక్రియామార్గము చూపియుండిరి. ఆ మార్గమును వివరించి చూపుట కిది తావుగాదు. ఆ టీకలు పరికింపుఁడు.

చిన్నయసూరి సర్వనామ రూపసాధన ప్రక్రియను వాలవ్యాకరణమునఁ జూపక విడిచినను, సంతకుముందు తన శబ్దశాసనమున 'న్నుమ్ము లమ్, శస్సులకగు' అనియు, శబ్దలక్షణ సంగ్రహమున 'అమ్ శస్సులకు న్నుమ్ములగు' అనియు స్పష్టముగా వీనిని విభక్త్యాదేశములుగా విధించియున్నాఁడు.

ప్రకృత ప్రథమేతర సూత్రమున ద్వితీయావిభక్తిగతోకారసంధికి లక్ష్యముగా 'సన్నడిగె' అని యుదాహరించెనున్నాడు.

ఈ యుదాహరణమువల్లనే 'న్ను మ్ము'లు ఆదేశములా ఆగమములా అను విషయము ఇచట ప్రసక్తమయినది. ఇట్లు ఈ 'న్నుమ్ము'లు ఆదేశములగుటయే బహులాక్షణికసమ్మతము. సకలరూపసాధకము నగుటచే ఆదేశపక్షమే మనకు పరిగ్రాహ్యము. అది యటుండనిండు. ఇంకొక శంక.

'ననున్' అనునది 'సన్నున్' అనుదాని రూపాంతరమేగదా! అందలి 'ఉ'కారముగూడ విభక్తిస్థమేగదా! అయినపుడు 'సన్నడిగె' అనురీతిగా 'సనడిగె' అని యీ సూత్రముచే సంధి యేలకాదు? అనియొకశంక యిచటఁ గలుగును. కలుగవలసినదే. ఆ శంక యంకురించుటకు ఇదేచోటు. కాని, సమాధానమునకు మాత్రమిది తావుగాదు.

ఎందులకుఁగాదో! ఆ సంధి యేలరాదో! ప్రకీర్ణక పరిచ్ఛేదమున విశదముగా వివేచింపఁబడును.

నిజమునకు ఆ సంధిని నిషేధింపవలసిన తావు ఇదియేయనినను పెక్కు కారణములచే సూత్రకర్త ఈ విషయమును ప్రకీర్ణకపరిచ్ఛేదమున నిరూపింపవలసినవచ్చినది. ఈ సూత్రమున దాని ప్రసంగమే లేకపోవుటవలన సూరికి శంక స్ఫురించియే యుండదని కొందఱు తలంతురు. తలంతురుకాదు. తలంచిరి. ఎవరోకారు. ప్రాధవ్యాకరణకారులు. సూరిగారికి శిష్యులయి, నిరంతర నన్ని హితులయి గురువుగంభీరతను, ఆంతర్యమును సాకల్యముతో నాకళించుకొను నవతాశముగల సీతారామాచార్యులే సూత్రకారహృదయము నందుకొనఁజాలక భ్రాంతిఁజెందినపుడు భిన్నకాలికులయి మూలకారుని ముక్కుమొగమెఱుంగని యితరులు భ్రాంతులగుట అంతగా వింతగాదు. గంభీర హృదయములు దురవగాహములు.

'సనడిగె' అను దుస్సంధిని సూరి యీ సూత్రమున ఏల నిషేధింపలేదో, ఈ సంధిప్రసంగము నిచ్చటఁగాక ప్రకీర్ణకమున ఏల నిరూపింపవలసెనో, దీనిని వారించిన తీర్ణిదో, సూరి వారించినటులు ప్రా. వ్యా. కర్త గుర్తింపఁజాలమికి హేతువెట్టిదో, గుర్తింపనటులు మనకేల తెలియవలసెనో ఆ వివరములకు ప్రకీర్ణకమున 3 వ సూత్రము తప్పక పరికింపుడు. మఱొక్క విషయము :

ఈ ప్రథమేతర సూత్రముననేకాదు. 'ఉత్తునకచ్చు' అను తొలిసూత్రమున నింతకుముందే కలుగవలసినది యిట్టిదే యింకొకశంకయుఁ గలదు.

'అతఁడు + ఋషి' అనుచోట ఉత్తునకచ్చు పరమయినదిగదా! సంధి యేల ప్రాప్తింపదు? రాఁగూడనిదయినచో నిషేధము కానరాదే! సంధి రాని

యప్పుడు యదాగమమయిన రావలయుగదా : అదియుఁ గానరాకున్నదే : ఈ సంధియదాగమముల ప్రసంగము సూరికిచ్చట నేలస్ఫురింపకుండెను ? రాదగని యీ కార్యములను నిషేధింపక యేల యుపేక్షించెను ? అని ప్రశ్నింపవచ్చును.

మందహాసముతో నందుకోదగిన ప్రశ్న.

ఈ యంశములాతనికి నచ్చట స్ఫురింపకపోలేదు. ఉపేక్షింపను లేదు.

ఇది సంధివిషయమే యయినను గొన్ని హేతువులచే దీనిని ప్రకరణమున ప్రస్తావించుటకంటె ప్రకీర్ణకపరిచ్ఛేదమునఁ బ్రసంగించుట యుక్తతరమని భావించి యచ్చట నివియగాక మఱికొన్ని చిక్కులుగూడఁ దొలఁగించినాఁడు. ఆ వివరములకు ప్రకీర్ణకమున మొదటి సూత్రమును పరికింపుఁడు. ఇఁక విషయాంతరము :

‘అందు, ఇందు, ఎందు’ అనునవి అవ్యయములు. విభక్తి ప్రతిరూప కములు. ప్రతిబింబములన్నమాట. విభక్తులవంటివికావుననే యీ సూత్రమునకు లక్ష్యములయినవి. వీనిలో ‘అందు’ అనునది సప్తమీవిభక్తి ప్రత్యయముగఁ గూడ నుండుట తక్కినవానికంటె విశేషము. ఆ భేదమును సూచించుటకే ‘నాయందున్’ అనునది ‘నా’ అనుప్రాతిపదికముతోను, ‘ఇందున్, ఎందున్’ అనునవి కేవలములుగను జూపఁబడినవి. ఈ రీతినే 44 వ సూత్రమునను నుదాహరణములు చూడఁగలరు.

ఈ సూత్రమున విభక్తులలో నొక్కొకదానికి నొక్కొక్క యుదాహరణమే చూపుచు, శత్రర్థమునకు రెండిటిని జూపుట యెందులకో :

ఏదోయద్దేశము లేకపోదు. పదిలముగా నిదానింపవలయును.

3. సంధిలేనిచోట స్వరంబుకంటెం బరంబయిన స్వరంబునకు యదాగమంబగు. ౩.

ఆగమంబనఁగా వర్ణాధిక్యంబు.

మా అమ్మ : మాయమ్మ.

మీ ఇల్లు : మీయిల్లు.

మా ఊరు : మాయూరు.

తెనుఁగున దీర్ఘములకు సాధారణముగా సంధియుండదు. రెండచ్చులను పరుసగాఁ బలుకుట శ్లేశకరముగాన నుచ్చారణసౌకర్యముకొలుకు వానినదుమ యరారము చేరుచుండును. అదే యీ యదాగమము.

ఆగమికి మొదట రావలసినయెడ ‘ట’కారమును (యట్ = టిత్తు), కొనను రావలసినదో ‘క’కారమును (నుక్ = కిత్తు) ఆగమముతుదిని గుఱుతుగా

నుంచుట పాణినీయసంకేతము. “ఆద్యన్తై టకితా” = టిత్తు ఆద్యవయవముగను, కిత్తు అంతావయవముగను వచ్చునని దీనితాత్పర్యము.

వయినిజూపిన యుదాహరణములలోఁ బూర్వపదములను నేకవచనాంతములుగా ‘నాయమ్మ, నీయిల్లు, నాయూరు’ అని చూపినను యదాగమోదాహరణములు సరిపడకపోవు. అటులేకవచనములనే చూపక మూఁడింటిని పనిఁబూని బహువచనములనే యెందులకుఁ జూపియుండునో యిండుక వర్గాలోచింపుఁడు.

ఆడినమాటలో నల్పమయినను నశ్లీలము స్ఫురింపరాదు. ఇది యెల్ల ఖాషలందును, నెల్లవారును నెల్లకాలములందును గమనింపవలసిన మూలసూత్రము. “నాశ్లీలం కీర్తయేత్” అని వేదము సయిత ముదేశించుచున్నది.

పసుపు కుంకుమలు మనయింద్లలో మాంగళ్యవస్తువులు. అవి యింట లేని నమయమున ‘లేవ’ని పయికిఁదెలుపవలసినపుడు ‘పసుపు నిండుకొన్నది’, ‘కుంకుమ నిండుకొన్నది’ యందులేగాని ‘పసుపులేదు, కుంకుమలేదు’ అని పలుకరు. ‘పసుపులేదు’ అని నోరారనుచుండుట యమంగళకరమని మనవారి సంకోచము. ఇంట దీపమాటిపోయినచో ‘దీపము కొందెక్కినది, దీపము పెద్దదయినది, దీపము ఘనమయినది’ అని యేమేమో యందురుగాని ‘దీపమాటిపోయినది’ యనరు. దీపమాటిపోవుటయనఁగా దేహములోపలి జ్యోతి చల్లారిపోవుట. అనఁగా, మరణించుట అను నమంగళము స్ఫురించును. ఇంత యేల! ఒకటి, రెండు, మూడు అని యంతెలను వరుసగా లెక్కించుటలో ఆఱు, ఆఱునొకటి యనుట పెక్కు చోటులందు వినఁబడును. ‘ఏడు’ అన్నచో ‘రోదనముచేయు’ మను నమంగళార్థము స్ఫురించునేమోయని మనవారి సంకోచము. ఇటులే లజ్జాకరములు, జగుప్సావహములు నగు శబ్దముల నుచ్చరింపక వేఱుశబ్దములతో నట్టియర్థమును స్ఫురింపఁజేయు నభ్యాసము మనభాషలో నాటుకొన్నది. ఆ దృష్టిని నాలోచించినచో నట్టి వాడుకలు పెక్కులు గోచరించును. ఆ చూపుతోఁ బ్రకృతము ‘మాయమ్మ’ ఇత్యాదులందరి బహువచనమువంక పరికింపుఁడు.

‘నాయమ్మ, నీయిల్లు, నాయూరు’ అను నేకవచనములలోని యశ్లీలము ఇంతఅంత కాదు. ఒకతల్లికి బిడ్డలు పెక్కుమంది యుండునటులు కోరవలయును. ఒకయింటికి సంబంధించువారు పలువురుండునటులు కోరుకొనవలయును. ఆ కోరికలో నభ్యుదయము గలదు. అట్లుగాక, నలుగురు బిడ్డల తల్లిని ‘నాయమ్మ’ అన్నచో తానొక్కఁడేయుండి తక్కినబిడ్డలు మువ్వురును సంతరింపవలయునన్నంతటియశ్లీలము అందుఁగలదు. అది యెంతమాత్రమును స్ఫురింపరానిది. కావున నొకఁడే బిడ్డఁడయినతావునఁగూడ ‘మాయమ్మ, మాతల్లి’ అనువ్యవహారమే మనభాషలో పాడుకొన్నది.

మాతృవాచకశబ్దమునొద్దనేగాక 'మాతండ్రి, మాయన్న, మాతమ్ముడు, మాయక్క, మాచెల్లెలు, మామామ, మాయత్త' మున్నగు సంబంధివాచక శబ్దములన్నింటను ఈ బహువచనప్రయోగమే నాటుకొనుటలోని యంతరార్థము గుర్తింపుడు.

ఈ సందర్భమున 'నాధార్య' అని యొక్కచోటమాత్రము బహువచనము గాక యేకవచనమే యెల్లవారును బ్రయోగించుటలోని హేతువునుగూడ గమనింపుడు.

వయియన్నిచోటులందునుగల బహువచనమునకును, ఈ తుదిదానిలోఁ గల యేకవచనమునకును విధానము వ్యాకరణములలో నుండదు. దీనికి లోకమే వ్యాకరణము.

ఇటులే 'నాయిల్లు' అనుటలో గుడిలోనిలింగమువలె, తానొక్కఁడే యా గృహమునకు సంబంధించినట్లును, మఱి పెనుకముందుల నెవ్వరును లేనట్లును నమంగళస్ఫూర్తి గలుగును. అది కలుగకుండుటకయి యిట్టియెడ బహువచన ప్రయోగ మేర్పడినది.

ఈ బహువచనములకు నిట్టి సరసమయిన ప్రయోజనము గోచరించుచుండ ప్రౌ. వ్యా. కారులు 'మీయిల్లు, మాయిల్లు, మాయత్త' అను శబ్దములు మూడింటిని జూపుచు నచట సంబంధార్థమున బహువచనము కలిగినట్లు సూత్రించియుండిరి (ప్రౌ. వ్యా. శబ్దపరిచ్ఛేదము-46). కొందఱు బాలవ్యాకరణ టీకాకారులును ఈ సంబంధార్థమునే నిర్దేశించియున్నారు. ఇది అపుననఁదగిన యర్థనిరూపణము కాదు.

తత్పురుషములందలి షష్ఠి, ఏకవచనమయినను, బహువచనమయినను దానికి సంబంధార్థము సంస్కృతాంధ్రములందు సర్వత్ర ఉండనేయున్నది. క్రొత్తదికాదు. అందఱును తెప్పినదే. పోనీ, నా 'యిల్లు' అను నేకవచనము నకు సంబంధార్థము లేదందుమా? అనఁజాలము. ఈ స్థితిలో సంబంధార్థమును బహువచనమునకు నొక విశేషార్థముగా నిట నిరూపించుట యెటులో యెందు లకో యెఱుకవడదు. అర్థవిశేషము గోచరింపనియెడ లాక్షణికులు మిన్నకుంట మేలుగాని, యేదోయొక చప్పని సాధారణార్థమును నిర్దేశించుట వ్యాకరణపు విలువను తగ్గించుకొనుట.

4. అత్తునకు సంధి బహుళముగా నగు. ౪.

మేన అల్లుడు : మేనల్లుడు, మేనయల్లుడు.

పుట్టిన ఇల్లు : పుట్టినిల్లు, పుట్టినయల్లు.

చూడక ఉండెను : చూడకుండెను, చూడకయుండెను.

బహుళగ్రహణముచేత స్త్రీవాచక తత్సమ సంబోధనాంతంబులకు సంధిలేదు.

అమ్మ ఇచ్చెను : అమ్మయిచ్చెను.

దూత ఇతఁడు : దూతయితఁడు.

చెలువుఁడ ఇందము : చెలువుఁడయిందము.

సంస్కృతీయంబునకు సంధియగునని యథర్వణాచార్యులు చెప్పిరిగాని దానికిం బూర్వకావ్యంబులందుఁ బ్రయోగంబు మృగ్యంబు. ఆధునిక కృతులం దొకానొకచోట స్త్రీవాచక తత్సమంబులకు సంధి గానంబడియెడు.

గంగనుకానె, నెలఁతిచ్చెను.

వెలయాల్వాదుల సంధిలేమి బాహుళకము చేతనే యని యూహించునది.

మొదటి యుదాహరణములు మూఁడింటిని, ఒక్క వాక్యముగా యోజించి చూడుఁడు. మేనల్లుఁడు పుట్టినిల్లుచూడక మేనమామయింటనే అంటిపట్టియుండె నఁట! ఎందులకో! హేతువు సూహింపుఁడు.

‘కుత్రచిత్ సంస్కృతీయోపి ప్రాణోప్యత్ర చ్యుతో భవేత్’

అని యథర్వణాచార్యులు తత్సమాకారసంధిని క్వాచితక్రముగా సమ్మతించి నారు. వారు ఏవేని కవిప్రయోగములను జూచిగదా యీ సంధిని సమ్మతించ వలయును! ఆయనకు ననంతరకాలికములగు నాముక్తమాల్యదాదులలో నిట్టి సంధులు కలవుగాని, అథర్వణులకుఁ బూర్వపుగ్రంథములలో నిట్టి ప్రయో గములు కానరాకున్నవే! దేని నాధారముచేసికొని యీ సంధిని వారు సమ్మ తించియుందురో! ఇంకను నన్వేషింపవలయును. అని సూరిగారి మాటలకుఁ దాత్పర్యము.

ఆధునిక కృతులనఁగా నథర్వణులకు ననంతరకాలమున వెలసిన గ్రంథములని యర్థము.

ఈ యర్థము గ్రహింపక కొందఱు చిన్నయసూరికి ఆముక్తమాల్యద గూడ నాధునిక గ్రంథమేనా? భారతమొక్కటే ప్రాచీనము, ప్రమాణము కాఁబోలును. అని యాక్షేపింతురు. ఏమందుము? అన్నమాటకర్థము చూచు కోని విమర్శనములు.

“.....చెడనికడంక దంచనపుఁజేతుల

‘గంగనుకాసె’ దూఱఁగా.....”

—ఆముక్తమాల్యద-2-9.

‘పండుచున్న + వాడు’ అనునెడ తచ్చబ్ధవకారమునకు లోపము (క్రియా-117) కలుగఁగా ‘పండుచున్న + ఆడు’ అనుచో అత్వసంధి నిత్యముగా రావలయును. అదిగూడ నిందలి బహుళపదమునకుఁ బ్రయోజనమని సూత్రకర్తయే యచట సూచించియుండెను (చూ : క్రియా-117).

5. ఏమ్యాదుల యిత్తునకు సంధి వైకల్పికముగానగు. ౫.

ఏమి, మఱి, కి (ప్రశ్ని), అది, అవి, ఇది, ఇవి, ఏది, ఏవి. ఇది యాకృతిగణంబు.

ఏమి అంటివి : ఏమంటివి, ఏమియంటివి.

మఱి ఏమి : మఱేమి, మఱియేమి.

హరికిన్ ఇచ్చె : హరికిచ్చె, హరికినిచ్చె.

6. క్రియాపదంబులందిత్తునకు సంధి వైకల్పికముగా నగు. ౬.

వచ్చిరి అప్పుడు : వచ్చిరప్పుడు, వచ్చిరియప్పుడు.

వచ్చితిమి ఇప్పుడు : వచ్చితిమిప్పుడు, వచ్చితిమియిప్పుడు.

7. మధ్యమపురుషక్రియలయందిత్తునకు సంధియగును. ౭.

ఏలితివి అపుడు : ఏలితివపుడు.

ఏలితి ఇపుడు : ఏలితిపుడు.

ఏలితిరి ఇపుడు : ఏలితిరిపుడు.

8. క్తావర్థంబైన యిత్తునకు సంధిలేదు. ౮.

వచ్చి ఇచ్చెను : వచ్చియిచ్చెను.

భారతమున క్తావర్థకసంధిలేదు. లేనేలేదా అన్నచో ముమ్మాటికిని లేదు. కొండలు ‘చావము నాకందిమ్ము’ అను విరాటపర్వప్రయోగమునుబట్టి భారతమునకుఁగూడ క్తావర్థకసంధి సమ్మతమని వాదించుదురు. ఇది ముందువెనుకలు పరికింపని ప్రసంగము. తొండమును గాంచి తోఁక యనుకొనుట. ఈ వాదము మిక్కిలి బలహీనము. ఎట్లన :

అందు (= అందునట్లు) + ఇచ్చు = అందిచ్చు (అందిచ్చు)
అని దీనిని శబ్దపల్లవముగా సోమయాజులు ప్రయోగించినటులు తలంప
వలయునేకాని

అంది (= అందుకొని) + ఇచ్చు = అందిచ్చు
అని త్వాత్సంధిగాఁ బ్రయోగించిరేమో యనుకొన వలనుపడదు.

ఏమందురా? అందిచ్చుటవేఱు; అందుకొని యిచ్చుటవేఱు.

అందునట్లుగా ఇచ్చుట మొదటిది; అందుకొని యిచ్చుట రెండవది.

భారతమున 'అందిచ్చు' అనుప్రకృతస్థలము 'అంది + ఇచ్చు' అని పదవిభాగముచేయఁదగినదా? లేక 'అందిచ్చు' అను శబ్దపల్లవమునకు లాట్టు మధ్యమపురుషైకవచనము కలుగఁగా నేర్పడిన యేకపదముగా భావింపఁ దగినదా అను సంశయము పద్యమునకుఁ బూర్వోత్తరసందర్భ తాత్పర్యములు గమనించినచోఁ దేటతెల్లమగును.

ఉత్తరుని రథమును శమీపృథ్విముక్రింద నిలిపి, చెట్టుమీదనున్న యాయుధములకట్టి చూపుచు, అది యాయుధముల మోపుకాదని యుత్తరుఁడు సంకోచించుచుండ

“నమ్ముము. కైదువు మోపగు.

జమ్మివెసంబ్రాణి, విడిచి, చావము నాకం. దిచ్చు....”

అని యర్జునుఁడు పలుకుచున్నాఁడు.

‘ఆ మోపు విప్పి యందలి చావము నాకు అందునట్లుగా ఇచ్చు’ అను సమన్వయమే యిచటఁ గుదురుపడునుగాని—‘చావము అంది (= అందుకొని) + ఇచ్చు’ అను సమన్వయము బొత్తిగాఁ గుదురుపడదు.

కావున నిచటి ‘అందిచ్చు’ శబ్దపల్లవరూపమై యేకపదమే యగునుగాని అంది + ఇచ్చు అను రెండుపదముల సంధిరూపము కానేరదు. మఱియు నీ క్రింది వాక్యము గమనింపుఁడు.

‘నీవు గట్టిగఁ బట్టుకొని నా కందిచ్చు’ అనియు నొక్కొకసందర్భమునఁ బ్రయోగింతుము. ఇట్టియెడ ‘అందిచ్చు’ అనునది పదద్వయ సంధియైనచో ‘పట్టుకొని’ అను త్వాత్సంధిముపిమ్మట మరల ‘అంది’ అను పదముండుట పునరుక్తమయి అనన్వితమగును. కొమ్మమీదనుండువానితోఁ గ్రిందివాఁడు పలుకు నపుడు తనకందునట్లుగా ఇచ్చుని పలుకునేగాని ‘నీవందుకొని యిచ్చు’ అనఁడు. అట్లనఁబనిలేదు. కాను చేతఁబట్టుకొనకుండ క్రిందివానికిచ్చుట సంభవింపనే సంభవింపదు.

అదిగాక 'అందిమ్ము'లో త్వాన్తకమే యున్నచో 'చాపము, అంది' అను పదముల నడుమ 'నాకు' అనుపదము వ్యవధాయకముగా ముందుట రచనా స్వభావమునకు మిక్కిలిదూరము. 'సీపు పుచ్చుకొని నాకిమ్ము' అందురుగాని 'సీపు నాకు పుచ్చుకొనియిమ్ము' అనుట సహజముకాదు.

మఱియు, సముద్రమంత భారతమున సందేహస్పదమగు నొకేయొక్క ప్రయోగము కానవచ్చినంతమాత్రాన భారతకవులకు త్వాన్తకసంధి సమ్మత మనుట సమంచితమగు నిర్ణయము కాదు. ఇది కవిత్వయమునకు నెంతమాత్ర మును సమ్మతము కాదనియే నిశ్చయింపవలయును.

కాని, అనంతరకపులలో ప్రసిద్ధులు, ప్రామాణికులు పెక్కు రీసంధిని బ్రయోగించినవారు కలరు. సమ్మతించిన లాక్షణికులును గలరు.

ఇంతయేల! చిన్నయసూరియుఁ దనసూత్రాండ్రవ్యాకరణమున "సత్త్వః" (త్వాన్తకమునకు సంధిలేదు) అని ముందు నిషేధించినను కవిప్రయోగసరణి వివేచించి, శ్రావ్యతను గమనించి

"క్వాపి సవర్ణే దృశ్యతే"

అని సవర్ణములగు తాలవ్యాచ్చులు పరమగునపుడు త్వాన్తకసంధి క్వాచితక్ర ముగ సాధువేయని సూత్రించియున్నాఁడు. అట్లు సూత్రించియు, బాలురు దీని క్వాచితక్రతను బాటింపఁజాలక సార్వత్రికము గావించురను సంకోచముతో, ఈబాలవ్యాకరణసూత్రమున దీనిని దృఢముగా నిషేధించియున్నాఁడు. ఇంతటితో నూరకుండక తిరిగి సంధి 10 వ సూత్రమునఁ బ్రసంగము కల్పించుకొని 'ఏగి యేగి యనుచో త్వాన్తకంబగుట సంధిలేదు' అని వక్కాణించియునున్నాఁడు. దీనినిబట్టి యాతనికి, త్వాన్తకసంధి సర్వథా సర్వత్ర యసమ్మతమనిమాత్రము తలంపరాదు.

ఈతని సూత్రాండ్రవ్యాకరణము నాలోకింపక, బాలవ్యాకరణమాత్ర పరామర్శకులు 'సూరి త్వాన్తకసంధిని నిషేధించుట ప్రయోగవిరుద్ధము, పరమ సాహసము' అని యాక్షేపించినవారు కొందఱుగలరు. ఆంతర్యమెఱుంగని యాక్షేపములు ఆమోదకరములు కానేరవు. కరంబు పరికింపక యేకార్యంబున కేనిం దమకింప లగుగాదు.

9. ఇఁకాదులకుఁదప్ప ద్రుతప్రకృతికములకు సంధిలేదు. ౯.

ప్రథమేతరవిభక్తి విధి నిరవకాశంబుగావున దీనిని బాధించెడిని.

వచ్చున్ ఇప్పుడు : వచ్చునిప్పుడు.

చూడన్ అయితి : చూడనయితి.

ఉండెడిన్ అతఁడు : ఉండెడినతఁడు.

ఇరక, ఇరగ, ఎట్టకేలకు, ఎట్టకేని : ఈయవి యికాదులని యెఱుంగునది. వీనికి సంధి వైకల్పికము.

“నిరవకాశాహి విధయః సావకాశాన్ విధీన్ బాధస్తే”

అని పాణినీయ పరిభాష.

ప్రథమేతరవిభక్తి సూత్రోదాహరణములన్నియు, ద్రుతప్రకృతికములే యగుచుండును. ఆ ద్రుతప్రకృతికములందు ఈ నిషేధము ప్రవర్తించినచో— ఆ సూత్రమునకు మఱి స్థానమేలేదు. అనఁగా ఈ నిషేధము ప్రవర్తింపని యుదాహరణము దానికొక్కటియు లభింపదు. ఆ సూత్రము నిష్ప్రయోజన మగును. కావున నీ రెండిటిలోఁ బ్రథమేతరవిభక్తి విధి నిరవకాశము.

ఈ నిషేధసూత్రమన్ననో యట్లుకాదు. ఇది ప్రథమేతరవిభక్తులందేగాక వచ్చున్ + ఇపుడు మున్నగు పెక్కుచోట్లులందుఁ బ్రవర్తింపఁగలదు. కాబట్టి యీ రెండిటిలో ఇది సావకాశము. అనఁగా దీనిపరిధి యధికము. దానిపరిధి స్వల్పము.

ఇతరత్ర అవకాశముగల యీనిషేధసూత్రమును త్రోసిపుచ్చి, ప్రథమేతర విభక్తులందు, ఆ సంధిసూత్రమే ప్రవర్తిల్లునన్నమాట. ఇటులే ఏమ్యాదులందలి ‘కిషష్టి’గూడ నిరవకాశముగావున ఈ నిషేధమును బాధించునని యూహింప వలయును. కాఁగా, ఇకాదులును, ప్రథమేతరవిభక్తులును, కిషష్టియును దప్పఁ దక్కిన యెల్లద్రుతప్రకృతికములకును సంధి రాదని ఫలితార్థము.

‘ఇరక’ శబ్దపర్యాయముగా ‘ఇరగ’ శబ్దము కొన్ని మండలములందు వ్యవహారమునఁ గలదు. “ఇరగ మెడదునిమెద విది యేమిపుట్టె. జగములలో రిత్త నడి వచ్చె నీకు” (బసవ. పు-5-90). ఇత్యాదులు కవిప్రయోగములును గలవు.

గురువును + ఆశ్రయించె = గురువునాశ్రయించె.

ఇచట ఈ ‘ఇకాదీ’సూత్రనిషేధ మేలప్రవర్తింపదు? అని యొకశంక కలుగవచ్చును. కాని ద్రుతవ్యవధానముగల యచ్చులకు రెండిటికి వచ్చుసంధినే యీ సూత్రము నిషేధించును.

పయి లక్ష్యమున సంధింపవలసిన రెండచ్చులకును నడుమ ద్రుతము లేకుండుటచే నీ నిషేధము ప్రవర్తింపదని తలంపవలయును.

10. అచ్చున కామ్రేడితంబు పరంబగునపుడు సంధి తఱుచుగ నగు. ౧౦.

ద్విరుక్తముయొక్క పరరూప మామ్రేడిత మనంబు.

తఱుచు గననుటచేత నొకానొకచోట వైకల్పికసంధియుం గలదని తాత్పర్యము.

ఔర ఔర : ఔరౌర.

అహః అహః : అహఃహః.

ఎట్టూ ఎట్టూ : ఎట్టెట్టూ.

ఓహో ఓహో : ఓహోహో.

ఏమి ఏమి : ఏమేమి, ఏమియేమి.

‘ఏమియేమి’యనుచో క్షార్వర్థంబగుట సంధిలేదు.

‘ఆమ్రేడితం ద్విష్ట్రు క్తమ్’ అని అమరసింహుని పదనము. ‘రామ రామ’ అనిగాని, ‘రామరామరామ’ అనిగాని రెండుమాఱులో మూడుమాఱులో యుచ్చరింపఁబడిన శబ్దములమొత్తమునకు ఆమ్రేడితమని లోకవ్యవహారము. రెండుమాఱులుచ్చరింపఁబడిన శబ్దములలో రెండవది యామ్రేడితమని వ్యాకరణ వ్యవహారము. ‘తస్య పర మామ్రేడితమ్’ అని పాణినిసూత్రము. దీనికి ‘ద్విష్ట్రు క్తస్య పరం రూప మామ్రేడితసంజ్ఞం స్యాత్’ అని దీక్షితులవృత్తి. ఈ వ్యాకరణసంజ్ఞనే యథాతథముగా నాంధ్రలాక్షణికులు గ్రహించినారు.

ఈ శాబ్దకులు లోకప్రసిద్ధమగు నొక్కొక శబ్దమును, అర్థముమార్చి వేఱొకయర్థము కల్పించి తమవ్యాకరణసంజ్ఞగా నేర్పఱుచుకొందురు. అభ్యాసకులగు బాలురకు నది కొంతకుఁగొంత సందేహజనకము, భ్రాంతికారణమునయి క్లేశకరము కాకమానదు. శాస్త్రమున సౌకర్యమునకయి యుచ్చపచ్చినసంజ్ఞలు కల్పించుకొనుటకు శాస్త్రకారులకు నడ్డంకిలేదు. అట్టియెడ వ్యవహారక్షణ్ణములు కాని క్రొత్తశబ్దములనే సంజ్ఞలుగాఁ గల్పించినచో నెట్టిసందేహములకును దావుండదు. అటులేలచేయరయిరో !

పయిని జూపఁబడిన యుదాహరణములరీతిగా నామ్రేడితస్థలములందుఁ దప్పఁ దక్కినచోటలందుఁ దెలుఁగున దీర్ఘములకు సంధిరాదు.

ఈ దీర్ఘసంధినొందిన పయియుదాహరణములు తమరూపములు చూచుకొని తామే యాశ్చర్యపడుచున్నటులు గానవచ్చుచున్నవి. ‘అహఃహః, ఎట్టెట్టూ, ఓహోహో’ అనువానివంక మఱొక్కమాఱు పరికింపుఁడు. వాని యబ్బురపాటు స్పష్టముగా గోచరించును. అనఁగా తెనుఁగున దీర్ఘసంధి మిక్కిలి యరుదన్న మాట.

ఈ సూత్రమున ‘ఏమేమి, ఏమియేమి’ అని వికల్పసంధికి ఒకయుదాహరణము చూపఁబడినది.

ఏమ్యాదులకు ఇకారసంధి వైకల్పికముగా (గీ వ సూ.) నింతకుముందే విధింపఁబడియున్నదే : అచట 'ఏమంటివి, ఏమియంటివి' అను సుదాహరణము గూడఁ జూపఁబడియున్నదే : ఆ సూత్రమువల్లనే యీ వికల్పసంధిగూడ సిద్ధింపవచ్చునే : దీని నిచ్చట మరలఁ బ్రత్యేకముగఁ జూపనేల : ఈవఱకే సిద్ధించియున్న యీయొక్కదానికయి సూత్రమున 'తఱుచుగా' అని ప్రయోగించి "తఱుచుగా ననుటచేత నొకానొకచోట వైకల్పికసంధియుం గలదని తాత్పర్యము" అని యింత వివరణము వ్రాయవలసినవని యేమికలిగినది ? అని యిచ్చట శంక కలుగవచ్చును. కలిగితీరవలయును.

కాని, ఆప్రేడితములందుమాత్రమే ప్రత్యేకముగా విధింపఁబడుటచే, ఏమ్యాదిసంధిసూత్రముకంటె, ఈ యాప్రేడితసంధిసూత్రము విశేషవిధి కాక తప్పదు. కావున, 'ఏమి + ఏమి' అనుచోట ఏమ్యాదిసూత్రమును వాధించి యీ యాప్రేడితసూత్రమే ప్రవర్తింపవలసియుండును. ఆ స్థితిలో ఈ సూత్రమున 'తఱుచుగా' అను పదమే లేనిచో 'ఏమేమి' అనిమాత్రమే యగునుగాని 'ఏమి యేమి' యను రూపము సిద్ధింపదు. రూపద్వయసిద్ధికయి యీ సూత్రమున 'తఱుచు' శబ్దము ప్రయోగించి దీనిని వేఱుగా సాధింపవలసివచ్చినది. మఱొక కారణముగూడఁ గలదు.

సంస్కృతవ్యాకరణమున ద్వీరుక్తములగు పదములకు సమాసవద్భావము నిరూపితమయి యున్నది. సాధారణముగా నేభాషయందయినను ద్వీరుక్తములు విడివిడిపదములుగాక సమాసమువలె నేకపదముగా భావింపఁబడుచుండును. ఆప్రేడితము పరమగునపుడు 'ఇంటింటన్' ఇత్యాదులలోఁగలుగు విభక్తి లోపము(సంధి-41)గూడ వీనికి సమాససాదృశ్యమునే వెల్లడించును.

'ఏకైకమ్, ఏకైకస్మై' మున్నగుచోటులందు 'ఏక, ఏకమ్' అనియు, 'ఏక, ఏకస్మై' అనియు పద విభాగము వలనుపడదు. అవి ఏకపదములు.

అటులే 'ఇంటింటన్, ఇంటినింటన్' మున్నగు ద్వీరుక్తములందు 'ఇంటి, ఇంటన్' అనియు, 'ఇంటన్, ఇంటన్' అనియు పద విభాగము చేయరాదు.

వ్యాకరణముమాటయటుండ, ఇట్టిచోట్ల ఏయర్థవిశేషము స్ఫురించుటకుఁ బడమును ద్వీరుక్తముచేసితిమో, ఆ యర్థము ద్వీరుక్తమయిన మొత్తమువల్లనే స్ఫురించునుగాని, విడివిడిపదములవలన స్ఫురింపనేస్ఫురింపదు. కావున, ద్వీరుక్తము సమాసమువలె ఒకేపదమనుపద్ధతి మిక్కిలి యుచితము. అర్థ స్ఫురణానుకూలము.

ప్రకృతమున ఆదర్శార్థమో, అత్యంతార్థమో, త్వరితార్థమో స్ఫురించుట కయి ద్విరుక్తముగాఁ జేయఁబడిన యీ 'ఏమిఏమి' అను మొత్తము ఒక్కపదమే గాని విడిపదములు కావు.

ఇక 'ఉత్తునకచ్చు....', 'అత్తునకు సంధి....', 'ఏమ్యాదులయిత్తు నకు....' అను నీ సూత్రముల యుదాహరణరీతి గమనించినచో అవి రెండు విడివిడిపదముల సంధులను విధించునవిగాని, యేకపదమున అనఁగా, పద మధ్యమున సంధిని విధించునవికావని తెల్లమగును. కాఁగా, 'ఏమి + ఏమి' అనుచోట 'ఏమ్యాది' సూత్రము నిస్సంకోచముగా ప్రవర్తింప సిద్ధపడదు. కావున, నెలుచూచినను 'ఏమేమి, ఏమియేమి' యనువానిని ఈ సూత్రముచేత సాధించుటయే సమంజసము. ఇక విషయాంతరము.

షష్ఠీవిభక్తిప్రత్యయములలోని 'యొక్క'కు భాషలోఁ బ్రయోగము మిక్కిలి తక్కువ. అదినమానములందు సంబంధార్థమును బోధించి లోపించు టయగాని, యొక్కడను వినఁబడదు. బాలవ్యాకరణమున 'ద్విరుక్తముయొక్క పరరూపము' అను నీ వివరణస్థలమునందు నొక్కచోటమాత్రమే సూరి దీనినిఁ బ్రయోగించియుండెను.

"ఏగియేగి యనుచోఁ ద్వాస్థంబగుట సంధిలేదు" అని యిట్లు ఇంచు మించు బాలవ్యాకరణ ముద్రణములన్నింటను ద్రుతకార్యములతో 'అనుచోఁ ద్వాస్థంబు' అను పాఠము గానవచ్చుచున్నది. ఇది సాధుపాఠముకాదు. 1858లోని తొలిముద్రణమున నిట్లు కానరాదు. అందు 'అనుచోఁ త్వాస్థంబు' అనియే యున్నది. ఈ కావున సరళాదేశము మిక్కిలి కర్ణకతోరము. ఏ ముద్రణమున నెవరిమూలమునఁ బ్రవేశించినదో యెఱుకపడదు. దృఢముగా నాటకొన్నది. ఎంతమాత్రమును శ్రుతిహితము కాదు. సూరికిని సప్తతము కాదు. అతఁడు తనసూత్రాండ్రవ్యాకరణమున నిట్టియెడల

"నచయ శ్చరి వికృతిః"

అను సూత్రముచే సరళాదేశమును నిషేధించియున్నాఁడు. పరుషములుగాని, శషసలుగాని (చర్) పరముగానున్న పరుషములకు సరళాదేశము కలుగదని యీ సూత్రమునకు భావము. ఈ భావముతోడనే సూరి 'మనుష్యులలోపల క్షత్రియుండు కూరుండు' అని సరళాదేశరహితముగాఁ బ్రయోగించియుండెను (కారక-16).

త్వరలో + జేమము తొలఁగుఁగాక :

ప్రజలకు + క్షోభలు తఱుఁగుఁగాక :

దేశమునకు + క్షేమము కలుగుఁగాక :

మున్నగు చోటులందెల్ల క్షకారమునందలి కకారమునకు సరళాదేశము రాకుండుటకు నీ సూత్రమే యాధారము.

ఈ యంశమును సూరితప్ప నితరలాక్షణికులు గుఱుతించినట్లును, నిషేధించినట్లును గానరాదు. ఈ సందర్భమున సరళాదేశనిషేధమునేగాక క్షకార పరత్వమున ద్రుతలోపమునుగూడ సూరి సూత్రాంధ్రవ్యాకరణమునఁ దప్పక విధించియుండును. ఇప్పటికి లభించిన చిత్తుప్రతియందు, ఆ సూత్రము లభ్యము కాకున్నది.

పయి యంశములనుబట్టి 'అనుచోఁ ద్వాన్తంబు' అనునది యవిమర్శ కల్పితమనియు, వాస్తవికపాఠము కాదనియు గ్రహింతురుగాక.

భావిముద్రాపకులు ఇది సరళాదేశము తొలఁగించి 'అనుచో త్వాన్తంబు' అనియే ముద్రింతురుగాక.

11. అంద్యవగాగమంబులందప్ప నపదాదిస్వరంబు పరంబగు నపుడచ్చునకు సంధియగు. ౧౧.

మూర ఎఁడు : మూరెఁడు.

పీనె ఎఁడు : పీనెఁడు.

అర్థ ఇంచు : అర్థించు.

నిర్జి ... ఇంచు : నిర్జించు.

అంద్యవగాగమంబులు పరంబులగునపుడు యథాసంభవముగా గ్రహించునది. రాములందు, రాములయందు : హరియందు : ఎనిమిదవది, ఎనిమిదియవది.

ఈ సూత్రముతో కేవల స్వరసంధులు సమాప్తములు.

12. కుఱు, చిఱు, కడు, నడు, నిడు శబ్దముల అడల కచ్చు పరంబగునపుడు ద్విరుక్తటకారంబగు. ౧౨.

కుఱు ఉసురు : కుట్టుసురు.

చిఱు ... ఎలుక : చిట్టెలుక.

కడు ఎదురు : కట్టెదురు.

నడు ఇల్లు : నట్టిల్లు.

నిడు ఊరుపు : నిట్టూరుపు.

ఈ లక్ష్యములందు టకారాదేశమును, ఉత్వసంధియుఁ బ్రవర్తింపక తీరదుగాన నిది స్వరవ్యంజనసంధి యనందగును.

‘కుటు + ఉసురు’ అనుచో ‘కర్మధారయంబులం దుత్తునకచ్చు పరం బగునపుడు టుగాగమంబగు’ అను టుగాగమముకంటె, ఈ ద్విరుక్తకారము అయిదు శబ్దములందుమాత్రమే యుద్విష్టమయి విశేషవిహితమగుటచే ప్రథమోపస్థితమయి ముందు ప్రవర్తించును. కుటు + ఉసురు అని యేర్పడును. ఈస్థితిలో టుగాగమ మేలరాదు అన్నచో, అధికనిమిత్తకమయి బహిరంగమగు టుగాగ మముకంటె అల్పనిమిత్తకమయి అంతరంగమగు ఉత్వసంధి ప్రబలము గావున, ఈ విశేషోదాహరణములందు టుగాగమమును త్రోసిపుచ్చి ఉకారసంధి ప్రవర్తించును. ‘కుటుసురు’ అగును. సంధిజరిగినపిమ్మట టుగాగమమునకుఁ బ్రాప్తియే లేదు.

ఇట్లు ఉత్వసంధి ప్రబలమయినచో ‘కఱకు + అమ్ము’ అనుచోఁగూడ ఉత్వసంధి టుగాగమమును వారించి తాను బ్రవర్తింపవలయుఁగదా! అపుడు ‘కఱకమ్ము’ అనియేగదా సిద్ధించును. ‘కఱకుటమ్ము’ కుదురుట యెట్లు? అని శంకింపవచ్చును.

కాని, ‘కఱకు + అమ్ము’ అను సాధారణోదాహరణములందుఁగూడ ప్రబలముగదాయని, ఉత్వసంధియే ప్రవర్తించినచో టుగాగమము ప్రవర్తించు లక్ష్యమొక్కటియు నుండదు. ఆ విధానము వ్యర్థమగును. కాఁగా, టుగాగమ విధాన సామర్థ్యమువల్లనే ఆ చోటులందు ఉత్వసంధి బాధకముకాక టుగాగమము నకు తావిచ్చును. ‘కఱకుటమ్ము’ ఇత్యాదులు సిద్ధించును అని తోచెడిది.

13. ప్రథమమీఁది పరుషములకు గసడదవలు బహుళముగా నగు. ౧౩.

వాఁడు కొట్టె : వాఁడుగొట్టె, వాఁడుకొట్టె.

అపుడు చనియె : అపుడుచనియె, అపుడుచనియె.

నీవు టక్కరివి : నీవుడక్కరివి, నీవుటక్కరివి.

మీరు తలఁడు : మీరుదలఁడు, మీరుతలఁడు.

వారు పోరు : వారువోరు, వారుపోరు.

అప్పుడిప్పుడెప్పుడనుశబ్దములు నిత్యైకవచనాంతములు. వాగను శాసనులు యదాతదాయని గ్రహించుట ప్రపంచార్థమని యెఱుఁగునది. ఈ కార్యము కళలగు క్రియాపదములమీఁద సహితము కానంబడియెడి.

రారు కదా : రారుగదా, రారుకదా.

వత్తురు పోదురు : వత్తురువోదురు, వత్తురుపోదురు.

ఇదిమొదలు వ్యంజనసంధులు పలువిధములు నిరూపింపఁబడును.

తిజ్జీధ్య శేషషష్ఠీ 'సున్' కర్మప్రపచనీయజ విభక్తిః

కిజ్జీత్ ప్రళంసనాద్భుత సన్తాప యదాతదా కిమేవాంశ్య.

అను కారికలో 'సున్' అనుదానివల్లనే ప్రథమాంతములగు 'అప్పుడు' మున్నగు నవి గ్రహింపఁబడుచున్నను, వాగనుశాసనులు 'యదాతదా' యని మరల నిర్దేశించుట న్నష్టతకొఱకని భావింపవలయును. తిరిగి వేఱుగా పేర్కొనుట వలన అవి ప్రథమాంతములు కావేమోయని తలంపరాదు. అని పయివాక్యము నకుఁ దాత్పర్యము.

ఈ యాదేశము 'లెస్సగాన్' మున్నగు క్రియావిశేషణములలో నిత్య మని సూరి క్రియా-116 సూత్రమున 'ఇట సరళంబు నిత్యంబు' అని సూచించుట గుర్తించునది.

14. తెనుఁగులమీఁది సాంస్కృతికపరుషములకు గ న డ ద వలు రావు. ౧౪.

వాఁడు కంసారి : వాఁడు కంసారి.

వీఁడు చక్రపాణి : వీఁడు చక్రపాణి.

ఆయది టంకృతి : ఆయది టంకృతి.

అది తథ్యము : అది తథ్యము.

ఇది పథ్యము : ఇది పథ్యము.

ఈ నిషేధమునకు విరుద్ధముగాఁ గొన్ని ప్రయోగములు గలవనియు, నయ్యవి సామాన్యములుగాక ప్రాసనిబద్ధములయి కదల్చరానివనియు, ఈ నిషేధమును నవరించుచు ప్రౌ. వ్యా. కర్త "కొన్నియెడలఁ దెనుఁగులమీఁది సాంస్కృతిక కతవలకు గదవలు గానంబడియెడి" అనునొక సూత్రమును రచించి, 'కొన్నియెడలననఁగాఁ బ్రాసంబులందని యర్థము' అని వివరించి

"పీ. ర లోపించిన సంతకుండుఁజెడు మీరా యోర్చువారు"

—ఉత్తర హరి-4-53.

"ఇ. ట్లు దపంబు సేయుచుండుదు....." —నిర్వచనోత్తర-5-8.

"వేవణములు....." —విజ్ఞానే-ప్రా-కాం-49.

అను ప్రయోగములఁ జూపియుండెను. (చూ : ప్రౌ. వ్యా. సంధి-5.)

గుర్తింపకనో స్ఫురింపకనో చూపఁదాయెఁగాని

"ఎం. తగుమతులైన మూర్తురె : పదంపడి...."

—భార-ఉద్యోగ-1-286.

అని యిట్టిప్రయోగము భారతమునందును గలదు. ఇట్టివి మఱికొన్నియు నుండ వచ్చును. ఈ ప్రయోగములు సూరికి గోచరింపలేదనిమాత్రము తలంపరాదు.

ఇట్టి ప్రాసస్థలములను గుర్తించియుండుటవల్లనే యాతఁడు తొలుత తన సూత్రాంధ్రవ్యాకరణమున

“నాచ్చికా దప్రాసే సాంస్కృతికానామ్”

అని యీ గసడదవాదేశమును, ప్రాసభిన్నస్థలములందుమాత్రమే నిషేధించి యుండెను.

ప్రాసస్థలములందలి యీ సంధివిశేషము పద్యరచనామాత్ర సంబంధి యగుటవల్లను, ఛందోనిర్బంధసంజాతమగుటవల్లను, అదియయిన మిక్కిలి యరుదగుటవల్లను, పదనరచనమున బొత్తిగా సంబంధములేనిదగుటవల్లను, సూరి దీనిని బాలవ్యాకరణమునఁ దలపెట్టక విడిచియుండెను.

ఇట్లు తాను కోరివిడిచిన విశేషాంశముల విషయమున జిజ్ఞాసగలవారు ‘మూలంబయిన కృతిని బోలఁ గనఁదగున్’ అని హెచ్చరించియు నుండెను. మూలకృతి యనఁగా, బాలవ్యాకరణమునకుఁ బూర్వరూపముగాఁ దాను రచించిన సంస్కృతసూత్రగ్రంథమని యర్థము. ఆ గ్రంథము సమగ్రముగా నిర్దుష్టముగా చూసకు లభింపకన్నను, సూరికి సమకాలికులయి, సన్నిహిత శిష్యులయిన సీతారామాచార్యులకు లభింపకుండునా ? అందలి ‘నాచ్చికాదప్రాసే సాంస్కృతికానామ్’ అను సూత్రమునందలి ‘అప్రాసే’ అను పదమును వీరు చూడకుండురా ? చూడకపోవచ్చుననుట సంభావ్యమా ? చూచియు, సూరి గుర్తించియుంచిన యీ యంశమును దామే కనుఁగొన్నటులు నిర్దేశింతురా ? గురుద్రవ్యముగాని పరద్రవ్యము కాదుగదాయని భావించియుండురా ? నిర్ణయింప వలనుపడకున్నది. ఈగురుశిష్యుల రచనములనడుమ గోచరించు విచిత్ర రహస్య ఘట్టములు పెక్కులు గలవు. వాని నన్నిటిని ప్రౌఢ వ్యాకరణ సమీక్షలోఁ బరిశీలించుకొందము. వానికి ఈ సమీక్షలో తగినంత తావులేదు. అది యటుండ నిండు. మఱొక యంశము.

సాంస్కృతిక పరుషములకు గసడదవలు రాకుండుట తెనుఁగులమీఁదఁ గదా : సంస్కృతసమములమీఁద రావచ్చునుగదా : అయినచో

ముఖము + చంద్రతుల్యము

దాసుఁడు + చామరగ్రాహి

మున్నగుచోటులందు చకారమునకు సకారము కలుగునా ? కలుగునట్లు తాన రాదు. ఇట్టివానిని 13 వ సూత్రమునందలి ‘బహుళ’ శబ్దమే వారింపఁగలదని భావింపఁదగునేమో :

15. ద్వంద్వంబునం బదంబుపయి పరుషములకు గ స డ ద వ లగు. ఇష.

కూర కాయ : కూరగాయలు.

కాలు చేయి : కాలునేతులు.
 టక్కు టెక్కు : టక్కుడెక్కులు.
 తల్లి తండ్రి : తల్లిదండ్రులు.
 ఊరు పల్లె : ఊరుపల్లెలు.

16. ద్రుతప్రకృతికముమీఁది పరుషములకు సరళములగు. ౧౬.

పూచెను కలువలు : పూచెను గలువలు.
 తోచెను చుక్కలు : తోచెను జుక్కలు.
 చేనెను టక్కులు : చేనెను డక్కులు.
 నెగడెను తమములు : నెగడెను దమములు.
 మొగిడెను పద్మము : మొగిడెను బద్మము.

పయి యుదాహరణములను వరుసగా పరికించినయెడ ప్రకృతిసిద్ధములగు సాయంతన సన్నివేశములు స్ఫురణకు వచ్చును. ఉల్లాసకరములగు లక్ష్యములు.

17. ఆదేశసరళములకు ముందున్నద్రుతమునకు బిందుసంశ్లేషములు విభాషనగు. ౧౭.

సంశ్లేషంబనఁగా మీఁది హల్లుతోఁ గూడికొనుట.

పూచెను గలువలు :	{ పూచెంగలువలు, పూచెగలువలు, పూచెన్గులువలు.
తోచెను జుక్కలు :	{ తోచెంజుక్కలు, తోచెజుక్కలు, తోచెన్జుక్కలు.
చేనెను డక్కులు :	{ చేనెండక్కులు, చేనెడక్కులు, చేనెన్డక్కులు.
నెగడెను దమములు :	{ నెగడెందమములు, నెగడెదమములు, నెగడెన్దమములు.
మొగిడెను బద్మము :	{ మొగిడెంబద్మము, మొగిడెబద్మము, మొగిడెన్బద్మము.

పక్షంబున స్వత్వంబగు. స్వత్వంబునఁగా ద్రుతంబునకుఁ బ్రకృతిభావము.

18. ద్రుతంబునకు సరళస్థిరంబులు పరంబులగునపుడు లోప సంశ్లేషంబులు విభాషనగు. ౧౮.

వచ్చెను	గోవులు :	$\left\{ \begin{array}{l} \text{వచ్చెగోవులు,} \\ \text{వచ్చెగోవులు,} \\ \text{వచ్చెనుగోవులు.} \end{array} \right.$
మెఱనెను	భద్రము :	

19. పర్గయుక్తరళములు పరములగునపు డొకానొకచో ద్రుతము నకుఁ బూర్ణబిందువును గానంబడియెడి. ౧౯.

వచ్చెను ధాత్రీపతి : వచ్చెంధాత్రీపతి.

పాడెను గంధర్వుఁడు : పాడెంగంధర్వుఁడు.

కన్ దోయి : కందోయి.

ఈ సూత్రముచే ద్రుతమునకుఁ బూర్ణబిందువు కలిగినట్లు 'కందోయి' అను రూపము నుదాహరించుటంబట్టియు, 22 వ సూత్రముచే ద్రుతమునకు లోపము వారింపఁబడినటులు 'కన్దోయి' అను సంశ్లేషరూపమును ఆ సూత్రమున నుదాహరించుటంబట్టియు, 'కన్' అనుదానిలోని నకారమును ద్రుతముగా సూరి భావించినట్లు తెల్లమగుచున్నది.

బాలవ్యాకరణమునందలి ద్రుత, ద్రుతప్రకృతిక సంజ్ఞాప్రసంగములనుబట్టి గాని, గ్రంథమునందంతటనుగల ప్రక్రియారీతులనుబట్టిగాని, 'కను, కన్' అనుచోట శబ్దసిద్ధమగు నకారమునకు ద్రుతత్వము సిద్ధించుమార్గము కానరా కున్నది.

'కన్దోయి'లోని నకారమునకు ద్రుతత్వమును సంపాదించి సమర్థించు టకు వివరణకర్తలును, విమర్శకులును, ఏదేనొకమార్గమున ప్రక్రియను ముడిపెట్టు సమాలోచనములతో పెక్కురీతుల గణిబిడి నందియుండిరి. కాని వారిలో నెవ్వరును 'కందోయి' ప్రక్రియను సరళమగు మార్గమున నిరూపించితి మను తృప్తిపొందినవారివలెఁ గన్పట్టరు. దానితీరట్టిది.

'కను + దోయి' అనుచో 'సమాసంబుల నుదంతంబులగు శ్రీసమంబు లకు.....నుగాగమంబగు' (సంధి-25) అను సూత్రముచే నుగాగమము కలిగి

‘కను + న్ + దోయి’ అగుననియు, పిమ్మట ‘నిక్కలాదులు యథాప్రయోగంబుగ గ్రాహ్యంబులు’ అను (బాల-సమాస-20) సూత్రముచేగాని, ‘అచ్చిక సమాసంబులం దఱచుగ పర్వలోపాగమాదేశవికారంబులు నిత్యవైకల్పికములుగాఁ బెక్కులు గానంబడియెడి’ (ప్రాథ-సమాస-36) అను ప్రాథ వ్యాకరణ సూత్రముచేగాని కనుశబ్దగత ‘ను’పర్వము లోపించి ‘క + న్ + దోయి’ అని యేర్పడుననియు, ఈ శేషించిన నకారము ఆగమముగావచ్చినదిగావున ద్రుత మగుననియు, ప్రకృతసూత్రముచే దీనికి బిందువుకలిగి ‘కందోయి’ కావచ్చుననియు కొందఱు నిరూపించిరి.

వయి నుగాగమ సూత్రము కర్మధారయంబులందెగాని షష్ఠీసమాసంబులందు రానేరాదని కొందఱభిప్రాయపడిరి.

‘ను’పర్వలోపము బాలవ్యాకరణ విహితముకాదనియు, దానికయి అగతిక శరణమగు ‘నిక్కలాది’ సూత్రమునే యాశ్రయించునెడ సర్వకార్యములను నదియ సాధించునుగాన ‘కందోయి’లో బిందుమాత్రమునకయి మరల నీ ప్రకృతసూత్రము నాశ్రయింపఁ బనియేలేదనియు మఱికొందఱు తలంచిరి.

బాలవ్యాకరణముచే రూపము సాధించుటకు ఈ ప్రణాళికలోని సూత్రములనే ప్రవర్తింపఁజేయవలయుఁగాని ప్రాథవ్యాకరణ సూత్రములఁ బరామర్శించుట యుచితముకాదని కొందఱాక్షేపించిరి.

ఇ(కఁ గొందఱు ఈ బాలప్రాథలను నీడి చింతామణినందుకొని, ‘కను (లయొక్క) + దోయి’ అనుచో

‘షష్ఠీ భవేత్ ద్వితీయాశుల్య తత్పురుషసంస్థితా నామ్నామ్’ అను సూత్రముచే షష్ఠికి ద్వితీయకలిగి ‘కను(లన్) + దోయి’ అగుననియు, ‘లన్’ అను సమాసవిధక్తి లోపించి, ‘కను + దోయి’ అనిమాత్రమే మిగిలినను, ‘కను’ అనునది ద్వితీయాంతమనిపించుకొనకమానదనియు, ద్వితీయాంతములు చింతామణియందలి కళలపట్టికలో లేవుగావున ద్రుతప్రకృతికములు కాకతప్పదనియు, ద్రుతప్రకృతికముతుదినున్న నకారము ద్రుతముకాక మఱేమగుననియు, దీనికిఁ బ్రకృతసూత్రముచే బిందువు కలుగుటకు నడ్డులేదనియు వేఱొకదారి త్రొక్కియుండిరి.

చింతామణి మార్గములోఁ దత్పురుషసమాసమున షష్ఠికి ద్వితీయాశుల్య తను విధించుటవలన ప్రక్రియలో నెట్టిప్రయోజనమును గోచరింపక సూరియా మార్గమును విడిచియుండెను. మఱియు, నాతఁడు చింతామణికారునివలె కళలు కానివెల్ల ద్రుతప్రకృతికములని నిరూపించియుండలేదు. ద్రుతప్రకృతులను నిర్దేశించి యవికానివెల్ల కళలని చెప్పియుండెను.

ఇట్లే రెండువిషయములందును భిన్నప్రణాళిక కల్పించుకొన్న సూరిచేఁ జూపఁబడిన ఈ యుదాహరణమును శత్యమయినచో నాతని ప్రక్రియామార్గము ననే సాధింపవలయునుగాని యితరులప్రణాళికనుబట్టి సాధింపఁబూనుట తగిన తీరుకాదని కొందఱు తలంచియుండిరి.

మఱికొందఱు అట్లుగాక ఒక్కఁబాలవ్యాకరణ సూత్రములనుబట్టియే 'కందోయి'ని సాధింతమని తలంచి, 'కను + దోయి' అనుచో

"అన్యంబులకు సహిత మిక్కార్థంబులు కొందొకచోఁ గానఁబడి యెడి" —సంధి-39.

అను సూత్రముచే శబ్దసిద్ధ 'ను'వర్ణమునకు లోపమును, ఆ పిమ్మట నుగాగమ మును ప్రవర్తింపఁజేసినచో నుగాగమ నకారము ద్రుతమేగావున దానికిఁ బ్రకృతసూత్రముచే బిందువుకలుగుట నిర్వాధమని నిరూపించియుండిరి.

పయిని నిర్దేశించిన సూత్రము సూరిదగుట సత్యమేగాని, దాని వివరణము నందు 'తొంటియట్లు లోపనుగాగమంబులు' కలుగునని సూరి స్పష్టపఱచి యుండెననియు, 'తొంటియట్లు' అనఁగా పరుషములు పరమగునపుడని యర్థ మనియు, 'కను + దోయి' అనుచో సరళము పరమయినదిగావున నిట నాసూత్రమునకుఁ బ్రబృత్తియే లేదనియు కొందఱు ఖండించియుండిరి.

ఈరీతిగా నొక్కొక రొక్కొక్క మార్గమున ముడివెట్టి సమర్థింప యత్నించిరి. కాని ముడిమాత్రము పడినట్లు కానరాదు.

బాలవ్యాకరణ ప్రక్రియారీతినిబట్టి కనుశబ్దములోని నకారమునకు ద్రుత త్వమా కుదురువడదాయెను : ఈ సంధిప్రసంగములలో ద్రుతమునకేగాని వట్టి నకారమునకు బిందువా రాదాయెను : అటు బట్టతల : ఇటు మోఁకాలు !! ఎట్లు ముడివెట్టుట ?

మన వివరణకర్తలమాట యటుంచి, మొదటసూత్రకర్తకే యీ విషయ మున నిశ్చలమయిన నిర్ణయము కుదురువడినట్లు గోచరింపదు. ఒక్కయంశము తిలకింపుఁడు—

సూత్రాంధ్రవ్యాకరణమున నొకతావున

"కృతోల్లోప స్తనాదిభ్యః కపానాంతు గణా మతాః

చన్గవ — కన్గవ — చన్గొండలు

అన్య ద్రుతత్వాభావాత్ నానుస్వారః"

అను పంక్తులు కానగును.

చన్ను, కన్నులకు రూపాంతరములగు 'చను, కను' అనువానిలో ఉకారము లోపింపఁగా శేషించిన 'చన్, కన్' అనువానికిఁ బరమయిన

కచటతపలు గజదదలుగా మాఱుననియు, నిందలి సకారము ద్రుతముకాకుండుటచే దీనికి ననుస్వారము రాదనియు స్పష్టముగా వక్కాణించియుండెను. వేఱొక తావున

“కన్వాదిభ్యోస్తలోపిభ్యః పరుషాణాం గదా మతాః

‘కన్దైదరె’ ఇతివా ‘కన్దైదరె’ ఇతివేతి సందేహః”

అను పంక్తులు కానవచ్చును.

ఇటు సూరి ‘కన్’ శబ్దగత సకారమును ద్రుతముగా భావించి, పయిచకారమునకు జకారాదేశముచేయుటయా, లేక ద్రుతముకాదనుకొని సకారాదేశముచేయుటయా యని తనసందిగ్ధావస్థను దెలిపియుండెను.

దీనింబట్టిచూడ, ఈ విషయమున సూరి హృదయము సూత్రాండ్రవ్యాకరణ రచనాసమయమునకు సందిగ్ధదశలోనున్నట్లులు తెలియుచున్నది.

బాలవ్యాకరణమున, ఈ ప్రకృత సూత్రమున ద్రుతమునకు పూర్వబింద్వాదేశమును జూపుచు ‘కందోయి’ శబ్దము నుదాహరించుటవలన నిందలి సకారమును తుదికాతఁడు ద్రుతముగా నిర్ణయించుకొన్నట్లు తేలుచున్నది.

చూడంజూడ, ‘కన్దోయి’ అను సంశ్లేషరూపము సిద్ధించుటకు నిందలి సకారము ద్రుతమనుకొనవలసినవనియే లేదు. సకారదకార సంయోగముదప్పనిందు ద్రుతకార్య విశేషమేదియుఁ గన్పట్టదు. ఉన్నచర్చయంతయు ‘కందోయి’ అను బిందురూపమునొద్దనే గలదు.

భాషలో నెచ్చటనయినను సకారము బిందువుగా మార్పునొందుట పర్వపరిణామ పద్ధతులకుఁగాని వ్యాకరణప్రక్రియలకుఁగాని విరుద్ధముకాదు. నిజమునకు, సకారము బిందువుగా మాఱుటకు నుచ్చారణసాదృశ్యము కారణముగాని ద్రుతసంజ్ఞ కారణమేకాదు. ‘కనుదురు’ అనురూపమునందలి సకారమునకు ద్రుతత్వము లేకున్నను బిందువాదేశమయి ‘కందురు’ అను రూపమేర్పడియున్నది. ఇచట నుపర్ణస్థానమున బిందువు విధింపఁబడియున్నది (చూ.: బాల-క్రియా-58).

అటులే ఈ ‘కను, చను’ మున్నగుశబ్దముల సకారమునకు వలసిన చోటులందుఁ బూర్వబిందువును బ్రత్యేకించి విధించినచో ‘కందోయి’ రూప సాధనమునకు కలఁతయే లేకుండెడిది. అటులాతఁడు తలంపలేదు. దీనిని ద్రుతముగనే భావించినాఁడు. భావించినపుడు కన్వాది శబ్దగత సకారము క్వాచిత్రముగా ద్రుతసంజ్ఞకంబగునని సూచించియున్నను గణిబిజిలేకుండెడిది. అట్టి సూచనయుఁ గానరాదు.

ఆతఁడు సూచింపకుండెనో : మనము గుర్తింపకుంటిమో : అట్టి సూచనరేఖామాత్రమయిన లభించునాయని సూక్ష్మదర్శనులు చూపువెట్లుఁడు.

ఈ సూత్రమున వర్గయుక్కునకు నొకటియు, సరళమునకు నొకటియు లక్ష్యములు చూపి తిరిగి సరళమునకు 'కందోయి' అను నీ యుదాహరణమును అదనముగాఁ జూపుట ఇందలి సకారమునకు ద్రుతత్వాంగీకార సూచనమునకే యనుకొన్నను ననుకొనవచ్చును.

ప్రకృతసూత్రమున ద్రుతమునకు బిందువగునని వక్కాణించి, దానికి సుదాహరణముగా తాళఫలమంతటి పూర్ణబిందువుతో 'కందోయి' శబ్దమును చూపుచుండ ఇంకను వేఱుసూచనలేలయందురా : ఓమితి బ్రామః.

20. అవసానంబునందు ద్రుతస్వరంబునకేని ద్రుతంబునకేని లోపంబు బహుశంబుగానగు. ౨౦.

వాఁడువచ్చెన్, వాఁడువచ్చె, వాఁడువచ్చెను.

ఈ లోపంబు పద్యాంతములయందు గణానుసారంబుగ వ్యవస్థితంబయ్యుండు : గుర్వవసాయియగు పద్యంబుతుదను స్వత్వంబులేదు.

“అతిశయముగ బుద్ధిమంతుఁడగు బుధసేవన్.”

ఈ పద్యపాదము భారతమందలిది.

“శ్రుతమువలన శ్రోత్రియుఁడగు

నతుల తపోయక్తిఁ గడుమహత్త్వము వడయున్

ధృతిచే సహాయయుతుఁడగు

సతిశయముగ బుద్ధిమంతుఁడగు బుధసేవన్.”

—భార-అరణ్య-7-428.

ఈ యుదాహరణము యథాలాభముగ నిచ్చినదిగాక జాలరకు గురుజన సేవానక్తినిపెంపొందించుటకయి ఎంచి యిచ్చినట్లున్నది. చక్కనిలక్ష్యము.

21. కొన్నియెడల ద్రుతంబుమీఁద సకారంబు గానంబడి యెడి. ౨౧.

అదియునునాక — దివంబునుంబోలె.

22. అఁట, యిఁక, చుఁడు శబ్దములందప్ప నుడితోలిప్రాస్వంబు మీఁద ఖండబిందువును ద్రుతంబునకు లోపంబును లేవు. ౨౨.

ముంగొంగు, క్రొంబసిడి, కన్దోయి.

‘ఇ(క)’ అనునది తన రూపాంతరమేయగు ‘ఇ(గ)’ అనుదానికిఁగూడ నుపలక్షకమని యూహించునది. ‘ఇ(గేమి ? ఇంగేమి ?’ అనువాడుక కొన్ని మండలములలోఁ బ్రచురముగాఁ గలదు.

ఎఁడు (పరిమాణార్థకము : పీనెఁడు), ఇఁడి (అభావద్యోతకము : ముక్కిఁడి)

అనునవి తద్గితప్రత్యయములుగాని ప్రాతిపదికములు కావు. కాఁబట్టి వానిలోఁ దొలియచ్చుమీఁది యర్థబిందువు నీసూత్రమడ్డగింపదు. సూత్రమున ‘నుడి’ అనుశబ్దమును ప్రయోగించుట యిందులకే. నుడి = పదము.

(కన్దోయిశబ్దమునందలి ద్రుతప్రసంగమునకు చూ. 19 సూ.)

ఈ ఖండబిందునందర్పము పూర్వలప్రక్రియలో నెటులున్నదో యిండుక పరికింపవలయును.

“ప్రాస్వాత్ పూర్ణోపి భవేత్”

అని చింతామణి సూత్రము. ప్రాస్వమునకుఁబరముగా ఖండపూర్ణబిందువులు రెండును నుండవచ్చునని యీ సూత్రమునకుఁ దాత్పర్యము.

దీనివలన ‘చెందొవ, కెందమ్మి, రండు, పొండు’ మున్నగువానియందు ఖండబిందువుగూడ నుండవచ్చునని తేలుచున్నది. అది యెవ్వరికిని సమ్మతము కాదు. కావున

“నఖణ్ణః ప్రథమాత్ ప్రాస్వాత్”

అనఁగా, శబ్దమునకు మొదటిదయిన ప్రాస్వమునకుఁ బరముగా ఖండబిందువు రాదు. అని యథర్వణులు నిషేధించి చింతామణిసూత్రమును సవరించి యున్నారు.

ఈ నిషేధమువల్ల ‘చెందొవ’ యిత్యాదులందు ఖండబిందువు నివారిత మయినది. కాని, దానితోపాటు ‘ఇ(క)’ (ఇంక) మున్నగుచోటులందుఁగూడ నర్థబిందువు లేకపోవలసివచ్చినది. అది గమనించి యహోబలపండితుఁడు

“అత్ర ప్రాస్వశబ్దేన ప్రాస్వాజన్తో హల్వివక్షితఇతి

ఇ(క ఇంతేత్యాదౌ నదోష ఇతి జ్ఞేయమ్”

అని యథర్వణకారికకు వ్యాఖ్యానము గావించియుండెను. అనఁగా, ఈయథర్వణ కారికలోని ప్రాస్వశబ్దమునకు ‘ప్రాస్వాచ్చుపరమందుఁగల హల్లి’ని యర్థము గ్రహింపవలయుననియు, దానివలన ‘ఇ(క)’ అనుచోట శబ్దాదిని ప్రాస్వాచ్చు మాత్రమే కలదుగాని, ప్రాస్వాచ్చుపరమయిన హల్లి లేదనియు, కావున నిట్టి అజాదిశబ్దములందుఁ బయినిషేధము ప్రవర్తింపదుగాన ‘ఇ(క)’ అనుచో ఖండ బిందువు సిద్ధించుననియు నాతని తాత్పర్యము.

దీనినిబట్టి హలాదిశబ్దములందుఁ దొలిప్రాస్యముమీఁద ఖండబిందువుండరాదుగాని, అజాదిశబ్దములందుఁ దొలిప్రాస్యముమీఁద ఖండబిందువుండవచ్చునని తేలుచున్నది. 'ఇక'లోని ఖండబిందువునకు అభర్వణుని నిషేధము ప్రవర్తింపకుండఁ దప్పించుటకయి యహోబలుఁడుచేసినవ్యాఖ్యానకల్పనవలన 'ఇక'లో నర్థబిందువు సిద్ధించి యాలోపము తీరినదిగాని, దీనివలన వేఱొక చిక్కు తలయెత్తినది. ఏదియన :

అజాదులలో నుండవచ్చునను వ్యాఖ్యవల్ల 'ఇచ్చు' ఛాతువునుండి నిష్పన్నమగు 'ఇండు' అనుచోట, ఉండరాని ఖండబిందువు సంభవించుచున్నది. మఱియు, హలాదులలో నుండరాదను వ్యాఖ్యవల్ల 'చుడు'లో ఆవశ్యకమగు నర్థబిందువు సిద్ధింపకున్నది. 'ఇండు'లో వారించుటకును, 'చుడు'లో సంపాదించుటకును అహోబలమార్గమున నవకాశమే చూపట్టదు.

అని యిట్లు పర్యాయించి సూరి అజాదిహలాది విభాగము నుజ్జగించి, అర్థబిందువుండకతప్పని 'అట, ఇక, చుడు' శబ్దములను మూఁడిటిని స్పష్టముగాఁ జేర్చాని, యిందుఁదప్ప మఱి యేశబ్దమునందును నుడితొలి ప్రాస్యముమీఁద ఖండబిందువుండదని నిషేధించినాఁడు. దీనితో ఇష్టసాధనమును, అనిష్టవారణమును సమకూరినవి.

ఈ చిక్కు లవగతము చేసికొనక, శిష్టువారు, స్థూలదృష్టిరచితమయిన అహోబలకల్పనమువలన నాధారపడి 'చుడు'శబ్దమున నర్థబిందువుండదేమోయను సంశయముతో

“శబ్దాద్యప్రాస్యతో నార్థబిందు ర్లోపో ద్రుతస్యచ । వినేతాఽటా....”

అని యనువదించినారు. సూరి సూత్రము ననుసరించి 'చుడు' శబ్దమును చేకొనుటయా? అహోబలవ్యాఖ్యననుసరించి దానిని విడుచుటయా? అని సంశయించి, అహోబలపండితాశ్రయణమే కర్తవ్యమని తలంచి, ఉండఁదగిన 'చుడు'శబ్దమును విడుచుకొన్నారు.

23. తాను, నేను పదంబుల ద్రుతంబునకు సంశ్లేషంబు లేదు. ౨౩.

తాను చదివె : తాఁజదివె, తానుజదివె.

తాను వినె : తావినె, తానువినె.

దీర్ఘంబుమీఁదిదిగాన దీనికి నెఱుసున్న లేదు.

24. సమాసంబునయందు ద్రుతంబునకు లోపంబగు. ౨౪.

ఎల్ల యర్థములు, ఎల్ల కలుషములు.

సర్వపర్యాయంబయిన యెల్లశబ్దంబు ద్రుతాంతంబయిన యవ్యయంబు. దీనికసమాసంబున విశేష్యంబునకుముందు ప్రయోగంబు లేదు.

ఇదిమొదలు కొన్ని సామాసికసంఘలు విధింపఁబడును.

అందువర్జకము పరమగునపుడు నగాగమమును సూరి విధింపకున్నను, ఈ సూత్రమునందలి 'సమాసంబునయందు' అను ప్రయోగమునుబట్టి నగాగమ మాతనికి సమ్యతమేయని గ్రహింపవలయును.

అసమాసంబున విశేష్యమునకు ముందు ఎల్లశబ్దమునకు ఒకేయొక్క ప్రయోగము లభించినది.

అది కాశికానగరమున నొకప్పుడు ఆరటిపెల్లన అటమటించుచు క్రోధావేశమున కలఁతఁజెంది స్వస్థతతప్పియున్న సమయమున వ్యాసులవారి పలుకుగా శ్రీనాథుఁడు చేసినప్రయోగము :

“పెల్లాకొన్నతనాన నేనొకఁడనే భిజ్జనకున్ వత్తునో

యొల్లన్ శిష్యులఁ గొంచువత్తునొ నిజంబేర్పాటుగాఁ జెప్పమా”

—భీమేశ్వరపురాణము-2-120.

దీనిని ప్రా. వ్యా. కర్త చూపియుండెను (ప్రా. వ్యా. సంధి-7). ఇంతయరుదయన ప్రయోగములను బాలరకందించుట సూరిదృక్పథము కాదు.

కొలఁది ప్రతులలో 'సమాసంబునందు' అని కానవచ్చుచున్నను ప్రథమ ముద్రణమున (1858) 'సమాసంబునయందు' అని నగాగమ పాఠమే స్పష్టముగఁ గానవచ్చుటచే నదియే సూత్రకారుని పాఠముగ భావిముద్రాపకులు గుర్తింతురుగాక.

25. సమాసంబుల సుదంతంబులగు స్త్రీసమంబులకుం బుంపులకుం బరుషసరళంబులు పరంబులగునపుడు సుగాగమంబగు. ౨౩.

ఇచటం బరుషంబులు పరంబులగునపుడు ద్రుతంబునకు బిందు సంశ్లేషంబులచే మూఁడు రూపంబులు. సరళంబులు పరంబులగునపుడు లోప సంశ్లేష పూర్ణ బిందువులచేత మూఁడురూపములు.

విధానసామర్థ్యమువలన దీనికి లోపము లేదు.

వక్ష్యమాణవిధిచే స్వత్వము లేదు.

చిగురు కయిదుపు : $\left\{ \begin{array}{l} \text{చిగురుంగయిదుపు,} \\ \text{చిగురుఁగయిదుపు,} \\ \text{చిగురున్గయిదుపు.} \end{array} \right.$

తళుకు		గజ్జెలు	:	$\left\{ \begin{array}{l} \text{తళుకుగజ్జెలు,} \\ \text{తళుకునజ్జెలు,} \\ \text{తళుకుంగజ్జెలు.} \end{array} \right.$
సింగపు		కొదమ	:	$\left\{ \begin{array}{l} \text{సింగపుంగొదమ,} \\ \text{సింగపుగొదమ,} \\ \text{సింగపునొదమ.} \end{array} \right.$
ఉన్నతంపు		గొడుగు	:	$\left\{ \begin{array}{l} \text{ఉన్నతంపు గొడుగు,} \\ \text{ఉన్నతంపు నొడుగు,} \\ \text{ఉన్నతంపుంగొడుగు.} \end{array} \right.$

నలుంగడాదుల నీయాగమంబు లేదండ్రు.

ఈ యాగమంబొకానొకచోట స్థిరంబు పరంబగుచోఁ గానంబడియెడి : గణువపు న్నురువు.

నలుంగడాదులలో నుగామములేదన్నవారు అహోబలపండితులు. ఆయన 'సుమౌతః' అను సూత్రమున వ్యాఖ్యలో

“పరుషే సరశేచైవ సమాసే నుముతో భవేత్

అద్రుతా త్వరసా దండు, పట్టి, కూర్చి విభక్తిషు”

అను నాథర్వణకారికను వివరించుచు

“సరసాదిత్యనేన 'నలుగడలు' ఇత్యాదివ్యాప్యత్తిః”

అని వ్రాసియున్నారు.

కాని, 'నలుంగడ'లో నుగామము కలదనియే సూరి యభిప్రాయము. కావున ఈ శబ్దమున నర్థబిందువుండుట సూరికి సమ్మతము. అది సూరికి సమ్మతముకాదనుభ్రాంతితోఁ గొందఱు ముద్రాపకు లర్థబిందువును దొలఁగించి యున్నారు. ప్రథమముద్రణమున (1858) అర్థబిందు సహితముగనే పాఠము గలదు. భావిముద్రాపకులు పరిశీలించురుగాక.

సమాసములందెగాక స్వత్వములేని మఱిరెండు తావులుగూడ ఇతరత్ర సూరిచే ఉల్లేఖింపఁబడినవి :

1. గురువుతో సమాప్తమగు పద్యము తుదిని. —సంధి-20.
2. 'చూడఁగాన్, చూడఁగన్' మున్నగు క్రియావిశేషణములందు 'కాన్, కన్' అనునవి పరమగునపుడును. —క్రియా-116.

26. సమానంబులందు ద్రుతంబునకు స్వత్వంబులేదు. ౨౬.

27. తలఁబ్రాలు మొదలగు సమానంబుల ద్రుతమునకు లోపము లేదు. ౨౭.

తలఁబ్రాలు ; ఒడిఁబ్రాలు ; సేనఁబ్రాలు ;

ఊరఁబంది ; ఊరఁబిచ్చిక ;

తోడఁబుట్టువు ; తోఁబుట్టువు ; ఒల్లఁబాటు ; ఒడఁబాటు.
ఇత్యాదులు.

సూత్రమున 'తలఁబ్రాలు' అనుశబ్దము కంటఁబడఁగనే వివాహవేదిక వయి వధూవరులు—ఒకరినిమీఁటి యొకరు వేగము (ద్రుతము)నకు లోపము లేకుండ—తలఁబ్రాలు పోసికొనుదృశ్యము కన్నులకుఁగట్టును. మనోజ్ఞుమగు మంగళదృశ్యము.

వధూవరులు అంతకుముందు బిడియవడుచు, అంతఁచుఱుకుగా నగపడ కున్నను తలఁబ్రాల సమయమునమాత్రము సంకోచమువీడి మిక్కిలి చుఱుకుఁ దనముతోఁ గానంబడుట సహజము, సార్వత్రికము.

సూత్రముననేగాక ఉదాహరణములందు 'తలఁబ్రాల' వెనువెంటనే గానవచ్చు సేనఁబ్రాలు, ఒడిఁబ్రాలు అనుపదములు పెద్దలుచల్లు శుభాక్షతలను ఒడికట్టుబియ్యమును గుఱుతునకుఁదెచ్చి వివాహోంగములయిన శుభనన్నివేశము లను స్ఫురింపఁజేయును. మఱియు తోడఁబుట్టువు, తోఁబుట్టువు, ఒల్లఁబాటు, ఒడఁబాటు అను నుదాహరణములు : వివాహములలో ఏదోయొక నెవమున ఆఁడుఁబడుచులు అలుకఁజెందుట, బతిమాలికలచే ప్రసన్నులగుట మున్నగు పెండ్లిముచ్చటలను స్మరణకుఁదెచ్చును. తిలకింపుఁడు.

28. కర్మధారయంబులందు తున్న కచ్చు పరంబగునపుడు టుగాగమంబగు. ౨౮.

కఱకు అమ్మ : కఱకుటమ్ము.

నిగ్గు అద్దము : నిగ్గుటద్దము.

సరసపు అలుక : సరసపుటలుక.

ఇది మొదలు వరుసగా నయిదుసూత్రములు కర్మధారయశబ్దము నుచ్చరించి సంధికార్యములను విధించునట్టివి. అయిదిటిలో దీనియందును, తుదిదాని యందునుమాత్రము 'కర్మధారయంబులందు' అనిబహువచనాంతము గ్రహింపఁ బడినది. నడిమి మూఁడింటిలో 'కర్మధారయంబునందు' అని యేకవచనాంతములే గలవు. ఈ భేదమెందులకో గుర్తింపవలయును.

కర్మధారయమునందెగాక దానితోఁ గొంత సాదృశ్యముగల షష్ఠీతత్పురుషమునందుఁగూడ, ఈ టుగాగమమును, ఆ (32) పుంప్వాదేశమును బ్రవర్తించునను సూచనకయి యీ రెండు సూత్రములందును బహువచనాంతములు ప్రయోగించినట్లు భావింపఁదగును.

వేల్పుటింతులు = వేల్పులయొక్క స్త్రీలు

వేల్పుటాపు = వేల్పులయొక్క ఆపు (కామధేనువు)

29. కర్మధారయంబునందుఁ జేర్వాదిశబ్దములకచ్చుపరంబగు నపుడు టుగాగమంబు విభాషనగు. ౨౯.

పేరు ఉరము : పేరుటరము, పేరురము.

చిగురు ఆకు : చిగురుటాకు, చిగురాకు.

పొదరు ఇల్లు : పొదరుటిల్లు, పొదరిల్లు.

30. పేదాదిశబ్దంబులకాలుశబ్దము పరంబగునపుడు కర్మధారయంబునందు రుగాగమంబగు. ౩౦.

పేద ఆలు : పేదరాలు.

బీద ఆలు : బీదరాలు.

పేద, బీద, ముద్ద, బాలెంత, కొమ, జవ, అయిదువ, మనుమ, గొడ్డు, ఇట్టివి పేదాదులు.

ఇందు జవ్వని శబ్దంబునకు జవాదేశంబని యెఱుంగునది.

‘ఏకాంతమునందునున్న జవరాండ్ర’ ననిప్రయోగము.

“ఏకాంతమునందునున్న జవరాండ్ర నెపంబిడి పల్కరించులాఁ.

గింతియగాక నీవెఱుంగవే మునువచ్చినత్రోవచొప్పు?”

—మను-2-41.

31. కర్మధారయంబునం దత్సమంబుల కాలుశబ్దము పరంబగు నపుడతత్సమంబున కుత్సంబును రుగాగమంబునగు. ౩౧.

ధీర ఆలు : ధీరురాలు.

గుణవంత ఆలు : గుణవంతురాలు.

ఇచట వృత్తియందాలుశబ్దము స్త్రీమాత్రపరము.

వృత్తి = సమాసము. కృద్వృత్తి; తద్దితవృత్తి; సమాసవృత్తి; ఏకశేషవృత్తి; సనాద్యంతథాతువృత్తి అని 5 వృత్తులు పాణినీయమున ప్రసిద్ధములు.

32. కర్మధారయంబులందు మువర్ణకంబునకుం బుంపు లగు. ౩౨.

సరసము మాట : సరసపుమాట, సరసంపుమాట.

విరసము వచనము : విరసపువచనము, విరసంపువచనము.

‘సింగపుఁగొదమ’ మున్నగు షష్ఠీతత్పురుషంబులందుఁగూడ ఈ పుంపులు ప్రవర్తింపవచ్చునను సూచనకై ‘కర్మధారయంబులందు’ అను బహువచనము.

సమాసమునఁ బూర్వపదమునందలి మువర్ణకమునకే యీ పుంపా దేశము. ఉత్తరపదస్థమునకు రాదు. సరసపువచనము.

దీని యుదాహరణములందు సమాస విభక్తిలోపము ప్రవర్తింపదని తలంపవలెను. అది ప్రవర్తించినచో నీ సూత్రము వ్యర్థమగును.

కర్మధారయము ముగంతపూర్వమగునని నిరూపించి (సమాస-5) ‘బెడిదపుటడిదము’ అని యుదాహరణము చూపుటగూడ విభక్తిలోపమురాదని సూచింపఁగలదు.

33. ఉదంతమగు తద్ధర్మార్థ విశేషణమున కచ్చుపరమగునపుడు నుగాగమంబగు. ౩౩.

చేయు అతఁడు : చేయునతఁడు.

చేనెడు అతఁడు : చేనెడునతఁడు.

34. షష్ఠీసమాసమునం దుకారఋకారముల కచ్చుపరమగు నపుడు నుగాగమంబగు. ౩౪.

రాజుయొక్క ఆజ్ఞ : రాజునాజ్ఞ.

విధాతృయొక్క ఆనతి : విధాతృనానతి.

ఏవియోయవసరములకు నేర్పడిన ఒండురెండుప్రయోగములందుఁదప్ప ధారతాదులందు నెల్లయెడల ఈ నుగాగమము నియమముతోఁ బాటించఁబడినది.

కావున నిది రాజునాజ్ఞవలె, విధాతృనానతివలె గారవింపక తప్పనిదని ఉదాహరణములే యుద్ఘోషించుచున్నవి.

35. ఉదంత స్త్రీసమంబులకును బుంపులకు నదంతగుణవాచకంబులకును దనంబు పరంబగునపుడు నుగాగమంబగు. ౩౫.

సౌగసు		తనము	:	సౌగసుందనము, సౌగసుదనము, సౌగసుననము.
సరసపు		తనము	:	సరసపుందనము, సరసపుదనము, సరసపుననము.
తెల్ల	...	తనము	:	తెల్లందనము, తెల్లదనము, తెల్లననము.

కర్మధారయమున సమానవృత్తిలో విధింపఁబడిన పుంపులు (32) వృత్తిత్వసామ్యమునుబట్టి తద్దితవృత్తియందును బ్రవర్తింపవచ్చుననుదృష్టితో 'సరసపుందనము' మున్నగు సుదాహరణములు చూపఁబడినట్లు తలంపవలయును.

36. సమానంబునం బ్రాతాదుల తొలియచ్చమీఁది వర్ణంబుల తెల్ల లోపంబు బహుళంబుగానగు. ౩౬.

ప్రాత		ఇల్లు	:	ప్రాయిల్లు, ప్రాతయిల్లు.
లేత		దూడ	:	లేదూడ, లేతదూడ.
పూవు		రెమ్మ	:	పూరెమ్మ, పూవురెమ్మ.

లేతశబ్దము అర్థబిందుఘటితము. అర్థబిందువుగూడ నొకప్రత్యేక వర్ణముగా సమామ్నాయమున నిర్దేశింపఁబడినది. కావున, లేతశబ్దమునందలి తొలియచ్చమీఁది తక్కినవర్ణములతోపాటు అరసున్నయు లోపించును. కనుకనే, 'లేదూడ' అనుశబ్దము అర్థబిందురహితముగా సుదాహరింపఁబడినది.

37. లుప్తశేషంబునకుం బరుషములు పరములగునపుడు నుగాగమంబగు. ౩౭.

ప్రాత		తెంపు	:	ప్రాగెంపు.
లేత		కొమ్మ	:	లేగొమ్మ.

పూవు తోట : పూదోట.

మీడు కడ : మీగడ.

కెంపు తామర : కెందామర.

చెన్ను తొవ : చెందొవ.

చెన్నుశబ్దము వృత్తిని శోణార్థకంబు.

బహుళగ్రహణముచే మీడుప్రభృతులందు నిట లోపంబు నిత్యంబు. వ్యవస్థితవిభాషచే నీద్రుతంబునకు సంశ్లేషంబు లేదు.

సంశ్లేషమును విధించు 'ఆదేశసరళ'సూత్రము (17) నందలి విభాషకు వ్యవస్థకల్పించుటచే ఈ సూత్రముచే విహితమగు ద్రుతమునకు సంశ్లేషము రాదని తాత్పర్యము.

చెన్ను = శోణము = ఎఱ్ఱనిది (సమాసముకానిచోట చెన్ను = అందము, విధము).

38. క్రొత్తశబ్దమున కాద్యక్షరశేషంబునకుం గొన్నియెడల నుగాగమంబునుం గొన్నియెడల మీదిహల్లునకు ద్విత్వంబు నగు. ౩౮.

క్రొత్త చాయ : క్రొంజాయ.

క్రొత్త ... చెమట : క్రొంజెమట.

క్రొత్త పసిడి : క్రొంబసిడి.

క్రొత్త కారు : క్రొక్కారు.

క్రొత్త ... తావి : క్రొత్తావి.

పరుషేతరంబులు పరంబులగునపుడు నుగాగమప్రాప్తి లేమిం జేసి వానికి ద్విత్వంబగు.

క్రొత్త గండి : క్రొగ్గండి.

క్రొత్త నన : క్రొన్నన.

క్రొత్త మావి : క్రొమ్మావి.

కెంధూళి, కెంజడలని ప్రయోగంబులు గానంబడియెడి. బహుళగ్రహణముచేత క్రొత్తకుండ లిత్వాదుల లోపంబు లేదు.

క్రీగడుపు, క్రీగాలు, క్రీదొడ ఇత్యాదులం గ్రిందుశబ్దమునకు లుప్తశేషంబునకు దీర్ఘంబు బహుళగ్రహణముచేతనని యెఱుఁగునది.

నిత్యప్రవృత్తి, అప్రవృత్తి, వైకల్పికప్రవృత్తి, అన్యకార్యప్రవృత్తి అని బహుళశబ్దమునకున్న నాలుగర్థములును సంపూర్ణముగా వినియుక్తమయిన స్థలము బాలవ్యాకరణము మొత్తమున ఇదొక్కచే. తక్కిన బహుళపదములకు ఈయర్థములు యథాసంభవముగా వర్తిల్లుచుండును.

మీగడ : నిత్యము ; క్రొత్తకుండలు : అప్రవృత్తి ; ప్రాయిల్లు, ప్రాతయిల్లు : వికల్పము ; క్రీగాలు : అన్యకార్యము (= దీర్ఘము).

(కారు = కాలము) క్రొక్కారు = క్రొత్తకాలము ; ముక్కారు = మూడుకాలములు : వర్షకాలము, శీతకాలము, గ్రీష్మకాలము.

ప్రతినంపత్సరమునను ఈ మూడుకాలములు తిరుగుచుండును. వీని పరిగణనక్రమమున ఏది మొదటిది ?

‘క్రొక్కారు’ అనుపదమునందలి క్రొత్తశబ్దమును, తొలుకారు, తొలకరి, తొలకరించు అనువానిలోని ‘తొలుత’ శబ్దమును పరికించినచో వర్షకాలమే మూడిటిలో మొదటిదిగా మునుపెపుడో పరిగణింపఁబడినటులు స్ఫురించును. మాసములలో వైత్రము మొదటిదిగా భావింపఁబడుచున్న యిప్పటి పరిగణనమునకు విరుద్ధముగా, మన యీ దక్షిణదేశమున వర్షకాలమే మొదటిదను దృష్టితో ఆషాఢమో, శ్రావణమో మాసములలో మొదటిదిగా నే కాలమునందయినఁ బరిగణింపఁబడుచు నుండెడిదేమో ; ఆగణనప్రకార మేకారణమువల్లనయినఁ గాలక్రమమున మాతీయుండునేమో ; అట్లుగాకున్నచో నీ తొలుకారుమున్నగు తెలుఁగుశబ్దముల స్వరూపమిట్లుండుటకు నుపపత్తి కానరాదు. మఱియు, మన దేశమున ఆషాఢశుద్ధైకాదశి ‘తొలియేకాదశి’ అనువాడుకగూడ మాసములలో ఆషాఢము మొదటిదయియుండునను సూహను గొంతబలపఱుచుచున్నది.

దేశజేమమునకు సత్యావశ్యకమయిన యాహారోత్పత్తికయి కృషి నుపక్రమింపవలసిన సమయము వర్షారంభమేగావున, తొల్లిటి యాంధ్రులు ఆ వర్షకాలమునే ప్రధానముగాఁ దలంచి దానినే మొదటికాలముగా రెక్కించుకొని యుండిరేమో ; ఈ రెక్కకు ననుగుణమయిన చరిత్రాధారము లెవ్వియయిన లభించునేమో ; అట్టి యాధారములే లభించినచో ఈ క్రొక్కారు, తొలుకారు శబ్దములు ఒకనాటిప్రాచీనాంధ్రసంప్రదాయమునకు సూచకములు కాఁగల వేమో ; పరిశీలింపుడు.

39. అన్యంబులకునహిత మిక్కార్యంబులు తొందొకచోఁ గానంబడియెడి. ౩౯.

ఒకానొకశబ్దంబున కొకానొకశబ్దము పరంబగునపుడు తొంటి యట్లు లోపనుగాగమంబులును, గొందొకశబ్దమున కొకానొకశబ్దము పరంబగునపుడు లోపద్విత్వంబులును బ్రయోగంబులందుఁ జూపఁబడు నని తాత్పర్యము.

పది తొమ్మిది : పందొమ్మిది.

తొమ్మిది పది : తొంబది.

వంక చెఱఁగు : వంజెఱఁగు.

సగము కోరు : సంగోరు.

నిండు వెఱ : నివ్వెఱ.

నిండు వెఱఁగు : నివ్వెఱఁగు.

నెఱ తఱి : నెత్తఱి.

నెఱ నడుము : నెన్నడుము.

నెఱ మది : నెమ్మది.

నెఱ వడి : నెవ్వడి.

ఇత్యాదులు ప్రయోగంబులవలనం దెలియునది.

ఏశబ్దమునకు ఏశబ్దము పరమయినను- ఈ లోపనుగాగమ లోపద్విత్వములు ఇచ్చవచ్చినరీతిని రావచ్చునన్నట్లు ఈ సూత్రమును, దీని వివరణమును, అన్నిసూత్రములకంటె నతిశీలముగా స్థూలదృష్టికి స్ఫురించును. కాని, నిదానించినచో నిది యన్నిసూత్రములకన్న బింకముగలది. ఎట్లన :

ఏశబ్దముపరమయినను ప్రాతాదిశబ్దములందు లోపము రావచ్చును. పిమ్మట లుప్తశేషమునకు పరుషాదియగు నే శబ్దము పరమయినను నుగాగమము రావచ్చును. ఈ సూత్రమున నట్లుకాదు. పది శబ్దమునకు తొమ్మిది శబ్దము పరమయినపుడే లోపనుగాగమములుకాని, మఱియేయితరశబ్దము పరమయినను నవి కలుగవు. ఇట్లలే మొదటియుదాహరణములు నాలుగింటను నీ బింకము గలదు. ఇదొక జాతి. ఇది సూత్రతాత్పర్యమున మొదటిభాగము.

ఇక, రెండవభాగము : ఒక్కొక్కశబ్దమునకు ఒక్కొక్కమేగాక మఱి కొన్ని శబ్దములు పరమయినపుడుగూడ లోపద్విత్వములు రావచ్చును. ఈ యంశమును నిండు, నెఱశబ్దముల యుదాహరణములు తెలుపుచున్నవి.

ఏకబ్దమునకు ఏకబ్దము పరమగునపు డీ కార్యములు కలుగునో నిష్పక్షగాఁ జెప్పుట సాధ్యముకాదు. కావుననే, యదాహరణముల తుదిని

“ఇత్యాదులు ప్రయోగంబులవలనం దెలియునది”

అని ప్రత్యేకముగా నుద్ఘోషించియున్నాఁడు. బింకముగలకార్యవిధానముల సందర్భముననే యిట్టివాక్యము నుల్లేఖించుట సూరియభ్యాసము.

తెమ్మొవి, పుప్పొడి మున్నగురూపములకు ఈ సూత్రమే సాధకముగాఁ గన్పట్టును. ఇటమీఁది మూఁడును ఆప్రేడితసంధులు.

40. ఆప్రేడితంబు పరంబగునపుడు కదాదులం దొలియచ్చు మీఁది వర్ణంబులకెల్ల నదంతంబగు ద్విరుక్తకారంబగు. ౪౦.

ఈ సూత్రంబునకు భృశార్థంబునందు ద్విరుక్తంబు విషయంబని యెఱుంగునది.

కడ కడ : కట్టకడ.

ఎదురు ఎదురు : ఎట్టయెదురు.

కడ, ఎదురు, కొన, చివర, తుద, తెన్ను, తెరువు, నడుము, పగలు, పిడుగు, బయలు, మొదలు ఇత్యాదులు కదాదులు.

భృశమ్ = అత్యంతము.

ఆప్రేడితము పరమయినను నిట సంధిరాదని తెల్పుటకయి ‘ఎట్టయెదురు’ అని యదాగమముతో నుదాహరణము చూపఁబడినది.

41. ఆప్రేడితంబు పరంబగునపుడు విభక్తిలోపంబు బహుళంబుగా నగు. ౪౧.

అప్పటికిన్ అప్పటికిన్ : అప్పటప్పటికిన్, అప్పటికప్పటికిన్.

అక్కడన్ అక్కడన్ : అక్కడక్కడన్, అక్కడనక్కడన్.

ఇంటన్ ఇంటన్ : ఇంటింటన్, ఇంటనింటన్.

ఊరన్ ఊరన్ : ఊరూరన్, ఊరనూరన్.

ఇంచుక నాఁడిత్యాదులందు బహుళగ్రహణముచేత సంతిమాక్షర లోపంబునగు.

ఇంచుక ఇంచుక : ఇంచించుక, ఇంచుకించుక.

నాఁడు నాఁడు : నానాఁడు, నాఁడునాఁడు.

ఇట్టిద్విరుక్తములు సమాసమువలె ఏకపదములగును. వ్యస్తపదములు కావు. అనఁగా ‘ఇంటింటన్’ మున్నగు చోటులందు ‘ఇంటి, ఇంటన్’ అని రెండుగాఁ బదవిభాగము చేయరాదన్నమాట. ఈ విభక్తిలోపమే సమాస సాదృశ్యమును సూచింపఁగలదు.

ఇట విభక్తిలోపపక్షమున ‘అప్పటి + అప్పటికిన్’ అనుచో ఆప్రేడిత సంధి (10 సూ.) నిత్యముగా ప్రవర్తించును. ‘అప్పటప్పటికిన్’ అగును. ‘అప్పటియప్పటికిన్’ అనియుండదు.

లోపమురానిపక్షమున ‘అప్పటికిన్ + అప్పటికిన్’ అనుచో ఆప్రేడిత సంధిని ఇఁకాదిసూత్రము నిషేధించునుగావున, కిషష్ఠిసంధిని బ్రవర్తించఁ జేయుట యుచితము.

42. అందదురుప్రభృతులు యథాప్రయోగంబుగ గ్రాహ్యంబులు. ౪౨.

అందదుకు, ఇట్టింకులు, ఇల్లిగ్గులు, చెల్లచెదరు, చెల్లాచెదరు, తుత్తుమురు, తుత్తునియలు, మిఱుమిట్లు ఇత్యాదులెఱుంగునది.

43. చేత తోడ వలసల కిత్వంబు సమాసంబులందగు. ౪౩.

నీచేతన్ ప్రోవు : నీచేతిప్రోవు.

నాతోడన్ చెలిమి : నాతోడిచెలిమి.

నీవలసన్ భయము : నీవలనిభయము.

ఇవి అలుక్సమాసములు. ఇత్యమును విధించుటవల్లనే వీనిలో విభక్తి లోపము (సమాస-25) కలుగదని తెలియవలయును. ద్రుతములోపించును (సంధి-24).

ఇకారము ఏకవర్ణము (ఏకార్) గావున ‘అలో వ్యస్య’ అను పరిభాషను బట్టి ‘చేత, తోడ, వలస’ల తుది అకారమునకు వచ్చునని గ్రహింపవలయును.

44. అంద్వాదుల రలిగాగమంబు సమాసంబునందగు. ౪౪.

నాయందున్ కరుణ : నాయందలికరుణ.

ఇందున్ జనులు : ఇందలిజనులు.

ఎందున్ వారు : ఎందలివారు.

ఎందుశబ్దమున కలిగాగమము కొందఱు లేదండ్రు.

లేదనుకొన్నవారు : చింతామణికారులు, వికృతివివేకకారులు.

చింతామణిలో 'అందు' 'ఇందు' అనునవి సప్తమీవిభక్తి ప్రత్యయములుగా నిర్దేశింపఁబడినవి. అలిగాగమము సప్తమికి విధింపఁబడినది. దానినిబట్టి 'అందు, ఇందు' అనురెండిటికి మాత్రమే అలిగాగమమని తేలుచున్నది.

ఈ యంశమును "అల్యాగమస్యా దంద్వింద్వోః" అని యథర్వణాచార్యులు స్పష్టపఱచినారు.

కాఁగా, పయి యిరువురిదృష్టిలో 'ఎందు' అనుదానికి అలిగాగమము రాదని విశదమయినది.

ఈ యిద్దఱు సూరి పరామర్శించియుండవచ్చును.

45. అదియవిశబ్దంబుల యత్తునకు వృత్తినిలోపంబు బహుశంబుగ నగు. ౪౫.

నా అది : నాది, నాయది.

నా అవి : నావి, నాయవి.

ఉదంతములగు తద్ధర్మవిశేషణంబులకు మీఁద లోపంబు లేదనియు నిదంతంబులగు తద్ధర్మవిశేషణంబులమీఁద నిత్యంబనియు బహుశగ్రహణముచే నెఱుంగునది.

వచ్చునది, వచ్చునవి; వచ్చెడిది, వచ్చెడివి.

46. పఠ్యాదులు పరంబులగునపుడు మువర్ణకంబునకు లోప పూర్ణబిందువులు విభాషనగు. ౪౬.

భయము		పడె :	{	భయపడె,
				భయంపడె,
				భయముపడె.
సూత్రము		పట్టె :	{	సూత్రపట్టె.
				సూత్రంపట్టె,
				సూత్రముపట్టె.

ఈ కార్యము కర్తృవాచి మువర్ణకమునకుఁ గలుగదు.

గజముపడియె. అశ్వముపడియె.

47. మధ్యమపుషమువర్ణకంబునకు హలవసానంబులు పరంబులగునపుడు లోపము విభాషనగు. ౪౬.

చూడుము నన్ను : చూడునన్ను, చూడుమునన్ను.

ఇటుచూడుము : ఇటుచూడు, ఇటుచూడుము.

చూడుమనియె ; వినుమనియె. ఇచ్చట నచ్చుపరంబయినది కాఁబట్టి లోపములేదు.

ఇది మొదలు మూఁడు సూత్రములు క్రియాపదసంధివిషయకములు.

ఏదోయవనరముకలిగి, యచ్చుపరమయినపుడుగూడ, నీలోపమును బ్రవర్తింపఁజేసిన కవిప్రయోగము లొకటిరెండున్నను వానిని బాలురు తమ రచనమునఁ జొప్పింపరాదని సూరి ప్రత్యేకముగ హెచ్చరించుట గమనింపఁ దగినది.

48. వ్యతిరేక మధ్యమ మువర్ణకంబున కెల్లయెడల లోపంబు విభాషనగు. ౪౭.

నమ్మకుము ఇట : నమ్మకిట, నమ్మకుమిట.

సూత్రమున 'ఎల్లయెడల' అనియున్నను, అచ్చుపరమయినపుడు లోపము వచ్చుటయే క్రొత్తవిశేషముగావున దానినిమాత్రమే చూపియుండెను. హలవసానోదాహరణములు పూర్వసూత్రముననే నిర్దిష్టములగుటచేఁ బునరుక్తియేలయని వానిని మరలఁ జూపకుండెను. చెప్పినది చెప్పరాదు, చెప్పనిది మానరాదు. ఇదే లక్షణరచనమునందుండఁదగిన సంయమనపద్ధతి.

"నమ్మకిటమీద నేను వ్రాణానఁ గలిమి." —ఉత్తర హరి-5-92.

49. ఆప్రేడితంబు పరంబగునపుడు మధ్యమ ముడుజ్జులకు లోపంబు విభాషనగు. ౪౮.

ఉండుము ఉండుము : ఉండుండుము, ఉండుముండుము.

కొట్టుండు కొట్టుండు : కొట్టుకొట్టుండు, కొట్టుండుకొట్టుండు.

'విభక్తిశ్చ : సుప్తితో విభక్తినంజౌ స్తః'

అని సు, ట్, జన్ మున్నగు సుప్తులకును, తిప్, తస్, ర్ని మున్నగు తిజ్జులకును విభక్తులనియే సంస్కృత వ్యాకరణమున వ్యవహారము.

దానినిబట్టి తెలుగునఁగూడ నామములకువచ్చు 'డు, ము, వు, లు' మొదలగువానికిని, దాతువులకువచ్చు 'డు, రు, వు, రు, ను, ము' అనువానికిని విభక్తులనియే వ్యవహారము.

'ప్రథమేతరవిభక్తి' యనియు, 'కునువు, క్రియావిభక్తుల' యనియు సూరి వ్యవహరించియుండెను.

కాఁగా, ఈ మధ్యమ ముడుజ్జులుగూడ విభక్తులేగావున పీనికి 'ఆప్రేడి తంబు పరంబగునపుడు విభక్తిలోపంబు బహుళంబుగానగు' (41) అను సూత్రమువల్లనే లోపము రావచ్చునే; తిరిగి యీ సూత్రమేల; ఇంతకుముందు సిద్ధించియున్నవిషయమే మరల నీ సూత్రమున నారంభింపఁబడినదే; అని కొందఱు ప్రశ్నింతురు. నిజమే, ఈ సూత్రము తొలిచూపునకు వ్యర్థముగనే కానవచ్చుచున్నది.

పయికలులు కానవచ్చునుగాని, సూత్రమన్నది యెన్నఁడును నిష్కృష్టమోజనము కారాదు. కానునుగాదు.

“సిద్ధేనతి ఆరభ్యమాణో విధిః నియమాయ భవతి”

వేటొక సూత్రముచే సిద్ధించిన విషయము మరల నారంభింపఁబడినచో నది యేదేనొక నియమమును దెలుపుటకు నారంభింపఁబడుచుండును. ఈసూత్రముచేఁ దెలుపఁబడు నియమమెట్టిదన : 'ఆప్రేడితము పరమగుచో, క్రియావిభక్తులకు లోపమువచ్చునెడ మధ్యమముడుజ్జులకుమాత్రమే వచ్చును' అనునది.

ఈ మధ్యమముడుజ్జులుగాక తక్కిన 'వచ్చిరి + వచ్చిరి', 'రాఁగలఁడు + రాఁగలఁడు' ఇత్యాదులలోని క్రియావిభక్తులకు లోపము ప్రవర్తించరాదు. 'రాఁగలరాఁగలఁడు' మున్నగు కురూపములు కారాదు. అట్లుకాకుండుటయే యీ నియమమువలన సిద్ధించిన ప్రయోజనము.

ఈ సూత్రమేలేక, ఈ నియమమే సిద్ధింపనిచో, ఆప్రేడితస్థలములందు క్రియావిభక్తులన్నిటికిని లోపమురావలసినదిక్కు సంభవించెడిది.

ఈ సూత్రము ముడుజ్జులకు లోపము సంపాదించుటకుఁగాదు. మఱి, తదితరములగు క్రియావిభక్తుల లోపమును వారించుటకు.

'మధ్యమముడుజ్జులు ముజ్జనాఁబడు' (క్రియా-31) అని యొకసంజ్ఞా బాలవ్యాకరణమునఁ గలదు. అది కేవలము క్రియాపదముల ప్రక్రియకు సంబంధించునదగుటచే, క్రియాపరిచ్ఛేదమున విహితమయినది. ఆ పరిచ్ఛేదమున ముజ్జశబ్దమే వ్యవహరింపఁబడినది. మధ్యమపురుషము, ముడుజ్జులు అనువాని

స్వరూపము తెలుపుటకు వీలుకలుగని యీ స్థలమున, ఆ సంజ్ఞను విధించుటకు నవకాశములేదు. ఎచటనో విధింపఁబోవు ఆ సంజ్ఞాపదమును నిచ్చట వ్యవహరించుటయు నుచితముకాదు.

కావున 'ముజ్జు' అను ప్రత్యేకసంజ్ఞయున్నను నీ సూత్రమున 'మధ్యమ ముడుజ్జులు' అనియే నిర్దేశింపవలసి వచ్చినది.

ఇటమీఁద అనుకరణసంధులు ప్రదర్శింపఁబడును.

50. వినర్గంబున కనుకరణంబున లోపంబగు. ఇం.

వర్ధతాంశ్రీః అనియె : వర్ధతాంశ్రీయనియె.

సంస్కృతపదములనుగాని, సంస్కృతవాక్యములనుగాని, తెనుఁగున ననుకరించునపుడు కలుగుసంధులనుమాత్రమే యీ ప్రకరణము నిర్దేశించును. తెనుఁగుపదముల యనుకరణమున నీ సూత్రములు ప్రవర్తింపవు.

'వినర్గంబునకు' అని ప్రకరణము నారంభించుటలోనే ఆ యభిప్రాయము సూచితమయినది. వినర్గము సంస్కృతపదములందెగాని, తెనుఁగుశబ్దములలో నుండదుగాన ఈయనుకరణసంధి ప్రసంగము సంస్కృతమునకుమాత్రమే సంబంధించినదని యావినర్గపదమునందే సూత్రకారుని సూచనగలదు. అంతియ గాక, యీ ప్రకరణమునందంతటను సంస్కృత పదముల యనుకరణమే యుదాహరింపఁబడి యుండుటచే నీ ప్రసంగము సంస్కృతానుకరణసంబంధియే యని స్పష్టముగాఁ దేలుచున్నది.

51. అనుకృతిని సమశృబ్దము తుదియత్తున కోత్వము విభాష నగు. ఇం.

తుభ్యంనమః అనె : తుభ్యంనమోయనె, తుభ్యంనమయనె.

ఈకార్యము లాత్రిచోసహితము గనంబడియెడి.

"గతానుగతికో లోకోయటంచున్."

ఈ పద్యభాగము కళాపూర్ణోదయమునందలిది.

"లోకుల్ కాముఁడు కాముఁడంచుఁ గొలఁదుల్ రూపింప కాయుత్తమ శ్లోకుం బోలించినన్ 'గతానుగతికో లోకో' యటంచుండుటల్ గాకట్లీతఁడు...."

—కళాపూర్ణో-7-110.

ఇటు నమశ్శబ్దమున మొదటి అత్తునకు ఓత్వమురాదని స్పష్టముగాఁ దెలియుటకయి 'తుది' అను విశేషణము. 'నమ యనె': బహుళమగుటచే నిటు అత్వసంధిరాదు.

52. అనుకరణంబునం దుదిహల్లునకు ద్విర్వచనంబగు. ౫౨.

కింతత్ అనియె : కింత త్తనియె.

కస్త్యమ్ అనియె : కస్త్యమ్మనియె.

'వచ్చితిన్—అనియె' ఇట్టిచోట్ల సంస్కృతానుకరణము కాకుండుటచే ద్విత్వము రాదు.

53. అనుకరణంబునం దహమాదులమకారంబునకు ద్విరుక్తి విధాషనగు. ౫౩.

దాసోహమ్ అనె : దాసోహమ్మనె, దాసోహమనె.

తత్కర్తవ్యమ్ అనె : తత్కర్తవ్యమ్మనె, తత్కర్తవ్యమనె.

పయి నాలుగు సూత్రములందలి యుదాహరణములనుగలిపి పరుసగా పరికించినచో నిది యొక గురుశిష్య ప్రసంగముగా గోచరించును.

54. ఉదంతనామంబున కనుకరణంబునందు పుగాగమం బగు. ౫౪.

ఇయంధేనుః అనె : ఇయంధేనువనె.

అనుకృతిని నిడుదకుం గుఱుచయగునని యొకండువలికె నది నిరాకరంబు.

'దుర్బలస్య బలం రాజా యన వినవే.'

అస్తు + అనియె = అస్తనియె ; భవతు + అనియె = భవతనియె.

ఇచట 'అస్తు, భవతు' అనునవి క్రియాపదములు. ప్రాతిపదికములు కాకుండుటచే ఈ పుగాగమము రాదు. ఇట్టిచోట్ల రాకుండుటకే సూత్రమున 'నామంబునకు' అని నిర్దేశింపఁబడినది.

ప్రాతిపదికమయినను సంస్కృతమయినపుడే పుగాగమము ప్రాప్తించును గాని తెలుఁగుప్రాతిపదికములకు రాదు.

చిగురు + అనియె = చిగురనియె.

నిడుదకుం గుఱుచయగునని పరికినవాఁడు అప్పకవి :

“అనుకరించెడుచోట నవ్యయాదులకొనఁ
గలదొట్టుగవకు దీర్ఘంబులకును
వచ్చులోపము, కేశవాయ తుభ్యంసమ
యనఁగ రామోఘసంహర్తయనఁగ.” — అప్పకవీయము-5-98.

ఈ పద్యమున దీర్ఘమునకు ప్రాస్యమును విధింపఁదలంచినను వినర్గ
లోపముతోఁగలిపి చెప్పలోభముచే దీర్ఘమునకుఁగూడ లోపముకలుగునని
చెప్పినాఁడు. అయినను దన యుదాహరణమున ప్రాస్యమునే స్పష్టముగాఁ
జూపియున్నాఁడు. ఆధారరహితముగా ప్రాస్యమునుజూపిన అప్పకవినిగాంచి
'స్వామీ! ప్రయోగములు పెక్కులు పరికించినవాఁడవఁటగదా! నాయెడ
ప్రాస్యదృష్టిపెట్టితివే! చాలచోటులందుంటినే! నన్నెప్పుడును విననయిన
లేదా?' యని “దుర్బలస్య బలం రాజా యనవినవే” అను ప్రయోగమే స్వయ
ముగా అప్పకవిని నిలువరించి యడుగుచున్నట్లున్నది. మెచ్చుకోఁదగిన ప్రయో
గము. ఎన్నిచోట్లనున్నదో పరికింపుఁడు :

“ఏయెడ ననదల మొఱ వా
లాయము వినవలయు ‘దుర్బలస్య బలం రా
జా’యన వినవే ధరణీ
నాయకులకు నార్తరక్షణంబులె క్రతువుల్.” — మనుచరిత్ర-4-74.

“సేయెడ మముదొంట్లకు నే
లా యేసంశయము ‘దుర్బలస్య బలం రా
జా’యని పలుకు విశిష్ట
న్యాయము గలుగుట మదార్తి హరియింపఁదగున్.”
— జై మినివారతము-7-214.

“ధారుణీలోన ననాథుల
కేరీతినయిన శ్రీపరమేశ్వరుడే యా
ధారమగు ‘దుర్బలస్య బ
లం రాజా’ యనెడు మాటలను నిలవినవే.”
— కుచేలోపాఖ్యానము-1-76.

“నాయనదతనము మాన్చి కు
లాయము విడిపించి ‘దుర్బలస్య బలం రా
జా’యనువాక్యము నిక్కము
సేయఁగదే యనిన గూఢ క్షితిపతికనియెన్.”
— ఉత్తరరామాయణము-7-227.

ఇట్టివింకను లభింపఁగలవు. అది యటుండనిండు.

“ఇయం ధేనువనె” అనురీతిగల పుగాగమమునకుఁ గవిప్రయోగములు లేవ”నియు, “‘ఇయం ధేనువనె’ అనియే యుండు”ననియు, కాఁగా “ఇయ్యది కేవలము ప్రామాదికముగాన నిది విడువఁబడె”ననియు వక్కాణించుచు, టీకా కారులొకరు బాలవ్యాకరణమునుండి యీ సూత్రమును దొలఁగించినారు. అట్లు తొలఁగించుట ధర్మము కాదు.

ఏ వ్యాకరణ సూత్రమయినను, ఏకారణములచేనయినను నిరర్థకమని మనకుఁదోచినచో, హేతువులు వివరించి, దానివ్యర్థతను వ్యాఖ్యానమున మనకుఁదోచినరీతిని వెల్లడింపఁదగునేగాని, గ్రంథమునుండి సూత్రమునే తొలఁగించుట వ్యాయ్యముకాదు. ఆ విషయమున మనకు నెంతమాత్రమును స్వతంత్రత లేదు. ఆసూత్రమునకు నేకాలమున నెవరిదృష్టిలో నెట్టిప్రయోజనము స్ఫురించునో యను దృక్పథము వ్యాఖ్యాతలకుండుట అతిముఖ్యము.

పాణినీయమున, “పృథ్విరాదైచ్” సూత్రమున మహాభాష్యమున

‘ఈ సూత్రమువలనఁ గలుగుప్రయోజనము మార్గాంతరమున సిద్ధించు చుండుటచే నిది వ్యర్థముగా గోచరించుచున్నదిగాన దీనిని బరిత్యజింపరాదా’ యని శంకించుకొని

“ప్రమాణభూత ఆచార్యః దర్పపవిత్రపాణిః కుచా వవకాశే ప్రాజ్ఞాఖ ఉపవిశ్య మహతా ప్రయత్నేన సూత్రాణి ప్రణయత్సిన్మ. తత్రాశక్యం వర్ణేనావ్య సర్థకేన భవితుమ్. కింపున రియతా సూత్రేణ ?”

అన్నారు భాష్యకారులు పతంజలిభగవానులు.

‘పరమప్రామాణికులయిన పాణిన్యాచార్యులవారు దర్పపవిత్రపాణులయి, పరికుద్ధమగు ప్రదేశమున ప్రాజ్ఞాఖముగా నుపవిష్టులయి, ఏకాగ్రచిత్తులయి, ఎంతోప్రయత్నముతో, ఈ సూత్రములు రచించినారు. అంతఘానికతో రచింపఁ బడిన యీ సూత్రములలో ఒక్కయక్షరమయినను వ్యర్థమగుటకు వలనుకాదే ! ఆస్థితిలో సూత్రముసూత్రమంతయు వ్యర్థమని ఒక్కపెట్టున నిరాకరింపఁ దగునా ?’ అని భాష్యకారుల తాత్పర్యము.

ఇదీ వ్యాఖ్యాతలకుండవలసిన దృక్పథము.

ఇంతకును ఈ పుగాగమమునకుఁ గవిప్రయోగము లేనేలేదాయని పరికింపఁగా నొకటిగాదు రెండుగాదు పెక్కులు గానవచ్చుచున్నవి. మఱి యీ సూత్రము వ్యర్థమనుకొనుటయెట్లు ?

ఆ ప్రయోగములు తిలకింపుఁడు :

“నీరజారాతి : నిను దననెలపు గూల

నేలస్పృణియించె విది ? స్పృణియించుఁగాక

యేల జైవాత్మకునిజేసె ? నేల తప్పుఁ
బుడమిఁ 'బాపి చిరాయువ' న్నెడఁగునుడుగు." —వసుచరిత్ర-4-35.

“జనవరుఁడు పురాణములం
దనఘా 'యథ్యాగత స్వయం విష్ణువు' నా
వినఁబడు. నినుఁజూచిన నా
జనార్దనునిఁ జూచినట్లు సంతసమయ్యెన్.”

—జైమినిభారతము-7-208.

'విష్ణువునాన్' అనుచో 'విష్ణువనన్' అని పాఠాంతరము వినంబడుచున్నది.
'అనన్, నాన్' అనునవిరెండును 'అను' ధాతురూపములేగావున ఏపాఠము
నందును అనుకరణపద్ధతికి భంగములేదు.

“మున్నె 'యర్థాతురాణాం నగురు ర్బుబన్ధువ' నెడి వాక్యంబు తోడు
గాఁగ” —కుచేలోపాఖ్యానము-3-43.

“సన్నాహంబున 'నిత్యం
సన్నిహితో మృత్యు'వనెడి చదువులు విని వి
ద్వన్నుత : సేయఁగవలయును
మున్నుగ ధర్మంబు శీఘ్రముగ మర్త్యులకున్.”

—కుచేలోపాఖ్యానము-3-82.

“వాఙ్మనః కాయ కర్మప్రవర్తనముల
సంభవించినపాపంబు సంహరించి
యతిథి గృహమేధికిచ్చు శాశ్వతసుఖములు
వినవె 'యథ్యాగత స్వయంవిష్ణు'వనఁగ.”

—పాండురంగమాహాత్యము-4-156.

అదేపనిగా నన్వేషించినచో నింకను నెన్నిలభించునో :

ఇన్నిప్రయోగములుండ, లేనేలేవనుటయు, సూత్రమునే యెత్తివేయు
టయు న్యాయముకాదు.

55. వాక్యావసానంబున సంధిలేమి దోషంబుగాదని యార్జ్య
లండు. ౫౫.

సత్యము సర్వశ్రేయము; అదిలేనిచో సర్వధర్మములువ్యర్థములు.
ఇట్లు సంధివిరహంబు కావ్యంబులం బాదాంతమంద చూపట్టెడు.
ఇది సంధిపరిచ్ఛేదము.

ఈ సూత్రమునందలి రచనావైఖరి విలక్షణముగాఁ గానవచ్చుచున్నది. 'ఆర్యులంద్రు' అనుటలోఁ దనమీఁద భారము తగ్గించుకొనుచున్న గోచరించుచున్నది. సంధిలేమినిగూర్చి స్వాభిప్రాయమును స్పష్టముగా వెల్లడించుటకు సంకోచపడుచున్నట్లున్నది. బాలవ్యాకరణము మొత్తమున 465 సూత్రములలో ఏ వ్యాకరణకార్యము నిరూపించినను

'అగును, కాదు, వచ్చును, రాదు, చూపబడితి, చూపబట్టదు'

అని తననిర్ణయమును ఖండితముగ వక్కాణించుటయగాని, వరులపయి భారముంచిన యాతీరు ఇచ్చటఁదప్ప మఱియేసూత్రమందును గానరాదు. ఇదొక్కటే యిట్టిసూత్రము. దీనితో సంధిప్రకరణము సమాప్తమగుచున్నది. వివిధములయిన సంధిరీతులెల్ల వివరింపఁబడినవి. ఈ సంధులు రెండువదములు వరుసగా వచ్చినతావులందెల్ల విధిగాఁ జేయవలయునా? కొన్నిచోటుల మానవచ్చునా? ఎచ్చటఁజేయుట? ఎచ్చటమానుట? అనుసీవిషయము నిరూపింపకయుపేక్షింపఁదగినదా కాదాయెను! ఇదమిత్యమని వక్కాణించుటకా, ఒక నిర్ణయము తేలదాయెను! చెప్పుదునా మానుదునా అను సంప్రశ్నముతో గణింపి పడిపడి రచించినదిగా నీ సూత్రమగపడుచున్నది.

సూత్రాక్షరములయినను తనవిగాక

"సన్యా ద్వాక్యవిరామేతు సన్యభావోపి దోషకృత్"

అను నాథర్వణసూత్రమును యథాతథముగాఁ దెనుఁగున మనకందించుచు, 'సత్యము సర్వశ్రేయము. నిజముచెప్పవలయుఁగదా! ఈ నిర్ణయము నాదికాదు. ఆర్యులంద్రు' అని నివేదించి తప్పుకొనుచున్నట్లున్నాఁడు. ఆ పెద్దలయినను వాక్యాంతమున సంధిలేకుండుట తప్పుకాదనుచున్నారగాని, ఒప్పునుటలేదు. మంచిదనుటకును, చెడ్డది కాదనుటకును భావస్ఫురణమున భేదము తప్పదు. సూత్రపుతీరు ఇట్లున్నది.

ఇక సంధులపరిపాటి సంస్కృతమున నెట్లున్నదన :

"సంహితైకపదే నిత్యా. నిత్యా ధాతుపసర్గయోః ।

నిత్యా సమాసే । వాక్యేతు సా వివక్షే మపేక్షతే ।"

అని సంస్కృతశాఖికులు వక్కాణించిరి.

1. సంధి ఏకపదమున నిత్యము : రామ + ఇ = రామే.

2. ధాతుపసర్గలకు నిత్యము : ప్ర + ఆప్నోతి = ప్రాప్నోతి.

3. సమాసమున నిత్యము : సూర్య + ఉదయ = సూర్యోదయ.

4. వాక్యమధ్యమున సంధి, వక్తయొక్క ఇచ్చనుబట్టియుండును : 'బాలాయేదందీయతామ్' అని సంధికలుపవచ్చును. 'బాలాయ, ఇదం, దీయతామ్' అని సంధిమాననువచ్చును.

వాక్యమధ్యమున రెండుపదములను గలిపి సన్నిహితముగా నుచ్చరించుటగాని, నిలిపి, ఎడముగా నుచ్చరించుటగాని, పాఠకుల యిష్టము ననుసరించి యుండును. పదముల యుచ్చారణము సన్నిహితమయినచో సంధి తప్పదు, దూరమయినచో సంధిరాదు. సంస్కృతపద్ధతి ఇది.

అర్థాదులకు ననుకూలముగ నిలిపిచదువుట ఒకపఠనగుణముగా
'అర్థవశేన చ విరతిః, సర్వస్వ మిదం హి పాఠస్య'
అని రాజశేఖరులు కావ్యమీమాంసయందుఁ బ్రసంగించియుండిరి.

ఇక సూరిరచనలో సంధులస్వరూప మెటులున్నదో పరికింపవలయును. దానినిబట్టి వినంధివిషయమున సూరియాంతర్యము కొంతయయినఁ బొడగట్టక పోదు. దానిని బరిశీలింపఁగా కొన్ని సూత్రములందును, గొన్ని వివరణ వాక్యములందును నొక వాక్యమునకు వేరొకవాక్యముతో సంధులుగానంబడును.

అమహద్ధంబునందు దుజ్రాలకు దువులగు నున్నానుబంధంబుమీఁద
దివియగు. —క్రియా-12.

టవర్ణకం టాఢ్యాదులకగు నగుచో సంతలోపంబగు. —కృదంత-7.
దువర్ణకం టాఢ్యాదులకగు నగునపుడు పకారంబు చయలకగు.

—కృదంత-20.

నిడుదకుం గుఱుచయగునని యొకండు పలికె నది నిరాకరంబు.

—సంధి-54.

ప్రయోగవైచిత్ర్యంబు గలదది ప్రయోగంబుల నెఱుంగునది.

—తారక-31-వృత్తి.

గుణంబులేదని యొకండు వక్కాణించె నది గ్రాహ్యంబుగాదు.

—క్రియా-68.

అని బాలవ్యాకరణమున వాక్యద్వయసంధులు కొన్ని కాననగును. నీతిచంద్రిక యందును 'సౌమ్మ దక్కినదనుకోకు మిదిగోఁ గ్రక్కించెదఁజూడుము' అని యిట్టి వాక్యాంతసంధులుకొన్ని గానంబడును. ఈవాక్యములు సంధించుటకు నిట్టిచోట్ల నొక యుపపత్తి యున్నటులును స్ఫురించును.

వాక్యములు భిన్నములయినను, ఆ రెండిటిలోని భావము సంమిళితమై యేకాకారముగా గ్రహింపఁబడవలసినదయినచో, నట్టియొక వాక్యద్వయమునకు సంధిచేయుటయే యుచితమను నభిప్రాయము గోచరించును.

ఇట్టి వాక్యములను దూరదూరముగా విడివిడిగా నుచ్చరింపక సంహిత కలుగునట్లు సన్నిహితముగాఁ బలుకుట యావశ్యకమగుటచే నిట్టియొక సంధులు సహేతుకములు, ఆవశ్యకములు నని భావించుట సముచితము. ఇట్లు అర్థమున

సన్నిహితత్వములేని వాక్యములను దగ్గఱగా నుచ్చరింపఁబనిలేదు. కావున, సంధి రాసును రాదు.

ఈతని రచనలో వాక్యాంతముల విషయమిటులుండ, వాక్యమధ్యమున విడిపదములకు సంయతము సంధులు గావించక విడిచిన తావులును గొన్ని కాననగును :

‘రాము ను అని ప్రాప్తింపఁగా....’ —తత్సమ-25.

‘ఇ టి తి అను వర్ణంబులు....’ —ఆచ్చిక-28.

‘లట్టుపరంబగునపుడు ఉన్నఅను శబ్దం బనుప్రయుక్తంబగు’ —క్రియా-13.

‘లిదాదేశంబగు డుజ్జనకుఎను అనునదియు’ —క్రియా-16.

‘లాదాదేశంబగు డుజ్జనకు ను అనునదియు నాదేశంబులగు.’ —క్రియా-16.

ఈరీతిని సంధులుచేయనిచోటులు పెక్కులుగలవు. వీనిని పరికించినచో నిట్టి చోట్ల సంధిచేసినయెడ స్పష్టతాప్రతిపత్తి చెడిపోవుననియు, నది యన్నిటికంటె ముఖ్యమనియుఁ దలంపుతో సంధులు మానినట్లు కానంబడును.

ఇదంతయుఁ బర్యాయలోచింప, సూరి, యీ సూత్రమున స్వాభిప్రాయము నిష్కర్షగాఁ దేల్చుకున్నను, దనరచనాద్వారమున సంధిసంధ్యభావములరీతిని వెల్లడించినట్లూహింపఁదగును. పర్యవసానమేమన

పద్యకవితలో గణములకూర్పునుబట్టి ఏర్పడునడకలో, రెండుపదముల మధ్యమునఁగాని, రెండువాక్యముల మధ్యమునఁగాని, యుచ్చారణమునకు నిలుపుదల సహజముకాదు. అన్నిపదములును సన్నిహితములుగ నుచ్చరింపఁ బడుటయే సంభవించును. కావునఁ బద్యములందు నేరెండుపదములకయినను నేరెండు వాక్యములకయినను సంధిచేసియే తీరవలయును. ఎచటనయిన వాక్యము పాదాంతమున సమాప్తమయినచో నచ్చటమాత్రము ఆరెండు వాక్యములకు సంధిమానవచ్చును.

ఇక పదనరచనలో రెండువాక్యములందలి భావము భిన్నముగఁగాక ఒకేసంఘాతముగా సంబద్ధమై ఏకాకారముగఁ దెలియకతప్పనిదయినచో నా రెండువాక్యములకు మాత్రము సంధి కలిపినఁగలుగవచ్చును. తక్కినచోట్ల వాక్యద్వయసంధి వర్జనీయము.

ఇక పదములలో ఏరెండుపదములకయిన సంధిచేసినవక్షమున స్పష్టత లేకుండుటగాని, విరుద్ధార్థమేర్పడుటగాని, అశ్లిలార్థము స్ఫురించుటగాని, అన్వయసందేహము గలుగుటగాని, చెప్పఁదలంచిన విషయమున అవసరమైనచోట ఊనిక చెడిపోవుటగాని సంభవించునని తోచినచోటులందు సంధిమానవచ్చును.

విసంధిశబ్దమునకు సంధిలేమియనునర్థము ఉపపన్నమేయైనను కావ్యా
లంకారసంగ్రహోదయందు ఈ శబ్దము లక్షణవిరుద్ధసంధియను మఱియొక
యర్థమున వ్యవహరింపఁబడియున్నది. కావున, అర్థసాంకర్యముకలుగకుండ
సంధ్యభావమును విసంధియనుటకంటె అసంధియనుట లెస్స. విరుద్ధసంధి
విసంధి ; సంధిలేమి అసంధి; అను విభాగము సమీచీనముగఁ దోచును.

ఈపాటినూచీప్రవేశమున్నదిగదాయని యెట్టి ప్రయోజనమును లేకుండ,
ప్రాలుమాలికతో అశ్రద్ధవహించి యిచ్చవచ్చిన తావులందెల్ల సంధులు కోరి
విడువరాదు. సాధారణముగ సంధినాదరించుటయే సాధుమార్గము.

ఈ దృక్పథము అటు లక్షణమునకును ఇటు వ్యవహారమునకును సామ
రస్యము చేకూర్చుటకు సముచితమగు సంధిమార్గముగా గోచరించును.

శబ్దముల సంధులుకూర్చుటలో పలువిధములగు మార్గములు ఈపరిచ్ఛే
దమున ప్రదర్శింపఁబడినవి. ఇంక తత్సమాచ్చికశబ్దములలో తత్సమములు
అజంతహలంతక్రమమున అనంతర పరిచ్ఛేదమున నిష్పాదించఁబడును.

తత్వము పరిచ్ఛేదము

1. డు, ము, వు, లు : ప్రథమ. ౧.
2. నువర్ణంబు : ద్వితీయ. ౨.
3. చేత, తోడ : తృతీయ. ౩.
4. కొఱకు, కయి : చతుర్థి. ౪.
5. వలన, కంటె, పట్టి : పంచమి. ౫.
6. కు, యొక్క, లోపల : షష్ఠి. ౬.
7. అందు, న : సప్తమి. ౭.

ఈ సూత్రములేడింటిని సంజ్ఞాసూత్రములుగానేగాక విధిసూత్రములుగా గూడ గ్రహింపవలయును. 25 వ సూత్రమున 'నువర్ణంబు ద్వితీయ యను సూత్రముచేత రాము + ను అని ప్రాప్తింపఁగా' అను వాక్యముచే సూత్రకర్త పీనిని ప్రత్యయవిధాయకసూత్రములుగ సూచించియున్నాఁడు. కాఁగా డు, ము, వు, లు అనువానికి ప్రథమయనినంజ్ఞ, అని ఒకయర్థము. ప్రథమావిభక్తికి డు, ము, వు, లు అను ప్రత్యయములు వచ్చును అని ఒకయర్థము. ఈరీతిగా ఈ 7 సూత్రములకు రెండువిధములను నర్థము గ్రహింపవలయును. ఇవి విభక్తులకు సాధారణవిధానసూత్రములు.

ఎట్టిప్రాతిపదికములకు నేయేప్రత్యయములు వచ్చును? ఏయర్థమున నే విభక్తి వచ్చును? మున్నగు విశేషములు, ఇటమీఁదఁ దత్వము కారక పరిచ్ఛేదములందు వేఱువేఱుగా విధింపఁబడినవి.

ప్రాచీనులు నిర్దేశించిన విభక్తిప్రత్యయములలో 'కూర్చి, ల, ని, తో, చే, కి, ఇందు' అనువానిని సూరి యుపేక్షించెను. ఏలయన :

'కూర్చి' అనునది ప్రత్యయముగాక యనుప్రయుక్తమగు శబ్దమను కొనుట యుచితముగదా :

'ల' తృతీయాదులన్నిటను బహుత్వమున నిరూపింపకతప్పని లదా గమము ద్వితీయకును విధించుకొన్నచో 'లను' అనునది సిద్ధించునుగదా :

'ని, తో, చే, కి' అనువానిని 'ను, తోడ, చేత, కు' అనువానినుండి ప్రక్రియాసరణిలో సంగ్రహించుట సులభసాధ్యముగదా :

'ఇందు' అనుదానికి విభక్తిగాఁ బ్రయోగమే కానరాదుగదా :

అను తలంపులతో నీయేడును పయిసూత్రములలో ప్రత్యయములుగా పుంభక్తుగాఁ బరిగణింపఁబడవయ్యెను.

చింతామణిలో 'జేరలిద' అను సూత్రముచే అలిగాగమము సప్తమి కగునని నిరూపింపఁబడినది. 'అందలి' అనుదానితోపాటు 'ఇందు' అనుదానిం గూడ సాధింపవలసియుండుటచే 'ఇందు' అనుదానిని సప్తమీప్రత్యయముగా 'అందివ్వందునాస్తుసప్తమీ' అని చింతామణిలో నిర్దేశింపక తప్పినదికాదు.

ఈ అల్యాగమము సప్తమికి విధించుటచే సప్తమీప్రత్యయములలోని 'న' వర్ణకమునకుఁ గూడఁ బ్రసక్తమగుచున్నది. దానికి వచ్చుట చింతామణికిని సమ్మతముకాదు. ఇట్టి యతివ్యాప్తికలుగునటులు అల్యాగమము సప్తమికగునని విధింపనేల? ప్రత్యయముగాదని యెఱిఁగియెఱింగి 'అలి'కొఱకయి 'ఇందు' అనుదానిని ససంగతముగా సప్తమీప్రత్యయములలోఁ జేర్చనేల? అలిగాగమము కావలసినతావులందు వేఱుమార్గమున విధింపరాదా? అనుతలంపులతో సూరి 'ఇందు' అనుదానిని విభక్తులలోఁ జేర్చక అందు, ఇందు, ఎందు లకు అలిగా గమమును వేఱుగా విధించెను. (చూ. సంధి-44.)

8. తృతీయాదులకు నుగాగమంబగు. ౮.

రామునిచేతను; రామునితోడను; రామునికొఱకును; రాముని వలనను; రామునికంటెను; రామునకును; రామునియందును.

సాధారణములగు ప్రత్యయములకుమాత్రమే లక్ష్యములు చూపుదమను దృష్టితో ఉత్తరత్ర కారకపరిచ్ఛేదమున (16, 18) అర్థవిశేషమున విధింపఁబడు లోపలవర్ణకమును, శబ్దవిశేషములకు విధింపఁబడు సవర్ణకమును, ఈసూత్రమున నుదాహరింపఁగయ్యెను.

9. కయి, పట్టి, యొక్కలకు నుగాగమంబు లేదు. ౯.

రామునికయి; జ్ఞానముఁబట్టి; రామునియొక్క.

10. చేత, తోడ, లోపల వర్ణకంబులప్రథమాక్షరంబులు వైకల్పికంబుగా శేషించు. ౧౦.

ప్రత్యయంబు వర్ణకంబని ప్రాచీనులు వ్యవహరింతురు. రామునిచే; రామునితో; వనములలో.

11. డుముపున లేకవచనంబులు. ౧౧.

ఏకత్వసంఖ్యను బోధించు ప్రత్యయం బేకవచనంబు. రాముఁడు, సోముఁడు; వనము, ధనము; ధేనువు, భానువు.

నప్తమిలో 'అందు' ప్రత్యయమువలె నవర్ణకము సార్వత్రికముగాక ఉదంతజడములకుమాత్రమే వచ్చునదగుటచే, ఆ విశేషవిధానము చూపకుండ నిట నుదాహరించుట కిచ్చగింపక కాబోలును, నవర్ణకమునకు నుదాహరణము చూపఁదయ్యెను.

12. లువర్ణంబు బహువచనంబు. ౧౨.

బహుత్వసంఖ్యను బోధించు ప్రత్యయంబు బహువచనంబు.

రాములు, స్తోమలు ; వనములు, ధనములు ; ధేనువులు, భానువులు.

లోపల వర్ణకము నయితము కేవలబహువచనందేయని కొందఱు వక్కాణింతురు.

అది నిర్ధారణార్థమున విహితము. ఆ యర్థము సుస్పష్టముగ స్ఫురించుట కయి యది పెక్కుతావుల బహువచనముగనే ప్రయోగింపఁబడుచుండును. అంతమాత్రమున 'లు' వర్ణకమువలె నదియుఁ గేవలబహువచనమేయని తలంపరాదు.

"మనుష్యులలో శ్రీశ్రీయుండు శూరుండు" అనుటకుమాటు "మనుష్య సముదాయములో శ్రీశ్రీయుండు శూరుండు" అనుటలో తాదయేమి ? కావున నది యుభయవచనమనుట లెస్స. అనుచూపుతో సూరి 'లు' వర్ణమునుమాత్రమే కేవలబహువచనముగ నిట నిర్దేశించి యుండును.

ఈ యంశము కారకము 16 వ సూత్రమున విపులముగఁ జూడఁగలరు.

13. తక్కినవి యుభయంబులు. ౧౩.

మిగిలిన ప్రత్యయము లేకత్వ బహుత్వములకు బోధకములని యర్థము.

వనమును, వనములను; వనముచేతను, వనములచేతను; వనము తోడను, వనములతోడను.

14. ఓ యామంత్రణంబునందగు. ౧౪.

'ఓ'యనుశబ్దము సంబోధనంబునందగునని యర్థము. ఇది సంబోధ్యవాచకంబునకు ముందే ప్రయోగింపఁబడును. 'ఓ'శబ్దంబు తొఱంగియు సంబోధ్యవాచకంబు ప్రయోగింపవచ్చును:

ఓరాముఁడ, ఓరాములార; రాముఁడ, రాములార.

15. ఓశబ్దంబునకుం బురుష, నీచస్త్రీపురుషామంత్రణంబులందు యి, సి, రి వర్ణంబులు విభాష సంతాగమంబులగు. ౧౫.

ఓయిరాముఁడ, ఓరాముఁడ; ఓసిదుష్టురాల, ఓదుష్టురాల; ఓరి దుష్టుఁడ, ఓదుష్టుఁడ.

సూత్రములందు సంక్షేపమునకయి, అంతాగమములకు, కిత్త్యమును సంఘటించి యా పద్ధతినే సర్వత్ర ప్రక్రియ సాగించినను, నిట సుచ్చారణము క్లిష్టమయి సూత్రశైలి పరుషమగునని యెంచి కిత్త్యకల్పనాపద్ధతి నుపేక్షించి నటులాహింపనగును.

‘యిక్సిగ్రిగ్యర్థంబు’ లనుటలోఁ బారుష్యమేర్పడును. పరుషోక్తులు పలుకుటగాని పలికించుటగాని సూరికి రుచింపదు. పారుష్యమన్నది మొదట మనభాషకే స్వభావముకాదు. కావుననే పరుషములు తఱుచు సరళములుగా మాటుచుండుట.

ఈ రీతిగా, కిత్త్యమార్గము నుజ్జగించి ‘అంతాగమ’ శబ్దముతో వ్యవహరించినతావులు బాలవ్యాకరణమున మఱి మూఁడుమాత్రమే కలవు : ఆచ్చిక-31, 34 ; కారక-33.

అచట, కిత్త్యకల్పనలేకుండుటకు హేతువులు వేఱగలవు. ఆయా తావులందు వివరింపఁబడును.

“నీచతాయాంరిసీ స్యాతామ్” (ఓరి, ఓసి) అని యథర్వణులు వచించిన రీతిని ముందు పురుషవాచకమును, ఆవెనుక స్త్రీవాచకమును నిర్దేశించుక్రమము లోకవ్యవహారమున జుఱుమయియున్నది. అయినను “నీచస్త్రీపురుషామంత్రణము” అను సమాసమున ద్వంద్వమునఁ బాటింపకతప్పని పూర్వనిపాత నియమమునుబట్టి స్త్రీవాచకమును మొదటిదానినిగా నిర్దేశింపవలసివచ్చినది. ఆ క్రమముననే లక్ష్యములుచూపుట సముచితముగావున నటులేచూపఁబడినవి.

16. ఓరి యోసి మైత్రియందుం గలవు. ౧౬.

ఓరిచిన్నికృష్ణ; ఓసిముద్దుబాల.

‘ఓయి’ మొదలయినవానికి స్వతంత్రప్రయోగముం గలదు.

సంగతియెయోయి; ఓసిపోవే; ఓరోరి యింకెందుఁజోవవచ్చు. వీనికి దీర్ఘంబుంగలదు.

ఓయీ విప్రకులావతంస; ఓరీ దుష్టనిశాటులార; ఓసీ ననుఁ జెనకరాకు.

చిన్ని, ముద్దు విశేషణములు ప్రేమార్థసూచనకు.

సూత్రమునందలి 'ఓరి, ఓసి' అనుక్రమము లోకవ్యవహారానుసారియయి యున్నది.

ఓయి మొదలయిన మూడును పూర్వసూత్రమున సాధితములయి వేతొక క్రమమునఁ బ్రదర్శింపఁబడియుండుటచే ఆ క్రమముననే (ఓయి, ఓసి, ఓరి) వానికి స్వతంత్రప్రయోగములు చూపఁబడినవి. అది సముచితమే.

వీనికి దీర్ఘమునుగూడఁ జూపవలసిన సందర్భమున 'ఓరీ' అనుదానిని మూడవదానినిగా నిర్దేశింపవలసియున్నను, ఇది పురుషవాచక బహువచన ప్రయోగమగుటచే 'ఓయీ' అను నేకవచనమునకు వెనువెంటనే ప్రదర్శించుట సమంజసమను చూపుతో 'ఓయీ, ఓరీ, ఓసీ' అని క్రమమును మార్చినటు లూహింపఁదగును.

ఓయి మొదలయిన స్వతంత్ర ప్రయోగములకుఁ బయిని జూపఁబడిన వాక్యములు కల్పితములుకావు.

కవిప్రయుక్తములు — పద్యభాగములు :

తే॥గీ॥ "సంగతియెయోయి యిసుమంత టింగణాపు

తత్త్వనిర్ణయవాదంబు దరమె చేయ." — ఆముక్త-4-60.

సీ॥ "ఓసి పోవేయన్న నోసి పోవేయంచు

....
నీవెంతయనిన నీవెంతయనుచు." — కళాపూ-3-196.

ఆ॥వె॥ ".... ఓరోరి యిం

కెందుఁబోవవచ్చుఁ బంద నిలుపు." — భార-అరణ్య-6-245.

ఇట 'బోవవచ్చు' అనుచో నొకవకారము ముద్రణస్థానిత్యముచేఁ బ్రథమ ముద్రణముననే (1858) తొలఁగినది. 'బోవచ్చు' అని ముద్రితమయినది. తరువాత, ఇది పద్యభాగమను చూపులేక యెల్లప్రతులయందును నేటిదాక గతానుగతికమయి 'బోవచ్చు' అనుముద్రణమే జరుగుచున్నది. ఇందు గణ భంగము గలదు. దీనిని గుర్తించి యిటమీది ముద్రాపకులు 'బోవవచ్చు' అని ముద్రించుట మిక్కిలి యావశ్యకము.

"ఓయీ విప్రకులావతంస"

"ఓరీ దుష్టనిశాటులార"

"ఓసీ ననుఁ జెనకరాకు".

ఈ మూడునుగూడఁ గల్పితములుగాఁ గన్పట్టు. శార్దూల, కంద, పాదభాగములు. ఎచ్చటివో : అన్వేషణీయములు. ఎప్పుడో తారసిల్లకపోవు.

17. శ్రీ తిర్యగ్గద భిన్నంబులును వానివిశేషణంబులును మహత్తులనంబడు. ౧౭.

తిర్యక్కులనఁగాఁ బశుపజ్యేదులు. జడములనఁగా నచేతనములు.

చింతామణిలో మహత్సంజ్ఞను విధించు సూత్రము

“శ్రీ పశు జడాన్వినా అన్యే మహదాభ్యాః తద్విశేషణాత్పాపి”

అని కలదు. ఇందలి పశుశబ్దముచే గోమహిషాదులేగాని పక్షులుమున్నగునవి గ్రహింపఁబడవు. కాఁగా దీనినిబట్టి శుకపికాదులేగాక మత్తుకామశకాదులు గూడ మహత్తులు కావలసివచ్చును. అటులయినచో చిక్కులు సంభవించును. ఆ యంశము గుర్తించి, సూరి శ్రీశబ్దముపక్కను పశుశబ్దమునుంచిన పూర్వుల రచనము నిచ్చగింపక, ఆ పశుశబ్దమును మెలఁకువఁగాఁ దొలఁగించి దానికి మాటు పశు, వక్షి, క్రిమి, కీటకాది వాచకమగు తిర్యక్పబ్దమునుగూర్చుట యిది గమనింపఁదగిన సూక్ష్మంశము.

పెద్దలలోపములను దప్పనియెడ నన్నగా నవరించుటయగాని వానిని ప్రస్ఫుటముగా నుద్ఘాటించి బయటఁబెట్టుట యీతనికిఁ రుచింపదు. కావుననే వలసినమార్పు కావించి ‘తిర్యక్కులనఁగాఁ బశుపజ్యేదులు’ అని యర్థమును మాత్ర ముల్లెఖించి మిన్నకుండెను.

తాను జేసినమార్పునకు హేతువును నిగూఢముగా సూచించుటకే యిట్లర్థము వ్రాయుట. ఈ సూచనగూడ సంతగా బహిరంగముకారాదనియు నీతని తలంపు. కనుకనే ‘జడములనఁగా నచేతనములు’ అని తిర్యక్పదముతో పాటు జడపదమునకుఁగూడ సర్థము వివరించినాఁడు. ఈ యర్థవివరణము నందలి యాంతర్యమిదియగాని తిర్యగ్గదశబ్దములు కఠినపదములని కాదు. ఇంతకన్నను క్లిష్టతరములగు శబ్దములకెన్నిటికో యీతఁడర్థములు వివరింపనే లేదు. కఠినపదములకెల్ల సర్థములు నిర్దేశించుట యీతని పద్ధతియేగాదు.

అచేతనములు = (1) తెలివిలేనివి = వృక్షములు, లతలు. — మొ.

(2) ప్రాణములేనివి = శిలలు, దారువులు — మొ.

18. క్లిబంబులు మిత్రాదులు మహద్వాచకంబులు విభాషంబులొంగతుల్యంబులగు. ౧౮.

మిత్ర శరణ ప్రధాన పాత్రాదులు మిత్రాదులు.

ఇందు “మహద్వాచకంబులు” అను విశేషణము లేకున్నచో అమహత్తులకుఁగూడఁ బులింగతుల్యత గలిగి ‘సింగంబుమిత్రఁడగు జంబుకంబు’

మున్నగుననిష్ఠరూపములు సిద్ధమగునని కొందఱు టీకాకర్తలు వక్కాణించిరి. అది సరికాదు. మహత్త్వము లేనివానికి వులంగతుల్యత కలిగినంతమాత్రాన ఉత్తముగాని దుష్టగాని ప్రాప్తించు నవకాశమే కానరాదు.

అసంఖ్యావసీయములగు ప్రత్యుదాహరణములు కల్పించుకొనుటకంటె 'ఈ విశేషణము స్పష్టార్థ' మనుకొనుట సమంజసము. స్పష్టార్థమనగా, ఇంచుమించు ప్రయోజనరహితమనియే యర్థము.

సూత్రములలో ఏదేనొక పదమునకు సార్థక్యము సరిపడనియెడ నిష్పలమని దానిని నిరసంపక స్పష్టార్థమని సరిపుచ్చుకొనుట వైయాకరణుల మరియుద.

పాణిని సూత్రములందు సయితము

'ససంఖ్యాదే స్సమాహారే' సంఖ్యాదేరితి స్పష్టార్థమ్

'భప్తైషా జా జ్ఞా ద్వా స్వా నజ్ పూర్వాణామపి' నజ్ పూర్వాణామ పీతి స్పష్టార్థమ్

మున్నగురీతిని, నొక్కొక్కయెడ వ్యాఖ్యాతలు మృదువుగా సరిపుచ్చుట కలదు. అది సూత్రకారుల విలువను సమ్మానించు సరసమార్గము.

19. జీత్తు బిందుపూర్వంబగు. ౧౯.

జకారమిత్తుగాఁగలదానికి ముందు బిందువువచ్చునని యర్థము.

కార్యార్థము ప్రత్యయాదులందు నిబద్ధమయి ప్రయోగించునపుడు మానంబడు వర్ణమిత్తునాఁబడు.

ఉదాహరణము మీఁద స్పష్టంబగు.

బాలవ్యాకరణమున సూత్రకర్తయే వృత్తికారుఁడగుటచే సూత్రమును, వివరణవాక్యమును, రెండును ప్రామాణ్యవిషయమునఁ దుల్యములేయగుట మఱవరాని ముఖ్యాంశము.

ఇచటి వృత్తియందు నిక్షిప్తమయిన ఇత్సంజ్ఞా విధానము మిక్కిలి ప్రాముఖ్యము గలది.

బాలవ్యాకరణ ప్రక్రియా ప్రణాళికలో ట్, క్, జ్, టి, ఛ్ అనువానికి ఇత్సంజ్ఞ యావశ్యకము. ఇందు;

టిత్తులు (యట్, ఇయుట్ మొదలగునవి.)

కిత్తులు (టుక్, సుక్ మొ.)

జిత్తులు (దుజ్, తజ్ మొ.)

టిత్తులు (కటి, మిటి మొ.)

పెక్కులుగలవు. వాని ప్రయోజనములును వివిధములు.

జీత్వము ప్రత్యాహారమాత్రప్రయోజనము. (చూ.క్రియా-8.)

ఆంధ్రలాక్షణికులు వలసినచోటులందు నెట్టిపారిభాషిక రీతులనయినను పాణినీయమునుండి యెరవు తెచ్చుకొనుటకు నిరోధములేదు. కాని, ఇత్సంజ్ఞా విషయమున మాత్రము పాణినీయము తెలుఁగు వ్యాకరణములకు రవంతయు నుపకరింపదు. అచట

‘హలస్యమ్’ = ‘ఉపదేశే అస్యం హల్ ఇత్యాత్-ఉపదేశ ఆద్యోచ్చారణమ్’

అని యాయాసూత్రములలో పాణిని యుచ్చరించిన శబ్దములలోని వర్ణములకే, ఆయిత్సంజ్ఞలు విధింపఁబడినవి. కాఁగా, తెలుఁగుసూత్రములలోని టుక్ మున్నగు శబ్దములందలి కకారాదులకు ఇత్సంజ్ఞ పాణినీయమాత్రములచే సిద్ధించుట దుర్బటము.

అయినను నెట్లెబో పాణినీయమును బట్టియే సరిపుచ్చుకొందమన్నను క్, ట్ మున్నగు పొల్లుహల్లులకే ప్రాప్తించునుగాని ‘జీ’ అను అజ్విశిష్టమగు మొత్తమునకు ఇత్సంజ్ఞను సంపాదించు సూత్రము పాణినీయమున లేనేలేదు.

ఈ యంశము సుదూరము పరికించియే సూరి క్, ట్, జ్. జీ, జ్ అను వర్ణములకు నన్నిటికిని ఇత్సంజ్ఞ నిరాక్షేపముగా సిద్ధించునట్టి యిత్సంజ్ఞా విధానరీతి ప్రాకృతవ్యాకరణమున

“యః కార్యార్థం సూత్రే అనుబధ్యతే
సకు ప్రయోగే దృశ్యతే స ఇత్”

—త్రివిక్రమ ప్రాకృత శబ్దానుశాసనము 1-1-14.

అని యుండుట గుర్తించి యావాక్యమునే యథాతథముగా ననువదించి, తన ప్రణాళికలో స్వతంత్రముగా, అనన్యపేక్షముగా, ఇత్సంజ్ఞలు సిద్ధించు నట్లును, ప్రయోగదశలో, ఇద్వర్ణములు లోపించునట్లును ఇత్సంజ్ఞను, ఇద్వర్ణ లోపమును జోడించి పయి వివరణ వాక్యమున నిక్షేపించి యుండెను.

ఇది సాధారణ వివరణ వాక్యమును నుపేక్షిభావముతో దీని నారయక, యీ యిత్సంజ్ఞా విధానమును, లోపవిధియు, నీవాక్యమున నిక్షిప్తములయి యుండుట గ్రహింపక గుప్తార్థప్రకాశకారాలు ‘దుజ్’ ఇత్యాదులందలి జ కారమునకు హల్మాత్రమునకు ‘హలస్యమ్’ అను సూత్రముచే నిత్సంజ్ఞ సిద్ధించునని భ్రమతోఁ దృప్తిపడుచు, కజీ యిత్యాదులందలి జీ అను అజ్వి శిష్టమునకు ఇత్సంజ్ఞ సిద్ధించుటయెట్లు? దీనికి పాణిని సూత్రము లేదేయని యాక్షేపించుచు, ఇట్టి భ్రమతోడనే చాలవ్యాకరణమందలి జీత్తులనెల్ల జీత్తులుగా మార్చి యనువదించిన హరికారికామార్గమే సమంజసమనియు, పాణినీయ పాండితీద్వ్యోతకమనియు, ఆ కారికలను ప్రశంసించుచు, జీత్వకల్పకుఁడగు

సూరిని లఘూకరించుచు, జీత్తులను, జీత్తులుగ మార్పుటవలన హరికారికలచే సిద్ధమగు నపరూప పరంపర నయిన గుఱుతింపక, ప్రమాదపడిపెంచిన చర్చలు కొన్నిగలవు. అపోహప్రవృత్తములయిన యా చర్చలు అనువాదవివేచన ప్రకరణమున విపులముగా విమర్శింపఁబడినవి.

20. డుష్కర్ణకంఠునకుం బ్రకృతియయినది డుమంతంబనంబడు. ౨౦.

స్పష్టము.

సూత్రమునకు సర్థవివరణముగాని యుదాహరణ ప్రదర్శనముగాని యక్షణపదని కొన్ని తావులందు 'స్పష్టమ్' అని నిర్దేశించుచుండుట సంస్కృత వ్యాకరణమున వృత్తికారుల పరిపాటి. ఆ పద్ధతి తఱుచుగాఁ దలలో మెలఁగుటచేఁ గావలయును సూరియు నతివిశదములని తనకుఁదోచిన కొన్నిసూత్రముల యొద్ద 'స్పష్టము' అనుచుండును.

ఇటులన్న సూత్రములు ఖాలవ్యాకరణమున నిదిగాక మఱి నాలుగు మాత్రమే గలవు. ఆచ్చిక-1; తద్దిత 2, 21; ప్రకీర్ణక-3.

సూరి తనవ్యాకరణమునఁ దానయి క్రొత్తగాఁగల్పించుకొన్న సంజ్ఞలలో నిది మొదటిది. కుదురునంతవఱకు సంజ్ఞలు అన్వర్థములయి ఖాలకులజ్ఞప్తికి సహాయపడునట్లుగా నుండవలయునని యాతని దృష్టి. సంజ్ఞలెట్టివయినఁ గావచ్చునుగాని యర్థవంతము లగుటలో నందముగలదు. డుఃఅస్యాస్తీతి = డుమత్—'డు' కలదిగాన డుమంతము. అని యిటులీసంజ్ఞ యర్థవంతము.

21. పుంలింగంబయి మహద్వాచకంబయిన నామంబుతుది యత్వంబున కుత్వంబగు. ౨౧.

నామంబనఁగాఁ బ్రాతిపదికము.

డిధ, రామ, భార్గవ, రాజపురుష : ఇట్టివి ప్రాతిపదికములు.

డిడ్డు, రాము, భార్గవు, రాజపురుషు.

ప్రాతిపదికశబ్దము వలెనే 'నామ' శబ్దముగూడ, పాణినీయప్రసిద్ధమే. క్రొత్తదిగాదు.

పాణినీయమున

'అర్థవ దధాతు రప్రత్యయః ప్రాతిపదికమ్.

—1-2-45

'కృత్తద్దిత సమాసాశ్చ'

—1-2-46

అను సూత్రములు రెండును ప్రాతిపదిక సంజ్ఞా విధాయకములు. ఆ రెండిటిని మనసుననుంచుకొని మొదటి సూత్రమునకు 'డిధ' అనియు, రెండవ

సూత్రమందలి కృత్, తద్ధిత, సమాసములకు అదేవరుసలో 'రామ, భార్గవ, రాజపురుష' అనియు సుదాహరణములు చూపుట యీ సూత్రమున గమనింపఁ దగిన సూక్ష్మంశము.

22. పుంలింగమగు మహద్వాచకమునకు డుజ్జగు. ౨౨.

ఇచ్చట డుజ్జను దానియందు జకార మిత్తుగావున జీత్తు బిందు పూర్వంబగునను సూత్రముచేత డువర్ణమునకు ముందు సున్న వచ్చును బిమ్మట జకారము లోపించును.

ఉ. డిద్దుఁడు, డిద్దుండు; రాముఁడు, రాముండు;

భార్గవుఁడు, భార్గవుండు.

ఉత్వమును డుజ్జను దఱచుగాఁ గలిపివచ్చుచుండుటంబట్టి 'ఉత్వ డుజ్జలు' అని జంటవాడుక యేర్పడినదేగాని యీ రెండును, అవినాభూతములు కావు. అనఁగా వీనిలో నొకటియున్న రెండవదియు నుండవలయునను నియమములేదు. కావుననే వీని నొకే సూత్రమునఁ గలిపివిధింప ననువుపక్షక వేటువేటుగా సూత్రింపవలసివచ్చినది.

డుజ్జ ప్రథమైక పదన మాత్ర విషయకము: రాముఁడు.

ఉత్వము సర్వవిభక్తి సకలపదన సాధారణము: రాముఁడు, రాములు, రాముని, రాములను, రామునిచే, రాములచే మొ.

మఱియుఁ బ్రథమైక పదనంబున డుజ్జ పోయినను, ఉత్వము నిలువ వచ్చును : వృద్ధి, గృహస్థ మొ.

ఉత్వము లేకున్నను డుజ్జ రావచ్చును : గండఁడు, విలుకాఁడు మొ. పయిరెండు విధులలో 'పుంలింగంబ'ను విశేషణము సార్థకము.

ఉత్వవిధిలో పుంలింగ విశేషణము లేనియెడ మహద్వాచకములగు మిత్రాదులకు క్లీబత్వపక్షమునఁగూడ సుత్వము, అనివార్యమయి 'మిత్రము' మున్నగు నపరూపముల పరంపర సంభవించును.

మఱియు శ్రీత్యాదిదేశముగల భ్రాత, దూత, అసుర, విశ్వకర్మ, బ్రహ్మ మున్నగు శబ్దములకు ఉత్వము తప్పనిదయి 'భ్రాతు, దూతు' మున్నగు ననిష్టరూపముల పరంపరలును సిద్ధమగును. వానినెల్ల వారించుటకే, ఉత్వవిధానమున, పుంలింగ విశేషణము.

దశరథావత్యము; బ్రహ్మము (పరమాత్మ) ఇత్యాదులందు మహత్తులయి క్లీబములగు అవత్య, బ్రహ్మదిశబ్దములకు డువర్ణకము రాకుండుటకయి డుజ్జి ధానమున, పుంలింగ విశేషణము.

ఈ సూత్రమున లక్ష్యములలో డిద్దుఁడు అనుదానిముందు 'ఉదాహరణ' మనుటకు సూచకముగా 'ఉ' అనువర్ణము నిర్దేశింపఁబడియున్నది. ఇట్టి సూచనము 39వ సూత్రము నందలి వృత్తియందు "మిత్రుఁడు, మిత్రము" అను నుదాహరణముల ప్రారంభమునఁ గూడఁగలదు. ఇటులేరెండు చోటులందుఁదప్ప గ్రంథము మొత్తమున మఱియే సూత్రము నొద్దను కన్నుపొడుచుకొన్నఁ గాన రాదు. 'ఉ' అను సూచనము ఈ రెండుతావులందు మాత్రమే యుండుటకు హేతువేదయియుండునో యూహింపవలయును. కృతహస్తల రచనములందు అక్షరము నొక్కదానినయిన అనాదరముతో నుపేక్షింపరాదు. దేనిమఱుఁగున నెట్టిభావము దాఁగియుండునో :

18వ సూత్రమున నపుంసకములగు మిత్రాది శబ్దములకు పుంలింగతుల్యత వికల్పముగా విధింపఁబడినది. దీనికి మిత్రుఁడు, మిత్రము అను నుదాహరణములను జూపవలసియున్నది. కాని దుష్పర్ణకమును, మువర్ణకమును అంత దనుక విధింపఁబడకుండుటచే తద్విధానానంతరము గాని ఆ రూపములుదాహరించుటకు వలను పడదయ్యెను.

ఇటులే 19వ సూత్రమున జీత్తునకు బిందుపూర్వకత్వము విహితమయినది. దుష్టును విధింపకముందు దాని బిందుపూర్వకత్వమును జూపుటకును వీలు కలుగదయ్యెను.

కాఁగా ఈ రెండు సూత్రములకును నుదాహరణములు అనంతరము చూపఁబడునను నభిప్రాయము వెల్లడించుచు 19వ సూత్రము తుదిని "ఉదాహరణము మీఁదస్పష్టంబగు" అను నొక వాక్యమును సూరి ఉల్లేఖించి యుండెను. 'మీఁద' ననఁగా దుజ్జీమువర్ణక విధాన సూత్రములందని యాతని యుద్దేశము. ఆ యుద్దేశముతోనే దుష్టును విధించు ప్రకృతసూత్రమునొద్దను, మువర్ణకమునువిధించు 39వ సూత్రము నొద్దను పూర్వము స్థలాంతరమున (19వ సూత్రమున) తానుల్లేఖించిన వాక్యమును జ్ఞప్తికిఁ దెచ్చుటకయి దానికి పరామర్శకముగా 'ఉ' అను వర్ణమును ప్రత్యేక దృష్టితో నిర్దేశించి యున్నటులు గ్రహింపవలయును. ఒక్క యక్కరమునేని ఊరక లిఖింపఁడు. చూపు కలిపితిమా సూక్ష్మములు తెటవడును.

23. డుమంతంబునకు ద్విత్వీయాద్యైకవచనంబు పరంబగునపుడు నిగాగమంబు సర్వత్ర విభాషనగు. ౨౩.

రామునిని, రాముని; రామునిచేతను, రాముచేతను; రామునికిని, రామునకును.

సర్వత్రయనుట నగాగమ బాధనార్థము.

ఈనిగాగమము సర్వత్ర (అన్ని విభక్తులందును) వచ్చుననుటవల్ల కువర్ణకనిమి త్రకమగు నగాగమము విశేషవిధియైననుదానిని బాధించి యీ నిగాగమము ప్రవర్తించి 'రామునికిని' అను రూపమగును. ఇది వైభాషికముగావున ఈ నిగాగమము రానిపక్షమున ఆ నగాగమముచే (28) 'రామునకును' అని సిద్ధించును. రూపద్వయ మేర్పడును.

ఇటులే సప్తమిని 'రామునియందు', 'రామునందు' అను రూపద్వయము సిద్ధించుటకయి యీ సర్వత్రశబ్దము నుగాగమమును (29) గూడ బాధింప వలయును. కావున నిచటి నగాగమశబ్దము తనవలెనే విశేషవిధియగు నుగాగమమునకుఁగూడ నుపలక్షకమని సరిపుచ్చుకొనవలయును. లేనిచో సప్తమియందు రూపద్వయము కష్టలభ్యము.

సప్తమియందుఁగూడ ఆగమ 'ము, పు' వర్ణములకు వైకల్పికముగను దక్కినవానికి నిత్యముగను నగాగమమునే సూరి విధించియున్నచో, నిచటి యీ జంట రూపములెల్ల నప్రయాసముగ సిద్ధించియుండును. అంతియగాక సంధి 24 లోఁ దాను బ్రయోగించిన 'సమాసంబునయందు' వంటి సకలసమ్మతములగు ప్రయోగములెల్ల సాధితములును నయ్యెడివి. 'కు'వర్ణకముతోపాటు 'అందు' వర్ణకము పరమగునపుడుగూడ నగాగమమునే విధించుచో, ఆ రెండు సూత్రములను (28, 29) ఏకముచేయు నవకాశముగూడఁ గలిగెడిది. ఇన్ని యుపయోగములున్నను సూరి యటులేల తలంపలేదో? దీనికేమయిన నిమి త్తము లేకమానదు. పదిలముగ పర్యాలోచింపవలయును.

"రామునియొక్క" ఇత్యాదులందు 'ని' అనునది ప్రకృతిప్రత్యయములకు నడుమ రావలసినవర్ణముగావునఁ బ్రకృతికి సంతాపయవముగ విధింపఁబడినది. ప్రత్యయమునకు నాద్యవయవముగ విహితమైనను నామమునకును, విభక్తికిని నడుమనే దాని యునికి సంభవించును. కాని యటులు విధింపవలనుపడదు. ఏలయన, విభక్తికి నవయవముగ విహితమయినయెడ యదాగమపరిభాష చొప్పున, ఆగమసహితమే (= నియొక్క) విభక్తియగునుగాని దానిని విడిచి కేవలవిభక్తి (యొక్క) విభక్తి యనిపించుకొనదు. కాఁగా "రామునియొక్క + బాణములు" అను సమాసమున విభక్తిలోపించునపుడు (సమాస-25) 'నియొక్క' అను మొత్తము లోపింపవలసియుండును. అటులయినచో నివర్ణయుక్తముగఁ గూడ నుండవలసిన "రామునిగుణములు" మున్నగు రూపములు సిద్ధింపనేరవు.

చుట్టియు మగనికార్యములు, మనుచునిపలుకులు, తేనియానతి మున్నగు సమాసములకు మగకార్యములు, మనుచుపలుకులు, తేయానతి మున్నగురీతిని పెక్కుచోట్ల రూపవికారము సంభవించును. కావుననే యిది ప్రాతిపదికమునకు నవయవముగా విహితమైనది. ఈ యంశము తత్సమ-31, సమాస-25 సూత్రములందుఁ బరామర్శింపఁబడును.

24. అనుదంతమగు తెనుఁగు డుమంతమునకు నిగాగమము నిత్యముగానగును. ౨౪.

మగనిని; మగనిచేతను; మగనికిని.

అనుదంతంబనుపర్యదాసముచేత తమ్మునిని, తమ్ముని; తమ్ముని చేతను, తమ్ముచేతను; అల్లునిని, అల్లుని; అల్లునిచేతను, అల్లు చేతను; బల్లిదునిని, బల్లిదుని; బల్లిదునిచేతను, బల్లిదుచేతను ఇత్యాదులందు నిగాగమంబు పాక్షికంబని యెఱుఁగునది.

ఇట 'తెనుఁగు' అనుమాటలేకున్నచో విధాత్రాదు లయిదింటికి దీనిచే నిగాగమము నిత్యమయి విధాతృచే మున్నగుపాక్షికరూపములు సిద్ధింపనేరవు.

పూర్వసూత్రమునుబట్టి యిదియు వైకల్పికమేయను సామాన్యదృష్టి కలుగకుండుటకయి యీ సూత్రమున 'నిత్య'పదము.

తమ్మ, అల్ల, బల్లిద అని యీ నామములు అదంతములు; ఉదంతములు కావు. ఈ యంశము కృతోత్క-సూత్రమున (34) విశదమగును.

25. డుమంతంబుమీఁది నువర్ణకంబు నుత్వంబున కిత్వం బగు. ౨౫.

నువర్ణంబు ద్వితీయ యను సూత్రముచేత 'రాము ను' అని ప్రాప్తింపఁగా నీసూత్రముచేత నువర్ణకోత్వమున కిత్వంబు సిద్ధించె.

రాముని, భారవుని.

ఇట బహుత్వమున రాము + లను అనుచో ఈ నువర్ణకముగూడ డుమంతమునకు వచ్చినదేగాన నిటఁగూడ ఇత్వమేలరాదు : లడాగమము నువర్ణకమునకు వచ్చినదేగదా : అది దానికే యవయవముగదా :

“యదాగమాః తద్గుణీభూతాః తద్గ్రహణేన గృహ్యంతే”

(దేనికి ఏది ఆగమమగునో అది దానికి అవయవమై దానితోపాటుగాఁ గలిసియే గ్రహింపఁబడును)

అను యదాగమపరిభాషాన్యాయముచే 'లను' అను విశిష్టమునకే నువర్ణకత్వ ముండునుగదా : ఇత్వప్రవృత్తికి నిరోధమేమిగలదు ? 'రాములని' అను రూప మెట్లువారించును ? అనుశంక పొడమవచ్చును. కాని

“బహుత్వంబున ద్వితీయాదివిభక్తులకు లడాగమంబగు”నని లకారము విభక్తికి నాగమముగా విధింపఁబడినదిగాని, నువర్ణకమునకు నాగమముగా విధింపఁబడియుండలేదు. కావున యదాగమన్యాయముచే 'లను' అనుదానికి

విభక్తిత్వము రాగలదుగాని నువర్ణకత్వము రానేరదు. కాగా 'అను' అనునది ద్వితీయావిభక్తి యనిపించుకొనవచ్చుగాని నువర్ణకమనిపించుకొనదు. కావున 'అను'లోని ఉకారమునకు ఇత్వప్రసక్తి కలుగదు.

ఒకవేళ 'అను' అనుదానికి యదాగమపరిభాషచే విభక్తిత్వమాత్రమేగాక నువర్ణకత్వమునుగూడ నెట్లెదో సంపాదించినను సూత్రమున నిర్దిష్టమయినది నువర్ణకముగాని 'అను' కాదుగావున

“నిర్దిశ్యమానస్యాదేశాభవంతి”

(సూత్రనిర్దిష్టమునకే ఆదేశములు కలుగును)

అను పరిభాషచేనయిన 'రాములను' అనుచో ఇత్వమును వారింపవచ్చును.

మఱియు దుమంతమునకును నువర్ణకమునకును నడుమ నెట్టివ్యవధానమును నుండరాదని సూత్రకారుని యాశయము.

“దుమంతంబు నువర్ణకంబు నుత్వంబునకు”

అన్నను సరిపడుచుండ, అట్లనక

“దుమంతంబు 'మీది' నువర్ణకంబు”

అని మీదుశబ్దమునుగూడఁ బ్రయోగించుటలో దుమంతమునకును 'ను'వర్ణకమునకును నడుమ వ్యవధానము ఉండరాదనునదే యాంతర్యము. కాగా నిచట 'ల'కారముతో వ్యవధానముండుటచే ఇత్వము రాదనియైనను దలంపవచ్చును.

26. ఇకారంబుమీది కునుపుక్రియావిభక్తులయుత్వంబున కిత్వంబగు. ౨౬.

హరిని, హరికిని; శ్రీని, శ్రీకిని; వారిని, వారికిని.

అకారాంత శబ్దప్రక్రియామధ్యమున “హరిని, హరికిని” ఇత్యాదుల సాధనము నిజమునకు క్రమప్రాప్తముకాదు. అయినను సజాతీయమగు ఇత్వవిధానప్రసంగమంతయు నొక్క-తావుననే యుండుటలోని సౌకర్యమును ప్రకరణోచితని నభిలషించి యీ సూత్రము నిచట నుపక్రమించుటయే సమీచినముగ గోచరించును.

ఇందలి 'మీది' పదమునకు పూర్వసూత్రమునందువలెనే అవ్యవహిత పరమని యర్థము. తావుననే 'గిరులకు, స్త్రీలకు' ఇత్యాదులందు ఉత్వమున కిత్వము కలుగదు.

తత్సమకార్యములకును, ఆచ్చికకార్యములకును సాంకర్యము కలుగకుండుటకయి తత్సమాచ్చిక పరిచ్ఛేదములు రెండుగా విభజింపఁబడినవి.

“తత్వమంబులం గోటిపిప్పలి శబ్దంబులకీకార్యంబు చూపఁబడు”నని ప్రత్యేకించి నిర్దేశింపఁబడిన యుత్వలోపముతప్ప (ఆచ్చిక-12) ఆచ్చికపరిచ్ఛేదమునందలి మఱియొకరకార్యమును దత్వమశబ్దమునఁ బ్రవర్తింపదు. అటులే తత్వమము లకుమాత్రమే యీ పరిచ్ఛేద ముద్దిష్టమైనది. అయినను గొన్ని కార్యములు తత్వమాచ్చిక సాధారణములుండుటంబట్టి యట్టివానిని బునరుక్తిగా ఆచ్చిక పరిచ్ఛేదమున మరల విధింపనేలయని సంగ్రహమున (లాఘవమున) కయి తత్వమకార్యములతోఁ గలిపి యిటనే విధించియుండెను. కాఁగా ఈ పరిచ్ఛేద మందలి కొలఁది కార్యములు ఆచ్చికములకుఁ గూడఁ జెల్లననుట పర్యవసన్నము.

ప్రకృతమున ఈ యుత్వవిధి యాచ్చికములందును బ్రవర్తింతును. అట్టి ప్రాప్తియుండుటవలననే కొన్నియాచ్చికములకు నుత్తరసూత్రమున ఇత్యము నిషేధింపఁబడినది. లేకున్నచో ఆ నిషేధమనావశ్యకమగును.

ఇట, ఇకారము హ్రస్వదీర్ఘములలో ఏదియైనఁ గాఁదగును.

కు, ను, వు లలో ‘కు, ను’ లు ప్రత్యయములు. ‘ను, వు’ లు ఆగమములు. ఇందు విభక్తిక్రమమునుబట్టి నువర్తమే మొదట నుండఁదగిన దయినను, అది ప్రత్యయముగనేగాక యాగమరూపముగఁ గూడఁ గలదను సూచనకయి ప్రత్యయాగమములు రెండిటికి నడుమఁ జేర్పఁబడినది.

ఈ యాగమ ను, వు లకు కారకప్రకరణమునఁగాని ప్రసక్తియదు. క్రియా విభక్తులకుఁ గ్రియాపరిచ్ఛేదమునఁగాని ప్రసంగముకలుగదు. కావుననే వానికిట సుదాహరణములు చూపుట కనువుపడక విడిచియుండెను. రచనాసంక్షేపమున కయి ప్రకరణాంతరప్రక్రియలను ఈ సూత్రమున గుదిగ్రుచ్చి మీఁదిప్రకరణము లందు వీనియవసరము కలిగినపుడు స్ఫురణకుఁ దెచ్చియుండెను (చూ. కారక-33; క్రియా-18).

చికురము — చినుకు — చివురు — ఇత్యాదులందలి కు, ను, వు, లు ప్రత్యయాగమాన్యతరములు కావుగాన ఈ యుత్వమునకుఁ బ్రవృత్తి కలుగదు.

ఈ సూత్రమున ఇ, ఈ లకును, పుం, స్త్రీ, నపుంసకలింగములకును నొకవరుసలో సుదాహరణములు చూపనుద్దేశించినటులు గోచరించును.

వీనిలో “వారిని, వారికిని” అనునవి తచ్చబ్ధార్థములయిన యాచ్చిక శబ్ద రూపములా? జలార్థకములగు వారిశబ్ద తత్వమరూపములా? అని సంశయించుటకుఁ గొంతయవకాశము గలదు. కాని సర్వనామశబ్దప్రక్రియను జూపుతలంపు లేని సూరి యీ యుత్వమాత్రమునకయి సర్వనామ శబ్దములఁ జూపెననుకొనుట కన్న నపుంసకోదాహరణములుగఁ దత్వమవారిశబ్దరూపములను జూపెననుకొనుటయే సముచితము.

27. ఈధాతు యుష్మదర్థంబుల మీదివాని యుత్వంబున కిత్వంబురాదు. ౨౬.

ఈరు, ఈవు, ఈను, ఈము; ఈకు; నీకు, మీకు.

ఈ ధాతువనగా “ఇచ్చునకు సర్వంబున కీయగు”నని ముత్తువరమయి నపుడు, ఇచ్చునకు నాదేశమయిన ‘ఈ’ అనుధాతువు (క్రియా-92).

ఇట ‘ఇచ్చు’ అనునదే మూలధాతువైనను, చూపినలక్ష్యములు ఇచ్చు ధాతురూపములేయయినను, సూత్రమున ‘ఈధాతు’ అనుట మాని ‘ఇచ్చుధాతు’ అన్నచో ‘ఇచ్చిరి, ఇచ్చితివి, ఇచ్చితిరి, ఇచ్చితిని, ఇచ్చితిమి’ అనుచోటులందుఁ గూడ ఇత్వనిషేధము ప్రసక్తమయి క్రియాప్రత్యయములకు ఇత్వంబుగలుగక యీ రూపములు నిర్దింపకపోవును. ‘ఈధాతు’ అనుటవల్ల ఆ నిషేధము తప్పి పోయినది. ఇష్టరూపములు నిర్దింపినవి.

ఇవటి యుదాహరణములరీతి యిండుక నిదానింపఁదగినది.

‘ఈ’ ధాతువునుండి వ్యతిరేకార్థమున నిష్పన్నములగు సమాపక క్రియా రూపము లాఱింటిలో నాలుగుమాత్రమే చూపఁబడినట్లు స్థూలదృష్టికి గోచ రించును. అయినను ‘ఈరు’ అనుదానివల్లనే ప్రథమ మధ్యమ బహువచన రూపములు రెండును సంగృహీతము లగునుగాన నయిదురూపములు ప్రదర్శి తములయినటులే యూహింపవచ్చును.

ఇకఁ బ్రథమైకవచనమొక్కచే కానరానిది. అది కానరామికిఁ గారణము గలదు.

‘ఈఁడు’ అనునదిగదా ప్రథమపురుషైకవచనరూపము. పయి ఇత్వ విధానములోని తీరునుబట్టి ఇకారము ‘మీఁదనే’ క్రియావిధక్తి యుండవలయును. అనగా ఆ రెండింటికి వర్ణాంతరవ్యవధానమున్నచో ఇత్వము ప్రాప్తింపదు. ‘ఈఁడు’ అనుచో నర్థబిందువుతో వ్యవధానముండుటంబట్టి ఇత్వమునకుఁ బ్రాప్తియేలేదు. అప్రాప్తమునకు నిషేధమేల? అను సూక్ష్మదృష్టితో నిట ఆరూపమును జూపకుండెను. చూపకుండుటలోనే సొగసుగలదు.

ఇక, ఈ లక్ష్యములలో ‘ఈకు’ అని యొకశబ్దముగలదు. ఇది ‘ఈధాతు’ రూపములచివరను యుష్మదర్థరూపములమొదటను నిర్దిష్టమయినది. ‘నీకు’ అనుదానిరూపాంతరముగ ‘ఈకు’ అనునది సుప్రసిద్ధము.

“ఎంతచెప్పిన వినరేమి ‘యాకు’ మాకు :

హరునియాజ్ఞయ బలవంతమల్పమెట్లు?” (శివరాత్రి మాహాత్య-4-63)

మున్నగుప్రయోగములు పెక్కులుగలవు. బాలవ్యాకరణవ్యాఖ్యాతలెల్లరును దీనిని యుష్మద్దర్థముగనే భావించి నమన్వయించి యుండిరి. యుష్మద్దర్థముగ నుదాహృతమనుటలో విప్రతిపత్తి లేదుగాని యిట నొకచిన్నవిశేషము గలదు.

‘ఈ’ ధాతు నిష్పన్నములలో యాణ్యవ్యయ వ్యతిరేకరూపము ‘ఈకు’ (ఈకుము) అని యొకటి గలదుగదా : అందలి కువర్ణకమున ఇత్వనిషేధమును జూపుట యుష్మద్దర్థకరూపాంతరమునఁ జూపుటకన్నను మిక్కిలియావశ్యకము గదా : అను నిగూఢమగునూహతో ఇటు క్రియారూపమనుకొన్నను, అటు యుష్మద్దర్థక రూపమనుకొన్నను ఉభయానుగుణముగాఁ గుదురుపడునట్లు ‘ఈకు’ అని రెండింటినడుమను దేహశీదత్తదీపన్యాయమున నిక్షేపించినటులు గోచరించుచున్నది. పరికింపుఁడు. ఇట్లుగ్రహింపనిచో ‘ఈకుము, ఈకుడు’ అనువానిలో ఇత్వము దుర్నివారమయి ఈకిమి, ఈకిఁడి అని వాలకులు జడిసికొనునంతటి వికృతరూపము లుద్భవించుననియు గమనింపుఁడు.

ఇప్పట్లు ‘నీకు’ అనుదానిరూపాంతరమగు ‘ఈకు’ను జూపుట యనావశ్యకముకాదుగాని ‘ఈకు’ అనుక్రియారూపమును జూపుట యంతకంటెను గడుంగడు నావశ్యకము. అదియుంగాక కేవల యుష్మద్దర్థకమే సూరితలంపులో నున్నచో, ప్రధానమగు ‘నీకు’ అను మొదటిరూపమును ముందు నిర్దేశించి యుండును. అంతియగాని యప్రధానమనఁదగిన రూపాంతరమును మొదటి దానిఁగను, ప్రధానమగు మూలరూపమును రెండవదానిఁగను తాఱుమాఱుగా నెన్నుండును నిర్దేశించియుండఁడు. ఇంతయేల ! ఆచ్చికమున నిరుపదినాల్గవ సూత్రమున సూరిచూపిన యుష్మద్దర్థకరూపములపట్టికను పరికించినచో అందు ‘నీవు, ఈవు — మీరు, ఈరు’ అనియే యాతని క్రమపద్ధతి కానవచ్చును.

ఇట వ్యాఖ్యాతలు సూరిచూపును గమనింపకుండుటయగాక వారిలో నొకరు ‘ఈకున్, నీకున్, మీకున్’ అని యీ రూపములను ద్రుతాంతములుగ నవరించి ముద్రింపించియునున్నారు. భావిముద్రణములందు క్రమేణ ‘ఈకున్’ అని యీ సకారము నాటుకొన్నచో ‘ఈకుము’ అనుదానిరూపాంతరమగు ‘ఈకు’ అనునది యీ లక్ష్యములలో నెన్నఁటికిని, ఎవ్వరికిని స్ఫురింపకుండు నట్టి యనర్థము తప్పక సంభవించును. కావున భావిముద్రాపకులెవ్వరును, ఈ మూఁడురూపములందును సకారములు చేర్చవలదని విన్నవము. సూరి స్వయముగా 1858లో ముద్రింపించినప్రతిలో సకారములు లేవు : ‘ఈకు’ అనునది ‘ఈకుము’ అనుదాని రూపాంతరముగఁగూడ స్ఫురించుటకే బుద్ధిపూర్వకముగా సూత్రకర్త ‘ఈకు’లో సకారము లిఖింపకుండుటయు, ఏక రూపతకయి ‘నీకున్, మీకున్’ అనువానిలోఁగూడ సకారమును విడిచియుండుటయు గమనింపఁదగిన సూక్ష్మంశములు. కావున నిట పొల్లనకారము సర్వభా

వర్జనీయము. ఇది యల్పంబు, దీనికింత యుద్యమంచేలయని యొప్పరికింపరాదు. నేడు గోరంతకువచ్చినది తేపు కొండంతకు వచ్చును.

‘నీకు’ అనుదానిలోవలె ‘నీవు’ అనుచోఁగూడ ఇత్యము రాదుగాన, ఆ నిషేధమును జూపుటకు ‘నీవు’ అనుదానింగూడ నిట సుదాహరింపవలదాయని కొందఱు ప్రశ్నింపవచ్చును.

కాని కు ను పులలోని ‘వు’ ఆగమము. నీవు లోని ‘వు’ ప్రత్యయము.

కావున నిట ఇత్యమునకుఁ బ్రాప్తియే లేకుండుటచే దాని నిషేధమును ప్రదర్శింపఁబనిలేదని ‘నీవు’ అనురూపమును సూరి స్మరింపనట్లు తలంపవలయును.

28. కువర్ణకంబు పరంబగునపు డుకారఋకారంబులకు నగాగమంబగు. ౨౮.

రామునకును; విష్ణునకును; సవితృనకును; విధాతృనకును.

29. ఉకారఋకారంబుల కందువర్ణకముపరంబగునపుడు నుగాగమంబగు. ౨౯.

రామునందును; విష్ణునందును; విధాతృనందును.

ఈ నుగాగమము నిత్యముగా విధింపఁబడుచున్నదే: ‘రామునందు’ అనియేగాక ‘రామునియందు’ అనురూపాంతరముగూడఁ బ్రసిద్ధముగదా: 8 వ సూత్రమునఁ బ్రసంగాంతరమున నిది ఉదాహరింపఁబడియునున్నదే: ‘సర్వత్రయనుట నగాగమ బాధనార్థము’ అనుమాటవలన నిగాగమవిధి (23) నగాగమమునేగాని యీ నుగాగమమును బాధింపనేరదే: బాధింపనపుడు ఈ నుగాగమమే నిత్యముగాఁ బ్రవర్తించి ‘రామునందు’ అని ఒక్కచేరూపము సిద్ధించునే: మఱి ‘రామునియందు’ అనునిగాగమరూపము సిద్ధించుటయెట్లు? అను శంక యిటఁ బొడమవచ్చును. కాని, నిగాగమము ఉపలక్షణమార్గమున నగాగమమునవలెనే యీ నుగాగమమునుగూడ బాధించి పాక్షికముగాఁ బ్రవర్తించును. ‘రామునియందు’ అని సిద్ధించును. అది రానిపక్షమున ఈ నుగాగమము ప్రవర్తించి ‘రామునందును’ అని సిద్ధించును. (చూ. 23 సూ.)

30. ఆగమ ము, వు వర్ణంబులకందువర్ణకము పరంబగునపుడు నుగాగమంబు విభాషనగు. ౩౦.

వనమునందును, వనమందును; ధేనువునందును, ధేనువందును.

31. బహుత్వంబున ద్విత్వీయాదివిభక్తులకు లడాగమంబగు. ౩౧

రాములను, రాములచేతను; విధాత్పులను, విధాత్పులచేతను.

ఏకవచనమున 'ని' అనునది విభక్తికిఁగాక ప్రకృతికి సంతాగమముగా విధింపఁబడినది (తత్వమ-23).

ఇట బహువచనమున 'ల' అనునది విభక్తికి నాద్యవయవముగా విధింపఁబడుచున్నది. కాఁగా 'గుణములయొక్కప్రోక' అనుచో సమాసమున యదాగమన్యాయమున (చూ. తత్వమ-25) విభక్తితోపాటు దానియవయవమగు 'ల' సయితము లోపింపవలసివచ్చినది. అట్లు లోపించినచో 'గుణములప్రోక' అని సిద్ధింపక 'గుణముప్రోక' అనురూపము సంభవించును. దీనికయి సమాసవిభక్తిలోపవిధానమున (సమాస-25) 'లట్టునకుఁగాదు' అని ప్రత్యేకముగ లకారలోపము వారించుకొనఁబడినది.

తొలుత 'ల' కారమును విభక్తికి అవయవముగఁ జేయనేల? విభక్తితోపాటు లోపింపకుండ నిషేధించుకొననేల? 'ని' గాగమమువలె దీనినిగూడ 'ల' గాగమమని ప్రకృతికే సంబంధింపఁజేసికొనరాదా? అట్లుచేసినచో సమాస విభక్తిలోపము దీనికి ప్రసక్తమేకాదే! అని కొందఱిచటఁ బ్రశ్నింపవచ్చును. వివేచనగల ప్రశ్న.

కాని దీనిని ప్రాతిపదికమునకుఁగాక విభక్తికి నవయవముగా విధించుటకు ప్రబలమయిన హేతువు గలదు.

బాలురు-ఇత్యాదులందు విభక్తిలకారమునకు రేఫాదేశము విధింపఁబడినది (తత్వమ-38). ఈ రేఫము "బాలురను, బాలురచేతను" మున్నగు ద్విత్వీయాది బహువచనములందునంతటను రావలసియున్నది. కావున 'లు' వర్ణకమునందలి లకారమువలె ద్విత్వీయాదులందలిదిగూడ విభక్తికి నవయవమయినచో రేఫాదేశము అప్రయాసముగ సిద్ధించును. అందులకై లకారమును విభక్తికి సంబంధింపఁజేసి దానికే యాగమముగా విధించుట యావశ్యకమైనది. ఇట్టి యావశ్యకత యీ యొక్కతావుననేగాదు.

పగతురు, పగతురను (ఆచ్చిక-5); గండంఢ్రు, గండంఢ్రను (ఆచ్చిక-6); విలుకాంఢ్రు, విలుకాంఢ్రను (ఆచ్చిక-7); చెయుపుఱు, చెయుపుఱను (ఆచ్చిక-10); ఆంఢ్రు, ఆంఢ్రను (ఆచ్చిక-11)

మున్నగు పెక్కుచోట్లుందుఁగలదు. అవర్ణకమందలి లకారమువలె ఈ ద్విత్వీయాదులందలి లకారముగూడ విభక్తికి సంబంధించిన లకారమేయయినచో దానితోపాటు దీనికిని రేఫాదేశము సులభమగునని ప్రక్రియాసౌకర్యమును బర్యాలోచించి యీ లకారమును నిగాగమమువలె, ప్రకృతికిఁ జేర్చక విభక్తికిఁ జేర్చుటయే సప్రయోజనము, సమంజసమునయియున్నది.

32. సంబోధనంబునందేకార్థంబయిన పదంబుతుదియుకారంబున కకారంబగు. ౩౨.

ఓరాముఁడ; ఓవృక్షము; ఓశంభువ; ఓకొడుక.

దు, ము, పు, లలోని ఉకారమునకును శబ్దసిద్ధోకారమునకును వరుసగా నుదాహరణములు.

ఇట సంబోధనప్రకరణారంభ సూత్రమున 'ఓకొడుక'యని చూపుట తత్సమేతరములందుఁగూడ నీ సంబోధనకార్యములు ప్రవర్తించునని సూచించుటకు. ఈ దృష్టితోడనే యుత్తరసూత్రమున 'ఓచెలియా, ఓతండ్రి' అని యాచ్చికోదాహరణములుగూడఁ జూపఁబడినవి.

'ఓవృక్షము' ఇత్యాదులకు పృథ్విదులకు చేతనత్వవివక్షచేసికొన్నచో సంబోధనము విరుద్ధముకాదని టీకాకారు లొక రీతంబోధనమునకు నుపపత్తిని జూపినారు. నిజమేగాని చిన్నచిక్కుగలదు. చేతనత్వము వివక్షితమగుచో పృథ్విదులు మహత్తులుగాక తీరదు. అగునెడ, ఉత్పడుజ్జులు సంప్రాప్తమయి 'ఓవృక్షఁడ'యనవలసివచ్చునేగాని 'పృక్షము' అనుటకే పీలుచిక్కదు. మునర్జకము దూరాపాస్తమగును. కావున సంబోధనోపపత్తికిమార్గము అదికాదు.

సాధారణముగాఁ జిత్తవైకల్యమువలనఁగాని, భావనావేశమువలనఁగాని, మనసుకుదురుతప్పి మాటలాడు సంబోధకునకు నెదుటివ్యక్తి చేతనమా? అచేతనమా? యను వివేచనమేయుండదు. అట్లు మతిదప్పినదశలోనే 'ఓచెట్టులారా', 'ఓపుట్టిలారా'యని యిట్టిసంబోధనము లేర్పడును. కావున నిట్టియెడ సంబోధన సంభవమునకు సంబోధకుని చిత్తప్రవృత్తియందలి మార్పుకారణమని గ్రహింపఁదగునుగాని, యచేతనమగు సంబోధ్యమునకుఁ జేతనత్వము వివక్షించి రూపసాధనమున లేనిచిక్కులు తెచ్చుకొనరాదు.

33. సంబోధనంబునందుఁ బదంబుతుది యకారేకారంబులకు దీర్ఘంబు విభాషనగు. ౩౩.

ఓరాముఁడా, ఓరాముఁడ; ఓచెలియా, ఓచెలియ;

ఓహరీ, ఓహరి; ఓతండ్రి, ఓతండ్రి.

ఈ దీర్ఘ మార్చికములందుఁగూడఁ బ్రవర్తించునని సూచించుటకు 'ఓచెలియా, ఓతండ్రి' అను నుదాహరణములు.

34. కృతోత్కంబగు సంస్కృతనామంబు సంబుద్ధిడుజ్జునకు లోపంబు విభాషనగు. ౩౪.

ఓరామ, ఓకృష్ణ.

పూర్వసూత్రముచేత దీర్ఘంబు : ఓరామా, ఓకృష్టా.

సంస్కృతనామంబునుటజేసి 'ఓ తమ్ముడ, ఓ బల్లిదుడ', ఇత్యాదులందు లోపంబులేదు.

సహజోదంతములగు శంభుమున్నగు శబ్దములకు 'ఓశంభ' ఇత్యాదులగు నపరూపములు కాకుండుటకయి 'కృతోత్కం' బనుట.

సంస్కృతనామంబునగా నెట్టిమార్పునులేని యచ్చపు సంస్కృత ప్రాతిపదికము. అజంతమగు 'రామ' ఇత్యాదికము. ఇట్లనుటలో సాధారణాచ్చిక ప్రాతిపదికములేగాక సంస్కృత తొల్యతిదేశముగల (అచ్చిక-3) బల్లిదాదులయిన యాచ్చికప్రాతిపదికములుగూడ ఈ సూత్రమునకు లక్ష్యములు కానేరవని సూత్రకర్త తాత్పర్యము. 'ఓతమ్ముడ' అనియొక ప్రత్యుదాహరణమును జూపియు, మరల సంస్కృత తుల్యతగల బల్లిదశబ్దమునుగూడఁ జూపుట పయి తాత్పర్యమును సూచించుటకేయని గ్రహింపఁదగును.

ఇంతియగాక, హలంతములలోఁ దత్సమశబ్దములందలి ప్రాతిపదికములు శ్రీమంత, ఋత్విజ, భగవంత మున్నగునవి సంస్కృత సమనామములుగాని, సంస్కృతనామములు కాకుండుటచే నట్టిచోనయితము ఈ సూత్రము వర్తిల్లదు. దుట్టా లోపింపదు. శ్రీమంతా, ఋత్విజా, భగవంతా అను నిట్టిరూపములు కావు; కారాదు. శ్రీమంతుఁడా మున్నగురీతిరూపములే నిష్పన్నములగును. అని యూహింపవలయును.

ఇట్టి హలంతతత్సమదుమంతమునుగూడ నొక్కదానిని బ్రత్యుదాహరణములందుఁ జూపిన దాగుండెడిది. కాని, ఒక్కొక్కతాపున చెప్పఁదలఁచిన యంశమును నాతిగూఢముగను నాతిస్పష్టముగను సూచించి చదువరుల యూహకుఁ గొంతవిడుచుచుండుట సూరిరచనలో నొకరుచిరమార్గము.

35. ఉదంతసంస్కృతనామంబుమీది సంబుద్ధి దుట్టా నకు నూకారంబు పుతంబాదేశంబు విభాషనగు. ౩౫.

ఓవిష్ణుః, ఓశంభూః.

వక్షంబునందు 'విష్ణుడ, శంభుడ' ఇత్యాది.

చింతామణికర్తయు, చిన్నయసూరియుఁ దమవర్ణసమామ్నాయములలో హ్రస్వదీర్ఘములనుమాత్రమే నిర్దేశించి 'ప్లుత'ము నుపేక్షించినారు.

తెనుఁగున ప్లుతోచ్చారణము పాటించఁబడకుండుటంబట్టియు, పాణి నీయమునందువలెఁ బ్రక్రియలోఁ దెలుఁగు వ్యాకరణమున ప్లుతకార్యములేవ్వయు

లేకుండుటంబట్టియు, వారు స్థితమును సమామ్నాయములందు స్మరింపకుండుట సహేతుకముగనే గన్పట్టును.

కాని, విడిచినవారువిడువక యిరువురును సంబోధనరూపములు సాధించు పట్టున ఉదంతములందు (ఓవిష్ణూః) స్థితాదేశమును విధించియుండిరి. ఓరామా ఓహరీ యిత్యాదులందువలె ఉదంతములందు సయితము దీర్ఘమునే విధించుటలో తాదయేదియుం గానరాదు. దూరాహ్వానమునందు స్థితోచ్ఛారణము సహజము కాకపోదుగాని, యిట్టి స్థితత్వము నన్నియచ్చులకును నిరూపింపక ఒక్కయుకారాంతములందే నిరూపించుటలోని విశిష్టత గోచరింపదు. కావున దక్కిన యచ్చులతోపాటుగ ఉతారమునకుఁగూడ దీర్ఘమునే విధించిన తాగుండునని తోచెడిది.

ఇట సూరి స్థితమును విధించుట సరికాదనియు

“స్థితస్సన్య త్సంబుద్ధా విత్యుతాం విదుఃకేచిత్”

అను చింతామణిసూత్రమునందలి స్థితశబ్దమునకు దీర్ఘమే యర్థముగానఁ జింతామణి విధానము సరియేయనియు టీకాకారులొకరు పక్కాణించిరి.

స్థితశబ్దమునకు దీర్ఘార్థత్వము దుర్బలము. అదిగాక, చింతామణిలోని స్థితశబ్దమునకు దీర్ఘార్థమును గ్రహించువారు చిన్నయసూరి ప్రయోగించిన స్థితశబ్దమునకుఁగూడ ఆ యర్థమునే యేలగ్రహింపరాదు ?

“పురాణమిత్యేవ న సాధు సర్వమ్”

సమ్యక్తమగుచో రెంటిని సమర్థించుట సమంజసము. కాకున్నయెడ ఉభయమును కాదనుట కర్తవ్యము. అంతియగాని, రవంతయు భేదములేక సరితూగుచున్న రెండు విధానములలో నొకరిదానిని గారవించి, వేతొకరిదానిని లఘూకరించుట న్యాయమునకు దూరము. పరిశోధన ప్రసంగములందుఁ బక్షపాతమునకుఁ దావిచ్చినచో తథ్యము తాఱుమాటగును. ఇక వేతొక యంశము.

‘పరుషములకు సరళములగును’ ‘లకారమునకు రేఫంబగును’ మున్నగు వాక్యములలో విధేయములన్నియు ఆదేశముగ వచ్చుటయే పరిపాటి. ‘ఆదేశము’ లగునని వేఱుగాఁ జెప్పనక్కఱలేదు. తాలవ్యాకరణమున ఆదేశస్థలములంద న్నించును ఆదేశశబ్దము ప్రత్యేకముగ లేకుండఁగనే ప్రక్రియయంతయు సాగి యున్నది.

ఈ స్థితిలో నీ సూత్రమున ‘ఊతారస్థితంబగు’ ననక ‘ఊతారస్థితం బాదేశంబగు’ నని ఆదేశశబ్దమునుగూడఁ బేర్కొనుచున్నాఁడు. ఆదేశస్థలము లలో, పెక్కు చోటులందుఁ బ్రయోగింపని దానిని, అక్కఱలేనిదానిని, ఈ సూత్రమునఁ బేర్కొననేల ? ఇట్లు పేర్కొనినతావు లీ వ్యాకరణమున మఱివేని

గలవా? ఎన్ని? ఎచ్చటెచ్చట? ఆ తావులందు ఆదేశశబ్దమును సధికముగాఁ బ్రయోగించుటలో నుద్దేశమేమయినఁ గలదా? ఎట్టిది? అని పరిశీలింపవలయును.

బాలవ్యాకరణము మొత్తమున ఆదేశకార్యములు చాలఁగలవు. వాని యన్నిటిలో 'ఆదేశ' శబ్దమును బ్రత్యేకించి నిర్దేశించిన తావులు 6 మాత్రమే గానవచ్చును :

తత్వమ-35, 74; ఆచ్చిక-38; కారక-35; క్రియా-57, 105. అన్ని తావులందును నాదేశశబ్దము ఉద్దేశపూర్వకముగనే ప్రయుక్తమయి యుండ వలయును. ఆ యుద్దేశము నాయాతావులఁ బరిశీలింపుఁడు.

ఈ సూత్రమున దుష్టనకు, ఊకారపుత మగునని యింతమాత్రమే చెప్పినచో ఊకారము ఏకవర్ణము గావున సాధారణవద్దతిని 'అలోన్యస్య' అను పరిభాష చొప్పున 'డు' వర్ణకమునకుఁ జివరనున్న ఉకారస్థానమున వచ్చును. ఓ విష్ణుఁడూః అను రూపమగును. అది మనకు నభిలషితము కాదు. 'డు' అను మొత్తమునంతను దొలఁగించి దానికి నాదేశముగా ఊకారపుతము రావల యును. ఓ విష్ణూః అని కావలయును. కావున దుష్టనకు సర్వాదేశముగా వచ్చునని సూచించుటకే 'ఆదేశ' పదమును ప్రత్యేకించి నిర్దేశించినట్లు కానవచ్చుచున్నది.

36. సంబోధనంబునందు బహువచనంబున కారగాగమం బగు. ౩౬.

ఓరాములార; ఓకృష్ణలార.

దీనికిం బాషికంబుగ దీర్ఘంబగు :

ఓరాములారా; ఓకృష్ణలారా.

37. మధ్యమపురుషయోగంబునం దారగాగమంబు విభాష నగు. ౩౭.

వినుఁడు బాలకులు : వినుఁడు బాలకులార :

వచ్చితిరి కాంతలు : వచ్చితిరి కాంతలార :

'అన్నలార మిమ్ము నడిగెద నొకమాట' :

ఇచ్చట మధ్యమపురుషయోగంబు లేమింజేసి యారగాగమంబు నిత్యంబు.

'అన్నలారమిమ్ము....' అను సుదాహరణము ఆటవెలఁది పాదమగుట సుస్పష్టము. ఏ గ్రంథమునందలిదో : స్వీయమయినను గావచ్చును.

'కద్రువ కొడుకుల కడకేగి యేను మిమ్మందఱ వేఁడెద నన్నలార' (ఆది-2-34)

అను నన్నయార్యుని పద్యభాగమును జ్ఞప్తికిఁ దెచ్చుచున్నది.

నేను, నీవు, వాడు అను నర్థములు గల సర్వనామములు (I, you, he; నాన్, నీ, అవన్) ప్రథమ ద్వివచన తృతీయ పురుషములని ఆంగ్ల తమిళాది వ్యాకరణములు కొన్నిటి వ్యవహారము. ఆ వినికడిగలవారు కొందఱు పయి వాక్యమున 'మిమ్ము' అని యుండుటంబట్టి మధ్యమపురుష యోగమున్నటులు భ్రమించుట గలదు. ఈ వ్యాకరణమున 'మిమ్ము' అనునది ఏ పురుషమును గాదు.

సంస్కృతాంధ్ర వ్యాకరణములలో 'పురుషములు' అనుపేరు క్రియా ప్రత్యయములకుఁగాని సర్వనామములకు లేదు.

పయి వాక్యమున 'అడిగెదను' అను క్రియాపదము, ఉత్తమపురుష మున నుండుటచే సంబోధ్య వాచకమునకు ఉత్తమపురుషయోగమున్నదేగాని మధ్యమపురుషయోగములేదు. కావున నిచ్చట 'అన్నలార' అని ఆరగాగమము నిత్యముగనే వచ్చును. ఈ విభాషా సూత్రము ప్రవర్తింపదు. 'ఓ అన్నలు మిమ్ము నడిగెదను' అని యుండదని తాత్పర్యము.

'బాల' శబ్దమునకు సంబోధనమున బహువచనమున 'బాలురార' అను రూపమే లక్షణసాధ్యము. ఈ రూపమున వరుసగా రేఫద్వయము నుచ్చరించు టలో, గ్లేశ ముండుటచే నిది యసాధువనియు, ఉచ్చారణ సౌలభ్యముండు టచే 'బాలులార' యనునది సాధువనియు నవీన వ్యాకరణములందుఁ గొన్ని ప్రసంగములు గాననగును. అది వ్యాకరణసరణికాదు. వేఱుమార్గము. ఆద రింపఁదగినదిగాఁ గానరాదు. అదే మార్గమగుచో "సుఖోచ్చారణంబుగలది సుశబ్దంబు" అని ఒక్క సూత్రము రచించినచో వ్యాకరణమునకంతకును ఆ యొక్కటియ సరిపడవచ్చును. అది యటుండనిండు.

బహువచన లకారమునకు రేఫాదేశము కలుగు బాల, సృపాలాదిశబ్ద ములు భాషలో నల్పసంఖ్యాకములు. ఇట్టివాని సంబోధనబహువచనమున లకా రమునో రేఫమునో నిర్ణయించుకవిప్రయోగములు కష్టలభ్యములు.

ఆరగాగమయోగమునఁ బ్రథమాబహువచనరూపము రవంతయయిన మాఱుట, ఏ శబ్దము నందును గానరాదు. సిద్ధమయిన ప్రథమాబహువచనాంత రూపమునకు సంబోధనమున 'ఆర' చేరుట మాత్రమే భాషాలక్షణముగ నెల్ల యెడల గోచరించును.

'బాలురార' 'సుశీలురార' అని యుచ్చరించుటలో సంతటిమహాక్షేత్రమును గానరాదు. అదియు నుచ్చరింపఁజాలని నాగరక సుకుమారుల నూహించియే కాఁబోలును సూరి శ్రమలేనియొకమార్గమును బరోక్షముగ సూచించియుండెను. ఎట్లన, ఈ సూత్రమున ఆరగాగమ వైభాషికత్వము నుదాహరించుచు 'బాల కులు—బాలకులార' అను శబ్దములు చూపుటలో ఆ సూచన గలదు. "ఉచ్చారణ

క్షేత్రమును గణింతురేని 'క' ప్రత్యయమును జేర్చి 'బాలకులార' అని యయిన ననఁదగునుగాని 'బాలులార' అని రేఫాదేశము విడువకుఁడీ" యను హెచ్చరిక యీ 'క' ప్రత్యయమున గర్భితమయి కాననగును.

అట్టి యుద్దేశమే లేనిచో వక్క సూత్రముననే 'బాలురు, బాలురను' అని బాలశబ్దబహువచన రూపములను జూపుచు, ఆరగాగమ ప్రసక్తి కలిగినచోట బాలశబ్దమున 'క' ప్రత్యయము చేయుదమను సంకల్పము సూరికిఁ గలుగుటకు కారణాంతరము గానరాదు. యోచింపుఁడు.

38. అదంతంబయి దీర్ఘపూర్వలోపధంబయిన మహత్తుమీఁది విభక్తిలకారంబునకు రేఫంబగు. ౨౮.

బాలురు, బాలురను, బాలురచేతను; నృపాలురు, నృపాలురను, నృపాలురచేతను.

దయాశుశబ్దంబున కిట్లు రేఫంబు గానంబడియెడి :

దయాశురు, దయాశురను, దయాశురచేతను.

1. బుద్ధికాలు'లు' (బుద్ధికాలి) మున్నగుచోటుల రేఫమురాకుండుటకై సూత్రమున 'అదంత'మనుట.

2. నలు'లు' (నల) ఇత్యాదుల రేఫంబు రాకుండుటకు 'దీర్ఘపూర్వ' మనుట.

3. రాము'లు' (రామ) ఇత్యాదుల రేఫంబు వారిండుటకు 'లోపధం' బనుట.

4. బాల'లు' ఇత్యాదుల రేఫవారణమునకు 'మహత్త'నుట.

'దయాశురు' అనురూపమునకు 'కవిప్రయోగము లేదు' అని యొక టీకాకారులు వక్కాణించిరి.

లాక్షణికులు ప్రత్యేకముగఁ బనిఁబూని నిర్దేశించిన ఒక విశేష రూపము, అనంతరకాలికులగు విమర్శకులకుఁ గవిప్రయోగములందు గోచరింపనిచో 'అట్టిరూపముకానరాదు'నుట తగినమాటగాని 'లేనేలేదు'నుట నిదానపుమాట కాదు.

సూరియేగాక కేతనకవియు

"బలమీఁద బలకు రుట్టగు

నిలఁబెక్కిట బాలురన మహీపాలురనన్

లలితదయాశురనంగా

నలవడవ ర్తిల్లుఁగాన నభినవదండీ" — ఆంధ్రభాషాభూషణము-ప. 71.
'దయాశురు' అను శబ్దమును బ్రదర్శించియున్నాఁడు.

వీలాక్షణికుడయినను, కవిప్రయోగసమష్టి నాకళింపజాలక, ఉన్నదానిని లేదనుకొనుట సంభవించునుగాని, లేనిప్రయోగమును దాను గన్నటులు నిరూపించుట సాధారణముగా సంభవింపదు.

సూరి తన సూత్రమునకు విరుద్ధమయిన ప్రయోగమును దానుజూడని దానిని జూచినటులు నిరూపించెననుకొనుట సంభావ్యమేకాదు. ఈతఁడు తన పరిశోధనమునఁ బ్రాచీనప్రయోగములలో తత్సమాకారమునకు సంధిలేదను నిర్ణయము తనకుఁగలిగినను “సంస్కృతీయంబునకు సంధియగునని యథర్వణాచార్యులు చెప్పిరిగాని దానికిం బూర్వకావ్యంబులందుఁ బ్రయోగంబు మృగ్యంబు” అని వచించెనేగాని, అట్టి ప్రయోగము లేదనఁడయ్యె. మృగ్యమనఁగా ఇంకను నన్వేషింపవలయునని యర్థము. తమకుఁదేలిన వాస్తవమును మాటుపఱుపరాదు. ప్రాచీనుల ప్రామాణికతా గౌరవమును లఘూకరింపనురాదు. అది విమర్శకుల విలువకు సంరక్షకమగు సరసమార్గము; నకలామోదకరము.

39. అమహన్నపుంసకముల కదంతంబులకు మువర్ణకంబగు. ౩౯.

వృక్షము, ఋక్షము ; దైవము, కళత్రము, అపత్యము.

క్లీబంబులు మిత్రాదులను సూత్రంబునఁ బాక్షికంబుగం బుంలింగత్వం బతిదేశించుటంజేసి మిత్రాదిశబ్దంబులకు ద్వైరూప్యం బెఱుంగునది : ఉ. మిత్రఁడు, మిత్రము ; శరణుఁడు, శరణము.

అదంతములగు నమహత్తులకును అదంతములగు నపుంసకములకును మువర్ణకము వచ్చునని యర్థము.

వృక్షము, ఋక్షము ; దైవము, కళత్రము, అపత్యము.

ఈ సూత్రమందలి ‘అమహన్నపుంసకములకు’ అనుపదమును కర్మధారయముగ భ్రమించి ‘అమహత్తులయిన నపుంసకములకు మువర్ణకమగు’నని గుప్తార్థప్రకాశికాకారులు వ్యాఖ్యానించిరి.

అమహత్తులకును నపుంసకములకును వేఱువేఱుగా మువర్ణకము రావలయుంగావున సూరితలంపులో సూత్రమందలిది ద్వంద్వసమాసముగాని కర్మధారయముకాదని క్రీ॥శ॥ 1915 సం॥ ప్రాంతమున మా గురువులు వజ్రులవారు పత్రికలలోఁ బ్రతిపాదించిరి.

దానివయిని వాదోపవాదముల మచ్చరము పెచ్చుపెరిగి యావేశములతో నప్రస్తుతములతో విరామములేకుండ రెండువత్సరములకాలము మధ్యవర్తులగు మహామహోపాధ్యాయులు తాతా సుబ్బరాయశాస్త్రిలవారి మందలింపులతోఁ

బుద్ధికలలో దీర్ఘముగు చర్చలు తీవ్రముగా సాగినవి. ఆ వాదగ్రంథము పెక్కుపుటలు వారి గుప్తార్థప్రకాశికాంతమునను, వీరి వ్యాకరణసంహితా సర్వస్వమునను ముద్రితమయి యిప్పటికిని గాననగును.

ఆ వాదముల పర్యవసానమున ప్రకాశికాకారులు పట్టువీడకున్నను, సూరిదృష్టిలో నది ద్వంద్వసమాసమేయని పండితమండలి పరిష్కరించినది. ఆ పరిష్కారము సమంజసము. సర్వలక్ష్యసంగ్రహకము.

ఆ కాలమునకు సూరి రచించిన సంస్కృత సూత్రాంధ్రవ్యాకరణము ప్రకటింపఁబడియుండలేదు. అది వెలువడియేయున్నచో, ఆ వాదములెల్లను నొక్కమాటతో అద్దె నిలిచిపోయెడివి.

ఆ వ్యాకరణమున “అమహత్ క్లిబాభ్యాం సో ర్ముః” అని సూరి సూత్రించియుండెను. ఇందలి ద్వివచనమునుబట్టి ‘అమహన్నపుంసకములకు’ అనునది ద్వంద్వమేయను సూరి యుద్దేశము లేటెల్లమగుచున్నది. ఈసూత్రము ఆనాడే బయటఁబడి, ‘యాశ్వరువేరు’ వంటి యిందలి ద్వివచనమే కంటఁబడినచో ఆ వాదప్రతివాద సంరంభస్ఫటాబోపములు క్షణములో నద్దుమణఁగి యుండెడివి. చిన్నయసూరీయమగు ఈ సంస్కృతసూత్రము మఱుఁగువడి యుండుటచే దత్త్యనిర్ణయమునకుఁ బెద్దలు పలువురు పెక్కుగీతులఁ బ్రయాస పడక తప్పినదికాదు. గోరంబోపుపని గొడ్డంటం దీర్చవలసివచ్చినది.

ఈ సూత్రమున ‘అదంతములకు’ అనువిశేషణములేకున్నచో, ఈ మువర్ణకము పువర్ణకముకంటె (48 సూ.) విశేషవిహితమగునుగావున ‘తరు’మున్నగు నమహత్తులకును ‘మధు’మున్నగు నపుంసకములకును మువర్ణకమే రావలసి వచ్చును. అట్టిచోట్ల ఈ మువర్ణకము రాకుండుటకే యీ సూత్రమున అదంత విశేషణము.

సహజాదంతములేగాక కృత్రిమాదంతములకును ఈ మువర్ణకము రావచ్చును. కావుననే ‘జగత్’ అనుశబ్దమునకు, తకారము లోపించిన పిమ్మట ‘జగ’ అను అకారాంతత్వమునుబట్టి మువర్ణకముకలిగి ‘జగము’ అనినిద్దించినది (చూ. తత్వము-79).

ఇటులే ‘శ్రీమంతమ్’ ఇత్యాదులందు మకారము లోపించినపిమ్మట ‘శ్రీమంతము’ మున్నగునవి నిష్పన్నములయినవి (చూ. తత్వము-71).

ఇట్లయినచో కృతహ్రస్వములగు విద్య, లత మున్నగు స్త్రీలింగములు, అదంతామహత్తులగుటంబట్టి మువర్ణకము ప్రాప్తింపదా యందురేమో! ప్రాప్తింపకపోదు. ప్రాప్తించినను స్త్రీలింగప్రథమైకవచనమునకు లోపవిధాన ముండుటచే ఆ మువర్ణకము లోపింపవచ్చును. విద్య, లత మున్నగురూపములు నిర్వాధముగా నిద్దింపవచ్చును.

అకారాంతత్వము మొదటలేక, ఆ పిమ్మట ప్రక్రియవలన నేర్పడినను, నట్టిశబ్దములకు మువర్ణకము రావచ్చునని పయి లక్ష్యములు తెలుపుచున్నవి.

అంతియగాక, సంస్కృతప్రాతిపదికమున మొట్టమొదట అకారాంతత్వముండి, పిమ్మట వికృతిలో నది మాతీనను, అట్టిశబ్దములకుఁగూడ మువర్ణకము రావచ్చునని మఱికొన్ని రూపములు తెలుపుచున్నవి. అన్నెము, పున్నెము, గాము, గీము — ఇవి ప్రకృతిదశలో అన్య, పుణ్య, గ్రహ, గృహ అని అకారాంతములేగావున వికృతిదశలో అన్నె, పున్నె, గా, గీ అని మాతీనను, ప్రకృతిగతమగు అకారాంతత్వమునుబట్టి వీనికి మువర్ణకము గలుగుచున్నది.

పయినిజూపినరూపముల పర్యాలోచనముచే మువర్ణకముఁదగినశబ్దము ఎపుడేనొకపుడు అదంతమయినఁజాలునని తేలుచున్నది.

అన్నెము మున్నగు తద్భవములలో మువర్ణకసిద్ధికి నింకొకమార్గము గూడ గోచరించును.

తద్భవములు కేవల సంస్కృతప్రాతిపదికములనుండిగాని, తత్సమప్రాతిపదికములనుండిగాని యుద్భవించుట సహజముకాదు. సంస్కృతప్రాతిపదికములనుండి ముందు తత్సమపదము లేర్పడును. తత్సమ పదములనుండి తద్భవములు పుట్టును. అనఁగా, తత్సమపదములు పెక్కుమందినోటఁ జిరకాలము నలఁగినలఁగి క్రమేణ స్వాభావికములగు వర్ణవికారముల నందుచు వేఱురూపులాల్పుట స్వాభావికము. అవియే తద్భవములు.

ప్రత్యయాంతములగు పదములనే లోకులు వాడుదురు. ప్రాతిపదికములను వాడరు. 'అన్యము' అను ప్రత్యయాంతపదమునకు లోకమున వ్యవహారముండునుగాని 'అన్య' అను ప్రాతిపదికమునకు వ్యవహారముండదు. కావున 'అన్యము' అను పదమునుండి 'అన్నెము' అను పదము పుట్టునుగాని 'అన్య' అను ప్రాతిపదికమునుండి 'అన్నె' అను ప్రాతిపదికము పుట్టుదు. అది పుట్టినపుడుగదా దానికి మువర్ణక మెట్లుకలుగునని ప్రశ్న : 'అన్యము' అనుదాని నుండి మువర్ణకసహితముగనే తద్భవముపుట్టుట స్వాభావికమయినపుడు దీని మువర్ణకమునుగూర్చినచింత మనకక్కఱయేలేదు.

'అన్నెము, పున్నెము' మున్నగు అదంత భిన్నములకు మువర్ణకము సిద్ధించుటకుఁ బయినిజూపిన మార్గములలో నేదియని నను సమర్థకము కాఁగలదు.

ఇటులుండ ఈ సూత్రమున 'అదంతములకు' అనువిశేషణము అన్నెము మున్నగు రూపములసిద్ధికి ప్రతిబంధకమగుచున్నదని యొక టీకాకారులభిప్రాయపడిరి. కాని పయిని వివరించిన మార్గమున ఏరూపములు సిద్ధించుటకును నిది ప్రతిబంధకము కాదని గ్రహించునది.

40. వానికి మువర్ణకేతరంబయినవిధక్తి పరంబగునపుడు ముగాగమంబగు. ౪౦.

వృక్షములు - వృక్షమును; ఋక్షములు - ఋక్షమును.

వానికనగా ప్రథమైకవచనమున మువర్ణకము 'వినఁబడు' వానికని యర్థము.

విద్య మున్నగు శబ్దములకుఁ బ్రథమైకవచనమున మువర్ణకము వినఁబడుగాన నట్టివానికి ముగాగమము వర్తింపదు. పయిరీతి నర్థము గ్రహింపక 'వానికి' అనుశబ్దముచేఁ బూర్వసూత్రోపాత్తములగు అదంతామహత్తులను, అదంతనపుంసకములను సాధారణరీతిని గ్రహించినచో విద్యలు, లతలు మున్నగునవి అదంతామహత్తులగుటచే వానికిఁగూడ ముగాగమము రావలసి వచ్చును.

కావున, ఏ శబ్దములకుఁ బ్రథమైకవచనమున 'ము' వర్ణకము ప్రాప్తిం చుటమాత్రమేగాక యది స్థిరమై వినఁబడునో యట్టిశబ్దములకే ముగాగమము కలుగునని సూత్రకారుని యాంతర్యము సూహింపవలయును.

41. మువర్ణకంబునకు విధించుకార్యము ముగాగమంబునకు నగు. ౪౧.

మువర్ణకంబునకు విధించు లోపాదేశాది కార్యములు ముగా గమమునకు సహితము వచ్చునని యర్థము.

- i. చరిత్రాది మువర్ణక'లోపము': చరిత్రవలెనే చరిత్రలు (తత్వ.-58).
- ii. మకారద్విత్వ బిందుపూర్వక బువ'ర్ణాదేశ'ములు : వృక్షము, వృక్షంబువలెనే వృక్షమ్ములు, వృక్షంబులు (తత్వము-42).
- iii. పుంస్వాదేశము : సరసపువచనము, సరసంపువచనమువలెనే సర సపువచనములు, సరసంపువచనములు (సంధి-32).

42. మువర్ణకంబునకు మాముడియేనిం బూర్ణబిందుపూర్వక బువర్ణంబేని విభాషనగు. ౪౨.

వృక్షమ్ము - వృక్షంబు ; ఋక్షమ్ము - ఋక్షంబు.

పూర్వసూత్రముచేత ముగాగమమున కీకార్యంబగు:

వృక్షమ్ములు - వృక్షంబులు ; ఋక్షమ్ములు - ఋక్షంబులు.

43. లులనలు పరంబులగునపుడొకానొకచో ముగాగమంబునకు లోపంబును దత్పూర్వస్వరంబునకు దీర్ఘంబును విభాషనగు. ౪౩.

వజ్రాలు, వజ్రాలను, వజ్రాన ;

పగడాలు, పగడాలను, పగడాన.

ఒకానొకచో (ట) ననుటచే నీకార్యంబునకుం బ్రయోగమై రళ్యంబు సూచింపఁబడియె.

ఇచటి 'లు' ప్రత్యయము. 'ల' ఆగమము. 'న' 'ఉభయము'. కావుననే కయ్యానన్, ఖజెనన్ అనువానివలె, కయ్యానకున్, ఖజెనకున్ ఇత్యాదులు సయితము సిద్ధములగును.

“అర్జునునకుఁ గూర్తురు 'కయ్యాన' కోర్తురు” — (ఉద్యోగ-4-266).

“ఒకఁడనే 'ఖజెనకున్' వత్తున్” — (భీమేశ్వర-2-120).

ఈ సూత్రమున లోపదీర్ఘములు సన్నియోగశిష్టములు. రెండును గలిసియే ప్రవర్తించును.

“సన్నియోగశిష్టానాం సహవా ప్రవృత్తిః సహవా నివృత్తిః”

అని పాణినీయ పరిభాష.

జంటగా విధింపఁబడిన కార్యములు వచ్చినచోఁ గలిసియే వచ్చును. మానినచోఁ గలిసియేమానును. విడిపోవు. అని యీ పరిభాషకుఁ దాత్పర్యము. ఈ జంటలో నొకటివచ్చి యొకటి రాకున్నచో వజ్రాలు, వజ్రాములు మున్నగు కురూపములు సంభవించును.

ఈ సూత్రము తత్సమాచ్చిక సాధారణము. ఆ సూచనకే 'పగడాలు' అనికూడ నుదాహరించుట.

చింతామణికారులును, ఈ కార్యము సార్వత్రికముకాదని తలంచి :

“విక్రౌతౌ 'క్వచిచ్చ' లోపో మోః దీర్ఘశ్చాత ఆదిమన్య భవేత్”

అని క్వాచిత్కముగనే దీనిని విధించిరి. సూరియు దీనికిఁ బ్రయోగమై రళ్యమునే వక్కాణించెను. ప్రయోగసరణి పరికించినను నిది విరళముగనే గోచరించును.

ఇటులుండ ఈ రూపములు ధారాళముగాఁ గలవనియు, విరళములని సూరియనుట యుక్తముకాదనియు నాక్షేపించిన టీకాకారులు ఒకరు గలరు. సూరినే పేరెత్తియన్నను బయిని జూపినకారికలోఁగూడ ఇది క్వాచిత్కముగనే విధింపఁబడియుండుటచే నీయాక్షేపము చింతామణికారులకును జెందవలసియే యున్నది. ఇట్టిప్రయోగములు 'ఇన్ని' అని సూత్రకారులు వ్రేళ్లుమడచి రెక్కించుచుండరు. స్థూలదృష్టితోఁ బ్రతిపాదింపఁబడిన యిట్టియంశములపయి నాక్షేపములు నిరాధారప్రసంగములు. ఆ ప్రయోగములు విరళములుగాక బహుళములేయని యాక్షేపించువారికిఁగూడ నట్టిస్థూలదృష్టియేతప్ప నిష్కృష్టమగు నాధారాంతరము లేదాయెను. ఇంతమాత్రమునకు సూత్రకారులమాట 'అయుక్త' మనవలసినంతటివని కానరాదు.

ఈ సూత్రమున 'ఒకానొకచో' అని కలదు. వృత్తియందు "ఒకానొకచో 'ట' ననుటచే" అని టకారమధికముగనున్నది. తొలిముద్రణమునుండి 'ట'కార మన్నిప్రతులందును సగపడుచున్నది. అర్థభేదము లేదుగాని అనుకరణసందర్భమున (Quotation) సూత్రమునలేని టకారమును వృత్తియందు సూరి లిఖించియుండునాయని సంశయింపవలసినయంశము. ఈ 'ట'కారము ముద్రాపకప్రక్షిప్తమయి యుండనోపును.

ఇటులే యనుకొననేల ? సూత్రముననుండిన 'ట'కారము ముద్రణమున తొలఁగియుండనోపునని యూహింపరాదాయని కొందఱుడుగుదురేమో ! ఆ యూహ సరిపడునదికాదు.

'ఒకానొకచో' అనుశబ్దము ఇవటనేగాక బాలవ్యాకరణమున సరిగా మఱి పదిసూత్రములయందుఁ గలదు అందెచ్చటను 'ట'కారములేదు. దానింబట్టి దీనిని టకారరహితముగాఁ బ్రయోగింపటయే సూత్రకారుని యధ్యాసముగా నిర్ణయింపవచ్చును.

కాఁగా ఈ 'ట'కారము వృత్తియందు ప్రక్షిప్తమయిన దేగాని సూత్రము నుండి విక్షిప్తమయినదికాదు. కావున ఈ వృత్తియందు 'ఒకానొకచోననుటచే' అని 'ట'కారరహితముగా నుండుటయే సముచితమని తోచెడిని.

44. ఇ గ్ల రా యు గం తం బు ల ప్రథమైకవచనంబునకు లోపంబగు. ౪౪.

ఇకారాంతములకు గ్లరై శబ్దములకు మఱి యుగాగమాంతంబులకుం బ్రథమైకవచనలోపంబగు.

హరి; గిరి; శ్రీ; ధీ.

i. ఐ, ఔ, లక్రమమునుబట్టి యీసూత్రమున 'రైగ్ల' అనుట ఉచితముగాఁ గన్పట్టును. అకారాంతములు, ఇకారాంతములు అనుక్రమములో శబ్దములప్రక్రియను జూపుచు 64వ సూత్రమున "రైగ్లశబ్దంబుల కోత్వంబు విధాపనగు" అని యాక్రమమునే సూరి పాటించియుండెను. ఉచితమగు నాకృమమును ఈసూత్రమున మార్చనేల ?

ii. మఱియు, నిచటి వివరణవాక్యమున, ఊతపదమువోరె 'మఱి' అనుశబ్దమెందులకు ? అని ప్రశ్నించుకొని యోచింపుఁడు.

i. క్రమపరిపాలనమునకయి సూత్రమున 'రైగ్ల' అన్నచో సచ్చటి సంస్కృతసంధిచే 'రైగ్లపుగంతంబుల' అని సిద్ధమగును. బాలవ్యాకరణప్రక్రియలో 'పుగాగమము' ప్రసిద్ధమైనది యొకటికలదు (తరువులు, దేనువులు, మొ.). ఆ'పుగాగమ'మేమోయనుభ్రమ బాలురకుఁ గలుగరాదు. 'గ్లరై' అని

తిరుగవైచి సంధిచేసినచో 'యుగంతంబుల' అయినది. 'యుగంత'మనునది యాప్రక్రియలో నెచ్చటను లేనిదగుటచే నిపుడెట్టిభాగ్ంతికిని చాపులేదు.

ii. ఇటులే వివరణవాక్యమున 'మఱి' అనుశబ్దము లేనిచో 'నుగాగ మాంతంబులకు' అని యేర్పడును. నుగాగమములు పెక్కులు బాలురకుఁ బరిచితములగుటచే, నట్టిస్ఫురణకలిగి నుగాగమభాగ్ంతి సంభవించును. నడుమ 'మఱి' అనియున్నచో నట్టిభాగ్ంతి లేకమును సంభవించదు.

వైశద్యమునకయి పదములకూర్చునందునయితము సూరి మెలఁకువ యెట్టిదో గమనింపుడు.

ఈ సూత్రముచేఁ బ్రథమైకవచనలోపమువలెనే 56వ సూత్రముచే వృద్ధాదులకు డుజ్లోపమును, 58వ సూత్రముచే, చరిత్రాదులకు మువర్ణక లోపమును విధింపఁబడినవి. ఇట్టిప్రథమైకవచనలోపమే రాఁదగిన మఱికొన్ని టికి, అనఁగా దూతాదులకును (61), విశ్వకర్మాదులకును (75), బ్రహ్మశబ్దము నకును (76), ఆత్మేమనిజంతములకును (77 మహిమ) శ్రీత్వాతిదేశము కావింపఁబడినది.

వీని యన్నిటను బ్రథమైకవచనలోపమే యపేక్షితముగాన, ఏకరూప ముగ, ప్రథమైకవచనలోపమునో, శ్రీత్వమునో విధింపక కొన్నింట నదియుఁ గొన్నింట నిదియు రెండువిధముల విధానములేల? అని యొక స్థూలశంక యిటఁ బొడమవచ్చును. కాని, ఏకరూపవిధానములోఁ జిక్కులు గలవు.

ఇకారాంతములకు, గ్లో, రై శబ్దములకు, వృద్ధాదులకు, చరిత్రాదులకు, ప్రథమైకవచనలోపమును విధింపక శ్రీత్వమునతిదేశించినచో, ఈ యతిదేశ సూత్రమేగాక శ్రీలింగ ప్రథమైకవచన లోపవిధానసూత్రము (57) గూడఁ బ్రవర్తించినంగాని, హరి, గిరి, గ్లో, రై, వృద్ధు, మూర్ఖు, చరిత్ర, చరిత మున్నగురూపములు సిద్ధింపవు. ఒక్కసూత్రముచేతనే రూపసిద్ధియగు లఘు మార్గము విడుచుకొని, రెండుసూత్రములచే సాధించు ప్రక్రియాగౌరవమేల? అను నూహతో సీతాపులందు శ్రీత్వము నతిదేశింపక ప్రథమైకవచనలోపమునే విధించియుండెను. మఱియు, వృద్ధాదులలో ప్రక్రియాగౌరవము మాత్రమేకాదు. అచ్చటశ్రీత్వమున్నచో ఉత్వముప్రాప్తింపక వృద్ధ మున్నగురూపములే సిద్ధింపవు.

ఉగంతములవిషయమున నింతకన్నను నెక్కువచిక్కు సంభవించును. వానిలో రుక్కు, వీరుత్తు మున్నగు శ్రీలింగములును గొన్నిగలవు. శ్రీలింగము లకు శ్రీత్వాతిదేశము అనావశ్యకమై యనుపపన్నమగును. అది యెటులోసరిపు చ్చుకొన్నను, శ్రీత్వమునుబట్టి వీని ప్రథమైకవచనము లోపించుటయే దుర్లభము.

ఏలయన, ఇవియెల్ల ఉకారాంతములుగాన “ఉకారాంతగోళబ్ధ....” సూత్రము నందు ‘అంతట’ననుటచే శ్రీలింగప్రథమైకవచనలోపము వాధితమయి ‘పు’ వర్ణకమే నిలిచియుండును. రుక్తుపు, రాట్టుపు లోనగు నవశబ్దములే యేర్పడును. కావున వీనియందెల్లఁ బ్రథమైకవచనలోపమే విధించుట కర్తవ్యము.

ఇక దూతాదులు మున్నగువానికి శ్రీత్వమునకు మాఱుగాఁ బ్రథమైక వచనలోపమునే విధించినచో డుజ్జలోపించినను, ఉత్వము (21) దుర్నివారమయి దూతు, విశ్వకర్ము, బ్రహ్మ, ఆత్మ మున్నగురూపములు ప్రథమైకవచనమున సంభవించును. శ్రీత్వము విహితమైనచో ఉత్వము ప్రాప్తింపదు. కాఁగా, దూత మున్నగు సురూపములు సుసాధములగును. అనునీయాహారతోఁ బ్రథమైకవచనలోపము గొన్నింటను, శ్రీత్వము గొన్నింటను విహితమయినటులు వివేచింపఁదగును. అదియటుండనిండు.

ఇ, గ్లో, రా యుగంతములలో శ్రీ, ధీ, రుక్తు మున్నగుకొన్ని శ్రీలింగములు గలవు. వానిలోఁ బ్రథమైకవచనలోపము “శ్రీలింగంబుల ప్రథమైక వచనంబునకు లోపంబగు” (57) అను సూత్రముచేఁ జేయుటయుచితమా? ప్రకృత సూత్రముచేఁ జేయుటయుచితమా? రెండు సూత్రములలో నేది విశేషవిధాయకము? అను జిజ్ఞాస యిటఁ గలుగవలయును.

అకారాంతమా, ఇకారాంతమా, ఉకారాంతమా అను ప్రశ్నలేకుండ, శ్రీలింగము లన్నిటియందును బ్రవర్తించు ‘శ్రీలింగ ప్రథమైకవచన’ సూత్రము సాధారణమనియు, ఇకారాంతములందును, ఉదంతములలో ఉగాగ మాంతములందునుమాత్రమే ప్రవర్తించు ఈ ‘ఇగ్లో’సూత్రము విశేషవిధాయకమనియు సూరి తలంచియుండెను. ఆ తలంపే సమంజసమని వ్యాఖ్యాతలును నమ్మించియుండిరి. కావుననే సూరియు, వ్యాఖ్యాతలును ‘రుక్తు’మున్నగు ఉగాగమాంత శ్రీలింగములలో (68) ‘ఇగ్లో’ సూత్రమునే ప్రవర్తింపఁజేసి ప్రక్రియను బ్రదర్శించియుండిరి. వీరు స్థూలదృష్టితో శ్రీలింగ సూత్రమునే విశేషవిధిగా భావించి, దానిచేతనే లోపము చేయఁదలంచిరేని ‘రుక్తు’మున్నగు రూపములు సాధించుట శక్యమేకాకపోయెడిది. ఏలయందురా?

“ఉకారాంతగోళబ్ధ” సూత్రమున ‘అంతట’నను పదముచే శ్రీలింగ ప్రథమైకవచనలోపము వాధితమయి ‘పు’వర్ణకము స్థిరమయి ‘రుక్తుపు’ అగును గాని ‘రుక్తు’కానేరదు.

కావున సూరి యీ యంశములనెల్ల నాలోచించి ‘ఇగ్లో’సూత్రమును విశేషవిధిగా భావించుటయు ‘రుక్తు’మున్నగు రూపములకు సులభమగుసాధనము కల్పించుటయు ‘శ్రీ, ధీ’ శబ్దములను శ్రీలింగసూత్రమునఁగాక ‘ఇగ్లో’సూత్రము

ననే యుదాహరించుటయు మిక్కిలి సమంజసము. ఆతనితలంపు గుఱుతించి వ్యాఖ్యాతలామార్గమునే యనుసరించుటయు సముచితము.

కాని, యావ్యాఖ్యాతలలోఁ గొందఱు ఒకవంక ఉగాగమాంతములగు 'రుక్తు' మున్నగుతావులందు స్త్రీలింగసూత్రముకంటె 'ఇగ్లో' సూత్రమే విశేష విధియని సమ్మతించి 'రుక్తు' అనుచో 'ఇగ్లో' సూత్రమువల్లనే ప్రథమైకవచన లోపముచూపుచు, స్త్రీలింగములగు శ్రీ, ధీ శబ్దములను సూరి స్త్రీలింగసూత్రమున నుదాహరింపవలయునుకాని, 'ఇగ్లో' సూత్రమున నుదాహరింపరాదని దోష మెంచుట తాము నిరూపించిన పూర్వాపరప్రక్రియకే విరుద్ధము.

ఇట గిరి, శ్రీ, ధీ శబ్దములకు డు, ము, పు, ల లో నేదియుఁ బ్రాప్తింప కున్నను, పదత్వసిద్ధికయి సంస్కృత 'సు' ప్రత్యయము చేసికొని, దానిని లోపింపఁజేయవలయునని సూరియుద్దేశము. తక్కినచోటులందెల్లఁ బ్రయోజన విశేషము లేకుండుటచే సు, టౌ, జన్ మున్నగు సంస్కృతవిభక్తిప్రత్యయము లను స్థానులుగా నిరూపింపక క్లేశము తగ్గించుటకయి ప్రాతిపదికలకు సాక్షెత్తుగాఁ దెలుఁగు విభక్తులనే విధించి సూరి ప్రక్రియ సాగించియుండెను.

ఈతఁడు తన సూత్రాంధ్ర వ్యాకరణమున 'డు, ము, పు, ల వస్తునః, — అసోనుః' ఇత్యాదిగాఁ జింతామణియందువలెఁ దొలుత సంస్కృత విభక్తులనే చేర్చి, వానిస్థానమున డుజాదులను విధించు ప్రణాళికనే యుపక్రమించియు, నందలి నిరర్థక క్లేశమును బర్యాయించి, కాలవ్యాకరణమున ఆ మార్గము నుజ్జగించి తెలుఁగువిభక్తిప్రత్యయములకు సాక్షెద్విధానమునే యవలంబించినటులాహింపవలయును.

45. ఇత్తునకు బహువచనంబు పరంబగునపు డుత్వంబగు. శబ్ద.

హరులు; గిరులు; కవులు; రవులు; యామినులు; భామినులు.

తపరకరణంబుచే దీర్ఘంబున కుత్వంబులేదు :

శ్రీలు; స్త్రీలు; లకోరీలు.

దీర్ఘమునకుత్వమురాదని చూపుటకు 'శ్రీలు, స్త్రీలు' అనునవిమాత్రమే చాలియున్నను 'లకోరీలు' అనుదానింగూడఁ జూపుట యీ సూత్రము తత్సమే తరంబులందుఁగూడ ప్రవర్తించునని సూచించుటకు.

ఆచ్చికములందుఁగూడ నీ యుత్వము ప్రవర్తించును కావుననే జిగులు, నినులు, విరులు, నరులు మున్నగునవియెల్ల నీ సూత్రమువల్లనే సిద్ధించును.

తత్సమసూత్రమేదయిన నాచ్చికములందుఁగూడఁ బ్రవర్తింపవలసి నపుడు ఆ యంశము నేదోయొకరీతిని సూచించుట సూరిపరిపాటి. తక్కిన చోటులు గమనింపుఁడు.

తపరకరణమునఁగా తకారమును పరముగా నుంచుట.

“తపరః తత్కాలస్య”

‘దేనికొనను తకారము గుఱుతుగా కూర్చుంటున్నో, అది దానినిమాత్రమే బోధించును’

అని యీ సంజ్ఞాసూత్రమునకుఁ దాత్పర్యము.

సాధారణముగా ‘అకార’ మన్నచో ‘అ, ఆ’ అను ప్రాస్వదీర్ఘములు రెండును ‘ఇకార’ మన్నచో ఇ, ఈ అను ప్రాస్వదీర్ఘములు రెండును గృహీతములు కావచ్చును. ‘అత్, ఇత్’ అన్నచో అ, ఇ అను ప్రాస్వములుమాత్రమే గ్రహింపఁబడును.

46. వికృతియం దికారాంతముల యుపోత్తమేత్వంబునకు బహువచనము పరంబగునపు డుత్వంబగు. ౪౬.

ఇచ్చట వికృతిశబ్దముచే సంస్కృతసమేతరంబు గ్రహింపవలయు.

కలికి....కలుకులు; ములికి....ములుకులు; చెలిమి....చెలుములు; బలిమి....బలుములు.

ఉపోత్తమేత్వంబునకనుటంజేసి ‘జిగి, నిసి’ ఇత్యాదులందుత్వంబు లేదు : జిగులు, నినులు.

ఇది యాచ్ఛికిశబ్దములందుమాత్రమే ప్రవర్తించు సూత్రముగాన ఆచ్ఛిక పరిచ్ఛేదముననే యుండఁదగినది. అయినను ఇత్యమునకు ఉత్యమువిధించు సూత్రములన్నియు నొక్కచో నుండుటలోని జ్ఞప్తిసౌకర్యము నాలోచించి యీ ప్రకరణమునఁ జేర్చినటులాహింపఁదగును.

“త్ర్యాదీనా మస్త్య ముత్తమమ్”

మూఁడుగాని యంతకుమించిగాని వర్ణములుగల శబ్దములందు తుది వర్ణము ఉత్తమము. దానినహింసము ఉపోత్తమము.

‘జిగి, నిసి’ అనునవి ద్వ్యక్షరములుమాత్రమేయగుటచే వానిలో ఈ సూత్రము ప్రవర్తించదు.

47. రలతోపథ నవార్థాదుల యుపోత్తమేత్వంబున కుత్వంబు గలుగదు. ౪౭.

పందిరి పందిరులు; పిడికిలి పిడికిళ్లు; రాపిడి

రాపిడులు; తొమ్మిది తొమ్మిదులు.

“మేలైన రెండు‘తొమ్మిదులు’ విద్యులలోన” —శాఖిఖండము-3-181.

48. ఉకారాంత గోళబ్జంబుల కంతట పువర్ణకంబగు. ౪౮.

తరువు; ధేనువు; మధువు; గోవు.

అంతటననుట స్త్రీలింగప్రథమైకవచనలోపబాధనార్థము.

ఈవిధి మూడులింగములందును వచ్చునని నిరూపించుటకయి ఉకారాంతములకు సుదాహరణములు మూడు చూపఁబడినవి.

పుంలింగములలో, అకారాంతములకు రామశబ్దమును, ఇకారాంతములకు హరిశబ్దమును, ఉకారాంతములకు విష్ణుశబ్దమును, స్త్రీలింగములలో, ఆకారాంతములకు రమాశబ్దమును, ఈకారాంతములకు శ్రీ, లక్ష్మీ శబ్దములను, ఈ రీతినిసాధారణముగా దేవతావాచకములనే ప్రథమోదాహరణములుగాఁ జూపు దృష్టిగల సూరి యీసూత్రమునఁ బుంలింగోదాహరణముగ విష్ణుశబ్దమును జూపక 'తరు' శబ్దమును జూపుటకు హేతువుగలదు.

“ఉకారాంతంబగు మహత్తునకు పువర్ణకము బహుళముగానగు” (50) అని మహద్వాచకములకు పువర్ణకము పాక్షికముగ మీఁద విధింపఁబడఁగలదు. 'విష్ణు' మున్నగునవి దానికి లక్ష్యములగునుగాని, ప్రకృతనిత్యసూత్రమునకు లక్ష్యములు కానేరవు. కావున నిట నమహత్తుగు 'తరు' శబ్దమును జూపవలసి వచ్చినది.

'ధేనువు' మున్నగు స్త్రీలింగశబ్దములలో

“స్త్రీలింగంబుల ప్రథమైక వచనంబునకు లోపంబగు”

నను సూత్రము ప్రవర్తింపకుండ వారించుటకును, నచటఁగూడ 'పు' వర్ణకము శ్రూయమాణమగునని తెలుపుటకును సూత్రమున 'అంతట' ననుపదము ప్రయుక్తమయినది.

'చిగురు' మున్నగుశబ్దములు స్త్రీనమములుగాని స్త్రీలింగములు కావు. పయి 'స్త్రీలింగప్రథమైకవచనలోప బాధనార్థము' అనుచోట స్త్రీలింగములగు తత్సమశబ్దములకేగాని, స్త్రీనమములగు ఆచ్ఛికశబ్దములకుఁ బరామర్శము లేదు. కావుననే 'చిగురు' ఇత్యాదులందుఁ బ్రథమైకవచనము లోపించుటకుఁ బ్రతిబంధకము లేదు. ఈభావము పయివాక్యమున 'స్త్రీలింగ' శబ్దమున నిగూఢ మయియున్నది.

మఱియు, హలంతములలో ఉగాగమాంతములలో 'రుక్కు' మున్నగు శబ్దములు స్త్రీలింగములే యయినను, నచటి ప్రథమైకవచనలోపమునుగూడ, ఈ 'అంతట' శబ్దము వారింపదు. ఏలయన

'రుక్కు' మున్నగువానిలోఁ బ్రవర్తించునది ఉగంతప్రథమైకవచన లోపముగాని, స్త్రీలింగప్రథమైకవచనలోపము కానేరదు. 'అంతట' ననుటచే వారింపఁబడునది 57వే విధింపఁబడు స్త్రీలింగప్రథమైకవచనలోపము మాత్రమే.

కాగా, స్త్రీసమశబ్దములకుఁగాక స్త్రీలింగశబ్దములకు వచ్చులోపము మాత్రమే 'అంతట' శబ్దముచే బాధింపఁబడును. స్త్రీలింగములందఱునను "స్త్రీలింగంబుల...." (57) అనుసూత్రముచే విధింపఁబడినలోపముమాత్రమే బాధింపఁబడును. సూత్రాంతరప్రాప్తములు బాధింపఁబడవు. కాఁబట్టియే 'చిగురు, రుక్కు' ఇత్యాదులు నిరపాయముగ సిద్ధించునని సూత్రకర్త యాంతర్యము.

49. పువర్ణతేతరవిభక్తి పరమగుచో సుకారాంతంబులకు బహు శంబుగా గోశబ్దంబునకు నిత్యంబుగా పుగాగమంబగు. ౪౯.

తరువులు, తరులు; ధేనువులు, ధేనులు; గోవులు.

50. ఉకారాంతంబగు మహత్తునకు పువర్ణకము బహుశముగా నగు. ౫౦.

విష్ణువు, విష్ణుఁడు; శంభువు, శంభుఁడు; వసువు, వసుఁడు.

51. కద్రువ నాగమాత. ౫౧.

కద్రువ, కద్రువలు; కద్రువను, కద్రువలను.

52. ఋకారాంతంబున కత్వంబును స్త్రీవద్భావంబునగు. ౫౨.

భ్రాత; జామాత; కర్త; భర్త; హర్త; గంత; హంత.

హంతకుఁడు, అనురూపము సాధువుకాదు.

53. విధాతృ ధాతృ దాతృ సవితృ నేతృ శబ్దంబులకు మహత్తుల కత్వ స్త్రీవద్భావంబులు విభాషనగు. ౫౩.

విధాత, విధాతృఁడు; ధాత, ధాతృఁడు; దాత, దాతృఁడు; సవిత, సవితృఁడు; నేత, నేతృఁడు.

స్త్రీవద్భావమునుబట్టి స్త్రీలింగప్రథమైకవచనలోపము కలుగును. (57)

54. నామంబుల తుదిదీర్ఘంబునకు హ్రస్వంబగు. ౫౪.

రమా....రమ; వనితా....వనిత; విద్యా....విద్య;

లక్ష్మీ....లక్ష్మి; నేనానీ....నేనాని.

ఇట్లు కృతహ్రస్వములకు హ్రస్వాంతములకుఁబోలె గార్యంబగు; లక్ష్మీలు; నేనానులు; సిరులు.

ఈ కార్యము తత్సమమాత్రవిషయకము.

తత్సమాచ్చికపరిచ్ఛేదవిభజనప్రకారమునుబట్టి తత్సమేతరములందు ఈ హ్రస్వమునకుఁ బ్రాప్తికలుగదు. కావున 'నవలా', 'లకోరీ' ఇత్యాదులందు హ్రస్వమునకుఁ బ్రసక్తియేలేదు.

చింతామణిలో అజంతహాలంతవిభజనమేగాని తత్సమాచ్చికవిభజనము లేకుండుటచే దేశ్యములందునయితము హ్రస్వము ప్రాప్తించుటవలన దానిని వారించుటకు 'నచదేశ్యపదే' అని ప్రత్యేకముగ నిషేధమును విధించుకొనవలసి వచ్చినది. ఆ నిషేధప్రయోజనము బాలవ్యాకరణమునఁ బ్రకరణవిభజనము వల్లనే సిద్ధించుటచే, ఆ నిషేధసూత్రమిటు ఆవశ్యకముకాకుండుటచే నుపేక్షింపఁ బడెను.

మఱొక చిన్నయంశము :

శ్రీః....సిరీ....సిరి.

—బాల-సంజ్ఞా-19.

ప్రాకృతసమములుగూడఁ దత్సమములేగాన 'సిరీ' అనుచోఁ దత్సమ కార్యమగు సీ హ్రస్వము ప్రవర్తించునని తెలుపుటకు 'సిరులు' అనుపదము చూపఁబడినది.

సిరి, రాణి, అగ్గి, ఓలి, జడ, మేర మున్నగునవి ప్రాకృతతుల్యములు గావునఁ దత్సమములు; సంస్కృతసమేతరములుగాన ఆచ్చికములు. వీనిలో తత్సమకార్యములు, ఆచ్చికకార్యములుగూడ వర్తిల్లును. కావుననే వీనికిఁ దత్సమకార్యమగు హ్రస్వము కలుగును. ఆచ్చికములగుటచేఁ బ్రాప్తించు స్త్రీసమత్వాదిదేశముచేఁ బ్రథమైకవచనలోపమును వర్తిల్లును.

జడ, మేర ఇత్యాదులు సిద్ధించును.

(చూ-ఆచ్చిక-1).

55. ఏకాక్షరంబులకు హ్రస్వంబులేదు. ౫౫.

ఔ; మా; థా; శ్రీ; స్త్రీ; హీ; ధీ; భీ; భూవు.

56. వృద్ధాదులడుజ్ఞానకు లోపము విభాషనగు. ౫౬.

వృద్ధు, వృద్ధుఁడు; మూర్ఖు, మూర్ఖుఁడు; సీచు, సీచుఁడు; గృహస్థు, గృహస్థుఁడు; చార్వాకు, చార్వాకుఁడు.

57. స్త్రీలింగంబుల ప్రథమైకవచనంబునకు లోపంబగు. ౫౭.

రమ; క్షమ; వనిత; ఘనత; విద్య; దేవత; మీననేత్ర.

ఇకారాంత స్త్రీలింగములలో 'ఇగ్లోరా' సూత్రమువల్లనే లోపము. మతి, సుతి, శ్రీ, స్త్రీ.

ఉకారాంతములలో లోపముకలుగదు. ధేనువు, వధువు (చూ-48).

58. చరిత్రాదుల మువర్ణకంబునకు లోపంబు బహుశంబుగా నగు. ౫౮.

చరిత్ర, చరిత్రము; చరిత, చరితము.

అలక, అభిలాష, అక్షత, ఘోష, తరంగ, భ్రమ, విజృంభణ, వధ, వేగ, స్ఫురణ, హంస — ఇత్యాదులు చరిత్రాదులు.

బాహుళకమువలన దర్పాదులకు ములోపంబు నిత్యంబు : దర్ప, పనస ఇత్యాదులు.

59. స్వర్గివాచి దేవసురశబ్దంబు లేకత్వబహుత్వంబులం బ్రయోగింపంబడు. ౫౯.

దేవుడు; సకలసురులు.

స్వర్గివాచియనుటచే భూదేవులు, భూసురుడను ప్రయోగంబు లబాధితంబులయ్యె.

60. సురశబ్దంబు నిత్యంబుగా ససురశబ్దము వైకల్పికముగా స్త్రీతుల్యంబులగు. సంస్కృతసమాసంబునఁగావు. ౬౦.

సురలు; అసుర, అసురుడు.

నిఖిలసురులు; రావణాసురుడు.

ఎల్లసురలు; ఎల్లయసురలు, ఎల్లయసురులు.

భాషలో సమ, తుల్య శబ్దములు పర్యాయపదము (సమానార్థకము) లయినను వానిని వాడుటలో బాలవ్యాకరణమున నొక నిబంధనము గలదు. అది గ్రంథమునందంతటను జాగరూకతతోఁ బాటించఁబడినది.

స్త్రీతుల్యములు, క్లీబతుల్యములు : తత్సమములు.

స్త్రీసమములు, క్లీబసమములు : ఆచ్ఛికములు.

స్త్రీసమ క్లీబసమ శబ్దములు ఆచ్ఛికములకు సంజ్ఞాప్రాయములు.

స్త్రీతుల్యములగు తత్సమములను స్త్రీసమములని వ్యవహరించినచో, ఈ ప్రక్రియాప్రణాళికలోఁ జిక్కులుగలుగును.

చింతామణిలో స్త్రీసమశబ్దము ఆచ్ఛికములవిషయముననే నియతముగా వ్యవహరింపఁబడినది.

“వికృతౌ సర్వే శబ్దాః క్లీబసమాః స్త్రీసమాశ్చ నాన్యే స్యుః”

అనుటయు

“అనుతాం త్రియాం సమానాం సర్వస్య త్రీసమస్య చ సులోపః”

అను సులోపవిధాయకసూత్రమునఁ దత్సమములకంటె చేఱుగ త్రీసమములను జేర్కొనుటయుఁ జింతామణికారుని నియమదృష్టిని వెల్లడించును. ఆ దృష్టిని గమనింపక యథర్వణాచార్యులు :

“యోధాసురాదిశబ్దానాం త్రీసమత్వ మిహోచ్చతే”

అని తత్సమవిషయమునఁ గూడ త్రీసమశబ్దమును వ్యవహరించియుండిరి. అది చూచి యహోబలపండితుఁడును

“త్రీత్వబహుతే సురాదే రసమాసే”

అనుసూత్రమును వ్యాఖ్యానించుచు

“అనురేతి ‘త్రీసమ’ ప్రయోగస్తు”

“తేన యోధ శుంఠేత్యాద్యాః ‘త్రీసమా’ స్సిద్ధాః”

అనియు, త్రీసమశబ్దమును దత్సమములవిషయమున నియమరహితముగ వ్యవహరించుట కాననగును. కాని, చింతామణ్యాథర్వణముల ప్రక్రియా ప్రణాళికలో త్రీసమములకుఁ బ్రథమైకవచనలోపముతప్ప నితరకార్యములు లేకుండుటచేఁ దత్సమములనుగూడ త్రీసమములనుటలో వ్యవహారసాంకర్య మున్నను బ్రక్రియలోమాత్రము చిక్కులు సంభవింపవు.

బాలవ్యాకరణము నందన్ననో యటులుగాదు. ఇందు త్రీసమతాప్రయుక్తములగుకార్యములు పెక్కులు విధింపఁబడియున్నవి. చూ : సంధి 25, 35; కారక 20; సమాస 5, 6, 7.

త్రీతుల్యములగు తత్సమములుగూడ త్రీసమములేయన్నచో ఈకార్యము లెల్లఁ దత్సమములందుఁగూడఁ బ్రసక్తములు కావలసివచ్చును. ఒందురెందు డిదాహరణములు పరికింపుఁడు.

త్రీసమవిశేషణముల బహువచనమునకు నేకవచనము విహితమయినది. (కారక-20) మాటలుపెక్కెలఁ యోధదూతాదితత్సమశబ్దములు త్రీసమములన్నచో ‘బాలకులు యోధలయిరి, శ్రీకృష్ణసంజయులు దూతలయిరి’ అనుచో విశేషణబహువచనమునకు నేకవచనము కలిగి ‘బాలకులు యోధయయిరి’ ‘శ్రీకృష్ణ సంజయులు దూతయయిరి’ అనియు సాధువులు కావలసివచ్చును. ఇంకను నిట్టి యనర్థములు వయిని సంఖ్యలతో నిర్దేశించిన సూత్రములన్నిటను సంభవించును.

ఇట్టిచిక్కులు తటస్థింపకుండ సూరి యాచ్చికములను మాత్రమే త్రీసమములుగ సర్వత్ర వ్యవహరించి తత్సమాచ్చికములవిభజనముచే, ఔచిత్య మాత్రమునేగాక వైశద్యమునుసయితము గల్పించి తనప్రక్రియాప్రణాళిక సాగించియుండెను.

ఈసూక్ష్మము నించుకయు గుర్తింపనేరక హరికారికాకర్త యీవ్రకృత సూత్రమును

“సురోనిత్యం వాసురస్త్రీస్త్రిసమస్సంస్కృతసే నతు”
అని యనువదించెను.

సూరి వ్రణాళికలోని సూక్ష్మములు స్ఫురింపమిచే అనర్థదాయకములయి వెలసినతబ్బిబ్బులు హరికారికలలోఁ జాలఁగలవు. అందుఁ గొన్ని యాయా సూత్రములకడఁ జూపఁబడును. ఆదరబాదరగా ననువదించుటలో బాలవ్యాకరణ పృణాళికాసూక్ష్మములు కారికాకర్తకు గోచరింపకుండుట వింతకాదు. కాని బాలవ్యాకరణ టీకాకర్తలునయితము కొందఱీనియమమును గుర్తింపక స్త్రీసమ స్త్రీతుల్యశబ్దములను వ్యత్యస్తముగా వ్యవహరించినవారు కలరు.

సూత్రకారహృదయమును సూటిగా నందుకొను నానక్తియు నిదానించు నభిలాషమును లేనియెడ సూక్ష్మములు గోచరింపవు.

వయివారిమాటకేమిగాని చిన్నయసూరికిఁ జిరకాలనన్నిహితాంతేవాసులయిన సీతారామాచార్యులవారుగూడ శబ్దరత్నాకరమున ‘పులకలు’ అనుశబ్దమునుగూర్చి వివరములువ్రాయు సందర్భమున, అది సంస్కృతసమమని తామే వక్కాణించుచు, దానిని స్త్రీసమముగా ఆతావుననే వ్యవహరించుట యెంత మాత్రమును సమీచినముకాదు.

61. దూతాదులకు స్త్రీత్వంబు బహుశంబుగనగు. ౬౧.

దూత, దూతుఁడు; యోధ, యోధుఁడు; శుంఠ, శుంతుఁడు.

బహుశగ్రహణముచే నమహత్త్వంబునందు స్త్రీత్వంబు
నిత్యంబు : సింగంబుదూతయగు జంబుకంబు.

అమహత్తులకు స్త్రీత్వము నిత్యముగాక పాక్షికమయినచో “సింగంబు దూతుఁడగు జంబుకంబు” అను ననిష్ఠరూపమేర్పడునని పేటికాటీకలో పృథ్విదాహరణము చూపఁబడినది. అది కుదురుపడునట్లు కానరాదు.

ఇది దూతశబ్దము అమహత్తుగదా : ఉత్పదుజ్జులు వచ్చుటెట్లు ? స్త్రీత్వమురానివక్షమున మువర్ణకముకలిగి ‘దూతమగు జంబుకంబు’ అని యగునేగాని, దూతుఁడని యగుటెట్లు ? ప్రత్యుదాహరణములయినను నసంభవములను జూసరాదుగదా : దూతకృత్యమునుబట్టి మహత్త్వవివక్ష చేయుదుమందురా; అప్పుడు జంబుక శబ్దమునకుఁగూడ నుత్పదుజ్జులు రావలసి యుండును. అదిగాక యిది “అమహత్త్వంబునందు స్త్రీత్వంబు నిత్యంబు” అనిగదా సూత్రకారుని వచనము : స్త్రీత్వము నిత్యముకానిచో, మనమూహించి

చూపవలసిన ప్రత్యుదాహరణము 'అమహత్త్వము' నందేగదా : కాబట్టి యీ కావున 'మహత్త్వవివక్ష' అనుమాటయే పొసంగదు.

కావున 'సింగంబుదూతమగుజంబుకంబు' అను ప్రత్యుదాహరణమునకు మాత్రమే యిట సంభావ్యతగలదని యోజింపవలయును.

ఈ యుదాహరణవాక్యము సీతీచంద్రికలో జంబుకము సింగమునకు దూతయై నడపిన మిత్రభేదకథను స్మరింపజేయును.

62. పృథ్వీవాచి భూశబ్దంబునకు భువియగు. ౬౨.

భువి, భువులు; భువిని, భువులను.

63. నాశబ్దంబునకు నావయగు. ౬౩.

నావ, నావలు. మహానావ.

కొందఱు నావియనియు నాదేశంబగుసంధ్రు.

ఇట్టినిపాతవిధులగు తక్కినసూత్రములందు భువి — భువులు దివి — దివులు, హృది — హృదులు, ఇత్యాదిగా వ్యస్తపదములనుమాత్రమే యుదాహరించి యిట 'మహానావ'యను సమాసపదమునుగూడఁ జూపుటలో నిగూఢమగు నుద్దేశము గలదు.

'నావ'అను కేవలరూపమునకయి యీసూత్రమక్కఱయేలేదు. ఏలయన, ప్రాకృతహేమచంద్రవ్యాకరణమున 'నావ్యావః' (8-1-164) అని 'నా'శబ్దము లోని ఔకారమునకు 'ఆవా'దేశము విధింపఁబడి 'నావా'అనురూపము సాధింపఁబడియున్నది. అది ప్రాకృతసమముగఁ దెలుఁగున గ్రహింపఁబడునెడ 'సిరీ—సిరి' ఇత్యాదులందువలె హ్రస్వముకలిగి 'నావ'అనురూపము సులభముగా సిద్ధించును. ఇట్లు ప్రాకృతసమముగా సిద్ధించిన నావశబ్దము, ఆచ్చికముగావున దీనితో కేవలసంస్కృతమగు మహచ్ఛబ్దము సమసింపదు. 'మహానావ' సిద్ధింపదు. అదికుదురుట యీసూత్రమునకు ప్రధానప్రయోజనము. ఈసూత్రముచే 'మహానా'అనుసిద్ధసమాసమునుండి 'మహానావ'సిద్ధించుటకవకాశము కలిగినది. అసూచనకే 'మహానావ' అని ప్రత్యేకముగా నుదాహరించుట.

'నావి'అనునాదేశము విధించినవారెవరో కంటఁబడకున్నారు.

64. రై గ్ల శబ్దంబులకోత్వంబు విభాషనగు. ౬౪.

ఇగ్ల సూత్రముచేతం బ్రథమైకవచనమునకు లోపంబు :

రో, రై; గ్లో, గ్లై.

65. ఐకారం వీ తుల్యంబు. ౬౫.

రై ని, రై కి; తై ని, తై కి; పై ని, పై కి.

ఆచ్చికములందుఁగూడ నీ సూత్రము వర్తిల్లునని తెలుపుటకు తై, పై అను సుదాహరణములు.

ఇకారతుల్యతను విధించినను ఈ లక్ష్యములందు నభిలషితమయిన ఇత్వము (26) సిద్ధించును. కాని రై, తై మున్నగువానికి బహువచనము పరమయినపుడు “ఇత్తునకు బహువచనంబు పరంబగునపుడుత్వంబగు” (45) అనుదానిచే రులు, కులు అనునవరూపములు సంభవించును. అవి కాకుండుటకయి ఇకారతుల్యతగాక, ఈకారతుల్యత విధింపఁబడినది.

ఐకారాంతమగు రైశబ్ద మీసూత్రముచే, ఈకారాంతతుల్యమేగావున, ఇకారాంతములకుఁగలుగు ప్రథమైకవచనలోపము దీనికిని వ్రాప్తింపవచ్చునే! మఱి, ఇగ్లైసూత్రమున రైశబ్దమును వేఱుగా గ్రహింపనేల? అని యొకశంక పొడమవచ్చును. సత్యమే.

కాని, రైశబ్దమునకు సులోపము సిద్ధించినను దానిరూపాంతరమగు రోశబ్దమున సులోపమునకయి యిగ్లైసూత్రమున రైశబ్దమును దప్పక గ్రహింపవలసివచ్చినది.

66. కంధరాదులు క్లిబతుల్యంబులు బహుశంబుగానగు. ౬౬.

కంధరము, కంధర.

విధాశబ్దమునకుఁ గ్లిబతుల్యత్వంబు నిత్యంబు : విధము.

కంధరా, నాసికా, భిజ్జె, దంష్ట్రా, గ్రీవా, పాదుకోల్కా ప్రభృతులు కంధరాదులు.

సంస్కృతమునఁ బ్రసిద్ధములగుశబ్దములే తెలుఁగునఁ దత్వమములుగ గ్రహింపఁబడుటయు, నందుఁ గొన్ని కాలక్రమమున మార్పులనంది తద్భవము లగుటయు సహజము. సంస్కృతమున నప్రసిద్ధములయి నిఘంటువులలో మాఱుమాఱులనున్న శబ్దములు తెలుఁగునఁ బ్రవేశించుట దుర్బలము. అసంభవము.

విధాశబ్దము సంస్కృతమునఁ బ్రసిద్ధము. తత్వమమున దానికి ‘విధము’ అనురూపమొక్కటియే కాననగుటవల్లను, ‘విధ’ అనురూపము లేకుండుట వల్లను, దీనికిఁ గ్లిబతుల్యత యిట నిత్యముగా విధింపఁబడినది. ఇట్లు విధించుట యావశ్యకము. సముచితము.

ఇటులుండ 'విధో విధానే హస్త్యన్నే' అని నిఘంటువులో నెచ్చటనో 'విధః' అను పుంలింగశబ్దముకటి గలదనియు, దానినుండి 'విధము' అనురూప మగుననియు, 'విధా'శబ్దమునకుఁ దెలుఁగుభాషయందు ప్రవేశమే లేదనవచ్చు ననియు, కాఁగా కంఠరాదులలో 'విధా'శబ్దమును బలింపనక్కఱలేదనియు, ప్రొ.వ్యా.కర్త యభిప్రాయము (ప్రొ.వ్యా.-శబ్ద-24). ఇది భాషాగతుల మూల పద్ధతికే విరుద్ధము. అప్రసిద్ధము వచ్చునఁట! సుప్రసిద్ధము రాదఁట! ఎట్లు సమ్మతించుట?

ఇంక హలంతప్రకరణము

67. హలంతంబు ప్రథమైకవచనాంతతుల్యం బిందు నామం బగు. ౬౭.

రుక్; రాట్; మరుత్; వీరుత్; కర్మ; వర్మ.

శ్వశబ్దంబుదప్ప నకారాంతంబులెల్లం బ్రథమైకవచనతుల్యంబులె యగునని యెఱుంగునది.

ఈ హలంతములప్రథమైకవచనాంతములు రుక్, రుగ్, రాట్, రాడ్ మున్నగురీతిని రెండురూపములతో నుండును. ఉన్నను రుగ్, రాడ్ మొదలగు రెండవరూపములను, ఈ సూత్రమునుబట్టి తెలుఁగుప్రాతిపదికములుగ గ్రహింపరాదు.

“భవచ్చత్రాదుల కిందుఁ బ్రయోగంబులేదు” (87)

అను నిషేధముచే నట్టిశబ్దములు తత్పములుగఁ దెలుఁగునఁ బ్రవేశింపవని సూత్రకర్త తలంపుగా భావింపవచ్చును.

వలసినచోట్ల 'ప్రత్యయ'శబ్దమునకు 'ప్రత్యయాంత'మనునర్థమును గ్రహింపవచ్చును.

“ప్రత్యయగ్రహణే తదస్తస్యాపి గ్రహణమ్”

అనుపరిభాష యీ యంశమును బోధించును.

కావుననే యీ సూత్రమున వృత్తియందు 'ప్రథమైకవచనతుల్య'మనఁగా ప్రథమైకవచనాంతతుల్యమనియే యర్థము.

మొక్కయంశము : రుక్, రాట్, మరుత్ ఇత్యాదులందుఁ బ్రథమైక వచనప్రత్యయము లోపించినను 'రామః' ఇత్యాదులవలె నవి ప్రత్యయాంతములుగనే పరిగణింపఁబడును.

“ప్రత్యయలోపే ప్రత్యయలక్షణమ్”

(=ప్రత్యయే లుప్తేపి తదాశ్రితం కార్యం స్యాత్)

ప్రత్యయము లోపించినను దానినిబట్టి రావలసిన కార్యములు ప్రవర్తించవచ్చును. అని పాణినీయపద్ధతి.

68. ఉగాగమంబును ద్విత్వంబును దుదిహల్లునకగు. ౬౮.

ఉగాగమాంతంబుల కిగ్లసూత్రముచేఁ బ్రథమైకవచనలోపంబగు : రుక్కు; రాట్టు; మరుత్తు; వీరుత్తు.

ఉగాగమంబులేమింజేసి యిచట నాంతంబుల కస్త్రీలింగంబులకుం బ్రథమైకవచనలోపంబు లేదు :

కర్మము; వర్మము; చర్మము; సుధన్వః(డు); సుత్రాము(డు).

ఈ యుదాహరణములలో 'రుక్కు, వీరుత్తు' అనునవి స్త్రీలింగములు. వీనికిఁ బ్రథమైకవచనలోపము కలుగుచున్నది. అవునుగాని

"ఉకారాంతగోళబ్జంబుల కంతట పువర్ణకంబగు" ననుసూత్రమునందు 'అంతట' అనుట స్త్రీలింగప్రథమైకవచనలోపమును బాధించి పుంసపుంసకములందువలె స్త్రీలింగములందుఁగూడ 'ధేనుపు' మున్నగుచోటులందు పువర్ణకము తప్పక ప్రవర్తించుటకేగదా; అయినచో స్త్రీలింగములగు ఈ 'రుక్కు, వీరుత్తు'లలో లోపమెట్లువచ్చును? లోపమునుబాధించి పువర్ణకమేలరాదు? అని యడుగవచ్చును. అడుగవలసినమాటయే.

కాని, ఉకారాంతగోళబ్జసూత్రమునందలి 'అంతట' శబ్దము ఉకారాంత స్త్రీలింగములలోఁ బ్రవర్తించు ప్రథమైకవచనలోపములనన్నిటిని బాధింపదు. స్త్రీలింగప్రథమైకవచనలోపమునుమాత్రమే బాధించును. ప్రకృతము రుక్కు, వీరుత్తులలో వచ్చినది ఇగ్లొరాయుగంతప్రథమైకవచనలోపముగాని, స్త్రీలింగ ప్రథమైకవచనలోపము (57వ సూ.) కానేరదు. 'అంతట' అనుశబ్దమునకుఁ బ్రయోజనమును నిర్దేశించువాక్యమందు (48వ సూ.) గుప్తమయిన సూత్రకారుని యాంతర్యమును సూక్ష్మదృక్కోణముతో నమీక్షింపుఁడు.

69. దీర్ఘంబుమీఁదిహల్లునకు ద్విత్వంబు బహుళంబు గానగు. ౬౯.

వాక్కు, వాకు; స్వరాట్టు, స్వరాటు.

".....లోకనీంద్యమగు నర్థమునీ

వాకునకుఁ దెచ్చుటచింతమే

నాకునహోదరివి నీవు నా చిత్తమునన్."

—భార-ఆది-3-130.

ఇది ప్రాసనిబద్ధమయి మార్పరాని ప్రయోగము. ఇవి కచునివిగా వాగనుశాసనుల పలుకులు. వట్టివిరావు. వ్యాకరణప్రియులకు, పులకలు పొడమించు పలుకులు:

దేవయాని ద్విత్వమును గోరుచున్నది. కనునికి ద్విత్వమునందిష్టము లేదు. క్రియలోనెగాదు. వాక్కునందుఁగూడ ద్విత్వము నాతఁడు సమ్మతించుడు. కావుననే 'వాక్కు'లోని ద్విత్వమును తేలఁగొట్టి 'వాక్కు' అనుచున్నాడు. "ఇట్టి జడ్డప్రసంగములు మాటవరుసకయిన నోటరానిచ్చట ఉచితముకా"దని ఆతని హెచ్చరిక. అది ద్విత్వకూన్యమయిన 'వాక్కు' శబ్దమున గర్భితమయియున్నది. భట్టారకుల వాగనుశాసనభంగియెట్టిదో పరికింపుడు.

70. మతుబాదికంబు ద్విత్వీయైకవచనాంతతుల్యంబు నామంబగు. ౭౦.

శ్రీమంతమ్; గుణవంతమ్; విద్వాంసమ్; అనడ్వాహమ్; శ్వాసమ్; ఉపాసహమ్; అప్పరసమ్. ఇత్యాదులు.

ఈ మతుబంతములకు మూఁడులింగములందును ద్విత్వీయైకవచనాంతరూపములు భిన్నభిన్నములుగా నుండును :

i. శ్రీమంతమ్, ii. శ్రీమతీమ్, iii. శ్రీమత్.

ఏలింగమునందలి ద్విత్వీయాంతరూప మిటఁ బరిగ్రహ్యమో సూత్రమున స్పష్టముగాఁ జెప్పబడియుండలేదు: ఉదాహరణములు పులింగరూపములు మాత్రమే చూపఁబడుచున్నవే: తక్కిన శ్రీ నపుంసకరూపముల స్మరణమే కానరాదు: కారణమేమి? అవి గ్రహింపరానివయినచో ఆ మాట సూచింపఁబనిలేదా? లింగత్రయరూపములను యథేచ్ఛముగ గ్రహింపవీలగునట్లు సూత్రము రచింపనేల? "పులింగ ద్విత్వీయైకవచనాంతతుల్యంబు" అని స్పష్టముగ నిర్దేశించినచో నెట్టిసంశయమునకునుఁ దావులేకుండెడిదిగదా: అటులేల రచింపకుండెను?

అని కొందఱు ప్రశ్నింతురు. చక్కని ప్రశ్న—కాని,

ఇది పులింగరూపములనుమాత్రమే యుద్దేశించి రచింపఁబడినట్లు సూత్రము చెప్పక చెప్పుచున్నది. సూత్రాక్షరములుగాక ఈ సూత్రమును రచించు ప్రయత్నమే యీయంశమును వెల్లడింపఁగలిగియున్నది.

ఎట్లందురా? సూత్రమునుబట్టి శ్రీనపుంసక ద్విత్వీయాంత రూపములు గూడ నేలగ్రహింపఁబడవు? అనిగదా ప్రశ్నము:

సరే: ముందు శ్రీలింగద్విత్వీయాంతమును గ్రహించిచూడుఁడు. శ్రీమచ్చటమునకు శ్రీలింగద్విత్వీయాంతరూపమెట్లుండును? 'శ్రీమతీమ్' అని. అది మనకు ప్రాతిపదికమయినచో దానియంతిమ మకార మేమగును? లోపించును. ఇంక మనకు మిగులు ప్రాతిపదికము ఏది? 'శ్రీమతీ' అనునది. ఇదే మనకు నపేక్షితమయినచో ఈ సూత్రమే యక్కఱలేదు. ఏలయన:

‘శ్రీమత్’ అనునది అజంతములగు సంస్కృతప్రాతిపదికలలో సిద్ధము యున్నదేగదా : ‘లక్ష్మీ’ మున్నగువానివలె ‘శ్రీమత్’ అనునది అప్రయత్నముగ రానేవచ్చునుగదా : దానికయి క్రొత్తగా ఈ సూత్రమెందులకు ? ఎంత మాత్రమును బనిలేదు.

కావున శ్రీలింగద్వితీయాంతరూపమునకయి యీ సూత్రమారంభింపఁ బడలేదనుట తేటతెల్లముగఁ దేలుచున్నది.

ఇంక నపుంసకద్వితీయాంతమును గ్రహించిచూడుఁడు. ఆరూపము ‘శ్రీమత్’ అనునదిగదా : ఇదేమనకుఁగావలసినచో ఈసూత్రముతోఁ బనియే లేదు. ఏమందురా :

శ్రీమచ్ఛబ్దమునకు నపుంసకమునఁ బ్రథమైకవచనాంతరూపమెట్లుండును? అదియు ద్వితీయలోవలె ‘శ్రీమత్’ అనునదేగదా : హలంత ప్రాతిపదికములు తెనుఁగునకువచ్చు సాధారణపద్ధతి ఏది? “హలంతంబు ప్రథమైకవచనాంత తుల్యం బిందు నామంబగు” అని ప్రథమాంతములువచ్చును. మరుత్, వీరుత్, జగత్ మున్నగునవి ఆరీతిని వచ్చినవేగదా : వానితోపాటు ‘శ్రీమత్’ అను రూపమును, నప్రయత్నముగ రానేవచ్చునుగదా : తనంతదాను సిద్ధమగుచున్న యీ ప్రాతిపదికమును సంపాదించుటకయి క్రొత్తగా ఈ సూత్ర మెందులకు ? లేకమును బనిలేదు. కాఁగా నపుంసక ద్వితీయాంత రూపమునకయి యీ సూత్రమారంభింపఁబడలేదనుటయు సుస్పష్టముగా విశదమగుచున్నది.

పయిరీతిని శ్రీ నపుంసకలింగ రూపములకొఱకు నక్కఱలేని యీ సూత్రము పరిశేషన్యాయమునఁ బుంలింగములకొఱకుమాత్రమేయని పర్యవసానము తేలుచునేయున్నది.

కావున, అప్రయత్నముగా, నతిసులభముగా నతివిశదముగాఁ దెలియుచున్న యీ యంశమును మరలఁజెప్పనేలయని భావించి గంభీరుఁడుగాన సూరి సూత్రమున ‘పుంలింగ’ అని విశేషించి చెప్పకుండెను.

అంతగాంభీర్యమా యనరాదు. అదే సూత్రకారులకుండఁదగిన ముఖ్య లక్షణము. అది యక్కఱలేదన్నచో సందఱును సూత్రకారులే. అన్నియును సూత్రములే.

71. దాని యంతిమ మకారంబునకు లోపంబగు. ౭౧.

శ్రీమంత; గుణవంత; విద్వాంస; అనద్వాహ. ఇత్యాది.

వీనికజంతములకుంబోలె డుజ్జాదులు యథాయోగ్యంబుగ నగు : అతఁడు శ్రీమంతుఁడు. ఇతఁడు గుణవంతుఁడు. వానివంశము

శ్రీమంతము. వీనివంశము గుణవంతము. విద్వాంసుఁడు; విద్వాంసము; అనద్వాహము; శ్వాసము; అప్వరస.

వక్ష్యమాణలక్షణంబుచే శ్రీత్వంబున మతుబాదులు జ్యోతంబులై యిందు గ్రహింపఁబడు : శ్రీమతి; గుణవతి; విదుషి; శుని.

మహతివాచ్యంబగునపుడు శ్రీమంతురాలు. గుణవంతురాలు. విద్వాంసురాలనియుఁ బ్రయోగింపఁదగు.

పూర్వసూత్రమున నిర్దిష్టములయిన ప్రాతిపదికములు ఏడింటిలో నాటింటికి మాత్రమే యుదాహరణము లీసూత్రమునఁ జూపఁబడినవి. ఆ సూత్రమున శ్వాసము పక్కనుంచిన 'ఉపాసహము' (పాదరక్ష) ఇచ్చటఁ గనఁబడుటలేదు. ఏమయినదో యనుకొందురు. అట్టై దూరముగఁబోదు. చుట్టుపట్టులనే కాసంబడును.

ఉత్తర (72) సూత్రముచే ప్రథమైకవచనలోపమును నిషేధించిన పిమ్మట 'ఉపాసహము' నచ్చట నుదాహరించు తలంపుతో నిచ్చటఁ జూపకుండెను. ఆ కావున 'ముదము'తోడఁ జూడఁగలరు.

లేదనుకొన్న 'ఉపాసహము'ను తోడనేచూపిన సూత్రకర్తను కృతజ్ఞతతో బహూకరింపనుగలరు. స్రజముకూడ ఆ పక్కనే సిద్ధముగనున్నది.

72. ముదాదులకుఁ బ్రథమైకవచనలోపంబు లేదు. ౭౨.

ముదము; ఉపాసహము; స్రజము.

73. ఋత్విగాదులు ద్విత్వీయైకవచనాంతతుల్యంబులు విభాషనగు. ౭౩.

ఋత్విజుఁడు, ఋత్విక్కు; నీవృతము, నీవృత్తు.

ఋత్విగాదికంబాకృతిగణంబు.

'ఋత్విజుఁడు, ఋత్విక్కు' అనురూపములు రెండును ప్రసిద్ధములు.

ఋత్విక్కు, నీవృత్తు అనురూపములు కవిప్రయుక్తములు లేవనుచు ఒక టీకాగ్రంథమున ఈ సూత్రము మూలమునుండి తొలఁగింపఁబడినది. తట్టికాకారులు "స్రుక్కులవిఱిచి ఋత్విక్కుల వాఱించి" (వరాహపురాణము, 5-115) అను కవిప్రయోగమును తామేచూపుచు, భారతమందంతటను 'ఋత్విజుఁడు' అని ప్రయుక్తమయియున్నదిగాన ఇటఁగూడ "స్రజములఁ జెఱిచి ఋత్విజులను వాఱించి" అనియే కవిప్రయుక్తపాఠమయి యుండునని

యూహించుచు 'ఋత్విక్కు' మున్నగు రూపముల సాధించు నీ సూత్రమును తొలగించినారు.

భారతమునఁగల శబ్దములన్నియు సాధువులు, శిరోధార్యములుననుట నకలనష్టతమేగాని భారతమునలేనిదెల్ల అసాధువేయనుట యెవ్వరికిని నష్టతము గాదు.

అదియటుండ, ఇప్పుడు కల్పితమయిన యీ పాఠాంతరము ఆ పద్యమున నందరోచ్చితముగాఁ గుదురుపడునట్లును గానరాదు. "హోమకుండములు నిర్ధూమధామంబులుగావించి పశువుల గావు వట్టి । స్రుక్తులు విఠిచి ఋత్విక్కుల బాధించి...." అను పరాహపురాణ పద్యమున ఋత్విక్కులనుదానిని ఋత్వి జులుగా మార్చుటలో ప్రాసయతి కుదురుపాటునకయి 'స్రుక్కు'లనుదానిని ప్రజములుగా మార్చియుండిరి.

'స్రుక్కు'లనఁగా హోమోపకరణ పాత్రలు (చిన్నగరితెవంటివి). 'ప్రజము'లనఁగా పుష్పమాలలు. యాగమున ఋత్విక్కులయొద్ద నుండునవి హోమమున కుపచరించు పాత్రలుగాని పూలదండలుగావు. కావున ఈసవరణము పద్యమున బొత్తిగా సరిపడకున్నది.

స్రుక్, స్రుచౌ, స్రుచః : (చకారాంతము) స్రుక్కు, స్రుచము.

స్రక్, స్రజౌ, స్రజః : (జకారాంతము) స్రక్కు, స్రజము.

రెండును భిన్నశబ్దములు. భిన్నార్థకములు. కాఁగా లభించిన కవి ప్రయోగమును దమయూహ కనుకూలముగా నవరించు సంకల్పముగాని, నవరించిన తీరుగాని ఇట తృప్తికరముగఁ గానరాకున్నది.

మఱియు 'ఋత్విక్కు'లను శబ్దమునకు ఈ ఒక్కప్రయోగమేగాక

"అలము శ్రీనిధి విశ్వభూతలవరుండా ఋశ్యశృంగర్షి ము

ఖ్యుల ఋత్విక్కుల నప్పుడేర్పఱిచి" —రామాభ్యుదయము, 3-15.

అని వేఱొక ప్రయోగమును గానవచ్చుచున్నది. ఇంకను మఱికొన్ని లభింప వచ్చును.

ఇట్టి యీ కవిప్రయోగములనుబట్టియు, ఋత్విక్కు లను రూపమునకు లోకమునఁగల ప్రచారమునుబట్టియు ఈ సూత్రము నిట్లునిలుపుటయే యావశ్య కము. సమంజసము.

ఇదియగాదు. ఏసూత్రమయినను నిరర్థకముగా మనకుఁ దోచినయెడ డిన్నసూత్రము నున్నట్లైయుంచి దానిగుణదోషములుచర్చించి మనసిద్ధాంతములు వెల్లడింపవచ్చునేగాని సూత్రమునే యెత్తివేయుట ఆమోదకరము కానేరదు.

74. ఒకానొకచో మహత్త్వంబునందు మతుప్తకారంబున కానాదేశంబు విభాషనగు. ౬౪.

హనుమానుడు, హనుమంతుడు; భగవానుడు, భగవంతుడు.
ఇత్యాది.

‘హనుమానుడు’ అనురూపమును ‘హనుమత్’ అను ప్రాతిపదికము నుండియు, ‘హనుమంతుడు’ అను రూపమును ‘హనుమంత’ అను ప్రాతి పదికమునుండియు నిష్పాదించి కొందఱు వ్యాఖ్యాతలు ప్రక్రియ చూపియుండిరి.

మతుబంతములలో ద్వితీయైకవచనాంతతుల్యమును ప్రాతిపదికముగ గ్రహింపవలయునేగాని (70 సూ.) సంస్కృత ప్రాతిపదికమగు ‘హనుమత్’ అనుదానిని, తెలుగుప్రాతిపదికముగా గ్రహించుటకు మార్గమేమిగలదు? అదిగాక, ఆనాదేశము వైభాషికముగదా! అదిరానిపక్షమున సిద్ధింపవలసిన రూపాంతరమును ఆ ‘హనుమత్’ అను ప్రాతిపదికమునుండియేగదా చూప వలయును! ఏది ఆ రూపాంతరము? ‘హనుమంతుడు’ అనునదేయందుమా? ఆ రూపము ‘హనుమత్’ అను దానినుండి సిద్ధింపదే! అది సిద్ధించుటకు ‘హనుమంత’ అను వేతొక ప్రాతిపదికమును గ్రహించుచున్నారే! భిన్నప్రాతి పదికములనుండి నిష్పన్నములగు రెండు రూపములు, ఒకదానికొకటి రూపాంతరములగుట యెట్లు? అటులేయనిచో హనుమానుడు అనుదానికి రాముడు అనునది రూపాంతరమని యేలయనరాదు? ఈ మార్గము తడఁబాటుగా నున్నది. ఇది ప్రక్రియాపద్ధతిగా గోచరించుటలేదు.

ఇట్టి కొలఁదిమతుబంతములు, ఒకమాటు సంస్కృత ప్రాతిపదిక తుల్య ములును, ఒకమాటు ద్వితీయైకవచనాంతతుల్యములును దెలుగునఁ బ్రాతిపదిక ములుగ గ్రహింపఁబడునని లక్షణనిరూపణమున్నయెడఁ బ్రసిద్ధములగు సిరెండు రూపములును వేఱువేఱు నామములనుండి సరళమార్గమునఁ జక్కఁబడి యుండె డివి. అట్టి లక్షణమా కానరాదాయెను.

ఇంక, నీ రెండు రూపముల నిష్పత్తిలో సూత్రకారుని తలంపెట్టిదయి యుండును? అని యారోచించుట కర్తవ్యము.

ఈ హనుమానునికి భగవానునికిఁ బ్రాతిపదికములు, ఏవయియుండునో యని మనము గణిబిణిపడుచుండ, ఈ రూపములు కవిప్రయుక్తములే కావనియు ఆ కారణముచే అసాధువులనియు కావున వీని నిష్పత్తిమార్గమును లాక్షణికులు నిరూపింపరాదనియు ఒకటికాకారులు వక్కాణించుచున్నారు. కాని

“సర్వే శబ్దాః ప్రయోక్తవ్యాః యది దోషవివర్జితాః

అప్రయుక్తత్వదోషస్తు నవిరుద్ధో హరేర్మతే,

శాస్త్రప్రయోగవచసోః శాస్త్రం బలవదుచ్యతే

అనిష్పన్నే పదే తేన ప్రయోగాశ్రయణం హితమ్.”

ఏదేనొకశబ్దము రుచిరమయి వ్యాకరణ సాధితమయినచో, గవిప్రయోగము లేకున్నను బరిగ్రహ్యమనియు, నట్టియెడ లక్షణమునే ప్రబలప్రమాణముగా గ్రహింపవలయుననియు, నిట్లు వ్యవహార ప్రసిద్ధములగు శబ్దములకు నథర్వణులు సమ్మతి చూపియున్నారు.

“యత్ర శాస్త్రేణ విశిష్య కార్యముచ్యతే తత్ర శాస్త్రం బలవద్భవతి
యత్ర శాస్త్రేణ సామాన్యవిధానం తత్ర ప్రయోగో బలవాన్.”

‘ఒకశబ్దమును (ఎట్టి వ్యవహారరూఢిని బట్టియో) ప్రత్యేకముగా విశేషించి వ్యాకరణము సాధించినపుడు దానిని బరిగ్రహింపవలయును; అనేక శబ్దములకు వర్తించునటులు సామాన్య సూత్రముచే నొకకార్యమును విధించినపుడు దానినిబట్టి క్రొత్తశబ్దమును నిష్పాదించునందర్పమున నద్దానికి, గవి ప్రయోగము కలదోలేదో పరికింప వలయును; అట్టియెడ లక్షణముకంటె, గవి ప్రయోగమునకే యధికప్రామాణ్యము నొసంగవలయును, అని యాథర్వణ మార్గమును విశాలదృష్టిని వివేచించి వివరించుచు లోకప్రసిద్ధ శబ్దముల ప్రయోగమునకు సహోబలపండితులును సంగీతారము చూపియున్నారు. వీరి మార్గము నామోదించుచు

“అదోషంబున కప్రయుక్తదోషములేదని యథర్వణాచార్యులందు”
అని తమ శబ్దశాసనమందును

“అదోషంబున కప్రయోగదోషంబులేదని యార్యులు వక్కాణింతు”
అని తమ శబ్దలక్షణసంగ్రహమునందును సూరిగారు అథర్వణమతమును గౌరవించుచు సూత్రములు రచించి తమ దృక్పథమును వెల్లడించియున్నారు. ఆ ప్రసంగము లటుండనిండు.

హనుమానుడు, భగవానుడు, అను నివి కవిప్రయుక్తములా? కావా? అను పరిశీలనము మనకు, బ్రకృతముకాదు. అప్రయుక్తములే యనుకొందము.

“హనుమద్భగవచ్ఛబ్దములు కొందఱమతమున గుణవద్గణములోనివి కావుగాన హనుమానుడు, భగవానుడు అగును.”

—దుస్సొత్పదరాజ్ఞః-టీక

అని యీ రూపములను చాలనరన్వతి పరిగ్రహించెను.

“హనుమానుడు, భగవానుడు ఇతి రూపంతు అగుణవద్గణత్వేన దోష్యమ్”
—అన్యేషాంచ వా లుగ న్నన్య-వ్యాఖ్య

అని యహోబలపండితుడంగీకరించెను.

“హనుమానుడు భగవానుడు

ననుచు, బ్రయోగింపఁజెల్లు, సంబరవసనా”

—సర్వలక్షణసారసంగ్రహ-ఆ. 1-పు. 3-ప. 20.

అని తిమ్మకవియు సమ్మతించెను.

“హనుమత్వన్యతరస్యామ్ : హనుమతి మంతాదేశో వికల్పేనస్యాత్ :
హనుమానుఁడు, హనుమంతుఁడు”—ఆంధ్రకౌముది-హలంత-సూ. 232.
అని ఆంధ్రకౌముదీకర్తయు అనుమతించెను.

వీరెల్లరును ఈ విషయమున కవిప్రయోగములు గాంచినవారో వ్యవహార
ప్రసిద్ధిని గారవించినవారో విశదముగాఁ దెలియని యంశము. ఒకవేళ కవి
ప్రయోగములు లేకున్నను శిష్టలోకప్రసిద్ధినిబట్టి యీ రూపముల సాధుత్వమును
సమ్మతించినవారె యయినచో ఈ లాక్షణికుల ఉదారదృక్పథము సభినందించుట
యుచితముగాని నిరాకరించుట న్యాయ్యముకాదు.

అదియునుగాక బహువ్యాకరణజ్ఞుఁడని పేరుగాంచిన హనుమానుఁడును,
సర్వజ్ఞుఁడగు భగవానుఁడును మన వ్యాకరణమున తావుగోరుచుండగాఁ వలదని
వారిండుట శ్రేయమ్మునుగాదు.

చిన్నయసూరికూడ పూర్వులవలెనే ఏ చూపుతోనో హనుమానుఁడు,
భగవానుఁడు అను సీరూపములు మనోజ్ఞములు, మానసియములు నని తలంచి
నాఁడు. వీనికయి పనిఁబూని యొకసూత్రము రచించినాఁడు. తల్లక్ష్యములుగా
ఈ రూపములు మనకుఁ జూపినాఁడు. రెండును రెండు దివ్యరూపములు.

ఇక వీని కుదురుపాటునకయి వాలవ్యాకరణ ప్రణాళికలో నాతఁడు
తలంచిన ప్రక్రియామార్గ మేదయియుండును ? అని పరిశీలించుకొనుటమాత్రమే
మనకు ప్రస్తుత కర్తవ్యము.

వాలవ్యాకరణముననేగాక దీనికిఁ బూర్వరూపములగు సూత్రాంధ్ర
వ్యాకరణ, శబ్దిలక్షణ సంగ్రహములందుఁగూడ సూరి భగవానుఁడు మున్నగు
శబ్దిముల ప్రక్రియాసన్నాహము కొంత సాగించియుండెను. అందు

“మహతో భగవదాదే రానజ్ఞా”

అని ఆనాదేశసంకల్పమొకటియు,

“భగవదాదులకుం బ్రథమాతుల్యత్వోత్పడుజ్జులగు”

అని ‘భగవాన్’ అను ప్రథమైకవచనాంతతుల్య ప్రాతిపదికమునకు ఉత్పడుజ్జుల
విధానసంకల్పమొకటియుఁ గానవచ్చును. ఇటువీ ప్రక్రియలో సంకల్పవికల్ప
ముల మథనము కొంతసాగినవెనుక మతుబంతములెల్ల ద్వితీయైకవచనాంత
తుల్యములే ప్రాతిపదికములగుచుండ, నందు ఒండు రెండు శబ్దిములను
మాత్రము ప్రథమైకవచనాంతతుల్యములను గ్రహించుట రుచింపక కాఁబోయిను
పర్యవసానమున వాలవ్యాకరణమునందామార్గము నుజ్జగించి, ఆనాదేశపద్ధతినే
యవలంబించెను.

ఇక నీ ప్రక్రియకు ‘భగవత్’ అను సంస్కృత ప్రాతిపదికమునే
యిందుఁగూడఁ ప్రాతిపదికముగా గ్రహింతమా యన్న నట్లు వలనుపడదు.

సంస్కృత ప్రాతిపదికములను యథాతథముగా, తెలుగు నామములుగా గ్రహించుట హంతములవద్దతియే కాదు. ఒక్క సకారాంతములు మాత్రమే యట్లు గ్రహింపఁ బడుటకు సూత్రకారుని సమ్మతి గలదు (తత్వమ-80). అదయినను అనుమేయముగాని వాచ్యముకాదు.

కాఁగా, హనుమంత, భగవంత అను ద్విత్వీయైకవచనాంత తుల్యము లనే యిటఁ బ్రాతిపదికములుగా సూరి తలంచినటులు భావింపవలసియున్నది.

'హనుమంత' అనుదానిలోని తకారమునకు 'ఆన' ఆదేశముగ వచ్చినచో 'హనుమంత' అని యేర్పడును. మనభాషలో నెచ్చటనయినను స్వరమునకుఁ బూర్వము అనుస్వారముండుట అసంభవము. స్వరమునకుఁ బరమయి దాని ననుసరించి విందువుండునుగాని అచ్చునకుఁ బూర్వ మెచ్చటను నుండదు. కనుకనేగదా విందువునకు ననుస్వారముపేరు కలిగినది. అచ్చునకుఁ బూర్వము దానికి స్థానమే లేదన్నమాట. కావున నిచట ఆకారమునకుఁ బూర్వముగఁ దటస్థించిన విందువు స్వయముగనే లోపించును. ఇట్టిపట్టులందుఁ బ్రత్యేకలోపవిధాన మంతగా నావశ్యకము గాదు.

తెలుగున విందువునకు స్థిరపరకత్వము నిషిద్ధము. కావుననే నాఁడు + నాఁడు (సంధి-41) = నానాఁడు ఇత్యాదులందు దువర్ణలోపాసంతరము విందువునకు లోపవిధానము ప్రత్యేకముగా లేకపోయినను ఆ విందువు లోపించినది. మఱియు వేనఁగి, వేనవి; పోఁడిమి, పోణిమి ఇత్యాదులందు స్థిరపరకత్వము తటస్థించిన విందువులు స్వయముగనే లోపించుచున్నవి. అటులే యిటఁగూడ స్వరపరకమయి విందువుండరాదుగాన, నయ్యది లోపింపఁగా హనుమ + ఆన అని యేర్పడును. అట్టియెడ, అపదాదిస్వరసంధి కలిగి 'హనుమాన' యగును. ఆ మీఁద ఉత్పదుజ్జులతో 'హనుమానుడు' నిద్ధమగును. ఆనాదేశము రాని పక్షమున 'హనుమంత' అను నా ప్రాతిపదికమునకే ఉత్పదుజ్జులతో 'హనుమంతుడు' అవతరించును.

అని యారీతి ప్రక్రియ సూరిదృష్టిలో నున్నటులు భావించుటలెన్న. ఇది యిప్పటికిం దోచినతెలుగు.

కొనను మఱొక చిన్నమాట :

ఈ సూత్రమున నుదాహరణములు రెండిటిలో వర్ణక్రమమునుబట్టిగాని, ఘనతనుబట్టిగాని 'భగవానుడు' ముందుగా నగపడవలసియుండ అట్లుగాక మొట్టమొదట 'హనుమానుడు' కానవచ్చుటకుఁ గారణముకలదేమో కనిపెట్టుడు. ప్రపత్తినంప్రదాయమున భగవదారాధనముకన్న భాగవతారాధనము ప్రధానము. హనుమానుడు భక్తులలో నగ్రగణ్యుడు. ఆ ప్రాముఖ్యమునుబట్టి 'హనుమానుడు' మనలాక్షణికులదృష్టికి భగవానునికన్నను మొదటిలక్ష్యమయ్యెనేమో యిండుక యారోచింపుడు.

75. విశ్వకర్మాదులకు శ్రీత్వంబగు. ౭౫.

శ్రీలింగత్వాదిదేశంబుచేత నుత్పదుజ్జులు లేవని యెఱుంగునది : విశ్వకర్మ ; కృష్ణవర్మ ; అశ్వత్థామ ; యువ ; యజ్ఞ. ఇత్యాదులు.

76. మహద్వాచకమయి పుంలింగంబగు బ్రహ్మశబ్దమునకు శ్రీత్వంబగు. ౭౬.

బ్రహ్మ : ఈశబ్దము చతుర్ముఖ ఋత్విగ్విప్రులకు వాచకంబు.

తత్త్వ తపో వేద యోగ వాచకంబగునేని బ్రహ్మమునాఁబడు.

తత్త్వమనఁగా పరమాత్మ - తద్వాచకబ్రహ్మశబ్దము నపుంసకము. దానికి శ్రీత్వము రాకుండుటకయి పుంలింగవిశేషము.

యోగమనఁగా సూర్యచంద్రుల సమావేశము. ఆ యర్థమున బ్రహ్మ శబ్దము అమహద్వాచకము. దానికి శ్రీత్వము రాకుండుటకయి మహద్విశేషము.

77. ఆత్మేమనిజంతంబులకు నాంతములగు మనుజసంజ్ఞలకు శ్రీత్వంబు బహుశంబుగానగు. ౭౭.

ఆత్మ, ఆత్మము, ఆత్ముడు; మహిమ, మహిమము; అణిమ, అణిమము; గరిమ, గరిమము; లఘిమ, లఘిమము; దేవశర్మ, దేవశర్ముడు.

ఈ దేవశర్మ నీతిచంద్రికలో అల్ల యాషాఢభూతికి గురువయిన పరివ్రాజకబ్రహ్మండు గాఁబోలును.

78. మహత్త్వంబున స్వార్థపరంబగు రాజశబ్దము రాజు నాఁబడు. ౭౮.

రాజు, భగరాజు. అమహత్త్వంబునందు : రాజము, వృక్ష రాజము. ఉపసర్జనత్వంబునందు: హతరాజుడు పరశురాముడు.

ఉపసర్జనము = అప్రధానము = విశేషణము. ప్రధానులగు లక్షణకర్త లలో, టీకాకారులలో రాజశబ్దమునుగూర్చి ప్రసంగింపనివారు లేరు. ఈ ప్రక్రియలో నొకరితోనొకరు పొత్తుకుదిరినవారును గానరారు. తుదికి ప్రక్రియను తృప్తికరముగా తేల్చినవారును గోచరింపరు. 'రాజు'ను సాధించుట నుకరముకాదు.

ఇది తత్వమనునవారు కొందఱు. తద్వపమనువారు కొందఱు. ఎటును నిర్ణయములేక ఉభయము నన్నవారు మఱికొందఱు. దీని ప్రాతిపదికము 'రాజన్' అనువారు కొందఱు. 'రాజా' అన్నవారు కొందఱు. దీనికి సువిభక్తి పరమగుచో 'దు' (ఉ) వచ్చుననికొందఱు. సువిభక్తిస్థానముననే 'దు' వచ్చునని కొందఱు.

దీనియందలి జరారము దంత్యమనువారు కొందఱు. చాలవ్యమనువారు కొందఱు. ఉభయము ననువారు మఱికొందఱు.

సూటిగాఁ గురుదువడనిచోటులందు నిట్టిభిన్నమార్గము లేర్పడకతప్పదు. వీనిలో నేదియు నిరాక్షేపముగా, నిష్కృష్టముగా నున్నటులు గానరాదు.

ప్రాతిపదికము 'రాజన్' అనుటకంటె నకారాంతములన్నిటివలె దీనిం గూడఁ బ్రథమైకవచనతుల్యమును 'రాజా'యనువానిని నామముగా గ్రహించుటయే సముచితముగాఁ గన్పట్టును.

చింతామణ్యాథర్వణములు 'దుస్సాన్య త్వదా రాజ్ఞః' అనియు, 'రాజ్ఞో డుః పుంసి చేతనే' యనియు నిట దువర్ణమును విధించినవి. ఆ దువర్ణము(ఉ) సుప్రత్యయమునకు ముందువచ్చునా? సుప్రత్యయస్థానమున వచ్చునా? ముందు వచ్చినచో సులోపమునకు మార్గములేదాయెను! సువిభక్తిస్థానమున వచ్చినచో 'రాజ' అనురూపము ప్రథమైకవచనాంతమగును. దానిపైని లు, ను, చేత (రాజులు, రాజును, రాజుచేత) మున్నగు తక్కిన విభక్తిప్రత్యయములు కలుగుటయెట్లు? ఇవి ప్రాతిపదికమునకుఁ బరములయి రావలయునేగాని ప్రథమాంతముకంటె వచ్చుట వ్యాకరణప్రక్రియాసంప్రదాయము కాదాయెను! ఏ మార్గము పరిగ్రాహ్యమనుకొనుట?

సూరియుఁ బయినచూపిన ప్రక్రియారీతిచాయలనే యనుసరించి యిండుక మార్పుతో, తొలుత సూత్రాండ్రవ్యాకరణమున 'రాజ్ఞ ఉన్' అనుప్రక్రియ నుపక్రమించెను. పిమ్మట పూర్వుల 'దు'విధానమునను, తన'ఉన్'విధానము నను నెట్టియనంతుష్టి గోచరించియో తుదికిఁ బ్రక్రియామార్గమునే యుజ్జగించి, శబ్దిలక్షణసంగ్రహమునను, చాలవ్యాకరణమునను "....రాజశబ్దము రాజు నాఁబడు"నని నిపాతవిధానము నవలంబించెను. సాధారణముగాఁ బ్రక్రియలో నేదేనొకచీకాకు గోచరించినపుడుగాని సూత్రకారులకు నిపాతవిధానసంకల్ప ముదయింపదు. ఈనిపాతమునందయినను పూర్వపుశంకలు పూర్తిగా నివర్తించు కున్నవి.

రూపసిద్ధికి మార్గమేదియనినఁగానిండు. 'రాజా' అని యీ సూత్రమున నివర్తింపఁబడినది ప్రథమాంతమా? ప్రాతిపదికమా? ప్రథమాంతమయినచో దీనివయని దక్కినవిభక్తులు చేరుటెట్లు? ప్రాతిపదికమయినచో దీనికి ప్రథమైక వచనలోపమెట్లు? అనుప్రశ్నలు తొలఁగలేదు.

ప్రథమైకవచనాంతముమీఁద నితరవిభక్తులు చేరుట భాషోత్పత్తిమార్గము లనుబట్టి కొన్నియెడల వాస్తవికమేయయినను వ్యాకరణప్రక్రియారీతులకుమాత్ర మది కేవలవిరుద్ధము. కావున నిపాతములనెల్ల ప్రాతిపదికములుగనే గ్రహింప వలయును. అటులయినచో వానివయిని నెల్లవిభక్తులుచేరి సకలరూపములకు సౌకర్యమేర్పడును.

కావుననే ఇట్టివానినెల్ల ప్రథమాంతములుగఁగాక ప్రాతిపదికములుగనే సూరి నివతింపఁదలించెను. తత్సమ-82వ సూత్రమునఁగల “సలోప స్త్రీవద్భా వంబులు దీనిచే నివతింపఁబడియె” అనువాక్యముచే సూరితలంపు సువ్యక్తమగు చున్నది. ‘వేద’ అను ప్రాతిపదికమువయినవచ్చు ప్రథమైకవచనము లోపించు టకేగదా స్త్రీవద్భావనిపాతనము. ఈ సందర్భమున చాలవ్యాకరణమునఁగల నిపాతములన్నింటిని ఒక్కమాటు పరికింపుఁడు :

కద్రువ, నావ (తత్సమ-51, 63) :	స్త్రీలింగములు	} “స్త్రీలింగంబుల ప్రథమైకవచనంబు నకు లోపఁబగు” (చూ.తత్సమ-57)
వేద, పురోధ (తత్సమ-82) :	స్త్రీతుల్యములుగా నిపాతితములు	
గుఱ్ఱైత, మిండత, ముట్టుత (తద్దిత-21) ;	స్త్రీనమములు	} “ఇగ్లోరా..... లోపఁబగు” (చూ.తత్సమ-44)
వయ్యద (ప్రకీర్ణక-5) :		
భువి (తత్సమ-62),	ఇకారాంతములు	
దివి, హృది (తత్సమ-84) :		

వయిని సూచించినరీతిని వీనికెల్ల ప్రథమైకవచనలోపమార్గములు సుక రములు, లక్షణసిద్ధములు. ‘రాజు’ అనునది వీనిలో జేరునదికాదు. దీనికి విష్ణుశబ్దమునకువలె ‘పు, డుజ్’ వర్ణకములు ప్రసక్తములు కాకమానవు.

“నివతిండుట ప్రయోజనశూన్యమగునుగాన దీనిపైని పు, డుజ్వర్ణకములు గలుగ”వని ఒకకల్పన పేటికాటికలో గానవచ్చును. ఆ కల్పన యీ కావున నసిపడునదికాదు.

ఈ నిపాతము వారన్నట్లు ప్రయోజన శూన్యముకాదు. ప్రాతిపదిక స్వరూపము ‘రాజు’ అనికాకుండ ‘రాజు’ అని యగునని తెలుపుచు ఈ నిపాత విధానము సప్రయోజనమే యగుచున్నది.

ఏప్రయోజనమునులేక సూత్రము వ్యర్థము కావలసిన పరిస్థితిలోమాత్రమే వారు సూచించిన సామర్థ్యకల్పన చెల్లును. విధానమునకుఁ బ్రయోజనముగల యిట్టిచోటులందు ఆ కల్పన సుకరముగాదు. ఈ తికమకలులేకుండ “ఉత్పత్తి వద్భావంబులు దీనిచే నివతింపఁబడియె” అని సుస్పష్టమగురీతిని సూటిగా ఒక్కపలుకుతో సూరి ఈ ప్రథమైకవచనలోపమునకు దారిచూపిన మేలయ్యెడిది.

ఏలచూపలేదో : ఎద్దియేనియు నొక్కనిమిత్తంబులేక తక్కదు. నిలుకడమీదం దెలియనగును. ఇక విషయాంతరము.

సూరి 'రాజు' శబ్దమును తత్సమముగాఁ దలంచుట నిస్సంశయము — కావుననే దీనిని ఈ 'తత్సమ' పరిచ్ఛేదమున సాధించియుండెను. మఱియు, సంస్కృత సమంబుల సమాసమునకు 'రాజునాజ్ఞ' యనియు, సంస్కృత సమమునకును, ఆచ్చికమునకునుగలుగు మిశ్రసమాసమునకు 'రాజుముదల' యనియు నుదాహరించియుండెను (సమాస-2). రాజుశబ్దము తత్సమమును దృష్టి యుండుటంబట్టియే "మఱియు రాజుశబ్దంబొక్కటి దంత్యయుక్తంబు కానంబడియెడి" (సంజ్ఞా-10) అని విశేషముగాఁ బ్రతిపాదించుటయు నావశ్యక మయినది. ఇవియన్నియుంగాక యిది తద్భవమేయని యాతఁడనుకొన్నచో ఈ నిపాతసూత్రమును రచించియేయుండఁడు. ఈ వ్యాకరణమును తద్భవ ప్రాతి పదికములకుఁ బ్రతియనుజూపు సంకల్పమే యాతనికి లేదు. చింతామణ్యా భర్యణములును దీనిని తత్సమముగానే తలంచినవి.

ఇక రాజుశబ్దమునందలి జకారము దంత్యమగుట యుచ్చారణాను భవమునుబట్టి ప్రత్యక్షమగుటచే దానింగూర్చి యథిప్రాయ భేదములకుఁ బ్రసక్తియే యుండరాదు. ఉకారముతోడి జకారమచ్చికములందు నెల్ల యెడల దంత్యమగుటచే, తత్సాదృశ్యమునుబట్టిగాని, వాజి..... వాజులు, రాజి..... రాజులు మున్నగు కొలఁది తత్సమములలోని దంత్యోచ్చారణమును బట్టిగాని రాజుశబ్దమునందలి జకారము దంత్యముగా నుచ్చరింపఁబడుట యసం భావ్యము కానేరదు. దీనికయి రాజుశబ్దము తత్సమము, తద్భవముగూడఁ గలదనియు, తత్సమమునందలి జకారము తాలవ్యమనియు, తద్భవమునందలిది దంత్యమనియు నిట్టి సమన్వయమార్గము కొందఱు చూపుదురు. ఒకే శబ్దము తత్సమము, తద్భవముకూడ నగునని అసంకోచముగా ననఁజాలము.

ఇక తద్భవమన్నచో 'రాజు'నందలి జకారము సహజముగ దంత్యమే యగుంగావున రాజుశబ్దమునకు వైకృతత్వము సంగీకరింపవనియు, సట్లయి నచో, సంస్కృతసమమునందలిచజలు దంత్యములయ్యెనే యనుకొనవలసిన యసంతృప్తి మఱియుండదనియు, వికృతికావ్యమగు యయాతిచరితమునఁగల 'రాజు' శబ్దప్రయోగము దాని తద్భవత్వమునకు నాధారము కాఁగలదనియు ప్రౌ. వ్యా. కర్త యథిప్రాయము.

కాని, యెటులో రాజుశబ్దమును వైకృతముగా సమ్మతించినను ఖగరాజు శబ్దమును వైకృతమనఁజాలరుగదా : ఖకారము వైకృతమున నుండదుగదా : ఆ తత్సమమునందలి జకారము దంత్యమగుటలోని విలక్షణత సంగీకరింపక యెట్లును దప్పదుగదా : అట్టియెడ వ్యస్తమగు రాజుశబ్ద జకారము దంత్యమగుట

విశేషమని యంగీకరించుటలోమాత్రము బాధయేమిగలదు ? తన్మాత్రమునకయి పూర్వలాక్షణికులెల్లరును తత్సమమని తలంచిన శబ్దమును ప్రకృతివర్ణముల పరిణామములేనిదానిని వైకృతమనుటలోని సామంజస్యమెట్టిది ? ఆవశ్యకత యెట్టిది ?

ఇత, ప్రాణాయామముతో వద్దెములనడక సాగింపవలసిన ఒక్కయచ్చ తెనుగుకావ్యమున, ఏమూలనో ఎట్టియనవధానతవల్లనో, ఎట్టియవసరముననో ఒకతత్సమశబ్దము దొరలినయెడ, ఆశబ్దము వైకృతమనుటలో ఆప్రయోగమునే పరమప్రమాణముగా సంగీకరింపనురాదు. అచట నాతత్సమప్రయోగము దుష్టమని దూషింపనురాదు. నిర్బంధకవితలో నిట్టినెరసులు గణనీయములుకావను నుదారణావముతో అట్టివానిని చూచిచూడనటులు పేక్షించుట యుచితమేమో ! యోచింపుడు.

79. జగదింద్రజిత్తుల తకారంబునకు లోపంబు విభాషనగు. ౭౯.

జగము, జగత్తు; ఇంద్రజి, ఇంద్రజిత్తు.

ఋత్విగాదియగుటంజేసి యింద్రజితుండనియు వాడంబడు.

“ఇంద్రజి ననిలోఁజంపి మ

హేంద్రాది త్రిదశసుతులకెక్కినయనుజున్” — నిర్వచనోత్తర-1-81.

80. సాంతంబుల తుదినకారంబునకు లోపంబు బహుళంబుగా నగు. ౮౦.

ఉరము, ఉరస్సు; వక్షము, వక్షస్సు; అర్చి, అర్చిస్సు; ధనువు, ధనుస్సు; ఆయువు, ఆయుస్సు.

బహుళగ్రహణంబునంజేసి పయః ప్రభృతుల సకారంబునకు లోపంబులేదు : పయస్సు, వయస్సు, సరస్సు.

సాంతశబ్దముతుదినందునది సకారముగాక మఱియొకవర్ణము కానేరదు. కావుననే దీనియసంతరసూత్రమున సూరి “మహద్వాచకంబులగు సాంతంబుల కంతలోపంబేని....” అని వచించెనేగాని ‘అంతసకారలోపంబు’ అని నిర్దేశింప లేదు. అటులే యీ సూత్రమున ‘తుదివర్ణమునకు లోపంబు’ని సాధారణ నిర్దేశము చేయక ‘తుదినకారంబునకు’ అని పునరుక్తిగా వర్ణవిశేషనిర్దేశము చేయనేల ? అనుశంక పొడమవచ్చును. పొడమఁదగినదే. కాని యిదివట్టి పునరుక్తికాదు.

సంస్కృతమునుండి తత్సమప్రాతిపదికములను గ్రహించుటలో అజంతములందు సంస్కృత ప్రాతిపదికములే యథాతథముగాఁ దెలుగున గ్రహింపఁబడును.

హలంతముల వద్దతి విలక్షణము. అందు సాధారణముగా సంస్కృత ప్రథమైకవచనాంతతుల్యములు తెలుఁగున ప్రాతిపదికములు (తత్వము-67). కొలఁది కావులందు ద్వితీయైకవచనాంతతుల్యములు గ్రహింపఁబడుటయుం గలదు (తత్వము, 70, 73-81). బక్తసకారాంతములలో మాత్రము సంస్కృత ప్రాతిపదికములే తెలుఁగునఁగూడఁ బ్రాతిపదికములు.

సకారాంతప్రక్రియకు నిది మొదటిసూత్రముకావున నితర విలక్షణమగు నీ ప్రాతిపదికములతీరును సూచించుటకయి పునరుక్తమనఁదగినను నిందు 'తుది సకారంబునకు' అని నిర్దేశింపఁబడినది. అనఁగా 'సాంతశబ్దములలో, తుదిని సకారముండునటులు ప్రాతిపదికములను గ్రహింపుఁడి' అని సూత్రకర్తసూచన. ప్రథమాంతములను పరిగ్రహించినచో 'మనః - అంగిరాః' మున్నగువానిలో వినర్గములేగాని తుదిని సకారమే లభింపదుగాన, సంస్కృతప్రాతిపదికములను, మనస్-అంగిరస్, అనిశన్నవానినున్నయటులు తెలుఁగునామములుగా గ్రహింప వలయునని సూత్రకారుని యాంతర్యము.

ఇట్లు సకారయుక్తములను గ్రహించినపక్షముననే మనస్ అనుదాని సకారమునకు వైభాషికద్విత్యము (83) కలిగి మనసు, మనస్సు కుదురువడును. అంగిరస్ అనుదానిలో సకారములోపించి (81) ఉత్పడుజ్జులతో 'అంగిరుడు' సులభముగా సిద్ధమగును.

81. మహద్వాచకంబులగు సాంతంబుల కంతలోపంబేని ద్వితీయైకవచనాంత తుల్యత్వంచేనగు. ౮౦.

అంగిరుఁడు, అంగిరసుఁడు; ఉగ్రశ్రవుఁడు, ఉగ్రశ్రవసుఁడు; ప్రచేతుఁడు, ప్రచేతసుఁడు; ఊర్ధ్వరేతుఁడు, ఊర్ధ్వరేతసుఁడు.

82. వేధ పురోధ పురోధసుఁడు. ౮౧.

వేధశృబ్దమునకు నిత్యంబుగాఁ బురోధశృబ్దమునకు వైకల్పికముగా సలోపస్త్రీవద్భావంబులు దీనిచే నిపతింపఁబడియె.

"అన్యథాప్రయోగే ప్రాప్తే అన్యథాప్రయోగకరణం నిపాతః"

సామాన్యప్రక్రియకు లోబడక విలక్షణముగానున్న యొకశబ్దమునకుఁ బ్రత్యేకప్రక్రియ చూపక, దానిరూపము 'ఇది' అని సిద్ధరూపమును మాత్రమే నిర్దేశించుటకు 'నిపాత'మని పారిభాషికవ్యవహారము.

83. మనఃప్రభృతుల సకారంబునకు ద్వితీయంబు విభాషనగు. ౮౨.

మనసు, మనస్సు; శిరసు, శిరస్సు; సదసు, సదస్సు.
సశోపంబయ్యెనేని : మనము, శిరము, సదము.

84. ద్యుహృచ్చబ్బంబులకు దివి హృది యగు. రాఁ.

దివి, దివులు; హృది, హృదులు.

దివ్, హృద్, అని సంస్కృత ప్రాతిపదికములు.

85. శ్రీలింగంబులెల్ల స్వస్వనియతంబులగు శ్రీప్రత్యయంబులం
గూడి యిందుఁ బ్రవర్తిల్లు. రాఁ.

నమము	శ్రీప్రత్యయాంతము	తత్సమము
కర్తృ	కర్త్రీ	కర్త్రీ
జనయితృ	జనయిత్రీ	జనయిత్రీ
భాగ్యశాలిన్	భాగ్యశాలినీ	భాగ్యశాలినీ
బుద్ధిశాలిన్	బుద్ధిశాలినీ	బుద్ధిశాలినీ
మతిమత్	మతిమతీ	మతిమతి
గుణవత్	గుణవతీ	గుణవతి
విద్వన్	విదుషీ	విదుషి
వనజముఖ	(వనజముఖీ వనజముఖా	వనజముఖి వనజముఖ
మీననేత్ర	మీననేత్రా	మీననేత్ర

అంగదులకుఁదప్ప సంయోగోపధంబులకు జీ ప్రత్యయంబు
లేమింజేసి మీననేత్రీ, పద్మనేత్రీ ఇత్యాదులసాధువులు.

పాణినీయమతమునుబట్టి

అజ్ఞః కోమలాజీః గాత్రః సుగాత్రీః కణ్ఠః కలకణ్ఠీః ఓషః విమ్బాష్ఠీః

జఙ్ఘః సుజఙ్ఘీః దస్త్రః శుభ్రదస్త్రీః కర్ణః సుకర్ణీః శృంగః దీర్ఘశృంగీః

పక్షః ఉలూకపక్షీః పుష్పః సుపుష్పీః అక్షిన్ః (జలజాక్ష) జలజాక్షీః

సక్తిన్ః (దీర్ఘసక్త) దీర్ఘసక్తీ

అనునివిదప్పఁ దక్కిన సంయోగోపధములగు శరీరావయవ వాచకములకు
జీష్ (= జీ = ఈ) పరిత్యయము రాదుగావున మీననేత్రీ, పద్మనేత్రీ
ఇత్యాదులు సాధువులుకావని పయివాక్యమునకుఁ దాత్పర్యము.

సంస్కృతవ్యాకరణమున జీవ్, జీష్, జీన్ అను ప్రీప్రత్యయములు మూడింటిని నిర్దేశించునపుడు సంగ్రహమునకయి తుదిపొల్లులు విడిచి 'జీ' అని వ్యవహరింతురు. ఆరీతినిబ జీష్ప్రత్యయమును 'జీ ప్రత్యయంబు' అని సూరి వ్యవహరించెను. ప్రథమముద్రణమున (1858) పాఠమస్త్రేకలదు. ఇటీవలఁ గొందఱు 'జీష్ ప్రత్యయంబు' అని ముద్రించిరి. ఇట షకార మక్కఱలేనిది. సూరి లిఖింపనియది.

మఱికొందఱు 'జీప్రత్యయంబు' అని ముద్రించిరి. అది తప్పుపాఠము. ఇట రెండవపకారము లిఖింపరాదు. ఇది 'జీష్' కానేకాదు. 'జీ ప్రత్యయంబు' అను సాధుపాఠమును ఛావిముద్రాపకులు గమనింతురుగాక.

86. మహాతీతరంబులగు స్త్రీలింగంబుల విశేషణంబులకుఁ గ్రిబ త్వంబు విభాషనగు. ౮౬.

పద్మలత మనోహారి, పద్మలత మనోహారిణి. హృద్యంబగు విద్య, హృద్యయగు విద్య. మొదవులలోఁ గపిల వరిష్ఠంబు, కపిల వరిష్ఠ.

“మొదవులలో” నెల్లఁ ‘గపిల’ మొదవు ‘వరిష్ఠంబు’ రాజముఖ్య నియతిమై.....” — భార-ఆను. 3-19.

అనుభారతపద్యములోని పదములేర్పి పయివాక్యము కూర్చినటులు కానవచ్చును. సూరికి భారతమునందలి పదజాలమునెడ ప్రీతిమిక్కుటము. ఈ యంశము సీతీచంద్రికయందును దెల్లమగును.

87. భవచ్చత్రాదులకిందుఁ బ్రయోగంబు లేదు. ౮౭.

భవదాదులగు హలంతసర్వనామంబులకును, శత్రు రేఫాంతాదు లకును దెనుఁగుభాషయందు వ్యవహారంబు లేదనియర్థము.

సమాసంబులం దొలుతం గదిసి యిందుం బ్రయుక్తంబులగు : భవద్గణంబులు; త్వదాశ్రయము; మత్పుణ్యము; లసద్రూపము; భవిష్యత్కాలము; ధూర్వహము. ఇత్యాదు లెఱుంగునది.

ఇది శత్రువుపరిచ్ఛేదము.

ఈపరిచ్ఛేదమున వివిధములగు తత్సమశబ్దములు నిష్పాదితములు. ఇఁక అచ్చతెనుఁగుశబ్దములనిష్పత్తి యనంతరప్రకరణమునఁ జూపఁబడును.

ఆచ్చిక పరిచ్ఛేదము

1. సంస్కృత సమేతరంబయిన యీ భాష యచ్చయనంబడు. ౧.

సృష్టము.

సంస్కృతసమములుగాక తక్కినవి, అనఁగా, సంస్కృత భవములు, ప్రాకృత సమములు, ప్రాకృత భవములు, దేశ్యములు అను నాలుగు విధముల శబ్దములును, ఆచ్చికములేయని సూత్ర తాత్పర్యము. సుసృష్టము.

ఈ సూత్రమును సంస్కృతీకరించుపట్టున హరికారికాకర్త సంస్కృత సమమన్నను, తత్సమమన్నను నొక్కటియగదా యను భ్రాంతితో ఛందోను కూలతకయి :

“తత్సమేతర భాషేయమ్ అచ్చేతి కవయోఽవదన్”

అని యనువదించెను.

తత్సమేతర మనఁగా సంస్కృత, ప్రాకృత సమమన్నమని యర్థము. కావున సంస్కృత సమములవలెఁ బ్రాకృతసమములుగూడ ఆచ్చికములు గావను నభిప్రాయము ఆ యనువాదమునఁ దేలుచున్నది. కాఁగా దీనినిబట్టి సిరి, అగ్ని, రాణి, జడ, మేర మున్నగు పెక్కుశబ్దము లాచ్చికములు కానేర కున్నవి. వీనినెల్ల నాచ్చికములుగ లాక్షణికు లెల్లరును వ్యవహరించియున్నారు. ఇవి యాచ్చికములను నిశ్చయముతోడనే సిరి, రాణి మున్నగు నీ ప్రాకృత సమముల నెన్నిటిలో కవులు తమయచ్చతెనుఁగు కావ్యములందుఁ బ్రయోగించియునున్నారు. శిష్టవారి యనువాదసూత్రమునుబట్టి యావ్రయోగములెల్లను అసాధుపులనవలసివచ్చును. అది చెల్లనిమాట.

కవిహృదయము తెలిసికొన్నను దెలియకున్నను, కావ్యానువాదమయినచో స్వతంత్రానువాదమని సద్దుకొనవచ్చుఁగాని, లక్షణగ్రంథ సందర్భమున మాత్రము పూర్వాపరములు పరికింపక, ప్రణాళిక నాకళించుకొనక, అనవధానముతో ననువదించునెడ నిట్టిచిక్కులు సంభవించుట తప్పదు. మూలప్రణాళిక యవగతము కామింజేసి తటస్థించిన తబ్బిబ్బులు హరికారికలలోఁ బెక్కులు గలవు. అనువాద వివేచన ప్రకరణమున వానిని విపులముగఁ జూచియుందురు.

2. ఆచ్చికశబ్దంబులెల్లం దఱుచుగ స్త్రీసమంబులుం గ్లిబసమంబులు నయియుండు. ౨.

స్త్రీసమత్వాదిదేశంబుచేఁ బ్రథమైకవచనలోపాదికంబును గ్లిబ సమత్వాదిదేశంబుచే మువర్ణకంబు నగునని యెఱుంగునది.

అన్న, మిన్న, అద్ద, గద్ద, జాణ, గాణ, ఓడ, గోడ.

ఇత్యాదులు శ్రీసమంబులు.

బియ్యము, నెయ్యము, అల్లము, మొల్లము, సున్నము, సన్నము

ఇత్యాదులు క్లీబసమంబులు.

తఱుచుగననుటచేఁ బుంలింగతుల్యంబులుం గొందొకకలవని

తాత్పర్యము :

కొమరుఁడు, చందురుఁడు, జముఁడు, కందుఁడు—ఇత్యాదులు.

ఇట చింతామణికారులు

“విక్రౌతౌ సర్వేశభాః క్లీబసమాః శ్రీ సమాశ్చ నాన్యేస్యః”

అని సూత్రించి యుండిరి.

అచ్చతెనుఁగు శబ్దములు క్లీబసమములుగా శ్రీ సమములుగా మాత్రమే యుండును. పుంలింగసమములు లేనేలేవు : అని యా చింతామణి సూత్రము నకుఁ దాత్పర్యము.

సంస్కృతశబ్దము లన్నిటికిని వ్యాకరణములందును, నిఘంటువు లందును లింగనిర్ణయము చేయఁబడినది. ఈ నిర్ణయమునకయి శబ్దముల వర్గీకరణము మిక్కిలి క్లేశదాయకము. కావుననే కాఁబోలును తెలుఁగు శబ్దము లకు నట్టి లింగనిర్ణయము గావించుటకు మన లాక్షణికులెవ్వరును బూనుకొన్న వారుకారు.

శబ్దజాలము నేకరాశిగా నుంచుటకంటె శాఖలుగా విభజించినచో వాని స్వరూపమును వేఱువేఱుగా బోధించుటలో సౌకర్యముండుటంబట్టి, ఏదేనొక విభాగ మావశ్యకముగా చింతామణికర్తకుఁ దోచినది. తత్పరమ శబ్దములను సంస్కృతమున నిర్ణీతములగు నాయాలింగములు కలవానినిగనే వ్యవహరించుటకు ఆయన నిశ్చయించుకొనిరి. వీనిలో శ్రీలింగ శబ్దములకుఁ బ్రథమైకవచనము లోపించుటయు, నపుంసకశబ్దములకు మువర్తకము కలుగుటయుఁ బ్రధాన చిహ్నములు. ఆ చిహ్నములంబట్టి ఆచ్చికశబ్దములలో ప్రథమైకవచనము లోపించిన వానిని శ్రీ సమములుగను, మువర్తకము కలవానిని క్లీబసమములుగను నిర్దేశించిరి.

రెండేశాఖలుగ వారు విభజించియుండ, ధువర్తకాంతములుగూడఁ గొన్ని గానవచ్చుచుండుటంజేసి సూరి, పుంలింగతుల్యంబులును నల్పసంఖ్యాకములు గలవని యిట నిరూపించెను. ఇవి యత్యల్పసంఖ్యాకములుగావుననే పయిరెండుశాఖలశబ్దములను శ్రీసమములు, క్లీబసమములుఅని వ్యవహరించి నటులు వీనిని పుంలింగసమములని సమశబ్ద ఘటితముగా వ్యవహరించుటకు

మనసొప్పక, ఆ భేదము గోచరించుటకయి 'పుంలింగతుల్యములు' అని తుల్య శబ్దమును సంఘటించెను. 'పుంలింగనమ' అను శబ్దమును జాలవ్యాకరణమున ఏ సందర్భమునను బ్రయోగించి యుండలేదు.

వయిని నిరూపించిన మూఁడుకాఖల శబ్దములలో శ్రీనమములు హెచ్చనియు, క్లీబనమములు తక్కువయనియు, బుంలింగ తుల్యములు మిక్కిలి తక్కువ యనియుఁగూడ సూరి యభిప్రాయము. ఆ తలంపును సూచించుటకే యిచటి యుదాహరణముల సంఖ్యలోఁగూడ హెచ్చు తగ్గులను వాటించి యుండెను. పరిగణింపుఁడు. వరుసగా 8-6-4 కానవచ్చును.

మణియు సూత్రమందలి 'తఱుచుగా' అను పదమును 'శ్రీనమంబులు' అనుదానితో నన్వయించుట యాతని సంకల్పము. తఱుచుగా శ్రీనమములును, తక్కువగాఁ క్లీబనమములును గలవని తాత్పర్యము. ఇదే యాతని తాత్పర్య మయినటులు నిర్ణయించుటకు నింతకంటె సుస్పష్టమగు వేఱొకయూధారమును గలదు.

ఈతఁడు తన సూత్రాంధ్ర వ్యాకరణమున

"ఆచ్చికా 'బహవః' శ్రీనమాః" — "కేవన' క్లీబనమాః"

అని సూత్రించి యుండెను. దీనినిబట్టి యాతని హృదయము సువ్యక్తమగు చున్నది.

దూరము నిదానింపఁగా, సూరి చూపునందు, ఈ శ్రీనమ క్లీబనమశబ్దములు రెండును నాచ్చికపదములకు మాత్రమే చెల్లవలసిన సంజ్ఞలుగాఁ బొడ గట్టెడును.

తత్సమములలోఁ గొన్నిపుంలింగములకు శ్రీలింగసాదృశ్యమును, కొన్ని శ్రీలింగములకు నపుంసక లింగసాదృశ్యమును నతిదేశింపవలసిన తావులందు

"సురశబ్దంబు నిత్యంబుగా నసురశబ్దము వైకల్పికముగా శ్రీతుల్యంబు లగు"

—తత్సమ-60.

"కంధరాదులు క్లీబతుల్యంబులు బహుళంబుగానగు" —తత్సమ-66.

అని యిట్లు శ్రీలింగతుల్యములు క్లీబతుల్యములు నని వ్యవహరించెనేగాని యొక్కచోనయినఁ దత్సమశబ్దములను శ్రీనమ క్లీబనమశబ్దములతో వ్యవహరింపలేదు. అటులే ఆచ్చికశబ్దములను శ్రీతుల్య క్లీబతుల్యశబ్దములతో వ్యవహరించియు నుండలేదు. అనఁగా

శ్రీనమములు, క్లీబనమములు: ఇవి సంజ్ఞాప్రాయములు. ఆచ్చికములకు మాత్రమేచెల్లును. పుంలింగనమమును సంజ్ఞయే లేదు. ఆ శబ్దము జాలవ్యాకరణమునఁ బ్రయోగింపఁబడనేలేదు.

శ్రీమతుల్యములు, శ్రీబతుల్యములు : ఇవి సంజ్ఞలవంటివికావు. శ్రీనదృశ శ్రీబనదృశ శబ్దపర్యాయములు. ఈ వాడుక తత్సమములకు మాత్రమే.

పుంలింగతుల్యము : పుంలింగనదృశమని యర్థము. ఇదియు సంజ్ఞకాదు. కావున ఈ శబ్దమును దత్సమాచ్చికసాధారణముగ వ్యవహరింపవచ్చును.

సాంకర్యము లేకుండుటకయి యేర్పఱచుకొన్న యీ వ్యవహార నియమమునకు బాలవ్యాకరణము మొత్తమున నొక్కచోటనయిన శైథిల్యము గానరాదు.

సంధి : 25, 35; తత్సమ : 18, 60, 66; ఆచ్యుత : 2; కారక : 20;

సమాస : 5, 6, 7.

ఈ సూత్రములు పరికించినచో సూరిదృష్టిలోఁగల యీ నియమము తేటతెల్లము కాఁగలదు.

ఇన్నితావులందు వింకము నడలనీక శ్రీనమ శ్రీబనమశబ్దములను ఆచ్యుతవిషయమునమాత్రమే వ్యవహరించిన యీతని పారిభాషిక పదపద్ధతిని, అనువాదకుఁడగు హరికారికాకర్తయు, ప్రత్యేకించి పేరులేలగాని, పెక్కురు టికాకర్తలును, బాలవ్యాకరణము నాధారముగాఁగొని భాషానుశాసనములు రచించిన అనంతరవ్యాకర్తలును, గుర్తించినటులే కానరాదు. వీరు తత్సమ శబ్దములనుగూడ శ్రీనమములని కలగలుపుగా వ్యవహరించిన తావులనేక ములు గలవు. అట్లు వ్యవహరించుటలోఁ దత్సమాచ్చికసాంకర్యము సంభవించి స్పష్టత చెడిపోవుటమాత్రమేగాక రూపసాధనప్రక్రియలో 'బాలకులు యోధయయిరి' మున్నగు సవరూపములుగూడఁ దటస్థించును. ఆయంశము లింతకుముందే వివరింపఁబడినవి (చూ. తత్సమ 60). ఈసందర్భమున సమతుల్యశబ్దముల వాడుకలో వివేచనదృష్టి సూరికిఁ బూర్వులగు లాక్షణికులలో నెవ్వరికెటులున్నది ? అను సంశయముగూడ నా సూత్రముననే వివరింపఁ బడినది.

ఇట సూత్రవృత్తిలోని 'ప్రథమైకవచనలోపాదికం' బనుచో ఆదిపదముచే 'చిగురుంగయదుపు' 'సౌగసుందనము' ఇత్యాదులందు సుగాగమాదులు గ్రాహ్యములు.

ఈ సూత్రమున

"శ్రీనమంబులుం శ్రీబనమంబులయియుండు"

"శ్రీనమంబులుం శ్రీబనమంబులునయియుండు"

అని రెండు పాఠములగపడుచున్నవి. ఇందేది చిన్నయసూరియమో నిశ్చయించుకొనవలసియున్నది. అర్థభేదము లేనపుడు ఏదయిననేమియనరాదు. అది పాఠవిమర్శనమునం దనవలసిన మాటకాదు.

బాలవ్యాకరణమున ఈ సూత్రమునకు ముందటి పరిచ్ఛేదములలో పది సూత్రములందును, ఏతదనంతరము ఇరువదియైదు సూత్రములందును సముచ్చయార్థక 'ను' శబ్దప్రయోగముగలదు.

ఈ 31 తావులందును సముచ్చయమానములగు శబ్దములన్నిటియొద్దఁగాని తుదిదానియొద్దఁగాని 'ను' శబ్దము ప్రయుక్తమయియున్నది. మొదటివానికుండి తుదిదానికి లేకుండుట ఒక్కచోటనయినఁ గానరాదు. సూత్రములందు రచనా సరణి యిట్లున్నది. మఱియు ఒకతావున విశేషణముల ప్రయోగరీతిని నిరూపించు సందర్భమున

“....తుదివిశేషణంబునకేని విశేషణంబులన్నింటికేని మీఁద

సముచ్చయార్థంబు విభాషంబ్రయోగింపంబడు” — బాల.కారక-30.

అని సూరి నుశబ్దప్రయోగ పద్ధతిని వక్కాణించియున్నాఁడు. కావున

‘క్రీబసమంబులు నయియుండు’

అనుపాఠమే చిన్నయసూరీయముగా నెన్నఁదగును. ముద్రాపకులు గుర్తింపుఁడు.

3. బల్లిదాదులు సంస్కృత తుల్యంబులు. ౩.

మహత్త్వంబున పీని కుత్స్వడుజాదులు సమహత్త్వంబున మువర్ణ కాదులును స్త్రీత్వంబునం దాలుశబ్దముతోడ సమాసంబునుం గలుగునని యెఱుంగునది.

బల్లిదుఁడు....బల్లిదము....బల్లిదురాలు.

బల్లిద, అక్కజ, కావల, బెట్టిద, బెడిద, మిసిమింత, మొక్కల ఇత్యాదులు బల్లిదాదులు.

సంస్కృతమున విశేష్యమునుబట్టి కొన్నివిశేషణశబ్దములకు మూఁడు లింగములందును రూపములుండును.

సుప్తరః పురుషః — సుప్తరమ్ ముఖమ్ — సుప్తరీ రమణీ.

ఇట్టి సుందరాది శబ్దములకు విశేష్యనిఘ్నములని వ్యవహారము. విశేష్యాధీనము లనియర్థము. తెనుఁగునఁగూడ నిట్టివిశేష్యనిఘ్నములు కొన్నిగలవని చూపుటకే యీసంస్కృతతుల్యతావిధానము.

ఈ బల్లిదాదులను సంస్కృతతుల్యము లనవలయుంగాని సంస్కృత సమములనుట సూరికి సమ్మతముకాదు. అటులే తత్సమములను సంస్కృత సమములనవలయునుగాని సంస్కృతతుల్యములనుటయు సమ్మతముగాదు.

బల్లిద, అక్కజ, కావల మొదలగునాచ్చికములు సంస్కృతతుల్యములు.

ఋతువు, పితృహారము, క్షృప్తము మున్నగుతత్వములు సంస్కృత సమములు (చూ. సంజ్ఞ 4, 10, 16, 17; అచ్చిక 1; సమాస 2 మొ.). దేనిపేరు దానిదే. దేని ప్రయోజనము దానిదే. కలగలుపు వలనుపడదు. అసందిగ్ధత సూత్రభాషకు ముఖ్యలక్షణము.

“అల్పాక్షర ‘మసందిగ్ధం’ సారవ ద్విశ్వతోముఖమ్”

సమానార్థకములయిన సమతుల్యశబ్దముల వాడుకలో సయితము సాంకర్యము లేకుండ గ్రంథమునందెల్లయెడల నిశితమగు దృష్టి సారించిన సూరి వైశద్యాభిలాష యెంతటిదయియుండునో మెలఁకువతో పరికింపుఁడు. నచ్చినచో మెచ్చి కొనుఁడు.

ఈ బల్లిదాదులు సంస్కృతతుల్యములగదాయని రామాది సంస్కృత నామంబుల సంబుద్ధిదుజ్జానకువలె వీనిసంబోధన ‘డు’ వర్ణకమునకు లోపము గలుగదు.

‘ఓ రామా’ యనునటులు ‘ఓబల్లిదా’ యనరాదు. ‘ఓబల్లిదుఁడా’ యనునదే సాధురూపము (చూ. తత్వమ-34.).

4. మహత్తులగు మగాదులకుం గయిరాదులకును డుజ్జగు సుత్వంబుగాదు. ౪.

మగఁడు; మనుమఁడు; కయిరఁడు; కత్తఁడు.

మగ, మనుమ, రాయ, పాప; వ్రే, తే, ఈ, కాప్రత్యయాంతంబులు — ఇత్యాదులు మగాదులు.

కయిర, కత్తశ, జన్న, నీల — ఇత్యాదులు కయిరాదులు.

కొమరుఁడు మున్నగువానికివలె మగాదులకుఁ బులింగతుల్యతాతి దేశమువల్లనే దుజ్జ ప్రాప్తించును. ఉత్పన్నీషేధమునకయి యీసూత్రమున మగాదిపరిగ్రహము.

కయిరాదులు తిర్యగ్వాచకములగుటచే సమహత్తులుగాన వానికి దుజ్జారాకుండుటచే, తత్ప్రాప్తికయి కయిరాదిపరిగ్రహము. అమహత్తులగు వీనికి సుత్వము రానేరాదుగావున తన్ని షేధము ప్రసక్తమేకాదు.

కాఁగా మగాదులకు సుత్వమును వారించుటయు, కయిరాదులకు దుజ్జను సంపాదించుటయు ఈ సూత్రమునకుఁ బ్రయోజనములు.

ఈ మగాదిగణమున వ్రే, తే, ఈ, కా ప్రత్యయాంతములు చేర్పఁబడి యున్నవి. వ్రేఁడు, తేఁడు, అటమటీఁడు, ఆటకాఁడు.

అకారమునకు విహితమైన ఉత్పము పీనిలోఁ బ్రాప్తింపబడు నవకాశమే కానరాదు. ఒకపక్షమున ఆటకాఁడు అనుచో దీర్ఘాకారమునకుఁగూడ నుత్పము కలుగునేమోయని సందేహించినను దక్కిన మూఁడిటిలో నట్టిసందేహమునకు లేకమును దాపులేదు. అప్రాప్తమునకు నిషేధ మనావశ్యకముగదా : ఇట్టియెడ ‘ఉత్ప’ నిషేధమాత్రమునకయి నిబద్ధమయిన మగాదిగణమున వ్రే, తే, ఈ, కా ప్రత్యయాంతముల పాఠమునకు సూత్రకారుని చూపులో నెట్టి ప్రయోజన ముద్దిష్టమయియుండునో : తటుకున బయలుపడకున్నది.

తద్ధితములలో 15, 11 సూత్రములందు ‘ఈ’ ‘కా’ ప్రత్యయములను విధించిన సందర్భమున ‘ఈ’ ‘కా’ ప్రత్యయాంతములకుఁగల మగాదిగణ పాఠమును సూరి తిరిగి స్మరణమునకుఁ దెచ్చియుండెను. మఱియు, తద్ధిత పరిచ్ఛేదమున 23వ సూత్రమున వగలాఁడు ఇత్యాదులు సాధించుచు, “ఆ ప్రత్యయాంతంబు మగాదిగణంబు” అని యుల్లేఖించియుండెను.

ఇటులీతద్ధితాంతములు మూఁడిటిని మగాదిగణగణ్యములుగఁ దాను స్పష్టముగ నిర్దేశించియు, ఆ మూఁడిటిలో ‘ఈ’ ‘కా’ ప్రత్యయాంతములను మాత్రమే గణమునఁ జేర్చొని, ‘ఆ’ ప్రత్యయమును నిర్దేశింపకుండుటకు హేతువేమి? అని కొందఱిటఁ బ్రశ్నింపవచ్చును.

పట్టుగలప్రశ్న. ‘ఆ’ ప్రత్యయము గణమున విడువఁబడినచో దానికి హేతువును నిరూపించుట దుష్కరమే యయ్యెడిది. కాని యిట ‘ఆ’ ప్రత్యయమును విడువలేదు.

వయికగవడదుగాని ‘ఈ’ ‘కా’ ప్రత్యయములలో ‘ఆ’ ప్రత్యయము గూడ నిమిడియేయున్నది. ఎట్లన :

‘ఈ + కా + ఆ + ప్రత్యయములు’ అనుచో సవర్ణదీర్ఘముచే ‘ఈ కా ప్రత్యయముల’ని సంధియేర్పడినది. సమానమగుటచే సంధి తప్పినదికాదు.

ఈసంధిలో ‘ఆ’ ప్రత్యయము నిలీనమయియున్నది. కావున ‘ఈ, కా, ఆ’ అను మూఁడిటిని మగాదిగణమున సూత్రకర్త పేర్కొనినటులే గ్రహింప వలయును.

కాప్రత్యయాంతమును కయిదాదులందుఁగూడఁ జేర్చుకొనుట లెస్స. ఇబ్బందిగాఁడు మొ. (చూ. తద్ధిత-14.)

5. పగతాదుల బహువచనలకారంబునకు రేఖంబగు. ఇ.

పగతురు; అల్లురు; నెయ్యురు; బలియురు; మార్తురు.

6. కొన్ని డుమంతంబుల బహువచనలకారంబునకు రేఫంబును దానికిముందు పూర్ణబిందుపూర్వక డకారంబునగు. ౬.

గండండ్లు, మిండండ్లు — ఇత్యాదులు.

ఈ ప్రకరణమున బిందుపూర్వక డకారమును విధించిన సూత్రములు మూడుగలవు.

i) గండండ్లు : ఆచ్చిక — 8 : ప్రకృతసూత్రము. ; ii) విలుకాండ్లు : ఆచ్చిక-7; iii) ఆండ్లు : ఆచ్చిక 11.

వీనియందు డకారము ఖండబిందుపూర్వకముగ వచ్చినను బయిరూపములు సిద్ధింపఁగలవు. ఏలయన, ఈ మూడుజాతులును రెండుశబ్దములుకలిసి ఏకమయి యేర్పడినవిగాక సమానపదములే అనఁగా, ఏకపదములేయగుటచే “సమానపదంబునందు సంయోగంబు పరంబగునపుడెల్లచో ఖండబిందువునకుఁ బూర్ణంబగు.” (ఆచ్చిక-15) అనుసూత్రముచే నర్థబిందువునకుఁ బూర్ణబిందువు గలుగును. కావున నీసూత్రత్రయమునందును బిందుపూర్వకడకారమని సాధారణముగ విధించినఁజాలును. పూర్ణబిందుపూర్వకమని విశేషించి విధింపఁబనిలేదు.

ఇటులుండ ‘పూర్ణ’ అనువిశేషణ మీమూడుసూత్రములలోఁ గొన్నిట నుండుటయు, గొన్నిట లేకుండుటయు, వివిధములగు ముద్రణములలో వివిధ రీతులతో అవ్యవస్థితముగాఁ గానవచ్చుచున్నది. సూరియుద్దేశించిన పాఠ మేదయి యుండునో :

ఈ రూపములందు బిందుసామాన్యమును (బిందుద్వయము) విధించినచో ఖండమునకుఁ బూర్ణబిందువు కలుగుటకయి మరల 15వ సూత్రమును బ్రవర్తింపఁజేయవలసిన ప్రక్రియాశ్లేషమును గలిగింపనేలయని ఏకముగా పూర్ణ బిందువునే విధింపఁదలఁచెనేమో : ఆ ‘పూర్ణ’శబ్దమును మూడుసూత్రములలో మొదటిదగు ప్రకృతసూత్రమునమాత్రము సంఘటించి, తక్కిన రెండింటిను నిలులే పూర్ణబింద్వాదేశమునే గ్రహింపుఁడని సూచించి విడిచెనేమో :

6వ సూత్రమున ‘పూర్ణ’శబ్దముండుటయు, దక్కిన 7, 11 సూత్రములలో లేకుండుటయు పెక్కుముద్రణములందు ననుగతముగాఁ గానవచ్చుచున్నది. ఇదియు పయియూహకుఁ గొంతసాధకము.

1858లోని ప్రథమముద్రణమునఁగూడ 6 లో పూర్ణశబ్దము గలదు. 7, 11 లలోఁ గానరాదు.

ఇదంతయుఁ బర్యాలోచింప నీట ఖండమునకుఁ బూర్ణముకలుగు మార్గమున్నను, బ్రక్రియాశ్లేషము తొలఁగించుటకుఁ బూర్ణమునే విధించుట సూరి సంకల్పమయినటులు తోచుచున్నది.

పూర్ణవదమునుంచియో, తొలఁగించియో మూఁడుసూత్రములను నేకరూపముగ రచించినచో నెట్టిసంశయమునకును దాపులేకుండెడిది.

7. కాప్రత్యయంబుమీఁది బహువచనలకారంబునకు లఘులఘురేఫంబులును, లఘురేఫంబునకుముందు బిందుపూర్వకడకారంబునగు. ౭.

విలుకాండ్రు—విలుకాఱు ; వేటకాండ్రు—వేటకాఱు ; వేడుక కాండ్రు—వేడుకకాఱు.

లక్ష్యములు వర్ణక్రమానుసారులు. అర్థమునుబట్టియు నొకక్రమము స్ఫురించును :

విల్లుపట్టుట, వేటాడుట, వేడుకనొందుట.

8. తేప్రభృతుల బహువచనమునకుముందు డుజ్జగు. ౮.

తేడులు—తేండ్లు.

9. కూఁతుశబ్దము ప్రథమైకవచనంబునకు రువర్ణంబగు. ౯.

కూఁతురు—కూఁతులు.

కూఁతురులు, కూఁతుళ్లు, కూఁతురి నిత్యాదిరూపంబులు గ్రామ్యంబులని యెఱుంగునది.

10. చెయువు బహువచనలకారంబున కలఘురేఫంబు విభాషనగు. ౧౦.

చెయువుఱు—చెయువులు; చెయువుఱను—చెయువులను.

చెయువులు, చెయ్యులు = పనులు. 'చైపులు' అనునది ఉచ్చారణ సాదృశ్యసంజాతమయిన ప్రామాదికరూపము.

11. ఆల్వాదుల బహువచనలకారంబునకు రేఫంబును ముందఱిలు వర్ణంబునకు బిందుపూర్వక డకారంబునగు. ౧౧.

ఆండ్రు—ఆండ్రను.

ఆలు, చెలియలు, చెల్లెలు, కోడలు, మఱఁదలు — ఇవి యాల్యాదులు.

12. బహువచనము పరంబగునపుడు డ, ల, ట, ర, ల యుత్పంబునకు లోపంబు బహుళంబుగానగు. ౧౨.

గుండ్లు, గుండులు; గిండ్లు, గిండులు—కాళ్లు, కాలులు; మొసళ్లు, మొసలులు—గొంట్లు, గొంటులు; తుంట్లు, తుంటులు—గోర్లు, గోరులు; సీవిర్లు, సీవిరులు.

బహుళగ్రహణముచే విల్లులు, పిల్లులు, పులు లిత్యాదులందు లోపంబులేదు.

తత్సమంబులం గోటి, పిప్పలి శబ్దంబుల కీకార్యంబు చూపఁబ్బెడు. కోట్లు, కోటులు; పిప్పళ్లు, పిప్పలులు.

ఒక్కొక్కవర్ణమునకు రెండేసి లక్ష్యములు. మొదటివానిలోని ఉకారములు సహజములు; రెండవవానిలోనివి కృత్రిమములు.

13. బహువచనము పరంబగునపు డనంయు త్తంబులయి యుదంతంబులయిన డ, ల, ర, లకలఘులకారంబు బహుళంబుగానగు. ౧౩.

త్రాళ్లు—త్రాడులు; గుమ్మళ్లు—గుమ్మడులు; మొగిళ్లు—మొగిలులు; పిడికిళ్లు—పిడికిలులు; ఊళ్లు—ఊరులు; పందిళ్లు—పందిరులు.

14. బహువచన శ్లిష్టంబులయి యద్విరుత్తంబులయిన డకారలకారంబుల కలఘులకారంబు నిత్యంబుగనగు. ౧౪.

త్రాళ్లు; గుమ్మళ్లు; మొగిళ్లు; మొసళ్లు; విళ్లు; సిళ్లు.

తెడ్డు, తెడ్డులు, తెడ్లు: ఇట శకారము కలిగి 'తెడ్లు' అను నవరూపము కాకుండుటకయి 'యద్విరుత్తంబు'లనుట.

పూర్వసూత్రమునుండి బహుళపదము అనువర్తింపకుండ నివర్తింపట కయి 'నిత్యముగా'ననుట.

గోరు, పేరు మున్నగురేఫాంతశబ్దములకుఁగూడ గోళ్లు, పేళ్లు మున్నగు రూపములు వ్యవహారఙ్జములు; కవిప్రయుక్తములు. ఇతరలాక్షణిక సాధితములు; సాధువులు.

ఈ సూత్రమున డకారలకారములుమాత్రము నిర్దిష్టములు. రేఫ ముపేక్షింపఁబడినది. గోళ్లు మున్నగురూపములు ప్రాచీనప్రయోగములలోఁ బ్రాస నిబద్ధములయి పట్టుగలవి అఖింపమిచే రేఫనిర్దేశమునకు సూత్రకారునికి సంకోచ మొదవియుండునేమో! అని కొందఱుపాంతురు. కావచ్చును. కాని యంత మాత్రమున నీరూపములు సూరికి సమ్మతములుకావేమోయని సంశయింపఁబనిలేదు.

ఈ సూత్రమున నెందులకు విడిచెనోగాని తన శబ్దలక్షణసంగ్రహమున 'ఇదంతంబు ద్విక్కరేఫంబు' (3-150) అనుసూత్రముచే గోళ్లు మున్నగువానిని సాధించియుండెను. అచటి పూర్వావరములు పరికించినచో నీరూపములు సాధువులుగా నాతనికి సమ్మతములయినట్లు కానవచ్చును.

మఱియు, బాల-ఆచ్చిక-24 లో 'ఒకరులు = ఒకళ్లు, ఒక్కరులు = ఒక్కళ్లు, ఒక్కరులు = ఒక్కళ్లు, ఒక్కరులు = ఒక్కళ్లు' అని రేఫకు శాదేశము గలిగిన రూపములను చానే చూపియుండెను.

అంతియగాక నీతిచంద్రికలో 'గోళ్లు' అనియు, బాలవ్యాకరణపీఠికలో "లక్షణగ్రంథములపేళ్లు" అనియు రూపములు కానవచ్చుచున్నవి.

కావున 'గోళ్లు, పేళ్లు' ఇత్యాదులు సూరిదృష్టిలో సాధువులనుటకు సందియములేదు.

కాని శాదేశమును విధించుచున్న యీ సూత్రమున డకారలకారములతో పాటు రేఫమును జేర్చకుండుటకు ప్రబలహేతువు గోచరింపకున్నది.

15. సమానపదంబునందు సంయోగంబు పరంబగునపుడెల్లచో ఖండబిందునకుం బూర్ణంబగు. ౧౫.

అనఁటులు, అనఁట్లు; పనఁటులు, పనఁట్లు; గోఁటులు, గోఁట్లు; తేఁటులు, తేఁట్లు; ఏఁడులు, ఏఁడ్లు; కాఁడులు, కాఁడ్లు. ఏఁడ్లు కాండ్లిత్యాదులందు డాకు శాదేశంబు కొందఱు వక్కాణించిరి. తెనుఁగున బిందుపూర్వకస్థిరంబు లేమింజేసి యది గ్రాహ్యంబుగాదు.

సమానపదము = ఏకపదము = అఖండపదము. రెండుగా విభజింప వీలులేనిది.

ఈ శబ్దము 'రషాభ్యాం నోణ స్సమానపదే' ఇత్యాదులగు పాణిని సూత్రములందు వ్యవహరింపఁబడినది.

శాస్త్రమాత్రవ్యవహృతమయి ప్రసిద్ధముకాకుండుటచే భ్రమఁజెంది ముద్రాపకులు పెక్కురు పెక్కుప్రతులలో ఈ సూత్రమున 'సమానపదంబు నందు' అని ముద్రించియున్నారు. అది యపవితము.

'సమానపదంబునందు' అనుటచే 'అడవిలోఁ ద్రోవ' మున్నగుచోటు లందు పూర్ణబిందువు సంభవింపదు.

ఎల్లచోననుటచే 'తేంట్లు' మున్నగువానిలో దీర్ఘముమీఁదసయితము పూర్ణబిందువు సిద్ధించును.

(1) అనఁటులు, అనఁట్లు, అనఁట్లు అనుచో హ్రస్వముమీఁద (సంజ్ఞ 14 చే) వైకల్పికముగఁ బ్రాప్తించు పూర్ణబిందువు నిత్యముగా రావలయును. (2) 'తేంట్లు' అనుచో దీర్ఘముమీఁద (సంజ్ఞ 15 చే) నిషిద్ధమయినను బూర్ణబిందువు ప్రాప్తింపవలయును. ఆ రెండుప్రయోజనములకును ఈసూత్రమురచింపఁబడినది. కావుననే 'ఎల్లచో'ననుట హ్రస్వదీర్ఘస్థలములు రెండింటిని సార్థకము.

తెనుఁగుశబ్దములలో బిందుపూర్వకస్థిరవర్ణము లేదనుట సర్వసమ్మతము.

స్థిరవర్ణమునకుఁ బూర్వమున బిందువుగాని, బిందువునకుఁ బరముగా స్థిరవర్ణముగాని రాకుండఁ జూచుకొనుట ప్రక్రియలో ముఖ్యము.

ఒకచోట శబ్దసిద్ధినిబట్టి స్థిరవర్ణమును రానిచ్చుట యావశ్యకమగుచో దానికిఁబూర్వముగఁ దటస్థించిన బిందువును లోపింపఁజేయవలయును.

బిందువే యుండుట యావశ్యకమగుచో దానికిఁ బరముగా రాదలంచిన స్థిరవర్ణమును రాకుండఁజేయవలయును.

ప్రసిద్ధమగు సుశబ్దము సిద్ధించుటకు ప్రక్రియలో — ఈ రెండింటిలో ఏ మార్గమనుకూలమో దాని నవలంబింపవలయును.

బాలవ్యాకరణమున 'నానాఁడు' (సంధి 41) అనుచో మొదటిమార్గమును, ప్రకృతసూత్రమున 'ఏండ్లు', 'కాండ్లు' అనుచో రెండవమార్గమును అవలంబింపఁబడినవి.

'కాండ్లు' అనుచో డాకు శాదేశమును వక్కాణించినవారు రావిపాటి వారు. వారివ్యాకరణమున విశేష్యప్రకరణమున 131, 132 సూత్రములలో గుంట్లు, కాంట్లు, పెండింట్లు, పెంశింట్లు మున్నగురూపములు చూపఁబడినవి. ఇవి అటు గ్రాంథికములా కావు ; ఇటు వ్యావహారికములా కావు. ఏ తలంపుతోఁ జూపిరో యెఱుఁగరాదు. వీనివిషయముననే సూరి తన అసమ్మతి నిచట సూచించియుండవచ్చును.

16. ఔపవిధక్రికంబుల లివర్ణసలలువర్ణంబులకు బహువచనంబు పరంబగునపుడు పూర్ణబిందుపూర్వకడువర్ణంబు బహుళంబుగా నగు. ౧౬.

కొడవలి....కొడవండులు—ఉల్లోపంబు : కొడవండ్లు—పక్షంబు నందలఘులకారంబు : కొడవళ్లు — కొడవళ్లు, కొడవలులు. రోకలి ప్రభృతుల కిట్లు రూపంబు లెఱుంగునది.

ఇట్లు ఇండులు, ఇండ్లు, ఇల్లులు. ఇట్లు కల్లు, పల్లు, ముల్లు, విల్లు శబ్దంబులకు రూపంబులు తెలియునది.

మద్యనిష్కార్థకంబులయిన కల్లు, పల్లు శబ్దంబులును తెల్లు ప్రభృతిశబ్దంబులు ననౌపవిధక్రికంబులగుటంజేసి వానికికార్యంబులేదు.

కల్లు = తాయి, మద్యము ; పల్లు = దంతము, పల్లము.

పల్లుశబ్ద బహువచనమగు 'పండ్లు' అనుదానినిబట్టి 'కండ్లు' అనియు, కన్ను శబ్దైకవచనమగు 'కన్ను' అనుదానినిబట్టి 'పన్ను' అనియు భ్రాంతిమూలకముగా జరిగిన వినిమయమును (Exchange) గుర్తింపవలయును.

పన్నుకాదు — పల్లు. కండ్లుకావు — కన్నులు.

17. ఒకానొకచో నామంబు సంశ్లిష్టబహువచనాంతతుల్యంబయి బహువచనంబు నెనయు. ౧౭.

కొడవండ్లులు—కొడవండ్లులను ; కొడవళ్లు—కొడవళ్లులను.

ఇట్లు ప్రయోగదృష్టంబులు గ్రహించునది.

సూత్రమున 'ఒకానొకచో' అని నిర్దేశించియు, తుదివాక్యమున మరల హెచ్చరించుట, ఈ కార్యము మిక్కిలి యరుదని సూచించుటకు.

18. కలన్వాదుల నువర్ణంబు కుజ్జగు ; బహువచనము పరంబగు నపుడు నిత్యముగానగు. ౧౮.

కలఁకు, కలను ; కలఁకులు.

కలను, కెలను, కొఱను, కొలను, గవను, నెఱను, మ్రాను, వరను, వలను — ఇవి కలన్వాదులు.

కుజ్జ ఏకవచనములందు వైకల్పికమని స్ఫురించుటకయి సూత్రము సుత్తరభాగమున నిత్యశబ్దము ప్రయుక్తమయినది.

19. అట్లు రేను గోను శబ్దంబుల నువర్ణంబు గుఱుగు. ౧౯.

రేగు, రేను; రేగులు. గోగు, గోను; గోగులు.

20. బహువచనంబు పరంబగునపుడు చేను, పేను, మీను శబ్దంబుల నువర్ణంబు లోపించు. ౨౦.

చేను....చేలు; పేను....పేలు; మీను....మీలు.

21. బహువచనంబు పరంబగునపుడు రేయిప్రభృతుల తుది యక్షరంబు లోపించు. ౨౧.

రేయి రేలు; తాయి తాలు; వేయి వేలు;

వ్రాయి వ్రాలు—ఇత్యాదులు.

ఈ లోపంబు సమాసంబులందుం జూపబైడు :

రేరాజు ; మగతాపతకము ; వేవెలుగు.

i. దోయి, ii. పాయి, iii. ప్రాయి : శబ్దములు ఈ గణమునకుఁ జెందవలసినవే.

దోయి = ద్వయము. పాయి = షీరము. ప్రాయి = వియ్యము.

i. 'దోయి'—దోలు : ఈ బహువచనరూపము మిక్కిలి విరళము.

“భానుయుత నల భ స గణంబుల లోన నిరుదోయను నగంబుల”

—భందోదర్పణము-3-61.

ఇరుదోలు = రెండుద్వయములు. $2 \times 2 = 4$ గణములు.

“రెండు చేదోల వెలుంగుతూపు.” —కావ్యాలం. చూడా-5-98.

రెండు చేదోలన్ = నాలుగు హస్తములందు.

ii. 'పాయి'—పాలు: పాయి—అనునేకవచనరూపము వ్యవహారమునుండి నేడు తొలగినను స్తనంధయులగు శిశువులభాషలో నిలిచియున్నది. మొదట స్తన్యవాచకమయి క్రమేణ స్తనవాచకమయినది. దీని యాదివర్ణము తొలుత, పరుషమయినను శిశువులవాడుకవలనఁ గాలక్రమమున సరళముగా మారినది. సూక్ష్మముగా గుర్తింపుడు.

“మాయగాకని, దైవమాయని, కొడుకుఁ

తాయని యక్కునఁ బట్టి, పాలిండ్ల

నొత్తి, యోయమ్మ చన్నొల్లఁదన్ శోక

మెత్తి, యాకఱచిన యురగంబు దలఁచి.”

—హరిశ్చంద్ర ద్విపద-ద్వితీయ భాగము, 2030.

పాయి + అని = పాయని (పాలు త్రాగు నాయనాయని).

iii. 'ప్రాయి' - ప్రాలు : ప్రాయి అను నేకవచనరూపము వ్యస్తముగా ప్రసిద్ధముకాకున్నను 'సనుక్రాయి' 'సన్ప్రాయి' మున్నగు సమాసములలోఁ గాననగును - దీనివాడుకరూపము 'సనువాయి'.

సనుక్రాయి = పూర్తిగా ఉడుకని బియ్యము.

"రాగి లోహండి సన్ప్రాయి లేకుండంగ

పండి దించిన యిపుర్వంబకంబు".—కాశీఖండము-3, 121.

పయిరెండు (20, 21) సూత్రములను నేకసూత్రముచేయరాదా యని కొందఱు శంకింపవచ్చును. కాని లక్ష్యములలో భేదమున్నది. ఆ సూత్రమున లక్ష్యములు 'సు'వర్ణాంతములు - ఇవి 'యి'వర్ణాంతములు. అంతియగాదు. ఈ సూత్రముచేఁ గలుగులోపము సమాసములందును బ్రవర్తించును. ఆ శబ్దములకట్లు ప్రవర్తించరాదు. ఇట్టిభేదముండుటవల్లనే రెండిటిని వేఱు సేయుట.

'రేయి' అనుదానికి 'రే'అనిగూడ వేఱుగా నొకశబ్దము గలదుగదా : దాని బహువచనము 'రేలు' అని యగునుగదా : మఱి యీ రూపమునకయి యీ గణమున 'రేయి' శబ్దమెందులకు ? అని మఱికొందఱు శంకింతురు. నిజమే. ఈ గణమున 'రేయి' శబ్దమును బఠించుట 'రేలు' అనురూపమును సంపాదించుటకుఁగాదు. 'రేలు' అనునది 'రే'శబ్దమునుండియే సిద్ధింపవచ్చును. కాని 'రేయి' శబ్దము నిటఁ బఠింపకున్నచో దానిబహువచనము 'రేయులు' అని సిద్ధమగును. అట్టిరూపము లేకుండఁజేయుటకయి యీ సూత్రమున రేయి శబ్దమునకు 'యి'వర్ణలోపము విధింపఁబడినది.

వ్రాలు = అక్షరములు. ఇది వస్తుతః బహువచనాంతమయినను క్రమేణ దీనికి సంతకము (చేవ్రాలు) అనునర్థము గలిగి యేకవచనాంతముగా నేఁడు వ్యవహరింపఁబడుచున్నది.

22. బహువచనంబు పరంబగునపు డాపుప్రభృతుల తుది యక్షరంబునకు లోపంబు విభాషనగు. ౨౨.

ఆవు : ఆలు, ఆవులు ; జాము : జాలు, జాములు ; చుట్టము : చుట్టలు, చుట్టములు ; మీసము : మీసలు, మీసములు.

23. ఇయకు మాఱుగా నామాంతంబున కెత్వంబు బహుశంబుగా నగు. ౨౩.

కన్నియ-కన్నె ; జన్నియ-జన్నె ; వన్నియ - వన్నె ;
కొంచీయము-కొంచెము ; కొండియము-కొండెము.

బహుళగ్రహణముచే సందియము, కాఠీయ మొదలగు శబ్దంబు
లందెత్వము లేదు.

ఇయశబ్దంబునం దితారలోపంబు కొందఱు వక్కాణించిరి.
అయ్యది ప్రయోగంబులందు మృగ్యంబు. ముత్తియశబ్దంబు
నందుమాత్ర మిత్వలోపంబు గానంబడియెడి :
ముత్తియము : ముత్తెము - ముత్త్యము.

ఇట, ఇత్వలోపము వక్కాణించిన 'కొండఱ'లో మొదటివారు
అథర్వణాచార్యులు.

“ఇయాస్తత్వే కుత్రచిత్స్యా దేత్వం యశ్చాపి తద్దవే
లము స్సోపివ సంయుక్తః. —వికృతివివేకము-అజంత-61 కారిక.
రెండవవారు అహోబలపండితులు. వీరు

“ఏదస్తతాచ నామ్నా మన్యతరస్యా మియాస్తానామ్”

అను చింతామణిసూత్రమును వ్యాఖ్యానించుచు, అందు ‘ముత్త్యము’ అను
రూపముతోపాటుగ వీడ్యము, విడ్యము, కడ్యము, మిర్యము, కన్య, వర్ణావకము
అను రూపములనుగూడ ఇత్వలోపముతోఁ జూపియున్నారు.

దివ్వియ, కల్లియము అను నీరెండింటను ఇత్వలోపముగల దివ్య,
కళ్యము అను రూపములకు తిక్కన భారతప్రయోగములు ప్రౌఢవ్యాకరణమునఁ
బ్రదర్శింపఁబడినవి (ప్రౌఢ-శబ్ద-49). అందే పశ్యమునకు శ్రీనాథునిప్రయో
గమును, వీడ్యమునకు రామకృష్ణునిప్రయోగమును జూపఁబడినవి.

ఈ ప్రయోగములు సూరికి గోచరింపకుండునా ? గోచరించినను,
పాఠాంతరములతో గోచరించియుండునా ?

ఇత్వలోపము భారతాదులలోఁ బయిరితినే తనకును గోచరించినదో
శ్రీనాథునిముత్త్యమును శిరసావహించిన సూరి ఆ కవిసార్వభౌముని ‘పశ్యము’ను
జాబవిడుచునా ? సోమయాజులవారి ‘దివ్య’ను జూపకుండునా ? వారి ‘కళ్య’మును
గారవింపకుండునా ? తెనాలివారి ‘వీడ్యము’ను విడిచిపెట్టునా ? సందిగ్ధము.
సమాలోచనీయము.

ఇది యిటుండ, అహోబలపండితుఁడును భారతప్రయత్నములుగాఁ
ప్రౌఢవ్యాకరణము చూపుచున్న దివ్య, కళ్యము అనువానిం దేర్కొనఁడయ్యె.
దీనింబట్టి యీ భారతప్రయోగములు రెండును సూరికివలె నాతనికిఁగూడ
వేఱుపాఠములతో గోచరించియుండెనేమో ! ఎట్లు నిర్ణయించుట :

తాళపత్ర గ్రంథములలోని పాఠములన్నిటిని సేకరించి ముద్రించిన భారతమేలేదాయెను ; కవిప్రయోగమును కాదనరాదు. కన్నులకద్దుకోపలసినదే.

కాని నేడు కంటఁబడుపాఠము కవిదో : లేఖకునిదో : పాఠకునిదో : పరిష్కర్తదో : ముద్రాపకునిదో : ఈసంశయము లింతలోఁ దీఱునవికావు. మఱొక వంకకు మరలుదము.

ఈ సూత్రమున నామాంతమగు 'ఇయ'కు ఎత్వము విధింపఁబడినది.

చెల్లియలు, చెల్లెలు : అనుచో తుదినిగాక నామమధ్యమున ఎత్వము గాన వచ్చుచున్నది.

దీనికి సాధనమెట్లు ? అనుప్రశ్నము గలదు. ఎత్వమధ్యములగు నిట్టి రూపములు పెక్కులులేవు. మిక్కిలి క్వాచిత్కములు. అయినను వానిని సాధించు సూక్ష్మమార్గమేదేని సూత్రమునఁగలదాయని పరికించుటమాత్ర మావశ్యకము.

సంస్కృతమున 'అస్త' శబ్దమునకు 'చివర' అనునర్థమేగాక 'మధ్యము' అనునర్థముగూడఁ గలదు.

“సంబన్ధమాభాషణపూర్వమాహాః పృత్తస్సనౌ సంగతయో 'ర్వనాస్తే'”

వనాస్తే = వనమధ్యమున : వనములోపల — రఘువంశ-2-58.

“వసిష్ఠధేనో రనుయాయినం త మావర్తమానం వనితా 'వనాస్తాత్'”

వనాస్తాత్ = వనమధ్యమునుండి : వనములోపలనుండి

— రఘువంశ-2-19.

“అనేకశః కిన్నరరాజకన్యకాః 'వనాస్త'సంగీతసఖీ రరోదయత్”

వనాస్తే = వనములో : వనమధ్యమున — కుమారసంభవము-5-56.

“యుష్మదీయంచ 'జలాస్తే' గృహమ్”

జలాస్తే = జలమధ్యమున : జలములోపల — పంచతంత్రము.

ఇట్టి కాళిదాసాదిప్రయోగములారని ఆష్టే, మోనియర్ విలియమ్స్, సూ. రా. నిఘంటువు మున్నగుకొశములు 'అంత'శబ్దమునకు మధ్యము, లోపలి భాగము అనునర్థమును నిర్దేశించియున్నవి.

దీనినిబట్టి నామాంతమనఁగా నామమధ్యమనికాడ నపేక్షితమగుతావున నర్థముచెప్పటకు సంతగా వాడకానరాదు.

కావున నెటనయిన ప్రాతిపదికమధ్యమున ఎత్వముకలిగినచో నది యీ సూత్రముచే సాధితమే యనుకొనవచ్చును. ఇంకొక విషయము :

‘ఇయ’ అనునది ‘ఎ’కారముగఁ దఱచు మాఱుచుండుటంబట్టి యెట నయిన నొక్కచో వివర్యాసరీతిని ‘ఎ’కారముగూడ ‘ఇయ’గా మాఱవచ్చును. భాషాపరిణామసరణిలో అది అస్వాభావికము గాదు.

అగును = అవును — ‘గా’కు ‘వా’ వచ్చినది.

వారు = గారు — ‘వా’కు ‘గా’ వచ్చినది.

ఇట్టిమార్పు నైసర్గికము. కావున

అంత + ఏ = అంతే : అంతె : అంతియ.

ఇంత + ఏ = ఇంతే : ఇంతె : ఇంతియ.

ఇట ‘ఎ’కారము ‘ఇయ’గా మాఱినది. ఈ రూపములు అవధారణార్థ కాంతములు.

పీనిపయిని మరల నవధారణార్థకమగు ‘ఎ’కారమును జేర్చుట యనా వశ్యకము. అనుపవన్నము. కాఁగా, అంతియే, ఇంతియే అనునవి సురూప ములు కావు. మఱొక యంశము :

ఈ సూత్రమున “ఇయకు ఎత్వంబగును” అనక “ఇయకు మాఱుగా ఎత్వంబగును” అనుచున్నాఁడు.

ఆదేశమెప్పుడును స్థానికిబదులుగానే వచ్చునుగదా : “ఇయకు ‘మాఱుగా’” అని మరల నొక్కిచెప్పుట యెందులకు ? అని శంకించుకొన్నచో నొకయుద్దేశము స్ఫురింపఁగలదు.

విధాత్పశబ్దమునకు అత్వమగుననిచెప్పినచో అకారము విధాత్ప అనువాని కంతకును వచ్చునా ? రాదు. దానికొననున్న ఋకారమునకుమాత్రమే యాదేశ మగును. ‘విధాత’. ఇటులే చేత, తోడ, వలనలకు ఇత్వమగునన్నచో వాని కుదిరే ఇకారము కలుగును (నీచేతి ప్రోపు, నాతోడి చెరిమి మొ.).

ఈ రీతిగా దేనికి నేది యాదేశమందుమో అది దానికుదికి వచ్చుచుండుట వ్యాకరణమున సాంప్రదాయకమయిన మార్గము. ఇది

‘అరోస్త్యస్య’ (= షష్ఠీనిర్దిష్టస్య అస్తస్య అలః ఆదేశః స్యాత్) అను పాణినీయపరిభాషనుబట్టి యేర్పడినపద్ధతి.

స్థాని బహువర్ణమయి, ఆదేశము ఏకవర్ణమయినచోటులందెల్ల నిదే మార్గము.

ప్రకృతమున ‘ఇయకు’ ఎత్వమగునన్నచో దానికడపటి అకార మాత్రమునకే ఎత్వము కలుగునుగాని మొత్తమునకు రాదు. ‘ఇయ’ అనువాని కంతకును సర్వాదేశముగ ‘ఎ’కారము రావలయునను సూచనతయి, యిట

‘మాటుగా’ అనుశబ్దము ప్రయుక్తమయినది. సర్వాదేశస్థలములందు నిట్టి సూచనలు చేయుట సూరిదృష్టిలోఁ గలదు.

ఉదా: “ఇచ్చునకు ‘సర్వంబున’ కీయగు” (క్రియా-92: ఈఁడు, ఈరు).

‘ఈ’ అనునది ‘ఇచ్చు’ అనుమొత్తమునకు వచ్చుటకే యిట సర్వశబ్దము కూర్చినాఁడు.

ఆదేశము అనేకవర్ణమయినచో

‘అనేకాల్ శిత్ సర్వస్య’

అను పరిభాషచొప్పున సర్వాదేశముగనే వచ్చును.

ఉదా: ‘తేరేరులు తెచ్చునకగు’ (క్రియా-93: తేఁడు, తేరఁడు).

ఇట విశేషసూచనమక్కఱలేకుండఁగనే తే, తేరు అనునవి ‘తెచ్చు’ అనుమొత్తమునకే యాదేశములగును. కావుననే యీ సూత్రమున సర్వాదేశతను విశేషించి సూచింపఁబనిలేదు. సూచింపనులేదు. మఱొక చిన్నసూక్ష్మము. సూరి తొలుత

“నామ్నా మియాంతానా మేదస్తతా”

అనురీతినున్న చింతామణికూర్పునే యనుసరించి తన శబ్దలక్షణసంగ్రహమున

“నామంబున కియాంతంబున కెత్వంబు”

అని సూత్రము కూర్చుకొనియు, బాలవ్యాకరణమున సీసూత్రమున ‘మాటుగా’ అనుశబ్దము సమన్వయించుటకుఁ దగునటులు “ఇయకుమాటుగా నామాంతంబున కెత్వంబు” అని తొలుతటికూర్పును మార్చుకొనుట గమనింపఁదగినది.

మొదటిరచనమును అటులేయుంచి ‘మాటుగా’ అనుపదమును జేర్చినచో ‘ఇయాంతమునకు మాటుగా’ అను పదవిన్యాసమేర్పడును. దానివల్ల ‘కన్నియ’ అను ఇయాంతమెల్ల లోపించి ‘ఎ’ అనురూపమేర్పడునుగాని ‘కన్నె’ అని సిద్ధింపదు.

ఈ సూక్ష్మమునూహించి యాతఁడు తొలుతటిరచనలోని అంతశబ్దపు స్థానమును ఇచట మార్చినాఁడు.

ఇయాంతమగు నామంబు : తొలిరచన. నామాంతమగు ఇయ : తుది రచన. రెండిటఁగల భేదము సవధానముతో గుర్తింపుఁడు.

సర్వనామ ప్రకరణము

24. అన్నిప్రభృతులు సర్వనామంబులు. ౨౪.

అన్ని, ఇన్ని, ఎన్ని, కొన్ని, పెక్కు, పలు; ఆ, ఈ, ఏ; నీ, నా, మన, తా; సంఖ్యావాచకంబులు : అన్నిప్రభృతులు.

వీనికిం బ్రథమాంతరూపంబు బుదాహరించెద. వీనిలో దుమంతంబులకెల్ల న్యాగమంబు పూర్వోక్తంబు స్మరించునది. బహువచనలకారంబునకు రాదేశంబును బూర్వాగమంబును బ్రథమాబహువచనంబునకుంటోలె నెఱుంగునది.

విశేషాకారంబులు గలిగెనేని, గొందొకచో ద్వితీయవఱకును గొందొకచో, ద్వితీయయం దొక్కరూపంబువఱకును రూపభేదంబులు వక్కాణించెద. శేషంబూహించునది.

అన్ని మొదలగు శబ్దంబులాఱును ద్వీప్రథృతి సంఖ్యావాచకంబులును మహదర్థంబులు బహువచనాంతంబులగు. అమహదర్థంబు లేకవచనాంతంబులగు.

ఇందు నీమొదలగు నాలుగుశబ్దంబులు సర్వార్థంబులం దుల్య రూపంబులయియుండు.

‘మ’ అనునది మహదర్థమనుటకు, ‘అ’ అనునది యమహదర్థమనుటకు, ‘ప్ర’ మొదలయినవి ప్రథమాదివిభక్తులకును సంకేతములుగా నిందు గ్రహించునది.

సర్వతాపదర్థకము :

మ అ

ప్ర అందఱు. } అన్ని.
అందొఱు.

ఇయదర్థకము : ప్ర ఇందఱు. ఇన్ని.

కియద్యావదర్థకము : ప్ర ఎందఱు. ఎన్ని.

కతిపయార్థకము : ప్ర కొందఱు. కొన్ని.

బహ్వర్థకము : ప్ర పెక్కుండు. } పెక్కు. దీనికి బహువచనముం
పెక్కురు. } గలదు : పెక్కులు.

ఈ శబ్దంబు లొపవిభక్తికంబులగుటజేసి—అన్నిటి, అన్నింటి; ఇన్నిటి, ఇన్నింటి; ఎన్నిటి, ఎన్నింటి; కొన్నిటి, కొన్నింటి; పెక్కిటి, పెక్కింటి యను రూపంబులు ద్వితీయాద్యేకవచనంబులు పరంబులగునపు డమహత్త్వంబునం దగునని తెలియునది.

[బహుర్థకము]

మ

అ

ప్ర పలుగురు, పలుగుండ్రు.

అమహత్త్వంబున
దీనికి వ్యస్తప్రయో
గంబు లేదు.

తదర్థకము :

ప్ర (ఏ) వాడు.

అది, అద్ది,
ఆయది, అయ్యది.

(బి) వారు, వారలు, వాండ్రు.

అవి, అవ్వి,
ఆయవి, అయ్యవి.

ద్వి (ఏ) వానిని.

దానిని,
అదానిని, అద్దానిని.
వానిని.

(బి) వారిని, వారలను, వాండ్రను.

ఇదమర్థకము :

ప్ర (ఏ) పీడు.

ఇది, ఇద్ది,
ఈయది, ఇయ్యది.

(బి) పీరు, పీరలు, పీండ్రు.

ఇవి, ఇవ్వి,
ఈయవి, ఇయ్యవి.

ద్వి (ఏ) పీనిని.

దీనిని,
ఈదానిని, ఇద్దానిని.
పీనిని.

(బి) పీరిని, పీరలను, పీండ్రను.

యత్క్రిమర్థకము :

ప్ర (ఏ) ఏడు, ఏవాడు, ఎవ్వాడు,
ఎవ్వడు, ఎవడు.ఎది, ఏది, ఎద్ది,
ఏయది, ఎయ్యది.(బి) ఏరు, ఏవారు, ఏవారలు,
ఏవాండ్రు, ఎవ్వారు, ఎవ్వారలు,
ఎవ్వాండ్రు, ఎవ్వరు, ఎవ్వండ్రు,
ఎవరు, ఎవండ్రు.ఎవి, ఏవి, ఎవ్వి,
ఏయవి, ఎయ్యవి.ద్వి (ఏ) ఏనిని, ఏవానిని, ఎవ్వానిని,
ఎవ్వనిని, ఎవనిని.దేనిని,
ఏదానిని, ఎద్దానిని.

[యత్కిమర్థకము]

మ

అ

(బ) ఏరిని, ఏవారిని, ఏవారలను, వేనిని,
 ఏవాండ్రను, ఎవ్వారిని, ఎవ్వా ఏవానిని, ఎవ్వానిని.
 రలను, ఎవ్వాండ్రను, ఎవ్వరిని,
 ఎవ్వండ్రను, ఎవరిని, ఎవండ్రను.

మహాతివాచ్యంబగునే నేకత్వంబున యత్కిమర్థక శబ్దంబు :
 ఎవ్వరిత, ఎవ్వర్త, ఎవ్వత — ఎవరిత, ఎవర్త, ఎవత — ఎవ్వరితి,
 ఎవ్వర్తి, ఎవ్వతి — ఎవరితి, ఎవర్తి, ఎవతి — ఎవ్వరితె, ఎవ్వర్తె,
 ఎవ్వతె — ఎవరితె, ఎవర్తె, ఎవతె — ఎవ్వర్తుక, ఎవ్వతుక — ఎవర్తుక,
 ఎవతుక అని యిరువదిరెండు రూపంబులు వడయు.

తదాదులు మూడు, మహద్వాచకంబు లేకత్వంబునం బూజ
 వివక్షించునపుడు : అతఁడు, ఆతఁడు; ఇతఁడు, ఈతఁడు; ఎతఁడు,
 ఏతఁడు అను రూపంబులు వడయు. మహాతివాచకంబులు : ఆమె,
 ఆపె, ఆకె; ఈమె, ఈపె, ఈకె; ఏమె, ఏపె, ఏకె అను రూపంబులు
 వడయు.

(ఏ)

(బ)

యుష్మదర్థకము :

ప్ర నీవు, ఈవు. మీరు, మీరలు,
 ఈరు, ఈరలు.

ద్వి నిన్నును. మిమ్మును.
 తృ నీచేతను. మీచేతను.

అస్మదర్థకము :

ప్ర నేను, ఏను. మేము, నేము, ఏము.
 ద్వి నన్నును. మమ్మును.
 తృ నాచేతను. మాచేతను.

ఉభయార్థకము (నిత్య)
 బహువచనాంతము)

ప్ర — మనము.
 ద్వి — మనలను.
 తృ — మనచేతను, మనలచేతను
 ప్ర తాను. తాము, తారు, తమరు.
 ద్వి తన్నును. తమ్మును.
 తృ తనచేతను. తమచేతను.

ఆత్మార్థకము :

ఇంక సంఖ్యావాచకములు వక్కాణించెద.

ఏకార్థకశబ్దము :

మ

అ

(ఏ)	(బి)	ప్రథమైక వచనాంతములు
ప్ర. ఒకఁడు :	ఒకరు, ఒకండ్రు.	ఒకటి, ఒకొటి,
ఒకొఁడు :	ఒకొరు, ఒకొండ్రు.	ఒక్కటి, ఒక్కొటి,
ఒక్కఁడు :	ఒక్కరు, ఒక్కండ్రు.	ఎక్కటి, ఒకఁడు,
ఒక్కొఁడు :	ఒక్కొరు, ఒక్కొండ్రు.	ఒకొఁడు, ఒక్కఁడు,
ఒకరుఁడు :	ఒకరులు, ఒకఁకులు, ఒకళ్లు.	ఒకొఁడు, ఒండు. ఈ శబ్దమునకు
ఒకొరుఁడు :	ఒకొరులు, ఒకొకులు, ఒకొళ్లు.	సంఖ్యావాచకము నకు బహువచనము
ఒక్కరుఁడు :	ఒక్కరులు, ఒక్కకులు, ఒక్కళ్లు.	లేదు.
ఒక్కొరుఁడు :	ఒక్కొరులు, ఒక్కొకులు, ఒక్కొళ్లు.	
ఒకరువుఁడు :	ఒకరువులు.	
ఒకొరువుఁడు :	ఒకొరువులు.	
ఒక్కరువుఁడు :	ఒక్కరువులు.	
ఒక్కొరువుఁడు :	ఒక్కొరువులు.	
ఒరుఁడు :	ఒరులు.	
ఒరువుఁడు :	ఒరువులు.	
ఒండు :	ఒండులు, ఒండ్లు.	
ఒడ్డు :	ఒడ్డులు, ఒడ్లు.	

ద్వితీయాదివిభక్తిరూపము లూహించుకొనునది.

దీనికి మహతివాచ్యంబగునపు డేతద్వంబున పక్ష్యమాణరూపము
లెఱుంగునది.

మహాత్మ్యర్థకము

ఒకరిత, ఒకర్త, ఒకర్తు, ఒకర్తుక, ఒకత, ఒకతుక—
 ఒకొరిత, ఒకొర్త, ఒకొర్తు, ఒకొర్తుక, ఒకొత, ఒకొతుక—
 ఒక్కరిత, ఒక్కర్త, ఒక్కర్తు, ఒక్కర్తుక, ఒక్కత, ఒక్కతుక—
 ఒక్కొరిత, ఒక్కొర్త, ఒక్కొర్తు, ఒక్కొర్తుక, ఒక్కొత, ఒక్కొతుక—
 ఒకరితి, ఒకర్తి, ఒకతి — ఒకొరితి, ఒకొర్తి, ఒకొతి — ఒక్కరితి,
 ఒక్కర్తి, ఒక్కతి—ఒక్కొరితి, ఒక్కొర్తి, ఒక్కొతి — ఒకరితె,
 ఒకర్తె, ఒకతె—ఒకొరితె, ఒకొర్తె, ఒకొతె—ఒక్కరితె, ఒక్కర్తె,
 ఒక్కతె—ఒక్కొరితె, ఒక్కొర్తె, ఒక్కొతె—ఓర్త, ఓర్తి, ఓర్తు,
 ఓర్తుక.

ఇంక ద్విప్రభృతినంభ్యావచకంబులు ప్రథమాంతరూపంబులు
 వక్కాణించెద.

మ	అ	మ	అ
ఇద్దఱు	రెండు	పదునొకరు	పదునొకటి
ఇరుగురు		ఇచ్చట నేకశబ్దార్థకరూపంబు	
మూగురు		తెల్ల నర్థానురూపంబుగంగూర్చు	
ముగ్గురు		కొనునది.	
ముగురు	మూడు	మ	అ
నలుగురు	నాలుగు	పదునొకారు	పదునొకటి
అయిదుగురు	అయిదు	ఇత్యాదులు.	
ఏగురు	ఏను	మ	అ
ఆఱుగురు	ఆఱు	పన్నిద్దఱు	పందెండు
ఏడుగురు	ఏడు	పన్నిరుగురు	
ఎనమండ్రు	ఎనిమిది	పదుమూగురు	పదుమూడు
తొమ్మండ్రు	తొమ్మిది	పదుముగ్గురు	
పదుగురు	పది	పదుముగురు	
పదురు		పదునలుగురు	పదునాలుగు
పదుగుండ్రు		పదునయిదుగురు	పదునయిదు
పదుండ్రు		పదునేగురు	పదునేను

మ	అ	మ	అ
పదునాఱుగురు	పదునాఱు	నలువండు	నలువది
పదునేడుగురు	పదునేడు	ఏబిండు	ఏబది
పదునెనమండ్రు	పదునెనిమిది	అఱువండు	అఱువది
పందొమ్మండు	పందొమ్మిది	దెబ్బండు	దెబ్బది
ఇరువండు	ఇరువది	ఎనుబండు	ఎనుబది
ఇరువదియొకరు	ఇరువది	తొంబండు	తొంబది
	యొకటి	నూఱుగురు	నూఱు
ఇత్యాదులూహ్యంబులు.		వేగురు	వేయి
మ	అ	పదివేగురు	పదివేలు.
ముప్పండు	ముప్పది		

రెండు మొదలగునవి యౌపవిభక్తి కళబ్దంబు లగుటంజేసి ద్వితీయాది విభక్తులు పరంబులగునపుడు టింటులగునని యెఱుంగునది:

రెండిటిని, రెండింటిని, రెంటిని; మూడిటిని, మూడింటిని, మూఁటిని ఇత్యాదులు.

ఏకశబ్దమునకు ఒంటి, ఒకానొకడు, ఒకానొకటి, ఒకానొకరిత, ఒరిమ, ఒందొకరు, ఓరట్ట అను రూపంబులును, ద్విశబ్దార్థంబునకు ఇనుమడి, ఈరాఱు అను రూపంబులు నర్థవిశేషంబులం జూపఁబడెడు.

ఈ యర్థవిశేషములను గ్రంథాంతమున అనుబంధములలో 'శబ్దార్థ నిరూపిక' అను పట్టికలోఁ జూడఁగలరు.

ఇందు 'ఓరట్ట' అను శబ్దము నిఘంటువులందు నగపడదు. ఏ గ్రంథమందును గానరాకున్నది. టీకాకారులకును దీనిజాడ తెలియకుండెను. ప్రథమ ముద్రణమునుండి నేటిదాక అన్ని ప్రతులయందునుగలదు. సూరి యీ శబ్దము నెచటఁగాంచెనో, ఏ యర్థవిశేషము నిర్ణయించుకొనెనో తెలియకున్నది. ఎటనో చూడకుండ సూరి నిర్దేశించునా? అసంభవము. అన్వేషించుచుండము.

సాధారణముగా నన్నిభాషలందును సర్వసామకబ్ధరూపములు అనియతములయి వివిధములుగా నేర్చడును.

అట్టివాని ప్రక్రియాక్రమమును సూత్రింపవలయునన్న, రూపములకంటె సూక్రమలసంఖ్య యధికమగును.

ఒక్కసూత్రముచేఁ బెక్కులక్ష్యముల సాధింపవలయుంగాని యొక్కరూపమునకయి పెక్కుసూత్రములు రచింపరాదు. అది వ్యాకరణ స్వరూపమునకే విరుద్ధము.

ఆతలంపుతోడనే సూరి సూత్రాంధ్రవ్యాకరణ శబ్దలక్షణసంగ్రహాదులందుఁ గొన్ని సర్వనామశబ్దముల ప్రక్రియ నుపక్రమించియుఁ బర్యవసానమున వాల వ్యాకరణమున వానిప్రక్రియామార్గము నుజ్జగించి సిద్ధరూపములు మాత్రమే చూపియుండెను.

“అన్నియొదలగు శబ్దంబులు ఏకవచనాంతంబులగు ” అనఁగా నిత్యైకవచనాంతములు; వీనికి బహువచనము లేదన్నమాట.

ఏకవచనాంతములు గనుకనే ‘అన్నిటిని, అన్నిటిచే’ మున్నగు ద్వితీయాదులందు నేకవచనములందుమాత్రమే విహితమయిన ఔపవిభక్తిక ‘టి’ వర్ణము వీనికిఁగలుగుచున్నది.

‘అన్ని’ అనునది ఏకవచనాంతమేయన్నచో దీనికి బహువచనము లేదన్నచో ‘అన్నివస్తువులుకలపు’ అనుచో బహువచనప్రయోగములేట్లు కుదురు పడును? అని యిచటఁ గొందఱు శంకింతురు.

నిజమే. ఈ వాక్యమునందలివి బహువచనము లనకతప్పదు. పోనీ వీనినిబట్టి ‘అన్ని’ అనుదానికి ఎటులో బహువచనలోపము కలిగినదనుకొని నిత్యబహువచనాంతమే యందుమా ‘అన్నిటిని’ అనుచో నేకవచనములందు మాత్రమే రాదగిన ‘టి’ వర్ణము రాదాయెను? ఆ ‘టి’ వర్ణమునుబట్టి ఏకవచనాంత మందుమా యీ బహువచనములు కుదురవాయెను? ఏవచన మనుటకును జిక్కు కానవచ్చుచున్నదే! ఏదోయొకవచనమని నిర్ణయింపక తప్పుదుగదా! అని నిదానించిచూడఁగా, అసలీశంకయే తలక్రిందుగా నగపడుచున్నది. ‘అన్ని వస్తువులు కలపు’ అను వాక్యమునఁగల వచనప్రయోగమున నెట్టితబ్బిబ్బును గానవచ్చుటలేదు. ఏలయన :

విశేష్యమునుబట్టి విశేషణమునకు లింగవిభక్తి వచనములుండవలయు నని మనభాషలో నియమము. అంతియగాని విశేషణమునుబట్టి విశేష్యమునకు విభక్తివచనంబులు గలుగవలయునన్నది మార్గముకాదు.

“విశేష్యంబునకుంబోరె విశేషణంబునకు లింగవిభక్తివచనంబులగు” అనునది యీ విషయము నుపపాదించిన సూత్రము.

కావున ‘అన్ని’ అను విశేషణము ఏకవచనాంతమయియుండ, ‘వస్తువులు’ అను విశేష్యమునకు బహువచన మెట్లుకలిగినదను ప్రశ్నమునకే తావులేదు. ప్రశ్న బోరగిల్లినది.

‘వస్తువులు’ అను విశేష్యము బహువచనాంతమయియుండ దాని విశేషణ మగు ‘అన్ని’ యనునదియు బహువచనాంతముగా నుండవలయు(గదా ! అట్లు లేదేమి ? అని తిరుగవయిచి యడుగవచ్చును.

నిజమే, విశేషణము విశేష్యముననుసరించి యుండవలసినదే. ‘నుంద రములు వస్తువులు కలవు’ అనవలయునేగాని ‘నుందరము వస్తువులు కలవు’ అనరాదు. కాని ‘అన్ని’ అనునది బహువచనరూపమే లేనిదయి నిత్యైకవచ నాంతమగుటవల్ల బహువచనాంతముగా నెట్లుండ(గలదు ? అసాధ్యము, అసంభవము, గావున ఏకవచనాంతముగనే నిలిచినది. అని యాప్రశ్నమునకు సమాధానము.

25. సంఖ్యకుం బూరణార్థంబునం దవగాగమంబగు. .అవి.

రెండవవాడు, రెండవది : మూడవవాడు, మూడవది.

‘ఒకటి’ యనుదానికియొగమంబు గలుగదు. ‘ఒకటవ’ అనరాదు. కావుననే ‘ఒకటిని విడిచి రెండవ, మూడవ’ అనుశబ్దములే యిటఁ జూపఁ బడినవి.

ఈ యొగమము పూరణార్థకము.

పూరణమనఁగా పూరించుట = పూర్తిచేయుట.

ఏకత్వసంఖ్య సిద్ధమయినచో ద్విత్యసంఖ్యను పూరించుటయు, అది సిద్ధమగుచో, త్రిత్యసంఖ్యను పూరించుటయు సంభవించును.

మొదటిసంఖ్యకు అనఁగా ‘ఒకటి’ అనుదానికి ముందు ఏసంఖ్యయు సిద్ధమయియుండదుగాన ‘ఒకటి’ని పూరించుటయనుమాటయే పొసంగదు. శేషమును పూరించుట యనఁగా ముందు సిద్ధమయినది కొంతయుండవలయును. ‘రెండు’ అనుసంఖ్యకుముందు ‘ఒకటి’ సిద్ధమయియున్నటులు ‘ఒకటికి’ ముందు సిద్ధమయినసంఖ్య యేదియు లేదు.

కావుననే ‘ఒకటి’ అనుశబ్దమునకు అవగామము ప్రసక్తముకాదని యూహింపవలయును.

ఈ చూపుతోడనే సంస్కృతమునఁగూడ ‘ద్వి, త్రి’ మున్నగు సంఖ్యా వాచకములకు ‘ద్వితీయ, తృతీయ’ మున్నగు పూరణప్రత్యయాంతరూపములు నిష్పన్నములయినటులు ఏకశబ్దమునకుఁ బూరణార్థకమేదియు నేర్పడియుండ లేదు.

మఱొక్క సూక్ష్మశంక :

‘ఇద్దఱు’ అను మహద్రూపముకూడ సంఖ్యావాచకమే యగుటంతేసి

యచట, ఈ 'అవ' కలిగి 'ఇద్దఱు' అను రూపమేలకాదు? అని శంకింపకొనవచ్చును.

పూరణార్థకము తొలుతటి మూలప్రాతిపదికలకే వచ్చుట మనభాషలలో సంప్రదాయము.

సంస్కృతమున ద్వి, త్రి, చతుర్ అను మూలప్రాతిపదికలకే పూరణార్థక ప్రత్యయములు కలుగును.

ద్వితీయ, తృతీయ, చతుర్థ అను రూపములు నిష్పన్నములగును. అంతియగాని శ్రీ లింగమున మార్పు కలిగిన తిన్న, చతస్స అనువానికంటెఁ బూరణార్థకము వచ్చుట లేదు. ఆంధ్రమునకు సోదరియగు తమిళభాషయందును

అమహత్తు	మహత్తు	పూరణార్థకాంకము
ఇరణ్ణు	ఇరువర్	ఇరణ్ణాం
మూన్లు	మూవర్	మూన్ణాం
నాన్లు	నాల్వర్	నాన్ణాం

అని మూలప్రాతిపదికలకే 'ఆం' అను పూరణార్థకము కానంబడును. ఇరువర్ ఇత్యాదులకు రాదు.

అటులే తెలుఁగునందును ఆదిమ ప్రాతిపదికమగు 'రెండు'నకే అవగా గమమగును గాని, దానినుండి యేర్పడిన మహాద్రూపముగు 'ఇద్దఱు' అను దాని కవగాగమము కలుగదు.

“మహత్త్వంబున రెండున కిద్దయుఁ జై టులునుగు”

అని సూరి తన శబ్దశాసనమున 'ఇద్దఱు' అను మహాద్రూపమునకు 'రెండు' అను దానిని ప్రాతిపదికముగా నిర్దేశించి యుండెను.

కాఁగా 'అవ' అను పూరణార్థకము ఇద్దఱు, ముగ్గురు మున్నగు మహాద్రూపములకు రాక తన్నూల ప్రాతిపదికములగు రెండు, మూడు అను వానికే కలుగునని తెలియవలయును.

26. సర్వనామక్రియాపదంబుల బహువచనంబు మహత్తునకుం బోలే మహాతికగు. ౨౬.

వారిద్దఱు రుక్మిణీసత్యభామలు ; వీరు మువ్వురు శ్రీభూనీళలు.

ఇచట వారు, ఇద్దఱు, వీరు, మువ్వురు అను సర్వనామములు అమహత్తులగుటచే అవి, రెండు, ఇవి, మూడు అనురూపములతో నుండవలసియున్నది. అట్లు గాక యివి మహాతీవాచకములుగూడ నగుటచే ఈ సూత్రమును బట్టి మహాద్వాచకరూపముల నందినవి.

క్రియారూపములఁ జూపుటకు ప్రకరణౌచితిని బట్టి యీ యాచ్చిక పరిచేదము తగినస్థలము కాకుండుటచే నివట క్రియాపదములకు నుదాహరణములు చూపఁబడవయ్యెను. క్రియా పరిచేదమున, ఈ సూత్రమునకుఁ బ్రసక్తి గలుగకుండుటచే నచటఁ జూపుటకును నవకాశము కలుగదయ్యెను.

చిలుకలు పలికెను, పలుకఁగలవు.

బాలురు పలికిరి, పలుకఁగలరు.

బాలికలు పలికిరి, పలుకఁగలరు.

ఇట్టివి క్రియాపదౌదాహరణములుగ గ్రహింపవలయును.

ఈ సూత్రమునందలి యుదాహరణములు మఱొక్క-మాఱు సందర్భింపఁ దగినవి.

మహాత్మివాచకములు మనకు వేనవేలు గలవు. ఏ స్త్రీవాచకముల నుదాహరించినను లక్ష్యములందు లక్షణసమన్వయము చూపుటకు లోపము కలుగదు.

కాని నిరంతర దివ్యనామ చింతనాపరుఁడగు చిన్నయసూరి తలఁపులో నెల్ల వేళలను దివ్యమూర్తులే మెలంగుచుండుట సహజము. సంభావ్యము.

దానినిబట్టియే యీ యుదాహరణములందు రుక్మిణీ సత్యభామలయు, శ్రీ భూనీళలయు దివ్య సందర్శనము బాలబాలికలకు సంప్రాప్తమయినది.

ఈ వాక్యములు చూడఁగనే మొదటి లక్ష్యమునందు రుక్మిణీదేవికిని, రెండవ లక్ష్యమునందు శ్రీ దేవికిని గల ప్రథమస్థానమునుబట్టి విష్ణుదేవుని యంతఃపుర కాంతలలో వైకుంఠవాసమున శ్రీదేవికిని, ద్వారకావాసమున రుక్మిణీకినిగల అసామాన్య ప్రాముఖ్యము స్ఫురింపక తప్పదు.

అందును రుక్మిణీ సత్యభామలలో రుక్మిణీ మొదటిదిగా నగవడుచుండుటంబట్టి ఆమె భునతకు స్థాపకమయిన శ్రీకృష్ణకులాభారాది కథలన్నియు బాలురకును, వారికంటెముండు బాలికలకును జ్ఞప్తికి రాకమానవు.

ప్రసంగవశమున నేర్పడి ప్రమోదకరములయిన పవిత్ర స్మరణములు.

27. అపదాద్యంతంబయి యసంయుక్తంబయిన గకారంబునకు వకారంబు విభాషనగు. ౨౭.

పలుగురు—పలువురు; ఇరుగురు—ఇరువురు; వేగురు—వేవురు;

తొగ—తొవ; పగలు—పవలు.

అపదాద్యంతంబుటచే 'గిన్నె' - 'విన్నె' కాదు. 'గీటు' - 'వీటు' కాదు. అసంయుక్తంబుటచే 'తగ్గు' - 'తవ్వ' కాదు. 'నిగ్గు' - 'నివ్వ' కాదు. సిగ, నగ

యిత్యాదులందుఁ గొన్నింటి నీవకారముకలుగునట్లు కానరాదు. ఆపాటివ్యవస్థను విభాషాపదమే కల్పింపఁగలదు.

దౌపవిభక్తిక ప్రకరణము.

28. ఇ, టి, తి వర్ణములు వక్ష్యమాణము లౌపవిభక్తి కంబులు. ౨౮.

విభక్తినిమిత్తకంబులయి యాదేశాగమాత్మకంబులయిన ఇ, టి, తి అనువర్ణము లౌపవిభక్తికంబులనంటడు.

ఇవి వర్ణములే కాని వర్ణకములు కావు.

కొందఱు దౌపవిభక్తిక వర్ణకములు, దౌపవిభక్తిక ప్రత్యయములు నని వ్యవహరింతురు. ఆ వాడుక అలాక్షణికము. ఈ వర్ణములు కలుగు శబ్దములకుఁ గూడ దౌపవిభక్తికము అనియే వ్యవహారము. ఈ యంశమును

“యత్తైతే తత్ర తత్సంజ్ఞా నామ్నామన్యస్య చాన్యథా”

అని యథర్వణాచార్యులు స్పష్టముగా వచించియున్నారు.

29. ఇవి ద్వితీయాద్యైకవచనంబులు పరంబులగునపుడు నామంబులకుం గొన్నింటికిం బ్రాయికంబుగనగు. ౨౯.

కాలు, కాలిని, కాలిచే; నాఁగలి, నాఁగటిని, నాఁగటిచే; నేయి, నేతిని, నేతిచే.

ద్వితీయైకవచనంబు పరంబగునపు దౌపవిభక్తికంబులు రావని కొందఱు వక్కాణించిరి. అయ్యది లక్ష్యలక్షణవిరుద్ధంబగుటంజేసి యనాదరణీయంబు.

రావని వక్కాణించిన ఆ కొందఱెవ్వరో బయటఁబడకున్నారు. లక్ష్య లక్షణములలో నొక్కచానికయిన ననుకూలంపనిమాట యెందులకంటిమాయని విడియపడుచున్నారు కాఁబోలు :

30. ఊరు మొదలగు వాని కిత్యంబగు. ౩౦.

ఊరు — ఊరిని ; కాలు — కాలిని ; మ్రాను — మ్రానిని ;
నోరు — నోరిని ; చోటు — చోటిని.

31. టివర్ణంబు గొన్నింటి యంతాక్షరంబున కాదేశంబును, గొన్నింటి కంతాగమంబును, గొన్నింటికిం బ్రాయంబున రెండును బ్రాయికంబుగ నగు. ౧౯.

అదేశము : త్రాడు—త్రాటిని. కాడు—కాటిని. నోరు—నోటిని. ఏఱు—ఏటిని.

ఆగమము : అన్ని — అన్నిటిని. ఎనిమిది — ఎనిమిదిటిని. వేయి — వేయిటిని.

ఉభయము : ఏమి — ఏటిని, ఏమిటిని; పగలు — పగటిని, పగలిటిని; మొదలు—మొదటిని, మొదలిటిని; రెండు—రెంటిని, రెండిటిని; మూడు—మూడిని, మూడిటిని; నూలు—నూటిని, నూటిటిని.

32. హ్రస్వముమీఁది టివర్ణకంబునకుముందు పూర్ణబిందువు బహుళముగానగు. ౨౦.

అన్నింటిని; ఎనిమిదింటిని; పగంటిని, పగలింటిని; రెండింటిని; మూడింటిని.

బహుళమనుటచే మీఁదటికి, క్రిందటికి, అప్పటికి ఇత్యాదులందు బిందువు రానేరదు.

దీర్ఘముమీఁద సాధ్యపూర్ణము నిషిద్ధమగుటచే త్రాటిని ఇత్యాదులందు దీర్ఘముమీఁదఁ బూర్ణబిందు వెట్లును రాదుగాన ఈ సూత్రమున 'హ్రస్వము మీఁది' అను విశేషణమావశ్యకమని తోచకున్నది. ఇది నిర్ధారకతనము కానోపును.

నీరు శబ్దమునకు 'నీంట' అనురూపము గలదనియు, కావున నీసూత్రమున 'హ్రస్వముమీఁది' అను విశేషణము ఉండనేరాదనియు నొక టీకలో నాక్షేపము గలదు. ఆ యాక్షేపమునకు సుపష్టంభకములుగా

“నతిఁ దేల్పు సౌఖ్యరసంబు 'నీంట' ” —విరాట-2-310.

“రసంబు పె. 'స్నీంట'ను గూర్చుకామమును” —హరి-ఉ.భా-7-94.

అను ప్రయోగము లచ్చటఁజూపఁబడినవి.

వయిరెండు కావులను బ్రయోగము లిట్లు కానరావు.

“నతిఁదేల్పు సౌఖ్యరసంపు నిట్ట” —విరాట-2-310.

“....రసంబు పె. స్నీంటను గూర్చుకామమును” —హరి-ఉ.భా-7-94.

అనియిట్లు 'నిట్ట, నింట' అను పాఠములు చూపట్టుచున్నవి.

శబ్దరత్నాకర, సూర్యరాయాంధ్ర నిఘంటువులందు ఈ 'నిట్ట, నింట' అను శబ్దములు ప్రవాహార్థకములుగా నిర్దేశింపఁబడినవి. అంతియగాక యచటి శబ్దార్థనిర్ణయమునకు ఈ పద్యభాగములే ప్రమాణములుగాఁ బ్రదర్శింపఁబడినవి. ఈ రెండు పద్యములందును 'నీరు' అనుదానికంటె 'ప్రవాహము' అను నర్థమే సందర్భోచితము సమన్వయానుకూలమును.

శ్రమించి వెదకినచో ఈ పద్యములందు 'నీంట' అను పాఠములు ఏప్రతులందయిన గోచరించునేమో! గోచరించినను బ్రసిద్ధములగు పెక్కుప్రతులందును నిఘంటువులందును నుచితములగు పాఠములగవడుచుండ, సూత్రము నాక్షేపించుటకు అనన్వితములు అనిశ్చితములునగు మాఱుమూల పాఠములకు బలముచాలదు.

33. పదాద్యంబగు హ్రస్వంబుమీఁది తివర్ణంబునకుముందు పూర్ణబిందువగు. ౩౩.

కన్ను-కంటిని; మిన్ను-మింటిని; ఇల్లు-ఇంటిని; పల్లు-పంటిని.

నుడి తొలిహ్రస్వముమీఁద ఖండబిందువుండదుగాన నిటఁ బూర్ణబిందు వగునని విశేషించి వక్కాణింపఁ బనిలేదు. కాని రెండు బిందువులును, ప్రసక్తిములగుటయు, ఖండబిందువును 'నుడితొలి' సూత్రముచే వారించు కొనుటయు నీ ప్రక్రియాక్షేప మేలయని కాఁబోలును గావలసిన పూర్ణబిందువును మాత్రమే విధించియుండెను.

34. అణ్ణమొదలగుశబ్దముల కంతాగమంబు తివర్ణంబును రేఫంబునకొక్కటికి లోపంబునగు. ౩౪.

అణ్ణ - అఱితిని.

అణ్ణ, కణ్ణ, కొణ్ణ, గొణ్ణ, మిణ్ణ, వణ్ణ : ఇవి యణ్ణ మొదలయినవి.

ఇత్యమును 36 వ సూత్రము విధించును.

పయి 31, 34 సూత్రములందు 'టి, తి' వర్ణము లంతాగమములుగా విధింపఁబడినవి: అన్నిటిని, అఱితిని. కొనను రావలసిన యాగమములకు టుక్, నుక్ మున్నగువానికి కిత్త్యమును గుఱుతుగాఁ గల్పించియే యిందు సర్వత్ర ప్రక్రియామార్గ మవలంబింపఁబడినది. ఈ సూత్రమున నట్టియులువు మార్గము వీడి, 'టి, తి'యనువానికి కిత్త్యముగూర్చక, "ఇవి అంతాగమంబులుగా

నగు"నని యింతపొడవునఁ జెప్పనేల? అనుశంక యచ్చట సంకురింపక మానదు.

నిజమేగాని యిట కిత్తవము నుంచుటకుఁ జిక్కుగలదు. 'టి, తి' వర్ణము రాగమములుమాత్రమే కావు. 'త్రాడు, త్రాటిని; గోయి, గోతిని' ఇత్యాదులందుఁ గొన్నిట సంతాక్షరములకు నాదేశములుగఁగూడ రావలయును. ఇట్టిపీనికి కిత్తవమునుంచినచో నాగమములు మాత్రమయి యాదేశములుగఁ బ్రవర్తించుట కడ్డంకి యేర్పడును. ఆ తలంపుతో, కిత్తవవద్దతి నుజ్జగించినటు లూహింప వలయును.

ఈరీతిగా సంతాగమములకు కిత్తవమును గూర్చనిచోటులు కాల వ్యాకరణమున మఱి రెండుమాత్రమే కలవు: తత్సమ — 15; వారక — 33.

ఆ కావులందు కిత్తవమార్గ పరిత్యాగమునకు చేఱువేఱు వారణములు కలవు. అవి యా చోటులందు పరికించునది.

అకారంబుక్రింది అకారంబునకు లోపము ప్రకీర్ణము 7 వ సూత్రముచే విహితము కాఁగలదు. అది బహుళము.

ఈ 'తి'వర్ణము పరమగునపుడు అకారలోపము నిత్యము. అఱితిని అనుచో ఆ సూత్రముచేతనే అకారలోపము చేసి యా బహుళపదమువల్లనే నిత్యతను నిరూపింపవచ్చునుగాని, యిట సుదాహరింపవలసిన 'అఱితిని' అను రూపము సిద్ధించుటకయి సుదూరపరిచ్ఛేదముననున్న సూత్రముచే లోపమును, నందలి బహుళపదముచే నిత్యతను నిరూపించుటకంటె, 'తి'వర్ణముతోపాటు అవర్ణలోపమును గలిపి విధించుటయే సులభమార్గమని సూరి తలంపయి యుండవచ్చును.

35. విభక్తి పరంబగునపుడు గోయిప్రభృతుల తుదియక్షరంబు తివర్ణంబగు. ౩౫.

గోయి — గోతులు; గోతిని — గోతులను.

గోయి, చేయి, దాయి, నూయి, నేయి, వాయి, రోయి ఇత్యాదులు.

36. టి, తి వర్ణంబులు పరంబులగునపు డుత్వంబున కిత్వం బగు. ౩౬.

రెండిటికి; మూడిటికి; నాలుగిటికి; పగిటికి; మొదలిటికి; పెక్కిటికి.

కొండొకచో నుత్వంబున కిత్వంబుచూపట్టదు : నెత్తుటికి.

తివర్ణమునకు నుదాహరణములు 34 వ సూత్రముననే ప్రదర్శితము లగుటచేఁ దిరిగి యిటఁ జూపఁబడవయ్యెను.

37. 'టి'వర్ణంబు పరంబగునపుడు క్రిందు మీందు ముందు పువర్ణంబుల కత్యంబగు. ౩౭.

క్రిందు—క్రిందటిని; మీందు—మీందటిని; ముందు—ముందటిని; మాపు—మాపటిని; అప్పుడు—అప్పటిని.

క్రిందు = పూర్వము (చూ. ప్రకీర్ణక - 7).

మీందు = పరము (చూ. సంజ్ఞ-14).

ముందు = పూర్వము (చూ. సంజ్ఞ-16).

38. ఔపవిభక్తికముల తృతీయాసప్తముల కత్యం బాదేశంబు బహుళంబుగా నగు. ౩౮.

గోరనుగీతెను, ఊరనున్నాఁడు, గొడ్డటనఱితెను, ఇంటలేఁడు; వఱుతఁగలిసె, కఱుతదూఁటె.

పక్షంబునందు గోరిచేత నూరి యందిత్యాదులు.

ఇది యాచ్చికపరిచ్ఛేదము.

ఇ, టి, తి అను మూఁడింటను నొక్కొక్కదానికి రెండేసిగా తృతీయ కౌకటియు సప్తమికౌకటియు ననుతలంపుతో నాఱు లక్ష్యములు.

తివర్ణోదాహరణములలోమాత్రము తృతీయాసప్తములక్రమము విపర్యస్తమయినది. హేతు వేమయియుండునో : తొలిముద్రణమునను ఇటులే కలదు. ఈ విపర్యాసము ముద్రాపక ప్రమాదజనితమయి యుండునా ? ఇట్టిమార్పు ముద్రాపకీయమయి సాధారణముగా సంభవింపదు. ఏటిలోఁగలిసెనను అమంగళ స్ఫురణచ్చాయగల యుదాహరణముతో పరిచ్ఛేదము ముగించుటకంటె కృషికర్మ సంబంధియయి శుభోదర్శమయిన లక్ష్యముతో ముగింతమను తలంపున సూరియే మార్పియుండెనేమో! మఱిమఱి పరికించినంగాని ఉన్నతెఱుంగెఱుంగంబడదు.

ఈ అత్వాదేశము ఏకవర్ణము (ఏకార్) గావున అలోన్యపరిభాషా తాత్పర్యమునుబట్టి యంతాదేశముగ రావలసియున్నది. ఆరీతిని జేసినచో చేతతోడల తుదినున్న 'అ'కారమునకే 'అ'కారము కలిగి యీ విధానము నిష్ఫలమగును. కావున విధానసామర్థ్యమువల్ల తృతీయకు అత్వము అంతాదేశముగఁ

గాక సర్వాదేశముగనే చేయకతప్పదు. దీనినిబట్టి సప్తమికిఁగూడ సర్వాదేశమే గాని యంతాదేశము కానేరదని గ్రహింపవలయును.

సూత్రమున చేత, అందు అని ప్రత్యయరూపములనుగాక తృతీయా సప్తములని విభక్తులపేరితో నిర్దేశించుటవలన ఆ విభక్తుల మొత్తమునకే అత్వాదేశమగునను సూచనగూడ సూత్రమునఁ గానవచ్చుచున్నది.

మఱియు 'తృతీయాసప్తములకు అత్వమగు'నని యింతమాత్రమేగాక 'అత్వంవాదేశంబగు'నని ప్రత్యేకముగ ఆదేశపదమునుగూడ నిర్దేశించుటయు నిచట అకారము సర్వాదేశముగనే వచ్చుననుటకు సూచకము కాఁగలదు.

'నెత్తుటికి' అనుదానియందువలెనే 'అఱుతన్, వఱుతన్' అనుచోటు లందును ఉత్వంబున కిత్వంబు (36 సూ.) చూపట్టదని గ్రహింపవలయును.

ఈ తత్సమాచ్చిక పరిచ్ఛేదములందు నిష్పన్నమయిన శబ్దములకు నేయే యర్థములందు నేయేవిభక్తులు కలుగునో రాఁబోవు పరిచ్ఛేదమున నిరూపింపఁ బడును.

కారక పరిచ్ఛేదము

✓ ౪.

1. ప్రాతిపదికసంబోధనోక్తార్థములం బ్రథమయగు. ౧.

ప్రాతిపదికార్థమునందు : రాముఁడు, రావణుఁడు.

నియతోపస్థితకము ప్రాతిపదికార్థము.

సంబోధనంబునందు : ఓరాముఁడ, ఓరావణుఁడ.

ఉక్తార్థమందు : రాముఁడు రావణుని సంహరించెను. ఉక్త మనఁగాఁ జెప్పఁబడినది. ఈవాక్యమందు నాభ్యాతము కర్తను జెప్పినదిగావునఁ దద్వాచకమగు రామ శబ్దమునకుఁ బ్రథమ యయ్యె.

రామునిచే రావణుఁడు సంహరింపఁబడియె : ఈ వాక్యమం దాభ్యాతము కర్మమును జెప్పినదిగావునఁ దద్వాచకంబగు రావణ శబ్దంబునకుం బ్రథమయయ్యెనని యెఱుంగునది.

ఆభ్యాతము = క్రియావిభక్తి. ఒండురెండుటికలలో ఆభ్యాతశబ్దమునకు 'క్రియాపదము' అను నర్థము నిర్దేశింపఁబడినది. అది ప్రామాదికము. ఉపేక్షణీయము.

2. కర్మంబున ద్విత్వీయయగు. ౨.

ధాత్వర్థఫలాశ్రయంబు కర్మమునాఁబడు.

దేవదత్తుఁడు వంటకమును వందెను : ఇట వందెననుమాటకు వంటచేసెనని యర్థము. వంట : ఫలము, చేయుట : వ్యాపారము. వంట యనఁగాఁ బాకము. పాకమున కాశ్రయము కాపుటఁజేసి వంటకము కర్మంబయ్యెనని యెఱుంగునది.

ధాతువునకు నర్థమగుఫలమునకు నాశ్రయమయినది కర్మము.

3. చేతవర్తకంబు కర్తకగు. ౩.

ధాత్వర్థవ్యాపారాశ్రయంబు కర్తనాఁబడు.

దేవదత్తునిచేత వంటకము వండఁబడియె. వండఁబడియెననఁగా వంటచేయఁబడియెనని యర్థము. చేయుటకాశ్రయమండగుటఁజేసి దేవదత్తుండు కర్తయయ్యె.

ధాతువునకు నర్థమగు వ్యాపారమునకు నాశ్రయమయినది కర్త.

4. చేతవర్ణకంబు హేతుకరణంబులకు గ్రహ్యదియోగజంబగు పంచమికిని బహుళంబుగా నగు. చ.

ఫలసాధనయోగ్యంబగు పదార్థంబు హేతువు.

క్రియాసిద్ధిం బ్రకృష్టోపకారకంబు కరణంబు.

హేతువునకు : ధనము చేత సౌఖ్యంబుగలుగు ; విద్యచేత యశంబుగలుగు—పక్షంబున వలనవర్ణకంబగు.

కరణంబునకు : ఖడ్గంబుచేత ఖండించె ; కోలచేతఁ గూలనేనె—పక్షంబునం దోడవర్ణకంబగు.

గ్రహ్యదియోగంబునందు : జరాసంధుఁడు రాజులచేతఁ గప్పంబు గొనియె; మైత్రుండు చైత్రునిచేత ఋణంబుఁగొనియె; ఈయర్థంబును నీచేతనెఱింగితి; ఈ వృత్తాంతంబు వానిచేత వింటి—పక్షంబున వలన వర్ణకంబగు.

ఇత్యాదికంబు లెఱుంగునది.

5. కరణసహార్థ తుల్యార్థయోగంబులం దృతీయకుం దోడ వర్ణకంబగు. చ.

కరణంబునందు : కోలతోడఁ గూలనేనె.

సహార్థంబునందు : రాజు నేనలతోడ వచ్చె—నేనాసహితుండయి వచ్చెననియర్థము.

తుల్యార్థయోగంబునందు : చైత్రునితోడ మైత్రుండు తుల్యుండు. తృతీయకునుటంజేసి చైత్రునకు మైత్రుండు తుల్యుండని తుల్యార్థ యోగంబున షషియునగు.

ఈ తుదివాక్యమునకుఁ దాత్పర్యము వదిలముగా పరికింపఁదగినది.

తోడవర్ణకము ఎప్పుడును, ఎట్లును తృతీయకే వచ్చును. ఇతరవిభక్తికి రానేరదు. ఆస్థితిలో ఈసూత్రమున 'తోడవర్ణకంబగు'నని చెప్పినంజాలును. అట్లుగాక, తోడవర్ణకంబు 'తృతీయకగు'నని విశేషించిచెప్పుట యెందులకు ? అని మనము ప్రశ్నించుకొన్నచో 'ఈ కరణ సహార్థ తుల్యార్థస్థలములలోఁ గొన్ని చోట్ల తృతీయయేగాక యింకొకవిభక్తిరూప వచ్చునుగాఁబోయి'ననియు, 'అట్లు

వచ్చెడి యా రెండువిభక్తులలో నొకటియగు తృతీయకు, తోడవర్ణకమగునని యభిప్రాయము కాఁబోలుననియు మనకు స్ఫురించును.

సూత్రమున 'తృతీయకు' అనుపదమే లేనిచో ఏ ప్రశ్నయు మనకుఁ గలుగనుగలుగదు. ఇచట నింకొకవిభక్తిగూడ వచ్చునుగాఁబోలునని స్ఫురింపను స్ఫురింపదు. 'తృతీయకు' అనుటంచేసియే యా ప్రశ్నమును, దానినిబట్టి యీ స్ఫురణమును గలిగినవి. తోడవర్ణకము ప్రాప్తించు కరణ సహార్థ తుల్యార్థములు మూఁడింటిలో నొక్కతుల్యార్థయోగమున మాత్రమే యీ షష్ఠివచ్చుచుండుటచే సూత్రమున 'తోడ, కు' వర్ణకంబులగునని సూటిగాఁ జెప్పవలసినపడక యీ తిరుగుడు మార్గమునఁ దెలుపవలసివచ్చినది.

6. వచ్యర్థాముఖ్యకర్తృంబునకుఁ దోడ కువర్ణకంబులు ప్రాయీ కంబుగా నగు. ౬.

మైత్రుండు చైత్రునితోడ నిట్లనియె ; మైత్రుండు చైత్రున కిట్లనియె.

ప్రాయీకంబునుటచే నొకానొకచో ద్వితీయయునగు.



7. ఉపయోగంబునందాఖ్యాతకుం దోడ వర్ణకంబగు. ౭.

నియమపూర్వక విద్యాస్వీకారంబుపయోగంబునంబడు.

రామకృష్ణులు సాందీపనితోడ వేదంబులం జదివిరి — సాందీపనివలననని యర్థము.

సకలవిద్యలందును వేదవిద్య ప్రధానము, పవిత్రము గావున తదధ్యయన పద్ధతిలో గురుశిష్యులు పాటింపవలసిన నియమములు పెక్కులు విహితములయి యున్నవి. కనుక నియమపూర్వక విద్యాస్వీకారమనఁగా వేదవిద్యాస్వీకారమని తాత్పర్యము. కావుననే, యుదాహరణవాక్యమునఁగూడ వేదాధ్యయనందర్పమే నిర్దేశింపఁబడినది.

భాషలో ఈ 'తోడ' వర్ణకము వేదాభ్యాసనందర్పమునందుమాత్రమే వచ్చుటకును నితరవిద్యాభ్యాసప్రసంగములందు రాకుండుటకును గారణముగలదు.

సాధారణముగా, ఏవిద్యలయభ్యాసమునందయినను గురువు బోధించుట, శిష్యులు విని గ్రహించుట అనుపద్ధతి సాగుచుండును. వేదాభ్యాసపద్ధతి యట్టిది గాదు. వేదోచ్ఛారణమున ఒక్కపొల్లువర్ణమయినఁ దాటుమాటు కారాదు. అంతియగాక యుచ్ఛారణమున, ఉదాత్తానుదాత్తాది స్వరముల నియమముగూడఁ దప్పరాదు. స్వరము తప్పినచో నర్థము మాటిపోవుటయు సంభవించును. కావున

వేదమునందు, ఉదాత్తాది స్వరోచ్చారణమున జాగరూకత యన్నిటికన్న ముఖ్యము. కాఁబట్టియే వేదమును గ్రంథములంజూచి చదువుటగాక పరంపరాయాతమగు వర్ణానుపూర్విని గురువుచ్చరించుచున్నదానిని శిష్యులు భద్రముగా వినుచు ఆయనతోడఁ దాముగూడ నుచ్చరించుచు మూలగ్రంథమునంతను నిటులే కంఠస్థముగావించుట యాచారమయినది. ఇదే అనూచాన సంప్రదాయము. అనువాచనపద్ధతి అన్నమాట. కాఁగా గురువు‘తోడ’ శిష్యులుగూడ నుచ్చరించుచు నభ్యసించవలసినదిగాన నిచట ‘తోడ’పద్ధతము సమన్వితమయి రూఢమయినది.

వేదభిన్నవిద్యల సందర్భమున ఈ ‘తోడ’పద్ధతము భారతాదులందు నొక్కచోటనయినఁ బ్రయోగింపఁబడలేదు. ఏప్రయోగము చూచినను వేదవిద్యాస్వీకారమునకు సంబంధించినదే.

- i. సుమతి‘తో’ఁ జదివె నకల‘వేద’వేదాంగములు. —ఆది-2-162.
- ii. నకల‘వేదంబులు’ నదివె వసిష్ఠ‘తో’ . —ఆది-4-168.
- iii. విలువిద్య గజచుండిరి కుమారకులు కృపద్రోణాచార్యుల‘తోడ’ . —ఆది-5-181.

విలువిద్య = ధనుర్విద్య. అదియు వేదములలోనిదే. అందుఁగూడఁ గొన్నియస్త్రముల ప్రయోగోపసంహార శక్తిసంపన్నతకయి గురువు శిష్యులకుపదేశింపవలసిన మంత్రములు పెక్కులుండుటచే ధనుర్వేదమని దానినిగూడ వేదములలోఁ బరిగణింతురు.

ఇట ‘సాందీప్యతోడ’ అనుపాఠము ప్రామాదికము. ఈప్రమాదము ప్రథమముద్రణముననే తటస్థించినది. అనంతరముద్రణములందును ననువర్తించుచున్నది. ‘సాందీప్యతోడ’ అని యుండవలయును. రామకృష్ణుల గురువు సాందీపని. ‘సాందీప్యఁడు’ కాఁడు.

“అథో గురుకులే వాస మిచ్ఛంత్రాపుపజగ్మతుః

కాశ్యాం ‘సాందీపనిం’ నామ అవస్తీపురవాసినమ్”

—భాగవతమ్-10-45.

“అప్పుడు ‘సాందీపని’ మనఁ దొప్పరయుచు వచ్చి.....”

—భాగవతము-దశమ-ఉత్తర-1003.

అని యిట్లు సంస్కృతాండ్రభాగవతములలో ‘సాందీపని’శబ్దమే స్పష్టముగాఁ గాననగును. సందీపనపుత్రుఁడు = సాందీపని.

ఇటమీదిముద్రాపకులు ఈ సానుశబ్దమును గుర్తించురుగాక :

8. సంప్రదానంబునకుం జతుర్థియగు. ౮.

త్యాగోద్దేశ్యంబు సంప్రదానంబు నాఁబడు.

జనకుండు రామునికొఱకుఁ గన్యనిచ్చెను.

కొన్నియెడల నుద్దేశ్యమాత్రంబునకగు : పురుషార్థంబుకొఱకు యత్నింపవలయు.

చతుర్థికిమాటుగా షష్ఠియె తఱుచుగాఁ బ్రయోగంబులం గానం బడియెడి : జనకుండు రామునకుం గన్యనిచ్చెను ; పురుషార్థంబు నకు యత్నింపవలయును.

స్వ స్వత్వ నివృత్తిపూర్వక పరస్వత్వాపాదనము త్యాగము. అనఁగా నొకవస్తువుపయిని దనకున్న స్వత్వమును విడుచుకొని యితరుల యధీనము చేయుట. మఱి తనకు 'హక్కు'లేకుండఁ బూర్తిగా నిచ్చివేయుట అన్నమాట.

ఇట్టి త్యాగమునకు ఉద్దేశింపఁబడిన వ్యక్తికి సంప్రదానమని సంజ్ఞ. తద్వారకమునకుఁ దెలుఁగున షష్ఠి చతుర్థులు రెండునుం గలుగును.

సంస్కృతమున నట్లుకాదు. ఆ భాషలో స్వత్వమును మరలఁ దాను గోరకుండఁ బూర్తిగా నిచ్చివేసినపుడు చతుర్థినే ప్రయోగింపవలెను. షష్ఠి వలనుపడదు.

స్వత్వమును బూర్తిగా వదలని సందర్భమున షష్ఠినే ప్రయోగింప వలెను. చతుర్థి వలనుపడదు.

ఈ ప్రసంగమున మహాభాష్యమునఁ జూపఁబడిన యుదాహరణములు తిలకింపుఁడు.

'అథోదాత్త మనుదాత్తం కరోషీతి ఖణ్ణికోపాధ్యాయః శిష్యాయ చపేటికాం దదాతి.'

అపస్వరముపలుకుచున్న శిష్యునికి దండనముగా వేదగురువు చపేటిక నిచ్చుచున్నాఁడు (చపేటిక = చెంపదెబ్బ).

ఇట 'శిష్యాయ'అను చతుర్థికిమాటుగా 'శిష్యస్య'అన్నచో చపేటికా స్వత్వమును గురువు విడుచుకొన్నట్లు కాదు. కావున ఆ చపేటిక తిరిగి గురువు నకుఁ జెందినను జెందవచ్చును. 'శిష్యాయ'అన్నచో మఱి తిరిగిరాదు.

ఇఁక 'రజకస్య వస్త్రందదాతి' — శుభ్రపఱుపుమని రజకునికి వస్త్రముల నిచ్చుచున్నాఁడేగాని స్వత్వము విడుచుకొని యిచ్చివేయుటలేదు. కావున షష్ఠియే ప్రయోజ్యము.

ఇట్టియెడ 'రజకాయ దదాతి' అన్నచో స్వత్వము పూర్తిగాఁ దొలఁగును. ఆ వస్త్రములను రజకుఁడు తిరిగి యప్పగింపఁ బనిలేదు.

ఈ చిక్కు సంస్కృతవాక్యములందెగాని తెలుగున లేదు. ఈ భాషలో షష్ఠీచతుర్థులలో దేనినయినఁ బ్రయోగింపవచ్చును. రజకునికొఱకు వస్త్రములు వేసితిమన్నను నష్టమురాదు. మనవి మనకుఁ దిరిగివచ్చును. కాని యిట్టివాక్యము లందుఁ దెనుఁగున 'కొఱకు'వర్ణకముకన్న 'కు'వర్ణకమే రమణీయము.

9. అపాయ భయ జుగుప్సా పరాజయ ప్రమాద గ్రహణ భవన త్రాణ విరామాంతర్థి వారణంబు లెద్దాననగు దానికి వలన వర్ణకంబగు. ౯.

అపాయము = విశ్లేషము. భయము = వెఱపు. జుగుప్స = ఏవ. పరాజయము = డయ్యుట. ప్రమాదము = పరాకు. గ్రహణము = కొనుట, ఎఱుంగుట, వినుట ఇత్యాది. భవనము = పుట్టుట. త్రాణము = కాచుట. విరామము = విరమించుట. అంతర్థి = మఱుఁగుట, వారణము = వారించుట.

అపాయంబునకు : మైత్రుండు రాజ్యంబువలన భ్రష్టుండయ్యె.

భయంబునకు : చోరునివలన భయపడియె.

జుగుప్సకు : పాపంబువలన నేవగించె.

పరాజయమునకు : అధ్యయనమువలన డస్సె.

ప్రమాదంబునకు : పాడివలనం బరాకుపడియె.

గ్రహణంబునకు : మైత్రునివలన ధనంబు గొనియె.

భవనంబునకు : మనువువలనం బ్రజలు పుట్టిరి.

త్రాణంబునకు : చోరునివలనం గాచె.

విరామంబునకు : భోగంబులవలన విరమించె.

అంతర్థికి : కృష్ణుండు తల్లివలన దాఁగె.

వారణంబునకు : శోకంబువలన వారించె.

ఈ పంచమికి షష్ఠీయుం గొందొకయెడల నగు :

చోరునకు వెఱచె ; పాపంబునకేవగించె ; అధ్యయనంబునకు డస్సె ; పాడికిం బరాకుపడియె ; మనువునకు నిజ్యైకుండు పుట్టె. ఇత్యాదులూహించునది.

ఉపదేశరేఖలుగల యుదాహరణములు.

10. ఉండిపదం బొకానొకచో వలనవర్ణకంబున కనుప్రయుక్తంబగు. ౧౦.

హిమగిరివలననుండి గంగ వొడమె. నాకంబువలననుండి నారదుండు వచ్చె.

భాగీరథీనారదుల సందర్శింపఁజేయుచు రెండునురెండు పావనములయి మనోవికాసముగొలుపు నుదాహరణములు.

11. ఉండిశబ్దము పరంబగునపుడు వలనకు ద్విత్వీయాసప్తములు ప్రాయికంబుగ నగు. ౧౧.

వనమునుండి వచ్చె, వనమందుండి వచ్చె.

ఊరినుండి వచ్చె, ఊరనుండివచ్చె.

వనమునుంచి, ధనమునుంచి యని యుంచి శబ్దానుప్రయోగంబుతోఁ గొందఱు వ్యవహరించెదరుగాని యది సాధుకవి ప్రయోగారూఢంబు గాదని యెఱుంగునది.

పూర్వసూత్రమున అనుప్రయుక్తముగ విహితమయిన ఉండి 'పదము'ను ఈ సూత్రమున ఉండి 'శబ్దము'గా నిర్దేశించుచున్నాఁడు. ఈ మార్పునకు ఉద్దేశ విశేషమేదయిన నుండునా? ఉన్నట్లుగపడదు. ఏదియోలేకపోదు. ఎపుడో స్ఫురింపకనుమానదు.

12. కంటెవర్ణకం బన్యార్థాదియోగజంబగు పంచమికగు. ౧౨.

రామునికంటె నన్యుండు ధానుష్కండు లేఁడు.

లోభంబుకంటె నితరంబు దోషంబు లేదు.

ఇచట షష్ఠీయు నగు: రామున కన్యుండు ధానుష్కండు లేఁడు.

అన్యము, ఇతరము, పూర్వము, పరము, ఉత్తరము ఇత్యాదులన్యాయములు.

రామునికంటె నన్యుండు ధానుష్కండు లేఁడట. లేనిమాట నిజము. ముల్లోకములందును లేఁడు. కావుననే యాతఁడు కోదండరాముఁడయినాఁడు.

లోభంబుకంటె నితరంబు దోషంబు లేదట. అవును. లోభము మోహమును బుట్టించును. మోహము దుఃఖము నుత్పాదించును. దుఃఖము జ్వలనమువలె స్వాశ్రయమునకు నాశము పుట్టించును. అట్టి లోభమునుమించిన దోషమేదియుండును? అసాధారణములయిన యుదాహరణములు.

13. కంటెవర్ణకంబు నిర్ధారణ పంచమికగు. ౧౩.

ఎచ్చట నిర్ధార్యమాణంబు జాత్యాదులచే భేదంబె కలిగియుండు నచటం బంచమియగు. ఆ పంచమికిం గంటెవర్ణకంబగునని యర్థము :

జానపదులకంటె నాగరులు వివేకులు. మా న హాని కంటె మరణము మేలు.

జానపదులు వివేకహీనులని యర్థముకాదు. నగరములకంటె జనపదము లకు లోకసంబంధము తక్కువగావున పల్లెపట్టులందుండువారు సాధారణముగా అమాయికులయి యుండురని తాత్పర్యము.

మానహాని భరించుట మిక్కిలి కష్టము. కుసుమస్తబకమువలె మానవంతుఁడు సర్వజనుల మూర్ఖముమీఁదనయిన నుండవలె. లేదా వనమందు నమసిపోవలె.

లోకానుభవసంకలితములయిన యుదాహరణములు.

9

14. పట్టివర్ణకంబు హేతువులగు గుణక్రియలకగు. ౧౪.

జానముఁబట్టి ముక్తుఁడగు ; నీవువచ్చుటంబట్టి ధన్యుఁడనయితి.

ఇచట వలనవర్ణకంబునగు : జ్ఞానమువలన ముక్తుండగు.

‘పట్టి’ పరమగునపుడావశ్యకమగు నుగాగమవిధానము బాలవ్యాకరణమునఁ గానరాదు.

టీకాకారులలోఁ గొందఱు ఈ నుగాగమ ప్రసంగమే యెత్తకుండిరి. కొందఱు

“పరుషే సరశేచైవ సమాసే ను‘ముతో’ భవేత్

అద్రుతా త్వరసా దందు పట్టి కూర్చి విభక్తిఘ్న”

అను నాథర్వణ నుగాగమమును ఎరవుతెచ్చికోవలెనని సూచించిరి.

మఱికొందఱు పట్టివర్ణకమును ద్రుతపూర్వకముగ విధింపకున్న సూరికి ద్రుతమెట్లువచ్చునోయని యధిక్షేపించి విడిచిరి.

ఈ నుగాగమము మిక్కిలి యావశ్యకమే. ఇది సూరి తలంపులో మొదట లేకపోలేదు. తొలుతఁ దన సూత్రాంధ్రవ్యాకరణమున దీనికయి ప్రత్యేకముగ ‘నుకృష్టి విభక్తై’ అను సూత్రమును రచించియుండెను. ఇటులే తనశబ్దలక్షణ సంగ్రహమునఁగూడ ద్వితీయపరిచ్ఛేదమున నుగాగమప్రకరణమున

“‘సర్వంబునకుం’ బట్టి విభక్తి రానగు ”

—శబ్దలక్షణ-2-41.

అని పయితర్యణకారికను సవరించుచు ఉత్తనకేగాక అన్నియచ్చులకును వచ్చునటు లొకసూత్రమును రచించియుండెను.

ఇట్లు రెండుగ్రంథములందును శ్రద్ధతో నిర్దవఱుచుకొన్న యీ సుగాగ మమును బాలవ్యాకరణరచనాసమయమున నెట్లు పరాకువడెనో యెఱుగరాదు.

సూక్ష్మములగు వ్యాకరణకార్యము లొక్కొక్కచో నెంతవారికిని జూపు తప్పించును. కావుననే పాణినియంతవాని సూత్రములకు వరరుచి సవరణలు సేయక తప్పినదికాదు. అంతతోఁజాలక ఆ రెండింటికిని భాష్యకారులు పెక్కు తావుల మెఱుఁగులు దిద్దవలసియువచ్చినది. ఉత్తరోత్తరుల పరిశీలనబలముచే మార్పులతో చేర్పులతో విరివిగాఁ బెరుగుచుండుట కాత్మములకు లక్షణము.

✓ 15. శేషషష్ఠికి యొక్కయు సగు. ౧౫.

ఇవట శేషంబనఁగా సంబంధంబు.

రామునియొక్కగుణములు; నాయొక్కమిత్రుఁడు; వానియొక్క తమ్ముఁడు.

కువర్ణకంబును గొన్నియెడల సంబంధంబునందగు :

నాకుం దమ్ముఁడు ; మీకు నెచ్చెలి.

ఈ ప్రయోగము భాగవతములోనిది.

“నాకుందమ్ముఁడు మీకునెచ్చెలి రణన్యామైకదక్షిండు బా హుకుంఠీకృత దేవయజ్ఞఁడు హిరణ్యాక్షండు” —భాగవత-7-30.

16. నిర్ధారణషష్ఠికి లోపలవర్ణకంబగు. ౧౬.

జాతి గుణ క్రియా సంజ్ఞలచేత సముదాయంబునుండి యేక దేశంబునకుం బృథక్కరణంబు నిర్ధారణంబనంబడు. ఎద్దానివలన నిర్ధారణంబగు సచ్చటిషష్ఠికి లోపలవర్ణకంబగునని యర్థము : మనుష్యులలోపల క్షత్రియుండు కూరుండు. గోవులలోపలఁ గపిల బహుక్షీర. అధ్వగులలోపలం బాణువాఁడు శీఘ్రగామి. ఛాత్రులలోపల మైత్రుండు సమర్థుండు.

ఇట సప్తమియుంగలదు : మనుష్యులయందు క్షత్రియుండు కూరుండు.

ఇత్యాదు లెఱుంగునది.

ఒకనముదాయముననుండు నొకవ్యక్తికిఁగల మంచి నో చెడుగునో మఱి విశేషమునో ప్రత్యేకించి చెప్పఁగలఁచినపుడు ఆ నముదాయమునుండి ఆవ్యక్తిని వేటువలించి నిర్దేశింతుము. ఆ సందర్భమున జాతినిబట్టిగాని, గుణమునుబట్టిగాని, క్రియనుబట్టిగాని, సంజ్ఞనుబట్టిగాని పెక్కువ్యక్తులనుండి ఒకవ్యక్తిని పృథక్కరించుట సంభవించును.

ఆ పృథక్కరణమునకే నిర్ధారణమనిపేరు. దేనినుండి పృథక్కరణము జరుగునో అది నిర్ధారణావధి. ఏది పృథక్కరింపఁబడునో అది నిర్ధారణమాణము.

నిర్ధారణావధివాచకమునకు వచ్చుషష్ఠికి 'లోపల' అను ప్రత్యయము కలుగును.

ఇట జాతి, గుణ, క్రియా, సంజ్ఞలు నాలుగిటికి నుదాహరణములు వరుసగాఁ జూపఁబడినవి.

'లో' అనునది 'లోపల' అనుదాని సంగ్రహరూపము.

'లోపల' అనునది షష్ఠీప్రత్యయమేగాక వేతొకశబ్దముగూడఁ గలదు. దానికి లోపలిభాగమందు (అస్తరే) అనియర్థము. 'పెట్టెలో ధనముండును. పెట్టెలో గ్రంథములుండును' మున్నగురీతిని ఆశబ్దమునకు వాడుక. ఆ 'లోపల' శబ్దమునకును, నిర్ధారణార్థమునవచ్చెడి యీ 'లోపల' వర్ణకమునకును సంబంధము లేదు.

అనేకవ్యక్తివాచకమగు శబ్దమునకు బహుత్వసంఖ్యాబోధకముగావచ్చు 'లోపల' వర్ణకము బహువచనమే యయియుండును. కావుననే పయియుదాహరణములలో "మనుష్యులలోపల" ఇత్యాదులు నాలుగును బహువచనాంతములు గనే ప్రదర్శింపఁబడినవి.

ఇవటనేగాక సంజ్ఞా పరిచ్ఛేదమున 12 వ సూత్రమున 'నాకంఠెన్, నాకున్, మాలోపలన్' అనియు, తత్సమ 10 వ సూత్రమున "రామునిచే, రామునితో, వనములలో" అనియు తక్కినవర్ణకములను నేకవచనములుగాఁ జూపుచు ఒక్క 'లోపల' వర్ణకమునుమాత్రము బహువచనముగనే సూరి నిర్దేశించి యుండుటయుఁ గానవచ్చును.

ఈ సందర్భమున సంస్కృత వ్యాకరణమునఁగూడ "మనుష్యాణాం క్షత్రియ శూరః" ఇత్యాదులగు నుదాహరణములు నాలుగును బహువచనాంతములుగనే ప్రదర్శింపఁబడినవి.

ఈ నిర్ధారణ షష్ఠీసందర్భమున "మనుష్యునిలోపల క్షత్రియుండు శూరుండు" అని ఏకవచనాంతముగ నుండుట అసంభవము.

ఇట్లుండ, విభక్తిప్రత్యయములలో ఏవి ఏకవచనములో, ఏవి బహువచనములో, ఏవి ఉభయములో నిరూపింపవలసినతావున 'డు ము వు న

లేకవచనంబులు' 'లువర్ణంబు బహువచనంబు' 'తక్కినవి యుభయంబులు' (తత్పను 11, 12, 13) అని సూరి 'లోపల'వర్ణకమును ఉభయవచనములలోఁ జేర్చియుండెను.

'లోపల'వర్ణకము, ఏకవచనముగాఁ బ్రయోగింపఁబడుటకు సంభవమే లేనపుడు దీనినిగూడ 'లు'వర్ణముతోపాటు కేవలబహువచనముగాఁ జేర్చొన వలయుంగాని, ఉభయముగా నెట్లుపేర్చొనఁగలిగెనో : అని బీకాకారులొకరు విస్మయపడుచుఁ బ్రశ్నించియుండిరి. తికమకలుపెట్టినఁబెట్టినీగాని తిన్ననయిన ప్రశ్న.

ఈ నిర్ధారణస్థలములందు బహువచనాంత ప్రయోగములు అసంఖ్యాకములు. అతిప్రచురములు ననుటకు సందియము లేదు. కాని, యేకవచన ప్రయోగమునకు సంభవమేలేదాయనిమాత్రము సమాలోచింపవలసియున్నది.

మనుష్యులు, గోవులు, పాంథులు, శిష్యులు మున్నగు వ్యక్తివాచక శబ్దములయొద్ద, ఏకవచన ప్రయోగమునకు సంభవములేనిమాట సత్యమేగాని, మనుష్యసముదాయము, గోగణము, పాంథసమూహము, శిష్యసంఘము, కవిసమాజము, కౌరవసంఘము, వానరులమూఁక, రాక్షసులగుంపు మొదలగు సమూహవాచక శబ్దములలో ఈ నిర్ధారణనందర్పమున

మనుష్యసముదాయము'లో' శ్రీత్రియుఁడు కూరుఁడు.

గోగణము'లో' కపిల బహుక్షర.

పాంథసమూహము'లో' బలుగెత్తువాఁడు శీఘ్రగామి.

శిష్యసంఘము'లో' చైత్రుఁడు బుద్ధిశాలి.

కవిసమాజము'లో' కాశిదాసు ప్రథమగణ్యుఁడు.

కౌరవసంఘము'లో' అభిమన్యుఁడు వీరుఁడు.

వానరులమూఁక'లో' జాంబవంతుఁడు వృద్ధుఁడు.

రాక్షసులగుంపు'లో' ఇంద్రజిత్తు సమర్థుఁడు.

అను నేకవచనప్రయోగములు వ్యవహారదూరములు కావు. అన్వయరహితములు కావు. అసమంజసములు కావు. అలాక్షణికములును గావు.

నిర్ధారణలక్షణమున 'సముదాయంబునుండి యేకదేశంబునకుఁ బ్రకర్తకర్తణంబు' అని పృథక్కరణావధిగా 'సముదాయము' నిర్దిష్టమయియున్నది. వ్యక్తులే నిర్ధారణావధులుగా నుండవలయునను నియమము ఆ లక్షణమునఁ గానరాదు.

తెలుఁగున 'మనుష్యులలో'—'మనుష్యసమూహములో' అను నీరెండిటను దుల్యముగనే నిర్ధారణార్థము స్ఫురించుటకు ప్రతిబంధకమును గానరాదు.

ఇత, సంస్కృతభాషలో 'సర్వస్య గాత్రస్య శిరః ప్రధానమ్' అను వాక్యమొకటి యెవరిదోగాని అందఱనోటను వినంబడుచుండును. ఈవాక్యమున

కర్ణము 'శరీరమునకు శరసు ముఖ్య'మనియా? 'శరీరములో' (శరీరభాగములలో) శరసుముఖ్య'మనియా యని యాలోచించినచో నిర్ధారణవ్యాయగల రెండవ యర్థమే స్ఫూర్తికి నిండుక నన్నిహితమేమోయనిపించును. ఇది యిటుండనిండు.

“అచోన్వ్యాదిటి — మిదచోన్వ్యాత్ పరః”

ఇత్యాది పాణినీసూత్రములుకొన్నింటి 'అచః'మున్నగు శబ్దములందు నిర్ధారణ షష్ఠి ఏకవచనముగాఁ బ్రయుక్తమయియున్నది. కాని, ఋషిప్రయుక్తములయిన ఆ యేకవచనములు ఆయాసూత్రములందు మాత్రమే సాధువులుగాని, యితర స్థలములందు మనము ప్రయోగింపరాదన్నటులు వ్యాఖ్యాతలు తమ యభిప్రాయములు వెలువరించియుండిరి.

అవి యిటుండనిండు.

‘ద్వన్వస్య సామానికస్య చ’

అని భగవద్గీతయందుఁ గలదు. సామానికశబ్దము సమూహవాచకము. సమాన సముదాయమని దీనికర్థము. ‘సమానసమూహములో నేను ద్వంద్వసమానమను’ అని యిది శ్రీకృష్ణభగవానుని వాక్యము.

ఇట సమూహవాచకశబ్దమున నిర్ధారణార్థమున ఏకవచనమే ప్రయుక్తమయియున్నది.

ఇట్లు నిర్ధారణార్థమున నరుదుగా షష్ఠ్యేకవచనప్రయోగమునకు సంస్కృత భాషలో సూచీప్రవేశముండుటంబట్టియు, తెలుఁగున ‘మానవసంఘమందు’, ‘మానవసంఘమున’ అను నిర్ధారణ సప్తమ్యేకవచనములవలె ‘మానవసంఘములో’ (క్షత్రియుఁడు కూరుఁడు) మున్నగు షష్ఠ్యేకవచనములు సయితము వ్యవహారరూఢములయి ప్రసిద్ధములుగా నగవడుచుండుటంబట్టియు, ఇట్టివి నిర్ధారణార్థ స్ఫురణమునకు ననుకూలములుగనే గోచరించుచుండుటంబట్టియు, ఈ ‘లోపల’వర్ణకము కేవలబహువచనమేగాక యచ్చటచ్చట ఏకవచనముగూడ కావచ్చునను నవకాశముండుట మేలనుతలంపుతో సూరి దీనిని కేవల బహువచనమనక ఉభయవచనములలోఁ జేర్చియుండునని యూహింపవలయును.

లోకవ్యవహారముమాత్రమగాక యీ యూహకు సమర్థకములయిన కవి ప్రయోగములును గానంబడుచున్నవి. ఎవరివో కావు. భారతకవులవి :

“అ‘చ్చన్నలోన’ నిద్రానక్తులైనవారున్నతద్విషముల యుగ్రపాద హతిఁజేసి మర్దితులైరి” —భారతము-అరణ్య-1-110.

“పరమమునులార అనిన అమ్మని‘సంఘంబులోన’ రామానుచరుం డయిన యకృతప్రణుండనుముని ధర్మరాజునకిట్లనియె.”

—భారతము-అరణ్య-3-127.

ఇట్టి ప్రయోగములంబట్టియు నట్టి లోకవ్యవహారమునబట్టియు సూరి పాణినీయులపద్ధతికి నిండుక విలక్షణమయినను, ఆంధ్రభాషాస్వరూపమునకు

ననురూపముగా 'లోపల' వర్ణకమును సుభయవచనములలోఁ జేర్చుటయే యుచితమని యూహించియుండును.

చిన్నయసూరినిర్ణయములు సాధారణముగా నిరాధారములు కానేరవు.

17. అధికరణంబునకు సప్తమియగు. ౧౭.

అధికరణంబు నా నాధారంబు. ఔపశ్లేషికంబు వైషయికం బభివ్యాపకంబని యాధారంబు త్రివిధంబు.

ఘటమందు జలమున్నది ; మోక్షమందిచ్చగలదు ; అన్నింటి యందీశ్వరుండు గలండు.

18. ఉకారాంత జడంబునకు నవర్ణకంబగు. ౧౮.

ఘటంబున జలంబున్నది ; దేవదత్తునకు మోక్షమున నిచ్చ గలదు.

19. విశేష్యంబునకుంబోలె విశేషణంబునకు లింగవిభక్తి వచనంబులగు. ౧౯.

నందతనయుండు కృష్ణుండు నాకు దిక్కు.

దేవకీపుత్రు హరిని నుతింతు నెపుడు.

శుభవిధాయుల రామకృష్ణుల భజింతు.

భువనవంద్యను రుక్మిణీఁ బొగడుచుండు.

ఇది సూత్రకర్త స్వీయపద్యము. ఇందు నాలుగవపాదమునఁ పాఠము సందిగ్ధము. ప్రథమముద్రణమున 'పొగడుచుండు' అనుదానికిమాటు 'ప్రస్తుతింతు' అనికలదు.

యతిభంగముకలిగిన యీ పాఠము సూరిదయియుండునా ? అయి యుండదు. 'ప్రస్తుతింతు' అనుదానికి ననుగుణముగా పాదానిని 'భువన' అనుచోట వేతొకపదమును సూరి కూర్చియుండునా ? చెప్పఁజాలము. ఆదినుండి నేటిదాక ఏప్రతియందును 'భువన' అనుచో మార్పు గానరాదు.

'ప్రస్తుతింతు' అనుదానికి మాటుగా 'పొగడుచుండు' అని యతికి ననుకూల మయినమార్పు మాత్రము పెక్కుప్రతులందుఁ గానవచ్చుచున్నది. ఈ మార్పు ఏముద్రణమున ఎ వ రి వలన నేర్పడినదో నిర్ణయముతేలకున్నది. గుప్తార్థ ప్రకాశికాముద్రణముతో 'పొగడుచుండు' అనుపాఠ మారంభించెనా ? అంతకు మున్నే మూలముద్రణములందుఁ గలదా ? సూరి మొదటిపాఠ మేదయి యుండును ? అని యింకను బరిశీలింపవలయును.

20. స్త్రీసమంబులగు విశేషణంబులయు మువర్ణకాంతవిశేషణంబులయు బహువచనంబున కేకవచనంబు బహుళంబుగానగు. ౨౦.

మాటలు పెక్కెల ; మాటలు పెక్కులేల.

కులిశధారల్కుంతితంబయ్యె ; కులిశధారల్కుంతితంబులయ్యె.
ఇష్టమగు పదార్థములు ; ఇష్టములగు పదార్థములు.

స్త్రీసమ స్త్రీబసమశబ్దములు కేవలాచ్చికములకు సంజ్ఞలు. ఇట, స్త్రీబసమంబులనక మువర్ణకాంతములనుట తత్సమాచ్చికములు రెండిటను ఈ కార్యము ప్రవర్తించునని సూచించుటకు. కనుకనే, కుంతితములు, ఇష్టములు అను తత్సమ శబ్దములుదాహరింపఁబడెను. రెండును దత్సమంబులేగాకుండ ఆచ్చికమునుగూడ నొకదానిం జూపిన నింకను బాగుండెడిది.

మొదటిరెండును విధేయవిశేషణములు. సహజవిశేషణమునకుఁగూడ నేకవచనమును జూపుటకయి మూడవ యుదాహరణము ప్రదర్శితమయి యుండును.

“మాటలు పెక్కెల” మానిసి గుఱ్ఱ మేనుంగను పేరెల్ల ద్రుంగె....”

—భారతము-సౌప్తిక-1-202.

“భిక్షగానరమ్ము మ్మాటలు ‘పెక్కులేల’” —భీమఖండ-2-118.

“సురపతినభఁ జూడంజూడ నంగారవృష్టు”

గురినెఁ ‘కులిశధారల్కుంతితంబయ్యె’”. —భారతము-ఆది-2-81.

మువర్ణకము, ఏకవచనమగుటచే బహువచనమున మువర్ణకాంతరూపమునకు సంభవమేయుండదు. బహువచనమున నుండునవి ముగాగమరూపములు. కావున, నిట మువర్ణకాంత విశేషణములనఁగా ప్రథమైకవచనమున మువర్ణకము గలుగు విశేషణములని యర్థమును గ్రహింపవలయును.

సూత్రమున మువర్ణకాంతవిశేషణములనుటకుమాటుగా ముగాగమాంత విశేషణములనిగాని, మువర్ణకాంతవిశేషణములనిగాని యన్నచో అర్థగ్రహణ క్లేశము లేకుండెడిది. అటులేలయనలేదో :

“స్త్రీసమభేదకస్య బహుళ మేకవచనమ్ — కావపి మ్వస్తస్య”

అని సంస్కృత సూత్రమునను

“స్త్రీసమంబులగు విశేషణంబుల కేకవచనంబ తఱచుగనగు మ్వంతంబున కొకానొకచోఁ జూపడియెడి”

అను శబ్దలక్షణ సంగ్రహ సూత్రమునను, ఈ సందర్భమున మువర్ణకాంతమను శబ్దము కానరాదు. మ్వంతమని ప్రయోగించియుండెను. దీనింబట్టి సూరి మువర్ణకాంతవిశేషణములనియే యీ ప్రకృతసూత్రమునను లిఖించియుండెనేమో :

కకారము ముద్రాపకప్రవేశితమేమో : ప్రథమముద్రణమునందును కకారము గలదు. ఆ ప్రతియందును ముద్రణ ప్రమాదములు కొన్ని లేకపోలేదు. ఇదిగూడ నట్టిదేమో : అనియు నొకసందేహము.

21. ఒకానొకచో నొకవిభక్తికి మఱియొక విభక్తియు నగు. ౨౧.

మైత్రుండు గృహమును వెడలెను : గృహమునుండి యని యర్థము.

వాఁడు వాహనమును దిగెను : వాహనమునుండి యని యర్థము.

వారు సుఖమున్నారు : సుఖముతో ననియర్థము.

ఇత్యాదు లెఱుంగునది.

22. జడంబు తృతీయా సప్తములకు ద్వితీయ బహుళంబుగా నగు. ౨౨.

రాముఁడు వాలి నొక్కకోలంగూలనేసె : కోలతోనని యర్థము.

లంకం గలకలంబు పుట్టె : లంకయందని యర్థము.

బాహుళకంబుచే నిక్కార్కం బుదంతంబునకు బహుత్వమందె యగు.

అర్జునుండు శత్రు నేనలను బాణంబులను రూపుమాపె : బాణము లచే ననియర్థము.

మీనంబు జలంబులనుండు : జలంబులందని యర్థము.

23. ఉదంతజడంబు తృతీయకు నవర్ణకంబగు. ౨౩.

రాముఁడొక్కబాణంబున వాలిం గూలనేసె : బాణముచే నని యర్థము.

24. జడంబు ద్వితీయకుం బ్రథమ బహుళంబుగా నగు. ౨౪.

వాఁడు పూవులు దెచ్చె : వాఁడు పూవులను దెచ్చె.

ఆతె సొమ్ములు దాల్చె : ఆతె సొమ్ములను దాల్చె.

వాడిల్లువెడలె : వాడింటిని వెడలె.

బాహుళకముచే దృతీయాసప్తములకు విధించిన ద్వితీయకుం బ్రథమరాదు.

వినోదకరములగు సుదాహరణములు : జడుఁడయినభర్త : చుఱుకైన భార్య. భార్యను సంతోషపెట్టుటకయి, పాపము, వాడు పూవులు దెచ్చినాఁడఁట. ఆమె అవి ముడుచుకొన నిష్టపడక తనకున్న మఱివోనగలు దాల్చినదఁట. ఆ వాలకముచూచి రోషముకలిగి వాడిల్లువెడలిపోయినాఁడఁట. పోఁదామఱి : ఎంతజడుఁడయినను పురుషుఁడుగదా ! అంతగా వినరికొట్టుచున్నచో ఎంతకని ఓర్పుకొనఁగలఁడు ? ఆమె రవంత నడ్డుకొనవలయుంగాని అల్పాంశములందుఁగూడ అడుగడుగునను అవమానించుట ఏమిన్యాయము ? అని పలువిధముల తలపోతలకుఁదావిచ్చు ఈ చిన్నిసాంసారికరంగము చదువరులకు వినోదమొదవించును. వ్యాకరణోదాహరణములలో నిట్టి సన్నివేశములను స్ఫురింపఁజేయు లాలిత్యము ఎవరికోగాని యెల్లరకు నుండునదికాదు.

25. కాలాధ్వములకుం బ్రాయికంబుగాఁ బ్రథమయగు. ౨౫.

వాడు నిన్నవచ్చె, వీడు నేడు వోయె; మాపు నిలుపుము, టేపు పొమ్ము; వారు క్రోశము నడచిరి, వీరామడ వోయిరి.

26. సర్వనామ సంఖ్యాభిధాన తద్విశేష్యంబులయందెయ్యది ముందు ప్రయోగింపంబడు దాని ద్వితీయాదులకుం బ్రథమ బహుళంబుగా నగు. ౨౬.

అన్నిగుఱ్ఱములకు, అన్నింటికి గుఱ్ఱములకు; గుఱ్ఱములన్నింటికి, గుఱ్ఱములకన్నింటికి; సాహిణులు మువ్వరు.

రెండుగుఱ్ఱములకు, రెండింటికి గుఱ్ఱములకు; గుఱ్ఱములు రెండింటికి, గుఱ్ఱములకు రెండింటికి; సాహిణులు నలుగురు. లక్షగుఱ్ఱములకు, లక్షకు గుఱ్ఱములకు; గుఱ్ఱములు లక్షకు, గుఱ్ఱములకు లక్షకు రవుతులు లక్ష.

ఇత్యాదు లెఱుంగునది.

‘అన్ని’ మొదలయినవి సర్వనామములు.

అన్నిప్రభృతులగణములో సంఖ్యావాచకములుగూడఁ గలవు (చూ. ఆచ్చిక-24) దానింబట్టి సంఖ్యావాచకములుగూడ సర్వనామములేగదా ! సర్వనామశబ్దమువల్లనే గృహీతములగుచుండ వానిని దిరిగి చెప్పుట వ్యర్థముకాదా ? అని శంకింతురేమో ! వ్యర్థముకాదు. వేఱుగాఁ జెప్పుటలోఁ బ్రయోజనము గలదు.

అన్నిప్రభుతులగణములోఁ జేర్కొనఁబడిన సంఖ్యావాచకములు ఒకటి, రెండు, మూడు మున్నగు తెలుఁగు శబ్దములుగాని ఏక, ద్వి, త్రి మున్నగు సంస్కృత శబ్దములు కావు. ప్రకృత సూత్రవిహితమగు ప్రథమ సంస్కృత సంఖ్యావాచకములకుఁగూడఁ గొన్నిటికి రావలసియున్నది. కావున, సంస్కృతాంధ్ర సాధారణముగ సంఖ్యాభిధానపదమును వేఱుగా గ్రహించియుండెను.

ఈ దృష్టియుండుటవల్లనే సూరి సర్వనామమునకు సుదాహరణముగా 'అన్నిగుఱ్ఱములకు' అని, అన్నిశబ్దమున కొక్కయుదాహరణమునే చూపి సంఖ్యావాచకమునకు 'రెండుగుఱ్ఱములకు, లక్షగుఱ్ఱములకు' అని యుదాహరణములు రెండిటిని జూపియుండెను.

లక్ష్యములు 'రెండిటి'నిచ్చుట—అందొకటి తెలుఁగు, ఒకటి సంస్కృతము నగుట పరికించినచో సూరియద్దేశము స్ఫురింపఁగలదు.

మఱియు, రెండుమున్నగు సంఖ్యావాచకములు సర్వనామగణములో నుండఁగా, మరల సంఖ్యాభిధానశబ్దమును వేఱుగా గ్రహించుటలోఁ బ్రయోజనాంతరముగూడఁ గలదు. సంఖ్యావాచకములన్నింటికి, ఈ ప్రథమ తప్పక రావలయుననియు, సర్వనామములలోఁ గొన్నింటికి రాకపోవచ్చుననియు, నభిప్రాయము సూచించుటకు, పృథగ్గ్రహణము చేయఁబడినటు లూహింపవలయును. దానింబట్టి ఆ, ఈ, ఏలు సర్వనామములేయైనను వానికిట్టి ప్రథమ రాదని తోఁచెడిని.

కావున "అట్టివారితో బాలకులతోఁ జెప్పితిని" అనుచో "అట్టివారు బాలకులతోఁ జెప్పితిని" అని ప్రథమ రానేరదు.

ఈ సూత్రమున ప్రథమావిధానమునందు నతివ్యాప్తిలేకుండఁ గాచుకొనుటలో గజిబిజి చాలఁగలదు. కావుననే సూత్రము నెంతబింకముగ రచించినను మనసు నిబ్బరము చాలక యిచ్చుట బహుళపదమునుగూడ సాయముగోరుట.

ఇటుఁ గొందఱు 'మాతో ఇద్దఱతో' అనుచోట మొదటిది సర్వనామ మగుటవల్ల 'మేము ఇద్దఱతో' అనియు, ఇటులే 'ఇద్దఱతో మాతో' అనుచోట మొదటిది సంఖ్యావాచకమగుటవల్ల 'ఇద్దఱు మాతో' అనియు, ఈ సూత్రముచే ప్రథమ కలిగి యపరూపములు సంభవించుచున్నవేయని శంకించుకొందురు. కాని అట్టికావులం దీసూత్రమునకుఁ బ్రవృత్తియే లేదు.

సర్వనామ తద్విశేష్యములు ; సంఖ్యావాచక తద్విశేష్యములు అను కూర్పులోని తీరునుబట్టియు, సుదాహరణముల రీతినిబట్టియు ప్రీమితముగా నాలోచించినచో సర్వనామములు విశేషణములయి యుండవలెననియు, తద్విశేష్యములన్నవి సర్వనామేతరములయి యుండవలెననియు, సూత్రకారుని యుద్దేశము విశదము కాఁగలదు.

కావుననే 'నీ, నా, మన, తా' అనునవి సర్వనామములయినను విశేషణములు కావుగావున వానికిప్రథమ యెచ్చటను ద్రాష్టింపదు. కనుక, 'మాతో ఇద్దఱతో' అనుచోట 'మాతో' అనునది సర్వనామమయినను విశేషణము కాదుగావున దానికిప్రథమ రాదు.

'ఇద్దఱతో మాతో' అనుచోట 'మాతో' అనునది విశేష్యమయినను సర్వనామేతరము కాదుగావున దానినిబట్టి 'ఇద్దఱతో' అనుదానికి ప్రథమ రాదు.

పర్యవసానమేమన, నీ, నా, మన, తా శబ్దములకు సర్వనామత్వమును బట్టిగాని, తద్విశేష్యత్వమునుబట్టిగాని, యీ సూత్రముతో సంబంధమే లేదని యూహింపవలయును.

ఈ నాలుగుశబ్దములకును, వీనితో సహస్రయుక్తములగు సంఖ్యావాచకములకును, ఈ సూత్రముచే ప్రథమను శంకించుకొని తన్నివారణమునకయి చీకాకులువడిన టీకలు గొన్ని గలవు. సూత్రతాత్పర్యమునఁగల కీలకము గుర్తించినచో నీ, నా, మన, తా శబ్దముల విషయమున, ఈ తావున నపరూప శంక గలుగుట కవకాశమే కనబడదు.

27. ఒకానొకచో విశేషణంబుల షష్టికిం బ్రథమ విభాషనగు. ౨౭.

సుగుణాభిరాముఁడు రామునకు జోహారు వొనర్చెద.

సుగుణాభిరామునకు రామునకు జోహారు వొనర్చెద.

'జోహారు వొనర్చుఁడు' అనికాక 'జోహారు వొనర్చెద' ననుటలో ఆత్మాచరణరూపమగు హితోపదేశరీతి స్ఫురించుచున్నది.

28. భవత్యర్థవ్యవహితంబులగు విశేషణంబులకుం బ్రథమయగు. ౨౮.

అగుమొదలగునవి భవత్యర్థములు.

వివ్యాఞాలియగు పురుషుని సకలజనులు సన్మానింతురు.

భూతదయాళురగు మహాత్ములకు శ్రేయంబు గలుగును.

అతిమానుష మత్యద్భుత మతిదుష్కరమయిన కేశవార్జున కృతీన్.

"అతిమానుష మత్యద్భుత

మతిదుష్కరమయిన కేశవార్జునకృతీ గో

పతి సూచి మెచ్చి సురపరి

వృతుఁడయి చనుదెంచెఁ గృష్ణవిజయులకడకున్."

సూరి యీ భారతపద్యమందలి 'కృతి' అన్నంతవఱకుఁ గల భాగమును, విశేషణములద్వితీయకుఁ బ్రథమవచ్చుట కుదాహరణముగాఁ జూపియుండ వచ్చును. 'కృతిన్' అను ద్వితీయాంతమునకు విశేషణములు భవత్కర్త ప్యవహితములగుటచేఁ బ్రథమాంతములయినవని చూపుట యుద్దేశము కావలయును.

కాని ఇందు 'కృతి' అనునది ద్వితీయార్థక ప్రథమ (24 వ సూ.) యనుకొన్నచో తద్విశేషణములు ప్రథమాంతములగుటలో విశేషములేదు గావున ప్రకృతసూత్రమునకు ఈ పద్యభాగముదాహరణమే కాఁజాలదు. సరళాది యగు గోపతిశబ్దము పరముగాఁ గల ఈ కృతిశబ్దము ప్రథమాంతముకాదనియు, ద్వితీయాంతమేయనియు నిర్ణయించుట దుర్బటము.

ప్రకృతలక్షణమునకు పట్టుచాలని యీ భారతప్రయోగమును పనిఁబూని యెందులకు ప్రదర్శించియుండెనో : ఏదియోయొక యుద్దేశవిశేషములేకుండ ఇంతపద్యభాగము సూరక చూపియుండఁడు. ఆలోచించుచుండము.

ఇది యిటులుండ, ఈ సందర్భమున

"భావద్యర్థ ప్యవధానేతు భేద్యస్య నిఖిలం భవేత్"

అను సభరణకారికయొద్ద ద్వితీంత్రీణీసీతారామకవిటీకయందు

".....అతిదుష్కరమయిన కేశవార్జునుల'కృతిన్"

అని కొంతసవరణతో ఈ పద్యపాద ముదాహరింపఁబడియున్నది.

బాలవ్యాకరణమునందలి యుదాహరణములు పెక్కులాటీకయందుఁ గాననగును.

ఆ టీకాకర్త బాలవ్యాకరణమునందలి యీ పద్యభాగమునుగాంచి, యిందు గణలోపమున్నదనుకొని, ఆ లోపము తీర్పుతలంపుతో, "అతిదుష్కరమయిన కేశవార్జునుల'కృతిన్" అని సవరించినటులు తేటతెల్లముగా గోచరించుచున్నది.

ఇది భారతపద్యమని సీతారామకవి గుర్తించినట్లగపడదు.

"స్వస్య విభక్తి వికారైః"

అను చింతామణీసూత్రమునొద్ద అహోబలపండితీయమున నొకప్రసంగమున, ఈ పద్యభాగము

"అతిమానుష మత్యద్భుత మతిదుష్కరమయిన కేశవార్జునకృతి —

ఇత్యాదిపదన 'మాదార్యస్య' "

అని యీ తీరుగా నుదాహరింపఁబడియున్నది.

ఇది నన్నయభట్టారకుని ప్రయోగమని యహోబలపండితుఁడు స్పష్టముగాఁ బేర్కొనియుండెను.

సీతారామకవి యీ పద్యభాగమును సీయహోబలపండితీయముననే చూచియున్నచో నిది నన్నయపద్యమని యాతనికిఁ దప్పక తెలిసియుండెడిది. అప్పుడు ‘ఈ భాగమున గణభంగము కానవచ్చుచున్నదే’ యనుశంక తాత్కాలికముగాఁ గలిగి నన్నయభట్టారకుని సంపూర్ణపద్యము నాతఁడు కనుగొని యుండెడివాఁడు. అందు

“అతిదుష్కరమయిన కేశవార్జునకృతి గో

పతి సూచి....”

అనుపాఠముగాంచి వెంటనే గణభంగశంకను దొలఁగించుకొని యుండెడివాఁడు.

అట్లుగాక యాతఁడు బాలవ్యాకరణమునందుమాత్రమే యీ యసంపూర్ణ పద్యభాగమును గాంచియుండుటవల్లను, నిది యెవరిదో యెక్కడిదో బాల వ్యాకరణమునుబట్టి తెలియకుండుటవల్లను దాత్కాలికముగా స్ఫురించిన యీ గణభంగమును దొలఁగించు తలంపుతోఁ బయిరితని సవరించినటు లగవడు చున్నది.

బాలవ్యాకరణమునఁగాక భారతమునందుఁగాని యహోబలపండితీయ మునఁగాని యాతఁడీపద్యభాగమును జూచియున్నచో సనాపశృంగముగా సమన్వయభంజకముగా మూలపాఠవిరుద్ధముగా — అట్లు సవరించుట యెంత మాత్రమును సంభవించియుండదు.

కావున సీతారామకవి బాలవ్యాకరణమునుండియే యీ యుదాహరణము గ్రహించినటులు తేలుచున్నది.

29. భవత్యర్థకంబు సన్నిహితవిశేషణంబునకును, దానిముందు విశేషణంబుల కయిపదంబును, బహుళంబుగా ననుప్రయుక్తం బగు. ౨౯.

అతులుఁడయి యప్రమేయుఁడౌ హరిని గొలుతు.

30. అయిపదానుప్రయోగంబు లేనిచోఁ దుదివిశేషణంబునకేని విశేషణంబులన్నింటికేని మీఁద సముచ్చయార్థంబు విభాషం బ్రయోగింపంబడు. ౩౦.

ఆద్యుఁ డప్రమేయుఁడునగు హరిని గొలుతు.

ఆద్యుఁడు సమేయగుణుఁడునౌ హరిని గొలుతు.

ఆద్యుఁ డప్రమేయుండగు హరిని గొలుతు.

భృ

31. ధాతుజవిశేషణవ్యవధానంబున విశేషంబులన్నింటి కయి పదం బనుప్రయుక్తంబగు. ౩౧.

ఆద్యుఁడయి యప్రమేయుఁడై యఖిలసేవ్యుఁడై యెసంగెడు దేవుని నభినుతించు.

ఇవట మఱియుం బ్రయోగపై చిత్ర్యంబుగలదది ప్రయోగంబుల నెఱుంగునది.

32. భావార్థకాదియోగంబునం గర్తకుం బ్రథమయగు. ౩౨.

రాముఁడు వచ్చుట ; రాముఁడు రాఁగా లక్ష్మణుఁడు గాంచె ; రాముఁడు విల్లండినం ద్రిలోకంబు లాకులంబులగు ; రాముఁడు పట్టినప్రతి న వారింపం దరంబుగాదు.

33. ప్రథమాంతంబులగు యుష్మదస్మద్విశేషణంబుల కేకత్వంబున వు, ను లును బహుత్వంబున రు, ములు సంతాగమంబులు ప్రాయికంబుగ నగు. ౩౩.

34. ఈ యోగమంబులు పరంబులగునపు డుత్వంబున కత్వంబగు. ౩౪.

నీవు ధన్యుఁడవు, నేను ధన్యుఁడను ; మీరు ధన్యులరు, మేము ధన్యులము.

ఇకారంబుమీఁది కు, ను, వు క్రియావిభక్తుల యుత్వంబున కిత్వంబగు ననుసూత్రముచేత వు, నుల కిత్వంబగు :

నీవు సుకృతివి, నేను సుకృతివి.

“ఆర్తిహరుఁడవౌ నినుఁ గొల్తు నంబుజాక్ష.”

“గర్వగరిష్ఠుండగు నన్ను”, “మీరలు పెద్దలు”.

ఇత్యాదులు ప్రాయికగ్రహణముచే రక్షితంబులయ్యె.

వు, ను, రు, ము అను నాగమములకు నాలుగిటికి లక్ష్యములు సరిగా నాలుగింటినింజూపి, పిమ్మట ‘ధన్యుఁడవు’ వంటిదేయగు ‘ఆర్తిహరుఁడవౌ’ అను వేఱొకలక్ష్యమును మరలఁజూపనేల ? సూరి సాధారణముగా లక్ష్యములను అన్యూనముగను అనతిప్రసక్తముగను నిర్దేశించునేగాని, అవశ్యకములను

విడుచుటకుఁగాని అనావశ్యకములను బ్రదర్శించుటకుఁగాని యిచ్చగింపఁదే : పునరుత్తులకు సమ్మతింపఁదే : పయని తానూహించి చూపిన నాలుగు లక్ష్యములలో నొక్కదానికేని కవిప్రయోగమును జూపఁదలంచి 'ఆర్తిహారుఁడవో నినుఁ గొల్తు నంబుజాక్ష' అనుపద్యపాదము నిచ్చియుండునేమో యనుకొందమన్నను, దీనికిముందున్న సూత్రములకు (29, 30, 31) లక్ష్యములుగా తానేరచించి చూపిన తేటగీతి పాదములవలె ఈ పద్యభాగమునుగూడ తానేరచించి చూపినటులున్నదేగాని యిది అన్యదీయముగఁ గన్పట్టదే : దీనిసదికముగాఁజూపుటకు హేతువేదయియుండునో! అని కొందఱిట సందియమునొందవచ్చును. చిన్నయ సూరి లక్ష్యప్రదర్శనకౌశలముపయి కన్నువెట్టినవారికిట్టి సందియము బాదయించుట సాజము.

కాని యివట పునరుక్తిలేదు. ఈ లక్ష్యములు సమానములుకావు. రెంటికిని భేదముగలదు.

'సీపు ధన్యుఁడవు' అనుచో విశేషణమునందలి ప్రథమసహజము ; 'ఆర్తి హారుఁడవో నిను' అనుచోటనున్న ప్రథమ కృత్రిమము. అనఁగా, 'సీపు ధన్యుఁడవు' అనుచోట 'సీపు' అను ప్రథమాంతవిశేష్యమునుబట్టి 'ధన్యుఁడు' అను విశేషణమునందున్న ప్రథమ సహజము.

'ఆర్తిహారుఁడవోనిను' అనుకావున 'నిను' అను ద్వితీయాంతవిశేష్యమును బట్టి 'ఆర్తిహారుఁడు' అను విశేషణముగూడ ద్వితీయాంతముగనే యుండవలసినను అటులుండక భవత్యర్థవ్యవధానమున 28 వ సూత్రముచే ఆ ద్వితీయ ప్రథమగా మాణియుండుటంబట్టి 'ఆర్తిహారుఁడు' అను విశేషణమునందలి ప్రథమ కృత్రిమము.

ఇట్టి భేదముండుటగమనించి సహజప్రథమాంత విశేషణములకువలెనే కృత్రిమప్రథమాంత విశేషణములకుఁగూడ ఈయోగముమురావచ్చునని తెలుపుట కయి వేఱొక యుదాహరణము చూపఁబడినట్లు గుర్తించినచో పయిసందియము తీరఁగలదు.

ఈ సూత్రముచే అంతాగమములుగా రావలసిన పు, ను, రు, ము అను వానికి కిత్త్యము గూర్చక అంతాగమశబ్దముతోనే విధించుచున్నాఁడు. నిక్, టుక్ ఇత్యాదులందువలె కిత్త్యముంచినచో వస్తుతః సౌకర్యము గలదు.

కాని యీతని ప్రక్రియాప్రణాళికలో, ఇతరస్థలములందు పుగాగమము, నుగాగమము, రుగాగమము, ముగాగమము అను నీ నాలుగును పెక్కుచోట్లఁ బ్రసిద్ధములయి యుండుటచే బాలర కయ్యవి స్ఫురించి, సౌంకర్యముకలిగి, పదేపదే సందేహము జనింపవచ్చును. అది లేకుండవలయునని కిత్త్యమును గూర్చలేదు. మఱియు, కిత్త్యకల్పనమున 'పుగ్నుక్కులు', 'రుగ్నుక్కులు'

అని యనవలసివచ్చును. ఆ కూర్పులోఁ గటుత్వము గలదు. ఈ రెండు హేతువులచే నిట కిత్తవద్దతి విడువఁబడినది.

ఇట్లు విడిచినతావులు బాలవ్యాకరణమున మఱి మూఁడుమాత్రమే గలవు : తత్సమ 15; ఆచ్చిక 31, 34.

అచ్చటి కిత్తవరిత్యాగమునకు హేతువులు వేఱు. ఆ చోటులు తిలకించునది.

ఈ యాగములు కొన్నితావులందు రావని తెలుపుటకు నిటఁ జూపఁ బడిన యుదాహరణములు కల్పితములు కావు. కవి ప్రయుక్తములు.

“‘గర్వగరిష్ఠుండగునన్ను’ నిద్దెనకుఁ దేరంజాలుటన్ వానవీ”

—నిర్వచనోత్తరరామా-7-91.

“‘మీరలు పెద్దలు’ త్రోలోఁ క్యారాధ్యుల రేమియన్న నంటిరిగాక”

—కళాపూర్ణోదయము-1-57.

ఈ యాగములురాని ప్రయోగములు :

“ఏమీమువ్వురున్ మన్ననల్ వడయంగాఁదగునట్టివారము”

—భారతము-ఉద్యోగ-2-282.

“భరతవంశముఁజొచ్చితి నందుఁ బాండుభూపరునకుఁ గోడలైతి”

—భారతము-ఉద్యోగ-3-108.

ఇత్యాదులు భారతమునను గొన్నిగలవు. వానినిజూపక యిచట నిర్వచనోత్తరరామాయణ కళాపూర్ణోదయ ప్రయోగములను నిర్దేశించుటంబట్టి భారత మొక్కటియగాక యితరప్రబంధములును సూరిదృష్టిలో ప్రమాణములేయనుట సువిశదమగుచున్నది.

35. అది శబ్దంబునకు వునులు పరంబులగునపుడును సంబోధ సంబునందును దానయను నాదేశంబగు. ౩౫.

నీవు చిన్నదానవు ; నేను జిన్నదానను ; ఓ చిన్నదాన :

36. అన్య యుష్మ దస్మత్కార్యంబులం దుత్తరోత్తరంబు బలీయంబు. ౩౬.

వారును మీరును ధన్యులరు ; మీరును మేమును ధన్యులము.

ఈ సూత్రమునుబట్టి అన్యముకంటె యుష్మదర్థము బలీయమయినపుడు దానినిమించిన అస్మదర్థము మఱింత బలీయమగుట సుస్పష్టముగాన ‘వారును మేమును ధన్యులము’ అను సుదాహరణము చూపఁబనిలేదని విడువఁబడినది.

ఈ బలీయస్త్యము ఏకార్యమువిషయముననో విశేషించి చెప్పకుండుట వల్లను, 'కార్యంబులందు' అని బహువచనము ప్రయోగించుటవల్లను, ఈ పూర్వ సూత్ర విహితమయిన యాగమకార్యమువిషయముననేగాక ఏకార్యమునందయినను వీని యుత్తరోత్తరబలీయస్త్యము నిరూపింపఁబడినటులే గ్రహింపవలయును.

కావునఁ గ్రియాపదములందలి 'అన్య యుష్మ దస్మ' త్కార్యములగు ప్రథమ మధ్యమోత్తమ పురుషముల ప్రవృత్తియందును, ఈ బలీయస్త్యమునే పాటింపవలయును :

వారును మీరును జదివితిరి : (మీరును వారును జదివితిరి)

మీరును మేమును జదివితిమి : (మేమును మీరును జదివితిమి)

వారును మేమును జదివితిమి : (మేమును వారును జదివితిమి).

37. ఏకవాక్యంబునం దొకానొక్కండుతక్క సర్వపదంబులు క్రమనిరపేక్షంబుగం బ్రయోగింపంజను. ౩౬.

పూర్వమిది పరమిది యను నియమ మపేక్షింపక వాక్యమం దెల్లపదంబులు వలచినట్లు ప్రయోగింపందగును.

ఏనిప్రభృతిశబ్దములు కొన్ని నియమసాపేక్షంబులయి యుండు.

గాలి చల్లగా వీచెను ; వీచెను జల్లగా గాలి ; చల్లగా గాలి వీచెను ; వీచెను గాలి చల్లగా ; గాలి వీచెను జల్లగా ; చల్లగా వీచెను గాలి.

ఇది కారక పరిచ్ఛేదము.

విభక్త్యర్థవిశేష నిరూపకమయి, యింపుక క్లిష్టమయిన యీ కారక పరిచ్ఛేదమున చదువరులు కొంత శ్రమఁజెందియుండవచ్చును. వారు సేద దేఱుటకో యన్నటులు పరిచ్ఛేదాంతమున చల్లగాగాలి వీచునట్లు సమకూర్చుటలో సారస్యము గోచరించును.

ఈ పరిచ్ఛేదమున విభక్త్యంతములుగానేర్పడిన వ్యస్తపదములను గలిపి సమాసములుగఁగూర్చుటలోని పద్ధతులు ఈ పిమ్మట వివరింపఁబడును.

సమాస పరిచ్ఛేదము

1. సమర్థంబులగుపదంబు లేకపదంబగుట సమాసంబు. ౧.

పృథగ్భూతంబులగు నర్థంబుల కేకార్థీభావంబు సామర్థ్యంబు.
పృథక్ప్రసిద్ధార్థంబులగు పదంబుల కేకార్థంబునందు వృత్తి
సామర్థ్యము.

ప్రతిశబ్దద్యయమునకును సమాసము కలుపుదమన్న వలనుపడదు.
ఏరెండు శబ్దములకుఁ బ్రసిద్ధములయి విడివిడిగానున్న యర్థములు రెండును
నొక్కటిగా మేళవించి ఒకేయర్థమును దెలుపఁగలవో యట్టిశబ్దములకే సమాస
ర్థావమగు కలయిక యేర్పడునని తాత్పర్యము.

2. సాంస్కృతి కాచ్చిక మిశ్ర భేదంబుచే సమాసంబు
త్రివిధంబు. ౨.

సాంస్కృతికంబని, యాచ్చికంబని, మిశ్రంబని సమాసంబు
త్రివిధంబు.

అందు సాంస్కృతికంబు సిద్ధంబని, సాధ్యంబని ద్వివిధంబు.

కేవల సంస్కృత శబ్దంబుల సమాసంబు సిద్ధంబునాఁబడు :
రాజాజ్ఞ, తటాకోదకము, లక్ష్మీవల్లభుఁడు.

సంస్కృతసమంబుల సమాసంబు సాధ్యంబునాఁబడు :

రాజునాజ్ఞ, తటాకంబునుదకము, లక్ష్మీవల్లభుఁడు.

తక్కిన తెనుఁగులసమాసం బాచ్చికంబనంబడు :

తేనియానతి, చెఱువునీరు, సిరిచెలువుఁడు.

ఉభయంబులు గూడినది మిశ్రంబనంబడు :

రాజుముదల, చెఱువునుదకము, సిరివల్లభుఁడు.

3. తత్పురుషాదులకు లక్షణంబు ప్రాయికంబుగ సంస్కృ
తోక్తంబయగు. ౩.

తత్పురుష, బహుప్రీహి, ద్వంద్వంబులని సమాసంబులెల్లం ద్రివిధంబులయియుండు. అవి ప్రాయికంబుగా సుత్రరాన్యోభయ పదార్థ ప్రధానంబులయియుండు.

అందుఁ దత్పురుషంబు వ్యధికరణంబని, సమానాధికరణంబని ద్వివిధంబు.

ద్వితీయాదులకు మీఁదిపదంబుతోడ సమాసంబు వ్యధికరణంబు నాఁబడు :

నెలతాల్పు, నెలతక్కువవాఁడు, దేవరమేలు, దొంగభయము, రామునిబాణము, మాటనేర్పరి.

విశేషణంబునకు విశేష్యంబుతోడ సమాసంబు సమానాధికరణంబు నాఁబడు ; ఇదియె కర్మధారయంబు నాఁబడు : సరసపు వచనము, తెల్లగుఱ్ఱము, మంచిరాజు ; ఇది సంఖ్యా పూర్వంబు ద్విగువునాఁబడు : ముజ్జగములు, ముల్లోకములు. బహుప్రీహి : ముక్కంటి, చలివెలుగు.

ద్వంద్వము : తల్లిదండ్రులు, అన్నదమ్ములు.

ప్రాయికంబుగాననుటచే సంస్కృతలక్షణంబుఁ దొడరని సమాసంబుం గలదని సూచింపఁబడియె. దాసంజేసి చిగురుఁగేలు, జుంటిమోవి యిత్యాదులయిన యుపమానపూర్వపద కర్మధారయంబులు గ్రాహ్యంబులు. ముఖపద్మము, చరణకమలములు : ఇట్టి యుపమానోత్తరపదంబులు గలవుగాని, విపరీతంబులు సిద్ధంబులు లేవని యెఱుంగునది.

సిద్ధంబు సర్వంబు గ్రాహ్యంబు : రాజపురుషుఁడు, నీలోత్పలము, పీతాంబరుఁడు, రామలక్ష్మణులు.

కేవల సంస్కృతశబ్దము వికృతిశబ్దముతోడ సమసింపదు : దా సంజేసి యనేకమాఱు లల్పదండిత్యాదులు దుష్టములని తెలియునది.

సమాసమున రెండవది యాచ్ఛికపదమయినపుడు మొదటిశబ్దము కేవల సంస్కృతప్రాతిపదికమయినచో నట్టిసమాసము సాధువుకాదు. ఆ సంస్కృత ప్రాతిపదికమును తత్సమముగ మార్చి, 'అనేకపుమాఱులు, అల్పపుదండు', అన్నచో సమాసము సాధువగును.

4. ఆ, ఈ, ఏ యను సర్వనామములు త్రికంబు నాఁబడు. ౪.

ఈ త్రికసంజ్ఞ పూర్వులవ్యాకరణములందు లేదు. సూరి క్రొత్తగాఁ గల్పించుకొన్నది. 'మూఁడు' అనుసర్థము స్ఫురించి చదువరుల జ్ఞప్తికి సౌకర్యము గలుగవలయునని అర్థవంతమగు సంజ్ఞను గల్పించెను. ఈతని సూతనసంజ్ఞలన్నియు నిట్లు అన్వర్థములే. రచనాప్రణాళికాప్రకరణమున నవి యెల్ల నేకముఖముగా వివరింపఁబడినవి.

5. కర్మధారయంబు త్రిక, స్త్రీసమ, ముగంత, ధాతుజ విశేషణ పూర్వపదంబయియుండు. ౫.

ఆ చందము, ఈ చిందము, ఏ బృందము; వాఁడిమాట, పోఁడి పాట, బెడిదపు టడిదము; మడినెడు దడములు.

ఈ నియమముచే బల్లిదుఁడు మల్లుఁడు, కావలుఁడు రావణుఁడు ఇత్యాదుల సమాసంబులేదు.

ముగంతములనఁగా 'ముగాగమము కలుగుటకు సర్వతగల శబ్దములు' అనియర్థము. ఆ జాతిశబ్దములకు ప్రథమైకవచనమునఁ గలుగునది 'ము' వర్ణకము. తక్కిన యెల్ల చోటులందుఁ గలుగునది 'ము'గాగమము.

సూత్రమున 'ముగంత' అన్నను మువర్ణకాంతములుగూడ గ్రాహ్యములని సూచించుటకే 'సరసపువచనము' అను మువర్ణకాంతమయిన యేకవచనమే యుదాహరణముగఁ జూపఁబడినది. సూత్రమున 'మువర్ణకాంత' అనుట లెస్స. మువర్ణకము ముగాగమమును గ్రహింపఁగలదు (తత్సమ-41). ముగాగమము మువర్ణకమును గ్రహించుట కష్టము.

వందెడు, వండు మున్నగు ధాతుజవిశేషణములకుఁ బ్రథమైకవచనము తఱచు స్పష్టముగఁ గానరాకుండుటంబట్టి అవి స్త్రీసమములని కొందఱు భ్రమింతురు. వానిని స్త్రీసమములనరాదు. వాని ప్రథమైకవచనము లోపింపదు. విభక్తిని వివక్షించునపుడు వానికి తచ్చట్టి మనుప్రయోక్తమగును. దానివయిని విభక్తి నిలుచును : వందెడువాఁడు, వండువాఁడు అనియగును. ధాతుజ విశేషణములు స్త్రీసమములు కాకుండుటవల్లనే యీ సూత్రమున స్త్రీసమములను బేర్కొనియు ధాతుజవిశేషణములను వేఱుగాఁ బేర్కొనినటులు గ్రహింప వలయును.

6. స్త్రీసమ ఘటితంబ యొకానొకండు బహువ్రీహి చూపఁబడు. ౬.

ముక్కంటి, వేగంటి, చలివెలుగు, వేవెలుగు, మోటబరి
ఇత్యాదులు వ్యవహారసిద్ధంబులు గ్రాహ్యంబులు.

తెనుఁగున బహుప్రీహిసమాసములు మిక్కిలి తక్కువ. ఆ యంశము
సూచించుటకే 'ఒకానొకండు', 'చూపజైడు', 'వ్యవహారసిద్ధంబులు గ్రాహ్యం
బులు' అని పలువిధముల నొక్కినొక్కి పలుకుట.

ఈ బహుప్రీహలలోఁ బూర్వోత్తరపదములు రెండును శ్రీసమములే
కావలయును.

ఇచట 'ముక్కంటి' అను నుదాహరణమున 'మూఁడు' అనుశబ్దము
శ్రీసమమని యంగీకరింపకతప్పదు. కావున 'మూఁడు' శబ్దములోని డువర్ణము
శబ్దసిద్ధముగాని డుజ్వర్ణకము కాదని గమనింపవలయును. డుజ్వర్ణక మను
కొన్నచో ఈ శబ్దము శ్రీసమము కానేరదు. కాకున్నచో 'ముక్కంటి' అను
బహుప్రీహిసమాసమే కుదురువడదు. (చూ. 17వ సూ.).

శ్రీ 7. ఆచ్ఛికశబ్దంబుతోడ శ్రీసమంబు ప్రాయికంబుగా ద్వంద్వం
బగు. ౬.

అన్నదమ్ములు, తల్లిదండ్రులు, ఊరువల్లెలు, ఆలుమగలు.

మగడును బిడ్డలును, పల్లమును గల్లెమును ఇత్యాదులు
సమసింపవని యీ నియమంబున నెఱుంగునది.

సూత్రములందు సమాసము విధింపఁబడు శబ్దములురెండిటిలో ఒకటి
ప్రథమాంతముగను ఇంకొకటి తృతీయాంతముగను సాధారణముగ నిర్దేశింపఁ
బడుచుండును. సూత్రమున ఏది ప్రథమాంతమో యది సమాసమునఁ బూర్వ
పదమై యుండవలయును. ఈ నియమము పాఠినీయమున :

'ప్రథమానిర్దిష్టం సమాస ఉపసర్జనమ్'

'ఉపసర్జనం పూర్వమ్'

అనుసూత్రములచే బోధింపఁబడినది.

ఈ సూత్రమున 'శ్రీసమంబు' ప్రథమాంతముగా నిర్దేశింపఁబడుటచేఁ
బయిని వివరించిన నియమమునుబట్టి తెలుఁగున ద్వంద్వసమాసమునఁ బూర్వ
పదము శ్రీసమమైయుండవలయునని తేలుచున్నది. 'మగఁడును బిడ్డలును'
మున్నగుచోట్లఁ బూర్వపదము శ్రీసమము కాకుండుటచే నిట్టియెడ సమాసము
కానేరదని తాత్పర్యము.

శ్రీ 8. సర్వశబ్దంబులు సంబంధంబునందుం దచ్చబ్దంబుతోడ
సమసించు. ౮.

నావాఁడు, నాయది; ఇంటివాఁడు, ఇంటిది; రామునివాఁడు, రామునిది.

9. ధాతుజవిశేషణంబులకు విభక్తి వివక్షించునపుడు తచ్చబ్ధంబనుప్రయుక్తంబగు. ౯.

వచ్చినవాఁడు, వచ్చినది; రానివాఁడు, రానియది.

10. ఎల్లయెడల ధాతుజవిశేషణంబుల కట్టియనుపదంబు విభాషననుప్రయుక్తంబగు. ౧౦.

వచ్చినట్టిరాముఁడు, వచ్చినరాముఁడు; వచ్చునట్టివాఁడు, వచ్చువాఁడు.

వచ్చినట్టిరాముఁడు: ఇది సమాసపదము,

వచ్చునట్టివాఁడు: ఇది యేకపదము. సమాసము కాదు.

ఇట 'వాఁడు' అనునది ధాతుజవిశేషణమునకు విభక్తి వివక్షయందుఁ బూర్వసూత్రముచే ననుప్రయుక్తమయినది. సమాసములందెగాక వ్యస్తములందును 'అట్టి'యనుపదము వచ్చునని తెలుపుటకే సూత్రమున 'ఎల్లయెడల' అని ప్రయోగించుట. అది వచ్చినట్లు చూపుటకే రెండవయుదాహరణ మిచ్చుట.

11. యుష్మదస్మదాత్మార్థకంబుల కుత్తరపదంబు పరంబగునపుడు దుగాగమంబు విభాషనగు. ౧౧.

నీదుకరుణ, నీకరుణ; నాదునేరిమి, నానేరిమి; తనదురూపు, తనరూపు.

లక్ష్యములన్నియు నేకవచనముననే చూపఁబడినను, బహుత్వమునఁ గూడ, ఈ దుగాగమము వచ్చుటకు సూత్ర మనుమతించినటులే కానవచ్చుచున్నది. బహుత్వమున కవిప్రయోగములు అరుదుగాఁ గలవు:

"రాచకొడుకులెల్ల 'దమదు' రాచణికంబుల్" — హరి-పూర్వ-2-172.

"మీరీమొదలెఱుంగ రివియె 'మీదు' విమర్శల్" — భోజరాజీయ-5-302.

12. గుణవచనంబులగు నల్లాదులకుం గర్మధారయంబునందు నిగాగమంబు బహుళంబుగా నగు. ౧౨.

నల్లనిగుఱ్ఱము, నల్లగుఱ్ఱము.

నల్ల, తెల్ల, పచ్చ, ఎఱ్ఱ, చామ, తియ్య, కమ్మ, పుల్ల, విన్న, తిన్న, అల్ల ఇత్యాదులు నల్లాదులు.

13. ద్విరుక్తంబగు హల్లు పరంబగునపు డాచ్చికంబగు దీర్ఘంబు నకు హ్రస్వంబగు. ౧౭.

సీ 14. త్రికంబుమీడి యనంయుక్తహల్లునకు ద్విత్వంబు బహు శంబుగానగు. ౧౮.

అక్కన్య, ఆకన్య ; ఇక్కాలము, ఈకాలము ; ఎల్లోకము, ఏలోకము ; అయ్యశ్వము, ఆయశ్వము.

బాహుళకముచే నూష్ణరేఫంబులకు ద్విత్వంబు గలుగదు :

ఆరూపము, ఈశబ్దము, ఏషండము, ఆసుకృతి, ఆహయము.

ఆ, ఈ, ఏలకు మూడుదాహరణములు చూపియు యడాగమ యకారము నకుఁగూడ ద్విత్వమును జూపుటకు నాలుగవ యదాహరణము.

ఇందలి వర్ణసహమ్నాయమున శకటరేఫము వేణువర్ణముగ లేకుండుట వల్లను, అది రేఫమునకు నలఘురూపమే యగుటవల్లను రేఫమునకువలె దానికిని ద్విత్వము గలుగదని సూత్రకారుని తాత్పర్యము : ఆతాయి, ఈఱంకె, ఏతేడు మున్నగుచోట్ల ద్విత్వము గలుగదు.

ద్విత్వము కలిగినయనంతరము అదిపరముకాఁగా హ్రస్వము వచ్చుటయే ప్రక్రియాక్రమముగావున, ద్విత్వవిధానమునకుఁ బిమ్మట నుండఁదగిన హ్రస్వ విధాయక సూత్రమును ముందే నిర్దేశింపనేల ? అని యెవరికేని తోఁపవచ్చును.

కాని, ఈ ద్విత్వసూత్రమునకు వెనువెంటనే హ్రస్వసూత్రము నుంచినచో, ఆ హ్రస్వము ఈ త్రికముమీడి ద్విత్వమునకు మాత్రమే సంబంధించునను భావము కలుగక తప్పదు.

ఆ హ్రస్వము ఈ త్రికసంబంధి ద్విత్వస్థలములందెగాక త్రికములేని చోటులందు అయ్యెను, వియ్యము, ఉయ్యెల, తొయ్యలి, ముజ్జగములు, ఎల్లిదము, తిన్నియ మున్నగు పలువిధముల రూపములందుఁ బ్రవర్తింపవలసి యున్నది.

కావున, ఈ ద్విత్వమునకుమాత్రమే సంబంధించునదను స్ఫురణము రాకుండుటకయి దాని ననంతరసూత్రముగఁగాక వేణువంటివి యితరములకుఁ గూడ నుపయోగించునటులు ముందటిసూత్రముగా నుంచినట్లు తలంపవలయును.

వర్గద్వితీయ చతుర్థములకు ద్విత్వ మేర్పడునెడ నందలి మొదటివర్ణములు ప్రథమతృతీయములుగ మాటుట సహజము, సార్వత్రికము. కావుననే, అచ్చత్రము, ఇద్దరణి, ఎబ్బంగి మొదలగుచోటులందు ప్రథమ తృతీయములు కలుగుచుండును.

15. కృతప్రాసవ్యంబగు త్రికంబుమీఁది చోటుశబ్దంబు నోత్పంబున కత్వప్రాసవ్యంబులు విభాషనగు. ౧౫.

అచ్చోటు, అచ్చటు, అచ్చొటు; ఇచ్చోటు, ఇచ్చటు, ఇచ్చొటు;
ఎచ్చోటు, ఎచ్చటు, ఎచ్చొటు.

వీనిద్విత్వంబునకు వక్ష్యమాణవిధిచేఁ బాక్షికంబుగ లోపంబగు :
అచటు, అచొటు; ఇచటు, ఇచొటు; ఎచటు, ఎచొటు.

ముచ్చోటులు, ముచ్చటులు, ముచ్చొటులు అనురూపంబులు
ప్రయోగంబులం గానంబడియెడి.

వక్ష్యమాణవిధి : ప్రకీర్ణకము 8 వ సూత్రము.

ముచ్చటులు = మూఁడుచోటులు.

“చరణములు కేళ్లు గడిగి ముచ్చట్లు చఱచి”

—విజ్ఞానేశ్వరీయము—ఆచారకాండ.

16. ఉత్తరపదంబగు చోటుశబ్దము టాక్షరమునకు లోపంబు విభాషనగు. ౧౬.

చోటుశబ్దం బొపవిభక్తికంబుగావున దానియంతిమాక్షరంబు
సప్తమ్యాదేశమయిన యకారంబుతోడం బాక్షికంబుగ లోపించు
నని యర్థము.

అచ్చోనున్నాఁడు, అచ్చోటనున్నాఁడు; ఒకచోనుండె, ఒకచోట
నుండె.

త్రికమేగాక యితరశబ్దము పూర్వపదముగా నున్నను, ఈ టకారలోపము
రావచ్చునని తెలుపుటకయి రెండవయుదాహరణము చూపఁబడినది.

17. సమానాధికరణంబగు నుత్తరపదంబు పరంబగునపుడు
మూఁడుశబ్దము డువర్ణంబునకు లోపంబును, మీఁదిహల్లునకు
ద్విత్వంబునగు. ౧౭.

మూఁడు జగములు : ముజ్జగములు ; మూఁడు లోకములు : ముల్లోకములు.

ద్విత్వమునకుఁ బూర్వము బిందువుండుట సాంప్రదాయకముకాదుగాన, మూఁడుశబ్దమునందలి యర్థబిందువు లోపించినటు లూహింపవలయును.

ఉత్తరపదమనఁగా సమాసములోని తుదిపదము.

‘ఉత్తరపదత్వంచ సమాసచరమావయవే రూఢమ్’

అని పాణినీయవ్యవహారమున నిది ప్రసిద్ధమయినయర్థము. ఇది వ్యాకరణప్రసంగములలో వేఱువిధమున వాడరాని పారిభాషిక పదము.

ఈపదము బాలవ్యాకరణమున సమాస - 3, 11, 16, 17 సూత్రములందు మాత్రమే ప్రయుక్తమయినది. ఈనాలుగుతావులందును సంప్రదాయానుసారముగ సమాసచరమావయవ మనునర్థముననే వ్యవహరింపఁబడినది.

ఈశాస్త్రీయసంప్రదాయమును గుర్తింపనికొండఱు వ్యస్తపదములు రెండిటిలో రెండవది యుత్తరపదముగదా యనుభ్రాంతితో ‘బాలుఁడు చదువుట’ అనుచోట ‘చదువుట’ అనునది యుత్తరపదమనుకొందురు. దానిని పరపద మనవచ్చునుగాని యుత్తరపద మనరాదు.

ప్రౌఢవ్యాకరణకారులు ‘రాహుకంతము దెగి దేహము ధరణిఁబడియె’ అనుప్రయోగమున ‘రాహుకంతము’ అనుసమాసములోఁ బూర్వపదమగు రాహుశబ్దము దూరమున వ్యస్తముగానున్న ‘దేహము’ అనుదానితో నన్వయించునని తెలుపుటకు “వ్యవహితోత్తరపదముతో” నన్వయించెడి” అని సూత్రించియుండిరి (చూ.ప్రౌఢ-సమాస-34). చిన్నయసూరికి శిష్యులయి చేపదేతినవారు పారిభాషిక పదములవట్టు జాఱవిడిచి చప్పనిమాటలు వలికినచో మనసు చివుక్కురు మనును. లోకవ్యవహారమున ఉత్తరపదమన్నను పశ్చిమపదమన్నను నంతగాఁ దగవు రాదుగాని వ్యాకరణమునం దిట్టివెలితిమాటలుండరాదు. వేదమున అపస్వరములును, గానమున అపశ్రుతులునునెట్టివో, వ్యాకరణమున నివియట్టివి. అది యటుండనిండు.

ఈసూత్రమున ‘మూఁడుశబ్దముదుజ్వర్ణమునకు’ అని కొన్ని ప్రతులలో జతారయుక్తముగఁ బాఠము గాననగును. కొన్నిట జతారముకానరాదు. జతారము లేనిది సాధుపాఠము. జతారము గలది (జ్య) అపపాఠము.

1858 ముద్రణమునందు ‘దుజ్’ అని జతారము ముద్రణప్రమాదవతితమయినది. దానింబట్టి యనంతరముద్రణములందుఁ గొన్నింటఁ గానవచ్చుచున్నది. భావిముద్రాపకులు తొలఁగింతురుగాక. సూరిదృష్టిలో మూఁడు శబ్దమునందలిది దువర్ణముగాని దుజ్జకాదు. ఏలయందురేని

మూఁడులోని 'డు' వర్ణము శబ్దసిద్ధముగాక ప్రథమావిభక్తిప్రత్యయమే యగునెడ 'మూఁడిటిని, మూఁడిటికి' ఇత్యాదిగా సర్వవిభక్తులందును డకార ముండుట సంభవించదు.

మఱియు సూరితలంపున నిది విభక్తియే యగుచో సమాసవిభక్తికి లోప మును ప్రత్యేకముగ (25వే) విధింపఁబోవుచు, మరల నీసూత్రముచే 'డు' లోపము విధించుట యనావశ్యకమయి యసమంజసమగును.

అదిగాక, బహుప్రీహి శ్రీసమ ఘటితమయి యుండునని సూత్రించి (సమాస-6) సూరి 'ముక్కుంటి' అనుననాహరణము చూపియుండెను. దానిం బట్టి యందుఁ బూర్వపదమగు మూఁడుశబ్దము శ్రీసమమని యాతనిదృష్టి తేట తెల్లమగుచున్నది.

ఈ యంశములు వివేచింపక హరికారికాకర్త 'డుజ్' అనునవపాఠముఁ జూచియు, మూఁడుశబ్దమునందలి యర్థబిందువునుజూచియు ఇది డుజ్జు అని భ్రమించి

'ఉత్తరస్మిన్ సమానాధికరణేతు పదే డుజః'

అని యనువదించుట మూలమునకు విరుద్ధము. అవమార్గమునకు దర్శకము.

18. ద్విగుపున కేకపచనంబు ప్రాయికంబుగా నగు; మిశ్రంబు నకుఁ గాదు. ౧౮.

ముచ్చిచ్చు, ముక్కారు, ముప్పాతిక, ముత్త్రోవ, మువ్వీధములు.

19. కొండొకచో సమాసంబులందు నామ్వాది కనుమ్వాదుల మువర్ణంబులు పబ్బవర్ణంబులగు. ౧౯.

నాఁపచేను, పాఁపజేడు ; కనుపపులు, జనుపనార.

నాము, పాము, ప్రేము, వేము, అమ్ము, ఎమ్ము ఇవి నామ్వాదులు.

కనుము, ఇనుము, ఉడుము, ఎనుము, జనుము, మినుము ఇత్యాదులు కనుమ్వాదులు.

20. నిక్కలాదులు యథాప్రయోగంబుగ గ్రాహ్యంబులు. ౨౦.

నిక్కల, కవ్వడి, పువ్వీలుకాఁడు ఇత్యాదులు.

కవ్వడి = కవవడి = సవ్యసాచి = అర్జునుఁడు.

కొంత వర్ణసామ్యముండుటచే కవ్వడిశబ్దము కపర్దిశబ్దభవమని భాషా చరిత్రకారులొకరు వక్కాణించిరి. కపర్దమనఁగా ఘనమయిన కేశపాశమనియు,

అది కలవాడుగాన అర్జునుడు కపర్దియనియు, అర్థమునుగూడ నిరూపించిరి. ఆమార్గము సమీచినము కాదు. శివుని జటాజూటమునకు ఒక్కదానికే కపర్దమని పేరు. ఇతరుల కేళపాళ మెంతఘనమయినను ఆపేరు చెల్లదు. అంతియగాక అర్జునునికిఁదప్ప నన్యులకులేని రెండుచేతులవాడితనమును స్ఫురింపజేయుచు సుప్రసిద్ధమయిన 'సవ్యసాచి' శబ్దముతో సాటియగునట్లు ముచ్చటపడి యాంధ్రులు కూర్చుకొన్న 'కవ్వడి' శబ్దమునకు సామాన్యార్థము కల్పించుట యాశబ్దమునకే గాక దానిచే బోధింపఁబడవలసిన అర్థునునికిఁగూడ విలువ తగ్గించుట. చిన్నయ సూరి 'కవ్వడి'శబ్దము సీసూత్రమున విభజించి చూపకున్నను

“కోలలఁ బరఁగింపంగఁ

గేలుంగవ వడిగలట్టి కృతహస్తుండై

క్రాలుకతంబున జిష్టుఁడు

పోలుం గవ్వడియనంగ భుజగళయానా!

నిక్కలాదియగుటంజేసి కవశబ్దాంతంబగు నత్వంబునకు లోపంబగు.”

అని తన శబ్దశాసనమున కవ + వడి అను విభాగమును విశదీకరించియుండెను.

21. ఆకారంబున కామ్రేడితంబునకుం దదర్థకంబున కంబు యాయి యను శబ్దంబులు విభాషనగు. ౨౧.

వక్ష్యమాణ విధిచేత నయి యనుదాని కై కారాదేశంబునగుః
ఆయయి కాలము, ఆయాయి కాలము, అయ్యయి కాలము,
అయ్యాయి కాలము, ఆయై కాలము, అయ్యై కాలము ;
ఆయాకాలము, ఆయక్కాలము, అయ్యకాలము, అయ్యక్కాలము.
వక్ష్యమాణము క్రియా-103 వ సూత్రము.

22. బహుప్రీహిని సమాసాంతకార్యంబులుం గానంబడియెడి. ౨౨.

ముక్కంటి, కడలిరాచూలి, నలువ, గట్టువిలుతుఁడు.

23. బహుప్రీహిని స్త్రీ వాచ్యంబగుచో సుపమానంబుమీఁది మేనునకు బోడియగు. ౨౩.

అలరుబోడి, ననబోడి, పూబోడి, విరిబోడి.

ఈయాదేశమున మొదటివర్ణము పకారము కాదు. బకారము. సరళము. ఇది 'బోడి'గాని 'పోడి'కాదు. కావున సూరిమతమున 'బోడి' లోని 'బ' కారమునకుఁ బూర్వమున నెచ్చటను నర్థబిందువుండరాదు.

ప్రథమ ముద్రణమున ఒక్కపూటోడి శబ్దమున ముద్రణప్రమాదము సంభవించినది గాని, తక్కిన అలరుబోడి, ననబోడి, విరిబోడి అను నుదాహరణములందును, సూత్రమునందలి బోడిశబ్దమునందును గల బకారము నకుఁ బూర్వము అర్థబిందువులాముద్రణమునను లేవు. కావుననే యీ యాదేశము బకారాదిగనే సూరిసమ్మతమగుట సుస్పష్టము.

అలరుబోడి, చిగురుబోడి, పుపుబోడి మున్నగుచోట్ల ఉదంత త్రీసమములకు సరళపరత్వమున నుగాగమము రావచ్చును. ఆ ద్రుతమునకు పూర్ణబిందువును రావచ్చును. కావున, అలరుంబోడి, చిగురుంబోడి, పుపుంబోడి మున్నగురీతిని పూర్ణబిందురూపములు మాత్రము సమ్మతములు.

మనభాషలో తీవబోడి, అలరుబోడి మున్నగుసమానములు లతాజ్ఞీ, సుమాజ్ఞీ మొదలగు సంస్కృతసమానములనుబట్టి కల్పించుకొన్నవయి యుండవచ్చును. పయి సంస్కృత సమానములలో సుత్తరపదము శరీరార్థకమగు 'అంగ' శబ్దము గావున లతవంటిశరీరముగలది యనురీతి నర్థము లభించును. తీవబోడి మున్నగువానిలోని యుత్తరపదమగు 'బోడి'కి నట్టి యర్థము లేదాయెను. 'పోడి' అను శబ్దముత్తరపదమనుకొందమన్న తీవబోడి, ననబోడి, విరిబోడి ఇత్యాదులందు 'పోడి' అనునది 'బోడి' యగుటకయి బకారాదేశము కలుగుటకు మార్గము లేదాయెను : ఏ నుగాగమమునో విధించి సరళాదేశము కల్పితమన్నను, ద్రుతస్థానమున బిందువులు తప్పవాయెను : 'ననంబోడి' మున్నగురీతిని బిందుఘటితరూపములు ప్రామాణిక ప్రయోగము లందుఁ గానరావాయెను : ఇంతవాఙ్మయమున నెచ్చటను గానరాక, ఏదోయొక మాఱుమూల, పాంచాలీపరిణయమున 'తీయంబోడి' అని, ఒక్కశబ్ద మగవడి నంత మాత్రాన నట్టి ప్రయోగములు సకల కవిసమ్మతములని సమ్మతింపఁ జాలముగదా :

అదియుఁగాక 'ననబోడి'లోనిది 'పోడి'శబ్దమనుకొనుటకు మఱియొక చిక్కుగూడఁ గానవచ్చుచున్నది. ఏదియన, ఇది 'పోడి' యే యయినచో 'పోడి'అనియు రూపాంతరముండునుగదా : 'ననబోడి'అని ఇకారఘటిత రూప మొక్కటియుఁ గవిప్రయోగములందుఁ గానరాదాయెను : కావుననే విరిబోడిత్యాదులు ఇకారఘటితములు లేవని అహోబలపండితుఁడు వక్కాణించి యుండెను. (సమాస్తు సమాః-సూత్రవ్యాఖ్య).

కావున నీచిక్కులు తొలఁగుటకును, అర్థము సంస్కృతసమాసాను సారముగఁ గుదురుపడుటకును, ఇట్టియెడ శరీరార్థకమగు 'మేను' శబ్దము సుత్తరపదముగ భావించి దానికి బోఁడ్యాదేశము విధించుటయే యుత్తమ మార్గము.

ఈ రీతిప్రక్రియలో అలరు, పువు మున్నగు నుదంతస్త్రిసమశబ్దములకు నుగాగమము గలిగి అలరుంబోడి, పువుంబోడి మున్నగు పూర్ణబిందుఘటిత రూపములు సిద్ధించుటకును నవకాశమున్నది.

కావున, ఈసమాసములలో సర్వత్ర వినఁబడు బకారము సిద్ధించుటకును, దానిముందర్థబిందువు కలుగకుండుటకును, ఉదంతస్థలములందుఁ బూర్ణబిందు వులువచ్చుటకును, సమాసమునకు 'కోమలమగు శరీరముగలది' యనుసర్థము కుదురుపడుటకును, 'మేను'నకు 'బోడి'నాదేశించుటయే యనుకూలమార్గము. ఇదియ యిప్పటికుచితంబని తోచుచున్నది.

మేనునకు 'బోడి'వచ్చుటలో నారెండిటికి వర్ణసాదృశ్యము లేకమును లేదు. నిజమే. దాన్ధాతువునకు 'యచ్చ'ఆదేశమగును. 'యచ్చతి' అను రూపమగును. అచట సాదృశ్యము గలదా? స్థాన్యాదేశములకు సాదృశ్యము కుదురుపడుట యధిలక్షణీయమేగాని కుదుర్చకతప్పదను నిర్బంధము వారిత్రిక వ్యాకరణములకుఁగాని ప్రక్రియావ్యాకరణములకుండదు.

అని యాయంశములెల్లఁ బర్యాలోచించి సూరి ఈయాదేశమును విధించినట్లు తోచెడిని.

ఈయాహలే లేకున్నచో పోడిపాట(సమాస-5), పోడిమి (తద్ధిత-5), పోడి = పోణి (ప్రకీర్ణక-13) అని యిట్లు బాలవ్యాకరణముననే ప్రసంగాంతరములందు తానే చూపిన, తనస్ఫురణలోనున్న 'పోడి' శబ్దమును విడిచి యుండునా? అనియు భావింపవలసియున్నది.

24. ద్వంద్వంబునందు ఋకారంబునకు రవర్ణంబు విభాష నగు. ౨౪.

మాత్రపితలు, మాతాపితలు ఇత్యాదులు.

సిద్ధసమాసమున 'అనజ్' ఋతో ద్వన్వే' అనుసూత్రముచేఁ బ్రాప్తమగు ఆనజాదేశమును ఆది పాక్షికముగా ఈ రేఫాదేశము కలుగును : మాత్ర పితలు. ఇది రానివక్షమున ఆనజాదేశము ప్రాప్తించును : మాతాపితలు.

సిద్ధసమాసమధ్యమున నిట్టి తెలుఁగువ్యాకరణకార్యము మఱెచ్చటను గానరాదు.

25. సమాసవిభక్తికి లోపంబగు లట్టునకుఁ గాదు. ౨౫.

రామునిబాణములు, సరసపువచనములు, వేవెలుఁగు, గుణముల ప్రోక.

‘యదాగమా స్తద్గుణీభూతాః తద్గ్రహణేన గృహ్యంతే’

అను పాణినీయపరిభాష మనవ్యాకరణప్రక్రియలలో గ్రహింపఁబడినది (చూ. తత్త్వ-25, 31). దేనికి ఏది ఆగమమగునో, అది దానికి అవయవమే యగునుగాని వేఱరాదు. దీనినిబట్టి ‘గుణములయొక్క ప్రోక’ అనుచో లదాగమము విభక్తికి నాగమముగావున, దానికి సవయవమగుటచే దానితోపాటు లోపింపవలసియుండ, అట్టిలోపము లట్లునకురాదని యిచట నిషేధింపఁబడినది.

26. కర్మాదులకుఁ బ్రాధాన్యవివక్షయందు ధాతుజవిశేషణంబులు కర్తతోడఁబోలె వానితోడ సమసించు. ౨౬.

రాముఁడు రక్షించిన భృత్యుఁడు; రాముఁడు వాలినేసిన బాణము;
రాముఁడు గోవునిచ్చిన విప్రుఁడు; రాముఁడు వెడలిన వనంబు;
రాముఁడు వసించినపర్వ గృహము; రాముఁడు వసించినచోటు.
ఇది సమానపరిచ్ఛేదము.

ఇట వస్తుతః రక్షించినవాఁడు రాముఁడుగాన ‘రక్షించిన’ అను విశేషణము తనకు విశేష్యమగు ‘రాముఁడు’ అనుదానితో సమసంపవలయును. అపుడు ‘భృత్యుని రక్షించిన రాముఁడు’ అను విన్యాసమేర్పడును. ఈ వాక్య మందు ‘రాముఁడు’ అనునది ప్రధానమయి కర్తయయి క్రియాన్వయము నొందును.

ఇట్టి ప్రాధాన్యమును ‘భృత్యుని’ అనుదానికిఁ గల్పింపఁదలంచినపుడు, ‘భృత్యుని’ అను ద్వితీయాంతము ప్రథమాంతమగును. ఆ ‘భృత్యుఁడు’ అను దానికి ‘రక్షించిన’ అనునది విశేషణము కాకున్నను ‘రాముఁడు’ అనుదానితో పలె ‘భృత్యుఁడు’ అనుదానితో సమసించి ‘రక్షించిన భృత్యుఁడు’ అగును.

ధాతుజ విశేషణము తనకుఁ గర్తయయిన విశేష్యముతోఁగాక యితర విశేష్యముతో సమసించుట యీకూర్పులో వింతగొలుపు విశేషము. భాషాగతులు చిత్రవిచిత్రములు. ఇంతటితో సమానవిషయము సమాప్తము.

ఇక భావాద్యర్థములందు ప్రత్యయములు కలుగుటచే సిద్ధములగు తద్దిశాంతప్రాతిపదికములు ప్రదర్శింపఁబడును.

తద్ధిత పరిచ్ఛేదము

1. తనవర్ణకంబు త్వావర్ణంబునందగు. ౧.

త్వావర్ణంబునఁగా భావంబు : ప్రకృతిజన్యబోధంబునందుఁ బ్రకారంబు భావంబు.

రామునితనము, రాముతనము ; మనుమనితనము, సీతతనము, గొప్పతనము, కొఱతనము, నల్లఁదనము, పుల్లఁదనము.

సాధారణముగా ప్రాతిపదికములకు భావాద్యవర్ణములందుఁ గలుగు ప్రత్యయములకు తద్ధితములని సంజ్ఞ. తద్ధితాంతములును ప్రాతిపదికములగును. వీనిపయిని విభక్తిప్రత్యయములు చేరును. ఇవి విశేష్యములో, విశేషణములో యగుచుండును.

సంస్కృతమున 'సున్దరస్య భావః' అనునర్థమున 'తవ్య'ప్రత్యయము కలిగి 'సున్దరతవ్యమ్' అనియగును. సుందరుఁడనఁగా సుందరత్వవిశిష్టుఁడని యర్థము. 'ప్రకృతిజన్యబోధంబునందుఁ బ్రకారంబు భావంబు'. 'సుందర' అనుప్రకృతివలనఁ గలుగునట్టి 'సుందరత్వవిశిష్ట' అను శాబ్దబోధమున సుందరత్వము ప్రకారమగును. అనఁగా విశేషణమగును. ఇటులే

మనుమఁడనఁగా మనుమనితనము (పౌత్రత్వము) గలవాఁడని యర్థము. దీనిలో మనుమనితనము 'ప్రకారము' (విశేషణము) అగును. అదే భావావర్ణము.

మనుమనియొక్క + తనము అనుచో 'యొక్క'లోపించును. తద్ధిత వృత్తి. సమాసవృత్తి అని వీనిని వృత్తులందురు. వృత్తిత్వము వీనికి సామాన్యధర్మము. ఈసాదృశ్యమునుబట్టి 'సమాసవిభక్తికి లోపంబగు'నని విహితమయిన విభక్తిలోపము తద్ధితవృత్తియందుఁగూడఁ బ్రవర్తించుననుతలంపుతోఁ గావలయును సూరి వేఱుగా నిట విభక్తిలోపమును విధింపకుండెను.

2. ఇట విశేషం బుత్సర్గంబునకు విభాషను బాధకంబగు. ౨.

స్పష్టము.

ఉత్సర్గమనఁగా సామాన్యవిధి.

ఇటన్ అనఁగా ఈపరిచ్ఛేదమునందని యర్థము.

సామాన్యవిధికి విశేషవిధి నిత్యముగ బాధకమగుచుండుటయే వ్యాకరణమున సార్వత్రికమయిన సాధారణపద్ధతి. కాని యీపరిచ్ఛేదమునమాత్రము విశేషవిధులు సామాన్యవిధికి వికల్పముగా బాధకములగును. అనఁగా విశేషవిహితములగు తీకాదులు ప్రవర్తించినచోటులందన్నిటను సామాన్యవిహితమగు 'తన'వర్ణకమునయితము కలుగుచుండునని తాత్పర్యము.

3. చిన్నాదులకు తీకవర్ణకంబగు. ౩.

చిన్నతీకము, కన్నెతీకము.

చిన్న, కన్నె, చుట్టము, దొంగ, పేద, మిండ, లంజె ఇత్యాదులు చిన్నాదులు.

4. ఉత్పంబున తత్పంబు తీకము పరంబగునపుడగు. ౪.

తొత్తతీకము, వెడ్డతీకము, వెజ్జతీకము.

5. పేర్వాదుల కిమివర్ణకంబగు. ౫.

పేరిమి, కడిమి.

పేరు, కడు, మ్రుచ్చు, మేలు, చెలి, పోడి, వాడి, వేడి ఇత్యాదులు పేర్వాదులు.

6. నవర్ణకంబు గుణవచనంబులగు నల్లాదులకగు. ౬.

నల్లన, తెల్లన.

నల్ల, తెల్ల, పచ్చ, ఎఱ్ఱ, చామ, తియ్య, కమ్మ, పుల్ల, చప్ప, చిన్న, తిన్న, అల్ల, ఒయ్య, తిమ్మ, చక్క, వ్రేక ఇత్యాదులు నల్లాదులు.

7. ఇకవర్ణకం బగ్గలాదులకగు. ౭.

అగ్గలిక, ఒమ్మిక—అగ్గలము, ఒమ్మ.

8. మగఁటిమ్మాదులు యథాప్రయోగంబుగ గ్రాహ్యంబులు. ౮.

మగఁటిమి, మగతనము ; పేదటిమి ; ఒజ్జనము ; కోటరము, కోడంట్రము, కోడంట్రకము, కోడతీకము; కోమలికము ;

చెలికారము; తెలుపు; ఎరుపు; పసుపు; నలుపు.

ఊకాదులు రానిపక్షమందుఁ దనప్రత్యయం బన్నింటికగు :

చిన్నతనము, మ్రుచ్చుఁదనము, నల్లఁదనము, అగ్గలంపుఁదనము, ఒజ్జతనము.

9. అరమరాదులకు స్వార్థంబునం దిరవర్ణకంబగు. ౯.

అరమరిక, ఆమిక.

అరమర, ఆము, అల్లిబిల్లి, గండి, నడవడి, నాడు, నివ్వళి, పొత్తి, మాన, మెలి, వాలు ఇత్యాదులరమరాదులు.

10. ఉరవర్ణకంబు చిఱుతాదులకు స్వార్థంబునందగు. ౧౦.

చిఱుతుక, నాతుక.

చిఱుత, నాతి, నెలఁత, మెలఁత, పడఁతి, మడఁతి, పొలఁతి, వెలఁది, నిప్పు, ఎమ్ము ఇత్యాదులు చిఱుతాదులు.

11. కా క త్తియ వర్ణకంబులు పుంస్తవి శ్రీత్వంబుల మతుబర్ణంబునం దాటాదులకగు. ౧౧.

కా ప్రత్యయాంతంబునకు మగాదిగణగణనంబునంజేసి డుజ్జగు : ఆటకాఁడు, ఆటక త్తియ.

ఆట, అడపము, ఎమ్మె, ఓయారము, కటారి, కొల్ల, చెలిమి, చేరువ, చొరవ, జట్టి, జాజర, జూదము, తిండి, తేర, దొద్ద, నీటు, నేస్తము, బేరము, వగ, విలు, వెచ్చము, సొగసు ఇత్యాదు లాటాదులు.

12. కా క త్తియల కకారంబునకు గకారంబు కొండొకచోఁ గానంబడియెడి. ౧౨.

అందగాఁడు, అందగ త్తియ ; కొండెగాఁడు, కొండెగ త్తియ ; బేరగాఁడు, బేరగ త్తియ ఇత్యాదులు.

13. కా క త్తియలు కొండొకవానికి స్వార్థంబునం జూపట్టెడు. ౧౩.

చెలికాఁడు, చెలిక త్తియ ; హెగ్గడికాఁడు, హెగ్గడిక త్తియ.

14. కావర్ణకంబు తిర్యక్కులకుం గానంబడియెడి. ౧౪.

ఇబ్బందిగాడు, ఒంటిగాడు, కొమ్ముకాడు, పరికాడు
ఇత్యాదులు మృగవిశేషవాచకంబులు.

మగాదులందువలె కయిరాదులందుగూడ కావర్ణకమును జేర్చు
కొన్నచో అమహత్తులయినను 'ఇబ్బందిగాడు' ఇత్యాదులందు దుష్టకము
సులభము (చూ. అచ్చిక-4).

15. అటమటాదులకు మతుబర్ణంబునం దీవర్ణకంబు పుంస్త్రంబు
నందగు. ౧౫.

ఈ ప్రత్యయంతంబు మగాదిగణంబు :

అటమటీడు, కమ్మతీడు.

అటమటము, కమ్మతము, కన్నడము, కొందెము, జానసము,
బూటకము, మందడి, మన్నెము, సుంకము.

ఉక్కివంబునకు వలోపంబునగు : ఉక్కిడు ఇత్యాదులు.

మగాదిగణంబు = మగాదులందు గణింపఁ బడునది (అచ్చిక-4).
'మగాదిపు గణ్యత ఇతి మగాదిగణః' అని వ్యుత్పత్తి.

16. ఈ ప్రత్యయంబు కొన్నింటికి స్వార్థంబునందగు. ౧౬.

మొక్కలీడు, కల్లరీడు.

17. అరివర్ణకంబు మతుబర్ణంబున జాలాదులకగు. ౧౭.

జాలరి, ఒఱపరి.

జాల, ఒఱపు, కల్ల, చదువు, జూదము, టక్కు, తగవు,
తీరుపు, తెంపు, తెరుపు, నేరుపు, మతకము, వెరపు, వేట,
సిగ్గు, సుంకము ఇత్యాదులు.

18. ఇవర్ణకం బోయారాదులకు మతుబర్ణంబునందగు. ౧౮.

ఓయారి, అక్కసి.

ఓయారము, అక్కనము, కడలు, చాగము, జోగము,
మతకము, తుటారము, బండారము, బిత్తరము, బిటారము,

బేహారము, మచ్చరము, మిటారము, విన్నాణము, వెక్కసము
ఇత్యాదులు.

19. తవర్ణకంబు కులవాచకంబునకు శ్రీవాచ్యంబగునపుడు
మతుబర్ణంబునందగు. ౧౯.

కొఱవత, చాకిత.

కొఱవ, చాకి, బోయ, వానె, వ్రే, సాలె ఇత్యాదులు
కులవాచకంబులు.

20. తవర్ణకంబు పరంబగుచో నొకానొకచో నెత్వంబు
చూపట్టెడు. ౨౦.

చెంచెత, మాలెత.

21. యువతి విదీ రజస్వలలు గుబ్బెత మిండత ముట్టుతలు
నాఁబడుదురు. ౨౧.

స్పష్టము.

22. వగాదులకు బహువచనాంతంబులకు శ్రీవాచ్యంబగునపుడు
మత్వర్ణంబునం దాడివర్ణకంబగు. ౨౨.

వగలాడి.

వగ, చిన్నె, కులుకు, వన్నె, దొమ్మి, ఎమ్మె ఇత్యాదులు
వగాదులు.

23. వగాదులకు బహువచనాంతంబులకుఁ బుంస్త్యంబున
మతుబర్ణం బాకారంబగు. ౨౩.

ఆప్రత్యయాంతంబు మగాదిగణంబు : వగలాడు, చిన్నెలాడు.

మగాదిగణంబు = మగాదులందు గణింపఁబడునది.—చూ. 15 సూ.

24. ముక్కు లోనగువానికిం దదభావ ద్యోతకంబయి మతు
బర్ణంబునం దిడివర్ణకంబగు. ౨౪.

ముక్కిడి : ముక్కులేనివాడని యర్థము.

ముక్కు, వాలు, వెరవు, సిగ్గు ఇత్యాదులు ప్రయోగంబుల నెఱుంగునది.

25. మానార్థంబున కేకత్వంబునం దెఱువర్ణకంబగు. ౨౫.

తూమెఱు, ముంతెఱు, ఎత్తెఱు, వీనెఱు, జేనెఱు, మూరెఱు, కుండెఱు, గంపెఱు.

26. ఎఱువర్ణకంబు పరంబగునపుడు లివర్ణంబు లోపించు. ౨౬.

కమికెఱు, కొడిదెఱు, దోనెఱు, పిడికెఱు, పుడినెఱు, సందెఱు.

27. దఘ్నార్థంబున బంటి కొలఁదులగు. ౨౭.

మోకాలిబంటి, మోకాలికొలఁది ; తొమ్ముబంటి, తొమ్ము కొలఁది.

28. అర్థవిశేషంబుల వర్ణకాంతరంబులును మహత్ప్రయోగంబుల నెఱుంగునది. ౨౮.

మంటమారి, తిండిపోతు : తాచ్చిల్యంబున మారి, పోతు వర్ణకంబులు.

అడవ = తాంబూలకరండవాహి : మతుబర్ణంబునం దప్రత్యయంబు.

పెండ్రము = ఊడ : పెండ్లి శబ్దంబునకు మతుబర్ణంబునం దముప్రత్యయంబు.

ఇత్యాదు లూహ్యంబులు.

ఇది తద్విత పరిచ్ఛేదము

తద్వితములలో, ఏ ప్రత్యయము, ఏ యర్థమునఁ గలుగును ? ఎట్టి రూపము నిష్పన్నమగును ? అను సంశయములు సులభముగా విశదమగుటకు గ్రంథాంతమున ననుబంధములలో 'కృత్తద్వితప్రదర్శిక' అను పట్టిక చూచునది.

వాక్యఘటకములగు కారక విభక్త్యంతపదములకు సంబంధించిన వివిధ ప్రక్రియలును ఈ పరిచ్ఛేదముతో సమాప్తమయినవి. ఇంక ధాతువులనుండి నిష్పన్నములగు క్రియాపదముల ప్రక్రియ విపులముగా నిరూపింపఁబడును.

క్రియా పరిచ్ఛేదము

1. ధాతువునకు. ౧.

ఇది యధికారసూత్రంబు. ఇంక నెయ్యది యుపక్రమింపబడు నయ్యది ధాతువునకుగునని యెఱుంగునది.

ఈ పరిచ్ఛేదమునందలి కార్యములెల్ల నించుమించు ధాతువులకు సంబంధించినవే. ప్రతిసూత్రమునను 'ధాతువునకు' అని పలుమాఱు పలుకవలసిన క్లేశమును తగ్గించుటకయి యీ యధికారము విధింపఁబడినది. ఇది క్రియా, కృదంతపరిచ్ఛేదములు రెండిటను ననువర్తించును. 'ధాతువునకు' అనునీ పదము ఉత్తరసూత్రములన్నిటితో సంబంధించి, ఆయాకార్యము ధాతువునకుగునని తెలుపుచుండును.

ఈ యధికారసూత్ర ప్రయోజనమును వివరించుచు సూరి పయినిప్రాసిన వాక్యము గమనింపుఁడు.

పాణినీయమునఁ బ్రాచీనగ్రంథములగు కాశికావృత్త్యాదులలో నిట్టి సందర్భమున

“ఇత ఊర్ధ్వం యదనుక్రమిష్యామః తద్ధాతోరితి వేదితవ్యమ్” అనువాక్యము కానగును.

ఈ వాక్యమునందలి పదములక్రమమునయిన మార్పకుండ, అదే వరుసలో తు—చ తప్పకుండ రచించిన సూరి వాక్యమునకును, వృత్తికారుని వాక్యమునకును గల పోలికను గుర్తింపుఁడు.

ఇత ఊర్ధ్వం : ఇంక

యత్ : ఎయ్యది

అనుక్రమిష్యామః : ఉపక్రమింపఁబడును

తత్ : అయ్యది

ధాతోరితి : ధాతువునకుగునని

వేదితవ్యమ్ : ఎఱుంగునది.

ఇట్టి యధికార సూత్రములయొద్ద వివరణము వ్రాయుసందర్భమున పాణినీయప్రాచీనగ్రంథరీతినే పరరుచి మున్నగు ప్రాకృత వ్యాకరణకర్తలును ననుకరించిరి.

పయినిజూపిన వివరణ వాక్యరచనాపద్ధతిని ప్రత్యక్షరము పరిశీలించినచో ప్రాచీనములగు కాశికావృత్త్యాదులందును, ప్రాకృతవాక్యరచనములందును సూరికి గాఢమగు వ్యాసంగమున్నట్లును, కావుననే వానియందలి రచనారీతులు బుద్ధిలో గట్టిగ నాటుకొని యీతనిరచనలోనికి సంక్రమించినట్లును సులభముగా గ్రహింపవచ్చును.

సూరి ఆఱు లకారములతో క్రియాపదప్రక్రియను నిర్వహింపఁదలంచెను. వర్తమానము, భూతము, భావి అను కాలత్రయమును బోధించుటకు సంస్కృతమున ఉన్నవానినున్నట్లులే 'లట్టు', 'లిట్టు', 'ల్పట్టు' అను మూడింటిని గ్రహించెను. అర్థవిశేషభేదము బుండుటచే దక్కిన లకారములను ఏడింటిని నుపేషించి, 'లాట్టు', 'లూట్టు', 'లజ్' అని మూడింటిని క్రొత్తగాఁ గల్పించుకొనెను.

అర్థసామ్యముగలవానినిమాత్రమే గ్రహించుటయు, అర్థభేదముగలచోట్లు లందు సంస్కృతలకారములను గ్రహింపక క్రొత్తవానిని గల్పించుకొనుటయు, బాలురయర్థస్ఫురణమున సాంకర్యములేకుండ సౌకర్యమేర్పడుటకయి సూక్ష్మదృష్టితో నవలంబింపఁబడిన రుచిరమార్గము.

2. వర్తమానంబున లట్టుగు. ౨.

వర్తమానక్రియావృత్తియగు ధాతువునకు లద్వర్ణకంబగు.

వర్తమానంబునఁ బ్రారబ్ధాపరిసమాప్తంబు : అప్పటికి ముగియకుండునది.

3. భూతంబున లిట్టుగు. ౩.

భూతక్రియావృత్తియగు ధాతువునకు లిద్వర్ణకంబగు.

భూతంబు నా విద్యమాన ధ్వంస ప్రతియోగి : ముందుండి యప్పటికి లేకుండునది.

ధ్వంసమనఁగా అభావము. అభావము దేనిదో దానిని ప్రతియోగి యందురు. విద్యమానమగు క్రియాభావమునకు ప్రతియోగి జరిగినక్రియ. వస్తువునశించినపిమ్మట ఏర్పడునట్టి యీ అభావమునకు ప్రధ్వంసాభావమనిపేరు.

4. భావిని లృట్టుగు. ౪.

భావిక్రియావృత్తియగు ధాతువునకు లృద్వర్ణకంబగు.

భావినా విద్యమాన ప్రాగభావ ప్రతియోగి : అప్పటికిఁ బుట్టకుండునది.

ప్రాగభావము : వస్తువు పుట్టకముందుండునట్టి యభావము.

విద్యమానమగు ప్రాగభావమునకు ప్రతియోగి ఇటమీఁద పుట్టఁజోవునది.

5. తద్ధర్మాదులందు లాటగు. ౫.

తద్ధర్మాది క్రియావృత్తియగు ధాతువునకు లాడ్వర్ణకంబగు. తచ్చీల సంభావనా సంప్రశ్న సాతత్య వర్తమాన భావ్యాశీరాదు లాదిపదగ్రాహ్యంబులు.

6. ఆశీ శ్యాప సంప్రార్థన విధులందు లాటగు. ౬.

ఆశీరాదులందు ధాతువునకు లాడ్వర్ణకంబగు.

7. వ్యతిరేకంబున లజి యగు. ౭.

వ్యతిరేక విశిష్ట క్రియావృత్తియగు ధాతువునకు లజివర్ణకంబగు.

8. లకారంబునకు డు జ్రా పు రు ను ముల్కగు. ౮.

లడాదిలకారంబులం దొక్కొక్కటికి డుజాదు లాదేశంబులగు. ఇందు ఇకారంబు ప్రత్యాహార్యంబు.

‘ఆది రన్వైస నహేతా’

తుదినుండు ఇద్యర్థముతోఁ గలిసిన మొదటివర్ణము ఆరెండిటికి నడుమ నున్నవానికిని దనకును సంజ్ఞయగును.

ఇవట ‘ముఞ్’ అనుదానిచివరనున్న ఇకారముతో ‘డు’ వర్ణమును గలిపినచో ‘డుఞ్’ అను సంజ్ఞ ఏర్పడును. ఈ సంజ్ఞ డు....ఞ్ అనువానినడుమ నున్న రు, పు, రు, ను, ము అనువానికిని, డువర్ణకమునకును సంజ్ఞయగును. కావున ‘డుఞ్’ అనఁగా ఈ యాఱు ప్రత్యయములని యర్థము లేలును.

సంక్షేపమునకయి యీ ప్రత్యాహారపద్ధతి కల్పింపఁబడినది.

9. అందు వరుసను రెండేసి ప్రథమ మధ్యమోత్తమంబు లనంబడు. ౯.

డుజ్. రు : ప్రథమము; పు, రు : మధ్యమము; ను, ము : ఉత్తమము.

10. వానిలో రుములు బహువచనములు : పెరి లేకవచనములు. ౧౦.

డుజ్, వు, ను : ఏకవచనములు; రు, రు, ము : బహువచనములు.

వచనక్రమానుసారముగ, ఏకవచనములను ముందు పేర్కొని తక్కినవిబహువచనములని యిట నిర్దేశింపవలసియున్నది. అటులయినచో 'డుజ్'వును లేకవచనముల'ని మూడిటిని జేర్కొనవలసియుండును. అంతకంటె రెండిటిని జేర్కొనుటలోని సౌకర్యము నూహించి క్రమమును బాటింపక బహువచనములను ముందు పేర్కొనెను. దీనినిబట్టి సూత్రరచనమున నుండఁదగిన సంక్షేపాభిలాష వ్యక్తమగుచున్నది.

11. నామ యుష్మ దస్మ దర్థములందుం బ్రథమమధ్యమోత్తమములగు. ౧౧.

12. అమహద్దర్థమునందు డుజ్రాలకు దువులగు నున్నాను బంధముమీఁద దివియగు. ౧౨.

క్రియావిభక్తులాఠింటిలో 'రు' వర్ణకములు రెండుగలవు.

i. ప్రథమబహువచనము : రు ; ii. మధ్యమబహువచనము : రు.

అయినను 'డుజ్'రులకు' అనుచో డుజ్జతోడి సాహచర్యమునుబట్టి యిట 'రు'వర్ణకము'ను ప్రథమబహువచనమును మాత్రమే గ్రహింపవలయును. మధ్యమబహువచనమును గ్రహింపరాదు. అని సూత్రకర్తవ్రాదయము.

సాహచర్యముకలదియు లేనిదియు రెండుతటస్థించినపుడు సహచరితమునే గ్రహింపవలయునన్నది సంస్కృతశాబ్దికపరిభాషితము.

"సహచరితాసహచరితయోః సహచరితస్యైవ గ్రహణమ్."

ఇట నీయంశమును గుర్తింపనిచో :

'మేఘములు గర్జిల్లఁగలవు' అనుదానివలెనే 'మేఘములారా : మీరు గర్జిల్లఁగలవు' అనుసవరూపముగూడ ఈసూత్రముచే సాధువు కావలసి వచ్చును. కావున 'డుజ్ర'లనుచో మధ్యమపురుష రువర్ణకమును గ్రహింపరాదు.

తిర్యగ్దర్థములతోపాటు స్త్రీలుగూడ సమహత్తులేగావున 'స్త్రీపాదఁగలదు' అని ఏకవచనమున డుజ్జనకు 'దు'వర్ణము వచ్చినటులే 'స్త్రీలు పాదఁగలరు' అనుచో బహువచనమున రువర్ణకమునకు 'వు'వర్ణము కలిగి 'పాదఁగలవు' అను రూపము కావలదా యనుసందేహము ఆపాతతః కలుగవచ్చును. కాని,

తన్నిప్పత్తికయి “సర్వనామ ‘క్రియాపదంబుల’ బహువచనంబు మహత్తునకుం బోలె మహతికగు” (అచ్చిక-26) అను విధానమును స్మరణకుఁ దెచ్చుకొన వలయును.

సమనంతర (13) సూత్రమున ఉదంత ధాతువునకు లట్టు పరమగు నపుడు ‘ఉన్న’ అనునది అనుబంధముగా విధింపఁబడును. “అదివందు చున్నది”, “అవి వందుచున్నవి” అని యుదాహరణములు.

ఉన్నానుబంధము లట్టునందుమాత్రమే కలుగునుగాన. ఈసూత్రమున సంక్షిప్తముగా ‘లట్టునందు ది, వి యగు’ అనరాదా యనిశంకింపవచ్చును. సత్యమే.

కాని ‘జాలునకు నేర్చుకలదు’, ‘జాలునకు శంకలు కలవు’ అనువాక్యము లందు ‘కలదు, కలవు’ అనునవి వర్తమానార్థక క్రియారూపములు, లడంత ములు. ఇట ఉన్నానుబంధము రాదు. ‘లట్టునందు ది, వి యగు’నన్నచోఁ బయివాక్యములలోని క్రియ రూపములందుఁగూడ ది, వి ప్రవర్తింపవలసి వచ్చును. వర్తమానార్థమున ‘కలదు, కలవు’ అనురూపములే సిద్ధింపకపోవును. ఉన్నానుబంధమువచ్చుచోటనే ‘ది, వి యగు’ననుటవల్ల ఆచిక్కు తొలఁగినది.

లడంతములలో ‘ఉన్నానుబంధము’రానితావు జాలవ్యాకరణ ప్రక్రియలో ఇదొక్కటిమాత్రమే కలదు. —చూ. క్రియా-13, 104.

సూత్రమున మొదటివాక్యమున ‘దువులు’ అని బహువచనాంతముగఁ బ్రయోగించినటులే రెండవవాక్యమునఁగూడ ‘దివులు’ అని యన్నచో నందు రెండవ వర్ణము ‘వు’ అను క్రాంతి కలుగునను సంకోచముచే ‘ది, వి యగు’నని విడివిడిగా ఆదేశములు చూపఁబడినవి.

13. ఉదంతంబునకు లట్టు పరంబగునపు డున్నానుబంధం బగు. ౧౩.

ఉదంతంబయినధాతువునకు లట్టుపరంబగునపుడు ‘ఉన్న’ అనుశబ్దం బనుప్రయుక్తంబగు.

జాలవ్యాకరణమున ధాతుస్వరూపనిష్పత్తి నాలుగువిధములుగఁ జూపఁ బడినది :

i. సంస్కృతధాతువులకు ‘ఇంచు’ చేర్చుటవల్ల ఏర్పడునవి :
పచించు - వచించు మొ. —చూ. క్రియా-63.

ii. అంగలాదులకు ‘ఇంచు’ చేర్చుటవల్ల ఏర్పడునవి :
అంగలించు - ఆవులించు మొ. —చూ. క్రియా-63.

iii. ప్రాతిపదికములకు 'ఇంచు' చేర్చుటవల్ల ఏర్పడునవి :

శయించు - పయించు మొ. (నామధాతువులు) — చూ. క్రియా-65.

iv. వండు - వండు - విను - కను మొ. సహజములగు దేశ్యధాతువులు.

ఈరీతిగాఁ దెలుఁగున ధాతువులన్నియు ఉకారాంతములేగదా ! ఇట్టియొక సూత్రమున 'ఉదంతమునకు' అను విశేషణమెందులకు? అని ప్రశ్నింపవచ్చును.

ఈ విశేషణము లేకున్నచో 'కలరు - కలరు' ఇత్యాదులందుఁగూడ 'ఉన్నానుబంధము' రావలసివచ్చును. ఎట్లన, 'కలుగు' ధాతువునకు లట్టునందు 'కల' అదేశమగును (క్రియా-104). ధాతుస్థానమునవచ్చిన యాదేశమగుటచే 'కల' అనునదిగూడ ధాతువేయగును. దానికి లట్టుపరమయినదిగాన 'కలఁడు, కలరు' అనుచో 'ఉన్నానుబంధము' సంభవించును. దానిని వారించుటకయి 'ఉదంతమునకు' అను విశేషణ మావశ్యకమయినది.

'ధాతువునకు' అనునధికారసూత్రము పరిచ్ఛేదము తుదివఱకు ననువర్తించునని నడుమనడుమ జ్ఞప్తికిఁ దెచ్చుటకై పృథ్విలో ధాతుపదనమన్వయము చూపఁబడినది.

14. ఉన్నశబ్దంబు పరంబగునపుడు చువర్ణకంబగు. ౧౪.

పూర్వసూత్రమున (13) 'ఉన్న' అనునది అనుబంధముగా (అనుప్రయోగముగా) విధింపఁబడినది.

ఏతదనంతరసూత్రమునఁగూడ (15) ఉన్నానుబంధమనియే యేది వ్యవహరింపఁబడినది.

ఆరెండిటికి నడుమనున్న యీప్రకృతసూత్రమున 'ఉన్నానుబంధ'మనక 'ఉన్నశబ్ద'మనుటలో నొక యభిప్రాయము నిగూఢమైయున్నది.

46వ సూత్రమున ధాతుజవిశేషణముల ప్రక్రియలో 'ఉన్న' అనునది మఱికొన్నిటితోపాటు ప్రత్యయముగా విధింపఁబడినది.

'వండుచున్నాఁడు' అను క్రియారూపమునందువలెనే 'వండుచున్న రాముఁడు' అను ఆ విశేషణరూపమునందుఁగూడ ఈ చువర్ణకము రావలయును.

ఒకచో ననుబంధముగను, వేఱొకచోఁ బ్రత్యయముగను, విహితమయిన రెండువిధములగు 'ఉన్న'లకును గ్రహణము కలుగుటకయి, ఉభయానుకూలముగ 'ఉన్నశబ్దంబు పరమగునపుడు' అని రచించినటు లాహింపవలయును.

ఉభయానుకూలమగు ఈ సూక్ష్మదృష్టిని 56వ సూత్రమునఁగూడ పరికింపుఁడు.

క్రియాపదములలో 'చువర్ణకములు' రెండుగలవు : మొదటిది 'చండు చున్నాడు' మున్నగు సమాపక క్రియలలోనిది. ప్రకృతసూత్రవిహితము. ఇది యర్థరహితము. రెండవది 'వండుచున్' మున్నగు ససమాపకక్రియలలోనిది వర్తమానార్థకము (శత్రుత్వము). —క్రియా-43.

ఒక్కచోగాక చువర్ణకములు రెండుండుటవల్లను, అందు రెండవదానికే వైకల్పికసంధి రావలసియుండుటవల్లను, ప్రథమేతర సూత్రమున (సంధి-2) 'చువర్ణకంబులందున్న యుకారమునకు' అని సాధారణముగా జెప్పుటకు వలనుపడక, 'శత్రుత్వ చువర్ణకంబులందున్న యుకారమునకు' అని ప్రత్యేకించి విశేషణ సహితముగా జెప్పుకొనవలసివచ్చినది.

'వండుచున్' ఇత్యాదులందు వర్తమానార్థమును బోధించుచు పదాంతమునఁ గానవచ్చెడి 'చు' అను దానిని బ్రత్యయముగాఁ జేర్చుట యుక్తమే. కాని 'వండుచున్నాడు' మున్నగుచోట్ల నర్థరహితమయి, పద మధ్యమునఁ బ్రాప్తించిన 'చు' అను దానిని వర్ణకమనుటకంటె ఆగమముగా విధించుట యుచితముగదా? అట్లుగాక రెండిటిని వర్ణకములుగానే విధింపనేల? అని శంకింపవచ్చును. నిజమే కాని

దీని నాగమముగాఁ జేయఁదలఁచినపుడు కిత్తముంచి ధాతువునకు అంతావయవముగ చుగాగమ మనియో, టిత్తముంచి 'ఉన్న' శబ్దమునకు ఆద్యవయవముగా చుగాగమ మనియోగదా విధింపవలసియుండును.

రెండుపక్షములందును చిక్కులు గలవు.

i. చుగాగమమొకటి ప్రేరణార్థమున విహితమయి ప్రసిద్ధముగా నున్నది. దానికి సంబంధించి విధింపఁబడు కార్యములును గొన్నిగలవు. (చూ.క్రియా-73, 75, 76, 77, 80, 81, 82 మొ.). ఆచుగాగమముతో సాంకర్యము సంభవించునుగాన దీనిని చుగాగమమన వలనుపడదయ్యెను. ప్రక్రియలో సాంకర్యము నకు తావుండరాదుగదా!

ఇట్టి సాంకర్యములను దొలఁగించి ప్రక్రియకు వైశద్యమును సమకూర్చు ప్రయత్నము సూరిదృష్టిలో పెక్కుతావులందు గోచరించును.

ii. చుగాగమమన్నచో నింతకన్నను పెద్దచిక్కు కలిగెడిది.

ఉండుధాతువునకు వర్తమాన సమాపక క్రియారూపములు (లడంతములు) 'ఉన్నాడు, ఉన్నారు' ఇత్యాదులు సిద్ధింపవలయును.

ఉన్నశబ్దము పరమగునపుడు, ఉండుధాతువు లోపించి యీరూపములు నిష్పన్నములగును. (క్రియా-56) ధాతువంతయు లోపించుటచే దానికిఁ బరముగా రావలసిన చువర్ణకము, ఆరూపములందుఁ బ్రకృతసూత్రముచే సంభవించనేరదు. ఉన్నాడు మున్నగునవి నిర్వాధముగా సిద్ధించును.

‘ఉన్న’కు చుడాగమమును విధించినచో ‘చున్నాడు, చున్నారు’ ఇత్యాదులు సంభవించును. కావున దీనిని చుడాగమమునుటయుఁ గుదురుపడదు.

ఆగమమునుటకు వలనుపడకుండుట యటుండ దీనిని వర్ణకముగ నిర్దేశించుటలో వేటొకప్రయోజనముగూడఁ గలదు. ‘అనుచున్’ ఇత్యాదులందు చువర్ణకము పరమగునపుడు ఉత్వలోప బిందువులచే అన్నున్, అంచున్ మున్నగు శత్రుత్వకరూపములు సాధింపఁబడును. (క్రియా-55).

పయికార్యములు ‘అనుచున్నాడు’ ఇత్యాదులందుఁగూడఁ బ్రవర్తించి ‘అన్నున్నాడు, అంచున్నాడు’ మున్నగురూపములు సిద్ధింపవలయును.

శత్రుత్వచువర్ణమును వర్ణకమనక యెట్లును దప్పదు. దానితోపాటు ప్రకృతచువర్ణమునుగూడ వర్ణకముగనే నిర్దేశించినచో ఉభయవిభరూపములకును నొక్కసూత్రమువల్లనే నిష్పత్తి కలుగును. ఈప్రయోజనముల నుద్దేశించియే యాసూత్రమున దీనినిగూడ వర్ణకముగా నిర్దేశించియుండెను.

ఒక్కయత్నముచే రెండుఫలములు సిద్ధించుట సర్వత్ర అభిలషణీయము. అందును వ్యాకరణమున అత్యంతాభిలషణీయముగదా! కాఁగా, ఇట ఉన్నానుబంధమును శబ్దమనుటలోను, ‘చు’ వర్ణమును ప్రత్యయమనుటలోను గల యుద్దేశములు మిక్కిలి సరసములు, సప్రయోజనములు. సరేగాని, వేటొక సందేహమిటఁగలదు.

కూర్పు, నిలుచు అనుధాతువులకు ‘ఉండు’ ధాతువనుప్రయుక్తమయి కూర్చుండు, నిలుచుండు అను శబ్దపల్లవధాతువు లేర్పడును. వాని వర్తమాన క్రియారూపములు ‘కూర్చున్నాడు’, ‘నిలుచున్నాడు’ అని కావలయును.

‘ఉన్నాడు’ అనుచోటవలెనే యిటఁగూడ ఉన్నశబ్దము పరమగునపుడు ఉండుధాతువు లోపించును. అది లోపించినను ‘కూర్పు’, ‘నిలుచు’ అనుధాతు రూపములు మిగిలియున్నవి. వానికి ‘ఉన్న’శబ్దము పరమయినది. అట ఈ ‘చు’వర్ణకము రాకుండుట యెట్లు? వచ్చినచో ‘కూర్చుచున్నాడు’, ‘నిలుచుచున్నాడు’ అనురూపములు సంభవించునేగాని కూర్చున్నాడు, నిలుచున్నాడు అని సిద్ధింపవే! దీనికి మార్గమేమి? అన్నచో

ఏ ధాతురూపముమీఁద ‘ఉన్న’శబ్దము కలిగినచో ఆధాతురూపమునకే ‘చు’వర్ణకమగునని వ్యాఖ్యానించినచో ఈచిక్కు తొలఁగునట్లున్నది.

ఇచటి ఉన్నానుబంధము కూరుచుండు, నిలుచుండు అనుధాతురూపము లకు వచ్చినదిగాని, కూరుచు, నిలుచు అనువానికి వచ్చినది కాదు. కావున చువర్ణకము నివాతము కావచ్చును అనితోచుచున్నది.

15. దివీతరంబగు డుజ్జుల పరంబగునపు డున్నానుబంధంబునకు దీర్ఘంబగు. ౧౫.

- ప్రథమము : వాడు వండుచున్నాడు, వారు వండుచున్నారు.
 అది వండుచున్నది, అవి వండుచున్నవి.
 మధ్యమము : నీవు వండుచున్నావు, మీరు వండుచున్నారు.
 ఉత్తమము : నేను వండుచున్నాను, మేము వండుచున్నాము.

16. లిడ్లాట్టుల డుజ్జన తెను నువర్ణంబులగు. ౧౬.

లిడాదేశంబగు డుజ్జనకు ఎను అనునదియు లాడాదేశంబగు
 డుజ్జనకు ను అనునదియు నాదేశంబులగు.

17. భూతంబునం దిగాగమంబగు. ౧౭.

భూతార్థవృత్తియగు ధాతువున కిగాగమంబగు.

18. లిట్టువుల్లు పరంబగునపుడు తివర్ణకంబగు. ౧౮.

ఇకారంబుమీఁది కు, ను, వు క్రియావిభక్తుల యనుసూత్రముచే
 రుజ్జున కిత్వంబు :

ప్ర : వందెను, వండిరి. మ : వండితివి, వండితిరి.

ఉ : వండితిని, వండితిమి.

19. కలఱునుబంధంబు లృట్టు పరంబగునపుడగు. ౧౯.

లృట్టుపరంబగునపుడు ధాతువునకు కలఱి అనునది యను
 ప్రయుక్తంబగు.

20. జీత్తు పరంబగునపుడు డుత్వంబున కత్వంబగు. ౨౦.

జీత్తుపరంబగునపుడు 'ధాతువు'నుత్వంబున కత్వంబగు.

జీఅను ఇద్వర్ణముగలవియైల్ల జీత్తులు : లజి, కజి ఇత్యాదులు. జీత్తు
 పరమగుచో ధాతూకారము అకారమగును. వండరు, వండక మొదలగునవి.

'జీ' అను హల్మాత్రము ఇద్వర్ణముగాఁగలవి జీత్తులు : డుజ్, తజ్
 ఇత్యాదులు. జీత్తునకు ముందు బిందువు వచ్చును : రాముండు, చేయుండు,
 చేత, కోత మొదలగునవి.

జీత్తులు వేలు, జీత్తులు వేలు.

జీత్స్వప్రయోజనము: విందువు వచ్చుట. జీత్స్వప్రయోజనము: అకారము వచ్చుట.

ఈభేదమును గమనింపనేరక ప్రమాదపడి బాలవ్యాకరణము సంస్కృతీకరించిన హరికారికాకర్త యన్నిటిని జీత్తులుగనే నిర్దేశించెను.

‘జీత్ బిష్టపూర్వః’ అనియు

‘అశ్ర జీతి అత్ ఉతః భవేత్’ అనియు

జీత్తులకే రెండుకార్యములను విధించెను.

ఈప్రమాదపురచనలోఁ బాటిల్లినయనర్థములు పెక్కులుగలవు. చూడుఁడు.

(మీరు) చేయుండు ఇత్యాదులందు దుష్కర్తము జీత్తుగావున నచటఁ గూడ అత్యము ప్రాప్తిించి మధ్యమపురుషమున మీరుచేయుండు ఇత్యాదులు అపరూపములు సంభవించును.

ఇటులే, చేయక ఇత్యాదులందు కవర్తకము జీత్తుగావున నచటఁగూడ విందువు ప్రాప్తిించి చేయంక ఇత్యాదులు కురూపములు సంభవించును.

గుప్తార్థప్రకాశికాకారులుగూడ నిట్టియనిష్టరూపావర్తిని గుర్తింపక యిచ్చోట బాలవ్యాకరణవిధానముకన్న, కారికావిధానమే సమంజసమని స్థాపింపఁ బెనఁగులాడుట మిక్కిలి విషాదకరము.

ఈయంశము అనువాదవివేచనప్రకరణమున విపులముగాఁ జర్చింపఁ బడినది.

21. కలజీ పడుజాలు పరంబులగునపుడు సుగాగమంబగు. ౨౧.

ద్రుతకార్యంబు.

ప్ర : వండఁగలఁడు, వండఁగలరు, వండఁగలదు; వండఁగలవు.

మ : వండఁగలవు, వండఁగలరు.

ఉ : వండఁగలను, వండగలము.

సుగాగమమును విధించినతావులందు పరుషములు పరమగుచో ద్రుత కార్యము సహజముగనే కలుగును. దానిని బ్రత్యేకించి సూచింపఁబనిలేదు. సూరి యెచ్చటను సూచింపను లేదు. ఇటులుండ, ఈసూత్రమున “ద్రుత కార్యంబు” అని విశేషించి నిర్దేశించుటకు హేతువేమి? అని మనము ప్రశ్నించుకొనవలయును. ఈవిశేషనిర్దేశమునకు హేతువు గలదు.

ద్రుతప్రకృతికములనఁగా ద్రుతాంతములయిన ‘పదములు’ (సంజ్ఞా-12).

ఇచ్చటి లక్ష్యములందలి ద్రుతాంతభాగములు పదములు కానేరవు. కాకున్నను ఆభాగములను ద్రుతప్రకృతికములుగా భావించి ద్రుతకార్యము

చేసికొనవచ్చునని తననమ్మతిని వెల్లడించుటకే “ద్రుతకార్యంబు” అని ప్రత్యేకముగా సూచించినట్లు గుర్తింపవలయును. ఈసూచనము హేలగా నుపేక్షింపఁదగినదికాదు.

22. లాట్టురుజ్జు పరంబగునపుడు దుగాగమంబగు. ౨౨.

ప్ర : వండును, వండుదురు.

మ : వండుదువు, వండుదురు.

ఉ : వండుదును, వండుదుము.

లాఢర్థంబులయం దోలి నుదాహరణంబులు వక్కాణించెద :

తద్ధర్మంబు : కులాలుఁడు కుండలు వానును.

తచ్ఛీలంబు : జ్వలనజ్వాలంబు లుప్పరంబెగయును.

సంభావన : ఇప్పుడు వాడింటనుండును.

సంప్రశ్నము : ఉందునా ? పోదునా ?

సాతత్యము : సర్వంబునం దీశ్వరుఁడుండును; సర్వంబీశ్వరుని యందుండును.

వర్తమానంబు : మేన నిప్పుడుం బులకలు వొడమెడును.

వక్ష్యమాణవిధిచేఁ బ్రాయికంబుగ వర్తమానంబునం దెడు గాద్యాగమంబులగు.

భావి : వాడు తేపు వచ్చును.

అశీస్సు : శుభంబగును.

వచ్యర్థంబుల కొకానొకచో భూతంబున లాట్టు గానంబడియెడును.

‘ధవళాయతలోచన వాని కిట్లనున్’ (అనున్ = అనెను)

—మనుచరిత్ర-2-49.

తద్ధర్మ శబ్దము

“ఆక్షేప్తచ్ఛీల ‘తద్ధర్మ’ తత్సాధుకారిషు”

అను పాణినీసూత్రమున ప్రయుక్తమయియున్నది.

సః (ధాత్వర్థః) ధర్మః యస్య (కర్తుః) సః తద్ధర్మా (తద్ధర్మాణో, తద్ధర్మాణః)

అని దీనికి కాశికావృత్త్యాదులందు విగ్రహము ప్రదర్శింపఁబడినది. సః అనఁగా

ఆధాత్వర్థము : ఆ క్రియ ధర్మముగాఁగల కర్తయని తద్ధర్మశబ్దార్థము. అట్టి కర్తను బోధించుచు వచ్చు ప్రత్యయము తద్ధర్మార్థక ప్రత్యయము.

‘తస్య ఛాతోః ధర్మః తద్ధర్మః’

(అథాతువుయొక్క ధర్మము తద్ధర్మము)

అని అహోబలపండితాదులు దీనికి విగ్రహము చూపియుండిరి. అది పొనఁగు నట్లు కానరాదు. ధర్మము, శీలము అనునవి కర్తృగతములుగాని ఛాతునిష్ఠములు కానేరవు.

ఈ తద్ధర్మశబ్దార్థమును నిరూపించుటలో ఒక్కగుప్తార్థప్రకాశికయందుఁ దప్ప తక్కినటీకలలోఁ గొంతతడఁదాటు కానవచ్చును. పదిలముగా పరికింపుఁడు.

‘వండుదురు’ ఇత్యాదులందలి ‘దు’వర్ణమును, ‘పండితిరీ’ ఇత్యాదులందలి ‘తి’వర్ణమును చింతామణిలో నొకే సూత్రమునఁ బ్రత్యయములుగా విధింపఁ బడియున్నవి :

“దుతివర్ణకౌ క్రమాత్ స్తః.”

అది పరికించి సూరి “లిట్టువుట్లు పరంబగునపుడు తి వర్ణకంబగు”నని ‘తి’ అనుదానిని బ్రత్యయముగనే యుంచి, ‘దు’అనుదానిని ప్రకృతసూత్రమున ఆగమముగా విధించెను. అందును, ఛాతుప్రత్యయములకు నడుమ రావలసిన దీనిని రువర్ణకమునకు సంబంధింపఁజేయక ఛాతువునకు అవయవముగా విధించుచున్నాఁడు. ఈమార్పునకు నాతనియుద్దేశమును పరికింపవలసియున్నది.

(పోషిండు-దు-రు) పోషింతురు, పోషింతు ఇత్యాదులందు రావలసిన ఉత్వలోపము ఛాత్వధికారమున “రువర్ణకంబు పరంబగునపుడు సున్నమీఁది తదడలయత్వంబునకు లోపంబు విభాషనగు” అనుసూత్రముచే (క్రియా-62) విధింపఁబడినది. కావున నది ఛాతూకారమునకే వచ్చును.

ఇచటి ‘దు’వర్ణము ప్రత్యయమయినచో ప్రత్యయస్థోకారమునకు లోపము రానేరదు. పోషింతు మున్నగు రూపములు సిద్ధింపవు. కావున, దీనిని ప్రత్యయమనరాదు. ఆగమముగనే నిర్దేశింపవలయును. ఆయాగమమయినను ఛాతువునకే సంబంధించి యుండవలయును. రువర్ణకమునకు సంబంధింపఁ జేసినచో ఛాతూకారమునకు విహితమయిన ఉత్వలోపము పయిస్థలములందుఁ బ్రాప్తింపదు. పోషింతు ఇత్యాదులు సిద్ధింపవు.

ఈరీతిని, ఇష్టప్రాప్తిలేకపోవుటయగాక మఱొక యనిష్టముగూడ సిద్ధ మగును. ఎట్లందురా ?

చెందు-దురు, పొందు-దురు మున్నగుచోట్ల దుకారము రువర్ణకమునకు అవయవమగుచో అపుడు, ‘దురు’అను మొత్తమే రువర్ణకమనిపించుకొనును గావున, అది పరమగుటచే ‘చెందు, పొందు’ మున్నగు వానిలోని ఛాతూకార ములు లోపింపవలసివచ్చును. కురూపములు సంభవించును.

ఇవియెల్ల సుదూరము పరికించి 'దు'వర్ణమును ప్రత్యయమనక, ఆగమముగా నిర్దేశించియు, ఆయాగమమునయినను రుజ్ఞానకుఁగాక ధాతువునకు సంబంధింపఁజేసియు, ప్రక్రియను సమకూర్చినటులాహింపవలయును.

తద్దర్శాద్యర్థములకు వరుసగాఁ జైనజాపఁబడిన యుదాహరణములు పరికింపుఁడు. అవియెల్ల నా యా యర్థములకు నత్యంతసంగతములగుట గమనింపుఁడు. సూక్ష్మదృష్టితో నిర్దిష్టములు.

మఱియు నిచట నీతద్దర్శాద్యర్థములలో సంప్రశ్నార్థమునకు ఉండునా ? పోదునా ? అని ఉదాహరణములు రెండు చూపఁబడినవి. తక్కిన యర్థములకు నొక్కొక్కటి యుదాహరణముచూపుచు దీనికి రెండిటిని జూపనేల ? మఱియు నీరెండిటియందును ప్రశ్నార్థకమగు ఆకారము చేర్పఁబడినది. ఇట ప్రశ్నార్థమును బోధించెడిది ఆకారమా ? క్రియాప్రత్యయమా ? ఆకారమును దొలఁగించి 'ఉండును, పోదును' అనినచో, ప్రశ్నార్థము లేకమును స్ఫురింపదే : ఆకారము చేర్చినయెడ ఈలకారము (లాట్టు) మాత్రమేయననేల : లడాది లకారములెల్లను ప్రశ్నార్థకములే యనవలసివచ్చునే : ఉన్నాఁడా ? ఉండెనా ? ఉండఁగలదా ? ఉండఁడా ? మున్నగు వానిలోనెల్ల ఆకారయోగముచే ప్రశ్నార్థము స్ఫురించుచునే యుండునే : ఇంతయేల ? క్రియాపదములకేగాక వాఁడా ? వీఁడా ? అనియిట్లు, ఆకారము దేనికొననుంచినను నవియెల్ల ప్రశ్నార్థకములే యగుచుండునే : ఇట్టిస్థితిలో 'లాట్టు'మాత్రమే ప్రశ్నార్థకమని ప్రత్యేకించి చెప్పట యెట్లు పొసంగును ?

అని కొందఱు శంకింపవచ్చును. కమనీయమగుశంక గాని కుశంక గాదు. సూరిహృదయమునఁగల సమాధాన మేదయియుండునో సమీక్షితము.

ప్రశ్నయనునది సాధారణముగ సమాధానసాపేక్షము. అనఁగా 'వచ్చెనా' అనుప్రశ్న 'వచ్చె'ననియో 'లేద'నియో సమాధానమును కోరెడిదయి యుండు ననుట. అతఁడు రాముఁడా ? గోవిందుఁడా ? అనుప్రశ్న రాముఁడనియో, గోవిందుఁడనియో, ఏదేనొక సమాధానము నపేక్షించునదయి యుండును. అట్టిపోట్ల 'ఆ' అనునది ప్రశ్నార్థమును బోధించుచుండును.

తద్దర్శాదులందలిది అట్టిప్రశ్నార్థము కాదు. ఇది సమాధాననిరపేక్షము. సాధారణ ప్రశ్నకంటె విలక్షణము. ఆ విలక్షణత స్ఫురించుటకే సూరి దీనిని 'ప్రశ్న'మనక 'సంప్రశ్న'మని నిర్దేశించెను.

కర్తవ్యములయి రెండువనులు (క్రియలు) తటస్థించినపుడు వానిలో, ఏవని చేయుటకును తోఁపని సందిగ్ధపరిస్థితి (Dilemma) యేర్పడినపుడు కర్తవ్యము నిర్ణయింపరాని సందర్భమున ఇట్టి సంప్రశ్నప్రయోగ మేర్పడును.

కాకుంతలమందలి యొక చిన్న సన్నివేశమును గుర్తునకుఁ దెచ్చుకొన్నచో దీనిస్వరూపము సూటిగా తేటపడఁగలదు.

కణ్వాశ్రమమున దుష్టంతుఁడు

“ఇత స్తవస్వీకార్యమ్, ఇతో గురుజనాజ్ఞా, ద్వయమ వ్యసతిక్రమణీయమ్
కిమత్ర ప్రతివిధాతవ్యమ్ !”

ఋషికార్యము నెఱవేర్చుటకయి ఆశ్రమమున ఉండకను దప్పదు, పురమునుండివచ్చిన గురుజనాజ్ఞను బాలించుటకు అటుపోవకను దప్పదు. ఉందునా ! పోదునా ! = ఉండుటా ! పోవుటా ! ఏ మిచేయుటకును వీలుకాన రాకున్నదే ! అనుచున్నాఁడు.

అదివిని ‘త్రిశంకూరిప అంతరాలే తిష్ఠ’ ఆశ్రమముననుండుటయుఁ గురు రదు, నగరికి వెళ్లుటయుఁ గుదురదు. త్రిశంకుపువలె సంతరాశమున వ్రేలాడు చుండుము. అని విదూషకుఁడు పలుకుచున్నాఁడు.

ఇట్టిచోట్ల, కింక ర్తవ్యతానిర్ణయము తేలనిసందర్భములందు, తనలోఁదాను వేసికొనెడి యిట్టిప్రశ్నమే సంప్రశ్నము. ఎదుటివారు క ర్తవ్యము నిర్ణయించి సమాధానము చెప్పవలసినప్రశ్న యిది కానేకాదు.

పరస్పరవిరుద్ధములగు రెండు (కొన్ని) పనుల వికల్పసందర్భమునందే యీ సంప్రశ్నము గోచరించును. ఈ సంప్రశ్నార్థము పాణినీయమునందును నిర్దేశింపఁబడియున్నది.

వికల్పము లేకుండ ‘ఉందునా?’ అని యొక్కపదమునుమాత్రమే ప్రయోగించినచో నది తద్ధర్మాద్యర్థకలాదంతమే యయినను నచటిది సాధారణ ప్రశ్నమే — ‘సం’ప్రశ్నముకాదు. ఈప్రశ్నకు ఉండుమనియో, వెళ్ళుమనియో సమాధాన మపేక్షితము. ఆ రెండిటిలో, ఏదోయొక సమాధానమునకు సంభవమును గలదు. అట్టియెడ ఆ‘లాట్టు’ భవిష్యదర్థకముగాని సంప్రశ్నార్థకము కానేరదు.

ఈసూక్ష్మమునుగూడ గుర్తించియే సూరి కుండలు‘వానును’, ఉప్పురం ‘బెగయును’ ఇంట‘నుండును’ మున్నగు తక్కినయుదాహరణములందువలె క్రియాపదమును నొక్కదానినే యిచ్చుటకు వీలుపడకుండుటవల్లనే యీ యొక్కచోటమాత్రము ‘ఉందునా’, ‘పోదునా’ యని పరస్పర విరుద్ధార్థకములగు క్రియా పదములు రెండిటిని గలిపి యీ యుదాహరణము చూపియుండెను. కాఁగా, లకారములలో లాట్టుమాత్రమే సంప్రశ్నార్థకమని సమాధానము తేలుచున్నది.

క్రింది భారతప్రయోగమునుగూడ గమనింపుఁడు :

“అరయమిఁజేసి కోడలనకప్పుదు దాసిగఁజేసె నమ్మహా
పురుషునిపాలికిం బతులు వోవఁగ పీరలతోన యేనుఁజె
చ్చెరఁజని కోటరంటు దగఁజేయుదునో’ యటుగాక పాడిమై
వరపుడమోపి‘చేయుదునొ’ వారికి మూడవ నిశ్చయింపుమీ.”

—భారత-ఉద్యోగ-3-112.

ఇది ద్రౌపదివాక్యము.

జూదమున ఒడుచుకొనఁబడి, దానినై వారికడ కోడలికము నెఱపుట యెట్లు? అదా సాధ్యముకాదాయెను! కోడలనుగదా అత్తవారియింట దాసీత్వము నవలంబించుటయెట్లు? ఇదా భావ్యముకాదాయెను! ఏతీరున మెలఁగుటకును దారి కానరాకుండెనే! అని ద్రౌపది యెటుచేయుటకును తోఁపని తన సందిగ్ధావస్థను (సంప్రశ్నమును) పూర్వము తానునుభవించినదానిని రాయవారమునకేగుచున్న తరుణమున శ్రీకృష్ణునికి నివేదించుచున్నది.

ఈ సందర్భమున సోమయాజులు లాట్టునే ప్రయోగించియున్నారు. ఈచూపున పరికించినచో నిట్టికవిప్రయోగములు పెక్కులు లభింపఁగలవు.

భాషలో నిట్టియర్థవిశేషమును నిగూఢముగ బోధించు నీ తెలుఁగునుడికారమును గుర్తించియు, తద్ధర్మాద్యర్థకలాదంతప్రయోగమునందే యీ యర్థవిశేషము స్ఫురించుట భారతాదులప్రయోగములందుఁ బరిశీలించియు, ఇది సామాన్య ప్రశ్నగాక విలక్షణప్రశ్నమని స్ఫురింపజేయుటకే 'ప్రశ్న'మనక 'సంప్రశ్న'మని పేరుపెట్టియు, లక్ష్యనమన్వయమునకు ననుకూలముగా, తన యాంతర్యమునకు సూచకముగా 'ఉందునా! పోదునా!' అని జంటపదములయదాహరణము చూపియు, మిక్కిలి పూనికతో సూరి యీ యర్థవిశేషమును తద్ధర్మాదులలోఁ జేర్చి, ఉచితమయిన యదాహరణము చూపి, భాషలో దాగియున్న భావవిశేషము నొకదానిని వెల్లడించియుండెను. ఇట్టిచోటులందు సంప్రశ్నార్థమునకు లాట్టువాచకమనియు, 'ఆ'కారము ద్యోతకమనియు సూరితాత్పర్యము.

ఇటులుండ నీయదాహరణములలోని సూత్రకారుని యాంతర్యసారస్యమును వెలువరింపక న్యాయమొనంగని టీకలు కొన్నియు, ఇందలివిశేష మితరులకయిన స్ఫురింపకుండ నుదాహరణములరూపునే మార్చి మూలమునకు అన్యాయమొనరించిన టీకలు గొన్నియుఁ గానంబడును. టీకలు పరికించి కలరూపు గమనింపుడు (క్రియా-5, 22). మెఱుఁగులు చూపకున్నచోయెఁ గాని తఱుఁగులు దెచ్చుట ధర్మముగాదు.

23. లాట్టురుజ్ఞు పరంబగునపు డెదగాగమంబును, బ్రథమ సువర్ణకంబు పరంబగునపు డెడుగెడి గాగమంబులును బహుళంబుగా నగు. ౨౩.

ప్ర : వందెడును, వందెడిని ; వందెదరు.

మ : వందెదవు ; వందెదరు.

ఉ : వందెదను ; వందెదము.

24. లిడ్లాట్టుల వకారంబునకు లోపంబు విభాషనగు. ౨౪.

వండితి, వండితివి; వండుదు, వండుదువు; వందెదు, వందెదవు.

ఈ లోపము వకారమాత్రమునకే. అక్షిశిష్టమునకుఁ గాదు.

వండితి, వండుదు అనుచో దేనికి లోపమన్నను చిక్కుగలుగదుగాని 'వందెద + వు' అనుచో స్వరవిశిష్టమున కనుకొన్నచో 'వందెద' అగునుగాని 'వందెదు' అను ఇష్టరూపము సిద్ధింపదు. హల్మాత్రమునకే లోపమన్నచో 'వందెద + ఁ' అని యేర్పడును. సంధిచే 'వందెదు' అని సిద్ధించును.

లోపమువచ్చినరూపము మొదటిదిగను, రానిరూపము రెండవదిగను బయి యుదాహరణములక్రమము గోచరించుచున్నది. సమంజసమే.

కాని ప్రథమ (1858) ముద్రణపుఁబ్రతిలో వందెదవు, వందెదు అని పయిత్రమము వ్యత్యస్తమయి గానవచ్చుచున్నది. ఈ వ్యత్యాసము తొలుతటి ముద్రణమున ప్రమాదమూలకమయి యుండవచ్చును. అనంతరముద్రణము లందలి యీ పయిపాఠమే సమీచినము.

25. తిర్యగడంబులు వాచ్యంబులగునపుడు లిడ్లాట్టుల ప్రథమ బహువచనంబున కేకవచనంబగు. ౨౫.

చిలుకలు పలికెను ; చిలుకలు పలుకును, చిలుకలు పలికెడును.

మేఘములు గర్జిలెను ; మేఘములు గర్జిల్లును, మేఘములు గర్జిలెడును.

26. లూట్టుడుల్లునకెడుతవర్ణంబులు ద్రుతాంతంబులగు. ౨౬.

ఆశీస్సు : మీకు మేలు గలిగెడును, మీకు మేలు గలుగుతను.

శాపంబు : నీకు రాక్షసత్వంబు గలిగెడును, నీకు రాక్షసత్వంబు గలుగుతను.

సంప్రార్థనంబు : హరి ననుఁ గృపఁ గాంచెడును, హరి ననుఁ గృపఁ గాంచుతను.

27. విధియందు లూట్టునకు మాటుగా నదియను తచ్చబ్బంబును ముందు నుగాగమంబునగు. ౨౭.

మైత్రుండు నానిర్దిష్ట కార్యంబు చేయునది.

వానికి నీవు బాసటయయి యుండునది.

ఇవి ప్రథమ మధ్యమ పురుషములకు లక్ష్యములు. తన్నుఁదానాజ్ఞాపించు కొనుట అసంభవమను తలంపుచేఁగావలయును ఉత్తమ పురుషమునకు సుదాహరణము చూపకుండెను.

28. ఎడుతలద్రుతంబున కచ్చుపరంబగునపుడు మకారంబగు.

అర.

నీకు మేలు గలిగెడుమనియెను ; నీకు మేలు గలుగుతమనియెను.

సూత్రమున తవర్ణకముతోడి సాహచర్యమునుబట్టి లూట్టునకు నాదేశమగు 'ఎడు' వర్ణకమే (26 సూ) యిట గ్రహింపఁబడును. తద్ధర్మాద్యర్థకమగు లూట్టునందు ఆగమముగావచ్చు (23 సూ) 'ఎడు' అనునది గ్రహింపఁబడదు. కావుననే 'రేపు వాఁడువచ్చెడుననియే' మున్నగుచోటులందు ఈ మకారము రానేరదు.

29. లూఱ్ఱాధ్యమ పురులకు ముడుజ్జులగు. అర.

ఆశీస్సు : దీర్ఘాయువవగుము, దీర్ఘాయులరగుఁడు.

శాపంబు : రాక్షసుఁడవగుము, రాక్షసులరగుఁడు.

సంప్రార్థనంబు : నన్ను రక్షింపుము, నన్ను రక్షింపుఁడు.

విధి : నాచెప్పినపని చేయుము, నాచెప్పినపని చేయుఁడు.

దీర్ఘాయువవగుము అనుచో యుష్యద్విశేషణమునకు నేకవచనమున పువర్ణాగమము కలిగినది (కారక-33). ప్రాయికముగాన నయ్యదిరాకున్నను బాధలేదు. కాని తక్కిన యుదాహరణములన్నియు నాగమసహితములుగ నుండుటచే నిదిగూడ నాగమసహితమే యగుట యుచితము. కాని ప్రథమ ముద్రణమున (1858) 'దీర్ఘాయువగుము' అని కలదు. ఆగమము గానవచ్చుట లేదు. అది ముద్రణస్థలితము కానోపును.

విద్యర్థమున 27 వ సూత్రముచొప్పున (నీపు, మీరు) 'నా చెప్పినపని చేయునది' అనియు నుండఁదగునుగాన, ఈ ముడుజ్జులు నిత్యములుకావని తెలియవలయును.

30. ఉభయప్రార్థనంబున దుగాగమంబున కత్వంబగు. ఇం.

మనము వండుదము.

జీత్తుపరంబగునపు డుత్వంబున కత్వంబగునను సూత్రముచే లజి పరంబగునపుడత్వంబు.

ప్ర : వండఁడు, వండరు ; వండదు, వండవు.

మ : వండవు, వండరు.

ఉ : వండను, వండము.

లాట్టునందు దుగాగమము విధింపఁబడియుండలేదు. అది లేకుండ దాని యుత్వమునకు అత్వమును విధించుట యెట్లుపొనంగును ? అనుశంక యిటు పొడమవచ్చును.

అత్వవిధాన సామర్థ్యమువల్లనే, అనఁగా దుగాగమమే లేనిచో దానికి సంబంధించు అత్వవిధానము వ్యర్థమగునుగావున దుగాగమముగూడ నీసూత్రము వల్లనే విహితమయినటు లూహించుకొనవలయును. వాచ్యములుగనేగాక యిట్లు అనుమేయములగు విధులుగూడఁ గొన్ని యరుదుగా నుండుట వ్యాకరణరచనా పద్ధతికి విరుద్ధముగాదు (చూ. క్రియా-85 నామములకు ఇంచుగాగమము).

‘వందుదము’ అనురూపము సిద్ధించుటకు నావశ్యకమయినది ‘ద’కారము గాని ‘దు’ వర్ణము కానేకాదు. ఇట్టియెడ లేని ‘దు’ వర్ణాగమమును ఊహించు కొననేల ; దానికి అత్వమును జేసికొననేల ; దగాగమమని ‘ద’కారమునే విధించినచో నెట్టిశ్రమయు లేకుండెడిదే :

అనియు మతొకశంక తోఁపవచ్చును.

ఆ మార్గమున ఆపాతతః సౌకర్యము గోచరించుట సత్యమేకాని, దగాగమ మనకుండుటకు హేతువులు లేకపోలేదు. ఈ ‘ద’కారము దుగాగమ సంబంధి కావలసిన యక్కణలు కొన్నిగలవు.

‘పోవుదుము’ అనుచో దుగాగమము పరమగునపుడు పువర్ణలోపము విధింపఁబడినది. ‘పోదుము’ అనురూపము సాధింపఁబడినది (క్రియా-98).

ఇటులే ‘పోవుదము’ అనుచోఁగూడ ఆ ‘పు’ లోపమే ప్రాప్తించి ‘పోదము’ అనురూపాంతరము సిద్ధించుట యావశ్యకము. ఇచటి ‘ద’కారము దుగాగమసంబంధికార వేతొకటియైనచో ఆలోపము ప్రవర్తింపకపోవును. ‘పోదము’ అను రూపము సిద్ధింపకపోవును. అది సిద్ధించుటకయి యిదిగూడ దుగాగమమేయనకును దప్పదు. అత్వమును విధింపకను దప్పదు. ఈ యొక్కటియగాక మతొకహేతువును గలదు.

ఆకర్ణింపుదుము, ఆకర్ణింతుము ఇత్యాదులలో లాట్టునందు దుగాగమ సందర్భమునఁ బ్రవర్తించిన పకార్ తకారములు (క్రియా-90, 108) ఉభయ ప్రార్థనమున లాట్టునందుఁగూడఁ బ్రవర్తింపవలయును. ఆకర్ణింపుదుము, ఆకర్ణింతము అనురూపములు సిద్ధింపవలయును. ఈదకారము దుగాగమ సంబంధి కానియెడఁ బయికార్యములు ప్రవర్తింపనేరవు.

దీనినన్నిటిని దూరముగ సమీక్షించి దువర్ణ దవర్ణములను వేణువణువక రెండిటినిగలిపి కార్యములు సాధించుటలోని అముమార్గసౌకర్యము నాలోచించి, యీదకారమునుగూడ దుగాగమసంబంధిగా కూర్చినటులు గ్రహింపవలయును.

31. మధ్యమ ముడుజ్జులు ముజ్జా నాఁబడు. ౪౧.

ఉత్తమపురుష బహువచనపు మువర్ణకమునకును, ప్రథమపురుషైక వచనపు దువర్ణకమునకును, గ్రహణముకలుగకుండుటకయి ముడుజ్జులకు 'మధ్యమ' అనువిశేషణము. ఈవిశేషణము లేనియెడ ఉత్తమ ప్రథమపురుష ముడుజ్జులుగూడ ముజ్జా కావలసివచ్చును.

మేము వందము, వాడు వందఁడు ఇత్యాదిరూపములకు మాఱుగా 32వ సూత్రముచే కుటిప్రాప్తిించి మేమువందకుము, వాడువందకుఁడు మున్నగు ననిష్టరూపములేర్పడును.

బాలుర స్ఫూర్తిసౌకర్యమునకయి యీసంజ్ఞను (ముడుజ్జ్ = ముజ్జ్) ప్రత్యాహారమనుకొన్నను ఆరీతికిఁగూడ ననువుపడియుండునటులు కల్పించుట అందమయినతీరు.

ఇది ప్రత్యేకముగ స్వతంత్రసంజ్ఞయేగాని ప్రత్యాహారము మాత్రము కాదు. బాలవ్యాకరణప్రక్రియ మొత్తమున ప్రత్యాహారపద్ధతి ఒక్కచోట మాత్రమే కలదు (క్రియా-8). దానివలన నిద్దించుప్రత్యాహారములు దుజ్జ్, రుజ్జ్, పుజ్జ్ అని మూఁడుమాత్రమే కలవు. ముజ్జానకువలె వానికిఁబ్రత్యేక ముగా సంజ్ఞాసూత్రములు రచింపఁబనిలేదు. రచింపనులేదు.

వానికిని ఈముజ్జానకును భేదముగలదు. అచటిఇకారమునకు ప్రత్యాహారముతప్ప ప్రయోజనాంతరము లేదు. కావుననే "ఇందు ఇకారంబు ప్రత్యాహారార్థంబు" (క్రియా-8) అని సూరి యచట వివరించియుండెను. ఇచటి ఇకారము, అట్లు ప్రయోజనశూన్యము కాదు. వీందుపూర్వకతా సంపాదకము.

సూత్రకారునిదృష్టిలో నిట్టిభేదము గోచరించుచుండ, ముజ్జా, దుజ్జా రుజ్జాలవంటిదేయని పేటికాటిక వివరించుట సారస్యమును దూరీకరించుట. అది యటుండనిండు.

ఇంతదూరము క్రియాపదముల ప్రక్రియ సాగినవిమ్మటఁగాని 'ముజ్జా' అనునీసంజ్ఞను విధింప వలనుపడదు. సంజ్ఞను విధింపకుండ 'ముజ్జా' అను శబ్దమును సూత్రకర్త వ్యవహరించుట సమంజసమునుగాదు. కావుననే, సంధి 49వ సూత్రమున 'ముజ్జా' అనక 'మధ్యమముడుజ్జా'లనవలసివచ్చినది. అచ్చట అట్లనుటయే సముచితము.

32. వ్యతిరేకంబున ముజ్జా పరంబగునపుడు కుడియగు. ౩౨.

నీవు వండకుము, మీరు వండకుఁడు.

కుడి జీత్తుగావున, అదిపరమగుటచే ఉత్వమునకు అత్వము ప్రాప్తింపి నది (క్రియా-20). జీత్వ జీత్వములకుఁగల ప్రయోజనభేదమును గుర్తింపని హరితారికాకర్త యీసూత్రమును

“ముడుజోః పరయో ర్మధ్యే వ్యతిరేకే కుజుచ్యతే”

అని యనువదించెను. ఈయనువాదమునందు ‘కు’ జీత్తుగావున విందుపూర్వక మయి, ‘అత్ర జీత్వదుతో భవేత్’ అనుసూత్రముచే అత్వముకలిగి, ‘వండం కుము, వండంకుఁడు’ మున్నగు నపరూపపరంపర లావిర్భవించును.

ఇటులే వ్యతిరేక క్షార్వర్యకమగు ‘కజీ’వర్ణకమును (క్రియా-39) “భావ క్షార్వర్య కజీ క్రమాత్” అని విధించెను.

దీనివలన ‘వండంక’ ‘పండంక’ అనునట్టి కురూపములు కుప్పలు తిప్పలుగా నుప్పతిల్లును. అపరిశీలనానువాదములలో నిట్టియనర్థములు తప్పవు.

33. సంప్రార్థనంబుల ముజ్జాన కదాదులు విభాష ననుప్ర యుక్తంబులగు. ౩౩.

వండుమ, వండుమా ; వండుమి, వండుమీ ; వండుఁడ, వండుఁడా ; వండుఁడి, వండుఁడీ.

అ, ఆ, ఇ, ఈ, ఎ, ఏ, ఓ, ఓ, అమ్మ, అయ్య ఇత్యాదులదాదులు.

34. ఎదాదు లనుప్రయుక్తంబులగునపుడు ముజ్జానకు వుజీ రుజీ యగు. ౩౪.

వినవె, వినవే ; వినరె, వినరే ; వినకువె, వినకువే ; వినకురె, వినకురే.

పయివానిలోఁ దొలిసూత్రమున ‘సంప్రార్థనంబున’ అని ఏకవచనాంత పాఠము పెక్కుప్రతులందుఁ గాననగును. అది ప్రమాదవతితము.

ప్రథమముద్రణమున (1858) బహువచనాంతపాఠమే కలదు. బహు వచనమే సూత్రకారోద్దిష్టము. ఏలయన

భావప్రార్థనము, వ్యతిరేకప్రార్థనము అనురెండువిధముల ప్రార్థనములను సూచించుటకయి సూత్రకర్త బహువచనమునే నిర్దేశించియుండును. కనుకనే

రెండవసూత్రమున (34) అనుప్రయుక్తములగు ఏ, ఏ లకు లక్ష్యములలో తుదిని వ్యతిరేక ప్రార్థనోదాహరణములనుగూడ నాలుగిటిని జూపియుండెను.

కావున బహువచనాంతపాఠమే సూరినమ్మతమని భావిముద్రాపకులు గుర్తింతురుగాక :

ఎదాద్యనుప్రయోగమువలెనే 'అ'కారానుప్రయోగమునఁగూడ 'నామొఱ యాలకింపవా !' 'అలకింపరా !' 'నన్ను రక్షింపవా !' 'రక్షింపరా !' మున్నగు చోట్ల పుటి, రుటి శిష్టవ్యవహారమున రూఢములయి కానవచ్చుచున్నవి. ప్రాచీన కవిప్రయోగములు గోచరింపకకావలయును సూరి యిట్టివానిని సూచింపకుండెను.

ప్రయోగములు లేకుండునాయని పరికించు చుందము.

వినకువె, వినకరె ఇత్యాదులందు కుటి జీత్తుగావున ధాతుకారమునకు అత్వము ప్రాప్తించినది. కువర్ణోకారము ధాతుస్థము కాకుండుటచే దానికి జీత్తు (పుటి, రుటి) పరమయినను అత్వము రాకుండుట గమనింపుడు.

35. టవర్ణకంబు భావంబునందగు. ౩౫.

భావంబునఁగా ధాత్వర్థంబు.

పండుట, పండుట, వినుట, కనుట.

దుజ్, రు, పు, రు, ను, ము అను సమాపకక్రియా ప్రత్యయములాఱును దప్ప, ధాతువునకు విధింపఁబడిన తక్కిన ప్రత్యయములన్నిటికిని కృత్తులనియే పేరు (కృదంత-1).

ఈ టవర్ణకముమొదలు వరుసగాఁ గొన్నిప్రత్యయములు విధింపఁబడును.

1. ట	పండుట	భావార్థకము	} విశేష్యములు.
2. మిటి	పండమి	వ్యతిరేక భావార్థకము	
3. ఇ	పండి	క్వైర్థకము	} అవ్యయములు.
4. కటి	పండక	వ్యతిరేక క్వైర్థకము	
5. నుటి	పండన్	తుమున్నాద్యర్థకము	
6. నన్	పండినన్	చేదాద్యర్థకము	
7. డున్	పండుడున్	ఆనంతర్యార్థకము	
8. చున్	పండుచున్	శత్రుర్థకము	

9. ఎడి	పందెడి	తృవర్ణకార్థకము
10. ఎడు	పందెడు	తృవర్ణకార్థకము
11. ఉన్న	పండుచున్న	వర్తమానార్థకము
12. కలటి	పండఁగల	భవిష్యదర్థకము
13. న	పండిన	భూతార్థకము
14. నిటి	పండని	వ్యతిరేక తృవర్ణకార్థకము

విశేషణములు:
ఇవి సత్త్వాభిధానం
బునందగు.
— చూ. క్రియా-46.
సత్త్వము =
ద్రవ్యము:
ఇవి ద్రవ్యము
లకే విశేషణము
లగును. క్రియ
లకుఁ గావు.

ఇవియెల్లను కృత్తులే.

కృదంతపరిచ్ఛేదము ప్రత్యేకముగ నుండఁగా పీనినన్నిటిని ఆ పరి
చ్ఛేదమున విధింపక యీ క్రియాపరిచ్ఛేదమునఁ జేర్చునెల ? అనుప్రశ్న కలుగ
వచ్చును.

ఇటఁజేర్చుటకు హేతువు గలదు.

కృత్తులు రెండువిధములు. ప్రతిధాతువునకు వచ్చునవి కొన్ని ; కొన్ని
ధాతువులకే వచ్చునవి కొన్ని.

ఈ విభాగమును గమనించి సర్వధాతుసాధారణములయినవానినెల్ల నొక
వర్గముగా నేర్పఱచి యీ క్రియాపరిచ్ఛేదమున నిర్దేశించెను.

కతిపయధాతువులకుమాత్రమే వచ్చు విశేషకృత్తులనెల్ల వర్గీకరించి
ప్రత్యేకముగా కృదంతపరిచ్ఛేదమున నిర్దేశించెను. రచనాప్రణాళికలో నిట్టి
వర్గీకరణవిధానము వైశద్యసాధనము.

అంతమాత్రమేగాక సాధారణవిశేషకృత్తులను విభజించి వేలువేలు
పరిచ్ఛేదములలోఁ జేర్చుటకు మఱొకసారణముగూడఁ గలదు. అది ప్రక్రియా
విషయకము. ఎట్టిదన

కృదంతపరిచ్ఛేదమందలి కృత్తులకు సంబంధించిన క, గ, త, ప, వ,
ఇమి అనునవి పరమగుచో క, గ, చ, య, వ లకు లోపము కలుగును
(కృదంత-2). ఈ టవర్ణకాది కృత్తులుగూడ, కృత్పురిచ్ఛేదముననే చేర్పఁబడిన
యెడ కటి, కలటి వర్ణకములు పరమగునపుడుగూడ తాఁకక, త్రాగక, ఏఁచక,
చేయక, పిలువక; తాఁకఁగల, త్రాగఁగల, ఏఁచఁగల, చేయఁగల, పిలువఁగల
ఇత్యాదులందు క, గ, చ, య, వలు లోపించి యసాధురూపపరంపర సంభ
వించును. ఆ ప్రమాదము తొలఁగుటకయి కటి కలఱులను క్రియాపరి
చ్ఛేదమునఁ జేర్చక యెట్లును దప్పదు. తప్పనినాఁడు వానితోపాటు తత్పుణాత్

యములగు సాధారణకృత్తులనెల్ల నొక్కయెడనే క్రియాపరిచ్ఛేదముననే చేర్చుట ఉచితము. అను కుశలపరిశీలనముతో కృత్తులు వేరువేరుగా రెండుతావులందు ప్రదర్శితములయినవి. మనకింక శంకింపం బనిలేదు.

36. కజీ వర్ణకంబు పురార్థయోగంబున విభాషను భావంబునం దగు. ౩౬.

వండకమునుపు : వండుటకుమునుపు ; చేయకమునుపు : చేయుటకుమునుపు.

మునుపు, ముందు, మున్ను, తొల్లి.

పురార్థకశబ్దముల సంబంధములేని చోటులఁగూడ 'చెప్పకతప్పదు,' 'చేయకతీరుదు' ఇత్యాదులందు భావార్థమున కజీవర్ణకము గానవచ్చును. దాని నీసూత్రమున సంగ్రహింపమికి హేతువు సమాలోచనీయము.

37. వ్యతిరేకభావంబున మిజీయగు. ౩౭.

వ్యతిరేక విశిష్ట క్రియాభిధాయి ధాతువునకు మిజీయగు.

వండమి, పండమి.

38. సమానాశ్రయంబులం బూర్వకాలంబునం దివర్ణకంబగు. ౩౮.

ఏకాశ్రయంబులగుక్రియలలోపల నెయ్యది పూర్వకాలికంబగుం దద్వాచియగుధాతువున కివర్ణకంబగు. ఇదియె త్వాన్తంబు నాఁబడు: వండి, పండి, విని, కని.

సమానకర్తృకంబులనక సమానాశ్రయంబులనుటంజేసి చైత్రుని చేత మైత్రుండు కొట్టంబడి మడినె నిత్యాది సిద్ధంబయ్యె.

ఈ 'ఇ'ప్రత్యయమునకు, ప్రసిద్ధమును ప్రచురమునునయినది త్వాన్తము. దీనికి హేత్వర్థమును గలదని నిర్దేశించుచు ప్రా-వ్యా-కర్త 'రాహు కంఠముదెగి దేహము ధరణిఁ బడియె' మున్నగు కొన్నిప్రయోగములు చూపి యుండెను.

త్వాన్తప్రత్యయమునకు హేత్వర్థము సంస్కృతమునఁగూడ నరుదుగాఁ గన్పట్టును.

"కిం'కృత్వా' సుకృతం భవేత్?" — భారత-ఆది-అధ్యాయ-120-శ్లో-13.

“శ్రీతైలశిఖరం ‘దృష్ట్యా’ పునర్జన్మ నవిద్యతే” —(?)

“స్మర‘సంస్కృత్య’ న శాస్త్రీ ర స్తిమే” —కుమారసంభవ-సర్గ4-శ్లో-17.
ఇట్టితావులందు హేత్వర్థమే కుదురుపడుచుండును.

ఇప్రత్యయమునకేగాక వ్యతిరేకత్వార్థకమగు కఙ్కవర్ణకమునకును హేత్వర్థము గలదు :

తండ్రి చదివించక బాలుఁడు మూర్ఖుఁడయ్యెను. వ్యాకరణము తెలియక వ్రాతతప్పు లదికమయ్యెను. ఇత్యాదులందు హేత్వర్థమే గోచరించును. ఇదియగాక ఇపర్ణమునకు, ప్రభృత్యర్థమును గలదు.

‘శిశువు పుట్టి రెండునెలలయ్యెను.’

‘ఏతేర దొరకొని యెన్నియో నాశ్చయ్యే’ —కళాపూర్ణో-2-31.

‘ఏనేఁడు లగుదెంచె నర్జునుండేగి’ —భారత-అరణ్య-4-2.

ఇత్యాదులందు ‘పుట్టుట మొదలుకొని’ ఇత్యాదిగా ప్రభృత్యర్థమే స్ఫురించి సమన్వయయోగ్యమగును.

‘నీవంటివానిని విని కని యెఱుంగను.’ —మిత్రలాభము.

‘....ఎన్నఁడున్ మఱి యిట్టఁజేఁగియెఱుంగవు’ —కళాపూర్ణో-3-139.

‘...ఏనెన్నఁడుఁదొల్లి చూచియెఱుంగను నిన్నున్’ —భారత-ఆది-4-99.

“బాలుఁడు సుకుమారుఁడు పె

క్కాలములం జొచ్చియెఱుంగఁడనక మొనసొరం

జాలుదు చొరుమని పనిచితి

నేలా నన్నానదోస మెఱుంగఁగనిచ్చున్” —భారత-ద్రోణ-2-141.

ఇత్యాదులందు కేవలభావార్థమే స్ఫురించును.

సమానకర్తృకములు, సమానాశ్రయములు అనువానికిఁగల భేదము గమనింపఁదగినది.

సమానకర్తృకములనఁగా, ఏకకర్తృకములు = ఒకేకర్తృగల క్రియలు.

సమానాశ్రయములనఁగా, ఏకాశ్రయములు = కర్తృరూపమునఁగాని, కర్మరూపమునఁగాని, ఒకేవ్యక్తినాశ్రయించిన క్రియలు.

‘రాముఁడు లంకకేగి రావణుని బరిమార్చెను.’ ఇట ఏగుట, పరిమార్చుట అనుక్రియలు రెండిటికిని కర్త రాముఁడేగాన ఆ రెండుక్రియలును ఏకకర్తృకములు.

‘రామునిచే రావణుఁడు కొట్టంబడి మడిసె.’ ఇట కొట్టినవాఁడు రాముఁడు మడిసినవాఁడు రావణుఁడు. కాఁగా, కొట్టు, మడియు అను క్రియలు భిన్నకర్తృకములు.

ఇవి సమానకర్తృకములు కావు. కాని సమానాశ్రయములు కావచ్చును; ఎట్లన :

కొట్టు అనుక్రియకు కర్మ రావణుడు.

మడియు అనుక్రియకు కర్త రావణుడు.

‘కొట్టు’ అనుక్రియ తనకు కర్మగా, రావణు నాశ్రయించియున్నది. ‘మడియు’ అనుక్రియ తనకు కర్తగా రావణునే ఆశ్రయించియున్నది. ఇట్లు ఈ రెండుక్రియలును సమానాశ్రయములగుట పొసగుచున్నది. కావుననే ‘ఇ’ ప్రత్యయము కలిగినది.

వాక్యములోని క్రియలు రెండును సమానకర్తృకములే కావలయునని పాణినీయానుసారముగ సూత్రించినచో ‘కొట్టుఁబడి మడిసె’ అనుచో ‘ఇ’ వర్ణకము రాకపోవును.

39. కటి వ్యతిరేకత్వార్థంబునందగు. ౩౯.

వండక, వండక, కొట్టక, తిట్టక.

40. తుమర్థ భావలక్షణంబులందు నుడియగు. ౪౦.

భావలక్షణంబునా నన్యక్రియకు లక్షణభూతంబగుక్రియ.

తుమర్థంబందును భావలక్షణంబునందును భాతువునకు నుడి వర్ణకంబగు.

తుమర్థంబు : చైత్రుండు వండను బోయెను — పాకక్రియార్థము పోయెనని యర్థము.

భావలక్షణము : చైత్రుండు వండ నతిథివచ్చెను — ఇచట వంట లక్షణము వచ్చుట లక్ష్యము.

వయసూత్రములు రెండింటను వండక, వండన్ అనువానిలో భాతూకారమునకు అత్వమును (20 వ సూ) సంపాదించుటకై కటి, నుడి అనువానికి జీత్వము ఘటించఁబడినది.

వండక, వండన్ అనునవి సమాపకక్రియనుబట్టి పూర్వకాలికములే యగుచుండును. అయినను వీనిలో ‘భూతంబునం దిగాగమంబగు’ (క్రియా-17) అనుసూత్రముచే ఇగాగమము ప్రవర్తించినచో అత్వముకొఱకయి ఘటించఁబడిన జీత్వము నిష్ఫలమగును గావున నిట్టిచోట్ల ఇగాగమము ప్రవర్తించదని తలంపవలయును.

41. చేదర్థంబునందు వృత్తంబగు భావలక్షణంబునందు నవర్ణకంబు ద్రుతాంతంబగు. ౪౧.

వానలుగురిసినం బంటలు వండును; వాఁడు రమ్మనినఁ బోయితిని.

చేత్ (= అయినచో) అనునర్థమునందును, వృత్తమయిన (= జరిగిన = భూతకాలికమగు) భావలక్షణార్థమునందును 'నన్' అనుప్రత్యయము వచ్చుననిభావము.

పయివాక్యములలో కురియు, అను అనుక్రియలు భూతకాలికములుగాన ఇగాగమము కలిగినది (క్రియా-17.).

భావలక్షణమనగా నొకక్రియను దెలుపుచున్న యింకొకక్రియ : 'చైత్రుండు వండ నతిథివచ్చెను' : అతిథి యెప్పుడువచ్చెను? చైత్రుండు వండగా వచ్చెను. ఇట 'వచ్చుట' అనుక్రియాసందర్భమును, వండుట అనుక్రియ తెలుపుచున్నది.

వండుట : లక్షణక్రియ. వచ్చుట : లక్ష్యక్రియ. మొదటిది జ్ఞాపకక్రియ, రెండవది జ్ఞాప్యక్రియ. ఇట్టిభావలక్షణమున నుజ్జీవర్ణకము కలిగి (క్రియా-40) 'వండన్' అనురూపమేర్పడును. ఈలక్షణక్రియాసందర్భము వృత్తమయినచో, అనగా భూతకాలికమయినచో, ఈసూత్రముచే 'నన్' వర్ణకము వచ్చును. 'పండినన్' అనురూపమేర్పడును.

సూత్రమునందలి రెండర్థములకును రెండువాక్యములను వేరువేరు లక్ష్యములుగా సూత్రకర్త చూపియుండెను. ఇంతియగాక నవర్ణకమును జేర్చొన వలసినతావులందు సూరి దీనిని, చేదర్ణకమనక, చేదద్యర్ణమని, ఆదిశబ్దమును జేర్చియే వ్యవహరించి, దీనికర్థములు రెండునుఁగీయని సూచించుచునేయుండెను.

శత్రు రు మానంతర్య చేదద్యర్ణకంబులు.

—సంజ్ఞా-12.

చేదద్యర్ణ నాంతంబయిన యుండున కున్నాదేశంబు విభాషనగు.

—క్రియా-57.

ప్రకృతసూత్రమునకు లక్ష్యములు రెండిటి నిచ్చుటను గమనింపక, రెండవలక్ష్యమున చేదర్థస్ఫురణము లేకమయిన లేకుండుటను బరిశీలింపక, చేదద్యర్ణకమని సర్వత్ర ఆదిపదసహితమగు సూత్రకారవ్యవహారమును గుర్తింపక, 'చేదర్థముననున్నట్టి భావలక్షణార్థమ'ని సూత్రమున నొక్కయర్థమే నిర్దేశింపఁబడినట్లు భ్రాంతిపడి గుప్తార్థప్రకాశకారులు ప్రకృతసూత్రమును సమన్వయించియుండిరి. ఆసమన్వయము లక్ష్యములకు విరుద్ధము. లక్షణమునకు నసమ్మతము. మనకు నుపేక్షణీయము.

ఇట 'నవర్ణకంబు ద్రుతాంతంబు' అనుటకుమాటు 'నన్' వర్ణక మనరాదాయని తోఁపవచ్చును. కాని, యిటమీఁద (46 వ సూ.) క్తవదర్థమున వేటొకనవర్ణకము విధింపఁబడును. దానికిని, దీనికిని 'వడ్వాదుల నవర్ణకంబున కత్వంబు' మున్నగు కొన్నికార్యములు కలిపి విధింపవలసియున్నది. కావున, ఈ రెండిటికిని ఏకరూపత సంపాదించుటకయి దీనినిగూడ నవర్ణకముగనే పేర్కొని ద్రుతాంతత్వమును వేరుగా నిర్దేశించినట్లు లూహింపఁదగును.

ఇందులకయి యిట 'నవర్ణకంబు ద్రుతాంతంబు' అని నవర్ణకమును, ద్రుతమును, విడివిడిగా నిర్దేశించి, యిట్టి ప్రయోజనము లేకున్నను ఆనురూప్యమునకయి యనంతరసూత్రములందును 'దువర్ణకంబు ద్రుతాంతంబు' 'దువర్ణకంబు ద్రుతాంతంబు' అనురచనారీతినే యవలంబించినట్లును సూహింపనగును.

42. ఆనంతర్యంబున దువర్ణకంబు ద్రుతాంతంబగు. ౪౨.

జాబిలి తోఁతెంచుడుం గువలయంబులు వికసిల్లె.

అనంతరార్థమున 'దున్'వర్ణకము కలుగును. చంద్రుఁడుదయించిన యనంతరము కలువలు వికసిల్లునుగావున తోఁతెంచుభాతువునకు 'దున్'వర్ణకము ప్రాప్తించినది.

వయిక్రియలు రెండిటిలో తోఁతెంచుట మొదటిది ; వికసిల్లుట రెండవది. వీనిలో తోఁతెంచుట భూతకాలికముగావున దానికి 'భూతంబునం దిగాగ మంబగు'ననుసూత్రముచే 'వానలు గురి'సినం'బులు వండును' ఇత్యాదులందువలె 'ఇ'వర్ణము రావలయునే ; ఏలరాకున్నది ? అని యిట నొకకుశల ప్రశ్న ఉదయింపవచ్చును.

సూత్రమునందలి 'ఆనంతర్య'శబ్దమునందే దానినమాధానము దాఁగి యున్నది. అంతరమనఁగా రెండిటినడుమను నుండు కాలవ్యవధి. అంతరము లేనిది అనంతరము. అనంతరమే ఆనంతర్యము.

రెండుక్రియలనడుమ తెప్పపాటుకాలమయిన వ్యవధిలేదనునర్థమును బోధించుటకుమాత్రమే భాషలో దొలుత నిష్పన్నమయిన యీ 'అనంతర' శబ్దము కాలక్రమమున ఆలంకము వీడి 'పిమ్మట, పిదప, తరువాత' అను సాధారణార్థమును బోధింపఁజొచ్చినది. 'వచ్చినయనంతరము పదిదినముల కగవడెను' అని మనము ప్రయోగింతుము. పదిదినముల వ్యవధియున్నదని మనమే వక్కాణించుచు స్థూలదృష్టితో 'అనంతర' శబ్దమునే యుపయోగింతుము. అర్థవిరోధము గలదే యని గ్రహింపము. గ్రహించినను సంకోచింపము. సంకోచింపఁబనియులేదు. వ్యవహారమున శబ్దశక్తులు మాటుచుండుట సహజము. సాధారణములు విశేషములగును. విశేషములు సాధారణములగును. అది భాషాపరిణామస్వభావము.

ఈసూత్రమునందలి యానంతర్య శబ్దమును నట్టి స్థూలదృష్టితోఁ జూడరాదు. 'అంతరము లేకుండుట' అని దాని తొలుతటియర్థమును గ్రహింపవలయును.

దూరముపరికించినచో నిట్టితావులందు రెండుక్రియలు జరిగినపుడు, ఆరెండిటికిని నడుమ ఏన్వల్పమయినను వ్యవధి యుండకమానదు. కాని

ఆ వ్యవధి మనకు గోచరించునదిగా నుండదు. ఆ కార్యములు అసంలక్ష్య క్రమములన్నమాట. అనగా వానిపౌర్వాపర్యమును గుర్తుపట్టజాలమని భావము. అట్టియెడలనే 'డు'వర్ణకము కలుగునని సూత్రకర్త హృదయము.

ఇట్టియాయానంతర్యార్థము బాలురకు నిశ్శంకముగా సూటిగా స్ఫురించుట కయి సుదూరము పర్యాయించి 'జాబిలి తో'తెంచుడుంగువలయంబులు వికసిల్లె' అని లక్షణమునకునత్యంతసంగతమగుచు, నాహ్లాదకరమగుచు, ముచ్చటగొలుపు చల్లని లక్ష్యమునుజూపుట మెచ్చుకొనఁదగినది.

చంద్రుఁడుదయించుటకును గలువలవికాసమునకును నడుమ కాలవ్యవధి వస్తుతః ఏలేశమో యున్నను మనకది గోచరింపదు. కావున వ్యవధి లేనేలేదని తలంతుము.

కాఁగా, నిచటిక్రియలు రెండిటిలో, ఇది పూర్వము, అదిపరము అను వివేచనమే పొసఁగదు గావున, భూతము, భావి యనుప్రసంగమే లేకుండుటచే 'భూతంబునం దిగాగమంబగు' అనుసూత్రమునకు నిటఁ బ్రసక్తియే లేదని పయి కుశలప్రశ్నకు నుత్తరము.

43. చువర్ణకంబు ద్రుతాంతంబు క్రియాన్వయంబున శత్రుత్వంబు నందగు. ౪౩.

చూచుచుం బోవుచున్నాఁడు, చూచుచుం బోయెను, చూచుచుం బోవఁగలఁడు.

శత్రుత్వము = శతృప్రత్యయార్థము = వర్తమానార్థము.

44. తృవర్ణకార్థంబునం దెడి యెడు వన్నియలగు. ౪౪.

ప్రహరించెడివాఁడు, ప్రహరించెడువాఁడు. ప్రహర్తయని యర్థము.

తృవర్ణకార్థము = కర్తృత్వము = తద్ధర్మార్థము.

45. వానికి లోపంబు బహుళంబుగా నగు. ౪౫.

ప్రహరించువాఁడు : ప్రహర్తయనియర్థము.

46. ఉన్న కలజీ నవర్ణకంబులు భవ ద్భావి శతృ క్తవదర్థంబు లందగు. ౪౬.

ఉన్నవర్ణకంబు వర్తమానార్థకశత్రుత్వంబునందగు.

కలజీవర్ణకంబు భవిష్యదర్థకశత్రుత్వంబునందగు.

న వర్ణకంబు త్తవదర్థంబునందగు.

ఇవి సత్త్వాభిధానంబునందగునని యెఱుంగునది. సుబంత
వాచ్యంబు సత్త్వంబు నాఁబడు.

వండుచున్నవాఁడు, వండఁగలవాఁడు, వండినవాఁడు.

సత్త్వమనఁగా ద్రవ్యము. ఈ ధాతుజవిశేషణములు ఏదేనొకద్రవ్యము
యొక్క విశేషమును దెలుపుచుండును. కావున సత్త్వాభిధాయకములు.

త్తవదర్థము = భూతార్థము.

47. వ్యతిరేక తృప్తకార్థంబున నిజీయగు. ౪౭.

వండనివాఁడు.

ఎడిప్రభృతి వర్ణకాంతంబు లేడును ధాతుజవిశేషణంబులని
ప్రాచీనులు వ్యవహరింతురు.

ప్రహరించెడి, ప్రహరించెడు (44), ప్రహరించు (45), వండుచున్న,
వండఁగల, వండిన (46), వండని (47) ఇవియేడును ధాతుజవిశేషణములు.

ఇందు తద్దర్థార్థకములగు మొదటి మూడింటను ప్రత్యయములు ఎడి
యెడులు తృప్తకార్థమున విధింపఁబడుటచే (సూ. 44, 45) వీనికి సమానమగు
తృప్తప్రత్యయాంత సంస్కృతరూపమును 'ప్రహర్త' అనుదానిని జూపుటకు
వీలుగా వీనియొద్ద 'ప్రహరించు' అను సంస్కృతధాతువు గ్రహింపఁబడినది.
తక్కినవానిలో నట్టి యావశ్యకత లేకుండుటచే పరిచ్ఛేదమున సంతటను సాధా
రణముగాఁ జూపఁబడిన వండుధాతురూపములే చూపఁబడినట్లు గమనింపఁ
దగును.

48. లకారాదులు సకర్మకంబునకుం గర్తృకర్మంబులందును
లాఁటికిం గర్తయందునగు. ౪౮.

సకర్మకంబునాఁ గర్మాకాంక్షోత్థాపకంబు.

అకర్మకంబునాఁ గర్మాకాంక్షేనుత్థాపకంబు.

49. పడుజ్యనుబంధంబు కర్మంబునందగు. ౪౯.

కొట్టఁబడుచున్నాఁడు, కొట్టఁబడుచున్నది ; కొట్టఁబడుట,
కొట్టఁబడనివాఁడు.

ఉదాహరణములలో మొదటిది : సమాపకక్రియ, వర్తమాన ప్రథమ పురుషైకవచనము. రెండవది : అసమాపకక్రియ (కొట్టఁబడుచున్ + ఉన్నది) శత్రుత్వము. మూడవది : విశేష్యము, భావార్థకము. నాలుగవది : విశేషణము, వ్యతిరేక తృప్తవర్ణకార్థము (తద్దర్శార్థకము).

ధాతుజన్యరూపములలో జాతికినొక్కొక్కటిగా నుదాహరణములు.

ఇవట విధింపఁబడిన 'పడు' అనునది ధాతురూపమేగాన, అది యింకొక దానికి ననుబంధముగా వచ్చినను, తాను ధాతువు కాకపోదు. కొట్టఁబడు అనుచో కొట్టు, పడు అనునవి విడివిడిగను ధాతువులే. విశేష్యమును (మొత్తమును) ధాతువే.

ఇటులే 'పండుకొను' ఇత్యాదులందును గ్రహించునది.

—చూ. క్రియా-53.

అనుబంధసహితమగు మొత్తమునకువలెనే, అనుబంధమగు పడు అనుదానికిఁగూడ ధాతుత్వము లేనియెడ ఏకస్వర ద్విస్వర ధాతువులకు మాత్రమే రాదగిన 'ఇయుడాగమము' (క్రియా-50) చతుస్స్వరమగు 'పండఁబడు' అనుదానికి రానేరదు, పండఁబడియెను అనురూపము కానేరదు.

ఇయుడాగమసహితరూపములు సుప్రసిద్ధములు. సూత్రకార ప్రదర్శితములును.

—చూ. సకర్మకాకర్మక రూపపట్టికలు.

50. గురువిరహితంబులయి యయాంతంబులయిన యేకస్వర ద్విస్వరంబుల యించుగ్వక్రంబుల కియుడాగమంబు విభాషనగు. ౫౦.

ఏకస్వరధాతు ద్విస్వరధాతువులమీఁది యించుగ్వక్రంబుల కియుడాగమంబు విభాషనగు.

గురుమంతంబగు ధాతువునకును, యాంతంబగు ధాతువునకును మీఁది యించుగ్వక్రంబుల కియుడాగమంబు రాదు.

భుజ్ + ఇయ్ + ఇంచు : భుజియించు. పక్షంబున : భుజించు.

గుణ + ఇయ్ + ఇంచు : గుణియించు, గుణించు.

ఇంచుగ్వ్యవధానంబునంజేసి సంస్కృతధాతువులు పత్రపరకంబులు లేవని యెఱుఁగునది.

యాచ్, అర్థ ఇత్యాదులు గురుమంతంబులు ; వ్యయ — ఇది యాంతము : యాచించు, అర్థించు, వ్యయించు.

జి + ఇంచు అనుచో నిత్యంబగుటంజేసి యయుగాగమంబు

రాగ్రయాంతంబగుటంజేసి యియుడాగమంబులేదని యెఱుంగునది — కృతాకృతప్రసంగి నిత్యంబునాబడు.

నగు + ఇయ్ + ఇంచు : నగియించు, నగించు.

నగు + ఇయ్ + ఎను : నగియెను, నగెను.

పడు + ఇయ్ + ఎను : పడియెను, పడెను. ఇత్యాదులెఱుంగునది.

ఒకలక్ష్యమునఁ బ్రవర్తించుటకు నొక్కొకచోట రెండుసూత్రములకు విప్రతిషేధము (తుల్యబలవిరోధము = పోటీ) ఏర్పడవచ్చును. అట్టిచోటులందు ఆ తగవు పరిష్కరించుటకు వ్యాకరణమున నొకనిబంధనము గలదు. ఎట్టిదన :

సమానబలముగల యాసూత్రములలో రెండవసూత్రము ప్రవర్తింపని దశయందును, ప్రవర్తించినదశయందును, రెండుపక్షములందును, ఏ సూత్రమునకు ప్రాప్తియుండునో అది కృతాకృతప్రసంగి = నిత్యము. ఇట్టినిత్యకార్యము రెండిటిలో ప్రబలము. ఏలయన :

పూర్వముకంటె పరమును, పరముకంటె నిత్యమును, నిత్యముకంటె అంతరంగమును, అంతరంగముకంటె అపవాదమును ప్రబలములని

“పరనిత్యాంతరజ్ఞాపవాదానా ముత్తరోత్తరం బలీయః”

అనుపరిభాష నియమించుచుండును.

ప్రకృతమున ‘జి + ఇంచు’ అనుచోట ఇయుడాగమము వచ్చినను అది వచ్చుట ఇంచుక్కునకుఁ గావున యదాగమన్యాయముచే ఇయుట్లు ఇంచుక్కుతో మేళవించి దానికి నవయవమగునుగాని విడిగా నుండదు. అప్పుడు ‘ఇయించు’ అనుమొత్తమునకే ఇంచుక్కును వ్యవహారముండును. ‘జి + ఇయించు’ అని యేర్పడును. ఈ స్థితిలో ‘ఇయించు’ పరమయినను ఇంచుక్కు పరమయినటులే గావున అయుక్కు ప్రవర్తించుట కవకాశము గలదు.

ఇయుట్లు చేయనపుడు, అనఁగా ‘జి + ఇంచు’ అనుస్థితిలో అయుక్తునకు అడ్డంకి లేకమును లేదు.

ఈ రీతిని కృతాకృతపక్షములు రెండిటియందును ప్రసక్తి గలదిగావున అయుక్కు నిత్యమగుటచే అది ప్రబలము.

ఇయుట్లునకు ఇట్టినిత్యత సంభవింపదు. ఏమన :

‘జి + ఇంచు’ అనుదశలో అయుక్కు ప్రవర్తించినచో అది ధాతువు నందలి ఇకారమునకు అవయవమయి, ‘జయ్ + ఇంచు’ అని ఏర్పడును. అప్పుడు ధాతువు యకారాంతమగుటచే, యాంతభిన్నములకు విధింపఁబడిన ఇయుట్లు ప్రవర్తించుటకు నవకాశమే యుండదు.

కావున నిట్లు నిత్యత లేకుండుటచే దుర్బలమై ఇయుట్లు తొలఁగిపోవును. ప్రబలమై అయుక్కు ప్రవర్తించును. జయించు అనురూపము సిద్ధించును.

51. పద్యాదుల నవర్ణకంబున తత్వంబును గడహల్లునకు ద్విత్వంబును విభాషనగు. ౫౧.

పడ్డ, పడిన : పడ్డను, పడినను.

పడు, ఇడు, చెడు, తగు, అను, కను, కొను, తిను, మను, విను, చను : ఇవి పద్యాదులు.

అత్వము అంతాదేశముగ రావలసియున్నను అకారమునకు అకారము వచ్చుట వ్యర్థముగావున, అది నవర్ణకమునకంతకును సర్వాదేశమయినది.

నవర్ణకములు రెండు గలవు. i. క్తవదర్థకము (46వ సూ), ii. చేదాద్యర్థకము (41వ సూ). రెండిటికి రెండుదాహరణములు.

52. క్రియాఫలంబు కర్తృగామియగుచోఁ గొనుధాతు వను ప్రయుక్తంబగు. ౫౨.

ఇదియె యాత్మనేపదార్థంబని వ్యవహరింతురు.

వండుకొనుచున్నాడు.

53. కొనుధాతువు పరంబగునపు డిగాగమంబు బహుళంబుగా నగు. ౫౩.

వండికొనియె, వండుకొనియె.

బహుళంబునటుచే యాంతంబునకు నిత్యంబు : చేసికొనియె.

ప్రయుక్తములు రెండింటను 'కొను' అనిమాత్రమే యనక 'కొను ధాతువు' అని ధాతుపదమునుగూడఁ జేర్చుట గమనింపఁదగినది.

అనుప్రయుక్తమేయైనను 'కొను' అనుదానికి ధాతుత్వము గలదు సుమీయని హెచ్చరించుటకు ధాతుపదము చేర్పఁబడినది.

ఒకదానికనుప్రయుక్తమగుచున్నను దీనికిఁగూడఁ బ్రత్యేకత యావశ్యకము. అట్లు దీనికిఁ బ్రత్యేకత లేక 'వండుకొను' అనుమొత్తమునకు మాత్రమే ధాతుత్వమున్నచో నది చతుస్త్వరమగునుగాన, ఏకస్త్వర ద్విస్త్వరములకు మాత్రమే ప్రాప్తింపు ఇయుదాగమము (క్రియా-50) ఇవట రాఁజాలదు. 'వండుకొనియె' మున్నగురూపములు సిద్ధింపనేరవు.

ఈసూత్రమున ఇగాగమమునకు సుదాహరణముగ 'వండికొను' అన్నంతమాత్రమే చాలియున్నను 'వండికొనియె' అని సమాపకక్రియారూపమును జూపుట 'వండుకొను' అనుమొత్తమునకేగాక వండు - కొను అను

వానికి విడివిడిగా గూడ ధాతుత్వమున్నదనియు 'కొను' అనునది ద్విస్వరము కావున ఇయుడాగమము కలిగినదనియు సూచించుటకేయని యూహింపవలయును.

మఱియు 'కొను' అనుదానికిఁ బ్రత్యేకత యున్నపక్షముననే వండు కొనుఁడి: 'వండుకొండి' అనుచో ఒకారము నుడితొలిహ్రస్వమై ఖండబిందువు నడ్డగించును. అట్లుగానిచో నర్థబిందువు దుర్నివారమయి మీరువండు 'కొఁడి' మున్నగురీతిని కురూపములువృత్తిల్లును.

ఇట్టిసూక్ష్మదృష్టి యాయొక్కతావుననే గాదు. తెంచుధాతు వగ్యాదుల కనుప్రయుక్తమయిన రూపములందుఁగూడ నిదానింపుఁడు (క్రియా-113). అగుదెంచు.... అగుదెండు, ఏగుదెంచు ఏగుదెండు ఇత్యాదులందు అర్థబిందుఘటితరూపములను వారించుటకే అనుప్రయుక్తమగు 'తెంచు' ను ధాతువుగానిర్దేశించి దానికి ప్రత్యేకతను గల్పించియుండెను. అచట 'తెంచు' ప్రత్యేక ధాతువయినపక్షముననే 'ఎ'కారము 'నుడి' తొలిహ్రస్వమగును. అయిన పక్షముననే ఖండబిందువు నివారితమగును.

54. ఇకారవక్రంబు లు క్తంబులందలివి పరంబులగుచో యాకు సకారంబగు. ౫౪.

చేయు.... చేసిరి, చేసి, చేసికొను, చేసెను, చేసెడిని ఇత్యాదు లెఱుంగునది.

ఇకారవక్రములు ఉక్తంబులందలివే కావలయును. అనఁగా ఈసూత్రము నకుముందు చెప్పఁబడినవే కావలయును. ఇటమీఁద, కృదంతపరిచ్ఛేదమునఁ గాని, యీక్రియాపరిచ్ఛేదముననేగాని చెప్పఁబడువానిని గ్రహింపరాదు. అట్లు గ్రహించినచో అరయు + ఇక = అరయక (కృదంత-12), చేయు + ఇ = చేయి (కృదంత-22) ఇత్యాదులందు యకారమునకు సకారము రావలసి వచ్చును. ఇటులే చేయు + ఇంచు = చేయించు (క్రియా-70) ఇత్యాదులందును యాకు సకారము పఞ్చక్రమగును.

ఆచిక్కులు రాకుండుటకే యంతకుముందు చెప్పఁబడినవి యనునర్థమును బోధించుటకయి భూతార్థక 'క్త' ప్రత్యయంతముగ 'ఉక్త' శబ్దము సూత్రమున ప్రయుక్తమయియుండుట గుర్తింపఁదగినది.

ఈసూత్రము ఇప్పుడున్నటులు ఈ 54వ సూత్రముగా నుండక వేతొక చోట నున్నచో పయిని జూపినరూపములు సిద్ధింపవు. అనఁగా సూరి రచనలో సూత్రమేగాక సూత్రస్థానముసయితము రూపసాధకమని గమనింపవలయును.

సూత్రమున 'యాకు సకార'మనుచో యకారసకారములను జాతిపరములుగా గ్రహింపవలయును. ఒక్కయకారమునకే ఒక్కసకారమే వచ్చుట సూత్రతాత్పర్యముకాదు. డయ్యు - డస్సి, వ్రయ్యు - వ్రస్సి ఇత్యాదులందు రెండుయకారములకు రెండుసకారములు కలుగును. స్థానికిని, ఆదేశమునకును ఆనురూప్యము సముచితముగదా :

ఇట్టిపరిపాటి యీ ప్రణాళికలో మఱికొన్నితావులందును గన్పట్టును.

పిలుచు + ఇంచు = పిలిపించు ; మెచ్చు + ఇంచు = మెప్పించు.

—క్రియా-87.

పిలుచు + దురు = పిలుతురు; వచ్చు + దురు = వత్తురు. —క్రియా-108.

మఱొకయంశము :

చేసి, చేసెను అనుచోవలెనే అయి, ఆయెను అనుచో ఇకారవక్రములు పరమయినవిగాన యాకు సకార మేలరాదు? అనుశంక కలుగును. కాని యచటియకారము సహజము కాదు. 'అగు'ధాతుగకారమునకు ఇకారవక్ర పరత్వమున ఆదేశముగా విధింపఁబడినది. —క్రియా-99.

అచట సీసకారాదేశము ప్రవర్తించినచో యకారవిధానము వ్యర్థమగును. ఆయకారమునకు సకారము వచ్చుటయే సమ్మతమగుచో ఆదిని గాకు సకారమునే విధించియుండును. మొదట యకారమును విధింపనేల! వెంటనే దానికి సకారము చేయనేల!

దీనింబట్టి సూత్రకారుని యసమ్మతి విశదమగుచునేయున్నది గావున అయి, ఆయెను అనుచోట సకారాదేశమును శంకించుకొనరాదు.

55. చువర్ణకంబు పరంబగునపు డన్వాదుల కుత్వలోపంబేని నుస్థానంబున బిందువేని విభాషనగు. ౫౫.

అన్నున్నాడు, అంచున్నాడు, అనుచున్నాడు ; అన్నును, అంచును, అనుచును.

అను, కను, కొను, తిను, మను, విను ఇవి యన్వాదులు.

56. ఉన్నశబ్దంబు పరంబగునపు డుండుధాతువునకు లోపంబగు. ౫౬.

ప్ర : ఉన్నాడు, ఉన్నారు, ఉన్నది, ఉన్నవి.

మ : ఉన్నావు, ఉన్నారు.

ఉ : ఉన్నాను, ఉన్నాము.

ఉన్నవాడు.

అనుబంధమగు ఉన్నకును (క్రియా-13) ప్రత్యయమగు ఉన్నకును (క్రియా-46) రెండిటికిని నిచట గ్రహణము కలుగవలయును. కావుననే ఉన్నానుబంధమనిగాని, ఉన్నవర్ణకమనిగాని యనక ఉభయానుకూలతకయి 'ఉన్నశబ్ద'మని నిర్దేశించెను. ఇచటమొదటి 8 లక్ష్యములు 'ఉన్నా'నుబంధ సహితములు. సమావకక్రియలు, తుదిది (ఉన్నవాడు) 'ఉన్న'వర్ణకసహితము, ధాతుజవిశేషణము. ప ర్తమానార్థకము.

కూర్చుండు, నిలుచుండు అను శబ్దవల్లవములలో అనుప్రయుక్తమగు ఉండుధాతువునకుఁగూడ ఈసూత్రముచే లోపము గలుగును. కూర్చున్నాడు, నిలుచున్నాడు. ఇట ఉండుధాతువు లోపింపఁగా మిగిలిన కూర్చు, నిలుచు అనునవి ధాతువులేయైనను, వానికి ఉన్నశబ్దము పరమయినను చువర్ణకము రాదు. ఏలరాదో పూర్వము నిరూపింపఁబడినది. —చూ.క్రియా-14.

57. చేదాద్యర్థనాంతంబయినయుండున కున్నాదేశంబు విభాష నగు. ౫౭.

ఉన్నను, ఉండినను.

నవర్ణకాంతమని సామాన్యముగఁ జెప్పక 'చేదాద్యర్థనాంత'మని సవిశేష ముగఁ జెప్పుటచే ఈ 'ఉన్నా'దేశము అసమావకక్రియారూపమునందే కలుగు ననియు, ధాతుజవిశేషణములందు భూతార్థమున నవర్ణకము (సూ. 46) వచ్చిన చోట, అనఁగా, 'ఉండిన'అను విశేషణస్థలమునందు నిది ప్రవర్తింపదనియు సూత్రతాత్పర్యము గ్రహింపవలయును. అట్లుగానిచో 'చేదాద్యర్థ'అను విశేషణమే వ్యర్థమగును.

'వద్వాదుల నవర్ణకంబునకు' (51) సూత్రమున పడ్డ - పడిన, పడ్డను - పడినను అని యిట్లు నవర్ణకములు రెండిటికిని నుదాహరణములను జూపి, యిచట 'ఉన్నన్-ఉండినన్'అని చేదర్థనవర్ణకమునుమాత్రమే చూపుటయుఁ బయితాత్పర్యమును బలపఱచుచున్నది.

ఈ సూత్రమున, ఆదిపదము క్తవదర్థమునుగూడ గ్రహించునేమోయని సంశయపడరాదు. 'నన్'వర్ణకమునకు చేదర్థమేగాక వృత్తభావలక్షణమని మఱొకయర్థము గలదు. దానినిగూడ సూచించుటకు సూరి 'నన్'వర్ణకమును బరామర్శింపవలసినచోటులందెల్ల 'చేదాద్యర్థకము' అనుచుండునేగాని 'చేదర్థక'మని యెచ్చటను వ్యవహరింపఁడు. కావున నిందలి ఆదిపదముచే భావలక్షణార్థ మునుమాత్రమే గ్రహింపవలయుంగాని 'క్తవదర్థము'ను గ్రహింపరాదు.

దానినిగూడ గ్రహింపఁదలంచుట చిక్కులకు దారిచేసికొనుట. ఎట్లన :

సంజ్ఞా-12 వ సూత్రమునఁ బలువిధములగు ద్రుతప్రకృతికములను జేర్చొనుచు, 'శతృతుమానంతర్యచేదాద్యర్థకంబులు' అని నిర్దేశించియున్నాఁడు.

అచటఁ గూడ ఈసూత్రమునందువలె, ఆదిపదముచే క్తవదర్థము నిర్దమగును. 'చదివిన' అనువిశేషణము 'చదివినన్' అని ద్రుతప్రకృతికము కావలసి వచ్చును. 'చదివినపురుషుఁడు' అనునది 'చదివినఁబురుషుఁడు' అని మాటవలసి వచ్చును. ఆమార్పు ఎవ్వరికిని సమ్మతముకాదు. పయిని జూపినది (చదివిన పురుషుఁడు) సమాసముగావున నందలిద్రుతము లోపింపరాదాయని యందురేని, లోపింపవచ్చును. ఆద్రుతమునెటులో తప్పించుకొనవచ్చునుగాని, వ్యస్తప్రయోగమున ధాతుజవిశేషణమునకు విభక్తివివక్షయందు తచ్చద్దానుప్రయోగము చేసినపుడు చదివిన + అది = చదివినది అని కావలసినచోట 'చదివిననది' అను నపరూపము సంభవించును. అంతమాత్రమేగాక సురూపమని యెల్లరును భావించుచున్న 'చదివినది' అనునది అపశబ్దమనవలసివచ్చును.

చేదాద్యర్థశబ్దములోని ఆదిపదముచే క్తవదర్థమునుగూడ గ్రహించుటలో, ఇన్ని చీకాకులు గలవు.

ఆదిపదమునకు ఆయర్థమును ఈ సూత్రమునమాత్రమే గ్రహింతుమనియు, ద్రుతప్రకృతికసూత్రమున గ్రహింపమనియు అందురేని, అంతకన్నఁ జప్పనిమాట యుండదు. అల్పాల్పముగనయిన వినిగమకములేనియపుడు, ఇచ్చవచ్చినరీతి నర్థము చెప్పఁబూనుట వ్యాకరణమునందుఁ జెల్లదు.

కాఁగా, ఈసూత్రమునుబట్టి 'ఉండిన' అనుదానికిమాటు, 'ఉన్న' అని ప్రయోగింపరాదనియే తేలుచున్నది.

'ఉన్న' అనువిశేషణరూపమొకటి లేకపోలేదు. కాని, అది వర్తమానార్థకము ; భూతార్థకము గాదు. —చూ. క్రియా-56.

'ఉండిన' అను భూతార్థకవిశేషణమునకుఁ బర్యాయముగ 'ఉన్న' అను రూపము ప్రాచీనప్రయోగములందుఁ గానరాకకాఁబోలును సూరి యీ ప్రక్రియా ప్రసంగమున దానిని సాధింపకుండెను.

కాని లోకవ్యవహారమున 'ఉన్న' అనువిశేషణము భూతార్థమున గాఢముగా నాటుకొనియున్నది. ఈశిష్టవ్యవహారమును చిన్నయసూరియు నభిరుచితో నామోదించినటులే గోచరించును. ఏపాటియయిన నామోదము లేనిచో నీతిచంద్రికలో 'నిన్న యున్నవాఁడు నేఁడు లేఁడు' అని భూతార్థమున స్పష్టముగాఁ బ్రయోగించి యుండఁడు అని తోచెడిని.

58. తిరుటలు పరంబులగునపు డన్వాదుల సుస్థానంబున సున్నయు నుండు డులోపంబును విభాషనగు. ఇలా.

అందురు, అంట ; ఉందురు, ఉంట.

పక్షింబున: అనుదురు, అనుట ; ఉండుదురు, ఉండుట ఇత్యాది.

అను, కను, కొను, తిను, మను, విను : ఈ 6 మాత్రమే అన్వాదులు.
చూ. 55. పద్యాదులలోని (51) చనుధాతువు వీనిలోఁజేరదు.

59. ఇట బిందువుమీఁది తదలకు నిత్యవైకల్పికంబులయి
టడలగు. ౫౯.

అంటివి, అనితివి ; అందురు, అందురు.

ఉంటివి, ఉండితివి ; ఉండురు, ఉందురు.

సూత్రమున 'ఇటన్' అనునది ఊతపదముగా నుపేక్షింపరానిది. మిక్తిలి
యర్థవంతము. ఎట్లన :

చింతురు, పెంతురు ఇత్యాదుల తకారమును, చెందును, పొందును
ఇత్యాదుల దకారమును బిందువులమీఁదివే. ఆ 'త, ద'లకు ట, డ, లు రావచ్చునా?
రాఁగూడదు. రాకుండవారించు మార్గమేదియన :

'ఇటబిందువుమీఁది తదలు' అనఁగా ఈప్రకరణమున పూర్వసూత్రముచే
నువర్ణమునకు బిందువుకలుగుటచేఁగాని, దువర్ణమునకు లోపముకలుగుటచేఁగాని
బిందువుమీఁదివిగా ఏర్పడిన తదలని యర్థము. ఇట్టి తదలకే టడలు కలుగునని
తాత్పర్యము.

చింతురు, చెందును ఇత్యాదులందలి తదలు పయిరీతిగా నిచ్చట నేర్పడిన
బిందువుమీఁదితదలు కావుగాన వానికి టడలు రానేరవు.

ఉంటివి, ఉండురు అనురూపములలోని బిందువు అన్వాదులందువలె
ఆదేశముగా వచ్చినదిగాక సహజమేయైనను వీనిలోని తదలు ఈపూర్వ
సూత్రముచే దువర్ణలోపము వచ్చుటచే 'బిందువు మీఁదివి'గా నిచ్చట ఏర్పడినవే
గావున వానిలోని తదలకు టడలు వచ్చుట నిరాఘాతము.

కాఁగా అన్వాదులు (అను, కను, కొను, తిను, మను, విను) ఆఱింటను,
ఉండుధాతువునందును మాత్రమే యీ టడల విధానము చెల్లునని సూత్రతాత్పర్య
పర్యవసానము. ఈయంశమును సూచించుటకే సూత్రమున 'ఇట' అను శబ్దము
ప్రయుక్తమయినది. ఇచ్చటనేగాక

'ఇట విశేషంబుత్సర్గంబునకు విభాషను బాధకంబగు' — తద్ధిత-2.

'ఇటం గృత్క-గతపవేములు' — కృదంత-2.
అనుసూత్రములందును 'ఇట' శబ్దము ప్రయుక్తమయినది.

ఈశబ్దము ఈవ్యాకరణమున సీమూఁడు సూత్రములందు మాత్రమే గలదు. ఉన్నట్లులే యగపడదు. మూఁడు తావులందును సప్రయోజనమే. గోరంతశబ్దము : కొండంత ప్రయోజనము.

60. ముఱ్ఱ పరంబగునపుడు కోశబ్దంబు కొనునకు బహుళంబుగా నగు. ౬౦.

బహుళంబునుటచే దీనికి నొకానొకచో న తి చా ర ం బ ని యెఱుంగునది.

కొమ్ము, కొండు అనునవి లక్ష్యములు.

అతిచారము = అతివ్యాప్తి. అనఁగా దనపరిధిని దాటి ప్రవర్తించుట. హద్దునతిక్రమించినది సాధారణముగా ఆహద్దునకు సమీపముననే యుండుట కొంతవఱకు సహజము.

ప్రక్రియాప్రసంగములలో పెక్కు కార్యములకు నిమిత్తములగుటలో ముఱ్ఱనకు సన్నిహితములు జీత్తులు. అవి పరమగునపుడు సయితము క్వాచిత్కముగ 'కో'రావచ్చునని తాత్పర్యము. అందును కేవలమునకుఁగాక అనుప్రయుక్తమగు కొనుధాతువునకే గలుగును.

చదువుకోక, చదువుకోని, చదువుకోఁగలఁడు ఇత్యాదులు.

కేవలకొనుధాతువునకు 'కొనక, కొనని' అనియే యుండునుగాని 'కోక, కోని' అనురూపములుండవు.

61. ముఱ్ఱ పరంబగునపుడు దీర్ఘంబునకు హ్రస్వంబును మువర్ణకంబునకు మాముడియునగు. ౬౧.

కొమ్ము, కొనుము ; కొండు, కొనుఁడు.

62. రువర్ణకంబుపరంబగునపుడు సున్నమీది తదదలయుత్వంబు నకు లోపంబు విభాషనగు. ౬౨.

పోషింతు, పోషింతురు ; కొండ్రు, కొందురు ; కొండ్రు, కొండురు.

పిలుతురు, చేయుదురు ఇత్యాదులందు ఉత్వలోపము రాకుండుటకయి 'సున్నమీది' అనువిశేషణము.

పొందుదురు, చెందుదురు అనుచో రువర్ణకము పరమయిన దకారము సున్నమీడిదికాదు; సున్నమీడి దకారమునకు రువర్ణకము పరముకాదు. కావున నిట్టియెడ ఉత్పలోపము ప్రసక్తమేకాదు.

కొండ్రు అనుచో ఉత్పలోపముకొఱకు సూత్రమున తదలతోపాటు 'ద'కారము చేర్చబడినది. కాని యీసూత్రమునందలి దకారమునుబట్టి 'కొందురు' అనుదానినుండి 'కొండ్రు' అనురూపము సిద్ధమేగదా ! ఆరూపములతో బిందువుమీడి 'ద'కారమునకు "ఇట బిందువుమీడి తదల" (క్రియా-59) సూత్రముచే దకారము ప్రాప్తించి 'కొండ్రు' అని సిద్ధించుటకు ఆటంకమేది యును గానరాదే ! ఆరూపమునకయి యీసూత్రమున దకారమునుగూడఁ జేర్చుట యెందులకో ! ప్రయోజనము గోచరింపకున్నది. వ్యర్థమనుకొందమా ? మఱికొంత యాలోచించి యనుకొందము. ఇంతలోనన మిగిలినను కార్యం బేదియుఁ గానము.

63. సంస్కృతంబున కంగలాదుల కించుక్కుగు. ౬౩.

సంస్కృతధాతువుల కంగలాదుల కించుగాగమంబగు.

పచించు, వచించు, త్యజించు, భజించు ; అంగలించు.

అంగల, అడక, ఆరగ, ఆవుల, ఉంక, ఉగ్గడ, ఓసర, కార, గాల, జాడ, తిలక, తులక, పంక, పరిక, పలవ, అప్ప, ఒప్ప, ఆల ఇత్యాదులంగలాదులు.

64. ఇ, ఉ, ఋల కించుక్కు పరంబగునపు డయుగపుగరుక్కులగు. ౬౪.

జి...జయించు	ద్రు...ద్రవించు	ధృ...ధరించు
నీ...నయించు	లూ...లవించు	తృ...తరించు.

ఇది సంస్కృతధాతుప్రకరణమగుటవల్ల ఈ యాగమములు సంస్కృత ధాతువులకేయని వ్యాఖ్యానింపవలయును. అట్లుకానిచో వండు + ఇంచు ఇత్యాదులందు అపుగాగమము దుర్నివారమగును.

ఇట్లు వ్యాఖ్యానించినను జయించు + ఇంచు (= జయింపించు) ఇత్యాదులందు అపుగాగమము ప్రసక్తమే యగుచున్నది. కావున సంస్కృత ధాతువులకే యనుటకంటె 'స్వార్థేంచుక్కు పరమగునపుడే' అని వ్యాఖ్యానించుకొన్నచో వండించు మున్నగువానితోపాటు జయింపించు ఇత్యాదులందును ఆగమము సిద్ధపడక తప్పుకొనఁగలదు.

అయ్, అవ్, అర్ అనువానిని ఆగమములుగఁజేసి పిమ్మట స్వరసంధి చేసికొనుటకంటె ఇ, ఊ, ఋలకు ఆదేశములుగనే చేసినచో ప్రక్రియాలాఘవము గలుగును. ఆ సౌకర్యము నపేక్షింపక ఆగమములుగా నేల విధించెనో :

ఇందేదియోక్తిలక మంతర్లీనమయి యుండును. పరిశీలనీయము.

65. నిర్జినామంబుల కయుగాగమంబు గలుగదు. ౬౫.

నిర్జికి, నామధాతువుల కయుగాగమంబు గలుగదు :

నిర్జించు, నుతించు, స్తుతించు.

ఈ జ్ఞాపకంబుచేతనే నామంబులకు ధాతుత్వవివక్షయం దించుగాగమంబగునని యెఱుంగునది :

శయనించు, పయనించు.

'ధాతువులకువలె నామములకు ఇంచుగాగమము ఏ సూత్రమునను విధింపఁ బడియుండలేదు. ఇంచుక్కే లేనపుడు అది పరమయినచో రావలసిన అయుగాగమమునకు ప్రాప్తియే యుండదు. ప్రాప్తింపని దానిని నిషేధించుట యెందులకు ? ఎచ్చటను అప్రాప్తమునకు నిషేధ ముండదుగదా : ఇట్టి నిషేధము వ్యర్థముగదా : కావున ఈ నిషేధమునుబట్టియే కొన్నినామంబులనుగూడ ధాతువులుగ భావించి వానికించుగాగమము చేసికొనవచ్చునని సూత్రకర్త తాత్పర్యమయియుండవలయును. లేనిచో నిట్లు వ్యర్థముగా నిషేధించి యుండఁడు.' అని మనమూహించుకొనవలయును. ఇదే జ్ఞాపకపద్ధతి.

ఇట్టినిషేధములు అప్రాప్తములయినకార్యములకుఁ బ్రాప్తిని గలిగించును. ఈ తీరున ప్రాప్తములయినకార్యములు సార్వత్రికములుకావు. అరుదుగా ప్రవర్తించును. అంతటను ప్రవర్తించునచే యగుచో నన్నిటివలె వానికిని ప్రత్యేకవిధానమే యుండును.

కాఁగా నిచట జ్ఞాపకసిద్ధమయిన యీ యించుగాగమము అన్ని నామము లకు రాదు. ఏ కొన్నిటికో యరుదుగా వచ్చునన్నమాట.

'జ్ఞాపకసిద్ధం న సర్వత్ర' అని పాణినీయ పరిభాష.

ఇవట ధాతువులకువలె కొలఁది నామములకుఁగూడ నించుక్కు రావచ్చునని నిరూపింపవలయును. అది మిక్కిలి యరుదని తెలుపవలయును. ఆ రెండంశములను సూత్రవిధానము లేకుండఁగనే సూచింపవలయును. ఇట్టి సందర్భమునందు నవలంబింపవలసినది యీ జ్ఞాపకపద్ధతియే. ఇట్టిది పాణి నీయమున పలుతావులందుఁ గాననగును.

సూత్రమున నొకపదమునకు : i. వైయర్థ్యము, ఆపదము వ్యర్థమయి ii. ఒక యర్థకల్పనము చేయుట ; ఆ యర్థకల్పనచే ఆ పదము తిరిగి ఆ

సూత్రమున ఉండక తప్పని పరిస్థితి యేర్పడుట ; అనగా iii. స్వాంశమున చారితార్థము ; పిమ్మట iv. అన్యత్రఫలము, అనగా నిట్టి జ్ఞాపనపద్ధతివల్ల మఱికొన్నిలక్ష్యములందుఁ బ్రయోజనము గలుగుట, అను నీ నాలుగు భాగములును ఈ జ్ఞాపనపద్ధతిలో నిమిడియుండును.

ప్రకృతసూత్రమున i. 'నామంబులకు' అను పదము మొదట వ్యర్థమయినది. ii. వ్యర్థమయి ధాతువులకేగాక కొన్నినామములకుఁ గూడ ధాతుత్వ వివక్ష చేసికొన్నచో ఇంచుగాగమము చేయవచ్చునని అర్థకల్పనము చేసినది. iii. ఈ కల్పనచే 'నుతి + ఇంచు' అనుచో ఇంచుగాగమము వచ్చిన పిమ్మట 'అయుక్' రాకుండుటకై సూత్రమున 'నామంబులకు' అను పదము ఆవశ్యకమై చరితార్థమయినది. iv. ఈ కల్పనకు ఫలితముగా 'శయనించు' మున్నగువాని యందు ఇంచుగాగమము సిద్ధించినది. దీనికే జ్ఞాపకచతుష్టయమని వ్యవహారము. ఈ పాణినీయపద్ధతిని ఛాలవ్యాకరణమున ఈ యొక్కతావుననే సూరి సూచించియుండెను.

66. సంస్కృతంబునకు లఘూపథంబున కించుక్కు పరంబగు నపుడు గుణంబగు. ౬౬.

అ, ఏ, ఓ ఈ మూఁడును గుణంబులు నాఁబడు. ఋ స్థానికంబగు గుణంబు రపరంబయియుండు.

సంస్కృత ధాతూపథలకు ఇ, ఉ, ఋ అనువానికి స్థూరిదని ఏ, ఓ, అర్ అనునవి యించుక్కు పరంబగునపుడగునని యెఱుంగునది.

చిద్ చేదించు	ఘుష్ ఘోషించు	వృష్ వర్షించు
భిద్ భేదించు	పుష్ పోషించు	హృష్ హర్షించు

67. స్పృశికి గుణంబు విభాషనగు. ౬౭.

స్పృశించు, స్పృశించు.

68. లిఖ, భుజ, రుచ, కృశంబులకు గుణంబులేదు. ౬౮.

లిఖించు, భుజించు, రుచించు, కృశించు.

కుచధాతువునకు గుణంబులేదని యొకండు వక్కాణించె నది గ్రాహ్యంబుగాదు.

గుణములేదన్నవాఁడు అహోబలపండితుఁడు.

కుచధాతువు 'సంకోచించు' అని గుణయుక్తముగనే సర్వత్ర ప్రయుక్తము.

"సంకోచించు ; కుచరోధే—సంకుచింపుచున్నాఁడు. ఇతి రూపం సంప్రతేరపి"

—అహోబలపండితీయము, 'అనుబంధ ప్రార్థనయోః' సూత్రవ్యాఖ్య.

చింతామణి ప్రక్రియలో ధాతువులు ఉపకృతులు, పరిణతులు, సంప్రతులు అని మూఁడువిధములుగ విభజింపఁబడినవి.

i. ఉపకృతులు = కృదంతనామములనుండి యేర్పడునవి :

అమోదించు, కోపించు, స్తుతించు మొ.

ii. పరిణతులు = అయ్, అప్, అర్ చేర్చఁగా నేర్పడునవి.

జి - జయించు, ద్రు - ద్రవించు, భృ - భరించు మొ.

iii. సంప్రతులు = మార్పులేకుండ సంస్కృత ధాతువులనుండి యేర్పడునవి.

భక్-భజించు, భుక్-భుజించు, వచ్-వచించు మొ.

ఈమార్గమున 'సంకోచించు' అనుధాతువు 'సంకోచ' అను కృదంతము నుండి కలిగినదిగాన 'ఉపకృతి'యగునని చూపుచు సహోబలుఁడు 'సంకుచించు' అనురూపమును నిర్దేశించి, ఇది యిట్లు మార్పులేని సంప్రతిధాతువుగఁగూడ నుండవచ్చునని వక్కాణించియుండెను.

ఇదే ప్రకృతసూత్రమున సూరి పరామర్శించిన ప్రసంగము.

"సుందరత్వమునకుఁ జోటిచ్చి తా సంకు

చించెననఁగఁ గడుఁగృహించె నడుము"

—కవికర్ణరసాయనము-1-76.

అని యొకప్రయోగము గుణ (ఓకార) విరహితముగాఁ గానవచ్చుచున్నది. ఆ యిల్లాలి నడుము కృశించెనోలేదో గాని యిచట 'సంకోచించు' అనుశబ్దము నందలి నడిమిదీర్ఘము కృశించుటమాత్రము యథార్థము. ఈ ప్రయోగమున వ్యాకరణగుణము (ఓకారము) మాత్రమేగాక త్రావ్యతాగుణమును సన్నగిల్లినది. కావుననే యీ రూపము గ్రాహ్యముకాదని సూరి వక్కాణించియుండును.

69. సృజికి నిర్మితిని గుణంబు లేదు. ౬౯.

చతుర్ముఖుండు ప్రజలను సృజించె; అతండు విషయంబుల విసర్జించె.

ప్రజలను 'సృ'జించుటలో గుణములేదు.

విషయంబుల వి'సర్జి'ంచుటలో గుణమున్నది.

70. సర్వంబునకుం ప్రేరణంబునం దించుర్కగు. ౭౦.

పచింపించు, వచింపించు; ఆపులంపించు; పండించు, పండించు.

సర్వంబునకున్ = అన్నివిధములగు ధాతువులకు. అనగా ఈ ప్రణాళికలో తెలుగుధాతువులు నాలుగువిధములుగా నిష్పన్నము లగును :

i. సంస్కృతధాతువులకు ఇంచుక్కు చేర్చగా నేర్పడునవి :
పచించు, వచించు మొ. —క్రియా-63.

ii. అంగలాదులకు ఇంచుక్కు చేర్చగా నేర్పడునవి :
ఆపులించు మొ. —క్రియా-63.

iii. దేశ్యభాషలో సహజముగా నేర్పడినవి :
పండు, పండు మొ.

iv. నామములకు ధాతుత్వవివక్షచే ఇంచుక్కు చేరగా నేర్పడునవి,
అనగా నామధాతువులు :
నుతించు మొ. —క్రియా-65.

ఈ నాలుగుజాతులకును ప్రేరణార్థమున ఇంచుక్కు పచ్చునని సూత్ర తాత్పర్యము.

ఇందు నాలుగవజాతికి నుదాహరణము చూపనేలేదు. దానికి బొత్తిగా చూపకుండుట, చూపఁబడిన మూఁడిటిలో ఒకజాతికి రెండు, ఇంకొకజాతికి నొక్కటి, పిమ్మట మఱొకజాతికి రెండు, ఇటులు సంఖ్యాభేదముతోఁ జూపుట రవంత చూపుపెట్టఁదగిన యంశములు.

భాషాసమష్టిలో ఏయేజాతిధాతువులకు నెంతెంతప్రాచుర్యముగలదో పరికించినచో, సంస్కృతధాతువులును దేశ్యధాతువులును నించుమించు తుల్య సంఖ్యాకములనియు, అంగలాదులసంఖ్య యంతకు సంగోరు తక్కువయనియు, అంతకన్న నామధాతువులసంఖ్య మిక్కిలి తక్కువయనియు స్థూలదృష్టికి గోచరించును. ప్రయోగసరణిలో ధాతువుల ప్రాచుర్యతారతమ్యమును సూచించుటకే సంస్కృతమునకు 2, దేశ్యమునకు 2, అంగలాదులకు 1, నామధాతువులకు 0 అనుసంఖ్యారీతి, ఉదాహరణప్రదర్శనమున సూత్రకారుని చూపులో నున్నటులు గ్రహింపవలయును.

71. రంజాదుల యించుర్చకారంబునకు సబిందుకంబున కప్రేరణంబున ద్విరుత్తలకారంబగు. ౭౧.

రంజిల్లు, థాసిల్లు, వర్ధిల్లు, విలసిల్లు, రాజిల్లు.

ఈ యాదేశయోగంబున భిదాదు లకర్మకంబులగు :

భేదిల్లు, కంపిల్లు, సంధిల్లు.

72. ఇంచుక్కు పరంబగునపుడు రంజాదుల యించుక్కునకు లోపంబగు. ౭౨.

లాదేశంబున కపవాదంబు : రంజించు, భేదించు, సంధించు.

73. ముగాగమం బాచ్చికంబున కనంయు త్తనలడరాంతంబునకుం బ్రేరణంబున బహుళంబుగానగు. ౭౩.

పూను....పూనుచు, పూనించు ; తేలు....తేలుచు, తేలించు ; మగుడు....మగుడుచు, మగిడించు ; కుదురు....కుదురుచు, కుదిరించు ; విను....వినుచు — వక్ష్యమాణంబు పుగాగమంబు — వినిపించు.

బాహుళకంబుచేఁ గొన్నింటికీఁ జుగాగమంబు లేదు :

అను....అనిపించు ; తిను....తినిపించు ; కను....కనిపించు — దీని యత్వంబునకు దీర్ఘంబునగు — కానిపించు.

చనుధాతువునకు, ప్రేరణార్థమున ఇంచుక్, చుక్, పుగాగమములలో నేదియు వచ్చునట్లు కానరాదు. దీనికి ప్రేరణమున 'చేయు' ధాతు వనుప్రయుక్త మయి 'చనఁజేయు' అని యగును. ఈయనుప్రయోగము సూరి శబ్దలక్షణ సంగ్రహమున 4-113, 114 లలో విహితమయియున్నది.

“జననుత బ్రాహ్మణకార్యము ననఁజేసిన....” — భారత-ఆది-6-284.

74. అట్లు పుగాగమంబును మాన్వాదులకగు. ౭౪.

మాను....మానువు, మానుచు ; మను....మనువు, మనుచు.

బాహుళకంబున దీనికించుక్కులేదు.

75. చుక్కువర్ణంబులు పరంబులగునపు డిత్యంబున కుత్వంబగు. ౭౫.

76. అట్లు చుక్కుగాగమంబు లడంగ్వాది మాయ్వాదులకగు నగుచో వానికడవ్రాలు లోపించు. ౭౬.

అడఁగు అడఁచు, అడఁగించు ; మాయు మాపు, మాయించు.

అడఁగు, కరఁగు, కలఁగు, నలఁగు ఇత్యాదులడంగ్వాదులు.
మాయు, ఉడుగు, కడచు, కుడుచు, బిగియు ఇత్యాదులు
మాయ్యాదులు.

ఆఁగు ప్రభృతు లుభయగణంబులు.

బాహుళకంబునంజేసి కొన్నింటి కించుక్కుక్కుగాగమంబులు
మూఁడును, గొన్నింటికందు యథాసంభవముగా రెండును,
గొన్నింటి కొక్కటియు నగునని యెఱుంగునది.

ఆఁగు....ఆఁచు, ఆఁపు, ఆఁగించు ; రేఁగు....రేఁచు, రేఁపు,
రేఁగించు ; పాయు....పాచు, పాపు ; విఱుగు....విఱుచు ;
చూచు చూపు ; నేరుచు నేరుపు ; మేయు మేపు ;
లేచు లేపు ; కలియు కలుపు ; తడియు తడుపు ;
తెలియు....తెలుపు ఇత్యాదులెఱుంగునది.

ఈ లక్ష్యములలో కలియు, కలుపు ఇత్యాదులందు పువర్ణము పరమగు
నపుడు పూర్వసూత్రముచే విహితమయిన 'ఉత్వము' కానవచ్చుచున్నది.
చుగాగమము పరమగునపుడు ఇత్వమునకుత్వము కలిగిన లక్ష్యమొక్కటియు
నిందుఁ గానరాదు.

చుక్కువర్ణములు రెండును పరమగునపుడు ఇత్వమునకుత్వము విధించి,
అందు చువర్ణమునకు ఒక్క-లక్ష్యమునయినఁ జూపక విడిచియుండునా ? అది
యంతగా సంభావనీయముగాదు. ఒకసందేహము పొడముచున్నది.

పుగాగమముకలుగునట్టి మాయ్యాదులలో 'బిగియు' ధాతువాకటి చేర్చఁ
బడియున్నది. దానికి 'బిగుపు' అను ప్రేరణరూపమే కానరాకున్నది. కావున
దానిని మాయ్యాదులలోఁ జేర్చియుండఁదేమో.

చుగాగమము కలిగి 'బిగియు' ధాతువునకు 'బిగుచు' అను ప్రేరణరూప
మగపడుచున్నది.

“పదపడిచేతులుబిగించిన....”

—విష్ణుపురాణ-౨-౪.

కావున చుగాగమము కలుగునట్లు దీనిని అడంగ్వాదులలోనే చేర్చియుండె
నేమో : అట్లయినచో, లేనిరూపమును (బిగుపు) స్మరింపనట్లును, ఉన్నరూప
మును (బిగుచు) సాధించినట్లును, చుక్పరత్వమునఁగూడ ఉత్వమునకు లక్ష్య
మును సూచించినట్లును సంతయుఁగుదురుపడును.

కావున 'బిగియు' ధాతువును సూరి తొలుత అడంగ్వాదులలోనే చేర్చి యుండ ప్రథమ ముద్రణావసరముననే అది యెటులో ప్రమాదవశమున ఇతరులచే మాయ్వాదులలోఁ జేర్పఁబడియుండెనేమో ; కావున 'బిగియు' ధాతువును మాయ్వాదులలోఁగాక అడంగ్వాదులలో చేర్చుకొందమా ? మఱి కొంత యాలోచింతము.

77. ఇంచుక్కుక్కుగాగమంబులు పరంబులగునపుడాగమాదేశ లోపంబులు పెర్కుతెఱుంగులం గానంబడియెడి. ౭౭.

అగు కావించు ; వచ్చు రావించు, రప్పించు ; విన్న పము విన్నవించు ; మోకాలు మోకరించు ; కేక కేక రించు ; పలవ పలవరించు, పలవించు ; ఆల ఆలకించు, ఆలించు ; వ్రక్క వ్రక్కలించు ; నొచ్చు నొంచు, నొప్పించు ; ఉండు ఉనుచు, ఉంచు ; డిగు డించు, డిగించు ; పెరుగు పెనుచు, పెంచు ; తునుగు త్రుంచు ; మునుగు ముంచు, మునుచు ; మొగుడు మొగుడుచు, మొగుచు, మోడుచు, మొగిడించు ; చొచ్చు చొనుపు, చొప్పించు ; చినుగు చించు, చింపు ; తెగు తెంచు, తెంపు ; తిరుగు త్రిప్పు ; చచ్చు చంపు ; నిలుచు నిలువరించు, నిలుపు ; కొను కొలుపు ; పోవు పుచ్చు, పనుచు, పంచు, పనుపు, పంపు, అనుచు, అంచు, అనుపు, అంపు.

అనుప్రయుక్తంబగు పోవునకుం బుచ్చుమాత్రంబగు :

మోసపోవు మోసపుచ్చు.

ఇత్యాదులెఱుంగునది.

78. అన్వాదుల కించుక్కుపరంబగునపుడు పుగాగమంబగు మానునకు విభాషనగు. ౭౮.

అనిపించు : అను, కను, తిను, విను.

మానిపించు, మానించు.

అన్వాదులాటిలో (55 వ సూ.) కొను, మను ఈ రెండును ఇవట విడువఁబడినవి. మనుధాతువునకు ఇంచుక్కు రాదు (74 వ సూ.) గనుక దాని

నిచట విడువవలసినదే. కొను (వెలకుఁదీయు) ధాతువునకు ప్రేరణమున 'కొనిపించు' అనురూపము మిక్కిలి వ్యవహారరూఢమై యున్నది. తగిన కవి ప్రయోగము కానరాకకాఁబోలును అదియు నిర్దేశింపఁబడదయ్యెను.

79. అడ్డాదుల కించుక్కు పరంబగునపుడు గుగాగమంబగు నప్పాదులకు విభాషనగు. ౭౯.

అడ్డము అడ్డగించు.

అడ్డము, ఓర, చిత్తము, పంతము, పెల్ల, బోర, మట్టము, మేళము ఇత్యాదులడ్డాదులు.

అప్ప అప్పగించు, అప్పించు.

అప్ప, ఓప్ప, పల్లము, కోపము : ఇవి యప్పాదులు.

80. ఆడోడుకూడుల డకారంబునకుం జుక్కు పరంబగునపుడు రేఫంబగు. ౮౦.

ఆడు ఆరుచు, ఆడించు ; ఓడు ఓరుచు, ఓడించు ; కూడు కూరుచు, కూడించు.

ఆడు, ఓడు, కూడు అనువానిలోని డకారమునకును, చుక్కునకును, నడుమ ఉకారముతో వ్యవధానమున్నదేయని శంకింపఁబనిలేదు. ఈ స్థలము లందు ఉకారవ్యవధానము ఎట్లును తప్పనిదేగావున ఆ వ్యవధానము సూత్ర ప్రవృత్తి నడ్డగింపదు. దేనితో వ్యవధానము అపరిహార్యమో దానితో వ్యవధాన మున్నను గార్యము ప్రవర్తింపవచ్చునని పాణినీయపరిభాషితము :

‘యేన నావ్యవధానం, తేన వ్యవహితేపి.’

81. చెడునకుం జుక్కుగాగమంబులును డారలఘురేఫంబునగు. ౮౧.

చెఱుచు, చెఱుపు.

82. పడునకుం జుక్కును డారలఘురేఫంబునగు. ౮౨.

పఱుచు.

పఱుచు అను అకారమధ్యమునకు పరుగెత్తు అనియర్థము. అది పడు ధాతు ప్రేరణరూపము కాదు. కావుననే సృష్టపఱుచు, వ్యక్తపఱుచు మున్నగు రూపములు ణాలవ్యాకరణ సమ్మతములు కావు.

83. శబ్దపల్లవంబగు పడున కించుక్కు విభాషనగు నగుచో డాకు లఘురేఖంబగు. ౮౩.

వెలువదు వెలువరించు, వెలువఱుచు. చొప్పడు చొప్పరించు, చొప్పఱుచు.

84. ప్రేరణంబునందించుక్కుమీద నించుక్కు లేదు. ౮౪.

ఇటనుటంజేసి ప్రేరణార్థంబయిన యితరాగమంబుమీదం బ్రేరణార్థేంచుగాగమంబగునని యెఱుంగునది.
నొచ్చు నొంచు నొంపించు. చచ్చు చంపు చంపించు.

ప్రేరణంబునందించుక్కు అనఁగా ప్రేరణార్థమునవచ్చిన యించుక్కుని యర్థము. దానివయిని మఱి యించుక్కురాదని భావము.

పచించు + ఇంచు = పచింపించు : ఇట ఇంచుక్కుమీదనే యించుక్కు వచ్చినది. ప్రేరణార్థముననే వచ్చినది. రావచ్చును. అర్థులేదు. వలయున ఇచట స్వార్థేంచుక్కుమీద ప్రేరణేంచుక్కు వచ్చినది. ప్రేరణేంచుక్కుమీద ఇంచుక్కు వచ్చుట నిషిద్ధముగాని స్వార్థేంచుక్కుమీద ఇంచుక్కు వచ్చుటకు నిషేధములేదు.

మఱియు ప్రేరణార్థకమయిన 'యించుక్కు'మీదనే నిషిద్ధముగాని ప్రేరణార్థకములగు చుక్కపుగాగమములమీద నిషేధము లేదు. కావుననే 'నొంచు' అనుచో ప్రేరణచుగాగమముమీదను, 'చంపు' అనుచో ప్రేరణపుగాగమముమీదను రెండవప్రేరణార్థమున ఇంచుక్కు కలుగుటకును బాధలేదు.

ఇంచుక్కుమీద నించుక్కు రావచ్చును. ప్రేరణార్థకముమీద మఱొక ప్రేరణార్థకమును రావచ్చును.

కాని, ఒకసారి ప్రేరణార్థమున ఇంచుక్కు వచ్చినచో మఱి యించుక్కు రాదని సూత్రతాత్పర్యము. చదివించించు, వ్రాయించించు మున్నగు రూపము లుండవనుట పర్యవసన్నము.

85. ఇత్వంబుగాని యెత్వంబుగాని కూడుచో ననాద్యంబయిన యుత్వంబున కిత్వంబగు. ౮౫.

నిగుడు నిగిడి, నిగిడె ; మగుడు మగిడి, మగిడె ;

ఉడుగు ఉడిగి, ఉడిగె ; మునుగు మునిగి, మునిగె.

ఉడిగి, మునిగి అనుచో ఆద్యములగు ఉకారములకు ఇత్యము రాదు. అనాద్యమనగా ఉకారము ధాతువునకు మొదటిది కాఁగూడదని మాత్రమే యర్థముకాదు. ధాతువునందలి యచ్చులలో మొదటిది కాఁగూడదని యర్థము. కావుననే 'మునిగి' యనుచో మొదటి యుకారమునకు ఇత్యము రాలేదు. ఈ యంశము సూచించుటకే 'మునుగు' ధాతువునుగూడ నుదాహరించుట.

ఈ విధానము ధాత్యధికారస్థమగుట విస్మరింపరాదు. ధాతూకారమునకే ఇత్యము గలుగును. 'వినకువె' ఇత్యాదులందు 'కు'లోని ఉకారము ధాతుస్థము కాకుండుటచే ఇత్యము రాదు.

మఱియు, ఇత్యైత్యములు ధాతువునకే కూడవలెనను నర్థమునుగూడ గ్రహింపవలయును. ఆ యర్థమువల్లనే 'పండుమి, పండుడి' ఇత్యాదులందు ధాతూకారమునకు ఇత్యము తొలంగును. ఇట్టిచోటులందు ఇత్యము అనుప్రయుక్తమయి ప్రత్యయమునకుఁ గూడినదిగాని ధాతువునకుఁ గూడినది కాదు.

—చూ. క్రియా-33.

86. ముజ్జీత్తులు ముత్తు నాఁబడు. ౮౬.

ముజ్జవలెనే ఈ సంజ్ఞనుసయితము సులభప్రతీతికయి ప్రత్యాహారతీతి స్ఫోరకముగా కల్పించుట రమ్యమార్గము.

—చూ. క్రియా-31.

87. ప్రేరణేంచుక్కు పరంబగునపుడు పకారంబు చకారంబున కగు. ౮౭.

పచించు పచింపించు ; వచించు వచింపించు ; పిలుచు

పిలిపించు ; వలచు వలపించు.

పత్వంబు హెచ్చునకుంగలుగదు ; మెచ్చునకు విభాషనగు : హెచ్చించు ; మెప్పించు, మెచ్చించు.

మెచ్చులోని చకారములు రెండిటికి పకారములు రెండు. స్థానికి అను రూపమగు నాదేశము.

—చూ. క్రియా-54.

88. ఆగమాన్యచకారంబుల కద్విరుక్తంబులకు ముత్తు పరంబగునపుడు పవలగు. ౮౮.

ఆగమంబు: పచింపఁడు, పచింపుము. అడఁపఁడు, అడఁపుము.

అన్యము : పిలువఁడు, పిలుపుము.

నిర్బిందుకమగు 'ఏచు' ధాతువునందలి చకారమునకు ముత్తు పరమగుచో ఈ సూత్రముచే పకారము ప్రసక్తమగుచున్నది. అది ప్రయోగములందుఁ గానరాదు. తన్నివారణమార్గమన్వేషణీయము.

89. ఖండబిందువుమీఁది సిద్ధచకారంబునకు ముత్తు పరంబగు నపుడు పకారంబు ప్రాయితంబుగనగు. ౮౯.

తలఁపక, త్రేఁపక, తోఁపక.

ఏఁచునకు వైభాషికంబు : ఏఁపక, ఏఁచక.

నోఁచునకుంగలుగదు : నోఁచక :

90. ఆగమచకారంబునకు నెఱుసున్నమీఁదిదానికి దుక్కు పరంబగునపుడు పకారంబు విభాషనగు. ౯౦.

ఆకర్ణింపుదురు, దంపుదురు, చింపుదురు.

పత్వంబు రానిపక్షంబున వక్ష్యమాణతాదేశంబు ;

ఆకర్ణింతురు, దంతురు, చింతురు.

దంగుధాతువునకు : దంచు, దంపు అనియు ; చినుఁగుధాతువునకు : చించు, చింపు అనియు ప్రేరణరూపములు. పీనిలో దంచు, చించులకు దంతురు, చింతురు అనియగును. క్రియా-108.

దంపు, చింపులకు దంపుదురు, చింపుదురు అనియగును.

ఇట్లు పత్వసహితములగు ధాతువులు వేఱుగా నుండ, వానినుండి దంపుదురు, చింపుదురు అనురూపములు సుసాధములయియుండ, దంచు చించులకు ఈ సూత్రముచే పత్వప్రాప్తిని గలిగించి దంపుదురు, చింపుదురు అనువానిని సంపాదించు క్లేశ మెందులకో : సహజముగా పత్వఘటితములు కాని ఉంచు, పెంచు, ముంచు మున్నగువానికి పత్వము ప్రాప్తింపఁజేసి ఉంపుదురు, పెంపుదురు, ముంపుదురు ఇత్యాదుల నుదాహరింపక, దంచు చించుల నుదాహరించుటలో నుద్దేశ మేదియో యుండకతప్పదు. తెరమఱుఁగు వీడి తేటపడకున్నది.

91. అగు, వచ్చు, చొచ్చు, చూచులకు ముత్తు పరంబగు నపుడు కా, రా, చొరు, చూడులగు. ౯౧.

అగు....కాఁడు.

వచ్చు....రాఁడు, రమ్ము.

చొచ్చు....చొరఁడు, చొరుము.

చూచు....చూడఁడు, చూడుము.

వయియుదాహరణములలో నాలుగుధాతువులకు జీత్తుననొకటి, ముజ్జున నొకటిగా నుదాహరణములు చూపుచు 'అగు' ధాతువునకుమాత్రము ముజ్జునఁ జూపలేదు. చూపఁదలంచినచో 'కమ్ము' అని చూపవలసియుండును. చూప రాదను తలంపుతోడనే సూత్రకర్త దానినిచ్చట విడిచియుండెను. మఱచితాదు.

ప్రథమముద్రణమున (1858) ఈ యుదాహరణములలో 'కమ్ము' అను రూపము కానరాదు.

ఇచట దానిని జూపకుండుటకు హేతువేమియన 'అగు'నకు ముజ్జు పరమగునప్పటి ప్రక్రియ ఈ సూత్రముతోఁ బరిపూర్ణము కాదు. 'అగునకు, అనుకనులకు' అనుసూత్రమున (క్రియా-96) అగుధాతువునకు ముజ్జునందు 'కా'దేశము వికల్పింపఁబడనున్నది. దీనిప్రక్రియ యాసూత్రమునఁ బరిపూర్ణ మగును. కావున నచ్చట 'కమ్ము, అగుము' అనురూపములు రెండిటిని జూప వలయును. 'కమ్ము' అనుదానిని జూపవలసినతావు అదిగాని, ప్రకృతసూత్రము కాదు. అని విచేదించియే దానిని వికల్పసూత్రమునకై దాచియుంచెను.

ఉదాహరణప్రదర్శనమున నవలంబింపవలసినదియు, చాలవ్యాకరణమున పెక్కుతావులందు నవలంబింపఁబడినదియు నగుపద్ధతి యిదేయని పరిశీలకులు గుర్తింపఁగలరు.

ఈ వివేచనమును గుర్తింపని ముద్రణపరిష్కర్తలెవ్వరో తక్కిన వానితోపాటు 'కమ్ము' అనుదానింగూడఁ జేర్చవలయుననియు, అది ప్రమాదముచేఁ దొలఁగియుండుననియు భ్రాంతిపడి యీ సూత్రమునఁ జొప్పించినారు.

ఆ వెనుక గతానుగతికరీతిని పెక్కుముద్రణములందు 'కమ్ము' అను రూపముకూడ ఈ యుదాహరణములలోఁ జొరఁబడినది. గుప్తార్థప్రకాశక తప్ప తక్కిన టీకాగ్రంథములందునయితము ఈ రూపము చూపఁబడియే యున్నది. ఇది యిచట నుండఁదగునో తగదో యని టీకాకారులయినను దృష్టి పెట్టరయిరి.

ఈ సూత్రమునొద్ద దీనినధికముగాఁజేర్చుట సూరి సూక్ష్మదృష్టితోఁ బాటించిన లక్ష్యప్రదర్శనపద్ధతిని భగ్గుముసేయుట.

కాఁబట్టి యిచట నెంతమాత్రము నుండరాని యీ 'కమ్ము' అను రూపమును భావిముద్రాపకులు భద్రముగా తొలఁగింతురుగాక.

92. ఇచ్చునకు సర్వంబున కీయగు. ౯౨.

ఇచ్చు.... ఈ(డు), ఇమ్ము.

ఈయ యను నాదేశంబు నొకానొకచోఁ గానంబడియెడి :

‘బలిమిసీయని భూమివలయపతుల.’

ఇచ్చు అనుధాతువునకు అంతకును ‘ఈ’ అనునాదేశము కలుగును.

ఉండు : ఉన్న	57 సూ.	చచ్చు : చావు	} 94 సూ.
కొను : కో	60 సూ.	నొచ్చు : నోవు	
అగు : కా	} 91 సూ.	అను : నా	} 96 సూ.
వచ్చు : రా		కను : కాన	
చొచ్చు : చొరు		పోవు : పొద, పద	98 సూ.
చూచు : చూడు	} 93 సూ.	కలుగు : కల	104 సూ.
తెచ్చు : తే		కలుగు : లే	106 సూ.
తెచ్చు : తేరు		వలచు : ఒల్ల	107 సూ.

క్రియాపరిచ్ఛేదమునందలి యీ యాదేశములన్నియు స్థానియగుధాతువు నంతను తొలఁగించి వచ్చునవే. అనఁగా సర్వాదేశములే. అయినను ఆ సూత్రములందెచ్చటను ‘సర్వంబునకు’ అనక ప్రకృతసూత్రమునమాత్రము ‘సర్వంబునకు’ అని ప్రత్యేకముగ వక్కాణించుట యెందులకో పరికింపుఁడు. కారణమున్నది.

ఆదేశములవిషయమున పాణినీయమున నొకపద్ధతి గలదు.

అందు ‘అల్’ అనఁగా వర్ణమనియర్థము. ఆదేశము అనేకవర్ణము (అనేకాల్) అగుచో నది సర్వాదేశమగును. ఏకవర్ణము (ఏకాల్) అగుచో నది స్థానిలోని తుదివర్ణమునకు మాత్రమే యాదేశమగును.

‘అనేకాల్ శితే సర్వస్య’, ‘అల్లోన్త్యస్య’ అనుసూత్రములీమార్గమును విధించును. ఇది పాణినీయమున మిక్కిలి ఖిణ్ణమయిన విధానము.

ఇచటఁ బయినిజాపఁబడిన ‘ఉన్న’ మున్నగు నాదేశములన్నియు అనే కాల్లులు. ఆదేశసంప్రదాయమునుబట్టి యవి యెట్లును సహజముగ సర్వాదేశ ములుగనే ప్రవర్తిల్లును. ‘ఈ’ అను నీయాదేశము ఏకాల్లు (ఏకవర్ణము) గావున సంప్రదాయముచొప్పున నిది ‘ఇచ్చు’ అనుదానితుది ఉకారమునకు రావలసి యుండును. అట్లుగాక మొత్తమునకే రావలయుంగావున ‘సర్వంబునకు’ అని సూత్రమునఁ బ్రత్యేకముగా వక్కాణింపవలసివచ్చినది.

“బలిమి‘సీయని’ భూమివలయపతుల”

—భారత-ఆది-1-7.

ఇది భట్టారకుని భారతరచనారంభమున ప్రప్రథమదివసపు రచనలోని పద్యభాగము. ఆంధ్రలాక్షణికులలో నెవ్వరిదృష్టికిఁగాని వాగనుశాసనులకంటె ప్రామాణికులు మఱియొకరులేరు. ఆ విషయమున ఆయనదే ఆచార్యపితము. అయినను ఈ 'ఈయ' అను నాదేశమునకు సూత్రరూపమున నిచట విధానము గానరాదు. అట్లని 'ఈయని, ఈయక' ఇత్యాదులు సాధువులుకావని నిరసించుట గాని ఉపేక్షించుటగాని సూరి తలంపందుమా! ఎంతమాత్రమును గాదు.

రుచిరములయి ప్రచురములయిన రూపములనే సూత్రమార్గమున సాధించి చూపుట సూరిదృక్పథము.

భట్టారకులుగాని, యితర భారతకవులుగాని 'ఈయని' ఇత్యాదులను మఱియెచ్చటను బ్రయోగించినటులు కానరాదు. అట్టిదీనికి సూత్రము రచించుట యీ యాదేశమునకుఁ బూర్వులప్రయోగములలో ప్రాచుర్యమున్నటులు చదువరులకు దృష్టిగల్పించుట : వాస్తవము తాఱుమాఱునేయుట. అవునని సూత్రింప రాదు. కాదని నిరసింపరాదు. ఎత్తిచూపకుండ నుపేక్షించి ప్రయోగమును మఱుఁగుపఱువనురాదు. కింకర్తవ్యమృని మథనపడిపడి తుదికి, ఈయాదేశమును సూత్రింపనులేదు. ఉన్నప్రయోగమును చూపక ఉపేక్షింపను లేదు.

మొట్టమొదట నతివిరలములయినను గాలక్రమమున ఈయని, ఈయక, ఈయఁడు మున్నగురూపములు ప్రచురముగా వ్యవహారమున నాటుకొన్నవి. కవులుగూడఁ గొందఱు గారవించిరి. అంతమాత్రమేగాక 'ఈయశ్యము = ఇయశ్యము, పీయము = వియ్యము, ఈయకొను = ఇయ్యకొను' (= సమ్మతిండు) మున్నగువానిలోని ప్రాస్వద్విత్వముల సాదృశ్యమును (Analogy)బట్టి 'ఇయ్యని, ఇయ్యక, ఇయ్యఁడు' మున్నగు రూపములుగూడ నేర్పడినవి. వీనిని గూడ కవులు కొందఱాదరించిరి. ఆధునికములగు కొన్నిలక్షణగ్రంథములందు వానికిఁ బ్రవేశమును మెల్లగాఁ గుదురుకొనుచున్నది. అవి ఏకొలఁది కాలమునకో లాక్షణికులెల్లరును కన్నులకద్దుకొను సుశబ్దములు కావచ్చును. ఇవియకాదు : వీనివెంట నొవ్వక, నొవ్వనిమున్నగువాని సాదృశ్యమునుబట్టి ఏర్పడిన 'ఇవ్వక, ఇవ్వని' మున్నగుశబ్దములుగూడ శిష్టవ్యవహారప్రవాహమున పయనించుచున్నవి. కొందరపాటుఁజెందక మందమందముగా కొలఁది కాలములో గ్రాంథికత నాణించుచూపులోనున్నవి దురాశయని యీనడింపవలదు.

93. తే తేరులు తెచ్చునకగు. ౯౩.

తెచ్చు తేఁడు, తేరఁడు ; తెమ్ము, తేరుము.

94. చావునోపులు చచ్చునొచ్చులకగు. ౯౪.

చచ్చు....చావఁడు, చావుము ; నొచ్చు....నోవఁడు, నోవుము.
వక్ష్యమాణంబు ద్విత్వంబు : నొవ్వఁడు.

వక్ష్యమాణంబు ప్రకీర్ణక-గి.

95. జీత్తు పరంబగునపుడు చానిపువర్ణంబు విభాషను లోపించు.

౯౫.

చాక, చావక, చాకుము, చావకుము.

నోక, నోవక, నోకుము, నోవకుము.

96. అగున కనురనులకు ముజ్జీత్తులు పరంబులగునపుడు కా, నా కానలు విభాషనగు. ౯౬.

అపదాద్యసూత్రముచే గాకు వకారంబు. వక్ష్యమాణంబొత్వంబు.
కమ్ము, అగుము, అపుము, టేము, కండు, అగుడు,
అపుడు, టేడు ; నాడు, అనడు ; కానడు, కనడు.

వక్ష్యమాణంబు క్రియా-103.

పయి యుదాహరణములలో టేము, టేడు అనురూపములందు ముజ్జి
పరమయినదిగాన కమ్ము, కండు అను చోటులందు ద్వీర్థమునకు హ్రస్వమును,
మువర్ణకమునకు మాముడియు (16 సూ.) రాలేదేమి ? అని యెవరేని ప్రక్రియా
వినోదులు ప్రశ్నింపవచ్చును. నిజమే. కాని, భాషలో బటెలకు హ్రస్వములే
లేవు. లేనిహ్రస్వము లాదేశములుగా వచ్చుట యసంభవముగావున నిచటఁ బయి
సూత్రము ప్రవర్తిల్లుటకుఁ దావులేదని తలంపవలయును.

97. నేరుచునకు లిట్లాట్టులు ముత్తుం బరంబులగునపుడు రుచు
లకు లోపంబు బహుళంబుగానగు. ౯౭.

నేచెను, నేరిచెను ; నేచును, నేరుచును ; నేరడు, నేరువడు.

ఈ సూత్రమున లిట్లుఅనునది భూతార్థకములగు కొన్నికృత్తులకుఁగూడ
నుపలక్షణమనుకొన్నచో

“కాచికొనివచ్చి తగ నా

‘నేచిన’యట్లవట నచట నిలిపితి మునినా

థా, చేటును భంగంబును

నై చిత్తము శోకమునకు నగ్గంబయ్యెన్”. —భారత-మౌనల-215.

ఇత్యాదులందు 'నేచిన' యను భూతార్థక విశేషణమునందుఁ గూడ రువర్ణలోప మీ సూత్రమువల్లనే కుదురువడుటకుఁ గొంత యవకాశము కలుగఁగలదు.

98. పోవునకు దుబ్బిత్తులు ముట్టం బరంబులగునపుడు పులోపంబుం పొదపదలును విభాషనగు. ౯౮.

పోదురు, పోవుదురు ; పోఁడు, పోవఁడు ; పోవుము, పొదము, పదము, పొమ్ము.

ఉదాహరణములలో ఆదేశము వచ్చిన రూపము, అది రాని రూపము అను క్రమము తుదిదాఁక సరిపడుటకు 'పోవుము' అను రూపమును తుట్టతుదిని జూపుట రుచిరము. అటులేల చూపలేదో :

99. అగుపోవుల కడవ్రాల కిచ్చరంబులు పరంబులగునపుడు యకారంబగు. ౯౯.

వక్ష్యమాణం బైత్వంబు :

అయి ఐ, అయిరి ఐరి.

పోయి, పోయిరి; పోయెను, పోయెడు.

100. అగునకు వక్రంబు గూడుచో దీర్ఘంబగు. ౧౦౦.

వక్ష్యమాణంబు ద్విత్వంబు.

ఆయెను, అయ్యెను, ఆయెడు, అయ్యెడు.

వక్ష్యమాణంబు ప్రకీర్ణక-6.

ఈ సూత్రములెల్ల ధాత్వధికారస్థములగుట నడుమనడుమ జ్ఞప్తికిఁ దెచ్చుకొనవలసిన ముఖ్యాంశము.

కడవ్రాలనఁగా : తుదియక్షరములు. అగుపోవులతుదినుండునవి గకార వకారములు. అవి ధాతుస్థములయి యుండవలయును.

పోవిపుడు, పోవెవటికిని, పోవేల, పోవాక్కఁడవు, పోవోర్పుతో అను తావులందు ఇకారవక్రములు పరమయినవి. కాని యిచట 'పోవు' అనుదానిలోని వకారము ధాతుస్థము కాదు; ప్రత్యయస్థము. ధాతువకారము లోపించినది (సూ. 98). కావుననే ఈ వకారమునకు యకారము ప్రసక్తము కాదని యూహింపవలయును. మఱియు నీ విభాసమున స్థానులగు కడవ్రాలును నిమిత్తములగు ఇద్వ్యక్రములును ఏకపదస్థములయి యుండవలయునను

నియమముగూడ లక్ష్యరీతినిబట్టి గోచరించును. పయినిజూపిన రూపములలో స్థాని, నిమిత్తములు భిన్నపదస్థములగుటచే యకారము ప్రాప్తింపదనియుఁ దలంపవచ్చును.

అగుధాతువునకు వక్రపరత్వమునఁ గలుగు రూపము, ఈ రెండవ సూత్రముచే (100) విహితమగు దీర్ఘముచేఁగాని సంపూర్ణముగ సిద్ధింపదు గావున, తొలిసూత్రమున వక్రపరకోదాహరణము చూప వలనుపడదయ్యెను.

ఏ ఏ, ఓ ఓ లు నాలుగును వక్రములేయైనను ప్రకృతములగు ఈ యకారాదేశమునకును దీర్ఘమునకును నుదాహరణములు చూపుటలో 'ఎ'కార మొక్కదానికే సంభవము గలదు. అసంభవములగుటవల్లనే ఏ ఓ ఓ లు చూపఁబడవయ్యెను.

పయిరెండుసూత్రముల యుదాహరణములలో పెక్కుప్రతులయందు పోయెడు 'ను', ఆయెడు 'ను', అయ్యెడు 'ను' అనునవి ద్రుతాంతములుగఁ గాననగును. అంతమాత్రపు భేదమునకేమి? అనుకొనరాదు. అట్లు 'ను'వర్ణ సహితములను నిర్దేశించినచో సమాపక క్రియారూపములకేగాని విశేషణ రూపములకు గ్రహణము రానేరదు. నువర్ణరహితముగ నిర్దేశించినచో రెండు విధముల రూపములకును సవకాశ మేర్పడును. ఆ దృష్టితో సూత్రకర్త నువర్ణ రహితముగనే నిర్దేశించియుండును. ప్రథమ ముద్రణమున (1858) నువర్ణము చూపట్టదు.

ఇటమీది ముద్రణములలో 'ను'వర్ణము తొలఁగింపఁబడుఁగాక.

101. పిలుచుమొదలగువానికి ముత్తుపరంబగునపుడు తడవ్రాయి బహుళంబుగ లోపించు. ౧౦౧.

పిలఁడు, పిలువఁడు ; పిలుము, పిలుపుము.

లేచునకు ముట్టు పరంబగునపుడు చులోపంబగు :

తెమ్ము, తెండు.

పిలుచు, నిలుచు, తలఁగు ఇత్యాదులు.

'లేచునకు ముట్టు పరంబగునపుడు చులోపంబగు' : అనఁగా 'సూత్రస్థ మగు బహుళపదముచే లేచుధాతువునకు ముట్టు పరమగునపుడు చులోపము నిత్యముగానగును, వైకల్పికముకాదు, కావున లేపుము, లేపుఁడు అను రూపము లుండవు' అని యొక యర్థము.

'లేచుధాతువునకు ముట్టు పరమగునపుడే, చులోపము కలుగును. టీర్తు పరమగునపుడు రాదు. కాఁగా లేవఁడు, లేవక, లేవని ఇత్యాదులుండనేకాని.

లేచుధాతువునకు జీత్తులందు లేడు, లేక, లేని ఇత్యాదులుండవు' అని మతోక యర్థము.

కలఁడు — 'లేడు' } ఇవి కలుగుధాతు నిష్పన్నములుగాని లేచుధాతు
కలిగి — 'లేక' } రూపములు కావు.
కలుగు — 'లేని' }

ఇటులుండ, భారతమున మౌనలవర్తమున యాదవకుల శ్చయానంత రము మఱునాఁడు సముద్రముపొంగి ద్వారకను ముంచునని యెఱింగి తొలి దినమున బాలకులను, పృథ్వలను, శ్రీజనమును ద్వారకనుండి తరలించు సమయమున శ్రోవలో కిరాతు లా సంఘము నడ్డగించిన సమాచారమును అర్జునుఁడు వ్యాసునితోఁ జెప్పునందర్భమున

“ఘనతర బాహుశక్తియును గాండివశక్తియు నత్రశక్తియు
నృనమున నచ్చి యుష్ట మునినాథ, కడంగితి నెట్టకేలక
ద్దనుపు గుణంబుఁగూర్చితి నుదగ్రత బాహుల 'లేక' యుండె న
త్రునికర మంత్రతంత్రములు సంస్మృతిఁ బొందవ యేమిచెప్పదున్”
అను పద్యము గలదు. — మౌనల-211.

కష్టపడి యెట్టెటులో గాండివమున నారి సంధించితినిగాని దానినెత్తి బాణము ప్రయోగించుటకు 'బాహుల లేకయుండె' — అనఁగా, చేతులు లేవ వయ్యెను. అని యిది యర్థునుని వాక్యము.

ఇట లేచుధాతువునకు కజీవరత్వమున చులోపము రాకున్నచో 'లేక' యను రూపము సిద్ధింపదు. ఇది కలుగుధాతు వ్యతిరేకరూప మనుకొందమన్న పద్యభావము కుదురువడదు. ఇచట చేతులు లేవలేదనుట పొసఁగునుగాని, చేతులు లేనేలేవనుట బొత్తిగా పొసంగదు.

సూరి ఈ ప్రయోగము చూడకుండునా? చూచినచో దీని సాధన మార్గము సూచింపకుండునా? ఒకవేళ 'లేకయుండె' అని గాక 'లేవకుండె' అనియే సోమయాజులు ప్రయోగించియుండిరేమో!

అట్టిపాఠము సూరికగపడియుండెనేమో! ఆపాఠాంతరము మనకు లభింపదయ్యెను. ఇంకను శాశ్వత్రమాత్మకలు పెక్కిటిని బరిశీలించినంగాని యానంతయములు తొలంగవు.

వయిని గణమున నిర్దిష్టమయిన 'పిలుచు' మొదలగువాని చకారాంతత్వ సామ్యమునుబట్టి 'తలఁగు' అనుదానిని 'తలఁచు'గా కొందఱు జీకాకారులు భావించిరి. అది యనలోచితమని తోచెడిని. తలఁవఁడు, తలఁవక, తలఁ పని మున్నగువానికి తలఁడు, తలక, తలని మున్నగు రూపాంతరములు భాషలో గానరావు. 'తలఁగు'ను 'తలఁచు' ధాతువుగా నెట్లు భావింపఁగలిగిరో!

102. లాఁతిచోసహితము కాదేకాదులు కానంబడియెడి. ౧౦౨.

కావుతను, కాతను ; అగుట, కావుట ; అగుదును, కావుదును ; కానను, కావునను ; అనుడును, అనవుడును, నావుడును ఇత్యాదు లెఱుంగునది.

‘రక్షించుఁగావుతన్’ అనుదానికి పర్యాయముగ ‘రక్షించుఁగాక’ అను రూపము శబ్దలక్షణసంగ్రహమున సాధితమయియున్నది. — శబ్దలక్షణ-4-55.

103. ఆచ్ఛికంబులం దయియపులకు వక్రతమంబులు బహు శంబుగానగు. ౧౦౩.

అయిదు.... ఐదు, అయిరేని.... ఐరేని ; అపుడు.... ఔడు, గవునెన.... గౌనెన.

ఆచ్ఛికంబులందనుటచే, జయించు మున్నగు తత్సమక్రియలయందుఁ గాని, దయతుఁడు, రవులు మున్నగు తత్సమసుబంతములందుఁగాని యీవిధి ప్రవర్తింపదు.

బహుశగ్రహణముచే అలయించు, వెలయించు మున్నగువానియందు ఈవిధికి ప్రవృత్తిలేదని తలంపవలయును.

ఈసూత్రము ధాత్వధికారస్థమయినను ఈవక్రతమములు క్రియలయందే గాక యితరములగు నాచ్ఛికశబ్దములన్నింటను బ్రవర్తింపవచ్చును. ఈయంశము సూచించుటకే యిందలి యుదాహరణములన్నియు సుబంతపదములే చూపఁబడినవి : ఐదు = సంఖ్యావాచకము. ఐరేని = పెండ్లికుండలు, జౌడు = పెదవిక్రిందిచోటు. గౌనెన = బురకా, గలీలు.

క్రియాపదోదాహరణములు అయిరి, ఐరి; అపును, ఔను మున్నగునవి వక్ష్యమాణంబై త్వంబు వక్ష్యమాణంబొత్వంబు అని 99, 96 సూత్రములలో నింతకుముందే చూపఁబడియుండుటచే నిటమరలఁ జూపుట పునరుక్తి యగునని విడువఁబడినవి.

వంకరవ్రాతలు సూరికి రుచింపవు. కావుననే కాఁబోలును వక్రతమము లగు బొబ్బలు అతనిరచనమునఁ గానంబడవు. వానికిమాటుగా ‘అయి, అపు’లే సర్వత్ర గానవచ్చును. చాలవ్యాకరణముమొత్తమున ‘అయి’ అనురూపము సుమారు దెబ్బదియయిదుతావులందుఁ గానంబడును. ‘ఐ’ అనునది ఉదాహరణముగాఁ జూపవలసిన 3, 4 చోటులందుఁదప్పఁ దక్కినవచనరచనలో నొక్కచోటను గానరాదు. నీతిచంద్రికయందుఁ జూచినను ‘అయి’ శబ్దము పెక్కుచోటుల గోచరించును. ‘ఐ’ కానరాదు.

అగు, అవు, ఔ అనురూపములలో 'అగు' అనునదిమాత్రమే యాతనికి రుచించును. 'అగు' అనుశబ్దము జాలవ్యాకరణమున ఎన్నియోతావులందుఁ గలదు. అవు, ఔలు మిక్కిలి యరుదు. వానియెడ నభిరుచి తక్కువ. భిన్నరుచిర్హి లోకః.

ఐఔలు, అ + ఇ, అ + ఉ అని రెండేసిస్వరములకలయికచే నేర్పడినవిగాని స్వతంత్రస్వరములు కావు. కావుననే పీనికి సంధ్యక్షరములని వ్యవహారము. దీనినిబట్టి యివి ద్విస్వరములవంటివయి అనేకాల్లులగునగావున 'అయి, అవు'లకు సర్వాదేశములుగా వచ్చునని సూరి కలంచియుండవచ్చును. అట్లుగానిచో అంతాదేశములగునేగాని సర్వాదేశములగుటకు మార్గముగపడదు.

104. కలుగున కస్త్యర్థంబునందు లట్టుపరంబగునపుడు కలయగు. ౧౦౪.

ప్ర : కలఁడు, కలరు, కలదు, కలవు.

మ : కలవు, కలరు.

ఉ : కలను, కలము.

105. త్రర్థంబునం గలాదేశంబు విభాషనగు. ౧౦౫.

ఎడియెడులకు లోపం బిట నిత్యంబు.

కలవాఁడు — కలుగువాఁడు.

బహుళముగా విహితమయిన ఎడియెడులలోపము (క్రియా-45) ఈ తావున కలాదేశపక్షమున నిత్యముగాఁ బ్రవర్తించును.

106. అస్త్యర్థంబునకు లఱి, మి, క, ని, వడి వర్ణకంబులు పరంబులగునపుడు లే యగు. ౧౦౬.

ప్ర : లేఁడు, లేరు, లేదు, లేవు.

మ : లేవు, లేరు.

ఉ : లేను, లేము.

లేమి, లేక, లేని, లేవడి.

అస్త్యర్థమనఁగా కలుగుధాతువు.

లఱి, మి, క, ని, వడి అనునివియన్నియు వ్యతిరేకార్థములేగావున నమనంతరసూత్రమునందువలె "వ్యతిరేకంబున నస్త్యర్థంబునకు లేయగు"

అని సంగ్రహముగ సూత్రింపరాదాయని రచనాపరిశీలకులు శంకింప వచ్చును. కాని అట్లురచించినచో వ్యతిరేకముజ్ఞా పరంబగునపుడుగూడ ఈసూత్రము ప్రవర్తించి కలుగకుము. కలుగకుండు అని కావలసినరూపములు లేకుము, లేకుండు అని సిద్ధమగును. అట్లుకాకుండుటకయి సూత్ర మీరితిని రచింపఁబడినదని తలంపవలయును.

107. వ్యతిరేకంబునందు వలచున కొల్ల విభాషనగు. ౧౦౬.

ప్ర : ఒల్లఁడు, ఒల్లరు, ఒల్లదు, ఒల్లవు.

మ : ఒల్లవు, ఒల్లరు.

ఉ : ఒల్లను, ఒల్లము.

ఒల్లమి, ఒల్లక, ఒల్లని. పక్షంబున వలవఁడిత్యాది.

ఒల్లమి కొల్లఁబాటని ప్రయోగంబులం గానంబడియెడి.

కుటిపరమగుచో ఒల్లకుము, ఒల్లకుండు అనియగును.

108. చువర్ణంబుతోడ దుగ్ధకారంబు తకారంబగు. ౧౦౭.

నిలుతురు, పిలుతురు, అడఁతురు, కడతురు, చింతురు, పెంతురు, పచింతురు, వచింతురు.

చేతురు, కోతురిత్యాదు లసాధువులని యెఱుఁగునది.

వత్తురు, మెత్తురు ఇత్యాదులందు స్థానిలోని చకారద్విత్వమునకు తుల్యముగా తకారద్వయమాదేశమగును.

109. పడుజీకొను లొకానొకచో స్వార్థంబునం దనుప్రయుక్తంబు లగు. ౧౦౮.

చొచ్చు....చొరఁబడు ; నిలుచు....నిలువఁబడు ; కూడు....

కూడఁబడు ; పండు....పండుకొను.

110. తెంచుధాతు వగ్వాదుల కనుప్రయుక్తంబగు నగుచో సుత్వంబుపయిని దానితకారంబు దకారంబగు. ౧౦౯.

అగుదెంచు, నెగయుదెంచు, పోవుదెంచు.

అగు, నెగయు, పోవు, చొచ్చు, పుచ్చు, తోఁచు, నడచు, పఱచు, మొలచు, వీచు ఇత్యాదులు.

111. అభ్యాగతి సరుగ్వాదుల కయ్యది యనుప్రయుక్తంబగు సగుచో గువర్ణంబు విభాషను లోపించు. ౧౧౧.

అరుదెంచు; అరుగుదెంచు, ఏతెంచు, ఏగుదెంచు; చనుదెంచు.

112. అయ్యది పరంబగునపుడు చువర్ణంబు లోపించు. ౧౧౨.

చొచ్చు చొత్తెంచు ; పుచ్చు పుత్తెంచు ; తోచు తోతెంచు.

అయ్యది అనఁగా, అనుప్రయుక్తమగు తెంచుధాతువు. — క్రియా-110.

చొచ్చు, పుచ్చులలో లోపించినది ద్వీరుక్తవకారముగావున ధాత్వాది గురుత్వమును నిలుపుటకయి తెంచులోని తకారమునకు ద్వీత్వము గలిగినది.

అరుదెంచు, ఏగుదెంచు మున్నగువానిలో ఉత్వముపయినున్న తెంచు ధాతుతకారమునకు దకారము గలుగుచున్నది (క్రియా-110). అంతియగాక 'తెంచు'నకు నాదేశములయిన 'తే, తేరు'ల తకారముగూడ దకారమగుచున్నది (క్రియా-113). అరుదేఁడు, అరుదేరఁడు. మఱి, పుత్తెంచులోని తాకు దకార మేలరాదు ? అని చర్చాకౌతుకులు శంకింపవచ్చును.

కాని పుత్తెంచులో ఉకారముపయి తకారము ద్వీత్వరూపమున నాదేశముగ వచ్చి చేరినదేగాని తెంచుధాతుతకారము కాదు. తెంచుధాతువులోని తకారమునకే దకారము విధింపఁబడినది. "ఉత్వముపయిని 'దాని' తకారంబు దకారంబగు" (క్రియా-110) అను సూత్రమునందలి "దాని" అను శబ్దముచే సూరితాత్పర్యము సూచితమయియున్నది.

అట్లుగానిచో 'ఉత్వంబుపయితకారంబు దకారంబగు'ననియే సూత్రంప వచ్చునుగదా ! అధికముగా 'దాని' అనుపదమెందులకు ? ఆపదమునుబట్టియే ఆతని తలంపు సూహింపవచ్చును.

113. అద్దానికి ముత్తు పరంబగునపుడు తేతేరులగు. ౧౧౩.

అగుదేఁడు, అగుదేరఁడు ; అగుదెమ్ము, అగుదేరుము.

అద్దానికి అనఁగా సనుప్రయుక్తమగు తెంచుధాతువునకని యర్థము. అగుదెండు : ఇవట అగుదెంచు అనుమొత్తమేగాక అనుప్రయుక్తమయిన 'తెంచు' అనునదికూడ ప్రత్యేకధాతువేగావున 'ఎ'కారము సుడితొలిహ్రస్వ మగుటచే ఖండబిందువు రాదు. 'అగుదేఁడు' అను నపరూపము సంభవింపదు. 'తెంచు' అనుప్రయుక్తమగుననక, సూత్రమున (క్రియా-110) తెంచు 'ధాతు' పనుప్రయుక్తమగునని వక్కాణించుట యిందులకేయని గ్రహింపవలయును.

114. భూతంబున లటికి లిడంతంబగు నగుధాతు వనుప్రయుక్తంబగు. ౧౧౪.

వాడు రాడయ్యెను, వారు రారయిరి ; అది రాడయ్యెను, అవి రావయ్యెను ; నీవు రావయితివి, మీరు రారయితిరి ; నేను రానయితిని, మేము రామయితిమి.

115. నుజ్యంతంబగు నగుధాతువు క్రియావిశేషణంబుల కనుప్రయుక్తంబగు నుటికి విభాషనగు. ౧౧౫.

కాను అనునది నుజ్యంతంబగు నగుధాతువురూపంబు.

116. దానికి ప్రాస్వంబు విభాషనగు. ౧౧౬.

తెన్నగాను, తెన్నగను ; న్యాయ్యముగాను, న్యాయ్యముగను : ఇట సరళంబు నిత్యంబు.

చూడఁగాను, చూడఁగను, చూడను : ఇట స్వత్వంబులేదు.

117. ఉన్న, కల, న వర్ణకంబులమీఁది తచ్చబ్ధవకారంబునకు లోపంబు విభాషనగు. ౧౧౭.

బాహుళకంబుచే నిట సంధి నిత్యంబు.

వండుచున్నవాడు వండుచున్నాడు; వండుచున్నవారు

వండుచున్నారు ; వండుచున్నవాడవు వండుచున్నాడవు ;

వండుచున్నవారరు వండుచున్నారరు ; వండుచున్న

వాడను వండుచున్నాడను ; వండుచున్నవారము

వండుచున్నారము.

ఇట్లు వండఁగలవాడు, వండఁగలాడు, వండినవాడు,

వండినాడిత్యాదులెఱుంగునది.

భూతార్థమున, సవర్ణకాంతవిశేషణములుగా

1. వండినాడు 3. వండినావు 5. వండినాను

2. వండినారు 4. వండినారు 6. వండినాము

ఈ యాఱును వ్యవహారమున దృఢముగా నాటకొనియున్నవి. ఇందు,

1, 2, 4 లు వ్యాకరణ సాధ్యములు ; 3, 5, 6 లు అసాధితములు. ఈ

మూఁడును వండినాఁడవు, వండినాఁడను, వండినారము అన్నంతమేరకే సాధితములు. వీనిలో డకారరేఫముల లోపము విహితముకాలేదు. ఈయాఱును క్రియాపదములకు మాఱుగా ప్రయుక్తములగుచున్న సుబంతవిశేషణములేగాని క్రియాపదములు కానేరవు. కారకక్రియలని వీనికి వాడుక గలదు.

118. ధాత్వాదులకు ధాతువు లనుప్రయుక్తంబులయి విలక్షణార్థాధిధాయకంబులగు నీయవి శబ్దపల్లవంబులు నాఁబడు. ౧౧౮.

కూరుచుండు, నిలుచుండు, పరుండు, పన్నుండు, ఆకొను, ఈకొను, ఈయకొను, ఇయ్యకొను, రక్కొను, త్రెక్కొను, మేకొను, మయికొను, మేలుకొను, మేలుకను, మేలుకాంచు, అలవడు, ఏరువడు, చొప్పడు, వెలువడు, తలపోయు, వాసపోయు, ఆపోవు, కొంపోవు, కొనిపోవు, విజయంచేయు, కయివ్రాలు, తూపోడుచు ఇత్యాదులు శబ్దపల్లవంబులు.

119. చేదర్థయోగంబున లృట్టునకు లిట్టగు. ౧౧౯.

ఆఱుషీశ్వరుండు వచ్చెనా ఫలించుఁ గార్యముల్.

వాఁడు రేపు వచ్చెనేని నీవు కార్యంబు దొరకొనుము.

ఈరెండును ఆపాతతః వచనములవలె గోచరించును. కాని, మొదటిది పద్యపాదము.

“పేరు ఋష్యశృంగుఁడంటః పిల్వఁబంపు పంపఁగాన్

ఆ ఋషీశ్వరుండు వచ్చెనా ఫలించుఁగార్యముల్.”

—రామాభ్యుదయ-2-75.

120. ఆత్మార్థం బభిహితంబగుచోఁ దల్లింగసంఖ్యాభిధాయి వచనంబు ధాతువిశేషణంబులకగు. ౧౨౦.

రాముఁడు రావణుం బరిమార్చి సీతయుం దాను సౌమిత్రి సహితంబుగం బుష్పకారాధుండయి సాకేతంబునకేతెంచె.

121. అగతికంబులగు ధాత్వాదుల కిందు యోగంబు లేదు. ౧౨౧.

భూ, స్థ, కృ, రేకృ, లోకృ, లోచ, పచి, లప ఇత్యాదులకు గతి విరహితంబులగు ధాతువుల కీభాషం బ్రయోగంబు లేదు.

ప్ర, పరా, అప, సమ్, అను, అవ, నిన్, నిర్, దున్, దుర్, వి, ఆజ్, ని, అధి, అపి, అతి, సు, ఉద్, అభి, ప్రతి, పరి, ఉప, ఊర్ ప్రభృతులును, సాక్షత్ప్రభృతులును, గతినంజ్ఞాకంబులు.

ప్రాదు లిరువదిరెండు సుపసర్గంబులు నాబడు.

ప్రభవించు, ఆవిర్భవించు, ప్రసరించు, సంస్కరించు, భస్మీకరించు, సాక్షాత్కరించు, అతిరేకించు, ఆలోకించు, ఆలోచించు, ప్రపంచించు, ప్రలపించు ఇత్యాదు లార్య ప్రయోగంబుల నెఱుంగునది.

122. వలయాద్విక్రియలకుం గర్తయగు భావంబునందు నుడియగు. ౧౨౨.

వలయాద్విక్రియలకుం గర్తృభూతక్రియావృత్తియగు ధాతువునకు నుడివర్ణకంబగు :

వాడు చూడవలయు, వారలు చూడఁగా వలయు ; నీవు చూడవలయు, మీరు చూడవలయు ; నేను జూడవలయు, మేము చూడవలయు, మనము చూడవలయు.

వలయును, వలదు ; కూడును, కూడదు ; చెల్లును, చెల్లదు ; తగును, తగదు ఇత్యాదులు వలయాదులు.

సకర్మకంబునకు స్వరూపప్రేరణార్థంబులు రెండును, గొను పడ్వనుబంధంబులం దొక్కొక్కటితోడ, రెంటితోడం గూడుచో నగునవి యాఱుం, గూడ రూపంబు రెనిమిదయ్యె. వాని స్థారిది నుదాహరించెద :

- i. కర్తృర్థకము : మైత్రుఁడు వంటకమును వండెను.
- ii. ఆత్మనేపద కర్తృర్థకము : మైత్రుఁడు వంటకమును వండుకొనియెను.
- iii. కర్మార్థకము : మైత్రునిచేత వంటకము వండఁబడియెను.
- iv. ఆత్మనేపదకర్మార్థకము : మైత్రునిచేత వంటకము వండుకొనఁబడియెను.

- v. ప్రేరణకర్తృత్వము : చైత్రుడు మైత్రునిచేత వంటకము వండించెను.
- vi. ప్రేరణాత్మనేపద కర్తృత్వము : చైత్రుడు మైత్రునిచేత వంటకమును వండించుకొనెను.
- vii. ప్రేరణకర్తృత్వము : చైత్రునిచేత, మైత్రునిచేత వంటకము వండింపఁబడియెను.
- viii. ప్రేరణాత్మనేపద కర్తృత్వము : చైత్రునిచేత, మైత్రునిచేత వంటకము వండించుకొనఁబడియెను.

వయి సూత్రోదాహరణములలో 'వాడు + చూడ + వలయు' ఇత్యాదివాక్యములందు చూడన్ అనుదానికి చూచుటయని యర్థము. ఇవన్నియు మూఁడుపదముల వాక్యములు. వాడు + చూడన్ + వలయు. 'చూడ వలయును' అనునది ఏకపదమనుకొనరాదు.

వీనియన్నింటను 'వలయును' అను సమాపకక్రియకు 'చూడన్' అను నదియే కర్తృపదము. వాడు, వారలు ఇత్యాదులు దానికి కర్తృపదములు గావు. చూడన్ = చూచుట, వలయును = ఆవశ్యకమగును. అనిసమన్వయము.

భావార్థమున 'నుజి' వచ్చినదని చూపుటకు 'వాడు చూడ వలయు' అని యొక్కయుదాహరణమే చాలియుండ, ఏడుదాహరణములు చూపుట వయియభిప్రాయమును సూచించుటకే. అనఁగా, చూడన్ అనునది కర్తృగావుననే 'వలయును' అనునది వాక్యములన్నిటను ప్రథమపురుషైకవచనాంతము గనే నిలిచినదనియు, వాడు—వారు, నీవు—మీరు, నేను—మేము అనువానినిబట్టి పురుషవచనభేదములచే దానికి మార్పు కలుగలేదనియు సూచించుటకేయని యెఱుంగవలయును.

నుజికి నిట్టిభావార్థకత భాషలోఁ బలువిధములగు ప్రయోగవిన్యాసము లందు గాటముగా నాటకొన్నది.

క్రింది ప్రయోగరీతులు పరికింపుడు :

- i. "అడుసు త్రొక్కనేల : కాలు కడుగనేల : " ---మిత్రలాభము.

త్రొక్కుట యెందులకు ? కడుగుట యెందులకు ?

"ఇంకఁ గొఱతపెట్టనేల యే నర్జునుడన్" ---విరాట-4-134.

"మీ ! లో నభిమన్యుడు లేడే ! మో నాకుం జెప్పుఁడేల యూరక యుండన్." ---ద్రోణ-2-233.

ఇట్టియెడ వలయాద్విక్రియాపదములతో సంబంధములేకున్నను భావార్థమున 'నుటి' ప్రత్యయము కానవచ్చుచున్నది.

ii. వాఁడుచెప్ప, వీఁడువిన : చెప్పుట, వినుట.

నేనుపాడ, నీవువిన : పాడుట, వినుట.

వాఁడుతిట్ట, వీఁడుకొట్ట : తిట్టుట, కొట్టుట.

వాఁడియ్యను, వీఁడుపుచ్చుకోను : ఇచ్చుట, పుచ్చుకొనుట.

అటుచూడ, ఇటుచూడ : అటుచూచుట, ఇటుచూచుట.

చెప్పమఱచితిని : చెప్పుటమఱచితిని. చదువమొదలిడితిని :

చదువుట మొదలిడితిని—ఇట్టివెల్ల భావార్థకములే.

iii. ప్రతికార్యమునకు తానే సిద్ధపడనా : = సిద్ధపడుటయా :

ఎవరు వద్దనుకొన్నామో ఆతఁడే యెదురుపడనా : ఎదురుపడుటయా :

ఇట్టివాక్యములందును వలయాదుల సంబంధము లేకున్నను నుటి భావార్థకమే.

iv. ఎప్పుడు పిలువను ? = పిలుచుట ?

ఎప్పుడు పంపను ? = పంపుట ?

ఎప్పుడు రాను ? = వచ్చుట ?

మున్నగుతావులందెల్ల నుటి భావార్థకమే.

v. ఒకరిని తూలనాడుమాటలలోఁ దఱచు ఈ భావార్థక నుటి ప్రత్యయమే కాననగును.

కాలువిఱుగ = విఱుగుట, తలపగుల = పగులుట, నోరుపడ = పడిపోవుట — ఇట్టితిట్టులందు భావార్థకమున నుటిప్రత్యయము వ్యవహరింపఁబడును.

లోకవ్యవహారముననేగాక కవులగ్రంథములందును తిట్టుమాటలనందర్పమున నిట్టిప్రయోగసరణి గలదు.

కాళహస్తి మాహాత్యమున (4-35) వేశ్యమాత తనహఃకుల శివభక్తి పరతను తూలనాడుచు వారకాంతాధర్మము లుపదేశించుటలో

“రసికులు మీగానరస మానవచ్చిరి పాడరే శివభక్తి పాడుగాను

.... చూడరే శివభక్తి చూఱిపోను

.... పలుకరే శివభక్తి పాఱిపోను

.... పిలువరే శివభక్తి పెంపుచెడను”

అనియు, పల్నాటిపీఠచరిత్రమున (47, 48 పుటలలో) బాలుని బొంగరము కాలికిఁదగిలిన వైశ్యాంగన వానిని తూలనాడుటలో

“మురియంగనేల నీపొంగెల్ల నణఁగ
ముదిరె మదంబు నీ మురిపెంబు గ్రుంగ
నమరంబులో నిన్ను శత్రులు గ్రుమ్మ
నడిచెడు పదముల నారసాలేయ
చూచెడుకన్నుల సూదులు గ్రుచ్చ”

అనియుఁ గానవచ్చును.

ఇట్టి తూలనాడుప్రసంగములందు భావార్థక సుజీవతత్వయమునే ప్రయోగించుతీరు భారతకాలమునకే యేర్పడినట్లు గానంబడును.

అభిమన్యుమరణానంతరము ధర్మజ్ఞాదులు దీనపదనులై కూలఁబడి యుండ, అర్జునుఁడు వచ్చి వారిదుఃఖమునకు నిమిత్తమెఱుంగక తెల్లవోపుచు వారిలో నభిమన్యునిఁగానక తల్లిడవడుచు పరిపరివిధముల తలపోతలతో

“మీరు పద్మవ్యూహమున చొరఁబడుమని వానిని ఆ వ్యూహములోనికి త్రోయలేదుగదా : మీ తెలివి పాడుగాను” అనుచున్నాఁడు.

ధనురాచార్యుఁడు తగఁ బ

న్నిన పద్మవ్యూహ మొరులు నేరరు చొరుమం

చనుమానింప కతనిఁ జొరు

మనరుగదా మీయుపాయ మాఱడిఁబోవన్’ —భారత-ద్రోణ-2-234.

ఉపాయము ఆఱడిఁబోవన్ = వ్యర్థమగునట్లుగా అని క్రియావిశేషణముగా చప్పనిసమన్వయముకంటె తూలనాడుటగా సమన్వయించుటయే ప్రకృత ప్రసంగమున తిక్కినహృదయ మయియుండును. పరిశీలింపుఁడు.

ఇటులిన్నివిధముల వ్యవహారములందు సుజీవతత్వయము భావార్థమునే బోధించుచున్నను, పలయ్యాదిక్రియలతోడి సంబంధముననే సార్వకాలికము సార్వత్రికమునగు వ్యవహారమునుబట్టి పలయ్యాదిక్రియాసంబంధమును సూరి నిర్దేశించియుండును.

అంతియగాక పయినిజూపిన భావార్థకనుజ్యంతముల యన్వయమునకు నేదోయొక క్రియాపదము నధ్యాహరించుకొనకతప్పదు. అధ్యాహరింపఁబడు నాక్రియలు పలయ్యాదులందే చేరవచ్చును. అప్పటివియన్నియు నీసూత్రమునకే సూటిగా లక్ష్యములు కాఁదగియుండుననియు సూత్రకారుని యుద్దేశము కానోపును.

మఱియు, కాఁబట్టి = అగుటవలన, రాఁబట్టి = వచ్చుటవలన, చెప్పఁ బట్టి = చెప్పటవలన—ఇత్యాదులందు పంచమ్యర్థమున పట్టివర్ణకము కలుగుట

గూడ నుజీవర్ణకము భావార్థక టవర్ణకముతోఁ దుల్యమేయనునంశమును సూచించుచున్నది.

‘వలయును’ అనుదానికి ‘వలెను’ అనురూపాంతరము వసినముకాదు.

“నీ పరోక్షంబున రాజు గావలె” —ఆది-4-176.

“శ్రీగావలెనంచుఁ బోరితము గామియుఁ గోరెద” —ఉద్యోగ-3-22.

అని యిట్లు ‘వలయును’ అనుదానికి ‘వలెను’ అనురూపాంతరము భారతము నందును గలదు.

123. గతి బుద్ధి ప్రత్యవసానార్థ శబ్దకర్మాకర్మకంబుల కప్రేరణంబునం గర్తయగునది ప్రేరణంబునం గర్మంబగు. ౧౨౩.

పొందు మొదలయినవి గత్యర్థకంబులు.

తెలియు మొదలయినవి బుద్ధ్యర్థకంబులు.

తీను మొదలయినవి ప్రత్యవసానార్థకంబులు.

విను, చెప్పు, చదువు మొదలయినవి శబ్దకర్మంబులు.

అకర్మంబులు ప్రసిద్ధంబులు.

మైత్రుండు గ్రామంబుం బొందెను....చైత్రుండు మైత్రుని గ్రామంబుం బొందించెను.

లాఁతిచోసహిత మిక్కార్థంబు గానంబడియెడి :

మైత్రుండు పుడమి నేలెను....చైత్రుండు మైత్రునిం బుడమి నేలించెను.

ఈ సూత్రమునకు అనువాదమగు హరికారిక పరిశీలంపఁదగినది. దీనిని సూక్ష్మదృష్టిని పరికించితిమేని బాలవ్యాకరణమే మూలగ్రంథమనియు, హరికారికావళి దీనికి ననువాదమనియు, వాస్తవికమగు సిద్ధాంతము ఎల్లవారలకుఁ దెల్లముకాఁగలదు. ఆ సిద్ధాంతములకు స్థాపకములగు నుపపత్తులు ప్రబలములు పెక్కులున్నను, వాస్తవమును పట్టిచూపుటకు నీ స్థలమొక్కటియ చాలును. పరికింపుఁడు.

ఈ యనువాదమున నవలంబింపఁబడిన పద్ధతి యొకటి గలదు.

ఏ సూత్రమునకాసూత్రము వృత్త్యుదాహరణసహితముగ సంస్కృతీకరింపఁబడలేదు. ఒకేసూత్రమునకు ఒకేకారిక చందస్సునఁ గుదురువడదు గానఁ దఱుచుగ నొకకారికలో రెండు, మూడు సూత్రములను నిమగ్నపఱచి వచ్చును. ఆ కూర్పులో సౌకర్యమునకయి సూత్రములు కారికారూపమునను,

వివరణోదాహరణములు వచనరూపమునను వేఱువేఱుగ సంస్కృతీకరింపఁబడినవి.

ఈ సూత్రమునకు కారికరచించుటలో శబ్దకర్మాకర్మకంబులు అనువరుస ఛందస్సునఁ గుదురువడక అకర్మక శబ్దకర్మకంబులని క్రమము తాఱుమాఱు చేయఁబడినది. పిమ్మట బాలవ్యాకరణముననున్న క్రమముననే వివరణ వాక్యములు సంస్కృతీకరింపఁబడి కారికకు అదికింపఁబడినవి. తిలకింపుఁడు :

“గతి¹బుద్ధ్య² ద³నార్థాయే⁴కర్మకా⁵ శృబ్దకర్మకాః⁶

లేషామప్రేరణే కర్తా ప్రేరణే కర్మభావభాక్

పొంద్వాదయః గత్యర్థాః, తెలియ్వాదయః బుద్ధ్యర్థాః

తీన్వాదయః అదనార్థాః, వినుచదుపు చెప్పాన్వాదయః శబ్దకర్మాణః

అకర్మకాః ప్రసిద్ధాః”

ఈ రచనలో కారికలోని క్రమమునకును, వృత్తిలోని క్రమమునకును విరోధము సంభవించినది. బాలవ్యాకరణమునుబట్టి యనువదించుటగాక స్వతంత్రముగానే కారికాగ్రంథము రచింపఁబడినచో, కారికలోని క్రమమునకును తదుదాహరణక్రమమునకును విరోధము సంభవించుటకు లేకమును నవకాశము లేదు. అది మిక్కిలి యసంభవము.

దీనింబట్టియే హరికారికలు స్వతంత్రములు కావనియు, బాలవ్యాకరణమును బట్టి సంస్కృతీకరింపఁబడినవనియుఁ దేటతెల్లమగును. అయినను మఱికొన్ని ప్రబలసాక్ష్యములకు ‘అనువాద వివేచన’ ప్రకరణము పరికింపుఁడు.

124. అనభిహితకర్త కౌకానాకచో షష్ఠి బహుళంబుగానగు.

౧౨౪.

రాముఁడు మిథిలం గనియె....రామునకు మిథిల గనంబడియె,
రామునిచే మిథిల గనంబడియెను.

మైత్రుండు తత్త్వంబుం దెలిసెను....చైత్రుండు మైత్రునకుం
దత్త్వంబు దెలిసెను.

కన్వాదియోగంబునం బ్రయోజ్యకర్తకు షష్ఠి నిత్యంబుగానగు ;
విశ్వామిత్రుఁడు రామునకు మిథిలం గానిపించెను ; కృష్ణుం
డర్జునునకు విశ్వరూపంబుం జూపెను.

అకర్మకంబున కప్రేరణంబునం దాత్మనేపదకర్మానుబంధంబులు
లేమింజేసి రూపభేదంబు లయిదని యెఱుంగునది—

- i. కర్తృత్వము : మైత్రుండు మనియెను.
- ii. ప్రేరణ కర్తృత్వము : చైత్రుండు మైత్రుని మనిచెను.
- iii. ప్రేరణాత్మనేపద కర్తృత్వము : చైత్రుండు మైత్రుని మనుచుకొనియె.
- iv. ప్రేరణకర్తృత్వము : చైత్రునిచేత మైత్రుండు మనుపఁబడియె.
- v. ప్రేరణాత్మనేపద కర్తృత్వము : చైత్రునిచేత మైత్రుండు మనుచుకొనఁబడియె.

వెండియుం బ్రేరణంబునం దించుగాగమంబు గలిగినచో సకర్మకంబునకుం బండ్రెండు సకర్మకంబునకుం దొమ్మిదియు భేదంబులని యూహించునది.

ఇది క్రియాపరిచ్ఛేదము.

వయినిజూపినది అకర్మకధాతురూపముల పట్టిక. ఇట్టిదే సకర్మకముల పట్టికయొకటి 122వ సూత్రమున వివరణోదాహరణముల తుదిని జూపఁబడినది. ప్రథమ ముద్రణమునుండి నేటిదాక ముద్రణము లన్నింటను ఆ తావుననే గానవచ్చుచున్నది. ఆ సూత్రమునకును ఆ పట్టికకును సంబంధము లేకమును గాన రాకున్నది. ఈ సకర్మకాకర్మక ధాతురూప పట్టికలు రెండును పరిచ్ఛేదము మొత్తమునకు సంబంధించునవిగాని, ప్రత్యేకముగ ఏ సూత్రమునకును సంబంధించునవికావు. కావున సకర్మక రూపపట్టికకూడ, ఈ అకర్మక రూపపట్టికకుముందు ఇవటనే — పరిచ్ఛేదాంతముననే — యుండఁదగినది. సూరి రెండు పట్టికలను ఈ తావుననే ప్రదర్శించియుండును. “వెండియుం బ్రేరణంబు నందు” అనువాక్యమున రెండవపట్టిక తుదిని పట్టికలురెండిటినిగూర్చి ఒక యంశమును జోడించి ఉల్లేఖించుటయే ఆతని ఆంతర్యమును వెల్లడించుచున్నది. ఇటులుండ, సకర్మక పట్టిక 122 వ సూత్రముకడ తెల్లుచేరినదో : ఆ స్థానముమార్చి దానింగూడ ఇచ్చటనే ముద్రింపింతమా : ఆలోచించి ఆ మార్పు గావంతము. దూరంబు విచారించి చేసిన దానం గొఱంతలేదు.

ఈ పరిచ్ఛేదమున సకలధాతుజన్యములగు రూపములు విశదమగు ప్రక్రియతో విపులముగా నిష్పాదించఁబడినవి. ఇక, కొన్నికొన్నిధాతువులనుండి జన్యములగు విశేషరూపములు రాఁబోవు ప్రకరణమున ప్రదర్శింపఁబడును.

కృదంత పరిచ్ఛేదము

1. కృత్తుల కర్థంబులు యథావ్యవహారంబుగ గ్రాహ్యంబులు. ౧.

ధాతువునకు విహితంబగు డుచ్చీన్నప్రత్యయంబు కృత్తు నాఁబడు. కృత్తులకు వక్ష్యమాణంబులకు ఛావకర్తృకర్మాద్యర్థంబులు మహాజన వ్యవహారానుసారిగా నెఱుంగునది.

ఆక = బంధనము; మొలక = నవోద్భిదము; ఏలిక = పాలకుఁడు; కోరిక = వాంఛయు, వాంఛితంబును; మూఁక = సంఘము; ఆడిక = నింద; ఓడిక = ప్రోతస్సు.

ఆగు + క = ఆక : (బంధనము = అడ్డగింత) ఛావార్థము.

మొలచు + క = మొలక : (నవోద్భిదము = మొలచునది) కర్తృర్థము.

ఏలు + ఇక = ఏలిక : (పాలకుఁడు = పాలించువాఁడు) కర్తృర్థము.

కోరు + ఇక = కోరిక : (వాంఛ = కోరుట; వాంఛితము = కోరఁబడునది) ఛావ, కర్మార్థములు.

మూఁగు + క = మూఁక : (సంఘము = మూఁగునది) కర్తృర్థము.

ఆడు + ఇక = ఆడిక : (నింద = ఆడుట, ఆడఁబడినది) ఛావ కర్మార్థములు.

ఓడు + ఇక = ఓడిక : (ప్రోతస్సు = ఓడునది = ప్రవాహము) కర్తృర్థము.

క్రియాపరిచ్ఛేదమును, కృదంత పరిచ్ఛేదమును ధాతువులకు సంబంధించినవి. 'ధాతువునకు' అను సధికారసూత్రము కృదంతపరిచ్ఛేదమునఁగూడ ననువర్తించును.

సమాపకక్రియలయందలి డుచ్చీ, రు, వు, రు, ను, ము అను నాఱును గాక ధాతువునకుఁ బరముగావచ్చు తక్కినప్రత్యయముల కన్నింటికని కృత్తులనియే పేరు. అనఁగా

ట—వండుట	}	విశేష్యములు
మిటి—వండమి		
ఇ—వండి	}	అవ్యయములు
కటి—వండక		

అసమాపకక్రియలు

నుజీ—పండన్	}	అవ్యయములు అసమాపకక్రియలు
నన్—పండినన్		
దున్—పండుదున్		
చున్—పండుచున్		
ఎడి—పండెడి	}	విశేషణములు
ఎడు—పండెడు		
ఉన్న—పండుచున్న		
కలజీ—పండగల		
న—పండిన		
నిజీ—పండని		

అని క్రియాపరిచ్ఛేదమున విహితములయిన ఈ 'ట'వర్ణకాదులు పదునాలుగును గూడ కృత్తులే.

అయినచో వానినిగూడ కృత్తులన్నిటి తోపాటుగ నీకృదంత పరిచ్ఛేదము ననే చూపుట ప్రకరణోచితముగదా : వానిని క్రియాపరిచ్ఛేదమునఁ జేర్చునేల ? అనరాదు. కృత్తులలోఁ గొన్నిటిని విడఁదీసి క్రియాపరిచ్ఛేదమునఁ జేర్చుటకు సూరిదృష్టిలో ప్రబలమగు కారణము గలదు.

ఆతఁడు బాలవ్యాకరణమున నిర్దేశింపఁదలఁచిన కృత్తులు మొత్తము ముప్పదియేనిమిది. వీనిస్వరూపస్వరూపములలోని భేదమును సుదూరము వివేచించి వీనిని రెండుజాతులుగా విభజించినాఁడు.

మొదటిజాతి — 24 ; రెండవజాతి — 14.

ఈరెండు జాతులకును గలభేద మెట్టిదన, మొదటి జాతిలోని కవర్ణకాదులు కొన్నికొన్ని ధాతువులకు మాత్రమే వచ్చుచుండును.

రెండవజాతిలోని టవర్ణకాదు లట్లుగాక సర్వధాతు. సాధారణములు. అనఁగా నయ్యవి ఏధాతువునకయినను రావచ్చునన్నమాట.

మఱియు, మొదటిజాతిలో కృత్ ప్రత్యయములలోని క, గ, త, ప, వ, ఇమి అనునవి పరమయినయెడ ధాతువుతుదినున్న క, గ, చ, య, వ లు లోపించును.

రెండవజాతికృత్తులలోని క, గ, త, ప, వేములు, అట్లు క, గ, చ, య, వ, ల లోపమునకు నిమిత్తములు కానేరవు. అనఁగా నవి పరమగుచో ధాత్వంతములకు లోపము రాదన్నమాట.

అలుగు + క = అలుక : గకారము లోపించును. (మొదటిజాతి)

అలుగు + కజీ = అలుగక : గకారము లోపింపదు. (రెండవజాతి)

ఇంతియగాక మొదటిజాతి కృత్తులలో ఒక్కొక్కదానికి అనేకార్థము లుండుట, ఒకేయర్థమున అనేక కృత్తులు వచ్చుట, యను గణవిజి యుండుటచే ఈ కృత్తులకు సూటిగా నర్థములు నిర్దేశించుట కుదురుపడదు. కావుననే యీ ప్రకృతసూత్రము

‘కృత్తులకర్థంబులు యథావ్యవహారంబుగ గ్రహ్యంబులు’
అని యవతరింపవలసివచ్చినది.

రెండవజాతి కృత్తులగు టవర్ణకాదులు పదునాలుగింటికిని భావాద్యర్థము లను సునిశ్చితముగా నిర్దేశింప వీలుగలదు.

ఇట్టిభేదములను బర్యాలోచించి సూరి కృత్తులమొత్తమునుండి సర్వభాతు సాధారణములగు వానిని వేరుపఱచి యాపదునాలుగింటిని క్రియాపరిచ్ఛేదమునఁ జేర్చియుండెను.

క్రియాపరిచ్ఛేదమయినను, కృత్ప్రత్యయములకు, కృదంతపరిచ్ఛేద మంతటి స్వస్థానము కాకపోయినను, కేవలము పరస్థానము కాదు. క్రియయనఁగా భాతువు. భాతువులకు వచ్చునవి కృత్తులు. కావున కృత్తులప్రసంగము క్రియా ప్రకరణముననుండుట యనుచితము కాదు. మఱొకయంశము.

భాతువులనుండి నిష్పన్నములగు సమాపకక్రియా రూపములనేగాక, అసమాపకక్రియలగు నవ్యయములను, ప్రధానములగు కొన్ని విశేష్యములను, విశేషణములనుగూడ క్రియాపరిచ్ఛేదముననే నిర్దేశించుటలో భాతుజన్యములగు శాఖలనన్నిటిని జూపినట్లుగునుగాన, ఆ క్రియాపరిచ్ఛేదమునకు నొకరీతి సంపూర్ణతనయితము సిద్ధించినది.

వయిని జూపినరీతిని, ఈపరిచ్ఛేదమునందలి కృత్తులలో నొక్కొక్కదాని కర్థములు అనేకములుండుటయు, నొకేయర్థమున ననేకకృత్తు లుండుటయుఁ గలదు. ఈస్థితిలో దీని కిది యర్థమని నిష్కొప్పముగా నిర్దేశింపవలనుపడదు. కావుననే సూరి

‘కృత్తులకు వక్ష్యమాణంబులకు భావ కర్తృ కర్మాద్యర్థంబులు మహాజన వ్యవహారానుసారిగా నెఱుంగునది’

అని పరిచ్ఛేదమున కంతకును నవతారికగా నీవాక్యము నుల్లేఖించియుండెను.

ఇంతకుముందు క్రియాపరిచ్ఛేదమున ఉక్తములగు కృత్తులకు నర్థనిర్దేశము చేయఁబడినదనియు, నిటమీద సిపరిచ్ఛేదమున వక్ష్యమాణములగు కృత్తులకు అర్థనిర్దేశము చేయుతలంపు లేదనియు, కేవలప్రత్యయములు మాత్రమే విధింపఁ బడుననియు, అర్థములను సందర్భోచితముగా నూహించుకొనవలయుననియుఁ దనప్రణాళికను దేటపఱచెను.

ఇన్నికారణములచే ఇన్నియూహలతో ఇన్నిరీతులుగా సంతరించిన యీ ప్రణాళికా స్వరూపమును నించుకయు గమనింపఁజాలక శిష్టుకృష్ణకవి పయి యవతారికావాక్యమును స్థూలదృష్టితో

“పక్ష్యమాణాః భావకర్తృకర్మాద్యర్థాః కృతామిహ మహాజనస్య విజ్ఞేయాః వ్యవహానుసారతః”

అని యనువదించెను.

ఈ యనువాదమునఁ దాత్పర్యమంతయుఁ దలక్రిందులయినది.

‘ఈప్రకరణమున, కృత్తులకు నిటమీఁదఁజెప్పఁబడు భావాద్యర్థములు పెద్దలవ్యవహారము ననుసరించి యెఱుంగవలయును’

అని యీకారికవలనఁ దేలుచున్న తాత్పర్యము.

సూరివాక్యములోని ‘పక్ష్యమాణములు’ కృత్తులుగాని అర్థములుగావు. పరిచ్ఛేదమంతటను కేవలప్రత్యయములనేగాని యర్థము నొక్క దానినయిన నాతఁడు నిర్దేశించియుండలేదు. కారికార్థము కారికలన్నిటిలో సూరిసూత్రానుసారముగా కేవలకృత్తులనే యర్థనిర్దేశశూన్యముగనే ప్రదర్శించియుండెను.

ఇటమీఁది సూత్రములలో కృత్తులకర్థములు చెప్పదునని ప్రకరణారంభమునఁ బలుకుటయు, ప్రకరణములోపల ఒక్కకృత్తునకయిన ఒక్కయర్థమయినఁ జెప్పకుండుటయు పరికించినచో ఈసందర్భమున హరికారికలలో నేర్పడిన పూర్వాపర విరోధము, ఇంత-అంత అనరానిది : నిట్లు సరిపుచ్చుటకును శక్యముకానిది.

కారికార్థ యనమర్థుఁడు కాఁడుగదా యిట్టి స్వవచన వ్యాఘాతము సంభావ్యమా యనుకొందురేమో :

ఈ పూర్వాపర విరోధము అపరిశీలన మూలకము, భ్రాంతిమూలకమును గాని, యనమర్థతా మూలకముగాదు.

ఈతావున ఆయనకు భ్రాంతిని గలిగించిన నన్నిచేత మొకటి గలదు. సూక్ష్మదృష్టితో పరిశీలింపుఁడు.

సాధారణముగాఁ దెలుఁగున వాక్యరచనలో విశేషణములను ముందుంచి పిమ్మట విశేష్యములుంచుట యిటీవలితైలిలో మనయభ్యాసము. ‘సుందరుఁడగు బాలుని జూచితిమి’ అందుమేగాని ‘బాలుని సుందరుని జూచితిమి’ అనము. విశేష్యమును ముందు ప్రయోగించుతైలి మన కంతగా నభ్యస్తముగాదు.

ప్రాచీనతైలిలో నన్నయాదుల వచనములందు

‘అప్పరసను మేనకయనుదానిం జూచి’

అని యిట్లు విశేష్యమును ముందు ప్రయోగించుపద్ధతియుఁ గాననగును.

ఆరీతికూర్పునందు సూరికి నభిరుచి మెండు. కావుననే

‘అమహన్నపుంసకముల కదంతములకు మువర్తకంబగు’

—తత్సమ-39.

‘ఇంచుక్పకారంబునకు నబిందుకంబునకు....’

—క్రియా-71.

‘ఆకారంబున కామ్రేడితంబునకుం దదర్థకంబునకు....’

—సమాస-21.

అని యిట్లు విశేష్యమును ముందుంచి వాక్యము రచించు నభ్యాస మాతనికిఁ గలదు. ఆ యభ్యాసము చొప్పున నిట

‘కృత్తులకు వక్ష్యమాణంబులకు ఛావ కర్తృకర్మాద్యర్థంబులు’

అని ‘కృత్తులకు’ అను విశేష్యమును ముందుంచి ఆ పిమ్మట విశేషణమును ప్రయోగించి వాక్యము రచించెను.

కారితాకర్త యీ వాక్యమును స్వయముగాఁ జూచుచునో ఒరులచేఁ జదివిండుచు వినుచునో ‘వక్ష్యమాణంబులకు’ అనుచో కువర్త గ్గువర్తములకు సాదృశ్యముండుటంబట్టియు, విశేషణమును దానితరువాతనుండు విశేష్యముతో నన్వయించు నభ్యాస ముండుటంబట్టియు, ‘వక్ష్యమాణంబులగు ఛావకర్తృకర్మాద్యర్థములు’ అని భ్రమఁజెంది

‘వక్ష్యమాణాః ఛావకర్తృకర్మాద్యర్థాః’

అని యనువదించియుండును. లేశమును నందియములేదు.

అనువాదకారికలలోఁ బూర్వాపరవిరోధమును దెచ్చిపెట్టిన యీతద్విబ్బునకు, ఈ భ్రాంతియే కారణముగానిచో, అనువాదకుఁడు మిక్కిలి యసమర్థుఁడనవలసివచ్చును. లేదా, తాను మీఁదఁ జెప్పఁదలఁచుకొన్నదేదో, ప్రస్తుతము చెప్పుచున్నదేదో, ఆ వివేచనము లేశమును లేనివాఁడని యయిన ననవలసివచ్చును. ఈ కారితాకర్త అట్టి యసమర్థుఁడు కాఁడు. ఏ రచయితవిషయమునను సంత మైమఱపును సంభావించుట ఉచితమునుగాదు. విలక్షణమగు సూరివాక్యమునందలి విశేష్యవిశేషణవ్యత్యాసమే యనువాదకునిభ్రాంతికిఁ గారణమయినదనుకొనుటయే సర్వథా సముచితము.

బాలవ్యాకరణమునుబట్టియే హరికారికలు పుట్టినవను పరమసత్యమును ఈ కారిక యొక్కతే పట్టిచూపఁగలదు.

2. ఇటం గృత్క-గతపవేములు పరంబులగునపుడు క, గ, చ, య, వ లకు లోపంబగు. ౨.

కృత్సంబంధులగు కాదులు పరంబులగునపుడు ఛాతువుసంతంబులగు క, గ, చ, య, వ లకు లోపంబగు. మీఁది లక్ష్యంబులం జూడఁబడు.

ఈ కృత్తులలో 'క, గ, త, ప, వ, ఇమి' అను వానిలో ఏది పరమయి నను ధాతువుతుదినున్న క, గ, చ, య, వ లలో ఏది యయినను లోపించును.

బ్రదుకు + ఇమి = బ్రదిమి — క లోపము

కలుగు + ఇమి = కలిమి — గ లోపము

కూరుచు + ఇమి = కూరిమి — చ లోపము

మూయు + తజ్ = మూత — య లోపము

పోవు + క = పోక — ప లోపము

ఈ సూత్రమునుబట్టి కృత్తుల మొత్తములో, ఏవేవి పరమగునపుడు ఏయే వర్ణములు లోపించును — అనుచూపుతో ఈ పరిచ్ఛేదమునందలి లక్ష్యముల నన్నిటిని విభజించి శోధించినయెడ నీ క్రిందిరీతి వివరములు తెల్లమగును :

పరమగుకృత్తులు	లోపించువర్ణములు	పరమగుకృత్తులు	లోపించువర్ణములు
క : {	క, చ, ప	వడి :	చ
కువ :	గ, య, చ	వ : {	వి : య
గ : గడ :	గ, చ	పు :	చ, య
త : {	చ		
తజ్ :	య	ఇమి : ఇమి :	గ, చ, య, క
ప : {	ప : య		
పు :	య, చ		

పయివట్టికలో నవ్యవస్థితములయి విప్రక్రీర్ణములయియున్నను బుప్యమాన వర్ణములు క, గ, చ, య, వ అను నిర్ణయము తేలుచున్నది.

ఇక నిమిత్తకోటిలోని కృత్తులు పదునొకొండు గానవచ్చును. వీని నన్నిటిని విడివిడిగ నిర్దేశించుట జ్ఞప్తి సౌకర్యమును దూరముసేయుట, సూత్ర తైలికి సౌగసుమాపుట. కావున, క, గ, త, ప, వ లు అనుగతముగా ఈ కృత్తులకు మొదటి వర్ణములయియుండుట నారసి వానిని మాత్రము నిర్దేశించెను.

ఇమి వర్ణకమునొద్ద ఈ మార్గము కుదురుపడదు. ఏలయన

దీనితోపాటు, ఇకారాదులయిన కృత్తులు ఇ, ఇక, ఇకి యని మఱి మూడు గలవు. అవి పరమగునెడ ఈ లోపము ప్రవర్తించరాదు. కాన నిచటి నిమిత్తములలో వానికి సంబంధము కలుగకుండుటకయి తక్కినవానివలె, ఆది వర్ణమును మాత్రమే గ్రహింపక 'ఇమి' వర్ణకమునంతను బేర్కొనియెను.

కాగా 'క, గ, త, ప, వేములు' నిమిత్తములుగా నేర్పడి సులభ మార్గము చొప్పడినది. కాని యిప్పటికిని నొకచిక్క మిగిలియున్నది.

సూత్రములు రచించునెడ ఉద్దేశ్యవిధేయములు అనేకములున్నచో వాని వర్గీకరణము 'సుఖసుఖాల' కుదురునది కాదు. అది యొక్కొక్కచోట మండూకముల తూకమువలె తికమకలు పెట్టును. ఎన్నోచీకాకుల కోర్పుకొన్నగాని యొక్కొక సూత్రము రూపొందదు. అమర్చిన పిమ్మట వంకలెన్నుట అత్యంత సుకరము.

ప్రకృతము : వ్యతిరేక క్షార్వర్థకమగు కజీప్రత్యయము కృత్తేగావున పలుకక, అలుగక, నోచక, చేయక, నుడువక ఇత్యాదులందు కృతస్సంబంధి కకారము పరమగుటంబట్టి క, గ, చ, య, వ లకు లోపమేలరాదు — అను ప్రశ్న మీట నుద్భవించవచ్చును. ముద్దయిన ప్రశ్నగాని మోటుప్రశ్నకాదు.

దానికి సమాధానముగనే ఆ క, గ, చ, య, వ లోపమును వారించుటకే, సూత్రమున 'ఇటన్' అను శబ్దము ప్రయుక్తమయినది. పయికిది అర్థములేని యూతపదముగాఁ గనంబడునుగాని వస్తుతః మిక్కిలి ప్రయోజనము గలది. ఇటన్ : ఈ కృదంతపరిచ్ఛేదమందు — అని దాని కర్థము.

అనఁగా, ఈ పరిచ్ఛేదమున విహితములగు కృత్తులు పరమగునపుడే యీలోపకార్యము గలుగునని యిది బోధించును. 'కజీ' అనునది క్రియా పరిచ్ఛేదవిహితముగాన నది పరమగునపు డీలోపము ప్రవర్తించదన్నమాట.

ఈ లోపవిధాయకసూత్రము పరిచ్ఛేదమునంతను సంబంధించినదగుటచే దీని రచనాప్రకారము రవంత విఫలముగా వివరింపవలసివచ్చినది.

3. కవర్ణకం బలుగ్వాదులకగు. ౭.

అలుగు అలుక ; ఆగు ఆక ;

ఎలుగు ఎలుక ;

ఇట బిందు లోపంబు. ఇట్లు కొన్నింట గ్రహించునది ;

కడగు కడక ; కలగు కలక ; కాగు కాక ;

తునుగు తునుక ; నడచు నడక ; నలగు నలక ;

పోవు పోక ; మడగు మడక ; మలగు

మలక ; మునుగు మునుక ; మూగు మూక ;

మొలచు మొలక ; వచ్చునకు రా : రాక ; వంగు

వంక ; వీగు వీక.

ఇక క, పు లు పరంబులగునపుడు కనునకు దీర్ఘంబగు : కానుక.

కినియు ముదియులకుత్వంబునగు : కినియు కినుక ;

ముదియు ... ముదుక.

ఇత్యాదులలుగ్వాదులు.

ఇత్యాదులు = పయివానిలోని రూపములుగాక ధాతువులును, తత్తుల్యములును అని యిట్టిచోట్ల (చూ. 11, 12 సూ.) నమన్వయము.

4. ఇమివర్ణకంబు కలుగ్వాదులకగు. ౪.

కలుగు...కలిమి ; ఓరుచు...ఓరిమి ; కూరుచు...కూరిమి ;
నేరుచు...నేరిమి ; వ్రేలుచు...వ్రేలిమి ; బడియు...బడిమి ;
బ్రదుకు ... బ్రదిమి ; ఒడ్డు ... ఒడ్డిమి ; తాలు ... తాలిమి.

5. తజ్ వర్ణకంబు చేయ్వాదులకగు. ౫.

చేయు...చేత ; అలయు...అలత ; కూయు...కూత ;
కోయు ... కోత ; గీయు ... గీత ; నేయు ... నేత ;
పూయు...పూత ; పోయు...పోత ; మూయు...మూత ;
మేయు...మేత ; మ్రోయు...మ్రోత ; రోయు...రోత ;
లాయు ... లాత ; వ్రాయు ... వ్రాత ; వ్రేయు...వ్రేత.

గణమునందలి శబ్దముల తీరుచూడ ఈతజ్జర్ణకమును యువర్ణాంత ధాతువులకే సూరి తలంచినట్లు స్ఫురించును. కాని ఈడు, ఈత; ఈను, ఈత; నలగు, నలత; కలగు, కలత ; మడగు, మడత మున్నగు యువర్ణాంతభిన్నములకుఁగూడ 'తజ్'వర్ణకము కానవచ్చుచున్నది. పోనీ గణమునఁజేర్చెదమన్నను ఈడు, ఈనులలోని తుదివర్ణములకు లోపము సిద్ధించుటయెట్లు ? క, గ, చ, య, వలకుమాత్రమే లోపము విధింపఁబడినది. ఇంతప్రసిద్ధములగు రూపముల నాతఁడు చూడకుండుటయెట్లు ? చూచినచో నుపేక్షించుటయెట్లు ? వీనిసాధనమునకు మార్గాంతరము నూహించియుండునా ? యోచింపవలయును.

6. కువవర్ణకం బడంగ్వాదులకగు. ౬.

అడగు...అడకువ ; ఎఱుగు...ఎఱుకువ ; కలగు...
కలకువ ; నలగు...నలకువ ; పెనగు...పెనకువ ;
పొలయు...పొలకువ ; మఱుచు...మఱకువ ; మెలగు...
మెలకువ ; లోగు...లోకువ ; వేగు...వేకువ.

7. టవర్ణకం ఖాడ్వాదులకగు నగుచో సంతలోపంబగు. ౭.

ఆడు....అట ; ఊరు....ఊట ; ఊఱడు....ఊఱట ; ఏకరు....
ఏకట ; ఓడు....ఓట ; తివురు....తివుట ; తేరు....తేట ;
త్రిమ్మరు...త్రిమ్మట ; పండు....పంట ; పాడు....పాట ;
మండు....మంట ; వండు....వంట ; వేసలు....వేసట.

అనుప్రయుక్తంబయిన యాటశబ్దంబు ప్రాయశఃకంబుగాఁ గ్లిబ
సమంబగు.

కోలాటము, పోరాటము, మండ్రాటము ఇత్యాదులు.

ఈ టవర్ణకమునకును క్రియాపరిచ్ఛేద విపితమగు టవర్ణకమునకును
భేదముగలదు :

ఈ టవర్ణకము ఖావ కర్తృకర్మార్థములు మూఁడింటను వచ్చును. కొలఁదిధాతువులకే వచ్చును. ఇది పరమగునపుడు ధాతువు తుదివర్ణము లోపించును : ఆట.	ఆ టవర్ణకము ఖావార్థమున మాత్రమే వచ్చును. అన్నిధాతువులకు వచ్చును. అది పరమగునపుడు ధాతువు తుదివర్ణము లోపింపదు : ఆడుట.
---	--

ఏకరు — ఏకట	 ఖావార్థకము = కోరుట
త్రిమ్మరు — త్రిమ్మట	 ఖావార్థకము = తిరుగుట
వేసరు — వేసట	 ఖావార్థకము = అలయుట
ఊరు — ఊట, ఊరునది	 కర్తృర్థకము = సారము
పండు — పంట, పండునది	 ,, = ఫలము, ధన్యాదికము
మండు — మంట, మండునది	 ,, = జ్ఞానము
ఆడు — ఆట, ఆడఁబడునది	 కర్మార్థకము = క్రీడ
పాడు — పాట, పాడఁబడునది	 ,, = గీతము
వండు — వంట, వండఁబడునది	 ,, = పాకము

‘వలుకు’ అనునర్థముగల ‘ఆడు’ ధాతువునకు ఈ ‘ట’ వర్ణకము ఖావార్థమునఁ గూడఁ బ్రాప్తించును. తుదివర్ణము లోపించి ‘ఆట’ అనురూపము సిద్ధించును.

“తగుమాటగా ‘నాట’ । గాదు నాదుహృదయగతియు నిట్ల”.

— ఖారత-ఆశ్రమ-1-34.

క్రియాపరిచ్ఛేదమునందలి టవర్ణకమునకు వండుట, పండుట, ఆడుట, పాడుట మున్నగునవి యుదాహరణములు

ఈ రెండు టవర్ణకములకును గల యర్థభేదమును వ్యవహారమునుబట్టి గుర్తింపనగును.

ఆడుట = క్రీడించుట (Playing), ఆట = క్రీడ (Play)

పాడుట = గానముచేయుట (Singing), పాట = గీతము (Song)

పండుటవేణు, పంటవేణు — పండుటవేణు, పంటవేణు.

8. టువర్ణకంబు పఠ్యాదులకగు నగుచో నవి యాద్యక్షర శేషంబులయి దీర్ఘంబునొందు. ౮.

పడు పాటు ; చెడు చేటు ; అడుచు ఆటు ; కఱచు
కాటు ; పొడుచు పోటు ; వయిచు వాటు ; ఏయు
ఏటు ; ఓడు ఓటు ; వ్రేయు వ్రేటు.

9. పవర్ణకంబు తిరియ్యాదులకగు. ౯.

తిరియు తిరిపము ; కలియునకత్వంబునగు : కలపము ;
పొలయు పొలపము ; మురియు మురిపము ; సొలయు
సొలపము ; వలియు వలిపము.

10. తవర్ణకం బావులించులోనగువానికగు. ౧౦.

ఆవులించు ఆవులింత ; ఇగిలించు ఇగిలింత ; ఓకిలించు
ఓకిలింత ; కుళ్లగించు కుళ్లగింత ; కుసిలించు కుసిలింత ;
కొక్కరించు కొక్కరింత ; కొప్పరించు కొప్పరింత ;
గిలిగించు గిలిగింత.
ఇత్యాదులెఱుంగునది.

11. పువర్ణకంబు మాయ్యాదులకగు. ౧౧.

మాయు మాపు ; మేయు మేపు ; అడుచు అడుపు ;
ఇంచు ఇంపు ; ఏచు ఏపు ; ఏచు ఏపు ; కను
కానుపు ; కాచు కాపు ; చూచు చూపు ; తలచు తలపు ;
తోచు తోపు ; త్రేచు త్రేపు ; త్రోచు త్రోపు ;
పూచు పూపు ; పెనుచు పెనుపు ; పొలుచు పొలుపు ;

ప్రోచు....ప్రోపు; మెచ్చు....మెప్పు; మోచు....మోపు;
వలచు....వలపు; వాచు....వాపు.

ఇత్యాదులు మాయ్యాదులు.

ఇత్యాదులు = చూ. 3 సూ.

పువర్ణకపకారము పరమగుటచేఁ బయిలక్ష్యములలో యకారచకారములు
లోపించినవి. —చూ. 3 సూ. వృత్తి.

మెచ్చుధాతువునందు నొకచకారము లోపించినచో శేషించినచకారము
నకు పత్యము కలుగుమార్గము గానరాదు. ద్విరుక్తచకారమునంతను లోపింపఁ
జేయుదమన్నను, ఆ పిమ్మట పువర్ణకపకారమునకు ద్విత్వవిధానము గానరాదు.

చకారలోపమునఁగా ద్విత్వచకారమునకుఁగూడ లోపము కలుగుటయు,
ద్విత్వము లోపించినపుడు తల్లోపనిమిత్తమగు వర్ణమునకు ద్విత్వము కలుగు
టయు, ఈరూపమునందువలెనే మఱికొన్ని శబ్దములందును గానఁబడుచున్నది.

ప్రచ్చు, ప్రువు : చకారద్విత్వము లోపించినది. తల్లోపనిమిత్తమగు
పకారమునకు ద్విత్వమువచ్చినది.

చొచ్చు + తెంచు = చొత్తెంచు.

పుచ్చు + తెంచు = పుత్తెంచు.

ద్విరుక్తచకారము లోపించినది; లోపనిమిత్తమగు తెంచుధాతుతకారము
నకు ద్విరుక్త కలిగినది.

పీనినిబట్టి ద్విత్వలోపము కలిగినపుడు లోపనిమిత్తమునకు ద్విత్వము
వచ్చుననుకొనుటయే యిప్పటికి గోచరించుమార్గము.

పేటికాటికలో 'మెప్పు' అను ద్విరుక్తపకారరూపము సిద్ధించుటకు
'వడిప్రభృతులలోఁ జేర్చి సాధింపఁదగునేమో' అనియు, 'లేక యక్కటాదు
లలోఁ జేర్చి ద్విత్వమును జేయవలెనేమో' అనియు వికల్పమార్గములు రెండు
ఈసూత్రమునొద్ద సూచింపఁబడియున్నవి.

అవి ప్రక్రియకుదురని చీకాకుదశలోని తడఁబాటు తలంపులు. ఏలయన

వడిప్రభృతుల తీరేవేఱు. కృత్తులలో, వడి, వి, అవు, ఇ, కలి అనుప్రత్య
యములు రెండేసి, మూడేసి ధాతువులకుమాత్రమే కలుగుచున్నవి. అట్టివానికి
నొకొక్కసూత్రమేలయని సూరి ఆయయిదుప్రత్యయములను పరిచ్ఛేదాంతమున
నొకేసూత్రమున గుదిగ్రుచ్చినాఁడు. ప్రత్యయవిధానమాత్రమేగాని యితర
కార్యముల ప్రసక్తియే యాతావునఁ గానరాదు. ఆసూత్రము ప్రకృతమునకు
నెంతమాత్రమును సంబంధింపదు. సాయమొనర్పఁజాలదు.

ఇత 'అక్కటాదుల' మాటయే యిటఁ దలంపరానిది. అక్కటాది సూత్రము ద్విత్వలోపవిధాయకము. అక్కటాదులలోఁ జేర్చినచో, ఉన్న ద్విత్వము లోపించునుగాని లేనిద్విత్వము రానేరదు.

కావునఁ బయివికల్పమార్గములు చేకొనఁదగినవిగాఁ గానరావు.

12. ఇకవర్ణకం బంజ్వాదులకగు. ౧౨.

అంజ....అంజిక ; అమరు....అమరిక ; అరయు....అరయిక ;
అలయు....అలయిక ; ఆడు....ఆడిక ; ఓడు....ఓడిక ; ఓవు....
ఓపిక ; కను....కానిక ; కూడు....కూడిక ; కోరు....కోరిక ;
పొందు....పొందిక ; పోలు....పోలిక.

తూను తూగునకగు : తూనిక.

ఇత్యాదులంజ్వాదులు.

ఇత్యాదులు = చూ. 3 సూ. 'ఇక' పరమగునపుడు 'కను'నకు దీర్ఘము 3 వ సూత్రమున వృత్తిలో విహితమయినది.

13. అప్పాదులకు నణియగు. ౧౩.

అప్ప....అప్పన ; ఒజ్జ....ఒజ్జన ; ఒప్ప....ఒప్పన ; గట్ట....
గట్టన ; గడ....గడన ; దట్ట....దట్టన ; దీవ....దీవన ; పాట....
పాటన ; మన్న....మన్నన ; వీచు....వీచన.

14. బడి యేల్వాదులకగు. ౧౪.

ఏలుబడి, కట్టుబడి, కనుబడి, కొనుబడి, గిట్టుబడి, చెల్లుబడి,
చేరుబడి, తగులుబడి, తీలుబడి, పెట్టుబడి, పోబడి, మ్రొక్కు
బడి, వచ్చుబడి, సాగుబడి.

'పోబడి'లో పులోపము సూచింపఁదగినది. వచ్చుబడికి 'రాబడి' అనియు రూపము గలదు. వికల్పముగా రాదేశము సూచింపఁదగినది.

15. గడ చేర్వాదులకగు. ౧౫.

చేరుగడ, తిరుగడ, తీలుగడ, తేలుగడ, త్రేగడ, మనుగడ,
విడుగడ, వీడుగడ.

ఇందలి యుదాహరణములలో :

‘తేగడ’ అని కొన్ని ప్రతులందును, ‘తేగడ’ అని కొన్ని ప్రతులయందును రెండు పాఠములు గానవచ్చుచున్నవి. ప్రథమముద్రణమున ‘తేగడ’ అని కలదు.

నిఘంటువులందుఁగాని మఱి యెచ్చటనుగాని ‘తేగడ’ అనుశబ్దమే కానరాకున్నది. ప్రథమముద్రణమునందున్నంతమాత్రమున ‘తేగడ’ అనునదే సాధుపాఠమనుకొనుటకు వలనుపడదు. ఆ ప్రతియందును ముద్రణప్రమాదములు గొన్ని గలవు.

తేయు + గడ = తేగడ : కృశించినది, అఱిగినది అను నర్థమున తేయుధాతువునుండి నిష్పన్నమయిన ‘తేగడ’ అను శబ్దమొకటిగలదు. దానినే సూరి యుదాహరించియుండునేమో : అదే సత్యమయినచో నిచటి పూర్వోత్తర సూత్రములలో లక్ష్యములందుఁ జాటింపఁబడిన అకారాదిక్రమమునుబట్టి యిది నాలుగవలక్ష్యముగాఁ జూపఁబడియుండవలయును.

‘తేగడ’ అనుదానికి, ఎట్టిప్రమాదముననో యెవరివల్లనో రేఫము చేరుటయు, రేఫయు క్తమయినపిమ్మట వర్ణక్రమమునుబట్టి యిది లక్ష్యములలో అయిదవదిగాఁ గూర్పఁబడుటయుఁ దటస్థించియుండవచ్చును.

కావున ‘తేగడ’ శబ్దమే సూరికి సమ్మతమయియుండుననియు, అది లక్ష్యములలో నాలుగవదిగా నుండవలయుననియు తోచుచున్నది. పాఠపరిష్కారాధిలాషులు పరిశీలించుదురగాక.

16. ఇకి కోర్వాదులకగు. ౧౬.

కోరికి, పూనికి, పోలికి, మనికి, వినికి.

చూడు చూచునకగు : చూడికి.

17. పువర్ణకంబు మన్వాదులకగు. ౧౭.

మను....మనువు ; కాచు కావు ; కొలుచు కొలువు ;

చచ్చు....చావు ; తడయు....తడవు ; నిలుచు....నిలువు ;

నొచ్చు....నోవు ; పూచు....పూవు ; పుచ్చు....పువ్వు.

ఇట చావు, నోవు అనువానిసిద్ధికి చచ్చు, నొచ్చులలోని ద్విత్వచకార లోపమును బూర్వస్వరమునకు దీర్ఘమును గలుగునని కొన్ని టీకలు వివరించినవి. వేటాకటికలో ‘చచ్చు’లో వర్ణ లోపా ది వికృతియనియు, ‘నొచ్చు’నకు ‘నో’వచ్చుననియు, నిండుమించు పయిటికలమార్గమే నిర్దేశింపఁబడినది. ఇంచు కయిన సూత్రాధారములేనిచోట నెట్లెట్లో ప్రక్రియ సరిపుచ్చుకొనుట తప్పదుగాని ఆధారము రవంతయైన లభించుచో మనము దానిని విడుచుకొనరాదు.

ముత్తుపరమగునపుడు విశేషభాతువులకు విధింపఁబడిన కా, రా, చారు, చూడు మున్నగునాదేశములు ముత్తులేనిచోటఁగూడఁ గానవచ్చుట గుర్తించి సూరి 'లాఁతిచోనహితము కాదేశాదులు కానంబడియెడి' (క్రియా-102) అని సూత్రించియుండెను. దానిచే

చచ్చు + పు = చాపు + పు = చాపు

నొచ్చు + పు = నోపు + పు = నోపు

ఈరీతిని పువర్ణకము పరమయినపుడుగూడ 'చాపు, నోపు'లు ఆదేశములుచేసి పిమ్మట కగచయవలోపసూత్రమును (కృదంత-2) ప్రవర్తింపఁజేసిచో 'చాపు, నోపు'లు సాధ్యములుకావచ్చును.

ఒక్కసూత్రాక్షరమయినలేని మూగప్రక్రియకన్న నిది కొంతమేలేమో : యోజింపుఁడు.

కాదేశాదులు కృత్తులుపరమగుచోనయితము వచ్చుట యీ యొక్కచోటనే గాదు.

చూచు + ఇకి = చూడు + ఇకి = చూడికి

వచ్చు + క = రా + క = రాక

పోవు + బడి (పులోపము) = పో + బడి = పోబడి

వచ్చు + బడి = రా + బడి = రాబడి

మున్నగు పెక్కుతావులందుఁ గలదు. ఇందుఁ గొన్ని సూరి సూచించినవే.

అన్నిచోటులందును సూచించిన జాగుండును. నిజమే. అదిలేదుగావుననే మనకిన్నిమార్గభేదములు.

ప్రచ్చు + పు = ప్రపుష్ట. ఇట కగచయవలోపసూత్రముచే చకారములు రెండిటికిని లోపము. ఆపిమ్మట లోపమునకునిమిత్తమగు వకారమునకు ద్విత్వము. —చూ. మెప్పు, 11 సూ.

ఇట నొక చిన్నయంశము.

ప్రపుష్ట = ప్రచ్చు + పు. 'చద్వయమునకు వద్వయము' అని యొకటీకలోఁ గలదు.

చద్వయమునకు వద్వయము వచ్చినచో పుప్రత్యయమునందలి చకారమొకటి ఉండక తప్పనిదిగావున మొత్తము మూఁడు వకారములగుచున్నవి. మూఁడవది యఖిలపితము గాదు.

అదియుఁగాక పుప్రత్యయవకారము పరమయియుండ చకారస్థానమున వచ్చిన వకారములు కృత్కగతసూత్రముచే (కృదంత-2) లోపింపవలయుఁగాని నిలుచుటకు వీలుగానరాదు. అపుడు మరల మొట్టమొదటి ఏకవకారరూపమే సిద్ధమగును. ఘట్టకుటీప్రభాతము.

ఈ చిక్కులులేకుండ, చకారద్విత్యమునకు లోపమును, లోపనిమిత్తమునకు ద్విత్యమును జేసికొనుటయే నిర్బాధమగు మార్గముగా నిప్పటికిఁ దోచుచున్నది.

18. అవర్ణకంబు గీత్వాదులకగు. ౧౮.

గీఱ, ఊడ, ఎండ, కాయ, చదియ, తునియ, పరియ, పాయ, పిడుచ, మీట, ముడియ, వదర, వ్రయ్య.

19. అకవర్ణకంబు మాత్వాదులకగు. ౧౯.

మాఱు....మాఱకము ; అమ్ము....అమ్మకము ; అంపు.... అంపకము ; పంచు : పంపు....పంపకము ; వండు : డకారంబు టకారంబగు....వంటకము ; తోము....తోమకము ; అద్దు.... అద్దకము.

పంచు చకారమునకు పకారాదేశము సూచితమయినది.

20. డువర్ణకం బాత్వాదులకగు నగునపుడు పకారంబు చయలకగు. ౨౦.

ఆఱు....ఆఱుడు ; అమ్ము....అమ్ముడు ; అల్లు....అల్లుడు ; ఎక్కు....ఎక్కుడు ; క్రమ్ము....క్రమ్ముడు ; చోపు.... చోపుడు ; త్రొక్కు....త్రొక్కుడు ; త్రోచు....త్రోపుడు ; దంచు....దంపుడు ; దాచు....దాపుడు ; దిగు....దిగుడు ; దోచు....దోపుడు ; పెంచు....పెంపుడు, ప్రేపుడు ; ప్రాచు....ప్రాచుడు ; మాయు....మాపుడు ; రాచు....రాపుడు. ఇత్యాదులు.

ఈ సూత్రమున తొలుత మాలభాతువును జేర్కొని, పిమ్మట దాని కృదంతమును నిర్దేశించుచు లక్ష్యములన్నింటను రెండేసికబ్బిములు ప్రదర్శింపఁబడినవి.

ఈ లక్ష్యములమధ్యమున నొక్కచోటమాత్రము 'పెంచు....పెంపుడు, ప్రేపుడు' అని భాతురూపమొక్కటియు, కృదంతరూపములు రెండును, గానవచ్చుచున్నవి.

ఇట నధికముగాఁ గానవచ్చుచున్న యీ 'ప్రేపుడు' అనుశబ్దము 'పెంపుడు' అనుదానికి రూపాంతరమా? లేక యీ 'ప్రేపుడు' అనుదాని మూలధాతువు ముద్రణప్రమాదమున లోపించియుండునా? అనుజిజ్ఞాస యిచటఁ గలుగుట సహజము.

ఇట్టిసందేహమే కలిగి గుప్తార్థప్రకాశకాకారులు 'పెంపుడు' అనుదానికి 'ప్రేపుడు' అనుదానిని రూపాంతరముగా సరిపుచ్చవచ్చునని ప్రయత్నించి యుండిరి. ఆ టీకలో 'పెంచు'ధాతువునకు డువర్ణకము పరమగునపుడు 'ప్రేచు' ఆదేశముగా వచ్చుననియు, పిమ్మట చకారమునకు ప్రకృతసూత్రమువల్లనే పత్యము వచ్చి 'ప్రేపుడు' కావచ్చుననియు వివరణమగుపడుచున్నది.

నిఘంటువులలో 'ప్రేపుడు' శబ్దమునకు 'అధికుడు' అనునర్థము గలదు. 'పెంపుడు' (చిలుక) అనుదానియర్థమునకు 'అధికుడు' అనునర్థము మిక్కిలి దూరముగా నగపడుచున్నది. ఈ సంశయముగూడఁ గలిగియే ప్రకాశకాకారులు "ప్రేపుడు = పెంచువాడు = వర్ణిల్లఁజేయువాడు = అధికుఁ డని ఫలితార్థము" అని వివరించుచు, పరంపరలమీద 'పెంపుడు, ప్రేపుడులకు సమానార్థకత్వమును సరిపుచ్చితిమని తృప్తిఁజెందినారు.

కాని, యీ రెండుశబ్దముల యర్థమునకును సంబంధము గానరాదు. ఇట్టియెడ నొకదానికొకటి రూపాంతరమనుకొనుట ఉపవన్నముగాఁ దోచుట లేదు. అర్థవిషయమటుండనిచ్చి శాబ్దికముగఁ జూచినను నీమార్గము తృప్తి కరము కాకున్నది. ఏలయన

కృత్తు పరమగునపుడు 'పెంచు'ధాతువునకు 'ప్రేచు' అనుసంతటిమార్పు సూరిదృష్టిలో నున్నచో నాతఁడు దానిని దవ్యక యుల్లేఖించియుండెడివాడు.

తూను తూగునకగు : తూనిక.

వండు : డకారంబు టకారంబగు....వంటకము.

వచ్చునకు : రా, రాక.

చూడు చూచునకగు : చూడికి.

కనునకు దీర్ఘంబగు : కానిక, కానుక, కానుపు.

అని యిట్లు ధాతువునందుఁ గలుగు మార్పులను పెక్కుస్థలములందు సూచించియుండి, యింతయధికమగు క్రొత్తమార్పుగల యీ తావున ఆ యాదేశము నాతఁడు సూచింపక యూరకుండుట అసంభవముగాఁ దోచు చున్నది.

కావున, నిది సూరితలంచినమార్గమని తోచదు.

ఇక, ఉద్యోతటికలో ఈ 'ప్రేపుడు' అనునది 'పెంపుడు' అనుదానికి రూపాంతరము కాదనియు, దీనిమూలధాతువు ముద్రణమున ప్రమాదవశమునఁ

దొలగియుండుననియు నిశ్చయించి, బీకాకారులు 'ప్రేమ' అనుదానిని మూల ధాతువుగాఁ జేర్చి చూపియున్నారు.

'ప్రేమ' అని అర్థమిందునహితమయిన యీ ధాతువు నిఘంటువులందుఁ గానవచ్చుటలేదు. ప్రేరేచుధాతువునకు రూపాంతరముగా నిర్మిండుకమయిన ప్రేచుధాతువాకటి కానబడుచున్నది. ఆ ప్రేచుధాతువునకును, ఈ ప్రేపుడు శబ్దమునకును నర్థమున సంబంధము గోచరించుటలేదు.

ఎటులో పారంపరికముగా నర్థమునుగూడ సరిపుచ్చుకొన్నను, ఇచట ఈ 'ప్రేమ'ధాతువు 'ప్రేపుడు'కు మూలధాతువుగా సూరిదృష్టిలో నుండునని తలంచుటకు ప్రబలమగు ప్రతిబంధకమొకటి కానవచ్చుచున్నది.

ఈ సూత్రమునందు లక్ష్యములన్నియు అకారాదిక్రమానుసారముగా నిర్దిష్టములయియున్నవి. ఆ క్రమము సూత్రకారునిప్రయత్నమువలన నేర్పడినదే గాని యాదృచ్ఛికము కాదని సునిశ్చితముగాఁ దోచుచున్నది.

ఇచట నీధాతురూపములనడుమ 'ప్రేమ'ధాతువు నిఠికించినచో, 'పెంచు, పెంపుడు ; ప్రేమ, ప్రేపుడు ; ప్రాకు, ప్రాకుడు' అనువరుస యేర్పడును. 'ప్రేమ'ధాతువే సూత్రకారుని తలంపులోనున్నచో దానిని 'ప్రాకు'నకుపరముగా నిర్దేశించునుగాని, పూర్వముగా నిర్దేశించి తనవర్ణ క్రమమునకు భంగము కలిగించుకొనియుండదు.

కావున, ఈ బీకలోనిమార్గముగూడ సూరితలఁపులోనిది కాదేమో యనిపించుచున్నది, తక్కినబీకలు రెండును ప్రాచీనమగు మొదటిబీక ననుసరించి రూపాంతరమేయనుకొనియో, ఈ కలఁత మనకేలయనియో ఈ 'ప్రేపుడు' శబ్దప్రసంగమునే స్పృశింపక తప్పుకొన్నవి.

ఇదంతయు పరికింపఁగా నొకసందేహము కలుగుచున్నది. అతి ప్రసిద్ధములయిన యీ సూత్రలక్ష్యములనడుమ సప్రసిద్ధమయి ఎటు సమర్థిత మన్న, గుదురుపడకున్న యీ 'ప్రేపుడు'శబ్దమును సూరి నిర్దేశించియే యుండలేదని తోచుచున్నది.

మఱి యెట్లు చొరఁబడినదందురా ?

ప్రేగుధాతుప్రేరణమగు 'ప్రేమ'అను ప్రసిద్ధమయినధాతువును, దాని నుండి నిష్పన్నమయి యెల్లరకును నిత్యపరిచితమయిన 'ప్రేపుడు'శబ్దమును జూపఁదలంచి 'ప్రేమ, ప్రేపుడు' అనువానిని బేర్కొనియుండవచ్చును.

అవి వకారాదులగుటచే లక్ష్యములకుట్టకుదిని నిర్దేశించి యుండవచ్చును. 'ప్రేమ'అనుధాతువు లేఖనప్రమాదమున లుప్తమయియుండవచ్చును. శేషించిన 'ప్రేపుడు' అనుదానిని గాంచినవారు వకారవకారముల విషిసాదృశ్యమునుబట్టి క్రాంతివడి దానిని 'ప్రేపుడు'గాఁ దలంచియుండవచ్చును.

పిమ్మట దీని సతికించుస్థలము నారసి మీదిపంక్తిలోని 'పెంపుడు' అనుదానిప్రక్కకు జేర్చియుండవచ్చును. ఇట్లే 'వేపుడు' శబ్దము లక్ష్యముల మధ్యమునకుఁ జొచ్చట తటస్థించియుండవచ్చును.

ఇట దీనిని దొలఁగించుటయు, లక్ష్యములకుదీని 'వేపు, వేపుడు' అనువానిని జేర్చుటయు, సూత్రకారునితలంపునకు ననుకూలములయి యుండునేమో : పాఠనిర్ణయానత్తులు పర్యాయోచింతురుగాక.

21. ఉవర్ణకం బడుక్వాదులకగు. ౨౧.

అడుకు, అంటు, ఒప్పు, ఒలుగు, ఒనఁగు.

22. వడిప్రభృతు లిఱ్ఱెఱుంగునది. ౨౨.

వడి : కొలువడి, గెలువడి, నడవడి ; వ్యతిరేకంబున : లేవడి.

వి : తనివి, తెలివి, విరివి.

అవు : తగవు, నగవు, ఉఱవు.

ఇ : చేయి, వ్రాయి.

కలి : కనుకలి, వినుకలి.

ఇత్యాదులు మహాజనవ్యవహారంబుల నెఱుంగునది.

ఇది కృదంతపరిచ్ఛేదము.

ఈ పరిచ్ఛేదమునందలి కృత్ప్రకృత్యములను ఇరువదినాలుగింటిని గ్రంథాంతమున 'కృత్తద్ధితప్రదర్శిక' అను ననుబంధమున అకారాదిక్రమమున నొక్కొక్కయుదాహరణముతో ఏకత్ర చూడఁగలరు.

ఇంతకుముందటిపరిచ్ఛేదములు తొమ్మిదింటిలో దేనియందుఁ జేర్చుటకును సుసంగతములుగాక శేషించియున్న ప్రక్రియాంశవిశేషములు కొన్ని యిటమీది వదియవపరిచ్ఛేదమున ప్రతిపాదించఁబడును.

ఆ ప్రకరణము మొదటితొమ్మిదింటికి అనుబంధమువంటిది.

ప్రకీర్ణక పరిచ్ఛేదము

1. పదాద్యంబులు ఋ ౧ వర్ణంబులు రలతుల్యంబులు. ౧.

అతఁడు ఋషి : ఇట సంధిలేదు.

ఆ ఋషి : ఇట యడాగమములేదు.

వచ్చెఋషి, వచ్చెన్ ఋషి, వచ్చెను ఋషి :

ఇట ద్రుతమునకు లోపసంశ్లేషస్వత్వములు.

రాజాఋణము, గురువుఋణత్వము ఇత్యాది షష్ఠీతత్పురుషంబులందు ఉకారమునకు ఋవర్ణము పరమయినను రేఫతుల్యతచే ఆ ఋకారము అచ్చు కాదు గావున రాజాఋణ మున్నగువానిలోవలె సుగాగమము రాదు. అది రాకుండుటగూడ రేఫతుల్యతకుఁ బ్రయోజనాంతరము.

పదాద్యమగు ఋవర్ణమునకే యీ రేఫతుల్యత విధింపఁబడినది. అట్లు గాక పదమధ్యమునఁగూడ రేఫతౌల్యము గలిగినచోఁ గొన్ని చిక్కులు తటస్థించును. విట్టివనిన

i. పృషభశబ్దమునందలి ఋకారము రేఫతుల్యమగుచో 'పృ' అనునది సంయుక్తవర్ణమగును. అయినయెడ ఆ + పృషభము అనుచో 'పృ' అనునది అసంయుక్తహల్లు కాదుగావున అవ్వృషభము అని హ్రస్వద్విత్వములు రానేరవు (చూ. సమాస-14). ఇట్టియెడ హ్రస్వద్విత్వములు ప్రవర్తించిన ప్రయోగములు గలవు.

“ఇక్కపాపయోధి దక్కఁగఁ గొనుటకుఁ

దరమె ఘోజసుతుకుఁ దక్క ననఁగ.” — అప్పకవీయము-3-294.

ii. అటులే ధృ + అర్ + ఇంచ = ధరించు మున్నగుచోటులందు ఋకారము రేఫతుల్యమయినచో అచ్చుకాదుగావున అపదాది స్వరసంధి రాదు. ధరించు మున్నగురూపములే సిద్ధింపనేరవు.

iii. అంతియగాక, ప్రకృత, వికృత, సుకృత, అమృత మున్నగు వానిలో కృ, మృ మొదలగునవి సంయుక్తము లనవలసివచ్చును. సంయుక్త పూర్వములు గురువులు కావలసివచ్చును. అయినచో నగణములుగానున్న పయశబ్దములు భగణములగును. అది మన భంధోమార్గమునకు విరుద్ధము. ఇట్టి చిక్కులు రాకుండుటకే 'పదాద్యంబులు' అను విశేషణము.

ఛందోవిషయములతో వ్యాకరణసూత్రముల కేమిపనియని తలంపరాదు. ఛందోవ్యాకరణలక్షణములు రెండును గొన్నియంశములందు పరస్పర సంబద్ధములు. సన్నిహితములు. ఎట్లన, లఘుగురుపులనఁగా ప్రాస్యదీర్ఘములు.

ప్రాస్యంలఘు—సంయోగే గురు. దీర్ఘంచ.

అని లఘుత్వ గురుత్వముల స్వరూపమును నిర్ణయించునది వ్యాకరణమే. సంస్కృతముననేగాక తెలుఁగునసయితము ఆవశ్యకములు ప్రసక్తిములునగు కొన్ని ఛందోవిషయములను వ్యాకరణమున నిరూపించుట సంప్రదాయము. ఎచ్చటనోకాదు. ఈ పరిచ్ఛేదముననే 20, 23, 24 సూత్రములందుఁ జూడఁగలరు.

చెప్పవచ్చినదేమనిన, వ్యాకరణవిధానములు ఛందోరీతులకు వాధకములు కాకుండఁ జూచుకొనుటయు సూత్రకారుని కర్తవ్యమనుట. ఈ చూపుతోడనే యీ సూత్రమున ‘పదాద్య’ విశేషణ మావశ్యకమనుట.

సూరి తన సూత్రాంధ్రవ్యాకరణమునను, శబ్దలక్షణసంగ్రహమునను ‘ఋ ణ వర్ణై రలతుల్యో’ అనియు ‘ఋ ణ వర్ణంబులు రలతుల్యంబులు’ అనియు విశేషణరహితముగనే తొలుత సూత్రించెను. ఆ పిమ్మట పయిని జూపిన చిక్కులు స్ఫురించియే యీ సూత్రమున పదాద్య విశేషణమును జేర్చి యుండునని పొడగట్టుచున్నది.

‘ఐకారము’ అనునది తప్ప సంస్కృతమున ‘ఋ’ అను వర్ణము మొదటఁగల శబ్దమొక్కటియుఁ గానరాదు. కావుననే సంస్కృతవ్యాకరణమున ‘గుణసంధి ప్రసంగమున తవ + ఐకారః = తవల్కారః’ అనునది తప్ప మఱియొక ఐకారాదిశబ్దమును భట్టోజిప్రభృతులు ప్రదర్శింపఁజాలరయిరి. కావున పదాది ఐకారము లకారతుల్యమని విధించుటవలని ప్రయోజన మించుకయు గోచరింపకున్నది. ఏపాటియైన ప్రయోజనము దృష్టిలో నున్నచో నొక్కలక్ష్యమయినఁ జూపకుండునా ? నిష్ప్రయోజనమని తోచినచో నట్టి వర్ణమును కోరి యిందుఁ జేర్కొనునా ? సందేహము.

రాముఁడు + ఐకారము ; ఆ + ఐకారము ; లిఖించెను + ఐకారము అనుచోట్ల సంధియడాగమములు రాకుండుటకును, ద్రుతమునకు లోపాదులు పచ్చుటకును లకారతుల్యతను విధించెననుకొందుమా, అట్టి ప్రయోగములు దీనికయి యిపుడు కల్పింపవలయునుగాని, భాషలో నెచ్చటను బ్రసక్తిములు, ప్రయుక్తిములు కావాయెను. మఱి యీ సూత్రమున ఐకారమెందులకో ; సమాలోచనీయము.

మఱొకయంశము : సంధి, యడాగమ, ద్రుతలోపముల ప్రసంగము లకు సంబంధించిన యీ సూత్రము సంధిపరిచ్ఛేదమున నుండఁదగినదిగదా !

ఈ పరిచ్ఛేదముననుండుట యెట్లు సంగతమగును? అని యచట నొక ప్రశ్న గలదు.

ప్రకరణోచితనిబట్టి యీ విషయములను సంధిపరిచ్ఛేదముననే ప్రతిపాదించుటకు నాతనికి సంతకల్పము జనించినది. కాని యచట నిరూపించుటకుఁ గొంత యసంతృప్తి భాసిల్లినది. ఏలయన

సంధిప్రకరణమున ఆదినుండఁదగిన అత్వసంధిని వెనుకఁబెట్టి యంతటను అవ్యాహతముగా వర్తించునని నిత్యమగు సుత్వసంధితో ప్రక్రియ సుపక్రమించి, తోడనే దానిని ఋకారపరత్వమున నిషేధింపవలసివచ్చినది. మఱియు, సంధిలేనిచోటులందు సర్వత్ర ప్రవేశముగల యదాగమమును ఈయొక్కఁ ఋకారమునొద్ద వలదని వారింపవలసివచ్చినది. ఈ నిషేధములు రెండును హృద్యములు కాకున్నవి. ఈ రెండిటిని నిషేధించినను, ఈఋకార సమన్య యంతటితో తీరునట్లును లేదు.

‘వచ్చెను + ఋషి’ మున్నగుచోట్ల ఋకారము పరమగునపుడు ద్రుతము లోపించి ‘వచ్చెఋషి’ యగుచున్నది. కావున ఋకారము పరమయినపుడు ద్రుతలోపమును సంపాదించవలసిన కర్తవ్యముగూడఁ దటస్థించియున్నది. దీనిని సాధించుటకు ద్రుతలోపనిమిత్తములగు సరళస్థిరములలో (సంధి-18) ఈ ఋకారమునుగూడఁ జేర్చవలసియున్నది. ఆ హల్లులనడుమ అచ్చు నొక దానిని జేర్చుటలో నందము తక్కువ.

ఈ ప్రయోజనములకయి మూఁడుతావులందు నిన్నిమార్పులు కల్పించుట కంటె నివన్నియు నొక్కసూత్రముతోఁ జక్కఁబడుమార్గము నూహించుట రమణీయము.

ఋకారము అచ్చులన్నిటిలోను విలక్షణమయినది. ఇది అచ్చులలో అచ్చు; హల్లులలో హల్లు. సంస్కృతశాబ్దకులు ‘ఋకారైకదేశో రేఘో హత్వైన గృహ్యతే’—ఋకారమధ్యముననున్న రేఘము హల్లుగాఁ గ్రహింపఁ బడును—అని వక్కాణించియున్నారు. వ్యాకరణప్రక్రియలలో ఋకారమునకు రేఘదేశము గలుగుటయు సుప్రసిద్ధము. కావుననే ఛందోమార్గమున ఋకారము, అటు అచ్చులతోను, ఇటు రేఘముతోను, యతిమైత్రి నందుచున్నది.

ప్రాసములందునయితము రేఘఋకారములకు సాజాత్యము గలదు. ఋకారోచ్చారణమున రేఘధ్వని మనకు స్పష్టముగా గోచరించుచును నున్నది. కావున ఋకారము రేఘతుల్యమని విధించుట అన్నివిధములను సముచితము.

అట్లు విధించినచో ఋకారము హల్లువంటిదగునుగావున ఉత్వసంధి యదాగమము లాదరికి రావు. స్థిరవర్ణమువంటిదగునుగావున ద్రుతలోపమా

సిద్ధించును. అన్నిటికి ననుకూలమగు సుపాయము కుదిరినది. ఇత, ఈ రేఫ తుల్యతావిధానమునకు సంధిపరిచ్ఛేదముకంటె నిట్టి వివిధవిషయములుగల ప్రకీర్ణకప్రకరణమే స్థానమునటకు సందియమే లేదు.

అని యిట్టిసమాలోచనములతో సూరి యీ ప్రసంగమును సంధిప్రకరణమునఁ దలపెట్టక యిచ్చటికి దాచియుంచినాఁడు. ఒక్కసూత్రముతో పెక్కులాభములు సమకూర్చినాఁడు. ఇట్టివిధానరీతులు పరిశీలించినపుడే యీతని రచనాప్రణాళికలోని రమ్యతావీలాసము తేటపడును. తెలుఁగున లక్షణనిర్మాతలలో ప్రతిభావంతులు కలరుగాని యీతఁడువేఱు. రచించుటకుపుట్టినవాఁడుగాని పుట్టినందుకు రచించినవాఁడు కాఁడు.

2. ఆచ్చికపదంబులం దుత్తమంబులగు రులుడుల ముందఁజేయేత్వంబునకు హ్రస్వంబు విభాషనగు. ౨.

నల్లేరు : నల్లెరు ; పల్లేరు : పల్లెరు ; పెన్నేరు : పెన్నెరు ;
మానేరు : మానెరు ; ఆడేలు : ఆడెలు ; కుందేలు : కుందెలు ;
తోడేలు : తోడెలు ; నాగేలు : నాగెలు ; నేరేడు : నేరెడు ;
మారేడు : మారెడు ; పూరేడు : పూరెడు ; తంగేడు : తంగెడు.

3. ఊయేల పయ్యెద తాయెతులం ద్రిక్క నామంబులందు యాకుం దాలవ్య వక్రయోగంబు లేదు. ౩.

సప్తష్టము.

యే, యే అను సత్తరములు పయి మూఁటిటఁదప్ప మఱి యే తెనుఁగు శబ్దమందును నుండవని తాత్పర్యము. 'పోయెను' మున్నగు క్రియాపదములయందు నుండవచ్చును. కావుననే సూత్రమున 'నామంబులందు' అనుట.

4. ఊయేల యూయాలల చాఁపుల నొండొంటికిం గుఱుచ యొందెనగు. ౪.

ఊయేల - ఊయేల - ఊయేల ; ఉయాల - ఉయాల - ఉయాల.

వక్ష్యమాణంబు యద్విత్వంబు :

ఉయ్యేల, ఉయ్యెల ; ఉయ్యాల, ఉయ్యల.

వక్ష్యమాణంబు ప్రకీర్ణక-గి.

5. పయ్యెద పయ్యెద. ఇ.

“యానవేగమునఁ బయ్యెదకొంగు నడలిన” — చూ. ‘పయ్యెద’-శబ్దరత్నా.

6. ఊయేలాదులం దొలియచ్చమీదిహల్లునకు ద్వీర్వచనం బొందెనగు. ఉ.

ఉయ్యేల — ఊయేల.

ఊయేల, ఊయేల, ఊయాల, ఊయల, ఆయె, ఏలిదము, ఓయ, ఓయారము, కోపు (ధనురగ్రము), జాజర, తీనియ, తీయము, తేప (ప్లవము), తేమ, తోయలి, దీవియ, నూపు, నోవి, నోవు, పూపు, పేయ, మోక (అంకురము), మోటిక, మోపు, వీయము ఇత్యాదు లూయేలాదులు.

7. అకారంబుక్రింది అకారంబునకుం దుదినులులక్రింది నలలకు లోపంబు బహుళంబుగనగు. ఊ.

అఱ్ఱు, అఱు	కన్ను, కను	పల్లు, పలు
గొట్టియ, గొటియ	నన్ను, నను	విల్లు, విలు

నులులక్రింది నలలనఁగా నులులకుఁ బూర్వమందున్న నలలనియర్థము. కన్ను, పల్లు అను మనలేఖనరీతినిబట్టి నలలు నులులకుఁ బరమం దున్నటులు భ్రాంతి కలుగును. కాని,

కన్ = కన్ను, పల్లు = పల్లు అను వర్ణక్రమమును రవంత గమనించినచో నలలు నులులకుఁ బూర్వమందున్నటులు తెల్లమగును.

క్రిందు = పూర్వము (క్రిందటిజన్మము, పూర్వజన్మము)

— చూ. ఆచ్చిక-37.

ఇట నలలద్విత్యమువయిని, ఉకారమే యుండవలయును. (న్ను, ల్లు) ఆద్విత్యము శబ్దముతుదిదే కావలయును. (కన్ను, పల్లు) అందలి నలలు లోపించును (కను, పలు).

అకారవిషయమట్లుగాదు. అకారద్విత్యము శబ్దముతుదిదే కానక్కఱలేదు. ఆద్విత్యముమీద ఉకారమే యుండనక్కఱలేదు. ఏ యచ్చయినను సుండ పచ్చును. (అఱ్ఱు, అఱు ; గొట్టియ, గొటియ.)

ఇట్టిభేదముండుటవల్లనే సూత్రమున వర్ణములు మూడిటిని గలిపి విధింపవలనుపడక అకారమును విడిగా నిర్దేశించినాఁడు.

అకారోదాహరణములలో శబ్దమధ్యస్థమును, ఇకారసహితమునునగు ద్విత్వముగల 'గొట్టియ' అనుదానినిగూడఁ జూపుట అకారలోపమునకును, నలలలోపమునకును గలభేదమును సూచించుటకేయని యూహింపవలయును.

అట్లుమొదలగుశబ్దములకు నౌపవిభక్తికముగా తివర్ణమును, నిత్యముగా ద్విత్వలోపమును, ఆచ్చికపరిచ్ఛేదమున (34) విధింపఁబడినవి (అఱితిని). ప్రకృతసూత్రముచేఁగలుగు ద్విత్వలోపము నిత్యముకాకున్నను 'ఔపవిభక్తిక పరత్వమున ఈ లోపము నిత్యమగుట యిచటి బహుళశబ్దప్రయోజనము' అని ప్రతిపాదించినచో ఈసూత్రమువల్లనే యచటి నిత్యలోపముగూడ సిద్ధింపకపోదు గాని, యంతకంటె నచటనే తివర్ణముతోపాటు కలిపి అవర్ణలోపమును నిత్యముగ విధించుటలో ప్రక్రియా సౌలభ్యముండునను తలంపుతో ఆలోపమచ్చటనే (ఆచ్చిక-34) పేఱుగా విధింపఁబడినది.

ఈద్విత్వలోపమునకుఁ గొన్నియెడల నిషేధముగలదు. 9 వ సూత్రము పరికించునది.

8. అక్కటాదులజడ్డకు లోపంబు విధాషనగు. ౮.

అకట, అక్కట.

అక్కట, అట్టిక, అట్టుక, అట్టె, అయ్యారె, అయ్యో, అవ్వారి, ఇట్టిక, ఉప్పవడము, ఉమ్మి, ఎక్కసక్కియము, ఎక్కసెక్కియము, ఎక్కిరింత, ఎడ్డ, ఎన్నిక, ఎమ్ముక, కణ్ణాయము, కట్టా, కట్టిక, కప్పురము, కమ్మటము, కమ్మతము, కువ్వాడము, కొట్టిక, కొమ్మ, కొయ్యగూర, గయ్యళము, గిజ్జిగాఁడు, గుజ్జరాతి, చిట్టి, చిన్న, చిమ్మట, చెన్నటి, చెప్పుము, చెప్పుడు, చెమ్మట, చెల్లియలు, జవ్వాటి, జాబిల్లి, తమ్మటము, తమ్మలము, తల్లి, తుమ్మికి, తువ్వర, తెల్ల, దవ్వ, దివ్వియ, నవ్వ, నిద్దుర, నివ్వరి, నివ్వళి, నువ్వ, నెట్టిక, నెమ్మలి, పవ్వళించు, పిన్న, పుల్లియ, పువ్వ, పెద్ద, పొట్టి, ప్రాతెన్న, ప్రెగ్గడ, బెగ్గడు, బొమ్మ, బొమ్మికము, బొమ్మిడికము, బొమ్మిడికము, మజ్జ, మత్తాబు, మల్లారము, ముక్కు, ముద్దియ, మెట్టిక, మొక్కరము, మొగ్గరము, మొల్లము, రడ్డి, లొట్టిపిట్ట, వట్టి, వయ్యళి, సన్నియ, సవ్వడి, సివ్వంగి — అట్టు, ఇట్టు, ఎట్టు, అప్పుడు, ఇప్పుడు, ఎప్పుడు, అన్ని, ఇన్ని, ఎన్ని, కొన్ని, మమ్ము, మిమ్ము,

తమ్ము, అమ్మ, అక్క, అవ్వ, అయ్య, అప్ప, అచ్చోటు, ఇచ్చోటు, ఎచ్చోటు, అచ్చటు, ఇచ్చటు, ఎచ్చటు ఇత్యాదు లక్కటాదులు.

9. జడ్డక్కరంబుతోఁ బదాదిస్వరంబు గూడుచో జడ్డకు లోపంబులేదు. =.

అట్టైతై, కన్నదరె, నన్నడిగె, పల్లొత్తై, విల్లందె.

‘పదాదిస్వరంబు గూడుచో’ అనఁగా సంధి చిక్కితమగుచోనని యర్థము. సంధి చేయఁదలంచినచో నని తాత్పర్యము.

అట్టైతై, కన్నదరె, నన్నడిగె, పల్లొత్తై, విల్లందె—ఇట్టియపసంధులు ద్విత్వరహితరూపములందు సంభవింపకుండుట యీ సూత్రమునకుఁ బ్రయోజనము.

ఈ సూత్రము రచింపనుద్దేశించిన సందర్భమున సూరితలలో మెలఁగిన సమూహోచనరీతులను పదిలముగా భావనసేయవలయును.

ప్రథమేతరవిభక్తిసూత్రమున ‘నన్నడిగె’ అనునుదాహరణము నిచ్చుట తోడనే ఆతనికి ‘నన్నడిగె’ అని సంధిరాఁగూడదే! దానిగతియేమి? అనుశంక పొడమియుండును. నన్నడిగె అనుసంధి కాకుండుటకుఁ గర్తవ్యమేమి?

ద్విత్వరహిత ద్విత్వీయావిభక్తుకారమునకు సంధిని నిషేధింపవలయును. అట్లు నిషేధించినచో ‘నన్నడిగె’ అనుచో సంధి వారింపఁబడును.

కాని, గురువును + అడిగె అనుచో ‘గురువునడిగె’ అనుసంధి యథిల పితముగదా! ఇచటిదిగూడ ద్విత్వరహిత ద్విత్వీయోకారమేగావున దీనికిఁగూడ ఆ నిషేధము తగులుచున్నదే! దానిని వారింపుట యెట్లు?

అందులకయి ఆ నిషేధమున ‘ద్విత్వరహిత’మనక ‘లుప్తద్విత్వ ద్విత్వీయోకారమునకు’ అనుటమంచిది. గురువును అనుచో ‘ను’వర్ణము, నను(నన్ను) అనుదానిలోవలె ద్విత్వము లోపింపఁగా శేషించినది కాదుగావున నచట నీ నిషేధము నడ్డుకొనవచ్చును.

లేదా ద్రుతము పరమందుఁగల ఉకారములే ప్రథమేతరసూత్రలక్ష్యము లనియు, ‘గురువును + అడిగె’ అనుచో ఉకారము ద్రుతపరకము కాదుగాన నయ్యది ‘ఉత్తునకు సంధి’యను నిత్యసూత్రమునకే లక్ష్యమనియు సరిపుచ్చ వచ్చును. ఇదే యుత్తమమార్గముగఁ దోచుచున్నది. ఈ మార్గమున ‘నన్నడిగె’ అనుదానిని వారింపనువచ్చును, గురువునడిగె అనుదానిని సంరక్షింపనువచ్చును.

కాని, ‘కను + అదరె’ అనుచో ‘కన్నదరె’ అని కాఁగూడదే! ఇందలిది ద్విత్వీయోకారము కాదుగానఁ బయినిషేధము ద్విత్వీయోకారవిషయకమగుటచే నిటఁ బ్రవర్తింపదుగదా? దీనిగతియెట్లు?

ఇక దీనిని వారించుటకయి పయనిషేధసూత్రమున 'ద్విత్తీయ' అను పదమును చొలఁగించుటగాని లేదా 'ఉత్తునకచ్చు' సూత్రముగూడ లుప్త ద్విత్వములందు వర్తింపదని యొకనిషేధవిధిని వేఱుగఁ గల్పించుటగాని కర్తవ్యము.

అటులయినచో 'కను + అదరె' అనుచోట సంధిని వారించవచ్చును.

సరేగాని, యీ దారిలో మఱొకచిక్కు గానవచ్చుచున్నదే.

కను + అదరె అనుచో సంధిని నిషేధించినచో, సంధిలేనిచోట స్వరము కంటెఁ బరమయినస్వరమునకు యడాగమము రాకమానునా? వచ్చినచో 'కనుయదరె' అని యర్పకులుసయితము పరిహసించు వికృతరూపము సంభవించునే :

అట్టిది సంభవింపకుండ యడాగమమునకుఁగూడ నొకనిషేధసూత్రము రచింపవలసియుండును.

ఇన్నినిషేధములా? అదిగాక భాషాస్వరూపమునుబట్టి యెచ్చటఁగాని నిరోధమునెఱుంగక నిత్యమయి నిబ్బరముగ సాగుచున్న ఉకారసంధికిని, యడాగమమునకును నిరోధకల్పనమా? ఆరెండిటిని నిషేధించి మనము సంపాదించురూపమేది? 'కనుఅదరె' అనునదిగాదా! అదిమాత్రము సప్తతమా? మఱొకయవరూపము. తెలుఁగున సంహితలో రెండచ్చులు వరుసగా నుండుట కంటె నసంభావ్యము లేదాయెను.

కావున నీ పరిచ్ఛేదమున ఈ సంధినిషేధములప్రసంగములే యెత్తక ననడిగె, కనదరె అనునవరూపములు తొలఁగించుటకు మార్గాంతరమాలో చించుట నమంజనము.

స్వరసంధివచ్చునీతావులందు ద్విత్వము లోపించుటవల్లఁగదా యీచిక్కులు తటస్థించినవి: లేనిద్విత్వములు వచ్చుట, ఉన్నద్విత్వములు లోపించుట మున్నగుద్విత్వప్రసంగములన్నియుఁ బ్రకీర్ణకపరిచ్ఛేదమున నిరూపింపఁబడును గాన నట నీరూపములను సమర్థించుకొందము.

అనునాలోచనలతో సూరి యీ రూపములనుగూర్చి సంధిప్రకరణమున ప్రసంగింపఁడయ్యెను.

ఈ పరిచ్ఛేదమున (7), (8) సూత్రములలో ద్విత్వలోపము విధింపఁ బడినది. అఱ్ఱు....అఱ్ఱు, నన్ను....నను, కన్ను....కను, విల్లు....విలు. పరపదాదిస్వరముతో సంధిచేయదలచినపుడు వీనిలో ద్విత్వమునకు లోపము రాదని ప్రకృతసూత్రముచే నిషేధించుచున్నాఁడు.

ద్విత్వలోపమే రానపుడు అఱ్ఱె, ననడిగె, కనదరె, విలందె అను నవరూపములకుఁ బ్రసక్తియేలేదు.

దీనింబట్టి మనస్సు, 'మనసు' : శరస్సు, 'శరసు' మున్నగు శబ్దములలో ద్విత్యము లేని రూపములకుఁ బదాదిస్వరముతో సంధిచేయ వలనుపదదేమోయని సంశయంపఁబనిలేదు.

శరసైత్తిమారుము, మనసిచ్చిమాటారుము ఇత్యాదులందు సంధికి లేకమును బాధకలుగదు. ఏలయన :

అవి ద్విత్యలోపముగల శబ్దములుకావు. వానిలో లేని ద్విత్యము (వికల్పముగా) విధింపఁబడినదిగాని, ఉన్న ద్విత్యమునకు లోపము విధింపఁబడలేదు.

అప్రాప్తమగు ద్విత్యలోపమునకు నిషేధము ప్రసక్తమేకాదు. కావున నట్టి శబ్దమురీసూత్రమునకు విషయములే కానేరవు. అదియుఁగాక, ఈ ఆచ్చిక శబ్దప్రక్రియాసందర్భమున మనస్సు, మనసు మున్నగు తత్సమ శబ్దములకు ప్రసక్తియే యుండదనుకొన్నను సనుకొనవచ్చును.

పయిని వివరించినరీతిని 'ననున్ + అడిగె' అనుచోట సంధి నివారణము జరిగినను, నయ్యది యీపరిచ్ఛేదమున విషయాంతరసంభన్నమయి స్థూలదృష్టికి నదృశ్యమగుటవల్లను, ప్రధానస్థలమగు సంధిపరిచ్ఛేదమున 'నన్నడిగె' అను కావున ఈ ప్రసంగము లేకమును గానరాకుండుటవల్లను, సూరి 'ననడిగె' అనునవసంధిని వారింపుట మఱచియుండునని త్రిలింగలక్షణశేషకర్త కాక భ్రాంతియుదయించి యుండవలయును. అభ్రాంతియైనను దన సంధిపరిచ్ఛేద రచనాసమయమునఁ గలుగక ప్రౌఢవ్యాకరణముద్రణము సమాప్తమయిన వెనుక జనించియుండును. కావుననే అప్పటికప్పుడు "ముక్తలక్షణవివేచనము" అనుపేరితోఁ జిన్నయనుబంధమును గ్రంథాంతమునఁ జేర్చి, అందు

"ద్విత్యరహితంబగు ద్వితీయావిభక్తియుకారమున కచ్చుపరంబగుచో సంధిరాదు : ననునెఱిగె, నినునెఱిగె మొ."

అని యొక సూత్రము రచించెను.

'ననునెఱిగె' మున్నగు రూపములను బాలవ్యాకరణమే సాధించియుండుటచే నీసూత్రము మిక్కిలి యనావశ్యకము. ప్రమవల్లనో, ప్రమవల్లనో, యొక్కడు పూనికతో రచింపఁబడిన యీ సూత్రమున విషయ సమగ్రత యున్నను గొంత మేలయ్యెడిది. అదియుఁ గానరాదు. ద్వితీయావిభక్తి సంధికి మాత్రము సంబంధించునటులు రచింపఁబడుటచే 'ననడిగె' వంటివానినేగాని 'కనదరె' మున్నగు రూపముల నీసూత్రము వారింపఁజాలదయ్యెను. వానిని సాధించుటకయి మరల బాలవ్యాకరణవిధానమునాశ్రయించుటతప్ప గత్యంతరము లేదాయెను. ఈపాటిదానికీసూత్రమెందులకో యెఱుకపడదు.

ఇక నిచ్చట మఱొక్క యంశము మిగిలియున్నది. బాలవ్యాకరణమున ద్విత్యలోపమును విధించిన సూత్రములు రెండే గలవు (ప్రకీర్ణక-7, 8).

ప్రకృతసూత్ర మారెండిటికిని నిషేధమా ? ఒక్కదానికా ? అయినచోదేనికి ? అని పరిశీలించవలయును.

7వ (అకారంబుక్రిందిఅకార) సూత్రమునఁ జూపఁబడిన శబ్దములే అదేవరునలో సీసూత్రమునఁ జూపఁబడుటచే దానికిది నిషేధమనుటలో సందియమే లేదు.

అక్కటాది (8) సూత్రముచేఁ గలుగు జడ్డలోపమునుగూడ దీనిచే నిషేధించుట సూరి సంకల్పమగునా కాదా యనునదే పరిశీలనీయమగు సంశయము.

అక్కటాదులు నూటయేడింటిలో ద్విత్వాంతములు ముప్పదియేనిమిది. అందు ఉదంతములు పదునొకొండు మాత్రమే గలవు.

- | | | |
|----------|-----------|-----------|
| 1. దవ్వ | 5. ముక్కు | 9. అట్టు |
| 2. నవ్వ | 6. మమ్ము | 10. ఇట్టు |
| 3. నువ్వ | 7. మిమ్ము | 11. ఎట్టు |
| 4. పువ్వ | 8. తమ్ము | |

పదాదిన్వరము పరమగుటయు, నిత్యమగు నుత్వసంధి తప్పక ప్రసక్త మగుటయు, వీనిలోమాత్రమే సంభవించును.

ఇందు 'దవేగ', 'తమడిగ' మున్నగు రూపములుండవు గాన, మొదటి యేనిమిదింటను సీనిషేధము తప్పదు.

అచేల, ఇలెందులకు, ఎటయిన అను సీమూఁడు శావులను సీరీతి స్వరసంధి శ్రుతిరంజకముగనే లోఁచుచున్నది. కవిప్రయోగములును గానవచ్చు చున్నవి :

“ప్రార్థనము చేకొను‘మటం’చుఁ బలికె జముఁడు”

—శృంగారనై-3-74.

“ఎన్నఁడున్ మఱి ‘యిట్టచేగి’ యెఱుంగవు” —కళాపూర్ణో-3-139.

“ఈసీరాన నితేలవచ్చితి భయంబెట్లోగదే యీశ్వరా”

—భాగవత-8-72.

“ఎటాడుకొన్ననుం జెల్లుగదమ్మ సీకు” —కళాపూర్ణో-1-166.

“ఎటాడఁబోఁగా నెటువచ్చునో” —ప్రభావతీ. ప్ర-5-3.

ఇట్టిశ్రుతిహితములగు కవిప్రయోగములనుబట్టి “అక్కటాదులలోని అట్టు, ఇట్టు, ఎట్టు అను సీమూఁడు శబ్దములకును బదాదిన్వరముకూడినను వీనిలో ద్విత్వలోపమునకు ఈ జడ్డక్కరసూత్రముచే నిషేధము కలుగక ద్విత్వమునకు లోపము తప్పక రావచ్చు”నను వ్యవస్థను మనము కల్పించుకొన వచ్చును.

అవసరముకలిగినచో విభాషకు వ్యవస్థను గల్పించుట సంప్రదాయ విరుద్ధము కాదు (చూ. సంధి-17, 37). ఆద్యంత మాలోచింపుడు.

10. హాదులయు నీలుగులోనగువాని తొలిహల్లునకు లోపంబు బహుళంబుగనగు. ౧౦.

హడపము: అడపము; హరిదళము: అరిదళము; హలఁది: అలఁది.

నీలుగు: ఈలుగు.

నీలుగు; నెగయు; పొందు; పొనరు.

పూనుపొదవుల కాదిలోపం బొకండు వచియించె నది యవిచార మూలకంబు.

పూనుపొదవులకు ఆదివర్ణలోపము వచించినయాతఁడు అప్పకవి :

అ॥ వె॥ “పూనె నెగనెఁ బొదవెఁ బొనరెఁ బొందె నటన్న

వలుకులందు మొదలఁ గలుగునట్టి

వ్యంజనంబు లడఁగి వానిపై స్వరములు

నిలుచు వలసినపుడు నీరజాక్ష”. —అప్పకవీయ-2-75.

అప్పకవివచించిన శబ్దములయిదింటిలో మూఁడిటిని సూరియుఁడనగణ మునఁ జేర్కొనెను. i. నెగయు: ఎగయు, ii. పొందు: ఒందు, iii. పొనరు: ఒనరు. వీనిలో నర్థభేదము లేకుండుటచే, ఆదిహల్లోపము నామోదించినాఁడు. పూను = పూనుకొను : కడఁగు. ఉదా. : కార్యమునకు పూనుకొనిరి. ఊను = మోపు : ఊఁడు : నాటు : ఆను. ఉదా. : కాలూనుకొనిరి.

పూనికవేఱు ; ఊనికవేఱు.

పొదవు = ఆక్రమించు : వ్యాపించు : క్రమ్ము.

ఒదవు = కలుగు, ఉపయోగించు

పొదవుటవేఱు ; ఒదవుటవేఱు.

ఈరీతి నర్థభేదముగల ధాతువులలో నొకదానికొకటి రూపాంతరమనుట కంటె నవి వేఱువేఱు ధాతువులనుట యుచితమని సూరితలంపు.

ఊను, ఒదవు అనువానికి నప్పకవిచూపిన లక్ష్యములందును నీయర్థ భేదము స్పష్టముగ గోచరించును.

“మదిలో నూనినప్రేమము”: నాటుకొన్నప్రేమగాని పూనుకొన్న ప్రేమగాదు.

“ఆశ్చర్యబోధన” : ఆశ్చర్యముకలుగుటగాని ఆశ్చర్యము వ్యాపించుట గాదు.

పూర్వలాక్షణీకుల మార్గమేదేని, తనకు సమృతము కానియెడ, ఆ యంశమును మృదువుగ సూచించి విడుచుటయేగాని యావ్యక్తుల పేరెత్తుటయు, తదుక్తులను నీచముగా నిరసించుటయు సూరికి రుచింపదు.

ఇతరులు నిరూపించిన విషయములలోఁ దనయసమ్మతిని సూచించిన తావులు బాలవ్యాకరణమునఁ బదిపండ్రెండు గలవు. అంతటను ప్రతిపాద్య విషయనిరూపణము తప్ప వ్యక్తులపరామర్శ యొక్కచోటను గానరాదు. ఇతరా భిప్రాయము నీతఁడు ఖండించు పట్టులందయినను మరియాదకు లోపము గోచరింపదు.

“అది యవిచారమూలకం”బట

అనఁగా, అప్పకవి యీ శబ్దముల యర్థభేదమును విచారించఁడయ్యెఁగాని, ఆ దృష్టిపెట్టినచో నాతఁడును పీనిని భిన్నధాతువులుగనే తలంచియుండెడి వాఁడు—అని తాత్పర్యము. ఎంతమార్దవమో ఎట్టిమర్యాదయో పరికింపుఁడు. ఇచ్చిపుచ్చుకొనవలసినది అదొక్కటే.

పూనుపొదవులప్రసంగమును నహోబలుఁడును రవంత నిరూపించెను. అది ఆతని స్వతంత్రప్రసంగము కాదు.

పెక్కుధాతువులరూపములు చూపుచు, ఆ నడుమ నీ యప్పకవిపద్యమునే యెదుటనిడుకొని యిదేక్రమములో

“పూనె, నెగనె, పొదవె, పొనరె, పొందె — నిత్యత్ర ఆద్యస్య హల్మాత్రస్య లోపే ఊనె నిత్యాదిరూపాణి కవి ప్రయోగ సిద్ధాని” అని యప్పకవిమాటలనే యనువచించుట గోచరించును. కావున నీ సందర్భమున సూరి యప్పకవినే పరామర్శించినట్లు తలంపవలసియున్నది.

11. ఆరాటాదులం బ్రథమేతరద్వీర్ణంబునకు హ్రస్వంబు విభాష నగు. ౧౧.

ఆరాటము : ఆరటము.

ఆరాటము, కక్కాటితి, కేళాకూళి, కొమారుఁడు, కొమారిత, గంబూరము, పెండారము, బంగారము, బేహారము, వీట తాటము, సంతోసము.

12. ఓయారాదులం దొలిదీర్ఘంబునకు హ్రస్వంబు విభాషనగు.

౧౨.

ఓయారము : ఓయారము.

ఓయారము, కేళాకూళి, కోలె, గూడారము, గోరువంక (పక్షి), జోహారు, నీలుగు, పేడ, బేహారము (దీర్ఘమధ్యంబు), మాటు, మూలుగు, మోఱకు, వీటతాటము, వీడియము ఇత్యాదులు.

పేడకు 'పెండ' యను రూపాంతరము కొన్నిమండలములలో వ్యవహారమునందుగలదు.

13. అడంగ్వాదుల దాకు ఇకారంబు విభాషనగు. ౧౩.

అడంగు : అణంగు.

అడంగు, తడంగు, చిల్లాడము, తడగము, నాడెము, పోడి, మిడుంగు, వడంగు, మిడుంగులు ఇత్యాదు లడంగ్వాదులు.

ప్రథమముద్రణమున (1858) "ఇవి యడంగ్వాదులు" అని కలదు. గొడంగు, పెడక, మడంగు మున్నగు కొలఁదిశబ్దములకు ఇకారఘటితములగు రూపాంతరములు శిష్టవ్యవహారమున వినంబడును. కావున గణమున 'ఇత్యాదుల'ని యుండుటయే మేలు.

14. దక్కులోనగువాని దాకు డకారంబు విభాషనగు. ౧౪.

దక్కు : డక్కు.

దక్కు, దగ్గలు, దాగు, దాకలి, దిగు, దిగ్గియ, దూయు, దెందము, దెప్పరము, దెప్పు, దొంగ, దొప్ప ఇత్యాదులు.

ఇచట పదాదిడకారమునకే డకారమగునని లక్ష్యరీతి తెలుపు చున్నది. కావున 'దెందము'లోని మధ్యడకారమునకు డకారము ప్రసక్తము కాదు.

15. ఏతాదులకు మువర్ణకంబు పరంబగునపుడు దీర్ఘంబు విభాషనగు. ౧౫.

ఏతము : ఏతము.

ఏతము, కల్లము, గాలము, గుడ్డము, గోణము, గోతము, జొజము, జుంజము, జోతము, తణగము, బొండ్లము, మండము, లాతము, వీణము ఇత్యాదులు.

16. పదాంతంబులయి యనంయు క్తంబులయిన నులురుల
యుత్వంబునకు లోపంబు బహుళంబుగనగు. ౧౬.

ఇందు నురులకుత్వలోపంబు ప్రాయశంబుగ హల్పరకంబులకుఁ
జూపబడెడు.

ప్రూన్పడె. మినువడె, మిన్వడె. వత్తురువారు, వత్తుర్వారు.
కారుకొనియె, కార్కొనియె.

రాములు, రాముల్. వనములు, వనముల్.

‘ప్రూన్పడె’ అని ఒక్కపేరూపము చూపుటచే నచట ఉత్వలోపము
నిత్యమను నభిప్రాయముతోఁచుచున్నది. ప్రథమముద్రణమునందును (1858)
ఒక్కరూపమే కలదు.

17. ఆచ్చికంబులం బదమధ్యంబుల నలడరల యుత్వంబునకు
లోపంబు బహుళంబుగనగు. ౧౭.

కిసుక : కిస్క. కాసుక : కాస్క. చిలుక : చిల్క. కాలువ :
కాల్వ. అడుగు : అడ్గు. కడుపు : కడ్పు. పెరుగు : పెర్గు.
కూరుకు : కూర్కు.

18. లాఁతి యచ్చనకునహిత మొకానొకచో నుడినడుమ
లోపంబు గానంబడియెడి. ౧౮.

కలికి : కల్కి. ములికి : ముల్కి. బుడిపి : బుడ్పి. పొలఁతి :
పొల్తి.

19. అబ్బురాదులందుత్వంబునకు లోపంబు విభాషనగు. ౧౯.

అబ్బురము : అబ్రము.

అబ్బురము, కప్పురము, అప్పుడు, ఇప్పుడు, ఎప్పుడు, చప్పుడు,
నెత్తురు ఇత్యాదులు.

భాషలో నెచ్చటఁగాని ద్విత్వమునకు వేటొకహల్లుతో సంయోగ
మేర్పడినచో ద్విత్వము పనిఁబూని పలుకఁబడినను శ్రుతికి గోచరింపదు.
ద్విత్వమున నొక్కవర్ణమే పలుకఁబడినట్లు వినఁబడుచుండును. కనుక
వ్యంజనాంతరసంయోగమున ద్విత్వమునందలి యొకవర్ణము శ్రుతిరహితమయి
నిరర్థకమగుటచే నయ్యది లోపించుట సహజము.

ఇట్టిలోప ముచ్చారణస్వభావముచే సహజసిద్ధంబగుటంబట్టి సూరి
జాలవ్యాకరణమున దీనిని బ్రత్యేకముగ విధించియుండలేదు. కాని తన శబ్ద
లక్షణ సంగ్రహమున

“హల్మధ్యగంబున కన్యతరనవర్ణంబునకు హల్లునకు లుక్కగు”

—శబ్దలక్షణ-5-30.

అని వచించియుండుటచే, ఈ లోప మాతనిదృష్టిలో నున్నటులుమాత్రము
తెలియఁగలదు. ముత్తియము : ముత్యము అను తావున, తకారలోపమునకుఁ
గూడ ఇదియేమార్గము.

—చూ. ఆచ్చిక-23.

20. చుక్కరకరువర్ణంబునకు ముందఱిదువర్ణంబునుత్వంబునకు
లోపంబు విభాషనగు నగుచోఁ దత్పూర్వంబు గురువుగాదు. ౨౦.

అదురుచు : అద్రుచు. ఎదురుచు : ఎద్రుచు. పదురుచు :
పద్రుచు.

21. జూదాదులదాకు జకారంబు విభాషనగు. ౨౧.

జూదము : జూజము.

అవుదు, జవాది, జాది, జాదు, విరవాది.

22. నిందయం దామ్రేడితంబు నాద్యక్షరములకు హ్రస్వ
దీర్ఘంబులకు గిగీలగు. ౨౨.

కుంభకర్ణుఁడు : గింభకర్ణుఁడు. రావణుఁడు : గీవణుఁడు.

నిందార్థమునకు సుసంగతములగు నుదాహరణములు.

23. పాదంబునం బ్రథమ ద్వితీయాక్షరములు వశిప్రాసంబులు
నాఁబడు. ౨౩.

24. యవలలు లఘులఘువులు మైత్రింబోరయు రేఫంబులు
పొరయవు. ౨౪.

25. రేఫంబులు లఘులఘువులుం దక్కుంగల విశేషంబులు
నార్యవ్యవహారంబులఁ దెలియుట శ్రేయంబు. ౨౫.

ఇది గ్రంథాంతము. ఈ తుది మూఁడు సూత్రములును వ్యాకరణకార్య
విధాయకములు గాకున్నను, ప్రసక్తములు ఆవశ్యకములును.

మనలాక్షణికులు పెక్కుమంది ఛందోలంకార వ్యాకరణ లక్షణములు మూడిటిలో నొక్కదానిని, తాము ప్రధానముగఁ జెప్పఁదలఁచిన దానిని విపులముగ నిరూపించి, తక్కినవాని స్వరూపమునుగూడ నల్పముగ నిర్దేశించుట యొకపరిపాటి.

అదిగాక, సూరి సంజ్ఞాపరిచ్ఛేదమున యరలవలకు లఘుత్వాలఘుత్వ భేదముచే ద్వైవిధ్యమును నిరూపించియుండెను. సింహావలోకనము గావించు కొనఁగా ఈ భేదనిరూపణము వ్యాకరణకార్యములందునెచ్చటను నుపయుక్తము ప్రసక్తమును గాకుండెను. మీఁదు మిక్కిలి యీ లఘువులును నలఘువులును భిన్నములుగ నిరూపింపఁబడుటచే వీనికి యతిప్రాసములందు సాజాత్యము కూడునా కూడదా యను సంశయమొకటి దీనివలన నుద్భవించును. ఆ సంశయమును వారింపవలయును.

అదియుఁగాక, ఛందోవిషయము లేవిచెప్పినను నేవిమానినను, ఇవి రేఫలు, ఇవి శకటరేఫలు, అని లాక్షణికులలో నొకరయిన వర్గీకరించి సూత్రింపఁజాలకున్నను, రేఫ అకారములకు యతిప్రాసమైత్రికూడదని నిరూపించుట మాత్రము వారిదృష్టిలో ముఖ్యాతిముఖ్యము.

ఈ యంశముల ప్రసంగమునకు ముందు యతిప్రాసముల స్థూలస్వరూప మాత్రమునయిన సూచించుట యుచితము.

కావున సూరి, పద్యపాదమునందుఁ బ్రథమాక్షరము వశ్యనియు, ద్వితీయాక్షరము ప్రాసమనియు లఘు 'య, వ, ల' లకును, అలఘు 'య, వ, ల' లకును యతిప్రాసములందు మైత్రికలుగవచ్చుననియు, రేఫఅకారములకు మాత్రము మైత్రి చెల్లదనియు, ఏ శబ్దములందలివి రేఫములో యొందలివి శకటరేఫములో వివేచించి నిరూపించుట యత్యావశ్యకమే యయినను, అది యీ వ్యాకరణమునఁ గుదురుపడినదిగాదనియు, అదియగాక ముఖ్యములగు వ్యాకరణ విశేషములు మఱికొన్నిటినిగూడ సంక్షేపదృష్టితో విరువవలసివచ్చినదనియు, వానినెల్లఁ బెద్దలవాడుకను గుర్తించి గ్రహించుట శ్రేయోమార్గమనియు, ఈ మూఁడుసూత్రములందును బ్రసక్తానుప్రసక్తముగ నిరూపించుచు బాలరకు మంగళాశాసనముగూడ సూచించుచు గ్రంథమును ముగించుచున్నాఁడు.

గ్రంథము శుభాంతమగుటకు తుది నొకమంగళ శ్లోకమును రచింపఁదలంచినను, సంతమాత్రమున, తృప్తిఁజెందక మిత్రలాభమును శుభాంతముగను మిత్రభేదమును హర్షాంతముగను సంతరించినటులే యీ వ్యాకరణమునుగూడ శుభాంతముగ ముగింపఁదలంచి చిట్టచివరి సూత్రమున, తుట్టతుది పదముగా, సూత్రములోని భాగముగా సమన్వయించురీతిని శ్రేయఃపదమును గూర్చుట సూరికున్న సుకుమారదృష్టిని శుభాశంసాతత్పరతను వెల్లడించుచు గ్రంథ సమాప్తికి వచ్చెదెచ్చుట గమనింపఁదగిన యంశము. సూరి తలంచినటులు

మిత్రలాభము సుఖమును, మిత్రభేదము హర్షమును, బాలవ్యాకరణము శ్రేయమును చేకూర్చుననుటకు సందియములేదు.

ఇటు సూరి సూచించిన యతిప్రాసముల స్వరూపమును సులభమార్గమున విశదపఱచుట యావశ్యక మనుతలంపుతో యతిప్రాసముల వర్ణమైత్రిని దేట పఱచునొక పట్టిక అప్పకవీ యానుసారముగ కూర్చబడినది. దానిని గ్రంథాంతమున ననుబంధములలోఁ జూడఁగలరు.

శ్లో॥ శ్రీస్తనాశ్చిత కస్తూరీ పజ్గు సంకలితోరసే,
పజ్గుజాజాయ నాథాయ వేంకటేశాయ మజ్జశమ్.

సూరి ప్రత్యహము దివ్యప్రబంధము (నాలాయిరము) ననుసంధించుకొనుచు నిత్యదేవతార్చనమును (తిరువారాధనము), నియమ నిష్ఠలతో భక్తి శ్రద్ధలతో నిర్వహించుకొనుచుండు నైష్ఠికప్రవరుఁడు.

విశిష్టాద్వైత మతావలంబకులు తమ తిరువారాధన సమయములందు మంగళాశాసన సందర్భమున పూర్వులు పూజనీయులునగు, ఆళ్వారులు సంతరించిన మంగళ శ్లోకములను గురుపరంపరా ప్రాప్తములను నెన్నిటిలో నిత్యము పారాయణము గావించుట సంప్రదాయము.

నిరంతరావృత్తిజ్ఞములయిన యా మంగళశ్లోకముల శైలియు ఛాయలును నీతని యీ మంగళశ్లోకరచనాసరణిలో ప్రతిఫలించుట సహజము. క్రిందిశ్లోకము పరికింపుఁడు:

అమన్దానందమన్దారా యేన్దిరారణ్ణోతోరసే,

నన్దాత్మజాయ కృష్ణాయ నాథాయస్తు సమోసమః.

కూర్పువిషయమున సూరి శ్లోకము ఈ మంగళ శ్లోకమునకు సన్నిహితమగుట గుర్తింపఁదగినది.

మఱొక శ్లోకము :

అస్తు శ్రీస్తనకస్తూరీ వాసనా వానితోరసే,

శ్రీహస్తీగిరినాథాయ దేవరాజాయ మజ్గశమ్.

సూరిశ్లోకము ఈ శ్లోకమునకు ప్రతిబింబమువలె గోచరించుట గమనింపఁదగినది.

సయి మూఁడిటియందును పూర్వార్థముతుదిని రజ్జోతోరసే, వానితోరసే, సంకలితోరసే, అను సమాసముల సాదృశ్యము ముఖ్యముగా నిదానింపఁదగినది.

పూర్వాచార్యరచనమునందలి రజ్జోతోరసే, వానితోరసే అను ఉరశ్శబ్దాంత బహుప్రీహులందు ‘ఉరఃప్రభృతిభ్యఃకప్’ అనుసూత్రముచే రావలసిన కప్ప్రత్యయము రానరాదు. సుస్పష్టముగానున్న యీ కప్ప్రత్యయ రాహిత్యమును సూరిగారు గుర్తింపకపోరు. గుర్తించియే

“సమాసాస్తవిధి రనిత్యః”

అని పాణినీయులు ప్రతిపాదించియుండుటచే వ్యాకరణవిహితములయిన సమాసాంతప్రత్యయములు ప్రవర్తింపకతప్పదను నిర్బంధము లేదు గదా యనియు, శాబ్దికులసమ్మతినిబట్టియే మురారియంతవాఁడు అనర్థరాఘవమున

“జేతారం దశకస్తరస్య.....విజయశ్రీపూర్వమాణోరసమ్” 5-33 శ్లో॥

అని కప్ప్రత్యయవిరహితముగ ఉరశృఙ్ఖాంతబహుప్రీహిని బ్రయోగించి యున్నాఁడుగదాయనియు, అంతియగాక, ఆధ్యాత్మికతాముద్రితములయి గురు పరంపరాప్రాప్తములయి, పవిత్రతామహితములయి అర్హములనందగిన యిట్టి ధ్యానశ్లోకములందలి ప్రయోగములను, అనిత్యమగు లక్షణమునుబట్టి యప శబ్దములనుకొనుట ఆచార్యులయెడ నపచారము గావించుటగదాయనియు, సూరి యిన్నిరీతుల వివేచించి, సమాసాంతవిధి నిత్యముకాదని శాబ్దికులు వక్కాణించుచుండ, సమాసాంతరాహిత్యమును సంస్కృతమహాకవులు సమ్మతించి ప్రయోగించుచుండ, మన మీనాఁడు, ఈ మంగళశ్లోకమున కప్ప్రత్యయము కూర్చుట పరోక్షముగ నాచార్యుల నాక్షేపించుటయే యగునను భావనతోఁ దానుగూడ ‘సంకలితోరసే’ అని కవ్యిరహితముగనే ప్రయోగించియుండెను.

ఈ సమాసాంతకప్ప్రత్యయాభావ ప్రసంగమునకు ఇంతపూర్వరంగము గలదు. దీని నించుకయు గుర్తింపక ఈ ప్రయోగమసాధువని కొందఱు వాదించురు. ఏమనుకొందుము : గ్రంథము ఇష్టదేవతాన్మరణముతో, మంగళా శాసన సమర్పణముతో శుభాంతముగా సమాప్తమగుచున్న సందర్భమున అట్టి తలంపులు చిత్తమునకుఁ జేరనీయరాదు. వివాదప్రసంగములు వినిపింపరాదు. భగవత్పరములయి, కస్తూరీపంకసౌరభ సంకలితములయిన మంగళసూక్తులను కర్పూరనీరాజనమువోలె కన్నుల కద్దుకొని యానందించుట ధన్యతాపాదకము, శ్రేయోదాయకము.

శుభప్రసంగములె విందుముగాక

శుభదృశ్యములే కందుముగాక

భద్రం కర్ణేభి శృణుయామ

భద్రం పశ్యేమ

శివాయ గురవే నమః

అనుబంధములు

1. కృత్తద్ధిత ప్రదర్శిక

కృత్తులు

ధాతువు	ప్రద్యయము	రూపము
1. గీటు	అ	గీట
2. మాటు	అక	మాటకము
3. తగు	అపు	తగపు
4. చేయు	ఇ	చేయి
5. అంజు	ఇక	అంజిక
6. క్షోరు	ఇకి	క్షోరికి
7. కలుగు	ఇమి	కలిమి
8. అడుగు	ఉ	అడుగు
9. అలుగు	క	అలుక
10. కను	కలి	కనుకలి
11. అడఁగు	కువ	అడఁకువ
12. చేరు	గడ	చేరుగడ
13. ఆడు	ట	ఆట
14. పడు	టు	పాటు
15. ఆటు	డు	ఆటుడు
16. ఆవులించు	త	ఆవులింత
17. చేయు	తజ్	చేత
18. అప్ప — వీచు	నజి	అప్పన — వీవన
19. తిరియు	వ	తిరివము
20. మాయు	పు	మాపు
21. ఏలు	బడి	ఏలుబడి
22. కొలుచు	వడి	కొలువడి
23. తనియు	వి	తనివి
24. మను	పు	మనుపు

కృత్తులు పరమగునపుడు కలుగుకార్యములు

1. క, గ, త, ప, వ, ఇమి పరమగుచో, క, గ, చ, య, వ లకులోపము:

బ్రదుకు — బ్రదిమి, కలుగు — కలిమి, కూరుచు — కూరిమి,
మూయు — మూత, పోవు — పోక మొ.

2. 'ట' పరమగుచో, అంత్యవర్ణలోపము :

ఆడు — ఆట మొ.

3. 'టు' పరమగుచో, అద్యక్షర శేషము, దీర్ఘము :

కలుచు — కాటు.

4. 'దు' పరమగుచో, చ, య లకు పకారము :

త్రోచు — త్రోపుడు ; మాయు — మాపుడు.

త ద్వి త ము లు

అర్థము	ప్రకృతి	ప్రత్యయము	రూపము
1. మతుబర్థము (కలవాడు)	అడపము	అ	అడవ
2. ..	పెండ్లి	అము	పెండ్లము
3. ..	జాల	అరి	జాలరి
4. .. (పుం)	వగలు	ఆ	వగలాడు
5. .. (స్త్రీ)	వగలు	ఆడి	వగలాడి
6. ..	ఓయారము	ఇ	ఓయారి
7. ఛావార్థము	అగ్గలము	ఇక	అగ్గలిక
స్వార్థము	అరమర	ఇక	అరమరిక
8. మతుబర్థము (అథావ ద్యోతకము)	ముక్కు	ఇడి	ముక్కిడి
9. ఛావార్థము	పేరు	ఇమి	పేరిమి
10. స్వార్థము	చిటుత	ఉక	చిటుతుక
11. మతుబర్థము	అటమటము	ఈ	అటమటిడు
స్వార్థము	మొక్కలము	ఈ	మొక్కలీడు
12. పరిమాణార్థము	తూము	ఎడు	తూమెడు
13. మతుబర్థము (స్త్రీ)	ఆట	కత్తియ	ఆటకత్తియ
స్వార్థము (స్త్రీ)	చెలి	కత్తియ	చెలికత్తియ
14. మతుబర్థము (పుం)	ఆట	కా	ఆటకాడు
స్వార్థము (పుం)	చెలి	కా	చెలికాడు
స్వార్థము (తిర్యక్కులకు)	ఇబ్బంది	కా	ఇబ్బందిగాడు
15. పరిమాణార్థము	తొమ్ము	కొలది	తొమ్ముకొలది

	అర్థము	ప్రకృతి	ప్రత్యయము	రూపము
16.	మతుబ్ధము (త్రీ)	చాకి	త	చాకిత
17.	భావార్థము	గొప్ప	తన	గొప్పతనము
18.	భావార్థము	నల్ల	న	నల్లన
19.	స్వభావము (శీలము)	తిండి	పోతు	తిండిపోతు
20.	పరిమాణార్థము	మోకాలు	బంటి	మోకాలుబంటి
21.	స్వభావము (శీలము)	మంట	మారి	మంటమారి
22.	భావార్థము	చిన్న	టిక	చిన్నటికము

తద్ధితములు పరమగునపుడు కలుగుకార్యములు

1. 'టిక' పరమగుచో, ఉత్వమునకత్వము :
కొత్తు — కొత్తటికము.
2. కా, కత్తియల కకారమునకు గకారము :
అందగఁడు — అందగత్తియ.
3. 'త' పరమగుచో, ఎత్వము :
చెంచు — చెంచెత.
4. 'ఎఁడు' పరమగుచో 'లి'వర్ణ లోపము :
దోసిలి — దోసెఁడు.

2. యతిప్రాసపట్టిక

యతి మైత్రి

వర్ణము	మిత్రములు	నామము
1. అ	ఆ, ఐ, ఔ య, హ	 స్వరయతి సరసయతి
2. ఆ	అ, ఐ, ఔ	 స్వరయతి
3. ఇ	ఈ, ఋ, ౠ, ఎ, ఏ కృ, ఖృ, గృ, ఘృ మున్నగు ఋకార విశిష్ట హల్లులన్నియు....	 స్వరయతి ఋత్వసంబంధయతి
4. ఈ	ఇ, ఋ, ౠ, ఎ, ఏ కృ, ఖృ, గృ, ఘృ మున్నగు ఋకార విశిష్ట హల్లులన్నియు....	 స్వరయతి ఋత్వసంబంధయతి
5. ఉ	ఊ, ఒ, ఓ	 స్వరయతి
6. ఊ	ఉ, ఒ, ఓ	 స్వరయతి
7. ఋ	ఇ, ఈ, ౠ, ఎ, ఏ రి, రీ, రె, రే కృ, ఖృ మున్నగు ఋకార విశిష్ట హల్లులన్నియు....	 స్వరయతి ఋనశీ ఋత్వసంబంధయతి
8. ౠ	ఇ, ఈ, ఋ, ఎ, ఏ కృ, ఖృ మున్నగు ఋకార విశిష్ట హల్లులన్నియు....	 స్వరయతి ఋత్వసంబంధయతి
9. ఎ	ఇ, ఈ, ఋ, ౠ, ఏ కృ, ఖృ మున్నగు ఋకార విశిష్ట హల్లులన్నియు....	 స్వరయతి ఋత్వసంబంధయతి
10. ఏ	ఇ, ఈ, ఋ, ౠ, ఎ కృ, ఖృ మున్నగు ఋకార విశిష్ట హల్లులన్నియు....	 స్వరయతి ఋత్వసంబంధయతి
11. ఐ	అ, ఆ, ఔ	 స్వరయతి
12. ఒ	ఉ, ఊ, ఓ	 స్వరయతి
13. ఓ	ఉ, ఊ, ఒ	 స్వరయతి

	వర్ణము	మిత్రములు		నామము
14.	బౌ	అ, ఆ, ఐ		స్వరయతి
15.	క	ఖ, గ, ఘ		వర్ణయతి
		కౌ, ఖౌ, గౌ, ఘౌ		విశేషయతి
16.	ఖ	క, గ, ఘ		వర్ణయతి
		కౌ, ఖౌ, గౌ, ఘౌ		విశేషయతి
17.	గ	క, ఖ, ఘ		వర్ణయతి
		కౌ, ఖౌ, గౌ, ఘౌ		విశేషయతి
18.	ఘ	క, ఖ, గ		వర్ణయతి
		కౌ, ఖౌ, గౌ, ఘౌ		విశేషయతి
19.	ఙ	ఞ, ణ, త, ప		విందుయతి
20.	చ	ఛ, జ, ఝ		వర్ణయతి
		ఞ, ణ, త, ప		సరసయతి
21.	ఛ	చ, జ, ఝ		వర్ణయతి
		ఞ, ణ, త, ప		సరసయతి
22.	జ	చ, ఛ, ఝ		వర్ణయతి
		ఞ, ణ, త, ప		సరసయతి
23.	ఝ	చ, ఛ, జ		వర్ణయతి
		ఞ, ణ, త, ప		సరసయతి
24.	జ్ఞ	ఞ, ణ, త, ప		విందుయతి
25.	ట	ఠ, డ, ఢ		వర్ణయతి
26.	ఠ	ట, ఠ, డ, ఢ		అనుస్వారసంబంధయతి
		న		అనునాసికాక్షరయతి
		ణ		విందుయతి
27.	ఢ	ట, ఠ, ఢ		వర్ణయతి
28.	ఠ	ట, ఠ, డ, ఢ		అనుస్వారసంబంధయతి
		న		అనునాసికాక్షరయతి
		ణ		విందుయతి
29.	డ	ట, ఠ, ఢ		వర్ణయతి
		న		అభేదయతి
30.	ఢ	ట, ఠ, డ, ఢ		అనుస్వారసంబంధయతి
		న		అనునాసికాక్షరయతి
		ణ		విందుయతి
31.	ణ	ట, ఠ, ఢ		వర్ణయతి

వర్ణము	మిత్రములు	నామము
32. ంఢ్	ంఠ్, ంఢ్, ంద్, ంధ్ న్ ణ్	 అనుస్వారసంబంధయతి అనునాసికాక్షరయతి విందుయతి
33. ణ్	ంబ్, ంత్, ండ్, ంథ్ ంఠ్, ంఢ్, ంద్, ంధ్ న్	 విందుయతి అనునాసికాక్షరయతి సరసయతి
34. ఠ్	ఠ్, ద్, ఢ్	 తద్భవవ్యాజయతి వర్గయతి
35. ంఠ్	ంబ్, ంత్, ండ్, ంథ్ ణ్ న్	 అనుస్వారసంబంధయతి అనునాసికాక్షరయతి విందుయతి
36. ఢ్	ఠ్, ద్, ఢ్	 వర్గయతి
37. ంఢ్	ంబ్, ంత్, ండ్, ంథ్ ణ్ న్	 అనుస్వారసంబంధయతి అనునాసికాక్షరయతి విందుయతి
38. ద్	ఠ్, ఢ్, ఢ్	 వర్గయతి
39. ంద్	ంబ్, ంత్, ండ్, ంథ్	 అనుస్వారసంబంధయతి
40. ఢ్	ఠ్, ఢ్, ద్	 వర్గయతి
41. ంధ్	ంబ్, ంత్, ండ్, ంథ్ ణ్ న్	 అనుస్వారసంబంధయతి అనునాసికాక్షరయతి విందుయతి
42. న్	ంఠ్, ంఢ్, ంద్, ంధ్ ంబ్, ంత్, ండ్, ంథ్ ణ్	 విందుయతి అనునాసికాక్షరయతి సరసయతి
43. వ్	ఘ్, వ్, ఘ్ బ్	 తద్భవవ్యాజయతి వర్గయతి
44. ఘ్	వ్, బ్, ఘ్ బ్	 అభేదవర్గయతి వర్గయతి
45. బ్	వ్, ఘ్, ఘ్ బ్	 అభేదవర్గయతి వర్గయతి
46. ఘ్	వ్, ఘ్, బ్ బ్	 అభేదయతి వర్గయతి అభేదవర్గయతి

వర్ణము	మిత్రములు	సామము
47. మ్	ంవ్, ంవ్, ంబ్, ంబ్ ంయ్, ంర్, ంల్, ంవ్, ంళ, ంష్, ంస్, ంహ్	బిందుయతి మవర్ణయతి
	ఉకార సజాతీయాజ్విషము లగు వ్, ఫ్, బ్, భ్ లు బిం దు హృ ర్వ క ము లు గాకున్నను ము, మూ, మొ, మో లతోఁ జెల్లును.	ముకారయతి
48. య్	హ్	ఋజుయతి
49. ా	క	ఏకతరయతి
50. ఊ	ఖ	ఏకతరయతి
51. ా	ద్, ఖ	అభేదయతి
52. వ్	బ్	అభేదయతి
	వ్, ఫ్, భ్	అభేదవర్ణయతి
53. శ్	ష్, స్	డిష్మయతి
	చ్, చ్, జ్, య్	సరసయతి
54. ష్	శ్, స్	డిష్మయతి
	చ్, చ్, జ్, య్	సరసయతి
55. న్	శ్, ష్	డిష్మయతి
	చ్, చ్, జ్, య్	సరసయతి
56. హ్	య్	ఋజుయతి
57. శ్	ల్, డ్	అభేదయతి

1. యతులలో అచ్చులకు హల్లులకుఁగూడ సాజాత్యముండ వలయును.

2. సంయోగమున్నపు డొకహల్లునకు సాజాత్యము సరిపడినఁ జాలును.

3. ఋకార విశిష్టహల్లులన్నియుఁ బరస్పరము సజాతీయములే యని భావింపవచ్చును. కృ, పృ మున్నగునవి. — ఋత్వసామ్యయతి.

4. ఋకారము కకారాదిహల్లులపైనున్నను రి రీ రె రే లతోఁ జెల్లును. — ఋవళి.

5. ప్రాసమక్కుటలేని పద్యములలో యతిస్థానమున యతికి బదులుగాఁ బ్రాసము వేయవచ్చును. — ప్రాసయతి.

6. యతిస్థానములలోని యకారహకారములకు సాజాత్యమున ప్రత్యేకత లేకుండుటచే అవి ఉన్నను లేవనియే భావింపవచ్చును.

ప్రాసమైత్రి

పాదమున ప్రథమద్వితీయాచ్చుల నడుమనుండు వర్ణముగాని వర్ణసముదాయముగాని ప్రాసము.

ప్రాసపూర్వాక్షరమునకు లఘుత్వగురుత్వములు తుల్యములై యుండవలయును.

1. దీర్ఘపూర్వఖండబిందు సహితము
నకును, బిందురహితమునకును } మూఁడు : త్రాడు { ఖండాఖండ
ప్రాసము చెల్లును. } ప్రాసము
2. ప్రాసముగానున్న సంయుక్త
వర్ణము కొనను రేఫలకారము } తండ్రి : వెండి { సంయుతా సం
లున్నచో అవి అంతటను } బండ్లు : దండు { యుతప్రాసము
రానక్షత్రలేదు.
3. వాఙ్మూలము మున్నగుచోట్ల అను
నాసికసంధులలో ఏర్పడిన పంచ } వాఙ్మూల : యుగ్మ { వికల్పప్రాసము
మాక్షరములకు ఆయావర్గులలోని } ప్రాజ్ఞిగ : అగ్ని {
4. సహజములుగాక ఆదేశముగా } విషమ : అసమ { ఉభయప్రాసము
వచ్చిన షకారణకారములకు } ప్రణతి : వినతి {
5. మకారద్విత్యమునకును బిందు
పూర్వకమకారమునకును చెల్లును. } తమ్ములు : సంమద { అనునాసిక
నకారద్విత్యమునకును బిందు } మిన్నేలు : సంనుతి { ప్రాసము
పూర్వకనకారమునకును చెల్లును.

6. మకారద్విత్యమునకును విందు కమ్మతము : సంబి ప్రాసమైత్రి
పూర్వకవిరారమునకును చెల్లును. } రము ప్రాసము
7. ధధలకును దధలకును చెల్లును. } గ్రంథము : అంధుడు { స్వవర్గజ
అదనము : అధమము { ప్రాసము
8. రేఫ ఋకారములకు చెల్లును. తీరము : ఆఋషి ఋప్రాసము
9. ల, డ, శ లకు చెల్లును. } జలము : జడము {
కాలము : శాశము { అభేదప్రాసము
కొడుకు : దశము {
10. రేఫ అకారములకు చెల్లుదు. } కరము : విలుగు { రెంటికి వేసినచో.
ప్రాసవైరము

3. గణశబ్ద సూచిక

గణము	సూత్రము	కార్యము	చేర్పఁదగినవి
అంజ్వాదులు	కృదంత-12	'ఇక'వర్ణకము	అల్లు, ఆను, ఇముడు, ఎన్ను, ఒడంబడు, కదలు, కలయు, చేరు, తీలు, తేలు, పూను, పొగడు, పొలయు.
అందదుకు ప్రభృతులు	సంధి-42	యథాప్రయోగము	తుందునుకలు, దుందుడుకు, వలువట్లు, వేనవేలు.
అక్కటాదులు	ప్రకీర్ణక-8	ద్విత్వలోపము	కుయ్యి, తొల్లి, దివ్వటి, నుయ్యి, పొయ్యి, ప్రమ్మిద, ప్రొయ్యి.
అగ్గలాదులు	తద్ధిత-7	'ఇక'వర్ణకము	ఎచ్చరము, ఒరిమ.
అటమటాదులు	తద్ధిత-15	'ఈ'వర్ణకము	కోడిగము, గారడము, తిండి, మావటము, పెట్టి.
అడంగ్వాదులు	కృదంత-6	'కువ'వర్ణకము	అలుగు, అలయు, అలుగు, డిఁగు, తెఱచు, మను.
అడంగ్వాదులు	ప్రకీర్ణక-13	'ణ'కారము	గొడఁగు, పెడక, మడఁగు.
అడుక్వాదులు	కృదంత-21	'డి'వర్ణకము	అడలు, అడ్డు, అలుకు, ఎదురు, కట్టు, కప్పు, కలుకు, కనరు, కుట్టు, కొనరు, క్రొప్పు, చదువు, చుట్టు, తగ్గు, తన్ను, తిట్టు, తిప్పు, తిరుగు, తెగడు, దగ్గు, నప్పు, నిక్కు, నుడువు, నోము, పండు, పగులు, పలుకు, పుట్టు, పెట్టు, పొంగు, పొందు, పొగడు, పోరు, బడలు, బెదరు, బొంకు, మొత్తు, మ్రొక్కు, వెలుఁగు, హెచ్చు.

గణము	సూత్రము	కార్యము	చేర్పడగినవి
ఆటాదులు	తద్ధిత-11	కా-కత్తియలు	ఆంటు, ఒంటి, కన్ను, కొందెము, తీతము, నంటు, నట్టువ, ననుపు, నాణెము, మొన, సంగడి, సంగాతము, వన్నె.
ఆత్మాదులు	కృదంత-20	'దు'వర్ణకము	చేపు, తాకు, తిరుగు, దిద్దు, నిక్కు.
ఆపులించు లోనగునవి	కృదంత-10	'త'వర్ణకము	అప్పగించు, ఒప్పగించు, చౌకళించు, దాగురించు, పలవరించు, పలుకరించు, వెక్కిరించు, ప్రక్కలించు.
ఊరు మొదలగునవి	ఆచ్చిక-30	ఇత్వము	ఆలు, ఒడలు, కోడలు, చెల్లెలు, చేను, తేరు, పేను, పేరు, పోరు, ప్రోలు, మఱదలు.
ఋత్విగాదులు	తత్సమ-73	ద్వితీయైకవచనాంతతుల్యత	ఆపత్, ఇంద్రజిత్, త్వక్ (త్వచ్), పరీక్షిత్, మరుక్, వణిక్ (వణిచ్), సంపక్, సుహృత్.
ఏల్వాదులు	కృదంత-14	'బడి'వర్ణకము	అందు, పలుకు.
ఓయారాదులు	తద్ధిత-18	'ఇ'వర్ణకము	కంచర, కమసాల, కమ్మర, కుమ్మర, చాకల, దొమ్మర, మంగల, మేదర.
కడాదులు	సంధి-40	ద్విరుక్తకారము	అడుగు, కొన, విట్టు, మిట్టు.
కనుమ్మాదులు	సమాస-19	'వ'వర్ణకము	అనుము, మిరెము.
కలుగ్వాదులు	కృదంత-4	'ఇమి'వర్ణకము	బలియు, ముదియు.
గీత్వాదులు	కృదంత-18	'అ'వర్ణకము	కట్టు, చుట్టు, చేదు.
చరిత్రాదులు	తత్సమ-58	'ము'లోపము	అనుస్వార, అపవాద, ఆచరణ, కాండ, కోకిల, చిహ్న, తోరణ, నిబంధన, నిష్కర్ష, పాత్ర, ప్రశ్న, ప్రాస, ప్రేత, మిష, రేఫ, విమర్శ, వివాద, విసర్గ, శ్రమ, సర్గ, స్పర్శ.

చిన్నాదులు	తద్ధిత-8	'జీక' ప్రత్యయము	ఇల్లు, ఎల్లె, గొడ్డు, మేన.
చిఱుతాదులు	తద్ధిత-10	'ఉక' ప్రత్యయము	పొది, వెలి (తెల్ల).
చేయ్యాదులు	కృదంత-5	'తజ్' వర్ణకము	తీయు, మోయు.
చేర్వాదులు	కృదంత-15	'గడ' వర్ణకము	ఎత్తు, పన్ను.
జాలాదులు	తద్ధిత-17	'అరి' వర్ణకము	కాపు, కూర్పు, చనపు, చూపు, చొరప, చెక్కు, తెగువ, త్రిప్ప, దోపు, పొడుగు, పొడుపు, మేపు, లాపు, వేగు.
దక్కులోనగునవి	ప్రకీర్ణక-14	డకారము	దప్పి, దబ్బాటు, దాపరి, దాయు, దీకాసు, దొర్లు, దోకు.
దూతాదులు	తత్సమ-61	త్రీత్వము	వత్స
నల్లాదులు	సమాస-12	నిగాగమము	గుండ్ర, చక్క, చప్ప, చిక్క, నున్న, పలుచ, ప్రన్న, మెత్త.
నల్లాదులు	తద్ధిత-6	'న' వర్ణకము	ప్రేర, సన్న.
నిక్కలాదులు	సమాస-20	యథాప్రయోగము	ఉప్ప, గుండ్ర, నున్న, పలుచ, ప్రన్న, మెత్త.
పడ్వాదులు	సంధి-46	'ము' లోపము	చిత్తడి, నిక్కాక, విజ్జోడు.
పేదాదులు	సంధి-30	రుగాగమము	పాటు, పెట్టు (అడ్డపాటు - భయపెట్టు).
పేర్వాదులు	సంధి-29	టుగాగమము	వియ్యము.
పేర్వాదులు	తద్ధిత-4	ఇమివర్ణకము	అలరు, కాఱు, నిలుపు, ముదురు.
ప్రాతాదులు	సంధి-36	ఆద్యక్షరశేషము	వేఱు.
మగాదులు	అచ్చిక-4	ఉత్వాభివము	పొన్ను (పొంబట్టు), హొన్ను (హొంబట్టు).
మాయ్యాదులు	క్రియా-76	పుగాగమము	కుట్ట, గొల్ల, నాయ, పిల్ల, వాప, బిడ్డ, బోయ.
			చాగు.

గణము	సూత్రము	కార్యము	చేర్పఁదగినవి
మాయ్యాదులు	కృదంత-11	'పు'వర్ణకము	అనుచు, హర్పు, చాగు, తారుచు, తాలించు, తీర్పు, తుడుచు, త్రుంచు, దంచు, ననుచు, నేరుచు, పంచు, పిలుచు, పేర్పు, విడుచు, వెఱచు.
మాత్వాదులు	కృదంత-19	'అక'ప్రత్యయము	అల్లు, నమ్ము.
ముక్కులొనగునవి	తద్ధిత-24	'ఇఁడి'ప్రత్యయము	ఉప్పు.
రంజూదులు	క్రియా-71	ద్విత్వలకారము	అతిశయిల్లు, ఉత్పాదిల్లు, ఉద్భవిల్లు, ఉల్లిసిల్లు, ఓసరిల్లు, గర్జిల్లు, తేజరిల్లు, ప్రణమిల్లు, ప్రవర్తిల్లు, భీతిల్లు, మత్తిల్లు, విస్తరిల్లు, శోభిల్లు, సంతసిల్లు, సంతోసిల్లు, సంపాదిల్లు.
తేయిప్రభృతులు	ఆచ్చిక-21	అంత్యాక్షరలోపము	దోయి, పాయి, ప్రాయి.
వగాదులు	తద్ధిత-22	'ఆఁడి'వర్ణకము	ఒప్పు, టక్కు, టెక్కు, పొంకు, ముద్దు.
వలయ్యాదులు	క్రియా-122	'సుణి'వర్ణకము	అగును-కాదు, పోలును-పోలదు, చనును-చనదు, వచ్చును-రాదు.
వృద్ధాదులు	తత్సమ-56	దుక్లోపము	దాసు, దుష్టు, దూర్తు, భట్టు, యోధు, బుట్టు, శిష్టు, స్త్రట్టు.

4. శబ్దార్థ నిరూపిత

అంగలిండు : దుఃఖించు
అంజిక : భయము
అందదుకు : మిక్కిలి అదుకులుగలది
అక్కనము : సంతాపము
అగుదెంచు : గతించు
అగ్గలిక : ఆధిక్యము
అటమటము : మోసము
అడకించు : వంచించు
అడవము : వక్కలాకులుంచుబరణి
అడిదము : ఖడ్గము
అడుకు : భయము
అణిమ : ఒకశక్తి, అణుత్వము
అదురుచు : చలించు
అద్ద : సగము
అధ్వగులు : బాటసారులు
అనద్వాహము : ఎద్దు
అపత్యము : సంతానము
అప్పన : అనుమతి
అయిరేని : నాగవల్లిపాత్రము
అఱ్ఱు : కంఠము
అలఠ : ఆయాసము
అలఁది : పసుపురంగు
అపుడు : పెదవిక్రిందిభాగము
అపుడు : నీటికాలువ
అవ్వారి : అపరిమితము

ఆక : అద్దు
ఆకొను : ఆకలిచెందు
ఆటు : కొట్టుట

ఆడి : ఒకవిధమగుపక్షి
ఆడిక : నింద
ఆడేలు : పక్షివిశేషము
ఆపోవు : తృప్తిపడు
ఆమంత్రణము : సంబోధనము
ఆమర : గర్వము
ఆరుచు : ఆడించు
ఆఱుడు : సశించుట

ఇందము : ఇదిగోతీసికొనుము
ఇనుమడి : టెట్టి, ద్విగుణము
ఇబ్బందిగాఁడు : ఒకజాతిపులి
ఇట్టింకులు : మిక్కిలియింకుటలు
ఇల్లగులు : మిక్కిలివెనుదీయుట.
తగుదల

ఈకొను : అంగీకరించు
ఈరాఱు : పండ్రెండు

ఉక్కివము : కపటము
ఉజ్జన : విడుపు
ఉప్పరము : ఆకాశము
ఉప్పవడము : మేలుకొనుట
ఉపాసహము : పాదుక
ఉఱపు : బొచిత్యము
ఉల్క : బొగ్గునిప్పు, తోకచుక్క

ఉఱ్ఱ్వరేతుఁడు : జితేంద్రియుఁడు
ఉఱుట : విశ్రాంతి

ఋక్షము : ఎలుగుబంటి, నక్షత్రము

ఎక్కిరింత : వాహనము

ఎడ్డ : హృదయము

ఎత్తిలి : గట్టిగా

ఎమ్మె : విలాసము

ఏచు : పాదించు

ఏపు : పాద

ఏచు : విజృంభించు

ఏపు : విజృంభణ

ఏలిదము : చులుకదనము

ఒంటి : ఒంటరితనము, ఏకాకిత్వము

ఒంటిగాడు : పంది

ఒండొకరు : మఱియొకరు,

అన్యోన్యము

ఒకానొకటి : నిర్దేశింపఁబడనివస్తువు

ఒకానొకడు : నిర్దేశింపఁబడనివాడు

ఒకానొకరిత : నిర్దేశింపఁబడనిత్రీ

ఒజ్జనము : గురుత్వము

ఒడిఁబ్రాలు : ఒడికట్టుబియ్యము

ఒడ్డిమి : పందెము

ఒత్తిలి : గట్టిగా

ఒప్పన : అర్పణము

ఒమ్మిక : ఇమ్మిడిక

ఒరిమ : ఐకమత్యము, మైత్రి

ఒరపు : అందము, నేర్పు

ఓడిక : ప్రవాహము

ఓయ : తిన్నగా

ఓరట్ట : (అర్థముతెలియదు)

ఓలి : వరుస, పంక్తి

కందుడు : కుమారస్వామి

కడక : పూనిక

కనుకలి : చూపు

కనుపపులు : తెల్లుగడ్డి

కనుబడి : ఉత్పత్తి

కన్నడము : అనాదరము, ఉపేక్ష

కపిల : పుల్లపు, తెలుపునలుపు

కలిసినరంగు

కమ్మటము : కమసాలికుంపటి

కమ్మతము : కమతము,

వ్యవసాయము

కమికిలి : పుడిసిలి

కయిదుపు : ఆయుధము

కయిరఁడు, కత్తకఁడు : ఒకజాతి

గుఱ్ఱము

కయివ్రాలు : పంగు

కఱకంతుడు : కంఠమునందునలుపు

గలవాడు (శివుడు)

కఱ్ఱ : నాగటిదుంపయందమర్చెడి

యినుపముక్క

కలఁకువ : కలఁత, కలఁతపడుట

కలఁగు : స్థానము, యుద్ధము

కలపము : పరిమళద్రవ్యము

కల్లు : తాయి, మద్యము

కప్పడి : సవ్యసాచి, అర్జునుడు

కళత్రము : ఛాత్రము

కారిండు : పాదించు

కావలుడు : గర్వితుడు,

పాపాత్ముడు

కుట్టుసురు : చిన్నడిపిరి, కొనడిపిరి

కుటుద : ప్రాస్తము

కువ్వాడము : కపటము

కుసిలింత : అతృప్తిచే దుఃఖించుట

కృష్ణవర్త : అగ్ని

తెలను : దిక్కు, పార్శ్వము
 తేకరించు : సకిరించు, అదరించు
 తేజాకూళి : క్రీడాసరస్సు
 కొట్టిక : గ్రామము
 కొడిదిలి : చేర
 కొప్పరింత : అతిశయించుట
 కొమ్ముకాడు : పంది
 కొఱను : పకుపక్ష్యెదు లాహారము
 తినుచోటు

కొఱవత : కొఱవడి
 (ఒకానొకజాతిది)
 క్రొక్కారు : వర్షకాలము, క్రొత్త
 కాలము
 క్రొన్నన : క్రొత్తమొగ్గ, పూవు
 కోటరము : కోడంట్రికము

గండఁడు : కూరుఁడు
 గంత : వెడలువాఁడు
 గంబూరము : కర్పూరము
 గట్టన : గట్టించుట
 గట్టు : పర్వతము
 గరిమ : గొప్పతనము
 గరువపున్నురువు : గొప్ప
 సౌందర్యము

గవను : గోవురము, సింహద్వారము
 గవుసెన : గలిబు
 గాణ : పాటకాఁడు, పాటకతై
 గిండి : సన్నపుమెడగలచెంబు
 గిజిగాఁడు : పచ్చపిట్ట
 గుడ్డము : చేను
 గొంటు : దుష్టుఁడు
 గొఱ్ఱు : దున్నినపొలముమీఁద
 దున్నెడుసాధనము

గోఁటు : ఒయ్యారము

గోణము : కౌశీనము, గోచి
 గ్నో : చంద్రుఁడు
 గ్రీవ : మెడ

చదియ : నలఁగుడు
 చిందము : శంఖము
 చిల్లాడము : ఆయుధవిశేషము
 చుఁడు : చూడుఁడుఅనుదాని
 లుప్తశేషము

చుక్రిక : పులిచింతచెట్టు
 చెనఁకు : తాఁకు
 చెన్నఁటి : కుత్సితము
 చెన్ను : శోణము, ఎఱ్ఱనిది
 చెయిపు : కృత్యము, పని
 చేరుగడ : సమీపము
 చేరుబడి : సమీపము
 చోక్కు : మోహము
 చొప్పఱుచు, చొప్పరించు : చొప్పడఁ
 జేయు, ఆరోపించు
 చోపుడు : కలఁత

జట్టి : వెల, చేరము
 జనయత్రి : కన్నతల్లి
 జన్నఁడు, నీలఁడు : ఒకజాతి
 గుఱ్ఱము

జన్నియ : వ్రతము
 జాజము : పాలికలయందు పోసిన
 నవధాన్యముల నారు

జాజర : వంచన
 జాది : జాతి
 జాదు : ఎఱుపు
 జీవగఱ్ఱ : జీవాధారము
 జంజము : దివ్యటీ
 జూటము : జడముడి

జోతము : నమస్కారము

జోకు : బురద

ఝరము : వ్రవాహము

తగులుబడి : తగులుట

తడగము : ఎదుమీద నీళ్ళుతెచ్చెడి
తోలునంచి

తమగము : మంచె, మండపము

తమ్మటము : తప్పెట

తావి : పరిమళము

తిమ్మన : నెమ్మది, చక్కనిది

తిరిపము : బిచ్చము

తిరుగడ : మరపెట్టినగొట్టము

తీలుగడ : తెలివిడి

తుటారము : దిట్టతనము

తుత్తుమురు : మిక్కిలిపొడి

తులకించు : ప్రకాశించు,

కుతూహలపడు

తువ్వర : వానదొట్లు

తూపొడుచు : ఉమియు

తొత్తలికము : దాస్యము

తొడరు : సత్తమగు, సంబంధించు

తొవ : కలువ

త్రిమ్మట : తిరుగుట

త్రెక్కొను : కలంచు, పాడుచేయు

దంట : జంట (దిట్టతనము

కలవాడు, కలది)

దాకలి : లోహములు సాగగొట్టు

ఇనుపదిమ్మ

దాయి : దాకలి

దిగ్గియ : దిగుదువావి

దూటు : పొడుచు

దొడ్ద : కొల్ల (పోవు)

దొమ్మి : కలహము

దోయి : ద్వయ : జత

నలఁకువ : శ్రమ

నలుఁగడ : నాలుగుదిక్కులు

నాఁపచేను : కోసినపిమ్మట

మొలకెత్తినచేను

నాడిక : దేశము

నిక్కల : నిజమగుకల

నిడుద : దీర్ఘము

నిలువరించు : ఆఁపు, ఆటంకముచేయు

నిర్మితి : నిర్మించుట

నివ్వెఱ, నివ్వెఱగు :

నిశ్చేష్టత, భ్రమ

నీవృతము : గ్రామము, దేశము

నెగడెను : వ్యాపించెను

నెగయు : ఎగయు

నెగయుఁదెంచు : పైకిలేచు, వెడలు

నెట్టిక : కీళ్ళకదలికలోనిచప్పుడు

నెత్తలి : పెద్దఅల,

కడుపుమీఁదిముడుత

నెఱును : మర్మము, జీవస్థానము

నోవి, నోవు : వేదన

పగతురు, మార్తురు : శత్రువులు

పదురుచు : త్వరపడఁజేయు

పనఁటి : కుండ

పరికాఁడు : ప్రధానగణము

పరియ : బ్రద్ద

పల్లగించు : గుఱ్ఱమునకుఁజీనుకట్టి

స్వారికిసెద్దముచేయు

పల్లము : గుఱ్ఱపుణిను

పల్లు : దంతము, పల్లము

పాటన : అలంకారము

పాశులు : భాగములు
పురోధ, పురోధనుడు :
పురోహితుడు

పూలేడు : పక్షివిశేషము
పెండారము : శూరుడు,
కాలికిధరించెడి అందియ

పెనఁకువ : యుద్ధము
పెన్నేరు : అశ్వగంధి (ఓషధి)
పొలకువ : జాడ
పొలపము : వ్యాప్తి
ప్రపంచార్థము : స్పష్టతకొఱకు
ప్రపంచించు : విస్తరింపఁజేయు
ప్రాకెన్న : పెండ్లియందు
మూఁడవనాఁటి బువ్వము
ప్రాణగొడ్డము : ప్రాణాపాయకరము,
చిక్కు

పువ్వు : పురుగు
ప్రోవు : రక్షణము

బడిమి : భూతబలి
బాసనము : వంట, వంటయిల్లు
బిటారము : విలాసవిశేషము
బిత్తరము : శృంగారచేష్ట, సరసము
బెట్టిదము : కఠినము
బొమ్మికము, బొమ్మిడికము,
బొమ్మిడికము : కిరీటము
బ్రదిమి : జీవనము

మండము : చేపలఁబొడుచుచిల్లకోల
మండ్రాటము : సంతాపము
మందడి : గుఱ్ఱపుసాల
మగతాయి : పత్రము
మగుడు : మరలు

మజ్జ : ప్రశంసను దెలుపునది
మడఁక : మడఁచుట
మతకము : మోసము
మనికి : జీవించుట
మను : జీవించు
మన్నెము : పన్నులేనిభూమి,
కొండభూమి

మయికొను : సమ్మతించు
మల్లారము : మట్టిగాజులగుది
మానేరు : ఎక్కుడుతీగ
మాముడి : మతారద్విత్వము
మిండఁడు : విటుఁడు
మిండఁజీకము : జారత్వము
మిటారము : అతిశయము,
విలాసము

మిడుఁగు : మిడుఁగులు
మిసిమింతము : అలసినది,
కాంతిగ్గినది

(మీరు) తలఁడు :
(మీరు) తొలఁగుఁడు

ముచ్చిచ్చు : త్రేతాగ్నులు—
1. దక్షిణాగ్ని, 2. గార్వాపత్యము,
3. ఆహవనీయము.

ముడియ : మూట
మృగ్యము : పెడుకఁదగినది
మెట్టిక : సోపానము
మేకొను : సమ్మతించు
మొక్కరము : స్తంభము
మొక్కలము : దైర్యము,

ఉత్సాహము

మొక్కలీడు : ముష్కరుఁడు
మొగిలు : మేఘము
మొగుడు : ముకుళించు
మొదపు : ఆపు

మొల్లము : ధనము, అధికము
 మొల్లము : బంగారులోనగువాని పూత
 మోటబరి : బరువుమోసెడియెద్దు
 మోవి : పెదవి

యజ్ఞ : యజ్ఞముచేసినవాడు

రక్కాను : తేలుకొను
 రడ్డి : రెడ్డి
 రుక్కు : కాంతి
 రోయి : వేశ్యకిచ్చెడుకుల్కము, కుదువ

రై : ధనము

లకోరీలు : బాణములు
 లఘిమ : చులుకన
 లవించు : కోయ
 లాత : విజృంభించుట
 లాతి : ఇతరము, అన్యము
 లాతము : సన్యాసులు చేతఁబడెడు దండము
 లేవడి : దారిద్ర్యము, పేదలికము

పంజెఱుగు : చీర చెరఁగు, చెంగు
 పగ : విలాసము, టెక్కు
 పచ్చబడి : రాబడి
 పదర : పదరుఁబోతు
 పయ్యాళి : విహారము
 పరను : చిక్కు
 పర్మము : కవచము
 పరిష్ఠము : శ్రేష్ఠము
 పఱు : ప్రవాహము
 పలను : చిక్కు, పార్శ్వము

వలిపము : సన్నని
 వాను : తయారుచేయుట
 వానెత : కోమటిది
 వాయి : నోరు
 వాలు : తోత
 విడి : పరాక్రమము
 విడుగడ : విడుదల
 విసుకలి : వినికిడి
 విన్న : వెలవెలపాటు
 విన్నాణము : నేర్పు
 వీత : ఉత్సాహము
 వీటతాటము : తాటుమాటు
 వీడుగడ : వీడుట
 వీణము : సన్ననివస్త్రము
 వీరుత్తు : లత
 వెక్కనము : అధికము
 వెజ్జిలికము : వంచన, మోసము
 వెడ్డలికము : వంచన, మోసము
 వెరవు : ఉపాయము
 వేతన : బరువు, భారము
 వేధ : బ్రహ్మ
 వేసట : అలసట
 వేసడము : కంఠేరగాడిద
 వ్రయ్య : వ్రక్క-
 వ్రాయి : అక్షరము
 వ్రేడు : గొల్లఁడు
 వ్రేత : దెబ్బ
 వ్రేత : గొల్లది
 వ్రేలిమి : హోమము

షండము : సమూహము

సంబోధ్యుడు : పిలువఁబడువాడు
 సదము, సదస్సు : సభ

సాహిణి : గుఱ్ఱపువాఁడు
 సిడి : అంకుశము
 సీవిరి : వింజామరము
 సేనావ్రాలు : మంత్రాక్షతలు
 సొలపము : మూర్ఛ

స్వరాట్టు : ఇంద్రుఁడు
 హంత : చంపువాఁడు
 హేగ్గడికాఁడు :
 అంతఃపురముకాచువాఁడు

5. సూత్రానుక్రమణిక

సూత్రము	పుటసంఖ్య
అందడుకు ప్రభృతులు—సంధి-42	224
అందు న సప్తమి—తత్సమ-7	237
అందు వరుసను రెండేసి—క్రియా-9	378
అంద్యవగాగమంబులందప్ప—సంధి-11	202
అంద్యాదుల కలిగాగమంబు సమాసంబునందగు—సంధి-44	224
అట యిక చుడు శబ్దంబులందప్ప—సంధి-22	211
అ ఆ ఊ ఊ ఓ ఓ ఔ ఔ లంగూడిన చ జ లు—సంజ్ఞా-9	171
అకవర్ణకంబు మాత్వాదులకగు—కృదంత-19	460
అక్కటాదుల జడ్డకు లోపంబు—ప్రకీర్ణక-8	469
అగతికంబులగు భ్యాదుల కిందు—క్రియా-121	438
అగున కనుకనులకు ముట్టిత్తులు—క్రియా-96	429
అగునకు వక్రంబు గూడుచో దీర్ఘంబగు—క్రియా-100	430
అగుపోవుల కడవ్రాల కిద్యక్రంబులు—క్రియా-99	430
అగు వచ్చు చొచ్చు చూచులకు ముత్తు—క్రియా-91	425
అచ్చున కామ్రేడితంబు పరంబగునపుడు—సంధి-10	198
అటమటాదులకు మతుబర్థంబునందు—తద్గిత-15	373
అట్లు చుక్కుగాగమంబు లడంగ్వాది—క్రియా-76	419
అట్లు పుగాగమంబును మాన్వాదులకగు—క్రియా-74	419
అట్లు రేను గోను శబ్దంబుల నువర్ణంబు—ఆచ్చిక-19	311
అడంగ్వాదులడాకు ఇకారంబు విభాషనగు—ప్రకీర్ణక-13	476
అడ్డాదుల కించుక్కు పరంబగునపుడు—క్రియా-79	422
అత్తునకు సంధి బహుళముగానగు—సంధి-4	193
అదంతంబయి దీర్ఘపూర్వలోపధంబయిన—తత్సమ-38	261
అది యవి శబ్దంబులయత్తునకు—సంధి-45	225
అదిశబ్దంబునకు పు ను లు పరంబులగునపుడు—కారక-35	355
అద్దానికి ముత్తు పరంబగునపుడు—క్రియా-113	436
అధికరణంబునకు సప్తమియగు—కారక-17	345
అనభిహితకర్త కొకానొకచో షష్ఠి బహుళంబుగానగు—క్రియా-124	444
అనుకరణంబునం దహమాదుల—సంధి-53	229

సూత్రము

పుటసంఖ్య

అనుకరణంబునం దుదిహల్లునకు ద్విర్వచనంబగు—సంధి-52	229
అనుకృతిని నమశ్శబ్దము తుదియత్తునకు—సంధి-51	228
అనుదంతమగు తెనుగు డుమంతమునకు—తత్సమ-24	249
అన్నిప్రభృతులు సర్వనామంబులు—ఆచ్చిక-24	316
అన్యంబులకుసహిత మిక్కార్థంబులు—సంధి-39	222
అన్య యుష్మ దస్మ త్కార్థంబులం దుత్తరోత్తరంబు—కారక-36	355
అన్వాదుల కించుక్కు పరంబగునపుడు—క్రియా-78	421
అపదాద్యంబయి యసంయుక్తంబయిన—ఆచ్చిక-27	326
అపాయ భయ జగుప్సా పరాజయ—కారక-9	338
అస్పాదులకు నజీయగు—కృదంత-13	457
అబ్బురారులం దుత్వంబునకు లోపంబు—ప్రకీర్ణక-19	477
అభ్యాగతి నరుగ్వాదుల కయ్యది యనుప్రయుక్తంబగు—క్రియా-111	436
అమహాదర్థంబునందు డుజ్రాలకు దువులగు—క్రియా-12	379
అమహన్నపుంసకముల కదంతములకు—తత్సమ-39	262
అయిపదానుప్రయోగంబు లేనిచోఁ దుదివిశేషణంబు—కారక-30	352
అయ్యది పరంబగునపుడు చువర్ణంబు లోపించు—క్రియా-112	436
ఆరమరారులకు స్వార్థంబునం దికవర్ణకంబగు—తద్గిత-9	372
ఆరివర్ణకంబు మతుబర్ణంబున జాలారులకు—తద్గిత-17	373
అర్థవిశేషంబుల వర్ణకాంతరంబులును—తద్గిత-28	375
అట్లు మొదలగు శబ్దముల కంతాగమంబు—ఆచ్చిక-34	329
అవర్ణకంబు గీత్వాదులకు—కృదంత-18	460
అవసానంబునందు ద్రుతస్వరంబునకేని—సంధి-20	211
అస్త్యర్థంబునకు లజి మి కని వడివర్ణకంబులు—క్రియా-106	434
ఆ ఈ ఏ యను సర్వనామంబులు త్రికంబు నాఁబడు—సమాస-4	359
ఆకారంబున కామ్రేడితంబునకుం దదర్థకంబునకు—సమాస-21	366
ఆగమవకారంబునకు నెఱసున్నమీఁది దానికి—క్రియా-90	425
ఆగమ ముపువర్ణంబుల కందువర్ణకము—తత్సమ-30	254
ఆగమాన్యవకారంబుల కద్విరుక్తంబులకు—క్రియా-88	424
ఆచ్చికంబులం దయియపులకు వక్రతమంబులు—క్రియా-103	433
ఆచ్చికంబులం బదమధ్యంబుల నలడరల—ప్రకీర్ణక-17	477
ఆచ్చికపదంబులం దుత్తమంబులగు రులుదుల—ప్రకీర్ణక-2	467
ఆచ్చికశబ్దంబుతోడ స్త్రీసమంబు ప్రాయికంబుగా—సమాస-7	360

సూత్రము

పుటసంఖ్య

ఆచ్చికశబ్దంబులెల్లం దబుచుగ స్త్రీసమంబులుం—ఆచ్చిక-2	298
ఆదోడుకూడుల డకారంబునకుం జుక్కు—క్రియా-80	422
ఆత్మార్థం బభిహితంబగుచోఁ దల్లింగసంఖ్యాభిధాయి—క్రియా-120	438
ఆత్మేమనిజంతంబులకు నాంతములగు—తత్సమ-77	290
ఆదేశసరళములకు ముందున్న ద్రుతమునకు—సంధి-17	206
ఆనంతర్యంబున దువర్ణకంబు ద్రుశాంతంబగు—క్రియా-42	402
ఆమ్రేడితంబు పరంబగునపుడు కదాదులం—సంధి-40	223
ఆమ్రేడితంబు పరంబగునపుడు మధ్యమ ముడుజ్జులకు—సంధి-49	226
ఆమ్రేడితంబు పరంబగునపుడు విభక్తిలోపంబు—సంధి-41	223
ఆరాటాదులం బ్రథమేతరదీర్ఘంబునకు హ్రస్వంబు—ప్రకీర్ణక-11	475
ఆర్యవ్యవహారంబుల దృష్టంబు గ్రాహ్యంబు—సంజ్ఞా-23	183
ఆల్వాదుల బహువచనలకారంబునకు—ఆచ్చిక-11	306
ఆశీశ్యాప సంప్రార్థనవిధులందు లూట్టగు—క్రియా-6	378

ఇంచుక్కు పరంబగునపుడు రంజాదుల—క్రియా-72	419
ఇంచుక్కుక్కుగాగమంబులు పరంబులగునపుడు—క్రియా-77	421
ఇఁకాదులకుఁదప్ప ద్రుతప్రకృతికములకు సంధిలేదు—సంధి-9	197
ఇ యే ఏ ఏ లంగూడిన చ జ లు తాలవ్యంబులు—సంజ్ఞా-8	171
ఇ ఁ ణు ల కించుక్కు పరంబగునపుడు—క్రియా-64	414
ఇకవర్ణకం బంజ్ఞాదులకగు—కృదంత-12	457
ఇకవర్ణకం బంగ్గలాదులకగు—తద్ధిత-7	371
ఇవర్ణకం టోయారాదులకు మతుబర్ణంబునందగు—తద్ధిత-18	373
ఇకారంబుమీఁది కునువుక్రియావిభక్తుల—తత్సమ-26	250
ఇకారవక్రంబు లుక్తంబులందలివి పరంబులగుచో—క్రియా-54	408
ఇకి కోర్వాదులకగు—కృదంత-16	458
ఇగ్గోరాయుగంతంబుల ప్రథమైకవచనంబునకు—తత్సమ-44	267
ఇచ్చునకు సర్వంబున కీయగు—క్రియా-92	426
ఇటం గృత్క గతపమేములు పరంబులగునపుడు—కృదంత-2	450
ఇట బిందువుమీఁది త ద లకు నిత్యవైకల్పికంబులయి—క్రియా-59	412
ఇట విశేషంబుత్సర్గంబునకు విభాషను బాధకంబగు—తద్ధిత-2	370
ఇ టి తి వర్ణంబులు వక్ష్యమాణంబు లౌపవిభక్తికంబులు—ఆచ్చిక-28	327
ఇతరములగు హల్లులు స్థిరములు—సంజ్ఞా-6	169
ఇత్తునకు బహువచనంబు పరంబగునపుడుత్వంబగు—తత్సమ-45	270

సూక్ష్మము

పుటసంఖ్య

ఇత్వంబుగాని యెత్వంబుగాని కూడుచో—క్రియా-85	423
ఇమివర్ణకంబు కలుగ్వాదులకగు—కృదంత-4	453
ఇయకుమాటుగా నామాంతంబునకు—ఆచ్చిక-23	312
ఇవి ద్విత్వీయాద్యైకవచనంబులు పరంబులగునపుడు—ఆచ్చిక-29	327
ఈధాతు యుష్మదర్థంబుల మీఁదివాని—తత్సమ-27	252
ఈప్రత్యయంబు కొన్నింటికి స్వార్థంబునందగు—తద్ధిత-16	373
ఈ యాగమంబులు పరంబులగునపు డుత్వంబునకు—కారక-34	353
ఉండివదం బొకానొకచో వలనవర్ణకంబునకు—కారక-10	339
ఉండిశబ్దము పరంబగునపుడు వలనకు—కారక-11	339
ఉకవర్ణకంబు చిఱుతాదులకు స్వార్థంబునందగు—తద్ధిత-10	372
ఉకార ఋకారంబుల కందువర్ణకము పరంబగునపుడు—తత్సమ-29	254
ఉకారాంతంబగు మహత్తునకు పువర్ణకము—తత్సమ-50	273
ఉకారాంత గోశబ్దంబులకంతట పువర్ణకంబగు—తత్సమ-48	272
ఉకారాంత జడంబునకు నవర్ణకంబగు—కారక-18	345
ఉగాగమంబును ద్విత్వంబును దుదిహల్లునకగు—తత్సమ-68	281
ఉత్తరవదంబగు చోట శబ్దము టాక్షరమునకు—సమాస-16	363
ఉత్తునకచ్చు పరంబగునపుడు సంధియగు—సంధి-1	184
ఉత్వంబున కత్వంబు ఊకము పరంబగునపుడగు—తద్ధిత-4	371
ఉదంతంబునకు లట్టు పరంబగునపుడు—క్రియా-13	380
ఉదంతజడంబు తృతీయకు నవర్ణకంబగు—కారక-23	347
ఉదంతనామంబున కనుకరణంబునందు—సంధి-54	229
ఉదంతమగు తద్దర్థార్థ విశేషణమునకచ్చు—సంధి-33	218
ఉదంతసంస్కృతనామంబుమీఁది సంబుద్ధి—తత్సమ-35	257
ఉదంతశ్రీనమంబులకును బుంపులకు నదంతగుణ—సంధి-35	219
ఉన్న కలఱి నవర్ణకంబులు భవద్భావిశతృ—క్రియా-46	403
ఉన్న కల నవర్ణకంబులమీఁది తచ్చబ్ధివకారంబునకు—క్రియా-117	437
ఉన్నశబ్దంబు పరంబగునపు డుండుధాతువునకు—క్రియా-56	409
ఉన్నశబ్దంబు పరంబగునపుడు చువర్ణకంబగు—క్రియా-14	381
ఉపయోగంబునం దాఖ్యాతకుం దోడవర్ణకంబగు—కారక-7	335
ఉభయప్రార్థనంబున దుగాగమంబున కత్వంబగు—క్రియా-30	392
ఉవర్ణకం బడుక్వాదులకగు—కృదంత-21	463

సూత్రము	పుటసంఖ్య
ఊయేల పయ్యెద తాయెతులం ద్రిక్కనామంబులందు—ప్రకీర్ణక-3	467
ఊయేల యూయాలల చాపుల నొందొంటికిం—ప్రకీర్ణక-4	467
ఊయేలాదులం దొరియచ్చుమీది హల్లునకు—ప్రకీర్ణక-6	468
ఊరు మొదలగువాని కిత్వంబగు—ఆచ్చిక-30	327
ఋణు ౧౦౦౦ విసర్గ ఖచతథపమరుథధథ—సంజ్ఞా-4	165
ఋత్విగాదులు ద్వితీయైకవచనాంతతుల్యంబులు—తత్సమ-73	284
ఋకారాంతంబున కత్వంబును శ్రీవద్భావంబునగు—తత్సమ-52	273
ఎడువర్ణకంబు పరంబగునపుడు లివర్ణంబు లోపించు—తద్ధిత-26	375
ఎడుతలద్రుతంబున కచ్చుపరంబగునపుడు—క్రియా-28	392
ఎదాదులనుప్రయుక్తంబులగునపుడు ముఱునకు—క్రియా-34	395
ఎల్లయెడల ధాతుజవిశేషణంబుల కట్టియనుపదంబు—సమాస-10	361
ఏకవాక్యంబునం దొకానొక్కండుతక్క—కారక-37	356
ఏకాక్షరంబులకు ప్రాస్యంబులేదు—తత్సమ-55	274
ఏతాదులకు మువర్ణకంబు పరంబగునపుడు—ప్రకీర్ణక-15	476
ఏమ్యాదుల యిత్తునకు సంధి వైకల్పికముగానగు—సంధి-5	195
ఐకారం వీతుల్యంబు—తత్సమ-65	279
ఐకానొకచో నామంబు సంక్లిష్టబహువచనాంత—ఆచ్చిక-17	310
ఐకానొకచో నొకవిభక్తికి మఱియొకవిభక్తియునగు—కారక-21	347
ఐకానొకచో మహత్త్వంబునందు మతు ప్తకారంబునకు—తత్సమ-74	285
ఐకానొకచో విశేషణంబుల షష్ఠికిం బ్రథమ—కారక-27	350
ఓ యామంత్రణంబునందగు—తత్సమ-14	239
ఓయారాదులం దొలిదీర్ఘంబునకు ప్రాస్యంబు—ప్రకీర్ణక-12	475
ఓరియోసి మైత్రియందుంగలపు—తత్సమ-16	240
ఓకబ్బంబునకుం బురుషసీచశ్రీపురుషామంత్రణంబు—తత్సమ-15	240
ఔపవిభక్తికంబుల లివర్ణసలబువర్ణంబులకు—ఆచ్చిక-16	310
ఔపవిభక్తికముల తృతీయాసప్తములకు—ఆచ్చిక-38	331
కంఠేవర్ణకం ఐన్యార్థాదియొగజంబగు—కారక-12	339

సూత్రము

పుటసంఖ్య

కంఠేవర్ణకంబు నిర్ధారణపంచమికగు—కారక-13	340
కంధరాదులు క్లిబతుల్యంబులు బహుళంబుగానగు—తత్సమ-66	279
కణివర్ణకంబు పురార్థయోగంబున విభాషను—క్రియా-36	398
కణివ్యతిరేకత్వావర్ణంబునందగు—క్రియా-39	400
కచటతపలు పరుషంబులని గణదదబలు—సంజ్ఞా-5	169
కద్రువ నాగమాత—తత్సమ-51	273
కయి వట్టి యొక్కలకు సుగాగమంబు లేదు—తత్సమ-9	238
కరణ సహార్థ తుల్యార్థ యోగంబులం దృతీయకుం—కారక-5	334
కర్మంబున ద్వితీయయగు—కారక-2	333
కర్మధారయంబు త్రిక ప్రిసమ ముగంత—సమాస-5	359
కర్మధారయంబునం దతస్సమంబుల కాలుశబ్దము—సంధి-31	217
కర్మధారయంబునందుఁ బేర్వాది శబ్దములకచ్చు—సంధి-29	217
కర్మధారయంబులం దుత్తున కచ్చుపరంబగునపుడు—సంధి-28	216
కర్మధారయంబులందు మువర్ణకంబునకుం—సంధి-32	218
కర్మాదులకుఁ బ్రాధాన్యవివక్షయందు ఛాతుజ—సమాస-26	369
కలఱి పదుఱులు పరంబులగునపుడు సుగాగమంబగు—క్రియా-21	385
కలఱ్యనుబంధంబు లృట్టు పరంబగునపుడగు—క్రియా-19	384
కలన్వాదులనువర్ణంబు కుజ్జగు ; బహువచనము—ఆచ్చిక-18	310
కలుగున క స్వర్ణంబునందు లట్టుపరంబగునపుడు—క్రియా-104	434
కవర్ణకం బలుగ్వాదులకగు—కృదంత-3	452
కాకత్తియల కకారంబునకు గకారంబు కొందొకచో—తద్ధిత-12	372
కాకత్తియలు కొందొకవానికి స్వార్థంబునం జూపబైదు—తద్ధిత-13	372
కాకత్తియవర్ణకంబులు పుం స్త్వస్త్రీత్వంబుల—తద్ధిత-11	372
కాప్రత్యయంబుమీఁది బహువచనలకారంబునకు—ఆచ్చిక-7	306
కాలాధ్యములకుం బ్రాయికంబుగా బ్రథమయగు—కారక-25	348
కావర్ణకంబు తిర్యక్కులకుం గానంబడియెడి—తద్ధిత-14	373
కు యొక్క లోపల షష్ఠి—తత్సమ-6	237
కుఱు చిఱు కడు నడు నిడు శబ్దముల—సంధి-12	202
కువర్ణకంబు పరంబగునపుడుకార ఋకారంబులకు—తత్సమ-28	254
కువవర్ణకం బదంబ్వాదులకగు—కృదంత-6	453
కూఁతుశబ్దము ప్రథమైకవచనంబునకు రువర్ణంబగు—ఆచ్చిక-9	306
కృతప్రాస్యంబగు త్రికంబుమీఁది చోటుశబ్దంబు—సమాస-15	363
కృతోత్కంబగు సంస్కృతనామంబు సంబుద్ధి—తత్సమ-34	256

సూత్రము

పుటసంఖ్య

కృత్తుల కర్తవ్యములు యథావ్యవహారముగ గ్రాహ్యములు—కృదంత-1	446
కొండొకచో సమాసంబులందు నామ్యాది—సమాస-19	365
కొనుధాతువు పరంబగునపుడిగాగమంబు—క్రియా-53	407
కొన్నిదుమంతంబుల బహువచనలకారంబు—ఆచ్ఛిక-6	305
కొన్నియెడల ద్రుతంబుమీఁద నకారంబు—సంధి-21	211
కొఱకు కయి చతుర్థి—తత్సమ-4	237
క్వాన్తంబైన యిత్తునకు సంధిలేదు—సంధి-8	195
క్రియాపదంబులం దిత్తునకు సంధివైకల్పికముగానగు—సంధి-6	195
క్రియాఫలంబు కర్తృగామియగుచో గొనుధాతువు—క్రియా-52	407
క్రాంతశబ్దమున కాద్యక్షరశేషంబునకుం—సంధి-38	220
క్రీలంబులు మిత్రాదులు మహద్వాచకంబులు—తత్సమ-18	242
ఖండబిందువుమీఁది సిద్ధచకారంబునకు—క్రియా-89	425
గడచేర్వాదులకగు—కృదంత-15	457
గతి బుద్ధి ప్రత్యవసానార్థ శబ్దకర్మాకర్మకంబులకు—క్రియా-123	443
గుణవచనంబులగు నల్లాదులకుం—సమాస-12	361
గురువిరహితంబులయి యయాంతంబులయిన—క్రియా-50	405
జీత్తు బిందుపూర్వంబగు—తత్సమ-19	243
జీత్తు పరంబగునపు డుత్వంబున కత్వంబగు—క్రియా-20	384
జీత్తు పరంబగునపుడు వానిపువర్ణంబు—క్రియా-95	429
చరిత్రాదుల మువర్ణకంబునకు లోపంబు—తత్సమ-58	275
చావునోవులు చచ్చు నొచ్చుల కగు—క్రియా-94	428
చిన్నాదులకు టిక పర్ణకంబగు—తద్ధిత-3	371
చుక్కరక రువర్ణంబునకు ముందటి—ప్రకీర్ణక-20	478
చుక్కువర్ణంబులు పరంబులగునపు డిత్యంబునకు—క్రియా-75	419
చుగాగమం బాచ్ఛికంబున కసంయుక్త—క్రియా-73	419
చువర్ణంబుతోడ దుగ్ధకారంబు తకారంబగు—క్రియా-108	435
చువర్ణకంబు ద్రుతాంతంబు క్రియాన్వయంబున—క్రియా-43	403
చువర్ణకంబు పరంబగునపు డన్వాదుల—క్రియా-55	409
చెడునకుం జుక్కుగాగమంబులును—క్రియా-81	422

సూత్రము

పుటసంఖ్య

చెయువు బహువచనలకారంబున కలఘురేఫంబు—ఆచ్చిక-10	306
చేత తోడ తృతీయ—తత్సమ-3	237
చేత తోడ లోపలవర్ణకంబుల ప్రథమాక్షరంబులు—తత్సమ-10	238
చేత తోడ వలనల కిత్వంబు సమాసంబులందగు—సంధి-43	224
చేతవర్ణకంబు కర్తృకగు—కారక-3	333
చేతవర్ణకంబు హేతుకరణంబులకు—కారక-4	334
చేదర్థంబునందు వృత్తంబగు—క్రియా-41	400
చేదర్థయోగంబున లృప్తునకు లిట్టగు—క్రియా-119	438
చేదాద్యర్థనాంతంబయిన యుండునకు—క్రియా-57	410
జగదింద్రణిత్తుల తకారంబునకు—తత్సమ-79	294
జడంబు తృతీయానస్తములకు ద్వితీయ—కారక-22	347
జడంబు ద్వితీయకుం బ్రథమ బహుళంబుగానగు—కారక-24	347
జడ్ధక్కరంబుతోఁ బదాదిన్వరంబుగూడుచో—ప్రకీర్ణక-9	470
జూదాదుల దాకు జకారంబు విభాషనగు—ప్రకీర్ణక-21	478
టవర్ణకం బాద్యాదులకగు నగుచో—కృదంత-7	454
టవర్ణకంబు భావంబునందగు—క్రియా-35	396
టిటివర్ణంబులు పరంబులగునపుడుత్వంబునకు—ఆచ్చిక-36	330
టివర్ణంబు గొన్నింటి యంతాక్షరంబునకు—ఆచ్చిక-31	328
టివర్ణంబు పరంబగునపుడు క్రిందుకు—ఆచ్చిక-37	331
ఋవర్ణకంబు పద్యాదులకగు నగుచో—కృదంత-8	455
డుజ్యర్ణకంబునకుం బ్రకృతియయినది—తత్సమ-20	245
డుమంతంబునకు ద్వితీయాద్యేకవచనంబు—తత్సమ-23	247
డుమంతంబుమీఁది సువర్ణకంబునుత్వంబునకు—తత్సమ-25	249
డుముపున లేకవచనంబులు—తత్సమ-11	238
డుముపులు ప్రథమ—తత్సమ-1	237
డువర్ణకం బాత్వాదులకగు నగునపుడు—కృదంత-20	460
తక్కినవి యుభయంబులు—తత్సమ-13	239
తజ్యర్ణకంబు చేయ్యాదులకగు—కృదంత-5	453
తత్పురుషాదులకు లక్షణంబు ప్రాయికంబుగ—సమాస-3	357

సూత్రము	పుటసంఖ్య
తద్దర్శాదులందు లాటగు—క్రియా-5	378
తనవర్ణకంబు త్వార్థంబునందగు—తద్దిత-1	370
తలబ్రాలు మొదలగు సమాసంబుల—సంధి-27	216
తవర్ణకం బావులిండు లోనగువానికగు—కృదంత-10	455
తవర్ణకంబు కులవాచకంబునకు శ్రీవాచ్యంబగునపుడు—తద్దిత-19	374
తవర్ణకంబు పరంబగుచో నొకానొకచో నెత్వంబు—తద్దిత-20	374
తాను నేను పదంబుల ద్రుతంబునకు సంశ్లేషంబులేదు—సంధి-23	213
తిదుటలు పరంబులగునపు డిన్వాదులనుస్థానంబున—క్రియా-58	411
తిర్యగ్దంబులు వాచ్యంబులగునపుడు—క్రియా-25	391
తుమర్థ భావలక్షణంబులందు సుజీయగు—క్రియా-40	400
త్వతీయాదులకు సుగాగమంబగు—తత్సమ-8	238
త్వవర్ణకార్థంబునం దెడి యెడు వన్నియలగు—క్రియా-44	403
తెంచుభాతు వగ్వాదుల కనుప్రయుక్తంబగు—క్రియా-110	435
తెనుఁగునకు వర్ణములు ముప్పదియాఱు—సంజ్ఞా-3	161
తెనుఁగులమీది సాంస్కృతిక పరుషములకు—సంధి-14	204
తేతేరులు తెచ్చునకగు—క్రియా-93	428
త్రర్థంబునం గలాదేశంబు విభాషనగు—క్రియా-105	434
త్రికంబుమీది యసంయుక్తహల్లునకు—సమాస-14	362
త్రిలింగదేశ వ్యవహారసిద్ధంబగు భాష దేశ్యంబు—సంజ్ఞా-21	182
దంత్యతాలవ్యంబులయిన చ జ లు సవర్ణంబులు—సంజ్ఞా-7	169
దక్కులోనగువాని దాకు డకారంబు విభాషనగు—ప్రకీర్ణక-14	476
దఘ్నార్థంబున బంటికొలఁదులగు—తద్దిత-27	375
దానికి హ్రస్వంబు విభాషనగు—క్రియా-116	437
దానియంతిమ మకారంబునకు లోపంబగు—తత్సమ-71	283
దివీతరంబగు డుళ్లు పరంబగునపుడు—క్రియా-15	383
దీర్ఘంబుమీది హల్లునకు ద్విత్వంబు బహుళంబుగానగు—తత్సమ-69	281
దీర్ఘముమీది సాధ్యపూర్ణములేదు—సంజ్ఞా-15	177
దూతాదులకు శ్రీత్వంబు బహుళంబుగానగు—తత్సమ-61	277
ద్యుప్రాచ్చబ్ధింబులకు దివి హృది యగు—తత్సమ-84	296
ద్రుతంబునకు సరళస్థిరంబులు పరంబులగునపుడు—సంధి-18	207
ద్రుతప్రకృతికముమీది పరుషములకు సరళములగు—సంధి-16	206
ద్రుతప్రకృతులుగాని శబ్దంబులు కళలనంబడు—సంజ్ఞా-13	174

సూత్రము

పుటసంఖ్య

ద్రుతాంతములయిన సదములు—సంజ్ఞా-12	173
ద్వంద్వంబునందు ఋతారంబునకు—సమాస-24	368
ద్వంద్వంబునం బదంబువయి పరుషములకు—సంధి-15	205
ద్విగువున కేకవచనంబు ప్రాయికంబుగానగు—సమాస-18	365
ద్విరుక్తంబగు హల్లు పరంబగునపుడు—సమాస-13	362
ధాతుజవిశేషణంబులకు విధక్తి—సమాస-9	361
ధాతుజవిశేషణవ్యవధానంబున విశేషణంబులన్నింటికి—కారక-31	353
ధాతువునకు—క్రియా-1	376
ధాత్వాదులకు ధాతువు లనుప్రయుక్తంబులయి—క్రియా-118	438
సకారంబు ద్రుతంబు—సంజ్ఞా-11	173
సవర్ణకంబు గుణవచనంబులగు నల్లాదులకగు—తద్ధిత-6	371
నామంబుల తుదిదీర్ఘంబునకు హ్రస్వంబగు—తత్సమ-54	273
నామ యుష్మ దస్మదర్థములందు—క్రియా-11	379
నిందయం దామ్రేడితంబు నాద్యక్షరములకు—ప్రకీర్ణక-22	478
నిక్కలాదులు యథాప్రయోగంబుగ గ్రాహ్యంబులు—సమాస-20	365
నిర్జినామంబుల కయుగాగమంబు గలుగదు—క్రియా-65	415
నిర్ధారణషష్ఠికి లోపలవర్ణకంబగు—కారక-16	341
సుజ్యంతంబగు నగుధాతువు—క్రియా-115	437
సువర్ణంబు ద్వితీయ—తత్సమ-2	237
నేరుచునకు లిట్లాట్టులు ముక్తును—క్రియా-97	429
నౌశబ్దంబునకు నావయగు—తత్సమ-63	278
పగతాదుల బహువచన లకారంబునకు రేఫంబగు—ఆచ్చిక-5	304
పట్టివర్ణకంబు హేతువులగు గుణక్రియలకగు—కారక-14	340
పడుటి కొను లొకానొకచో—క్రియా-109	435
పడుజ్యనుబంధంబు కర్మంబునందగు—క్రియా-49	404
పడునకుం జుక్కును డాకలము రేఫంబునగు—క్రియా-82	422
పద్మాదుల సవర్ణకంబున కత్వంబును—క్రియా-51	407
పద్మాదులు పరంబులగునపుడు—సంధి-46	225
పదాంతంబులయి యసంయుక్తంబులయిన—ప్రకీర్ణక-16	477
పదాద్యంబగు హ్రస్వంబుమీఁది—ఆచ్చిక-33	329
పదాద్యంబులు ఋ ఌ వర్ణంబులు ర ల తుల్యంబులు—ప్రకీర్ణక-1	464

సూత్రము

పుటసంఖ్య

పయ్యెద పయ్యెద—ప్రకీర్ణక-5	468
పవర్ణకంబు తిరియ్యాదులకగు—కృదంత-9	455
పాదంబునం బ్రథమ ద్వితీయాక్షరములు—ప్రకీర్ణక-23	478
పిలుచు మొదలగువానికి ముత్తు—క్రియా-101	431
పుంలింగమగు మహద్వాచకమునకు దుజ్జగు—తత్సమ-22	246
పుంలింగంబయి మహద్వాచకంబయిన—తత్సమ-21	245
పువర్ణకంబు మాయ్యాదులకగు—కృదంత-11	455
ప్రథీకీవాచి భూశబ్దంబునకు భువియగు—తత్సమ-62	278
పేదాదిశబ్దంబుల కాయశబ్దము—సంధి-30	217
పేర్వాదుల కిమివర్ణకంబగు—తద్దిత-5	371
పోపునకు దుజ్జుత్తులు ముజ్జును—క్రియా-98	430
ప్రథమమీది పరుషములకు—సంధి-13	203
ప్రథమాంతంబులగు యుష్మదన్మద్—కారక-33	353
ప్రథమేతరవిభక్తి శత్రర్థమవర్ణంబులందున్న—సంధి-2	187
ప్రాకృతమునకు వర్ణములు నలువది—సంజ్ఞా-2	161
ప్రాతిపదిక సంబోధనోక్తార్థంబులం—కారక-1	333
ప్రేరణంబునం దించుక్కుమీద నించుక్కులేదు—క్రియా-84	423
ప్రేరణేంచుక్కు పరంబగునపుడు—క్రియా-87	424
బడి యేల్వాదులకగు—కృదంత-14	457
బల్లిదాదులు సంస్కృత తుల్యంబులు—ఆచ్చిక-3	302
బహుత్వంబున ద్వితీయాది విభక్తులకు—తత్సమ-31	255
బహువచనంబు పరంబగునపుడాపుప్రభృతుల—ఆచ్చిక-22	312
బహువచనంబు పరంబగునపుడు చేను పేను—ఆచ్చిక-20	311
బహువచనంబు పరంబగునపుడు రేయి—ఆచ్చిక-21	311
బహువచనము పరంబగునపుడనయుక్తంబులయి—ఆచ్చిక-13	307
బహువచనము పరంబగునపుడు డలటరల—ఆచ్చిక-12	307
బహువచన శ్లిష్టంబులయి—ఆచ్చిక-14	307
బహుప్రీహిని సమాసాంతకార్యములున్—సమాస-22	366
బహుప్రీహిని శ్రీవాచ్యంబగుచో—సమాస-23	366
భవచ్చత్రాదుల కిందుబ్రయోగంబులేదు—తత్సమ-87	297
భవత్యర్థకంబు సన్నిహితవిశేషణంబునకును—కారక-29	352

సూత్రము

పుటసంఖ్య

భవత్యర్థవ్యవహితంబులకు విశేషణంబులకు—కారక-28	350
భావార్థకాదియోగంబునం గర్తకుం బ్రథమయగు—కారక-32	353
భావిని లృప్తగు—క్రియా-4	377
భూతంబునం దిగాగమంబగు—క్రియా-17	384
భూతంబున లటికి లిడంతంబగు—క్రియా-114	437
భూతంబున లిప్తగు—క్రియా-3	377
మగటిమ్యాదులు యథాప్రయోగంబుగ గ్రాహ్యంబులు—తద్ధిత-8	371
మతుడాదికంబు ద్వితీయైకవచనాంత—తత్సమ-70	282
మధ్యమపురుషక్రియలయం దిత్తునకు సంధియగు—సంధి-7	195
మధ్యమపురుష మువర్ణకంబునకు—సంధి-47	226
మధ్యమపురుషయోగంబునం దారగాగమంబు—తత్సమ-37	259
మధ్యమముడుజ్ఞులు ముజ్ఞు నాఁబడు—క్రియా-31	394
మనఃప్రభృతుల సకారంబునకు ద్విత్వంబు—తత్సమ-83	295
మహాతీతరంబులగు శ్రీలింగంబుల—తత్సమ-86	297
మహాత్తులగు మగాదులకుం గయిరాదులకును—ఆచ్ఛిక-4	303
మహాత్త్వంబున స్వార్థపరంబగు రాజశబ్దము—తత్సమ-78	290
మహాద్వాచకంబులగు సాంతంబులకు—తత్సమ-81	295
మహాద్వాచకమయి పుంలింగంబగు—తత్సమ-76	290
మానార్థంబున కేతత్వంబునం దెఁడువర్ణకంబగు—తద్ధిత-25	375
ముక్కులోనగువానికిం—తద్ధిత-24	374
ముజ్జీత్తులు ముత్తునాఁబడు—క్రియా-86	424
ముజ్ఞుపరంబగునపుడు కోశబ్దంబు—క్రియా-60	413
ముజ్ఞుపరంబగునపుడు దీర్ఘంబునకు—క్రియా-61	413
ముదాదులకుఁ బ్రథమైకచనలోపంబులేదు—తత్సమ-72	284
మువర్ణకంబునకు మాముడియేనిన్—తత్సమ-42	265
మువర్ణకంబునకు విధించుకార్యము—తత్సమ-41	265
యకారంబును పుషావావోలును—సంజ్ఞా-17	178
యరలవలు లఘువులని—సంజ్ఞా-18	179
యవలలు లఘ్వలఘువులు—ప్రకీర్ణక-24	478
యువతి వీటి రజస్వలలు గుబ్బెత మిందత ముట్టుతలు—తద్ధిత-21	374
యుష్మదన్మదాత్మార్థకంబులకు—సమాస-11	361

సూత్రము	పుటసంఖ్య
రంజాదుల యించుకృతారంబునకు—క్రియా-71	418
రలడోపధ నవార్థాదుల యుపోత్తమేత్వంబునకు—తత్సమ-47	271
రువర్ణకంబు పరంబగునపుడు సున్నమిది—క్రియా-62	413
రేఫంబులు లఘులఘువులు—ప్రకీర్ణక-25	478
రైగ్లశబ్దంబులకోత్వంబు విభాషనగు—తత్సమ-64	278
అకారంబుక్రింది అకారంబునకును—ప్రకీర్ణక-7	468
తేప్రభృతుల బహువచనమునకుముందు డుజ్జగు—ఆచ్చిక-8	306
అకారంబునకు డుజ్జపురునుముజ్జగు—క్రియా-8	378
అకారాదులు సకర్మకంబునకున్—క్రియా-48	404
అక్షణవిరుద్ధంబగుభాష గ్రామ్యంబు—సంజ్ఞా-22	182
లాఠిచో సహితము కాదేకాదులకానంబడియెడి—క్రియా-102	433
లాఠియచ్చునకు సహితమొకానొకచో—ప్రకీర్ణక-18	477
లాట్టురుజ్ఞా పరంబగునపుడు దుగాగమంబగు—క్రియా-22	386
లాట్టురుజ్ఞా పరంబగునపు డెదగాగమంబును—క్రియా-23	390
లిఖ భుజ రుచ కృశంబులకు—క్రియా-68	416
లిట్టు పుజ్ఞా పరంబగునపుడు—క్రియా-18	384
లిట్లాట్టులడుజ్జాన తెను నువర్ణంబులగు—క్రియా-16	384
లిట్లాట్టుల వకారంబునకు లోపంబు—క్రియా-24	391
లుప్తశేషంబునకుంబరుషములు—సంధి-37	219
లులనలు పరంబులగునపుడు—తత్సమ-43	265
లువర్ణంబు బహువచనంబు—తత్సమ-12	239
లూట్టురుజ్ఞాన తెడు తవర్ణంబులు—క్రియా-26	391
లూణ్యధ్యమపురులకు ముడుజ్జులగు—క్రియా-29	392
వగాదులకు బహువచనాంతంబులకుఁ బుం స్త్వంబున—తద్ధిత-23	374
వగాదులకు బహువచనాంతంబులకు స్త్రీవాచ్యం—తద్ధిత-22	374
వచ్యర్థాముఖ్య కర్మంబునకు—కారక-6	335
వడిప్రభృతు లిట్లైఁబంగునది—కృదంత-22	463
వర్గయుక్తరశములు పరములగునపుడు—సంధి-19	207
వర్తమానంబున లట్టగు—క్రియా-2	377
వలన కంటె పట్టి పంచమి—తత్సమ-5	237

సూక్తము

పుటసంఖ్య

వలయాద్విక్రియలకుం గర్తయగు—క్రియా-122	439
వాక్యవసానంబున సంధిలేమి—సంధి-55	232
వానికి మువర్తకేతరంబయిన విభక్తి—తత్సమ-40	265
వానికి లోపంబు బహుళంబుగానగు—క్రియా-45	403
వానిలో రుములు బహువచనంబులు—క్రియా-10	379
వికృతియం దికారాంతముల—తత్సమ-46	271
విధాత్పు ధాత్పు ధాత్పు సవిత్పు నేత్పు శబ్దంబులకు—తత్సమ-53	273
విధియందు లూట్టునకు మాటుగా—క్రియా-27	391
విభక్తి పరంబగునపుడు గోయిప్రభృతుల—ఆచ్చిక-35	330
విశేష్యంబునకుంబోలె విశేషణంబునకు—కారక-19	345
విశ్వకర్మాదులకు ప్రీత్యంబగు—తత్సమ-75	290
విసర్గంబున కనుకరణంబున లోపంబగు—సంధి-50	228
పువర్తకంబు మన్వాదులకగు—కృదంత-17	458
పువర్తకేతరవిభక్తి పరమగుచో—తత్సమ-49	273
వృద్ధాదుల డుజ్జనకు లోపము విభాషనగు—తత్సమ-56	274
వేద పురోధ పురోధసుఁడు—తత్సమ-82	295
వ్యతిరేకంబునందు వలచున కొల్లవిభాషనగు—క్రియా-107	435
వ్యతిరేకంబున ముజ్జ పరంబగునపుడు కుజీయగు—క్రియా-32	395
వ్యతిరేకంబున లజీయగు—క్రియా-7	378
వ్యతిరేక తృవర్తకార్థంబున నిజీయగు—క్రియా-47	404
వ్యతిరేకభావంబున మిజీయగు—క్రియా-37	398
వ్యతిరేకమధ్యమ మువర్తకంబునకు—సంధి-48	226
శబ్దవల్లవంబగు పడునకించుక్కు—క్రియా-83	423
శేష షష్ఠికి యొక్కయునగు—కారక-15	341
షష్ఠీ సమాసమునం దుకారముకారముల—సంధి-34	218
సంఖ్యకుం బూరణార్థంబునందవగాగమంబగు—ఆచ్చిక-25	324
సంధిలేనిచోట స్వరంబుకంబెం బరంబయిన—సంధి-3	191
సంప్రదానంబునకుం జతుర్థియగు—కారక-8	336
సంప్రార్థనంబుల ముజ్జనకదాదులు—క్రియా-33	395
సంబోధనంబునందుఁ బదంబుతుది—తత్సమ-33	256
సంబోధనంబునందు బహువచనంబునకు—తత్సమ-36	259

సూత్రము

పుటసంఖ్య

సంబోధనంబునం దేశార్థంబున—తత్సమ-32	256
సంస్కృతంబున కంగలాదుల కించుక్కగు—క్రియా-63	414
సంస్కృతంబునకు లఘూపథంబునకు—క్రియా-66	416
సంస్కృతప్రాకృతతుల్యంబగు భాష తత్సమంబు—సంజ్ఞా-19	180
సంస్కృతప్రాకృతభవంబగు భాష తద్భవంబు—సంజ్ఞా-20	181
సంస్కృతమునకు వర్ణము లేఁబడి—సంజ్ఞా-1	161
సంస్కృతసమంబులం దికారాంతములయిన—సంజ్ఞా-10	172
సంస్కృతసమేతరంబునయీభాషయచ్చయనంబు—ఆచ్చిక-1	298
సంస్కృతసమేతరములయిన తెలుఁగుశబ్దంబులయందు—సంజ్ఞా-16	177
సమర్థంబులగుపదంబు లేకపదంబగుటసమానంబు—సమాన-1	357
సమానపదంబునందు సంయోగంబు పరంబగునపుడు—ఆచ్చిక-15	308
సమానాధికరణంబగు సుత్తరపదంబు—సమాన-17	363
సమానాశ్రయంబులం బూర్వకాలంబునందివర్ణకంబగు—క్రియా-38	398
సమానంబునయందు ద్రుతంబునకులోపంబగు—సంధి-24	213
సమానంబునం బ్రాతాదుల తొలియచ్చమీడి—సంధి-36	219
సమానంబులందు ద్రుతంబునకు స్వత్వంబులేదు—సంధి-26	216
సమానంబుల నుదంతంబులగు స్త్రీసమంబులకున్—సంధి-25	214
సమానవిధక్తికి లోపంబగు లట్టునకుఁగాదు—సమాన-25	368
సర్వంబునకుం బ్రేరణంబునం దించుక్కగు—క్రియా-70	418
సర్వనామక్రియాపదంబుల బహువచనంబు—ఆచ్చిక-26	325
సర్వనామ సంఖ్యాభిధాన తద్విశేష్యంబులయందు—కారక-26	348
సర్వశబ్దంబులు సంబంధంబునందు—సమాన-8	360
సాంతంబుల తుదినకారంబునకు లోపంబు—తత్సమ-80	294
సాంస్కృతి కాచ్చిక మిశ్రభేదంబుచే—సమాన-2	357
సురశబ్దంబు నిత్యంబుగా—తత్సమ-60	275
సృజితి నిర్మితిని గుణంబులేదు—క్రియా-69	417
స్త్రీ తిర్యగ్దధ భిన్నంబులును వాని విశేషణంబులును—తత్సమ-17	242
స్త్రీలింగంబుల ప్రథమైకవచనంబునకు లోపంబగు—తత్సమ-57	274
స్త్రీలింగంబులెల్ల స్వస్వనియతంబులగు—తత్సమ-85	296
స్త్రీసమంబులగు విశేషణంబులయు—కారక-20	346
స్త్రీసమమితితంబ యొకానొకండు బహువ్రీహి—సమాన-6	359
స్పృశితి గుణంబు విభాషనగు—క్రియా-67	416
స్వర్గివాచి దేవసురశబ్దంబు లేకత్వబహుత్వంబులం—తత్సమ-59	275

సూత్రము

పుటసంఖ్య

హరితంతంబు ప్రథమైకవచనాంత తుల్యంబు—తత్సమ-67	280
హోదులయు నీలుగులోనగువాని తొలిహల్లునకు—ప్రకీర్తక-10	474
ప్రహస్యముమీఁది ఖండబిందువునకుఁ బూర్ణబిందువు—సంజ్ఞా-14	177
ప్రహస్యముమీఁది టిపర్ణంబునకుముందు—అచ్చిక-32	328

20-5